
מרדכי שנער צייכענונג פון מיכאַל מילבערגער 

אַקטועלע 3 מיט היסטאָרישער דימענסיע -- יצחק הרכבי 
פון מטולה צום , תּנור" בײינאַכט 

די פאָלקס-פעסטונג אויפן באַרג 

דער , שרייענדיקער לייב" אין תּליחי . 

קוילן אויף מנרה 

, פעסטונג פון די אַכט-און-צוואנציק" 

יחיעם האָט אויסגעהאַלטן . 

די פעסטונגען אויף ביריה . 

מירון : : : 

טרויער און שׂמחות אין פּקיעין . 

עכּו, די אוראַלטע ים-פעסטונג 

ביי די ברעגן פון כּנרת 

טבריה : 

דאָס אַראַבישע שטעטל פו יו פארט 

װוּ אליהו הנביא האָט געשטורעמט אויפן כּרמל 

הר תּבור: , אויף מיר זאָל רוען די שכינה..." 

גבעת המורה 

עפולה, די הױפּטשטאָט כּ' עמק ר 

צװישן צפון און דרום . : : : : 

דער וועג פון קיבוץ רמת-הכובש 

אַרום א קבר אין קיבוץ נגבה . : : : : : 
עין-גדי -- אונדזער אוראַלטער אָאַזיס . : : : 
מצדה -- די עפּאָפּייע אין מדבר יהודה . : : : 
זינט אברהם אבינו... : : : : : 

דער , ריזן-שטייסל" אין נגב 

דער אַלטער מורי ביים אילת-ברעג 


10 
11 
13 
20 
25 
231 
55 
39 
47 
52 
58 
67 
סס1 
116 
16 
144 
18 
153 
159 
169 
172 
204 
220 
223 
236 
264 
271 
278 
290 


304 | 


514 
221 
228 
236 
268 
373 
281 
28 


דאָס פּאָרגעלײיגטע בוך איז אַן אָפּקלײב פון אַרבעטן, פּאַרעפנטלעכטע אין 
משך פון העכער פּינף און צװאַנציק ואָר אין צייטשריפטן און זשורנאַלן, 
אין, מיין איך, אַלע לענדער װוּ עס דערשיינט נאָר אַן אױסגאַבע אין יידיש. 
בלויז דריי אַרבעטן אין דאָזיקן בוך, די גרעסטע (װעגן מצדה, בית-שאן 
אוּן עכו), װוערן דאָ געדרוקט צום ערשטן מאָל אין ייִדיש. זיי זענען דער- 
שינען אין באַזונדערע בראָשורן אין שפּאַניש, אין די ראַמען פון דער 
, ייִדישער פּאָלקס-ביבליאָטעק" ביים ייִדישן װעלט-קאָנגרעס אין אַרגענ- 
טינע, אונטער דער רעדאַקציע פון מאַרק טורקאָװו. 

דער נאָמען פונעם בוך שטרײכט אונטער די געאָגראַפּישע ריכטונג 
פוּן די אַרײנגענומענע אַרבעטן, אין גײיסט פון דער אַלטער ייִדישער מסורה 
-- ,מדן ועד באר-שבע" -- פון צפון אויף דרום. צענדליקער אַרבעטן פון 
זעלביקן כאַראַקטער, וועגן אָרטשאַפּטן צווישן מטולה און אילת, זענען אין 
בוך נישט אַריין, ווייל עס האָבן זיך פּאַר דעם גענײיטיקט נאָך הונדערטער 
זייטן. 

טיף גערירט פון דער איניציאַטיװו פון אַן ענגן קאָמיטעט איבערגע- 
געבענע פריינט, צו פײערן מיין פופציק:יאָריקע שריבערישע טעטיקײט 
דורך אַרױסגעבן דאָס דאָזיקע בוך, דאַנק איך זיי פון טיפן האַרצן 


34 ש. 


יצחק הרכבו 
אַקטועלע פאַרצייכענונגען מיט היסטאַרישער דימענסיע 


דער לייענער פון דעם בוך , פון מטולה ביז אילת" װועט האָבן פאַר 
זיך נישט נאָר אַ זאַמלונג פון אַרטיקלען, װאָס באַשרײבן ישראל געאַָ- 
גראַפיש און היסטאָריש, פּאָליטיש און סאָציאַל. עס איז א סך מערער 
דערפון: עס איז אַן אויסגעזונגענע פאַרליבטקייט, -- אַ סך מאָל אַפילוּ 
דידאַקטיש, --- װאָס גיט אונדז איבער די געשיכטע פון אַן אידענטיפי- 
קאַציע נאָך אַ לאַנג-יאָריקער דערווייטערונג; עס איז די אַנטװיקלונג פון 
אַ צונויפװװווּקס פון א ייד מיט זיין לאַנד, װאָס איז אייגנטלעך די גייסטיקע 
ביאָגראַפּיע פונעם מחבר. 


ערטער, מענטשן, איבערלעבונגען און געשעענישן אויפן באָדן פון 
מדינת ישׂראל גיבן דיר איבער פון זייער געמיט, זייער פרייד און זייער 
טרויער און די היסטאָרישע פּערספּעקטיוו פון זייער אַקטואַליטעט. עס איז 
אַ פּרוּוו פון אַ מיזוג פון אינדיווידועלער און קאָלעקטיווער אָפּשפּיגלונג 
פון אַן עפּאָפּײיע, געשריבן פּשוט און דירעקט, אֶן איבערטרייבונגען, 
אין אַן אײינגעהאַלטענעם לירישן טאָן, װאָס פירט דעם לײיענער אױיף די 
וועגן פון ציון. ס'איז אַ האָריזאַנטאַלע און װערטיקאַלע געשיכטע און 
געאָגראַפיע פון ישׂראל װאָס גיט איבער די דימענסיעס פונעם לאַנד 
צוזאַמען מיט די דימענסיעס פונעם פאָלק. 


אין דער פילפאַרביקייט פון די געשילדערטע פּלעצער, פּערסאָנאַזשן, 
געשעענישן; אין זייער היסטאָרישער פּערספּעקטיו, אין זייער עבר און 
אַקטועלקײט, פּולסירט אַ. װאַרעם ייִדיש האַרץ װאָס װוערט נתגלה פאַר 


דיר אין יעדער שורה און װאָס טראָגט אין זיך אַ בשׂורה. 


פון װאַנען שטאַמען די װאָרצלען? פון די פעלדער פון פּױלישן 
ייִדנטום אין די לעצטע יאָרצענדליקער, מיט די קלאַסישע סטאַציעס זיינע : 
חדר און ישיבה, רבנים-סעמינאַר , תּחכּמוני', לימודים בײי רבי משה 
סאָלאַװייטשיק און פּראָפּעסאָר מאיר באַלאַבאַן און מאַטעמאַטיק אויפן 
װאַרשעװער אוניווערסיטעט. מרדכי שנער האָט אויך דורכגעמאַכט דעם 
גאַנג פון אַ סך ייִדישע יוגנטלעכע אין יענער צייט, דורכגעדרונגען מיט 
דער אילוזיע פון דער רעװאָלוציע װאָס האָט געדאַרפט אויסלייזן מענטש 
און פאָלק. ביי מרדכי שנער איז זשורנאַליזם געװאָרן דער האָרעפּאַש- 
נער מיטל פון זיין אידעישן קאַמף אויף אַלערלײ געאָגראַפּיעס פון ייִדישן 
לעבן, -- פון פּאַריז ביז מאָנטעװידעאָ און סאַן-פּאַולאָ, -- ביז דעם צו" 
ריקקער צו די װאָרצלען, דער בענקשאַפּט נאָר מאַמע-ערד, דער ווידער- 
דערװאַכונג פון דער ייִדיש-ייִדישער אינפּראַסטרוקטור, און דעם באַשלוס 
עולה צו זיין כּמעט גלייך נאָכן אופּקום פון דער מדינה. 


דאָס אַלץ האָט מרדכי שנער געמאַכט שטיל און באַשײדן, אָן פּרע- 
טענזיעס און אָן פּאָדערונגען -- סיידן פון זיר אַלײן -- כּמעט וי בײ 
די ראַנדן פון געזעלשאַפּטלעכן געטומל, הגם ער גייט-מיט פול און גאַנץ 
מיטן פּולס פון לעבן, מיטן ריטעם פון אויפבוי, 


מרדכי שנער איז געבליבן אַ האָרעפּאַשנער און תּמימותדיקער 
זשורנאַליסט, ערלעך און טריי צו זיך במשך פון זיין גאַנצן גאַנג צו דער 
ייִדישער מדינה און צו פּולסירנדיקער װאָרצלדיקער ייִדישקייט, און דאָס 
אַלץ אָן דער פּאָזע פון אַ חוזר בתּשובה. פאַרקערט -- אַלץ איז ביי שנערן 
פאָרגעקומען נאַטירלעך און פּשוט. אָט דעם פּראָצעס, װאָס איז אַ 
ביאָגראַפישער, ווידמעט דער מחבר גאר װײיניק שורות. דאָך ליגט אין 
אים דווקא דער סוד פון דער אײגנאַרטיקײט פון בוך. זיכער װועט מען 
אַמאָל ווידמען פאָרשונגען, פּסיכאַלאָגישע און סאָציאַלע, בכדי צו אַנט- 
דעקן דעם סוד פון די אידעישע וװאַנדלונגען פון דעם דור צו וועלכן 
שנער געהערט. עס געלינגט שנערן, דורך זיין ליטעראַרישער אַרבעט, 
אַרוסצוברענגען דעם תּיקון פון אַ בלאָנדזשענדיקן ייִדישן דור, װאָס האָט 
געזוכט און געפונען דעם וועג צום אַלט-נײיעם אמת אין לעבן פון לידי- 
שער צייט און פון דעם ייִדישן רוים. אָט דאָס אַלץ איז ביי מרדכי שנער 
באַהױכט מיט א האַרציקער ליבשאַפט צו אַלע ייִדן פון אַלע צייטן און 
פון אַלע שבטים און שטרעמונגען; ער ול דורך זיין שריפט באַדינען 
ייִדן פון אַלע תּפוצות דורך נאָענטשאַפט, פריינטשאַפט און קרובהשאַפט. 


דער אָנשטרענג און די האָרעװאַניע דעם מחברס זענען געווען כּדאי, 
זיין מי -- נישט אומזיסט, און דערפאַר זענען מיר אים דאַנקבאַר. די 
אַקומולירטע דערפאַרונג גיט אונדז די מאָס פון דער גאולהדיקער 
אַנטפּלעקונג, װאָס איז מרמז אויף זיינע טאַטעס און זיידעס, און איז אַן 
אָנזאָג אויף קינדער און קינדס-קינדער. נאָך מער: פון שנערס זוכענישן 
איז אױסגעװאָקסן אַ דימענסיע פון דער נישט-איבערגעריסענער קיט 
פונעם לאָשיצער זיידן -- דעם בעל-סמיכות אויף רבנות פון נצי"ב אין 
װאָלאָזשין און פון ר' חיים בריסקער -- ביזן אייניקל אין ירושלים. 


דאָס איז היסטאָריאָגראַפיע, געשריבן דורך פאַרצייכענונגען פון 
דער אַקטואַליטעט. און דאָס איז אַ גרויסע מדרגה. דעריבער איז דאָס בוך 
אַ וויכטיקער ביישטייער צו דערקענען און לערנען ישראל, 


פֿון מטולה צום ,,תנורי בײינאַכט 


,תּנור"... איבערגעזעצט פּשוט, באַדיײיט דאָס ,,אויוון", אַן , אויוון פון װאַסער" 
באַזיצן מיר אין אייבערשטן גליל. אַ װאַסערפאַל פון ערנסטן פאַרנעם, דער אייג- 
ציקער ביז דעם גרויסן , דוד המלכס װאַסערפאַל" אין עין-גדי. 

איך האָב געלייענט לעגענדעס, צי ווירקלעכע געשיכטעס וועגן ,תּנור", נאָר 
ביז איצט אים נישט געזען. 

אונדזער באַגלײטער איז אַ יונגער סאַברע פון כּפר-יחזקאל, אַ זון פון עמק- 
יזרעאל, קאָנט איר אים טרעפן, מיין איך, װוּ איר שטעלט זיך צופעליק אָפּ אין 
לאַנד... 

אַ דאַרער, הויכער בחור, מיט אַ קאָפּ געקרייזלטע געל- גלאַנציקע האָר. 
דזשינדזשי" רופן אים אַלע. זיין פּנים, פול מיט ברוינלעכע זומער-שפּרענקעלעך, 
איז שטענדיק גוטמוטיק צעשמייכלט, אָבער זיינע גרינלעכע אויגן נעמען פינקלען 
מיט אַ ספּעציעלן גלאַנץ, ווען ער קומט אַרױס פון ייִשוב-גאַסן און זיינע לאַנגע 
פיס באַטרעטן פעלדיקע וועגן. ער אָטעמט דאַן מיט דער פולער ברוסט, נעמט 
אונטערזינגען אַלץ העכער און װאַרפט אַלע מאָל אַרױס: 

ווייסט דען וי גוט ס'איז צו גיין איבער אונדזערע וועגן..." 

ער האָט שוין נישט איין מאָל דורכגעמאַרשירט דאָס לאַנד , פון דן ביז באר- 
שבעיי און פיל ווייטער נאָך אויף דרום, פּונקט וי מיר זענען איצט נאָך צפונדיקער 
פון דן. ער קען יעדן וועג און שטעג, איז גרייט אייך שעהענווייז צו דערציילן 
וועגן יעדן װאַדי, זיך ענטוזיאַזמירן מיט בערגלעך און טאָלן. 

אין אַ הייסן נאָכמיטאָג זענען מיר געזעסן אין מטולה, זיך געקילט מיטן 
לייכט-ווייענדיקן ווינטל פונעם חרמון און דער קאַלטער גלאָז ביר. 

ער עפנט אויף מיר פונאַנדער זיינע אויגן, װי אַנטקעגן עפּעס אַן אומגלייב- 
לעכקייט, ווען איך ענטפער מיט ,,ניין" אויף זיין פראַגע : 

טאַקע ? !... האָסט נאָך קיין מאָל נישט געזען דעם אויוון', אונדזער ,תּנור' ?ִי 

דער ,,דזשינדזשי" װוערט אַזש שטום און געפּלעפט פון איבערראַשונג, ווען 
ער געפינט ביי אונדזער טישל נאָך צוויי אַזעלכע , צוריקגעשטאַנענע" וי איך... 

מיר האָבן געמוזט נאָכגעבן אונדזער סאַברע. ער האָט זיך אײנגעשפּאַרט 
אונדז צו פירן צום ,,תּנור" דווקא בינאַכט. אײינגעשפּאַרט? ער האָט ממש געבעטן, 
געמאָלן פאַר אונדז אַ פאַנטאַסטיש בילד, װי דאָרט זעט אס דער װאַסערפאַל 
ביים שיין פון דער לבנה, 

,גזלן !" -- האָט זיך די יונגע פרוי צווישן אונדז קעגנגעשטעלט, -- , ערשט 
פאָריקע װאָך דאָך האָט מען אין ;אויוון'-װאַדי געכאַפּט באַװאָפנטע ,מסתּננים!, 
אריינדרינגלערס-מערדערס.. " 

,מיר װועלן זיין געזיכערט... פאַרלאָז זיך אויף מיר..." -- האָט דער געלער 
שעלמיש געשמייכלט, 

מיר האָבן גערירט ווען די נאַכט איז צוגעפאַלן. נישט וויסנדיק וי אַזױ און 
פון װאַנען אונדזער , דזשינדזשי" האָט עס סודותדיק דערליידיקט, האָבן זיך צַוויי 
באַװאָפּנטע שומרים פאַראייניקט מיט אונדז אין גאַנג און עס איז הייטערער 
געװאָרן אין דער קליינער גרופּע, 

דער צענטער-פּלאַץ פון מטולה איז באַגאָסן מיטן שיין פון אַ פולער לבנה, 
אַלץ אַרום איז באַלױכטן מיט בלאַסער ליכט ביז העט-ווייט, װוּ די בערג בלויז 
װאַרפן לענגערע און קירצערע שאָטנס. ,איצט זעט איר פאַרװאָס מטולה טראָגט 
אַזאַ נאָמען..." -- זאָגט אונדזער סאַברע. דער נאָמען פון דער אַלטער ייַדישער 
מושבה איז אַן עכט-אַראַביש װאָרט און באַדײט מער-װייניק, קוקן". , דאָס איז דאָך 
אַן אמתער ,מיצפּה !" -- אין העברעיש פון אונדזער פירער, אַ קוק-פּלאַץ. מטולה 
געפינט זיך ביי 525 מעטער איבערן ים-פלאַך, אין האַרץ פון אַ פּיטאָרעסקן היס- 
טאָרישן טאָל אין אַזאַ באַרגיקער געגנט. ,, איר מיינט אַז דער באַראָן ראָטשילד 
האָט נישט געװוּסט װוּ מען דאַרף קויפן ערד ?... נישט אומזיסט האָט ער דאָ באַ- 
זעצט זעכציק פון די גרעסטע גיבורים אין ייַדישן ייַשוב..." -- ער האַקט איבער 
זיינע באַטראַכטונגען און גיט זיך אַ רייב אין שטערן -- ,מיר זענען אין חודש 
מאַי?... דאָס איז, דוכט זיך, אויך געווען אין מאַי פּונקט מיט זעכציק יאָר צוריק, 
אין 1896,,," 

,היי, דזשינדזשי, מאַך אונדז נישט פאַר קיין מטומטמים, אַלע וייסן אַז 
מטולה פייערט דאָס יאָר איר זעכציקסטן געבוירנטאָג" -- פאַלט אַן אויסרוף, - 

,און איך האָב נישט געװױּסט.." -- קוועטשט ער מיט די פּלײצעס, -- 
,אַװודאי, איך לייען דאָך נישט קיין צייטונגען..." -- און אַן אויג זיינס װוינקט צו 
די בערג. 

ראָטשילד האָט אויך געקויפט באָדן אין טאָל װאָס געהער היינט צו לבנון. 
ער האָט דאָ געװאָלט אויפשטעלן אַ ייִדישן באַרג-ייַשוב, װאָס זאָל אויך זיין אַ 
גרענעץ-פונקט קעגן סירישער אַריינדרינגונג. װוען עס זענען פעסטגעשטעלט גע- 
װאָרן די גרענעצן נאָך דער ערשטער וועלט-מלחמה, איז די גרענעץ צװישן לבנון 
און , פּלשתינה (א"י)" געווען דאָ, װי היינט; אויף יענער זייט -- דער פראַנ- 
צויזישער מאַנדאַט און אויף דער זייט דער ענגלישער. די פּויערים פון מטולה 
האָבן באַאַרבעט זייערע פעלדער אויף דער צווייטער זייט גרענעץ לויט אַ ספּעציע- 
לער דערלויבעניש, ביז 1948. אָבער אונדזער , דזשינדזשי" האָט אין זינען גאָר 
ווייטע געשיכטע, דער באַראָן און מטולה אינטערעסירן אים איצט וייניקער... 

;אָט איז פאַר אייערע אויגן דער אײינציקאַרטיקער טאָל צווישן די צפונדיקע 
בערג ,מאַרדזש אוּיוּן װאָס האָט אַ זיבן קילאָמעטער די לענג און דריי די ברייט, 
אַרומגערינגלט אַרום און אַרום מיט בערג און ,אַריינגעקוועטשטי צווישן די בעקנס 
פון צוויי טייכלעך, כאַצבאַני און ליטאַני. מיר װעלן גיין פּאַזע ,װואַדי בראַריט... 
איר ווייסט װאָס דאָס באַדײט אין אַראַביש? גאַנץ פּשוט: ,דער טייכל-בעקן פון 
די פליי',,. פאַרװאָס ווייס איך נישט. אָבער ביי אונדז הייסט ער שוין ,נחל עיוֹף -- 
ער פאַראייניקט טאַקע דורכן ,תּנור!, דעם ,מאַרדזש אוּיוּן, װאָס איז נישט קיין אַנ- 

דערער וי דער אַלטער תּנ"כישער עמק-עיוֹן מיטן חולה-טאָל. דאָס דרום-לבנונישע 
שטעטל מאַרדזש אוּיוּן געפינט זיך אויפן אָרט פון אוראַלטן עיוּן, אָדער יען, װי די 
שטאָט ווערט אָנגערופן אינעם תנ"ך, ספּעציעל אין צוויי נישט-פריילעכע אומ- 
שטענדן". 


וועגן דעם האָט אונדזער ,דזשינדזשי" פאַרגעסן: , און דער צאָרן פון גאָט 
האָט ווידער געגרימט אויף ישׂראל און ער האָט אָנגערעדט דודן אַקעגן זיי, אַזױ 
צו זאָגן: גיי צייל איבער ישׂראל און יהודה", די פאָלקס-ציילער ,זענען אויך 
געקומען קיין דן, יען..." (שמואל ב', כ"ד)*. דערנאָך האָט גאָט פאַר די זינד פון 
ציילן , געגעבן אַ מגיפה אין ישׂראל"... דאָס איז פאָרגעקומען אַרום יאָר 1000 פאַר 
דער קריסטלעכער צייטרעכענונג. 


,דזשינדזשי" רעדט וועגן אַ געשעעניש מיט אַ יאָרהונדערט שפּעטער. אָסאָ 
מלך יהודה (910--870) האַט געװאָלט צוריק פאַראייניקן יהודה און ישׂראל אין 
איין קעניגרייך אונטער דער הערשאַפט פון דוד המלכס דינאַסטיע. ער האָט דע- 
ריבער געפירט מלחמות קעגן ישׂראל, פּונקט וי זיין פאָטער מלך אביה און זיין 
זיידע רחבעם, בעת וועמענס קעניגטום די מלוכה איז צעטיילט געװאָרן. מלך אָסאָ 
האָט אָבער פאַרשפּילט זיין קאַמף קעגן ישׂראליקעניג בעשא (909/8--866/5). 
,דאַן האָט דער קעניג אָסאָ געטאָן אַ פאַרברעכן" -- איז אַזש רוט געװאָרן דאָס 
פּנים פונעם ,דזשינדזשי" און ער האָט ציטירט: ,האָט אָסאָ גענומען דאָס גאַנצע 
זילבער און גאָלד װאָס איז געבליבן אין די אוצרות פון גאָטס הויז און אין די 
אוצרות פון מלכס הויז -- -- -- און האָט זיי געשיקט צו בן-הדד, דעם מלך פון 
ארם, װאָס איז געזעסן אין דמשק. -- -- -- האָט בן-יהדד צוגעהערט צום מלך 
אָסאָ און ער האָט געשיקט זיינע חיל-פירערס אויף די שטעט פון ישׂראל, און ער 
האָט געשלאָגן עיון און דן און אבל-בית-מעכה...?" (מלכים אי, ט"ו, י"ח--כ'), 
אונדזער בחור האָט פאָרגעזעצט: ,אָט זעט איר צו װאָס עס פירט ברידער-שׂינאה, 
דראַנג צו מאַכט -- ביז פאַרראַט, ברענגען אַ פרעמדע אַרמײ קעגן אַ טייל פון 
אייגענעם פאָלק.." 


דאָס איז געשען בערך אין יאָר 900 פאַר דער צייטרעכענונג, 


מיט אַ הונדערט און זיבעציק יאָר שפּעטער איז די דאָזיקע געגנט ווידער גע- 
ווען אין פאָדערגרונט פון דער ייִדישער געשיכטע: ,,אין די טעג פון פּקח דעם מלך 
פון ישׂראל איז געקומען תּגלת-פּלאסר דער מלך פון אַשור און האָט גענומען עיון, 
און אבל-בית-מעכה, -- -- -- דאָס גאַנצע לאַנד נפתּלי; און ער האָט זיי פאַר- 
טריבן קיין אַשור" (מלכים ב', ט"ו, כ"ס) -- אין יאָר 722 פאַר דער קריסטלע- 
כער צייטרעכענונג. , פון דאַנען האָט זיך אָנגעהויבן דער ערשטער געצװוּנגענער 
גלות -- קיין מצרים פריער זענען מיר דאָך געגאַנגען מיט גוטן וילן, ;ירדו 
אבותינו מצרימה', זיי זענען יורד געווען..." -- האָט צוגעגעבן דער ,,דזשינדזשי" 
-- ,עס זאָגט זיך דאָ ,ויגלם אַשורה', דאָס ערשטע מאָל אין אונדזער געשיכטע 
ווען ייִדן זענען פאַרטריבן געװאָרן פון זייער לאַנד אין אַ גלות אַריין". 


* אַלע איבערזעצונגען פון תּנ"ך אין גאַנצן בוך זענען געמאַכט לויט , תּרגום יהואַש". 

אין גאַנג ווייזט ער אונדז נאָך: ,איר זעט דאָך דעם ליטאַני-טאָל אויף דער 
טעריטאָריע פון לבנון. דער ערשטער שפּיץ װאָס רייסט זיך צו די הייכן, אויף דער 
צווייטער זייט ליטאַני, איז קאַלעט-על-שאַקיף..." קיינער פון אונדז זעט אים מסתּמא 
נישט, פּונקט וי איך, אָבער אַלע זאָגן אים אַז יאָ, ווען ער דערציילט וועגן אַלטע 
פאַרכּישופטע חורבות דאָרט אויפן באַרג, וועגן טורעמס פון צוועלפטן יאָרהונדערט 
און מלחמות אַרום צווישן קרייצציגלערס און מוסולמענער אין מיטלאַלטער. 

פאַרקוקט, אין פּאַמעלעכן מאַרש, אויף די משונהדיקע פּאָרמען פון די לבנון- 
בערג, האָבן מיר גאָרנישט באַמערקט װוי מטולה איז פאַרשװוּנדן ערגעץ אין שאָטן 
פון זילבערנעם לבנה-ליכט, גלייך הינטער אונדזער אַלטן צפונדיקן ייִשוב, נאָכן 
בית-עלמין פון מטולה אויפן וועג קיין תל-חי, פאַרקערט מען אויף לינקס און מען 
נעמט זיך אַראָפּלאָזן צום קליינעם טאָלכל פון ,,אויוון". דער טאָל אין וועלכן עס 
גיסט זיך אַראָפּ דער װאַסערפאַל און עס שווימט אַרױס דאָס טייכל אין זיין וויי- 
טערן וועג, איז אַזױ אָפּגעשלאָסן און געדרייט, אַז מען קאָן דעם ,, אויוון" נישט זען 
פון קיין שום פּלאַץ אין קיין זייט, ביז מען קומט צו גאָר נאָענט צו אים. פאַקטיש 
קאָן מען אים נישט זען אין זיין פולן פאַרנעם איידער מען קומט אַרין אינעוויי- 
ניק אין זיין ,,אויוון"-קראַטער. הערן בלויז, הערט מען אים פון גאַנץ ווייט מיטן 
רויש פון זיינע פאַלנדיקע צעשוימטע װאַסערן. 

מיר האַלטן זיך האַנט אין האַנט איבערן משופּעדיקן פעלדזיקן שטעג, װאָס 
לאָזט זיך שיף אַראָפּ אַ הונדערט צװאַנציק מעטער אין דער טיף. דער , דזשיג- 
דזשי" שפּרײזט, פאַרשטײט זיך, פאָרויס צוזאַמען מיט איינעם פון אונדזערע מונ- 
דירטע באַגלײיטער ; דער צווייטער זעלנער גייט צום סוף, דער לעצטער. דער 
, האָפּ!" אויף יעדן , טרעפּל?" װערט װאָס טיפער אַלץ מער פאַרשטומט דורך אַ 
שאַרפן גערויש פון אונטן. דעם לעצטן ,האָפּ" פון די ערשטע װאָס האָט זיך 
פאַרװאַנדלט אין אַ פאַרצויבערנדיקן ,,אוי !...", האָבן מיר קוים שוין געהערט. 

פּלוצלינג, האַסטיק, זענען מיר געבליבן שטיין פאַרבליפטע, אין שאַרפן פאַר- 
קער, פאַרן װוּנדערלעכן נאַטור-בילד, 

אַ טיפער, כּמעט קיילעכדיקער פעלדזיקער קעל. אַ שמאָלער אַרײנגאַנג נאָר, 
אַרום און אַרום געשלאָסן מיט גלאַטע געלע און ברוינלעכע שטיין-ווענט. און אין 
דער טיף פון אַ צװאַנציק מעטער די הויך גיסט זיך מיט רעש און שוים וילד 
אַראָפּ דער װאַסערפאַל. דאָס שטיקל הימל אויבן האָט פּונקט אין מיטן די פולע 
קיילעכדיקע לבנה. שפּיגלט זי זיך אָפּ אין די פאַלנדיקע כװאַליעס און באַשײינט 
די ווענט מיט איר העלן ליכט. ,,בײיטאָג איז דאָ פינצטער, די זון-שטראַלן דער- 
גייען כּמעט קיין מאָל נישט אַהער", ווייסט דער ,,דזשינדזשי". אין װאַסער װאָס 
שווימט אַװעק אין טאָל אַרײן שפּיגלט זיך דער בלוי פון הימל און עס שפּאַצירט 
די לבנה, שטערנדיק אין שלאָף די גאָלדענע פישלעך װאָס פּליעסקען זיך ביים 
סאַמע אייבערפלאַך אין מחנות פון הונדערטער, שטעק נאָר אַרײן אַ האַנט, בן- 
אָדם, און נעם זיי הויפנווייז... 

אָבער פאַרװאָס עפּעס ,תּנור"? פון װאַנען דער נאָמען , אויוון"? 

אין די אַלטע ייִדישע מקורות װערט דער װאַסערפאַל אָנגערופן אין אַראַמיש 
,נוקבתא דעיון", די לאָך פון עיון. דער איצטיקער נאָמען שטאַמט פון די אַראַ- 


פזו טטולהזביו איקת חז 


דער װאַסערפּאַל , תנור" לעבן מטולה 


בער. די ריזן-לאָך, אין וועלכער דאָס װאַסער פּאַלט אַרײן, איז ענלעך צום אַראַ- 
בישן ,,טאַבוֹן", דער פּרימיטיװוער אויוון װאָס האָט זיך געפונען אין יעדן הויף 
אין גליל. אַנדערע זאָגן, אַז דער רעש פונעם װאַסער מיט זיין טעמפּן עכאָ איז 
ענלעך צום קלאַנג פון פאַרברענען דערנער --- דעריבער ,,אויוון"... 

מיר זיצן אויף פעלדז-שטיקער ביים ברעג טייכל אין דער טיף. דאָס אַראָפּ- 
פאַלנדיקע װאַסער צעשפּריצט ויך שוימיק איבער די ווענט. די צעשפּריצטע טראָפּנס 
דערגייען צו אונדז פון מעטערס ווייט. איבער די גלאַטע און געקאַרבטע אויס- 
בייגן פון די פעלדזן גרינט װוּ נישט ווּ מאָך און דינע ביימל-צווייגלעך האַקן 
דורך זייערע װאָרצלען. אַ בערג-יאַשטשערקע קומט אַרױס פון אַ שפּאַלט, שטעקט 

אין דער לופט אויס איר קאָפּ צו דער לבנה --- מיינט מסתּמא זיך צו דערװאַרע- 
מען אין קאַלטן שיין -- בלייבט אַ וייל אומבאַוועגלעך אַרױסגעשטרעקט אין 
דער לופטן און פאַרשווינדט צוריק אין דער שטיינערנער װאַנט, 


ביי אונדזערע פיס צעפלאַקערט זיך אַ שייטער. דער , דזשינדזשי" אינטאָנירט 
,הורה מדורה", האָראַ פון שייטער, פון נתן אַלטערמאַן: 
,מיר זענען געקומען אָן עפּעס, 
מיר, אָרעמע פון נעכטן, 


אונדז האָט דער גורל געגעבן 
די מיליאַנען פון מאָרגן. 


האָראַ, קום אויף און שאַל, 
פייער צעפּלאַקער אין נאַכט, 
ריין און פול מיט ליכט, 
האָראַ פון מיין שייטער". 


דער ,,דזשינדזשי" זעצט פאָר אַלטערמאַנס רוף , קומט אַרױס אין ראָד!" -- 
ער שטעלט זיך אויף, וויל אויפהייבן אונדז אַלע, גרייט צום טאַנץ אַפילן אי- 
נעם װאַסער, כאָטש אונדזערע קולות ווערן פאַרשטומט אין זיין בראַזג... 

ביי איינעם אין רוקזאַק געפינען זיך רויע קאַרטאָפל. אַ זעלנער בייגט זיך איין 
צום פליסיקן װאַסער און שלעפּט מיט דער האַנט אַרױס אַ הויפן פישלעך. אַלץ 
גייט אין פייער צום בראָטן. די פלאַמען װערן גרעסער, זייערע צונגען צעשאָק- 
לען זיך אַלץ העכער. אויף די װוענט נעמען טאַנצן שאָטנס, מישן זיך אויס מיטן 
זילבערשיין פון אויבן און באַשאַפן װי פאַרכּישופטע געשטאַלטן װאָס לאָזן זיך 
אַראָפּ צו אונדז פון אויבן מיטן װאַסער... אָט איז אַ , האָראַ"-טאַנץ גאָר אויף 
די פעלדזיקע נאַסע ווענט, ,,דזשינדזשייי טייערער... 


דאָס געזאַנג מוז דאָך שטיל װערן, -- דער װאַסער-רעש איז שטאַרקער. 
אָבער הערצער עפענען זיך, װוערן נאָענטער אויך אָן טאַנץ, אין אָנבליק פון ווילדן 
אַרום.., 


זיצן ייַדן פון אַ גאַנצער װועלט. דער עלטסטער שטאַמט פון פּערסיע. דער 
צווייטער פון פּױלן, די יונגע פרוי איז פון , עלית הנוער" פון גריכנלאַנד. פון 
אונדזערע צוויי היטער איז איינער געבוירן אין בראַזיל און דער צווייטער אין 
מאַראָקאָ... 

די יונגע פרוי דערציילט: ,כ'האָב געהאַט אַן עלטערן ברודער. אַלס קינד 
האָט ער מיך אַמאָל מיטגענומען אין די מאַקעדאָנישע בערג. אַזאַ ליבהאָבער פון 
דער נאַטור איז ער געווען... דאָ איז שענער וי אין מאַקעדאָניע. ווען מיין ברו- 
דער זאָל דערלעבן זען אַזאַ ווינקעלע אין אונדזער לאַנד..." -- פאַרענדיקט אַ פאַר- 
טראַכטע מיט אַ קרעכץ די ספרדישע שוועסטער אונדזערע, כאָטש איר נאָמען קלינגט 
אַזױ היימישלעך -- כּ"ץ. , פון כּוהן צדק" --- ווייסט זי שוין צו שמייכלען -- , און 
נישט פון חתּול" (קאַץ)... אַ טאָכטער פון סאַלאָניקי, אין גריכנלאַנד. אירע עלטערן 
זענען אומגעבראַכט געװאָרן, צוזאַמען מיט איר ברודער, אין אוישוויץ צי טרעב- 
לינקע. איר האָבן געראַטעװעט קריסטלעכע שכנים, אַריינגענומען זי צו זיך 


פון מטולה ביז אילת :וו 


אַלס קינד און זי איז נאָך דער מלחמה, ,גאָר גאָר יונג", געבראַכט געװאָרן אין 
לאַנד אַרײן, 

די לבנה גרייכט אַלץ העכער. דער ווייסער װאַסער-שױים אין דער הויך ווערט 
אָפּט פאַרטונקלט דורך אַ שאָטן-װאַרפנדיקן װאָלקן און די משונה-געשטאַלטן 
אויף די ווענט װאַקסן אויס אין ריזן, זייערע באַװועגונגען ווערן מגושמדיק... זעען 
מיר דאָס אויף דער װאָר, צי אין דרימלענדיקן חלום ?... 

אָבער אונדזער , דזשינדזשייי ווערט גאָרנישט מיד. ער װאָלט שפּעט ביינאַכט 
אונדז אַוועקגעפירט צו נאָך אַ קליינעם װאַסערפאַל. ,אױבן. ער איז קליין און 
שיין". לעבן אים אַ חורבה פון אַ װאַסערמיל. דער װאַסערפאַל האָט דאָרט באַװױגן 
מיל-שטיינער און הייסט דעריבער , מפּל הטחנה". 

ניין, מיר גייען נישט מער אין דער נאַכט. 

שיילנדיק אַ פאַרברענטן קאַרטאָפל נאָכן איינשלינגען אַ געבראָטן פישל דער- 
מאָנט זיך פּלוצלינג דער געל-האָריקער און נעמט ציטירן אויפן קול מיר זאָלן גוט 
הערן פון דוד שמעוניס -- , דיין שימאָנאָװויטש?, ווענדט ער זיך צו מיר -- באַ- 
לאַדע וועגן דאָזיקן װוּנדער-ווינקל : 


,...דאָס דאָרף איז קליין, -- 
בלויז צוויי רייען הייזער. 
די סביבה אָבער אַרום 
רייצט און לאָקט די אויגן. 
די בערג פון נפתּלי 

באַצירן זיין דרום, 

דער חרמון אין צפון 

שיינט מיט זיין הייך... 

אַלס צוגאָב צום פּראַכט 
טאַנצט אויס אַ װאַסערפאַל 
זיין מעכטיק געזאַנג 

אין אַ רוישיקן געוויטער..,ײ 

די פֿאַלקסיפעסטונג אויפֿן באַרג 


וי צוויי אָדלער-נעסטן קוקן אַראָפּ פון די הרי-נפתלי די קיבוצים מנרה און 
משׂגב-עם, זיי זענען די העכסטע ייַשובים אין אונדזער לאַנד -- ביז 900 מעטער 
איבערן ים-פלאַך. מען זעט זי כּמעט פון דער גאַנצע אַרומיקער גליל-געגנט. 

בייטאָג גלאַנצן די צוויי ייַשובים אין דער זון : קליין, װוי קינדער-שפּילעכלעך, 
זעען אויס די ווייסע הייזער, ווען מען קוקט אויף זיי פון דער נידער. בײינאַכט, 
ווידער, װאַרפן זי אַן עלעקטרישע שיין אין טאָל אַרײן: לייכטן, פינקלען אָן אויפ- 
הער און דערציילן מיט זייערע פייערלעך, מעשׂהלעך אַלטע און נײיע; מאָלן און 
דערמאָנען פאַר באַרג און טאָל געשיכטעס פון גבורה, פון אויסדויער, פון דורות- 
דיקער ייִדישער עקשנות... 

משגב-עם פייערט זיין צװאַנציק-יאָריקן געבױירנטאָג. פאָרט מען איצט אַרֵויף 
איבערן מאָדערן-אַספאַלטירטן סערפּענטין-שאָסײ װאָס שלענגלט זיך ארום באַרג, 
אָבער נישט שטענדיק איז מען אַזױ געפאָרן.. 

צװאַנציק יאָר ? ס'איו דאָך שוין באַלד איין און צװאַנציק. מען איז אַרויף 
אויפן באַרג דעם 2-טן נאָוועמבער 1945. אָבער וי קאָן מען דורכפירן אַ פייע- 
רונג אין משגב-עם אין נאָוועמבער ? דעמאָלט ברענט דאָרט דער פּראָסט, בייזע 
ווינטן שמייסן פון אַלע זייטן און אָפּט ליגט אַ טיפער שניי. דער וינטער איז 
עכט-צפונדיק אין משגב-עם. האָט מען דעם יאָרטאָג שױן לאַנג איבערגערוקט 
אויף מאַי, אויף שבועות. 

דער קיבוץ איז נאָך נישט אַלט געווען קיין צען יאָר, ווען מיר האָבן פון 
כפר-גלעדי גענומען אַרויפקלעטערן איבערן אַלטן אייזל-וועג קיין משגב"עם. אַ 
פעלדזיקער שיפּוע, אָפן פון אַלע זייטן פאַר ווינט און זון. דער ווינט פון באַרג 
קילט טאַקע, אָבער פאַרהאַקט דעם אָטעם און צווינגט זיך אָפּצושטעלן יעדע פּאָר 
מינוט. נאָר ביי יעדן אָפּשטעל, נאָך יעדן קלעטער אַרױף צעעפענען זיך די אויגן: 
דער האָריזאָנט שפּרײיט זיך פונאַנדער, שיילט אויס פון זיך אַלץ נייע ערטער, אַלץ 
ווייטערע ייִשובים. צופוסנס האָט נאָך דעמאָלט געגלאַנצט די טונקל-בלויע חולה- 
אָזיערע װאָס איז לאַנג שוין פאַרװאַנדלט געװאָרן אין פעלד און װאַלד... 

אַ טיפּישער, נישט-גרויסער קיבוץ-הויף. ווייסע קליינע און גרעסערע ווין- 
הייזער און נאָך גרעסערע, פעסטע משק-געביידעס. אַ חדר-אוכל. װי אין יעדן 
קיבוץ, נאָר דער גראָזישטח פאָרנט איז קליין --- דאָ דאַרף מען עס נישט. , בי 
אונדז קאָן מען נישט זיצן אויפן גראָז, װי אין גאַנצן לאַנד, נאָך דער אַרבעט, צִי 
אין אָוונט..." ס'איז קאַלט אַפילו אין יולי, אױגוסט. מען האָט געבויט די ערשטע 
הייזער מיט באַלקאָנען, אָבער זיי שנעל פאַרמאַכט -- דאָ ברענגען זיי קֵיין נוצן 
נישט. דער ווינט טרייבט שטענדיק אַרײין אין שטוב. 

אין מיטן הויף האָבן מיר זיך אָפּגעשטעלט לעבן אַ קאַנטיק שטיקל פעלד, 

פון וועלכן ס'האָבן געבלענדט די קאָלירן פון רויזן, גלאַדיאָלעס, דאַליעס און 
נעלקן. אַ מיטליאָריקער אָפּגעברענטער מאַן האָט מיט אַ װאַסער-רער אין האַנט 
באַגאָסן די בלומען. זיינע אויגן האָבן געפינקלט, װי גלעטנדיק מיטן בליק יעדע 
רויז. ער האָט גאָרנישט באַמערקט וי אַרום אים האָבן זיך אָפּגעשטעלט פרעמדע 
מענטשן... 

,...װי אַ הײיליקע עבודה..." -- האָט איינער פון אונדז שטיל געזאָגט, 

דער קיבוצניק האָט דאָס דערהערט און זיך וי אויפגעכאַפּט: 

,האַ ?... יאָ... עבודה --- אין העכסטן זין פונעם אַלט-ייִדישן באַגריף... פאַראַ- 
יאָרן אין דער צייט האָבן מיר נאָר געקאָנט חלומען וועגן בלומען. עס האָט נאָך 
געפעלט װאַסער זיך רעכט אַרומצוּװואַשן, און אָפט: אַפילו צו טרינקען צו דער 
זעט". 

אויף אַזאַ אָן:װאַסערדיקן װוינטיקדיקן באַרג-שפּיץ האָט אַ גרופּע פּלמ"חניקעס 
אויפגעשטעלט מיט צװאַנציק יאָר צוריק די ערשטע געצעלטן אין שליחות פון 
ייִשוב -- אַ פעסטונג פאַרן פאָלק אין דער נידער. משגב-עם. פאַראַן דאָ אַ װאַסער- 
קװואַל, אָבער זייער אַן אָרעמער. מען האָט געזאַמלט דאָס ווינטערדיקע רעגן-װאַסער 
אויף צו טרינקען פאַר די מענטשן און פאַר די שטוב-בהמות, וי אויך צו קאָנען 
פאַרזייען אַ ביסל ירקות אויפן שפּיץ באַרג. מען האָט געמוזט איינטיילן יעדן 
טראָפּן, 

צו באַאַרבעטן די פעלדער, וועלכע געפינען זיך אין טאָל, האָט מען געמוזט 
אַראָפּרײיטן אויף אייזלען דורכן שמאָלן פעלדזיקן שטעג. די רייזע אַהין און צוריק 
האָט נישט געדויערט װייניקער װי די אַרבעט-צײט אַליין און אַמאָל נאָך מער... 

דורכן זעלבן וועג אויף אייזל-פּלײצעס האָט מען אַרויפגעבראַכט די נייטיקע 
פּראָדוקטן. און זייער אָפט אויך לאָגלען מיט װאַסער. אַ שווער חלוציש לעבן, 
אָפּגעריסן פונעם גאַנצן ייַשוב, האָבנדיק דעם שׂונא ממש האַרט ביי דער װאַנט. 
איז דען אַ װוּנדער װאָס די איינװווינער האָבן זיך דאָ אָפט געביטן? קיינער פון 
די היינטיקע קיבוצניקעס געדענקט נישט דעם אָנהײיב פון די אָפּגעלאָפענע צװאַנ- 
ציק יאָר... אָבער עס האָבן קיינמאָל נישט געפעלט קיין יוגנטלעכע -- און עלטערע 
מיט זיי, גרייטע צום שווערן חלוצישן רעזשים, -- צו שטיין אויף דער װאַך ביי 
דער גרענעץ, צו זיין אַ ,, פעסטונג פאַרן פאָלק". 

און וועגן בלומען האָט מען בלויז געקאָנט חלומען... 


ערשט אין 1952 האָט מען אַרויפגעצויגן איבערן באַרג די רער פון דער וװאַ- 
סער-סטאַציע אין קרית-שמונה ; און ווען אין הויף פון משגב-עם האָבן זיך גענו- 
מען דרייען די , ממטרות", די באַשפּריץ-מאַשינקעס, --- איז יום-טובדיק געװאָרן 
אויפן פעלדזיקן שפּיץ. מען האָט געקאָנט נישט בלויז טרינקען גענוג, נאָר אויך 
באָדן זיך ווען מ'האָט נאָר געדאַרפט און -- האַדעװען בלומען... 

צוויי יאָר שפּעטער איז דורכגעהאַקט געװאָרן דער באַרג-שאָסײ ביז מרגליות 
און מען איז פאַראייניקט געװאָרן מיטן גאַנצן לאַנד. איז זיכערער געװאָרן אין 
משגב-עם, די מיטגלידערשאַפט -- סטאַבילער. דער בעסטער סימן: אין נאָענטן 
שול-יאָר װעט שוין געעפנט װערן דער ערשטער קלאַס פון דער אָרטיקער שול 


22 מרדכי שנער 


פאַר צוועלף יאַטן געבוירענע אויפן אָרט. זי וועלן מער נישט דאַרפן, װי זייערע 
עלטערע חברים, פאָרן יעדן טאָג קיין מנרה אין שול אַרײן. 

געציילטע מעטער בלויז פונעם קיבוץ-הויף, דירעקט ביי די ווענט פון די 
וווין-הייזער, ציט זיך די גרענעץ. אָט שטייען מיר ביי דער שטעכלדראָט-פאַר- 
צוימונג ; דאָרט װוּ מיר האַלטן די אויסגעשטרעקטע האַנט איז שוין אױיסלאַנד, 
לבנון. די ערד פון יענער זייט איז באַאַרבעט ביז דער סאַמע פאַרצוימונג, פּונקט 
וי אונדזערע פון דער זייט גרענעץ. אַ שטיקל שטעכלדראָט איז דורכגעריסן, װי 
אין די פאַרצוימונגען פון יעדן יישוב אין לאַנד. איין שפּרײן נאָר, איין קליינער 
טראָט און -- מיר זענען אין לבנון, אין אױסלאַנד... 

דער גאַנצער מערב-שיפּוע פון די הרי-נפתּלי איז שין לבנון-שטח. פון 
משגב-עם זעט זיך אַ פּרעכטיקע פּאַנאָראַמע. אין דער ווייט, אויפן האָריאָנט -- 
דער חרמון מיט זיין גאַנצער שנייאיק-הויכער פּראַכט, װאָס גלאַנצט אַזױ נישט- 
פאַרענדערלעך אײיביק-ווייס אין דער זון און שיקט אַהער זיין פראָסטיקן ווינט. 
צופוסנס פונעם באַרג אויף וועלכן מיר שטייען שלענגלט זיך דער הופּט-שאָסײ 
פון שכנותדיקן לאַנד, װאָס פירט צו דער הױפּטשטאָט ביירוט. אויף דער צויי- 
טער זייט שאָסײ, --- װוידער בערג און בערגלעך. צוגעקלעפּטע צו די שיפּועים 
און שפּיצן -- דערפער און שטעטלעך, מעטשעטן און הײליקע מוסולמענישע 
קברים רייסן זיך העכער מיט ווייסע רונדיקע קופּאָלן. נישט ווייט פון זיי --- הויכע 
שפּיציקע טורעמס מיט צלמים פון קריסטלעכע קירכעס. שלענגל-שטעגן צװישן 
די בערג, מיט ביימער באַגרינטע דורכגענג. אין װאַדיס ריזלען זיך טייכלעך און 
עס זעט זיך ווייסער שוים פון װאַסערפאַלן, 


פּויערים אַרבעטן אויף די פעלדער. אױיך אויפן לבנונישן אַראָפּהאַנג פון 
נפתּלי-באַרג, אָט דאָ, ממש לעבן אונדז... אַזױ נאָענט שטופּט אַן אַראַבער אין אַ 
ווייסער אַבײַע זיין אַקער געשפּאַנט אין צוויי פערד, אַז עס גלוסט זיך אויס- 
שטרעקן אַ האַנט צו באַגריסן... פון דער צווייטער זייט, אין גאַנצן עטלעכע צענד- 
ליק מעטער פון אונדז אין דער נידער, זיצן איינגעבויגן צוויי פרויען מיט שװאַר- 
צע קאָפּיטיכער, אַראָפּגעהאָנגענע ביז טיף איבער די אויגן און גראָבן עפּעס גיך 
אין זייער פעלד. זיי וואַרפן, דוכט זיך, פון הינטער די טיכער, בליקן צו דער 
גרענעץ... 


אַזױ נאָענט ?,.. און דאָך איז עס אַזױ ווייט-ווייט -- פיל מער דאָך װי אַ 
פּשוטע גרענעץ צווישן צוויי מדינות: אַ װאָפּנשטילשטאַנד-ליניע, אַ גרענעץ פון 
,נישט-מלחמה און נישט-שלום",., 


שטיל, רוּיִק זעט אויס דאָס לעבן אין לבנון ביי אונדזערע פיס. פּאַמעלעך 
גייען מענטשן אין די דערפער ; מען אַרבעט פלעגמאַטיש אויף די פעלדער ; זעלטן 
גליטשט זיך דורך אַן אויטאָ איבערן אַספאַלט פון שאָסײ. 


נישט שטענדיק איז דאָ רוּיִק געווען... 

אין דער מאַנדאַט-צײט איז דאָ געווען סיי דער הויפּט-שמוגל-װועג צװישן 
ארץ-ישׂראל און לבנון, סיי דער אַריינדרינגלער-וועג פון באַװאָפּנטע כּנופיהס קעגן 
די ייִדישע ייִשובים אין אויבערשטן גליל, 

אַ חבר פון קיבוץ ווייזט אונדז אויף דער נידער: 

,אָט די לבנונישע דערפער: בעלידאַ, מיס-על-דזשעבעל, עודיסאַ און די גאַנ- 
צע געגנט אַזש ביזן טייך ליטאַני, איז פאַרנומען געװאָרן פון אונדזער מיליטער 
אין ,מבצע חירם', בעת דער באַפרײַוּנג-מלחמה, נאָך דעם וי קאַוקאַדזשי האָט 
איבערגעריסן דעם צווייטן קאַמף-אָפּשטעל,. עטלעכע חדשים איז די געגנט געווען 
אין אונדזערע הענט, צוזאַמען מיט דעם שטיק ביירוט-שאָסײ. מיר פלעגן דאַן 
אַראָפּנידערן דאָ אויף מערב און מיט דעם שאַָסײ פאָרן קיין מטולה.. די אייג- 
וווינער פון די דאָזיקע דערפער זענען דעמאָלט נישט אַנטלאָפן, געבליבן אויף 
זייערע ערטער, רוּיק באַאַרבעט זייערע פעלדער און נישט קעגנגעשטעלט זיך דער 
ישׂראלדיקער מיליטערישער מאַכט. נאָכן װאָפּנשטילשטאַנד אין ראָדאָס האָבן מיר 
די אָקופּירטע געגנט צוריקגעגעבן דער לבנונישער מאַכט..." 

אָבער אַ ביסל פריער ? 

אין די ערשטע חדשים נאָכן פּראָקלאַמירן די מדינה-אומאָפּהענגיקײט איז 
משגב-עם, פּונקט װי מנרה, שאַרף אָנגעגריפן געװאָרן פון אַלע אַרומיקע בערג. 
דער אַרױסשטעקנדיקער באַרג-שפּיץ פונעם קיבוץ איז געװען אויסגעשטעלט, 
אָפן פאַר כּסדרדיקן פיינטלעכן פייער, אָבער אוױסגעהאַלטן העלדיש וי אַ באַלאַ- 
גערטע פעסטונג, פאַרטיידיקט מיט כּבוד דעם הויכן נאָמען: משגב-עם... 

דערציילט אַ צווייטער : 

,דער אָנגריף איז געקומען פּלוצלינג, אומדערווארט. נישט-צוגעגרייט; גאָר 
שװאַך באַװאָפּנט זענען מיר געבליבן אָפּגעריסן, אַרומגערינגלט כּמעט דורכן שׂונא. 
אונדזערע קינדער זענען געווען מיט אונדו. דאָס איז געווען די גרעסטע זאָרג. 
זיי האָט מען פאַר אַלעמען געמוזט ראַטעװען, פאַרזיכערן... האָט מען ביינאַכט, אין 
דער פולער פינצטערניש, גענומען קינדער אויף די פּלײצעס און געפּרוװוט מיט 
זיי אַראָפּקלעטערן דורכן אייזל-וועג קיין כפר-גלעדי", 

דאָס איז בײיטאָג אַן אומגעהויער שווערער וועג ; אַראָפּ -- נאָך שווערער וי 
אַרױף. מען קאָן זיך יעדע מינוט פאַרטשעפּען אין אַ פעלדז, פאַלן, זיך אַראָפּ- 
גליטשן איבערן שאַרפן שיפּוע... מאַכן דעם געפערלעכן וועג אין דער פינצטער 
מיט אַזאַ טייערער משׂא אויף די פּלייצעס, דאָס איז, דוכט זיך, אַן אוממעגלעכקייט. 
בלויז געציילטע האַבן זיך דאָס אונטערגענומען און דורכגעמאַכט דעם עפּאָ- 
פּעיִשן וועג. זיי האָבן געװאַגט. עטלעכע נעכט האָבן זי געמוזט צוריקקערן פון 
מיטן וועג -- אַנטדעקטע, נאָכגעשאָסן דורכן שׂונא. אַ מאָל האָט אַ פּיצלס אויף 
די פּלײיצעס זיך צעויינט.. 

,...אָבער סוף כּל סוף אַראָפּנענידערט מיט די קינדער... און צוריק אַרױפ- 
געקלעטערט אין דער פינצטער -- צום קאַמף. דערמאָנען זיך אָט די דאָזיקע 
;קינדער-נעכטי װי די שווערסטע איבערלעבונג אין דער באַפּרײַוּנג-מלחמה... " 

אויף אַ סאַמעט-גרינעם גראָז פאַר איין ווייסער הייזקע האָט אַ דערציערין זיך 
געשפּילט מיט עטלעכע קליינע קינדער. זיי האָבן זיך געדרייט אין אַ ראָד און 
געפּאַטשט מיט די יונגינקע הענטלעך צום טאַקט, זינגענדיק מיט קלינגענדיקע 
שטימעלעך : 

,היה היו, היו שני חברים,, " 

זי זענען נאָך גאָר יונג געווען, נישט געדענקט ,יענע" צייטן. אָבער נישט 
ווייט פון זיי האָט אַן עלטער יאַטל געמייסטרעוועט ביי אַ טייל פון אַן אַלטער 
מאַשין, ער האָט, װאַרשײנלעך, יאָ אַראָפּגענידערט פון באַרג אין איינער פון יענע 
שרעקלעכע נעכט אין 1948, אויף די פּלײיצעס פון אַ קעמפער, -- זיין אייגענעם 
טאַטן, אָדער פון אַ צווייטן חבר. עס געפעלט אים דאָס געזאַנג פון זיינע יונגע 
חברימלעך און ער נעמט אַלץ העכער אונטערברומען דאָס ליד וועגן די צוויי, װאָס 
זענען אַרױס אין קאַמף און איינער האָט באַקומען אַ קויל... 

אַן אױטאָ טראָגט אונדז אַראָפּ פון משׂגנב-עם צום חוּלה-טאָל. ווען מיר 
שלענגלען זיך איבערן גלאַטן סערפּענטין-שאָסײ פון באַרג, באַגלײט אונדז, דוכט 
זיך, מיט אַן עכאָ פון שפּיץ פון איין װאַדיװאַנט צו דער צווייטער, דאָס געזאַנג 
פון די יונגינקע שטימעלעך אין קיבוץ... פאַרװאַנדלט עס זיך אין אַ געזאַנג פון 
אַ גאַנצער יונג-אַלטער אומה, אַ געזאַנג װאָס טראָגט זיך איבער די פעלדזיקע 
נפתלי-בערג צו דעם אויסגעטריקנטן חוּלה-טאָל, װאָס װערן ביידע באַנײַט און 
באַיונגט, 

דער , שרײַענדיקער לייב'י אין תּל-חי 


צו דער פופציקסטער יאָרצײט נאָך יוסף טרומפּעלדאָר און זיינע חברים, האָט 
זיך י"א אֶדר אָנגעהױבן דער ,חודש תּל-חי". די יאָרצײיט ווערט אָפּגעמערקט 
אויפן גבורה-פּלאַץ שוין צענדליקער יאָרן, אויך דעמאָלט ווען די זעלביקע מערדער 
האָבן פון דער נאָענט נאָך געלויערט, 

װי יעדעס יאָר זענען געקומען הונדערטער יוגנטלעכע אין מאַרש איבערן 
גליל, צום דענקמאָל, צום , שרייענדיקן לייב". אַן ערן-אָפּטײלונג פון צה"ל איז 
געקומען פּרעזענטירן דאָס געװוער פאַר די קברים פון די גיבורים. נאָכן זאָגן דעם 
שוין-טראַדיציאָנעלן ספּעציעלן יזכּור, איז געלייענט געװאָרן דער טאָג-באַפעל פונעם 
שעף פון גענעראַל-שטאַב, רב-אַלוף ברילב: ,די שלאַכט פון תּליחי איז אַ סימ- 
באָל פון אונדזער אויפלעבונג און אַ סימבאָל פון דער ייִדישער גבורה, װאָס 
באַנײט זיך אין אונדזערע טעג. אינעם ליכט פון דער גבורה פון תל-חי דערציען 
זיך די פאַרטיידיקערס און זעלנערס פון צה"ל. די ירושה פון דער תל-חי-גבורה 
װעט באַלײיכטן אונדזער וועג ביז מיר װועלן אַװעקלײגן אונדזער געווער, ווען עס 
װעט מער קיין מלחמה נישט זיין". 

דער וויצע-פּרעמיער יגאל אֵלון האָט אויפגענומען דעם מיליטערישן אַפּעל 
אין נאָמען פון דער רעגירונג און געזאָגט צװישן אַנדערן: ,,צה"ל און גדנ"ע, 
װאָס זענען איצט דאָ אָנװעזנדיק, סימבאָליזירן די היסטאָרישע המשכדיקייט צווישן 
די פאַרטיידיקערס פון תל-חי און דעם שוץ-כּוח פון אונדזערע טעג. די פאַרטיידי- 
קונג פון תל-חי האָט געהאַט היסטאָרישע איינפלוסן אַרום און איבער דער גע- 
שעעניש גופא ; פּאַָליטישע איינפלוסן, װאָס האָבן אַנטשידן דעם גורל פון די פאַר- 
מדינה יישובים. די גבורה-ירושה פון תל-חי איבערצייגט אַז מיר קעמפן ביי אַלע 
באַדינגונגען אָן שום תּנאִים. טרומפּעלדאָר און זיינע חברים זענען געװוען שלום- 
שטרעבנדיקע מענטשן פון אַרבעט, אָבער די באַדינגונגען האָבן זיי געצװוּנגען צו 
האַלטן אויך די שווערד. אָט-די דערשיינונג באגלייט בעצם דאָס ייַדישע פאָלק אין 
אַלע דורות און אויך אין אונדזערע טעג. תל-חי און די עלטערע ייַשובים דאָ 
זענען געווען וי אַ פּאַראַשוטיסטן-אָפּטײלונג אין רוקן פון שׂונא. אונדזער קאַמף 
צו פאַרווירקלעכן אַ קולטורעלע און מענטשלעכע געזעלשאַפט איז באַגלייט 
דורך שלאַכטן און פאַרטיידיקונג. ווען ישׂראל מאַכט אָנשטרענגונגען צו שטאַרקן 
צה"ל, איז דער ציל נישט נאָך נצחונות און אָקופּאַציעס, נאָר צו פאַרמיידן נאָך אַ 
מלחמה. יעדער װאָס דערלאָזט אונדז נישט באַקומען געווער, טוט נישט מיט דעם 
איינצושטילן די לאַגע אין מיטעלן מזרח, נאָר צוצואיילן די רעװאַנזש-רונדע פון 
די אַראַבישע לענדער". 

מיט אַ זיבעצן-אַכצן יאָר צוריק בין איך צום ערשטן מאַל געגאַנגען פון כפר- 

גלעדי קיין תל-חי, 


26 מרדפכי שנהצה 


די הערצער פון נאָך צוויי האָבן זיכער געקלאַפּט פּונקט װי ביי מיר, ווייל 
מיר האָבן זיך דעמאָלט אַלע דריי צום ערשטן מאָל דערנענטערט צום קבר פון 
יוסף טרומפּעלדאָר. מיר האָבן געשוויגן. אונטערגעפייפט אַ מאַרש-ליד האָט בלויז 
דער פערטער צװוישן אונדז, דער וועלכער איז געגאַנגען בראש און אונדז געפירט 
איבער זיינע אַלט-באַקאַנטע שטעגן, -- אַ יונגער סאַברע פון כפר-ויתקין. גע- 
פירט האָט ער הינטער זיך דריי ייִדן פון דריי עקן וועלט: אַן אַרגענטינער-געבוי- 
רענעם נייעם עולה, אַ ביוראָ-אָנגעשטעלטע פון חיפה, אַן אָפּשטאַמיקע פון אַטען, 
און אַ ייַדיש-פּולישן פּען-מענטש, 


אַ פּאָר הונדערט מעטער בלויז טיילן אָפּ דעם קיבוץ כפר-גלעדי פונעם היס- 
טאָרישן בית-עולם און קאַמף-פּלאַץ. מיר שפּרײזן אַרונטער זיכער -- אַזאַ פּשוטער 
געפאַרלאָזער וועג, װאָס האָט אָבער געקאָסט אַװױ פיל בלוט און קרבנות, אויך 
פיל שפּעטער, נאָך די רומפולע תל-חי-טעג, 

;אָט איז דער לייב !..." -- רייסט זיך אַרױס פון עמעצנס קעל, 

יאָ... אָבער צי זע איך אים טאַקע צום ערשטן מאָל ?... זיין שטורמיש-מאַיעס- 
טעטישער אויסזען איז דאָך אַזױ באַקאַנט; זיין זעקס-מעטערדיקע הויך, װי אָפּ- 
געמאָסטן... זיין גראַניט-קאָליר. זיינע אויפשריפטן און אַכט נעמען -- האָב איך 
זיי קיינמאָל נישט געזען נאָך אויף דער װאָר ?... בלויז אין בילדער, באַשרײיבוג- 
גען? זי זענען דאָך אַזױ אייגן געװאָרן אין די פּאָר צענדליק יאָר. דער , טוב 
למות בעד ארצנו" -- ער איז נישט נאָר אויסגעקריצט איף דעם שטין, נאָר 
איינגעקריצט אין מיליאָנען ייִדישע הערצער צוזאַמען מיטן נאָמען טרומפּעלדאָר, 
דער ,יזכּור", װאָס װערט דאָ געזאָגט י"א באָדר איז געװאָרן װי אַ פאָלקס- 
תפילה. און די טאָכטער פון גריכנלאַנד, וועלכע געפינט זיך דאָ צװישן אונדז, 
אַ קינד פון , עלית-הנוער", נעמט טאַקע זאָגן אױסנװייניק, מיט אַ שטילער צַי- 
טערנדיקער שטימע: יזכור עם ישראל את הנשמות הטהורות של בניו ובנותיו.. 
די געטרייע און געװאַגטע, מענטשן פון אַרבעט און שלום, וועלכע זענען געגאַנגען 
הינטערן אַקער און מקריב געווען זייער לעבן פאַרן כּבוד פון ישׂראל און ישׂראלס 
ערד. יזכּור --- זאָל געדענקען דאָס פאָלק ישׂראל און זיך בענטשן מיט זיינע קינ- 
דער און טרויערן נאָכן יוגנט-חן, לויטערקייט פון גבורה, הייליקייט פון ווילן און 
מסירת-"נפש, וועלכע זענען אומגעקומען אין שווערן קאַמף. נישט רוען, נישט גע- 
טרייסט זיין און נישט פאַרגיין זאָל דער טרויער, ביז עס װעט קומען דער טאָג, 
ווען ישׂראל װעט זיך אומקערן און אויסלייזן זיין צוגערויבטע ערד". 


הינטערן קבר פון טרומפּעלדאָר מיט זיינע חברים ציען זיך אין פּאַראַלעלע 
רייען די קברים פון די ,,השומר"-מיטגלידער. דער ערשטער נאָמען אויפן פּשוטן 
פירעקיקן מאַרמאָר-טאָװל --- ישׂראל גלעדי, װאָס דער קיבוץ טראָגט זיין נאָמען ; 
ווייטער -- אַלץ נעמען, װאָס זענען געװאָרן בלעטלעך פון אונדזער נייעסטער גע- 
שיכטע, געשריבענע מיט בלוט און שווייס, פון דאַנען, אין עקסטן צפון ביז ווייט 
אַראָפּ, אין דרום פונעם לאַנד. צוויי קברים, איינער לעבן צווייטן, זענען דעמאָלט 
פריש געווען, באַדעקט מיט נאָך נישט-פאַרװיאַנעטע בלומען. יצחק און זעלדע 
מאָלדאַװוי, אַ פּאָרפאָלק. צוזאַמען נאָך פון די ערשטע ,,השומר"-טעג טאַקע דאָ, 

אין תּליחי און כּפר-גלעדי. פאַטערלאַנדיליבע, געמיינזאַמע אַרבעט און קאַמף, 
האָבן זיי אויף צענדליקער יאָרן צונויפגעשמידט אויך אין פּערזענלעכן גליק. און 
ווען ס'איז געקומען צו מאַכן דעם לעצטן וועג, האָט איינער נישט געקאָנט איבער- 
האַלטן דעם צווייטנס טויט, -- און זיי האָבן געהאַט איין לוויה צום היסטאָרישן 
בית-עלמין... 


דער , שרייענדיקער לייב" אויפן קבר פון יוסף טרומפעלדאָר 
און זיינע חברים 


,און דאָ איז דער המשך..." -- זאָגט מיט טיפן ערנסט אונדזער וועגווייזער, 
דער בחור פון כפר-ויתקין, וייזנדיק אויף די קברים לינקס פון , שרייענדיקן 
לייב". דאָ איז אויף יעדער מצבה פאַראַן אַן אָפּצײכן פון צה"ל -- זין און טעכ- 
טער פון כפר-גלעדי, געפאַלענע אין דער אומאָפּהענגיקײט-מלחמה און אין פאַר- 
טיידיקונג פון ישׂראל. 


די שלאַנקע ציפּרוס-ביימער שאָקלען אָן אויפהער זייערע קרוינען אינעם 


28 מרדכי שנער 


כּסדרדיקן גליל-ווינט און דערציילן זיך די אַלטע העלדן-געשיכטע, װאָס ציט 
זיך פון טרומפּעלדאָרן ביז צה"ל... 
,...און פון טויזנטער יאָרן פריער" -- ענדיקט דעם געדאַנק אונדזער סאַברע. 

מיר קומען צו צום היסטאָרישן ,חצר". דער זעלבער שווערער מאַסיוער 
טויער, װי דעמאָלט, ווען מען האָט פרידלעך אַרײנגעלאָזט די אַראַבער. מיר עפע- 
נען די טירן מיט די באַקומענע שליסלען. קיינער רעדט נישט אַרױס קיין װאָרט. 
יעדער שווייגט מיט זיינע מחשבות און טראָגט זיך מסתּמא אין געדאַנק אַריבער 
ביז 1920. מיר גייען אַרױף אין דער ,עליה", אין איינציקן שטאָק-צימער, ווּ די 
אַרײנגעלאָזטע אַראַבער האָבן פּלוצלינג גענומען שיסן... קיינער פון אונדז פּרוּװט 
זיך נישט צוזעצן אויף אַן אַלטן בענקל; מיט ייַראת-הכּבוד לאָזט זיך אַראָפּ די 
האַנט פאַר אַ טישל צי אַ בעט, -- נישט אָנרירן.. 

מיר פאַרמאַכן שװוייגנדיק צוריק די שװערע אַלטע טירן.. 

מיר קוקן פון בערגל אין ווייטן אַרום, ווען אונדזער סאַברע דערציילט מיט 
איינצלהייטן די געשיכטע: 

ווען ענגלאַנד האָט איינגענומען ארץ-ישׂראל אין 1918, בעת דער ערשטער 
וועלט-מלחמה, זענען תּל-חי, כּפר-גלעדי און מטולה, די ייַדישע ייַשובים, צוזאַמען 
מיט אַ ריי אַראַבישע אין דער געגנט, געבליבן אונטער פראַנצויזישער מיליטערי- 
שער הערשאַפט. אין סיריע, מיט דמשק, איז געווען אַן אַראַבישע הערשאַפט. די 
פראַנצויזן האָבן גלייך געװאָלט ליקווידירן יעדע אַראַבישע מאַכט; די אַראַבער 
האַבן דאָס געװוּסט און גענומען זיך אָרגאַניזירן קעגן זיי. עס האָבן זיך געשאַפן 
אַראַבישע קאַמף-גרופּעס אונטער דער אָנפירונג פון קאַמעל עפענדי, וועלכער 
האָט פון כאַלאַסאַ -- דאָס היינטיקע קרית-שמונה -- אָנגעפירט די קאַמפן. ער 
האָט אָנגעהױבן קעגן די קריסטלעכע פראַנצויזיש-פריינטלעכע אַראַבער, און שנעל 
אַריבער -- צו ייִדן, וועלכע האָבן אין דער גאַנצער געגנט געציילט ביי אַכציק 
נפשות... די ייִדן האָבן באַאַרבעט די ערד, אויסגעמיטן צוזאַמענשטױסן מיט אַראַ- 
בער. אָבער אין 1920 האָבן די אָפּטײלן פון קאַמעל עפענדי גענומען אַטאַקירן די 
ייַדן, זייערע ייַשובים. דער ערשטער איז געפאַלן ביים טױער פון תל-חי שניאור 
שאַפּאָשניק; אַ פּאָר טעג שפּעטער, לעבן זיין אַקער אין פעלד -- אַהרון שער. 
דאַן האָט מען פון יהודה געשיקט אָנצופירן מיט דער פאַרטיידיקונג אין דער 
געגנט דעם איינציקן פּראָפּעסיאָנעלן אָפיציר, פון דער צאַרישער אַרמײ -- יוסף 
טרומפּעלדאָר. צװישן די טויזנטער אויפגעהעצטע אַראַבער, מכּלומרשט בלױיז 
קעגן די פראַנצויזן, האָבן די געציילטע ייִדן פאָרגעזעצט זייער פרידלעכע ערד- 
אַרבעט. אין פריען באַגינען פון י"א אָדר תּר"פּ (1 מערץ 1920) האָבן הונדערטער 
אַראַבער זיך באַװויזן אַרום תּל-חי. קאַמעל עפענדי, בראש פין אַ באַװאָפּנטער 
גרופּע, האָט ,,פריינטלעך געבעטן" זי אַרײנלאָזן צו זען צי אין הויף באַהאַלטן 
זיך נישט קיין פּראַנצויזן... מען האָט זיי אַרײנגעלאָזט... ,,זוכנדיק" אין שטאָק- 
צימער האָט איינער פון די אַראַבער פּלוצלינג אַרױסגעכאַפּט דעם רעװאָלװער פון 
די הענט פון איינער פון די צוויי מיידלעך וועלכע האָבן זיך דאָרט געפונעף 

טרומפּעלדאָר, אין הויף, האָט פאַרשטאַנען, אַז זי ,,הייבן אַן" -- ער האָט באַ- 
פוילן צו שיסן. עטלעכע אַראַבער זענען גלייך געפאַלן. אין אויבערשטן צימער 
האָבן די אַראַבער דערשאָסן ביידע פרויען און צוויי מענער. אויפן הויף לעבן 
טרומפּעלדאָרן איז געפאַלן דער פינפטער און טרומפּעלדאָר גופא איז שווער פאַר- 
װוּנדעט געװאָרן אין בויך. ביים אַריבערפירן שפּעטער קיין כפר-גלעדי, איז טרומ- 
פּעלדאָר געשטאָרבן, זאָגנדיק די ווערטער ,,אין דבר, טוב למות בעד ארצנו", ווען 
דער דאָקטאָר האָט אים געפרעגט װוי ער פילט זיך. 


עס ברענגט צו גאָרנישט איצט די דיסקוסיע, צי האָט טרומפּעלדאָר גע- 
דאַרפט הייסן געבן דעם ערשטן שאָס. װאָס װאָלט געווען ווען ער טוט דאָס נישט 
און צי װאָלט אַזױ אַרום די בלוט-באָד פאַרמיטן געװאָרן. מעגלעך, וי איך לייען 
אין , ספר ההגנה", אַז ,וי אַ זעלנער און קאָמאַנדיר איז ער געווען משכמו ומעלה 
העכער פון זיינע חברים, אָבער דעם שׂונא, די אַראַבער, האָט ער נישט פאַר- 
שטאַנען", און ווען ער האַנדלט איינגעהאַלטן, װאָלט זיך דער גאַנצער פּלאָנטער 
פון ישׂראל-אַראַבישע באַציָונגען דעמאָלט, און אַ שטיק פון אונדזער געשיכטע 
אין גאַנצן אַנדערש אַנטװיקלט. אָבער װער קאָן דען מיט זיכערקייט ענטפערן אויף 
דער אײיביקער שאלה ,װאָס װאָלט געווען ווען.. ?" די אַכט אין ברידער-קבר 
אונטערן ,, שרייענדיקן לייב" -- די זעקס אין בלוטיקן י"א באָדר און צוויי פריער 
-- זענען געפאַלן , פאַר אונדזער לאַנד", דאָס איז זיכער. 


אויף דער לייבן-מצבה איז טאַקע אויפגעשריבן ,,טוב למות בעד ארצנו".. 

טרומפּעלדאָר איז געקומען קיין ארץ-ישׂראל אַלס ערשטער ייִדישער אָפיציר 
אין דער צאַרישער אַרמײ. ער האָט פאַרלוירן אַ האַנט אין דער רוסיש-יאַפּאַ- 
נישער מלחמה. אָבער ער איז געקומען אין 1912 כּדי צו זיין אַן ערד-אַרבעטער 
און דאָס איז ער געװאָרן. געשריבן האָט ער און גערופן: , געדענקען זאָלסטו און 
נישט פאַרגעסן, אַז דו קומסט קיין ארץ-ישׂראל נישט לשם גבורה-טאַטן און צו 
ברענגען קרבנות -- נאָר צו אַרבעטן, לשם עבודה. נישט קיין שװוערד, נאָר שלום 
ברענגען מיר אין אונדזער לאַנד". 


אין , קונטרס" (כ"ט, תר"פּ, 1920), אַרױסגעגעבן דורך , התאהדות ציונית- 
סוציאליסטית של פועלי א"י, ,אחדות-העבודה' ", איז אָפּגעדרוקט דער יוכּור װאָס 
ווערט שוין 57 יאָר, יעדן י"א אָדר געלייענט ביי די קברים אין תל-חי: ,יזכור 
עם ישראל את הנשמות הטהורות של בניו ובנותיו: שניאור שפושניק, אהרן שר, 
דבורה דראכלר, בנימין מונטר, שרף, שרה צײזיק, טוקר, יוסף טרומפלדור, הנאמ- 
נים והאמיצים, אנשי העבודה והשלום, אשר הלכו מאחרי המחרשה ויחרפו נפשם 
על כבוד ישראל ועל אדמת ישראל". און י. ח. ברענער האָט דאָרט געשריבן: 
,תל-חי איז פאַרברענט געװאָרן. לב ישׂראל חי, ישׂראלס האַרץ לעבט. אָבער זיינע 
איבעריקע אברים ? צי װעלן אויך זיי לעבן? צי זענען מיר אַלע גרייט צו לעבן 
מיטן דופק פון דאָזיקן האַרץ ביזן לעצטן אָטעם ? האָבן מיר אַלע אַרײינגעבראַכט 
אין אונדזערע האַרץ-קעמערלעך די דאָזיקע צאָרן-טעג, װאָס װעלן נישט שנעל 
פאָריבער ? האָבן מיר אַלע געהערט דעם עכאָ פון פאַרשטילנדיק-דערהויבנדיקן רוף 
פונעם גיבור מיטן אָפּנעשניטענעם אָרעם : ,גוט צו שטאַרבן פאַר אונדזער לאַנד? 

גוט! גליקלעך איז דער װאָס שטאַרבט מיט דעם באַװוּסטזײן -- און תּליחי איז 


אים צוקאָפּנס". 
4 


װען מען קוקט פונעם בערגל תּליחי זעט מען דאָך אַזאַ װוּנדערבאַר שטיק 
פון אונדזער לאַנד, 

פון איין זייט -- די נייע ייַדישע שטאָט, קרית-שמונה, אויפן נאָמען טאַקע 
פון די אַכט תל-חי-העלדן ; דער ווינט דערטראָגט אַהער דעם רעש פון די גאַסן.. 
נישטאָ מער כאַלאַסאַ, פון װאַנען די מערדער זענען געקומען, קיין שׂריד נישט 
פאַרבליבן פון אַלטן דאָרף. 

צופוסנס, פון דער צווייטער זייט, צעשפּרײט זיך דער גאַנצער חולה-טאָל, 
אַרומגענומען מיט די הערלעכע לבנון-בערג. קאָן מען דאָ שטין, וייזן מיטן 
פינגער און לייענען געשיכטע פון אויסגעטריקנטע זומפּן, באַפרוכפּערטע טאָלן 
און בערג, דורכגעהאַקטע וועגן, באַבױטע פּונקטן. פון כפר-סולד, אין דער נידער, 
ביי רמת-הגולן, ביז מנרה, אין דער הויך, ביי לבנון -- ציט זיך איין גבורה-ליניע 
פון אַרבעט און קאַמף, , אויף רעכטס דאָרט, ווייט, אין דער נידער, זעט איר דעם 
קיבוץ דן... דאָ, אויף לינקס, אין דער הויך -- משגב-עם..." 

שטיקער געשיכטע, זאָגט איר... כ'וועל אייך פירן צו איינעם פון אירע אַלטע 
קװאַלן..." -- ציט אונדז נאָך זיך דער בחור פון כפר-ויתקין. מיר זענען געקומען 
נאַענט צום נייעם דאַן כפר-יובל. אַ קורדיסטאַנער ייַד האָט דאָ געאַקערט אויף 
אַ באַרג-שפּוע און זיך אָנגעשטױסן אויף שטיינערנע ווענט. מען האָט אויפגעגראָבן 
חורבות פון אַ מאַוזאָלײי-פעסטונג. מיר לייענען גענוי איבער אַרײינגעקריצטע אין 
שטיין אַלטע העברעישע אותיות : , חזקיה.. " 

, דאָס זאָל זיין דער קבר פונעם באַרימטן קנאי-פירער חזקיה אין גליל בעתן 
אויפשטאַנד קעגן די רוימער,. " 

קנאַפּע צוויי טויזנט יאָר פאַר תל-חי. 

,.אַז יעדעס בערגל ביי אונדז איז אַמאָל אין דער געשיכטע געווען אַ תל- 
חי און זיך אַריינגעשריבן מיט גבורה, מיט בלוט, אין דער געשיכטע". 

זיין שטימע קלינגט שוין מונטער און זאָרגלאָזיזיכער. מען זעט וי ער װאָלט 
ועלן, אונדזער סאַברע, אַרומנעמען יעדעס בערגל, כאָטש צודריקן עס צום האַרץ... 

איך קוק אים נאָך װי ער גייט, דער ערשטער אין אונדזער פיר-ריי, אַרױף 
צוריק קיין כּפר-גלעדי, אונטערפייפנדיק דעם מאַרש , היה היו שני חברים.." -- 
זיין טראָט איז מסתּמא אַזױ פעסט, ווייל ער פילט אָט-דעם ווייטן קייט-בונד פון 
חזקיה דורך טרומפּעלדאָרן, צו די צה"ל-חברים.., 

פיל איך װי עס באַרױיַקט דער זיכערער קלאַפּ פון זיין טראָט, די פעסטקייט 
פון זיין יעדן שפּרײיז -- ,וי דער פעלדז פון תל-חי..." --- פאַרענדיקט אויפן קול 
מיין געדאַנק, און זיכער אויך זיינעם, דער שפּרײזנדיקער לעבן מיר, עולה פון 
אַרגענטינע, 

קוילן אויף מנרה 


איך בין שוין לאַנג נישט געווען אין מנרה. אפשר צען יאָר. האָט דער צו- 
פאַל מיך אויפסניי געבראַכט אין קיבוץ אַרײן פּונקט אין דער װאָך, נאָכדעם וי 
ער איז באַשאָסן געװאָרן פון דער לבנונישער זייט. די װוּנדן -- צום מזל בלויז 
אין ווענט פון הייזער און נישט ביי מענטשן -- זענען נאָך אָפן. מען לאָזט נישט 
צוגיין נאָענט צו דער גרענעץ, כאָטש זי געפינט זיך ביי די סאַמע װענט פון 
קיבוץ-הייזער. אָבער ס'איז רוּיַק, דאָס לעבן גייט דאָ ווייטער אָן מיט זיין נאַ- 
טירלעכן גאַנג, 

מיר געפינען זיך 880 מעטער איבערן ים-פלאַך. ס'איז אין מיטן מאַי, דער 
טאָג אין טאָל איז געװוען אַ הייסער, אָבער דאָ בלאָזט אַ קאַלטער וינט. די 
מענטשן זענען אָנגעטאָן אין גראָבע סוועטערס, די פענצטער -- פאַרמאַכט. דער 
קיבוץ-סעקרעטאַר, סטוֹפה, האַלט: ,עס ,צעװאַרעמטי זיך אַרום אונדז, די פריי- 
טיק-צו-נאַכטיקע באַשיסונגען זענען נישט קיין אויסנאַם.. " 

באַלד װוערט דער קיבוץ אַלט פינף און צװאַנציק יאָר און קיין שיסערייען 
האָבן דאָ די גאַנצע צייט קיין מאָל נישט געפעלט, 

נעמט דערציילן איינער פון די ותּיקים: ,ווען מיר זענען אַרױף אַהער, 
דעמאָלט... יאָ, באַלד מיט אַ פערטל יאָרהונדערט צוריק..." 

זעקס יונגע חלוצים, פינף בחורים מיט איין מיידל, זענען אין אַ פראָסטיקן 
יאַנואַר-טאָג פון 1943 די ערשטע אַרױף אַהער, נאָך דעם װי דער קרן קיימת 
האָט דאָ אָפּגעקויפט דריטהאַלבן טויזנט דונאַס שטיינערנעם טרוקענעם באַרג-באָדן. 
אויפן באַרג האָט דעמאָלט געהערשט אַ שאַרפער פראָסט. זיי האָבן זיײיער גע- 
צעלט אַװעקגעשטעלט אויפן פעלדז נאָכן אָפּשאַרן דעם שניי, װאָס האָט ערטער- 
ווייז געגרייכט ביז אַ האַלבן מעטער די טיף. גלייך אָבער וי זיי האָבן זיך ביי- 
נאַכט געלייגט שלאָפן האָט דער ווינט אײינגעװאָרפן דאָס געצעלט און זיי האָבן 
געזוכט שוץ אין אַ הייל צוישן די פעלדזן. דאָרט, אין דער הייל, זענען זיי גע- 
בליבן װווינען די ערשטע װאָכן נאָך זייער באַזעצן זיך אין דער הויך, ביז מען האָט 
אויפגעבויט דעם געמויערטן טורעם, 

אַזױ האָט אָנגעהױבן זיין לעבן דער ערשטער ייִדישער באַרג-ייַשוב אינעם 
אויפװואַכנדיקן --- נאָך צוויי טויזנט יאָר -- גליל, 

קיין װאַסער איז דאָ אויפן אָרט נישטאָ, קיין שום קװאַל נישט. די עטלעכע 
ווינטער-חדשים האָט מען געדאַרפט אָנזאַמלען רעגן- און שניי-װואַסער אויפן 
גאַנצן יאָר... די נאַציאָנאַלע אַנשטאַלטן האָבן דעריבער דעם ייַשוב געפּלאַנט 
נאָר וי אַ זיכערקייט-פּונקט, װוי אַ שמירה-סטאַציע אויף דער גרענעץ. 

,די אָבער וועלכע האָבן דאָ אױסגעהאַלטן דעם ערשטן וינטער און דעם 
ערשטן נישט פיל וויניקער שווערן זומער און נאָך אַ ווינטער און.." 

זי האָבן באַשלאָסן עפּעס אַנדערש, -- בויען אַ נאָרמאַלן לאַנדװירטשאַפט- 
לעכן ייָשוב. 

זי האָבן זיך שנעל פאַרליבט אין די פּראַכטפולע פעלדון, זיך צוגעבונדן 
צו דעם פּלאַץ. אַרום איז אַוױ אומפאַרגלײכלעך שין, די נעכט קענען באמת 
פאַרכּישופן... בערג און טאָלן צווישן וועלכע עס טראָגן זיך דורכזיכטיקע װאָלקנס 
באַגאָסענע מיט העלן לבנה-גלאַנץ... שטענדיק בלאָזט אַ קילער ווינט, װאָס פאַר- 
װאַנדלט זיך אָפּט אין אַ געװואָי, איז אָבער מערסטנס וי אַ דינער אומאויפהער- 
לעכער אײנטאָניקער מזרח-ניגון... טראָגט זיך דער וינט-ניגון פון די װאַדיס 
מיט די געהיימנישפולע ווייסע קופּאָלן, פון די טייכלעך און װאַסערפאַלן, װאָס 
צערינען זיך פון שנייאיקן חרמון... 

האָט מען יאָרן געװאַרט אויף דער װאַסער-רער פון טאָל און אויסגע- 
האַלטן. מען איז לאַנגע ווינטער-נעכט געזעסן אין דער פינצטער און געטרוימט 
וועגן עלעקטרישן דראָט, װאָס װעט אַרױפגעצױגן װערן אויפן באַרג, -- און 
זיך נישט אונטערגעגעבן. מען איז אין שנייען און אין כאַמסינען, אין קעלטן און 
אין היצן געריטן אַרױף און אַראָפּ אויפן אייזל, און געװאַרט אויף אַן אַספּאַלט- 
שאָסײ, -- און נישט אײינגעבראָכן זיך. מען האָט דערווייל גערייניקט דעם באָדן, 
געבויט װאַסער-רעזערװוּאַרן און דערפילט די וויכטיקע זיכערקייט-שליחות. און 
עס דערציילן די מענטשן פון טאָל, פון כּפר-גלעדי און בית-הלל, פון דפנה און 
דן, װי זיי האָבן פרייער אָפּגעאָטעמט זינט די מנרה-מענטשן האָבן זיך איינגע- 
קלאַמערט אין זייער פעלדז. עס איז איבערגעהאַקט געװאָרן דער וועג פון רויבער 
און גנבים, פון איבערפאַלערס און שמוגלערס, װאָס פלעגן דורך דאַנען זיך 
שלייכן איבערן שמאָלן אייזל-וועג צו די ייַדישע ייִשובים אין טאָל. 


קיבוץ מנרה (רמים) אויף אַ שפּיץ פון די גליל-בערג ווערט פאַרטיײידיקט 
אין דער אומאָפּהענגיקײיט-מלחמה אין 1948 

און עס איז אױיסגעװואָקסן אַ פּרעכטיקער קיבוץ. די מדינה האָט אַרויפגע- 
צויגן אויפן באַרג אי אַ װאַסער-רער, אי עלעקטריע, אי אַ שאָסײ. רוישט עס אין 
קליינעם ייִשוב. אַרום בליִען די פעלדער און פאַרשפּרײטן רייפע תּבואה-ריחות. 

* 


דערציילט מען ראשית-כּל וועגן דער רעטונג פון די קינדער, וועגן דער 
אמתער עפּאָפּייע פון אַרױספירן דאָס קלײנװאַרג פון באַלאַגערטן ייִשוב, זֵיי 
אַראָפּגעטראָגן ביינאַכט אין דער פינצטער אויף די פּלײיצעס. 

דערמאָנט זיך אַ מאַמע יענע צייטן: 

,, שווער איז געווען אָן די קינדער... דער שענסטער חלום איז געווען צו זען 
זיי דאָ צוריק... זיי זענען פאַרטריבן געװאָרן קיין חיפה, װוּ מען האָט זיי טאַקע 
אויפגענומען מיט אַזױ פיל ליבע און איבערגעגעבנקייט, אָבער די חיפהער הייזער, 
מוערן און גאַסן זענען שווער און פרעמד געווען פאַר אונדזערע קינדער... זייער 
היים איז דאָ, אין גליל, אויף אונדזערע פעלדער, אין די סעדער, אין דער קי- 
שטאַל, אין דער שעפּסן-פאַרצוימונג.,, " 

אָבער דאָ זענען טאַטע-מאַמע געווען אײינגעגראָבן אין דער ערד, אָן אויפ- 
הער באַשאָסן געװאָרן דורכן שׂונא. 

ביז ס'איז געקומען דער זיג, 

* 


מיר זענען אַרופגעקראָכן קנאַפּע צװאַנציק מעטער העכער אין צפון-זייט 
פון מנרה, צום אָרט װאָס רופט זיך שייך-עובאַד. עטלעכע אַלטע ביימער און אין 
זייער שאָטן אַ פּאָר טוכלע היילן, חורבות פון אַרכעאָלאָגישע געביידעס. אין מיטל- 
אַלטער זענען ייִדן פון גאַנץ ארץ-ישראל און פון אויסער אירע גרענעצן, עולה- 
רגל געווען אַהער. אין די דאָזיקע היילן האָט מען אָנגעוויזן אויף קברים פון אַלטע 
ייַדישע חכמים. דער ,ייַחוס האָבות" פון יאָר רצ"ז (1527) שרייבט: ,,...שם מקום 
ומערה תחתיו. וקבורים בה רב פפא ורב אשי ובני אביי וקורין להם הערבים אל- 
עובאַד". (דאָרט געפינט זיך אַ פּלאַץ און אונטער אים אַ היל. און עס זענען 
באַגראָבן אין איר רב פּפא און רבי אשי און די בני-אביי און די אַראַבער רופן 
זי על-עובאַד). 

זענען מיר אַרײנגעקראָכן אין דער הייל, באַטאַפּט די ווענט, געװאָלט עפּעס 
דערבליקן אין פינצטערע גריבער... דער ווינט פייפט דאָ נאָך שטאַרקער. הערט 
מען נישט פון צװוישן די פעלדזן : ,,אוי, אמר רב פפא..." ? 

הער איך לעבן זיך אַ שטיל קול: 

,מיר האָבן אָפט מאָל דאָס געהערט דאָ אין דער הייל, אין ווידערקול, מיט 
ניינצן יאָר צוריק..." 

שייך-עובאַד האָט געדינט אַלס אַ פאַרטיידיקונג-פּונקט פון מנרה. מען האָט 
פון דאַנען לייכט באַמערקט דעם שׂונא און געקענט אים האַלטן אונטערן פייער- 
ציל. די אַראַבער האָבן גערעכנט, אַז ווען זיי פאַרנעמען דעם דאָזיקן פּונקט, וועלן 
זי לייכט באַזיגן דעם קיבוץ, דערנאָך װועלן זיי קאָנען פאַרנעמען משגב-עם און 
דעמאַלט האָבן אַ פרייען צוטריט צום ייַדישן טאָל. זיי האָבן מיט אַ גרויסן כּוח אָג- 


24 מההכי שהעס 


געגריפן אין אַ פרימאָרגן פון מאַי 1948 שייך-עובאַד. אַ פילפאַכיקער שׂונא איז 
כװאַליעסװייז באַפאַלן דעם פּונקט. געציילטע מענטשן פון קיבוץ, נישט גענוג 
אויסגעשולטע, מיט איינצלנע קוילן און גראַנאַטן, האָבן אַ גאַנצן טאָג זיך פאַרטיי- 
דיקט, אָבער געמוזט זיך צוריקציען אין קיבוץ אַרײן, צוליב דער אומפאַרגלייכ- 
לעכער איבערגעוויכט פונעם פיינט. און מען דערציילט וועגן די לעצטע צויי 
חברים, װאָס האָבן שעהענלאַנג נישט צוגעלאָזט צו דער הייל מחנות פון הונדער- 
טער פול-באַװאָפּנטע סירישע סאָלדאַטן. צענדליקער אָנגרייפערס האָבן זיך טויטע 
אַראָפּגעקײקלט פון באַרג ביז די צוויי האָבן אין דער פינצטער זיך צוריקגעצויג! 
צו זייער ייַשוב. 

אָבער די אויסרעכענונגען פונעם שׂונא זענען געווען פאַלשע. מנרה האָט זיך 
נישט אונטערגעגעבן. איינער פון די פּלמ"ח-פירערס, װאָס האָבן באַפרײט דעם 
גליל, דער היינטיקער מיניסטער אַלוף משה כּרמל, שרייבט אין זיין בוך , מערכות 
צפון": 

,מנרה, די יונגע, די חלוצישע, די האַרטנעקיקע, איז פעסט געשטאַנען אין 
דער באַלאַגערונג, אַרומגערינגלט דורכן פיינט אַרום און אַרום. אין די נעכט האָבן 
אונדזערע יאַטן אַרויפגעקלעטערט דורך די געפערלעכע תּהומען און געבראַכט 
נאָך געווער, נאָך קוילן, שפּייז זי צו שטאַרקן און פאַרפעסטיקן. עס זענען איר 
געגעבן געװאָרן נאָך קעמפערס פון די מיליטער-אָפּטײלן, אױסגעפּרוּווטע אין 
שלאַכטן... און געגרייט זיך צו אַ לאַנגער באַלאַגערונג אין אַ שאַרפן מלחמה-רע- 
זשים, מיט אַן ערנסטן, שטאַרקן גייסט, -- און דאָך מיט אַ געוויסן ציטער.." 

דער משק, די געביידעס זענען צעשטערט געװאָרן. אָבער מען האָט זיך איי- 
געגראָבן אין דער פעלדזיקער ערד און אױסגעהאַלטן. 

ווען מיר קומען צוריק אויפן הויף פון קיבוץ איז שוין טונקל. עס װוערט 
שטיל. עס נעמען זיך דרייען גרויסע פּראָזשעקטאָרן, װאָס װאַרפן סנאָפּעס ליכט 
אין טאָל אַרײן -- אויף ביידע זייטן, דאָס ליכט דערציילט און װאָרנט, אַז מען 
האָט זיך דאָ קיינמאָל נישט אָפּגעשראָקן און אויך די לעצטע שאָסן װעלן קיין 
פּחד נישט אָנװאַרפן. אין שיין פונעם ליכט הילכן אַלץ העכער די טריט פון די 
שומרים, וועלכע רופן זיך איבער מיט דינינקע פייפעלעך, װאָס קייקלען זיך מיט 
עכאָס צווישן די באַרג-שפּיצן און דערמאָנען פאַר באַרג און טאָל דעם אַלטן פּסוק, 
װאָס האָט זיך באַנײט אין ליד : 

...לא ינום ולא יישן שומר, שומר ישראל!.." 

* 


מנרה, אַ נאָמען װאָס שטאַמט פון אַראַביש, האָט מען אַמאָל גערופן רמים, 
לוט דעם תּהלים-פּסוק : ,,ויבן כמו רמים מקדשו, כארץ יסדה לעולם", זעצט דאָס 
יהואָש איבער: ,, און ער האָט געבויט װי די הימלען זיין הײיליקטום, װי די ערד 
װאָס ער האָט געגרונטפעסט אויף אייביק". 

געדענקען די װערטער די װאָס זיצן אין דער ,אָדלער-נעסט" אויפן באַרג, 
האַרט ביי דער גרענעץ פון שׂונא. 


1965 


,פּעסטונג פון די אַכט-און-צװואָנציק" 


איך בין נישט עולה-רגל געווען אַהין, ניין... כ'האָב זיך נאָר אָפּגעשטעלט 
בעתן פאַרבייפאָרן -- געקוקט פון דער הויך אויפן פרייען בליענדיקן גליל אַרום 
און אַרום און שטום געשטאַנען פאַרן גרויסן ברידער-קבר. אָבער דורותּ װעלן 
קומען װאָס װעלן עולה-רגל זיין אַהין און מיט פּיעטעט לייגן אַ בלום, אָדער 
צינדן אַ ליכטל אין יום-העצמאות. 

,הנאהבים והנעימים בחייהם ובמותם לא נפרדו" -- די אַלטע ווערטער זע- 
נען מיט גרויסע אותיות אויסגעקריצט אין געלבלעכן מאַרמאָר. און לעבן אויפ- 
שריפט אַ ריי מיט אַכט און צװאַנציק נעמען. , געבוירן... געפאַלן"... געפאַלן -- 
אַלע כּמעט אין איין טאָג. געבוירן, אַלע מיט צװאָנציק, עטלעכע צװאָנציק יאָר 
פריער. דאָ וװוּ זיי רוען האָבן זיי מיט זייער בלוט און יונגע לעבנס אַרײנגע- 
שריבן אַ העראָיֵש בלעטל אין דער געשיכטע פון דער ישׂראלדיקער באַפרייאונג- 
מלחמה, 

אַ גרויסע מאַרמאָר-װאַנט בייפ ברידער-קבר פּרוּווט אין באַרעליעף-בילד 
איבערגעבן די געשיכטע פונעם העלדן-טױט פון די אַכט און צװאַנציק; צי איז 
דאָס אָבער מעגלעך ?... נאָר אַן עפּאָפּייע-אגדה װעט עס מסתמא קאָנען פאַראיי- 
ביקן עס זאָל אַריבער פון דור צו דור. 

די גרויע ווענט פון דער ,,נעבי-יושע"-פעסטונג, מיט איר הויכן פייער-טורעם 
דאָמינירן פונעם בערגל איבער דער גאַנצער אַרומיקער געגנט. דער קדש-טאָל 
און אַ שטיק פון חולה-בעקן, װאָס זענען דאָ אױסגעשפּרײט צופוסנס, קאָנען פון 
דאַנען לייכט באַשאָסן װערן ; דער וועג װאָס פירט פון דרום, דער כּביש-הצפון 
צו די רמות-נפתּלי, קאָן פון דאַנען אָפּגעשניטן װערן. די ווענט פונעם בנין -- 
מאַסיוו און הויך. דער טורעם אין מיטן -- שווער-צוטריטלעך. אַן אמתע פעס- 
טונג. אָפּטרעטנדיק אין 1948 האָבן די ענגלענדער, וי אומעטום אין לאַנד, אי" 
בערגעגעבן אויך די דאָזיקע גליל-פעסטונג אַן אומבאַרירטע און באַװאָפנטע אין 
די הענט פון די אַראַבער, 

די ייִדן האָבן דעם פּונקט געמוזט אָפּרײניקן, באַפּרײען, אַנדערש איז דער 
גאַנצער גליל-העליון נישט געווען פריי, 

איצט זענען די שטאָלענע טירן געשלאָסן, די פענצטער פאַרמאַכט. די ציל- 
לעכער פון טורעם קוקן שטום און ליידיק. קיין לעבעדיקער מענטש איז אינע- 
װייניק נישטאָ. אפשר װעט שוין די געביידע אײביק אַזױ שטיין ליידיק, אומבאַ- 
נוצט, וי אַ מאָנומענט נאָך אַלטע פאַרבייגעגאַנגענע קאַמפן. דערווייל איז עס נאָך 
,מיליטערישער שטח" און -- איינטריט פאַרבאָטן... די געשיכטע וועגן וועלכער 
עס דערציילט דער קבר איז פאָרגעקומען מיט צען יאָר צוריק. 

אַ פּלמ"ח-גרופּע פוֹן , גדוד-הגליל" האָט צוויי מאָל געפּרוּווט אָנגרייפן די 
פעסטונג. דאָס געדיכטע פייער פונעם טורעם און פון די פענצטער האָט ביידע 
מאָל געצװוּנגען די ייַדישע קעמפערס זיך צוריקצוציען. צום דריטן מאָל איז מען 
געקומען פון צוויי זייטן. פון דרום, נאָכן אייננעמען דאָס דאָרף נעבי-יושע, און 
פון צפון -- געקראָכן דורכן װאַדי, גלייך צום הױפּט-טױער. 

דוד טשערקעסקי האָט אָנגעפירט מיט איין אָפּטײילונג. אַ פאַרװוּנדעטער האָט 
ער געזען, אַז זיי װעלן נישט דערגרייכן מיטן אויפרייס-מאַטעריאַל צום טױער. 
ער באַפּעלט: ,אָנלאָדן אויף מיינע פּלייצעס דעם אויפרייס-מאַטעריאַל און -- 
אַלע צוריקטרעטן..." ער האָט געװאָלט אַליין, מיט זיך צוזאַמען, אויפרייסן דעם 
טוער. ער האָט אָבער נישט באַוויזן צו ענדיקן דעם באַפעל, -- אַ האַנט-גראַנאָט 
האָט אים דערהרגעט. 

בועז עמיקם האָט צװישן דעם ואַדי און פעסטונג באַנדאַזשירט צוויי פאַר- 
װוּנדעטע חברים, ווען מען האָט אים איבערגעגעבן דעם באַפּעל צוריקצוטרעטן. 
,איך װעל זי נישט איבערלאָזן", -- האָט ער געענטפערט אַנטשלאָסן -- , קומט 
ביינאַכט אונדז זוכן..." ביײינאַכט האָט מען געפונען אלע דריי טויטע קערפּערס. 

דאָס זעלביקע פילאָן פרידמאַן. ער האָט אָנגעפירט מיט אַן אָפּטײלונג. ער 
איז אָפּגעטראָטן מיט זיינע מענטשן צום וװאַדי, ווען צוויי זענען פאַרװוּנדעט גע- 
װאָרן. ער האָט זיי געפּרוּװוט נעמען מיט זיך, אָבער דאָס איז אוממעגלעך געווען. 

,נעם איבער די אָנפירונג !" -- האָט פילאָן אויסגערופן צו זיין פאַרטרעטער 
-- ,, פיר די מענטשן לענגאויס דעם װאַדי צום דאָרף !" 

,און דו ?" 

,איך בלייב. קומט מאָרגן ביינאַכט אונדז נעמען", -- האָט פרידמאַן רוּיִק 
באַפולן. 

ער איז אומגעקומען צוזאַמען מיט ביידע פאַרװוּנדעטע. 

אַכט און צװאַנציק אַזעלכע זענען דאָ געפאַלן ביו די פעסטונג איז באַ- 
פרייט געװאָרן. 

,...בחייהם ובמותם לא נפרדו!" 

זינט לאַנגע יאָרטױזנטער ציט זיך שוין דאָ אַרום און אַרום ייִדיש לעבן, 
אַ מאָל אין פריידן, אַ מאָל מיט פּיין, שטענדיק געמישט מיט גבורה. 

נעבי-יושע, אָדער נעבי יושע איבן-נון איז געווען אַ קליין אַראַביש דערפל, 
נישט ווייט פון דער פעסטונג. דער נאָמען באַדײט -- נביא יהושע בן נון. אַן 
אַלטער קבר אין מיטן דאָרף ווערט זינט הונדערטער יאָרן פאַרהײיליקט אַלס קבר 
פון דעם װאָס האָט בראש פון די ייִדישע שבטים דעראָבערט דאָס לאַנד כּנען 
ייִדן האָבן אין מיטלאַלטער געהאַט לעבן קבר אַ , מדרש יהושע בן נון". נישטאָ, 
פאַרשטייט זיך, קיין שום היסטאָרישע באַשטעטיקונג אויף דער אויטענטישקייט 
פונעם קבר. אָבער נישט דאָס איז דער עיקר, יהושע בן נון איז דאָך דאָ געװען, 
געקעמפט. ער האָט איינגענומען קדשינפתּלי, אַ ביסל וייטער אין טאָל, די 


חורבות אונטער די היסטאָרישע ,, בערגלעך" װאַרטן נאָך אויף אַנטפּלעקער אויך 

פון יענע צייטן. אַלטע היעראָגליפן אין מצרים פון יאָר 1200 פאַר קריסטוסן, 
דערציילן שוין וועגן דער דאָזיקער שטאָט. פּרעה מלך מצרים אַטי דער ערשטער 
האָט די שטאָט דעמאָלט איינגענומען און לכבוד דער געשעעניש אויפגעשטעלט 
אַ ספּעציעלע װאַנט אין טעמפּל פון כאַבו, אין אויבער-מצרים, װוּ דער זיג ווערט 
באַשריבן און באַצירט מיט בילדער. 

אין קדש-נפּתּלי איז געבוירן געװאָרן ברק בן-אַבינועם, דער מיליטער-פירער 
פון דבורה הנביאה. דאָ האָט יעל, די פרוי פון חבר הקיני, אין איר געצעלט 
דערמאָרדעט סיסראָן, װי עס ווערט דערציילט אין תּנ"ך. אין מיטלאַלטער האָט מען 
דאָ נאָך אָנגעוויזן אויף די קברים פון דבורה, ברק און יעל, אויף וועלכע ייִַדן און 
מוסולמענער האָבן מתפּלל געווען. 

קדש-נפתּלי האָט געבליט אַלס ויכטיקער האַנדלס-צענטער און סטראַטע- 
גישער פּונקט אין דער גאַנצער צייט פון דער ייַדישער מלוכה, ביז תּגלת-פּלאסר, 
דער קעניג פון אשור, האָט די שטאָט איינגענומען און צעשטערט אין יאָר 732 
פּאַר דער צייטרעכענונג. נאָכן סוף פון גלות-בבל איז קדשינפתּלי ווידער אויפ- 
געבויט געװאָרן. 

אין דעם שמאָלן טאָל דאָ האָט יונתן החשמונאי נאָכגעיאָגט און פאַרטיליקט 
די אַרמײ פון גריכישן גענעראַל דעמעטריוס. 

אַזױ אין אַלע צייטן ביז אונדזערע טעג, ווען די אַכט און צװאַנציק זענען 
געפאַלן דעם 20-סטן אַפּריל 1948. 

אין דער נאַכט פון 15-טן מאַי, פּונקט אין ערשטן טאָג פון דער ייִדישער 
מדינה איז די פעסטונג נעבי-יושע ענדלעך באַפרייט געװאָרן און דער גליל האָט 
פרייער אָפּגעאָטעמט. 

גענעראַל משה כּרמל, דער דעמאָלטיקער מיליטערישער הויפּט-קאָמאַנדיר פון 
גליל, האָט דאַן געקאָנט שרייבן אין זיין טאָג-באַפעל: 

אונדזערע אָפּטײילונגען באַװעגן זיך איצט פריי איבער אַלע וועגן ווען פאַר- 
צייטיקע ייִדישע גבורה קוקט אויף אונדז פון די בערג פון גליל און פון זיינע 
טאָלן. דאָ, אין גוש-חלב, אויפן עצמון-באַרג, אין דער יודפת-פעסטונג און אויף 
יעדן באַרג און טאָל, װוּ אונדזערע אָבות האָבן געקעמפט, איז יעדער שריט אָנ 
געזאַפּט מיט זייער גייסט און זייער בלוט. פאַרװאָרצלט אין זייער באָדן זענען די 
גליל-פּויערים שטענדיק אַלאַרמירט געװאָרן און זיי האָבן די ערשטע גענומען 
די שװערד אין האַנט, װען אַ שׂונא האָט אַנגעגריפן אונדזער לאַנד. זיי האָבן 
שטענדיק געקעמפט מיט מוט, מיט קריגס-חכמה, האַרטנעקיק, קרבנות-גרייט, 
צוגעשמידט צו זייער בלי- און שפּייז-ערד". 

וועלן מיר עולה-רגל זיין אויך צום קבר פון די אַכט און צװאַנציק אין אור- 
אַלטן ייִדישן גליל, 

אויפן אַראַפּהענג צום װאַדי, דורך װאַנען טשערקעסקי איז געקומען בראש 
פון זיינע בחורים, גרינט אַ רייפנדיק סאָסנע-וועלדל. אין דער צווייטער זייט, צום 
צעשטערטן דערפל, ציט זיך אַ גלאַטע גראָז-פלאַך, באַזײט מיט שאַרלעך-רויטע 

בלומען-קעפּלעך פון ,, דם-המכּבים", װי עס הייסט ביי אונדז דאָס פעלד-בלימל. 
נאָך די חורבות פונעם אַראַבישן דאָרף -- אַ גלייכער טאָל; צעאַקערט און פאַר- 
זייט, בליט ער שטענדיק, איז גרין און געל. אויף דרום זעען זיך די רמות-נפתּלי. 
הינטער די בערגלעך, אויף מערב, גלאַנצן רויטע דעכער פון אַ נאָענטן ייַשוב. 

אויף מזרח-זייט, אַ ביסל. ווייטלעך, צעשפּרײט זיך אויפן האָריזאָנט דער גאָנ- 
צער חולה-בעקן. די אַלטע אָזיערע איז מער נישטאָ. אין גלייכע ליניעס ציען זיך 
באַװאַסערונג-קאַנאַלן, אַרומנעמענדיק אין קװאַדראַטן גרינע פעלדער און גאַנצע 
ייַשובים. 

אַלע חורבות פאַרשווינדן. אַלץ אַרום צעגרינט און צעבליט זיך װאָס אַ מאָל 
שטאַרקער, װי עס ווערן רויטער און פעסטער די ,,דם-המכּבים" אַרום קבר פון די 
אַכט און צװאַנציק. פאַר דעם זענען זיי געפאַלן. דער בנין טראָגט אין זייער אָנ- 
דענק דעם נאָמען , מצודת הכ"ח". 

פעסטונג ? 

אַ פעסטונג פאַר בליאונג טאַקע, פאַר שלום, װי משה כּרמל האָט גערופן אין 
זיין טאָג-באַפעל מיט צען יאָר צוריק : 

,דער גליל פאַר אונדזערע קינדער, װאָס װאַקסן אויפן באָדן פון לאַנד און 
פאַר אונדזערע ברידער װאָס װעלן קומען פון ווייט. אַ לעבן אין גליל, צוקונפט 
אין אים, פרייהייט אין אים, האָפענונג אין אים". 

יהיעם האָט אויסגעהאַלטן 


,...אָבער ניין מאָס ליידן און פּיין און גבורה 
זענען צוגעפאַלן אין חלק פון קיבוץ יחיעם". 


(אלוף משה כרמל : ,מערכות צפון') 


די נאַכט פון 16-טן יוני 1946 איז אין דער קאַמף-געשיכטע פון דער ייִדישער 
אויפלעבונג אין ארץ-ישׂראל אַרײן מיטן נאָמען ,ליל הגשרים", די נאַכט פון די 
בריקן. אין איין און דער זעלביקער שעה האָבן אין צען נעווראלגישע פּונקטן פון 
גאַנצן לאַנד, נאָענט צו די וויכטיקסטע גרענעץ-פּונקטן, אָפּגעהילכט ריזיקע אויפ- 
רייסן. צען בריקן זענען צעריסענע זיך צעפלויגן אין אַלע זייטן --- אין אַ פּראַכט- 
פול-פּלאַנירטער אַקציע פון דער ,,הגנה" זענען אָפּגעשניטן געװאָרן די וויכטיקסטע 
פאַרבינדונג-וועגן צווישן ארץ-ישׂראל מיט די שכנותדיקע אַראַבישע לענדער, כּדי 
צו באַשװערן דעם צופלוס פון געווער, אַמוניציע, שפּייז און טאַקע מענטשן-פאַר- 
שטאַרקונגען פאַר די אַראַבישע באַנדעס, װאָס האָבן געקעמפט קעגן ייִדישן ייִשוב. 
בלויז איין אויפרייס האָט זיך געענדיקט זייער טראַגיש. די אויפרייסערס פונעם 
בריק זענען באַמערקט געװאָרן דורך אַ פאַרבייגייענדיקן אַראַבער, אַן עלטערן 
מענטש וועמען זיי האָבן נישט פאַרהאַלטן. ער האָט אַלאַרמירט די אַראַבער. דאָס 
איז געווען די באַן-בריק אויף דער ליניע חיפה -- ביירוט, אין אַראַבישן דאָרף 
אַיזיב -- דאָס אוראַלטע און היינטיקע אַכזיב, װאָס איז מינירט געװאָרן מיט עט- 
לעכע קילאָ אויפרייס-מאַטעריאַל. די ייִדישע קעמפערס האָבן זיך נישט באַװויזן צו 
דערווייטערן פון דעם אונטערגעלייגטן אויפרייס-מאַטעריאַל און עס איז צַן זי 
געעפנט געװאָרן אַ פייער מצד די אַראַבער. אַ קויל פון אַן אַראַבישער ביקס האָט 
פאַראורזאַכט אַ מאָמענטאַלן אויפרייס, װאָס האָט צעשמעטערט די בריק צוזאַמען 
מיט אירע אויפרייסערס. דרייצן יונגע קעמפער זענען פולשטענדיק פאַרשװוּנדן. 
זייערע קערפּערס זענען, ווייזט אויס, אַזױ צעפּיצלט געװאָרן, אַז קיין זכר און 
קיין איבערבלייב האָט מען פון זיי נישט געקאָנט געפינען. בלויז איין טויטער 
קערפּער איז אידענטיפיצירט געװאָרן --- פונעם יונגן פּלמיחניק יחיעם וייץ. 

די דאָזיקע געגנט פון מערבדיקן גליל האָט נאָך געהאַט דעמאָלט זייער וויי- 
ניק ייִדן. דווקא אין דאָזיקן יאָר פון אָנגעשטרענגטע באַציָונגען מיט די אַראַבער 
האָט זיך דעם קרן קיימת לישׂראל איינגעגעבן צו קויפן אַ גרויסן שטח באָדן אַרום 
דעם סטראַטעגיש-וויכטיקן באַרג מיט דער אַלטערטימלעכער פעסטונג דזשידין 
אין מיטן. פינף חדשים נאָך דער , בריקן-נאַכט", אין נאָוועמבער 1946, איז אַרױף 
אויפן דאָזיקן באָדן זיך צו באַזעצן אַ קיבוץ-גרופּע פון , השומר הצעיר". זיי האָבן 
דעם נייעם ייִדישן ייִשוב אַ נאָמען געגעבן נאָך זייער נישט-לאַנג צוריק געפאַלע- 
נעם חבר יחיעם. זיי האָבן זיך צייטװײיליק באַזעצט אין די חרובדיקע בנינים פון 
דער פעסטונג. אַרום זענען געווען בלויז פיינטלעכע בלוטדורשטיקע אַראַבישע 

ייִשובים, די צוועלף קילאָמעטער פון נהריה זענען אויך געגאַנגען דורך אַזעלכע 
דערפער. מער אויף צפון, אָבער נענטער צום ים, זענען געװוען הניתּה, מצובה, 
אילון, לענגער באַזעצטע, מער באַפעסטיקטע ייַשובים מיט לייכטערער פאַרביג- 
דונג אַפּילו דורכן ים ווען דאָס איז נייטיק געווען. יחיעם איז געווען אָפּגעשניטן, 
איינזאַם פון ערשטן מאָמענט אָן. 

*+ 


מיט אַ יאָר 16--17 צוריק האָב איך מיט חברים פון קיבוץ לוחמי הגיטאות 
אין אַ הייסן זומער-שבת פאַרבראַכט אויף דער פּלאַזשע פון נהריה. באָריאַ יוך- 
קאָווסקי האָט מיר דעמאָלט אָנגעויזן אויף אַ יונגנמאַן פון אַ יאָר עטלעכע 
דרייסיק, וועלכער האָט זיך געשפּילט מיט צויי קינדער נישט וייט פון אונדוז: 
, פאַר דיר איז אינטערעסאַנט מיט אים צו שמועסן -- איינער פון די געציילטע 
לעבן-געבליבענע פון דעם ,יחיעם-קאַראַװאַן אין 1946". 
שמעון דרוקמאַן איז זיין נאָמען. ער האָט נישט גערן גערעדט, װי נישט 
וועלנדיק זיך דערמאָנען און ווידער אַ מאָל איבערלעבן יענע שרעקלעכע מאָמענטן, 
אָבער ער האָט דאָך דערציילט. די ,, שיירת יחיעם" איז דאָך געבליבן אַ שטיק פון 
זיין לעבן... 
מיר זענען שפּעטער געפאָרן איבערן אַמאָל אַזױוי-פּיינפולן און איצט צעבליטן 
וועג פון נהריה קיין יחיעם. פאַר די אויגן איז מיר אָן אויפהער געשטאַנען דאָס 
יונגע אַביסל פאַרביסן, אָבער שמייכלענדיק פּנים פון שמעון דרוקמאַן. אַזױ װאָלטן 
נאָך זיכער געשפּרודלט מיט לעבן אַלע 47 קרבנות פון יענעם ,, קאַראַװאַן". זייער 
מערהייט איז געווען אונטער די צװאַנציק יאָר. אָט זענען מיר ביים מושב בן-עמי, 
אויפן נאָמען פונעם קאָמאַנדיר פון דער ,,שיירה". בן-עמי פּאַכטער איז געווען דער 
עלטסטער פון די גיבורים, אָבער אויך ער װאָלט איצט געווען אַלט נישט מער וי 
4 יאָר. ביי די ברעגעס פון טייך בוג, אין סעמיאַטיטש, װוּ ער איז געבוירן, האָט 
ער שוין קינדווייז געחלומט וועגן ירדן און האָט שפּעטער געשריבן אין דער 
אַלטער תּנ"ך-שפּראַך : 
,, שפּרייטיזשע אויס דיינע הענט 
אוי, מאַמע הײמלאַנד, 
חהיק מוך צו את 
אָבער פעסט! 
און מיר, דיינע בויער-זין, 
געלערנט אין ליידן, 
מיר וועלן וויסן דיינע שונאים 
װווי אָפּצושטױסן !" 
אויף אַ בערגל ביי דער וועג-קרייצונג כברי-נהריה רייסט זיך צו די הייכן 
די גראַניטענע מצבה, אַ דענקמאָל נאָך דער , שיירה". אַרום איז גרין. גראָז- 
שטחים, יונגע ביימער אין רייען און בלומען-קלאָמבן צװישן זיי. לייענט מען די 
אויסגעקריצטע ווערטער װאָס װעלן זיך אײינקאַרבן אין דער אַלטער געשיכטע 
פון די בערג און פּלײינען פון גליל: , פאַר אַ שם און לויב די דורכברעכערס פון 
וועג און די מוטיקע פאַרטיידיקערס, וועלכע האָבן דורכגעזאַפּט דאָס דאָזיקע אָרט 

מיט זייער בלוט, איילנדיק צו באַפרײיען דאָס באַלאַגערטע יחיעם.." -- און די 
לאַנגע ריי מיט נעמען. 
* 


טראָץ אַלע באַמיָונגען זענען די עטלעכע ייִדישע ייִשובים אין מערבדיקן גליל 
אָפּגעשניטן געװאָרן פון ייַדישן צענטער, כאָטש די אמתע מלחמה האָט זיך נאָך 
נישט געהאַט אַנגעהױבן. די געדיכטע אַראַבישע באַפעלקערונג אין דער געגנט איז 
זי באַפאַלן, באַלאַגערט און געזייט טויט און חורבן. די באַלאַגערטע ייִשובים 
האָבן נישט בלויז געליטן פון שׂונא, פון הונגער און דורשט. אַלוף משה כּרמל, 
דער הױפּט-קאָמאַנדיר פון צה"ל אין צפון-טייל פון לאַנד, שרייבט אין זיין בוך 
,מערכות צפון": ,,זיי האָבן זיך געזען אין אַ געפערלעכער לאַגע פונעם זיכער- 
קייט- שטאַנדפּונקט און פאַרלאָזט פון פּאָליטישן שטאַנדפּונקט". לוט דעם צע- 
טיילונג-פּלאַן פון דער אָרגאַניזאַציע פון די פאַראייניקטע פעלקער האָבן זי 
זיך געפונען אויסער די גרענעצן פון דער ייִדישער מדינה. 

שרייבט משה כּרמל: ,דער גורל פון בלייבן אויסער דער מדינה האָט אויף 
זיי אָנגעװאָרפן שרעק. ס'האָט זיך צו זיי אַרײינגעגנבעט אַ שמץ פאַרדאַכט, אַז די 
ייִדישע אַגענץ און די זיכערקייט-אַנשטאַלטן פאַרנעמען זיך נישט צו קעמפן פאַר 
דער געגנט און פאַר אירע ייִשובים מיטן גאַנצן מוט און גרייטקייט און אָן אָפּ- 
האַלט וי זיי פירן זיך אין גאַנצן לאַנד. זיי האָבן געפאָדערט מיט פולן מויל אַן 
אויפקלערונג פון אונדזערע מלחמה-צילן אין גליל: צי איז פאַראַן אַ טעם פאַר 
זייערע ליידן און קרבנות ?". דער הױפּט-קאָמאַנדיר פון דער ,הגנה" האָט זי 
געגעבן אַ פייערלעכע פאַרזיכערונג, אַז דער גאַנצער ייִשוב אין לאַנד װועט זאָרגן 
און קעמפן פאַר זיי, כּדי איינגעשלאָסן צו ווערן װי אַ טייל פון ישׂראל. דערווייל 
האָט מען אַלץ געטאָן זיי צו ברענגען הילף, שיקן פאַרשטאַרקונג. עס האָבן זיך 
דורכגעריסן געפּאַנצערטע ,,קאַראַװאַנען" פון חיפה דורכן אַראַבישן עכּו, אָנגעקו- 
מען קיין נהריה און באַװויזן צו ברענגען שפּייז און געװוער קיין חנלתּה, אילון און 
מצובה, 

דעם 27-סטן מערץ 1948 איז אַרױס פון נהריה די ,,שיירה" קיין יחיעם. דער 
קאָמאַנדיר, בןיעמי פּאַכטער, האָט געװוּסט, אַז נישט בלויז די דערפער, נאָר דער 
גאַנצער וועג, איז באַזעצט דורך שטאַרק-באַװאָפּנטע און גוט געשולטע באַנדעס 
פון אַדיב שישאַקלי. ער איז אָבער נישט איינגעגאַנגען זיך אָפּצוהאַלטן, אָדער 
אָפּלײגן: , אין זייער לאַגע דאָרט מיינען זיי, אַז מיר האָבן זיי פאַרגעסן אָדער 
פאַרלאָזן..." פופציק פּלמ"ח-קעמפערס האָבן געפירט צען פאַרשײידנאַרטיקע אױטאָס 
מיט שפּייז, מעדיקאַמענטן, אַ ביסל געווער און אַמוניציע. אַ טייל אױיטאָס זענען 
געווען פּרימיטיוו געפּאַנצערט. זיי זענען אַרױס אין וועג. ביים דאָרף כּברי איז 
געעפנט געװאָרן אויף זי אַ פייער פון ביידע זייטן וועג. האָט דאַן דרוקמאַן דער- 
ציילט: ,,מיר האָבן גלייך געזען, אַז די אָנפאַלערס האָבן אַן אױבערהאַנט. מיר 
זענען באַלד געװאָרן פּאַקטיש פאַרשפּאַרט אינעם געפּאַנצערטן אױטאָבוס, אין 
וועלכן איך האָב זיך געפונען, מיט אַ זייער באַגרענעצט -- דורך די שמאָלע 
פענצטערלעך -- זע- און שיס-פעלד.." זייער אױטאָבוס האָט זיך געפונען אין 

סאַמע צענטער פון אָנגריף-פייער, אָן אַ מעגלעכקייט צו ענטפערן מיט קאַמף פּנים- 
אל-פּנים. איין מאָמענט האָט דער פאַראַנטװאָרטלעכער פון אױטאָבוס, משה שיי- 
נערמאַן, באַשלאָסן צו פּרוּװון פאַרלאָזן דעם אױיטאָ און אָנהייבן אַן אָפּענעם קאַמף. 
ער איז אַרױסגעשפּרונגען בראש פון נאָך פינף. אָבער קוילן פון אױטאָמאַטן האָבן 
מאָמענטאַל דערהרגעט אַלע זעקס. מען האָט געמוזט פאָרזעצן זיך פאַרטיידיקן פון 
אינעװייניק. ,, מיר האָבן שוין געהערט די וילדע קאַמף-:געשרייען האַרט ביים 
אױטאָבוס..." קוילן האָבן אָנגעהױבן לעכערן דעם פּאַנצער. אין אױטאָבוס -- 
טויטע, פאַרװוּנדעטע און צעמישונג. איין פּלמ"חניק האָט געװאָלט דורכן פענצ- 
טערל אַרױסװאַרפן אַ האַנט-גראַנאַט, אָבער זיין אַרױסגעשטרעקטע האַנט איז גע- 
טראָפן געװאָרן דורך אַ קויל. דער גראַנאַט האָט אויפגעריסן ביי אים אין האַנט, 
דערהרגענענדיק אים און נאָך אייניקע חברים. באַלד איז געקומען דער שוידער- 
לעכסטער מאָמענט: די אָנפאַלערס האָבן אונטערגעצונדן די רעדער און דעם בעג- 
זין-טאַנק פונעם אױטאָבוס... ,, איך האָב מער נישט געגלייבט, אַז ס'וועט זיך מיר 
איינגעבן אַרױסבאַקומען פון דאָזיקן גיהנום... צי דאָס איז גאָר מעגלעך.. מיר 
זענען אין אױטאָבוס שוין געווען בלויז דריי לעבעדיקע.." זיי האָבן באַשלאָסן 
אויסנוצן דעם געדיכטן רויך און די צופאַלנדיקע נאַכט, כּדי צו פּרוּוון זיך ראַ- 
טעווען : ,,איינער נאָכן צווייטן זענען מיר אַראָפּנעשפּרונגען אין קאַנאַל אַרײן 
ביי דער זייט פון שאָסײ. דער רויך האָט געשטאָכן אין די אױגן, אָבער נישט 
בלויז אונדז... פאַרדעקט דורכן רויך און טונקלקייט זענען מיר קריכנדיק אַדורך 
צווישן די כּנופיה-לייט און -- יעדער באַזונדער מיט אייגענע כּוחות און אייג- 
פאַלן -- זיך דערווייטערט,, " 

עס איז שווער איבערצוגעבן די לאַגע אין יחיעם נאָך דעם דורכפאַל, בעסער 
װי עס טוט דאָס משה כּרמל אין זיין דערמאָנטן בוך: ,יחיעם האָט זיך געפונען 
איזאָלירט, אָפּגעריסן, דערווייטערט, זיצנדיק אין די חורבות דזשידין.. די אָנ- 
גריפן און סנײיפּער-שאָסן האָבן זיך געצויגן טאָג-טעגלעך אָן איבעררייס. דער 
שפּייז-רעזערוו איז איינגעשרומפּן געװאָרן. אָבער דאָס עקבערנדיקסטע פּראָבלעם 
איז געווען װאַסער". קיין װאַסער אויפן אַרט איז קיין מאָל נישט געוען, מען 
האָט געבראַכט פון געתּון-טייכל. אָבער איצט איז דאָס אוממעגלעך געווען. מען 
האָט געטרונקען פון די װאַסער-גריבער ביי די חורבות, װאָס האָבן זיך אויך 
אויסגעליידיקט. ,, די באַלאַגערונג האָט געגעבן אירע צייכנס אין אַלע וינקלען 
פון לעבן -- די סאַניטאַרע באַדינגונגען זענען געווען שווערע: פאַרװוּנדעטע און 
קראַנקע זענען געלעגן אויפן פּלאַץ אָן געהעריקער באַהאַנדלונג און אָן אַ מעג- 
לעכקייט זיי אַריבערצופירן אין שפּיטאָל אַרײן. -- -- -- טראָץ אַלעמען זענען 
די קיבוץ-חברים געווען אַנטשלאָסן, פעסט אין זייער אייזערנער און טרויעריקער 
אַנטשלאָסנקײט אױסצוהאַלטן, װאָס עס זאָל נישט געשען, כאָטש די דאָזיקע 
לאַגע האָט געבראַכט אייניקע אויפן אָרט צו אַ דעפּרעסיע, און קיינער האָט נישט 
געװוּסט וי זיי װעלן אויסהאַלטן אָן עסן און דער עיקר אָן װאַסער". 

מען האָט באַשלאָסן באַנוצן די עטלעכע נעבעכדיקע עראָפּלאַנען, װאָס די 
,, הגנה" האָט פאַרמאָגט, צו דערטיילן הילף יחיעם. בעת אַ גרויסער דויערנדיקער 
באַשיסונג פון הונדערטער אַראַבער אויף יחיעם, װוּ עס האָט זיך געענדיקט די 

גאַנצע אַמוניציע, איז אַלוף משה כּרמל אַלײן געפלויגן איבערן קיבוץ ,אין אַ 
קליינעם אַלטן עראָפּלאַן, װאָס האָט זיך אַלײין גענייטיקט אין רחמים". דער פליער 
האָט זיך געװאַקלט צי ער זאָל פליען... ,מיר האָבן אַ לענגערע צייט געשוועבט 
איבער יחיעם... אַראָפּגעװאָרפן אין ייִשוב די אַמוניציע, באַגלײט מיט אייניקע 
דערמוטיקונג-ווערטער. כאָטש דאָס פייער האָט זיך נישט איינגעשטילט, האָבן זיך 
אַלע אַרױסגעהױבן פון זייערע פּאָזיציעס, געפאָכעט צו אונדז מיט די הענט. מיר 
זענען געווען אין זייערע אויגן שליחים וועלכע ברענגען דערמוטיקונג און האָפע- 
נונג פון זייערע ברידער פון דער צווייטער זייט באַלאַגערונג, צו וועלכע זיי האָבן 
געהאַט צוטרוי אַז מיט דער צייט װעלן זיי זיי באַפרייען און אויסלייזן". כּרמל 
מיטן פליער האָבן זיך צוריקגעקערט אויפן פלי-פּלאַץ אין תּל-אָביב צופרידן װאָס 
זי האָבן דערפילט די אויפגאַבע. כּרמל האָט איינגעלאַדן דעם פליער -- אַן אויס- 
לענדישער פרייוויליקער, וועלכער האָט פריער געדינט אין דער רויטער אַרמײ -- 
אויף מיטאָג. ער איז אַרײין אין גענעראַל-שטאַב אָפּגעבן אַ באַריכט, לאָזנדיק דעם 
פליער אַ לוסטיקן װאַרטן ביי דער טיר. ,,ווען איך בין אַרױסגעקומען" -- שרייבט 
כּרמל -- , בין איך דערשטוינט געװאָרן צו זען וי זיין פּנים איז אַנדערש גע- 
װאָרן -- אַ האַרטע ערנסטקייט, עפּעס אַ פרעמדקייט..." בעתן עסן איז כּרמל גע- 
ווויר געװאָרן די סיבה: ביים זעלנער ביי דער טיר איז דער פליער געווויר גע- 
װאָרן, אַז זיין פלי-חבר איז אַ גענעראַל... ער האָט כּרמלן איבערגעבעטן, ער האָט 
נישט געװוּסט אַז דאָס איז אַזאַ הויכער קאָמאַנדיר. , ס'איז דאָך אַ סקאַנדאַל, װאָס 
קיין גרעסערער איז נישטאָ, צו פליען מיט אַ גענעראַל אין אַזאַ טראַנטע-עראַ- 
פּלאַן..." אָבער דער זעלבער עראָפּלאַן האָט געמוזט כּסדר ברענגען שפּייז-פּעק- 
לעך פאַר יחיעם. מען האָט געפּרוּווט אויך אַראָפּװאַרפן פּושקעס מיט װאַסער, 
אָבער פון קלאַפּ אין דער ערד האָט זיך דאָס װאַסער אױסגעגאָסן -- ,און קיין 
פּאַראַשוטן האָבן מיר נאָך דעמאָלט נישט געהאַט.." -- איז דער עיקר-אומגליק 
געבליבן דער װאַסער-מאַנגל. 


אין אַ באַגינען, אָנהײב מאַי 1948, איז אַ שליח פון יחיעם געקומען צו משה 
כּרמל קיין חיפה. ער האָט פאָרגעשטעלט די שרעקלעכע לאַגע, װי זי זעט אויס 
פון אינעװייניק. דער קאָמאַנדיר האָט אים באַרוּיִקט, אָבער בלויז מיט ווערטער, 
דעם סוד אַז עס ווערט שוין געגרייט ,,מבצע בן-עמי" זיי צו באַפרײיען, האָט ער 
אים נישט געקאָנט איבערגעבן -- דאָס איז געווען אַ שטרענגער מיליטערישער 
סוד, 


דער הוױפּט-שטאַב פון דער ,,הגנה" האָט אין דער לעצטער מינוט אָפּגעזאָגט 
די פאַרזיכערטע הילף פאַרן באַשטעטיקטן פּלאַן, ווייל די צוגעגרייטע אינװאַזיע 
פון אַלע אַראַבישע לענדער אויפן 15-טן מאַי, אין טאָג ווען דער ענגלישער מאַנ- 
דאַט ענדיקט זיך, איז שוין געווען אַ זיכערקייט און עס זענען געווען וויכטיקערע 
פראָנטן. דער צפון-שטאַב האָט באַשלאָסן דעם ,מבצע בן-עמי" דורכפירן מיט 
אייגענע כּוחות. 


אין דער נאַכט פון 12-טן אויפן 13-טן מאַי האָבן די אָפּטײילונגען גערירט 
פון זייערע באַזעס. זיי זענען געקומען דורכן ים און דורך דער יבשה. צוויי טעג 

האָבן געדויערט די קאַמפן. דער שׂונא, אַ פיל מאָל גרעסערער, האָט זיך צוריק- 
געצויגן, אָדער אונטערגעגעבן. 

און שבת באַגינען, דעם 15-טן מאַי, צומאָרגנס נאָכן פּראָקלאַמירן די מדינה : 

,ביים אויפגיין פון דער זון איז דער מערבדיקער גליל אין גאַנצן געווען אין 
די הענט פון דער ,הגנה' און אונטער איר מאַכט. אַלע אַראַבישע דערפער זענען 
געווען אין אונדזערע הענט, אַלע באַזעס פון שׂונא אין דער לענג פון וועג --- מיר 
הערשן אין זיי. די אַראַבער האָבן אַלץ פאַרלאָזט און אַנטלאָפן אויף יענער זייט 
גרענעץ. דער וועג פון נהריה צו אילון, חניתּה, מצובה און יחיעם איז געווען אָפן 
און פאַרזיכערט, אונדזערע אױטאָס זענען איבער זיי געפאָרן פריי און זיכער. באַ- 
גינען איז פון אַקציע-שטאַב געשיקט געװאָרן צום גענעראַל-שטאַב פאָלגנדיקע 
טעלעגראַמע: ,אַקציע בן-עמי האָט זיך פאַרענדיקט ווען אַלע אונדזערע צילן זענען 
דערגרייכט. די הגנה- כּוחות הערשן איבער דער גאַנצער טעריטאָריע פון מערב- 
דיקן גליל'?" (משה כרמל, , מערכות צפון", ז' 146). 


* 


פינף-און- צװאַנציק יאָר שפּעטער. צופוסנס פון דער אַלטער פעסטונג איז 
זיך צעװאַקסן און צעבליט דער קיבוץ יחיעם, 

אַפילו די אַלטע דזשידין-פעסטונג האָט געענדערט איר נאָמען אויף , מבצר 
יחיעם". 

אַן עלטערער קיבוץ-:חבר פירט איבער די מאָנומענטאַלע געביידעס, װאָס 
זענען די לעצטע יאָרן געפאָרשט, געגראָבן און רעסטאַװורירט געװאָרן : ,די הויפּט- 
איבערבלייבענישן זענען פון דער קרייצציגלער-צייט, אָבער די אױסגראָבונגען 
פירן אַרײן העט-ווייט אַזש ביז דער קאַלקוליטישער עפּאָכע". הויכע ווענט, געבויט 
פון שווערע שטיינער. אומעטום שמאָלע קליינע שיס-פענצטערלעך. דאָס איז גע- 
ווען דער הױיפּט-ציל פון אָט די פעלדזיקע ווענט. קלעטערט מען העכער. די אַלטע 
טרעפּ זענען געבליבן גאַנץ און זיי פירן צום הויכן טורעם-שפּיץ. אַ באַפעסטיק- 
טער באַרג פון העכער 400 מעטער איבערן ים-פלאַך. אַ וױילדער װאַדי, וי אַ 
תּהום, נעמט אונדז אַרום וי אַ רינג און שניידט אֶפּ פון גאַנצן אַרום. שמייכלט 
דער חבר: ,, שניידט אָפּ..." ווען מען קוקט פון דאַנען, דערנענטערט דיר דער 
בליק דאָס גאַנצע לאַנד. אויף מערב איז דער ברייטער ים; װי אויף דער האַנט 
ליגט נהריה. אַנטקעגן אויף מזרח הייבט זיך די לאַנדשאַפּט ביז מירון. אין דרום- 
מערב גרינט מאַיעסטעטיש דער כּרמל-מאַסיוו און מ'קאָן פון דאַנען צייכענען 
גענוי די פאַרקיילעכטע ליניעס פון דער חיפה-בוכטע. אויף צפון איז צעשפּרײט 
דער גאַנצער גליל, 


האָט מען לאַנג שוין, גאָר לאַנג געקוקט פון דעם בערגל און געפּרוּװוט הערשן 
פון דאַנען איבער נאָענטע און ווייטע וועגן. דאָס בערגל האָט זיך פאַרװאַנדלט אין 
אַ פעסטונג. , ביז אין אונדזערע טעג..." -- גיט צו דער קיבוצניק -- ,אָבער מער 
נישט כּדי צו הערשן איבערן אַרום, נאָר זיך אַרײנצופּאַסן אין אים, לעבן מיט אים, 
אין אים און באַלעבן אים..," 

ווייזט ער אונדז איינגעמויערט אין אַ װאַנט אַ ריזיקן שטיין מיט רוימישע 
צייכנס. מען האָט אים זיכער אַהער נישט געבראַכט בעתן בויען די קרייצציגלער- 
בנינים. ער איז פון אַ פריערדיקן בנין. מען האָט נאָך דאָ יסודותדיק אַרכעאָלאָגיש 
נישט גענוג געגראָבן און געפאָרשט. עס װאַרטן אױף געלערנטע שיכטן אויף 
שיכטן --- תּקופות. פירט ער אונדז צו אַ גרויסן זאַל, נאָענט פון טויער, װוּ אונטער 
דער פּאָדלאָגע האָט מען אַנטפּלעקט גאָר-אַלטע איבערבלייבענישן: דריי גרויסע 
פּאַראַלעלע שטיינער מיט בוי-צייכנס, אין מיטן און רעכטס אַ זכר פון מויערן. 

,נישט ענלעך צו די איבערבלייבענישן פון די ,אורוות-שלמה' אין מגידו ?".., 
-- פאַלט אַ פראַגע, -- , פון שלמה המלכס צייטן ?3 

,,מעגלעך... װער ווייסט ?..." -- איז דער ענטפער. 

די פונדאַמענטן פון דעם קאָלאָסאַלן בנינים-מאַסיוו זענען יעדנפאַלס פון נישט 
שפּעטער װי דעם 12-טן יאָרהונדערט. די באַזונדערע געביידעס האָבן אָבער פאַר- 
שיידענע סטילן, זענען צוגעבויט און איבערגעבויט אין אַנדערע עפּאָכעס. די קרייצ- 
ציגלערס האָבן זיך דאָ ספּעציעל באַפעסטיקט נאָכן פאַרלירן ירושלים. זיי האָבן 
פון דאַנען געהיט די וועגן צו זייער נייער הויפּטשטאָט, עכּו. דער קריסטלעכער 
רייזנדיקער בורקהאַרד, וועלכער האָט באַזוכט די פעסטונג אין יאָר 1283, האָט מיט 
אַנטציקונג געשריבן וועגן אירע ,,אומבאַזיגבאַרע מויערן", אָבער בלויז אַכט יאָר 
שפּעטער זענען זיי באַזיגט געװאָרן -- אין 1291 האָבן די מוסולמענער פאַרנומען 
די פעסטונג און פולשטענדיק ליקווידירט די קרייצציגלער-מלוכה. 

,און ייַדן אין דער פעסטונג ?" -- פּרוּוו איך פרעגן. 

אפשר וועלן נאָך אונדזערע אַרכעאָלאָגן עפּעס אַנטפּלעקן פון גאָר אַלטע 
צייטן. יוסף בן-מתּתּיהו (יאָסעפוס פלאַוויוס), וועלכער האָט דאָך געקענט און באַ- 
שריבן אויספירלעך דעם גליל, דערמאָנט נישט דעם פּלאַץ. ,אָבער נישט בלויז 
צרות האָבן מיר געהאַט פון דאַנען און דאָ. " 

ביי 450 יאָר איז דזשינין געשטאַנען אין חורבות. אין 18-טן יאָרהונדערט 
איז די פעסטונג װוידער אויפגעבויט געװאָרן, בעת אַ קורץ קאַפּיטל ארץ-ישׂראל- 
געשיכטע, ,,צו וועלכן אויך מיר האָבן אַ שייכות". 

אַ בעדואינער-שייך, דאַהער על-אָמאַר, האָט אין 1749 מורד געווען אין טער- 
קישן סולטאַן, וועלכער האָט געהערשט איבערן הײיליקן לאַנד. דער שייך האָט גע- 
חלומט וועגן אַן אומאָפּהענגיקער אַראַבישער מלוכה אין ארץ-ישׂראל. ער האָט 
געשאַפן אַ שטאַרקע אַרמײ, איינגענומען אַ גרויסן טייל פון לאַנד, באַפעסטיקט 
שטעט און פיל סטראַטעגישע פּונקטן, צװישן זיי דזשינין, פון װאַנען ער האָט גע- 
וװועלטיקט איבערן גאַנצן גליל. ,אָט דער פּרימיטיווער בעדואינער-מנהיג האָט 
שוין מיט העכער צוויי יאָרהונדערטער צוריק פאַרשטאַנען דאָס, װאָס היינטיקע 
אויפגעקלערטע, פּראָגרעסיווע אַראַבישע הערשער ווילן נישט פאַרשטיין: אויפ- 
בויען אַ פריי ניי ארץ-ישׂראל קאָן מען בלויז דורך און מיט די ייִדן". דאַהער האָט 
איינגעלאַדן די ייִדן צו באַנײען די קהילה אין טבריה, גלייך וי ער האָט פאַרנו- 
מען די שטאָט; ער האָט גערופן ייִַדן, געגעבן פאַרלייכטערונגען, צוגעזאָגט אוי- 
טאָנאָמיע, זי זאָלן צוריקקערן און אויפבויען די אַלט-ייַדישע דערפער אין גליל. 
אין זיין צייט האָבן זיך טאַקע צעװאַקסן די ייִדישע קהילות אין טבריה, עכּו, חיפה. 


40 מר דכּד; ש טעה 


ילִדן זענען צוריקגעקומען אין גליל, זיך באַזעצט אין צפת, מירון. האָבן די ייִַדן 
געווייטיקט, ווען דאַהער און זיינע זין -- ער האָט שוין געקלערט וועגן אַ הער- 
שער-דינאַסטיע --- וועלכע האָבן אָנגעפירט מיט אַרמײען, זענען באַזיגט און 
דערמאָרדעט געװאָרן דורך די אָטאָמאַנישע כּוחות און אין יאָר 1775 איז זיין 
, מלוכה" ליקווידירט געװאָרן. דזשינין איז װידער פאַרוואַנדלט געװאָרן אין חורבות. 

צווישן די חורבות האָבן זיך באַפעסטיקט אַראַבישע באַנדעס. זיי האָבן גע- 
רעדט וועגן ,אַראַבישער אומאָפּהענגיקייט", אָבער זיך פאַרנומען מיט איבערפאַלן 
די קאַראַװאַנען, גערויבט, געמאָרדעט. דער מצרישער הערשער פון לאַנד איבראַ- 
הים פּאַשאַ האָט, אין 1822, געמוזט מיט האַרמאַטן באַשיסן די אַלטע חורבותדיקע 
מױיערן, כּדי איינצונעמען דעם סטראַטעגישן באַרג, 

,.און שפּעטער איז שוין געשיכטע פון אונדזערע טעג" -- רעדט אונדזער 
וועגווייזער פון יחיעם, 

אין די דרייסיקער יאָרן פון היינטיקן יאָרהונדערט האָבן דאָ װוידער זיך 
באַפעסטיקט, געהאַט זייער שטאַב, אַראַבישע באַנדעס -- דאָס מאָל שין בלויז 
אין קאַמף קעגן די ייִדן. זי האָבן פון דאַנען אָרגאַניזירט איבערפאַלן אויף ייִדישע 
ייִשובים, געמאָרדעט, גערויבט. דאָ האָבן די כּנופיהס איינגעאָרדנט זייער ,גע- 
ריכט" : געבראַכט אַהער פון גליל-דערפער אַראַבער, באַשולדיקטע אין , פאַרראַט 
און מיטאַרבעט מיט די ציוניסטן", דאָ זי געמשפּט און אויפן אָרט אויסגעפירט 
די טויט-אורטיילן. , אין טיפע אוראַלטע, אויסגעטריקנטע װאַסער-גריבער האָבן 
מיר איצט געפונען זייערע שקעלעטן. " 

,אין דריי יאָר אַרום װעט יחיעם פייערן דעם דרייסיקסטן יאָרטאָג פון אַרויפ- 
גיין אויפן באָדן., " 

,...און פאַרייִדישן דזשינין" --- רייס איך אים איבער, 

,אָבער אין מיטן זענען געווען שרעקלעכע חדשים מיט פינף און צװאַנציק 
יאָר צוריק,, " 

יאָ, אָבער זיכער די דערהויבנסטע גבורה-טעג אין דער טױיזנטער-יאָריקער 
געשיכטע פונעם באַרג מיט זיינע בנינים: יחזיעם האָט אױיסגעהאַלטן, 


=: 


האָבן די קיבוצניקעס איצט אויסגערוימט דאָס מיסט פון צענדליקער דורות, 
פאַרשטאַרקט ווענט, אויסגעגלייכט טרעפּ, רעסטאַװרירט זאַלן, צוריקגעשטעלט 
באַלקאָנען. פירט אונדז איינער פון זיי איבער טוכלע קאָרידאָרן, אַרױף אויף טו- 
רעמס און אַראָפּ אין קעלערס, דערציילט די אַלטע און נייע געשיכטעס, און, אויף 
אַ פראַגע, ענטפערט ער עניוותדיק מיט אַ מאַך מיט דער האַנט: 

,יאָ... איך בין דאָ צװישן זיי געווען..." -- דעמאָלט, אין 1948, 


1973 


די פעסטונגען אויף ביריה 


מיט מלוכהשער פּראַכט איז דערעפנט געװאָרן די אויפגעפרישטע פעסטונג פון 
ביריה. אין אירע צימערן ווערט דורך בילדער, דאָקומענטן און היסטאָרישע איבער- 
בלייבענישן, פאָרגעשטעלט ,,דאָס אָרט װאָס איז געווען דער שוי-פּלאַץ פון איינער 
פון די גרעסטע עפּאָפּײיעס אינעם קאַמף פאַר אונדזער פרייהייט" --- לויטן אויס- 
דרוק פון מיניסטער מיכאל חזני, וועלכער האָט ביי דער פייערלעכקייט גערעדט אין 
נאָמען פון דער רעגירונג. 
* 


מיט אַ יאָר צוועלף צוריק האָב איך אין אַ זומער-נאָכמיטאָג אַװעקגעשפּאַצירט, 
אין באַגלײטונג פון שרייבער, קולטור-טוער און ,,בחור הזעצער" א. ב. צעראַטאַ, 
פון צפת קיין ביריה. מיר זענען מיט שװועריקייט געקראָכן איבער פעלדזיקע בערג 
ביז מיר זענען אָנגעקומען צו אַן אָרעם, אַלט-אַראַביש דאָרף, װווּ צווישן די חרובע 
הייזער פון שטיין, האָבן זיך געווייסט עטלעכע נייע שיכּון-אַרטיקע קליינע גע- 
ביידעס. צוויי מיטל-יאָריקע מענער, אין אַרבעט-מלבושים, זענען פּאַמעלעך, מיט 
שווערע טריט, אַריינגעגאנגען פאַר אונדז אין דאָרף אַרין. זיי האָבן אויפן קול 
גערעדט צווישן זיך פראַנצויזיש. זיי האָבן גאַנץ אומװיליק געענטפערט אויף אונדזער 
, שלום", אָבער דערפרייט זיך, באַרעדעװדיק געװאָרן ווען מיר האָבן זיי געשטעלט 
די ערשטע פראַגע אויך אין פראַנצויזיש. איידער מיר זענען אָנגעקומען צו דער 
שטוב פון שמעון ראָמאַנאָ, איינער פון די אָנגעטראָפענע, האָבן מיר שוין געקענט אַ 
טרויעריקע געשיכטע פון ,אַ פאַרגעסן דאָרף"... ,,מיר זענען געקומען פון מאַראָקאָ 
און טריפּאָלי אין 1950, מיר האָבן נישט געװוּסט װאָס עס הייסט ערד-אַרבעט און 
מען האָט אונדז דאָ באַזעצט... אונדז מיט גאָרנישט געהאָלפן,, " 

פרוי ראָמאַנאָ האָט לכבוד די געסט געגרייט אַ יום-טובדיקן טיש, כאָטש דאָס 
געשפּרעך איז געווען מער וי װאָכעדיק. ס'האָבן זיך פאַרזאַמלט עטלעכע שכנים, 
מען האָט גערעדט וועגן פאַרלאָזן דאָס דאָרף, 

ראָמאַנאָס אַ זון, אַ ייַנגל פון אַ יאָר זעכצן, האָט געלערנט אין אַ רעליגיעזער 
שול אין צפת. ער האָט שטיל זיך איינגעהערט אין די רייד פון די דערװאַקסענע. 
מען האָט געזען אַז ער פאַרשטייט די מוטער-שפּראַך פון זיינע עלטערן. אָבער שוין 
אין העברעיש האָט ער אונדז פאָרגעלייגט צו באַגלײיטן איבער די היסטאָרישע, אור- 
אַלטע ערטער אַרום זיין האַלב-חרוב דערפל. אַרױסגײענדיק מיט אונדז האָט ער צו 
אונדז געשעפּטשעט מיט עפּעס אַ תּחנונימדיקן קול, פּונקט וי מיר זאָלן דאָ קאַנען 
העלפן : 

,חלילה נישט אַװעק פון דאַנען.. ס'איז דאָך הײיליקע ערד... דער ,שולחן 
ערוך' איז דאָ געשריבן געװאָרן.." 

יאָ. דאָ האָט געוווינט רבי יוסף קאַרו. צום סוף פון זיין , אורח חיים", דעם 


48 המרדקי שבצעס 


ערשטן טייל פון , שולחן ערוך", איז בפירוש געשריבן: ,תם ונשלם ביום ה', ב' 
אלול שנת אלהים חשב"ה, בכפר ביריא שבגליל העליון תובב"א (תבנה ותכונן 
במהרה בימינו, אָמן -- זאָל אויפגעבויט און פאַרפעסטיקט ווערן גיך אין אונדזערע 
טעג, אמן). דאָס איז געווען אין יאָר שט"ו -- סעפּטעמבער 1545. 

ביריה, אָדער ביריא, איז געווען אַן אָנגעזעענע ייַדישע שטאָט אין דער עפּאָכע 
פון משנה און תּלמוד, און דער נאָמען איז איינגעהאַלטן געװאָרן אויפן ייַשוב, דורך 
זיינע שפּעטערדיקע איינוווינערס, ביז צו אונדזער צייט. פופציק יאָר נאָך ר' יוסף 
קאַרו האָבן דאָרט מער קיין ייִדן נישט געװווינט. אין דער ,,גניזה" פון קאַיִראָ איז 
געפונען געװאָרן אַ בריוו פון יאָר שס"ז (1607) פון צפת : ,,אין ביריה זענען פאַראַן 
בתּייכּנסת, אָבער פאַרוויסטע, ווייל עס וענען נישטאָ דאָרט קיין ייִדן בעוונותינו 
הרבים, מיט אומצאָליקע ספר-תּורהס. די גוייַם באַהאַנדלען זיי מיט גרויס כּבוד און 
זיי האָבן די שליסלען". יאָרהונדערטער זענען ייִדן עולה-רגל געווען צום קבר פון 
אבא שאול אין ביריה. רבי אבא שאול, איינער פון די עלטסטע תּנאים, איז געווען 
באַליבט און געאַכטעט, ווייל ער האָט נאָך פאַרן חורבן שאַרף קריטיקירט דאָס פאַר- 
שווענדערישע לעבן און נישט-מאָראַלישע אויפפירונג פון די כּהן-גדולס. אַן עולה- 
רגל פון פראַנקרייך, שׂמחה בן יהושע, שרייבט נאָך אין יאָר 1774: , ראש-חודש אייר 
זענען געגאַנגען די מענטשן פון צפת, מענער, פרויען און קינדער, און מיר מיט זי, 
צום קבר פון אבא שאול און זיין פרוי אין ביריה". 

איצט ווייסט מען נישט װוּ דער דאָזיקער קבר געפינט זיך. 

דאָס ייַנגל יל אונדז פירן צום קבר פון בניהו בן יהוידע, דודס און שלמה 
המלכס מיליטער-פירער. דעם קבר האָט אַנטדעקט" דער אר"י הקדוש און צפתער 
ייַדן האָבן יאָרהונדערטער מתפּלל געווען אויפן קבר פון , האַופּטמאַן", וי זי האָבן 
אים גערופן אין ייַדיש. 

אין תּלמוד װוערט דערציילט וועגן ביריא, אָדער בירי, וי וועגן אַ שטאָט פון 
חכמים. פון דאַנען האַבן געשטאַמט תּנאים און אמוראים, וי ר' אבא ביראה, ר' 
אליעזר איש ביריא, רבי דוסתאי דמן בירי, רבי ירמיה ביריאה, רב נתן ביריאה, 
דאָס ייַנגל ציט אונדז ווייטער: 

,און צום קבר פון אביי און רבא ? רבותינו אביי ורבא... קומט... כ'וועל אייך 
װייקן-" - בעט ער יה 

אָבער ער וייסט אויך וועגן אונדזער שפּעטערדיקער געשיכטע, אונדזער 
יונגער ראָמאַנאָ. ער ווייזט אונדז, אַ ביסל אין דער נידער, אויף יבנית, װוּ אונ- 
דזערע גלילייער, ראָמאַנאָס און מיינע אורעלטערן, האָבן מיט אַ ניינצן יאָרהו- 
דערט צוריק געבויט אַ פעסטונג צום אויפשטאַנד קעגן די רוימער. 

אונדזער ציל איז געווען דער סאַמע שפּיץ ביריה--באַרג, פון העכער 900 מעטער 
איבערן ים-פלאַך. האַלב-צעשטערטע שטיינערנע ווענט זענען דאַן געווען דער זכר 
פון דער פעסטונג. אַ װוּנדערבאַרער פּייזאַזש צעשפּרײט זיך איבער אַלע זייטן פון 
גליל. אַ דורכנעמענדיקער ווינט בלאָזט אין מיטן זומערדיקן פאַרנאַכט פון שניי- 
ווייסן חרמון. 

,אל תקרא ביריה -- אלא סיביריה..." -- חזרט איבער אונדזער יונגער באַ- 
גלייטער דאָס צפתער ווערטל. אָבער אים איז נישט קאַלט. ער איז דערװואַרעמט מיט 

זיין:אונדזער געשיכטע... נישט בלויז אביי און רבא, נישט בלויז ר' יוסף קאַרו, 
בינדן אים צו זיין אָרעמער ביריה : 

,...אָט דאָרט איז געווען דער ענגלישער מיליטער-לאַגער... אונדזערע זענען 
געקומען פון דער צווייטער זייט -- פון אַלע זייטן אַרום..." 

מיט פינף און צװאַנציק יאָר צוריק האָט זיך דאָ אָפּגעשפּילט די העלדישע 
עפּאָפּייע, וועגן וועלכער עס האָט גערעדט מיניסטער חזני. 

אין 1945 איז דאָ אַרױף אַ גרופּע פון דער רעליגיעזער פּלמ"ח-אָפּטײלונג, אַ 
קליינע קבוצה , בני-עקיבא"-קעמפערס. ס'איז געווען אין לעצטן ווינטער פון דער 
צווייטער וועלט-מלחמה. אין לאַנד איז שוין געווען גוט באַקאַנט דער שוידערלע- 
כער גורל פון אײיראָפּעיַשן ייַדנטום. די בריטישע מאַנדאַט-מאַכט האָט שטרענג 
געהיט די גזירות פון ,ווייסן בוך". די אַראַבער האָבן זיך, אונטערן שוץ און מיטן 
וויסן פון די ענגלענדער, געגרייט צו באַנײען זייער פּאָליטישן און פיזישן קאַמף 
קעגן ייִַדישן ייִשוב, אַ קאַמף װאָס איז איינגעשטילט געװאָרן בעת דער מלחמה, 
ווען די רעגירונג פון זיין מאַיעסטעט האָט זיך אין דעם נישט גענייטיקט.. אַכט 
מענטשן זענען בלויז געווען -- ,,קיין מנין נישט געהאַט, נאָר געדאַװונט ביחידות..." 
-- אָבער דער פּונקט איז נייטיק געווען צוליב עטלעכע טעמים : צוגעבן מוט דער 
ייַדישער מינדערהייט אין צפת און אַרום דער שטאָט, אָנהאַלטן אַ פאַרבינדונג צווישן 
זי און די אַנדערע ייִדישע ייַשובים אין גליל; שאַפן נייע התּישבות-פאַקטן טראָץ 
דעם ,,ווייסן בוך". און נאָך: די רעליגיעזע פּלמ"חניקעס האָבן געדאַרפט דורכ- 
פירן , מיליטערישע אויפגאַבן", װיכטיקע לט די דעמאָלטיקע , הגנה"-באַגריפן. 
זי האָבן געדאַרפט העלפן דער אומלעגאַלער עליה, װאָס איז געקומען מיטן יבשה- 
וועג דורך לבנון, פּאַטרולירן די געגנט און פאָרזעצן מיליטערישע איבונגען. נישט 
לאַנג האָבן דאָ געפעלט ייִדן צום מנין. נאָך פערצן חדשים זענען געווען 24 יוגנט- 
לעכע אין ביריה. זיי האָבן אויפגעבויט אַ טורעם מיט אַ ווינונג-,,פעסטונג", אַ 
מויער אַרום. דאָס איז, װאַרשײינלעך, געווען צופיל... אַ זעלנער פון נאָענטן אַראַ- 
בישן לעגיאָן האָט אָפּגעגעבן אַ שאָס צום ייַדישן פּונקט. מען האָט געמוזט ענט- 
פערן מיט פייער. אויף דעם האָבן געװאַרט די ענגלענדער -- מיליטער מיט טאַנקען 
איז אַרױף אויפן באַרג. מען האָט די 24 ייַדן ממש אַװעקגעשלעפּט פונעם פּלאַץ. די 
ענגלענדער האָבן געפונען צוויי ,, סליקן" -- באַהעלטענישן מיט געווער. מען האָט 
די ייַדן אַװעקגעפירט אין דער טרויעריק-באַרימטער תּפיסה פון עכּו און זיי מער- 
דערלעך געפּײיניקט. מיט זיין אַכזריות האָט זיך ספּעציעל אויסגעצייכנט דער ענג- 
לישער אָפיציר ברוס. ער איז דורכן געריכט פון , דער ייִדישער װידערשטאַנד-באַ- 
וועגונג" פאַרמשפּט געװאָרן פאַר דעם צום טויט. די אומלעגאַלע צייטונג פון פּלמ"ח 
החומה", פון אָקטאָבער 1946, מעלדעט: , דער אורטייל איז אויסגעפירט געװאָרן". 
דאָס איז איינער פון די געציילטע פאַלן אינעם קאַמף פון אָרגאַניזירטן ייִדישן ייִשוב, 
ווען שליחים פון דער ,'הגנה" האָבן דורכגעפירט אַן אַקט פון פּערזענלעכן טעראָר. 
נאָך אַ הונגער-שטרייק קעגן די פּייניקונגען איז פּאָרגעקומען דער פּראָצעס קעגן 
די אַרעסטירטע, באַשולדיקטע אין האַלטן אומלעגאַל געווער און שיסן. עס האָט 
דערפאַר געדראָט טויט-שטראָף. דער קאָמאַנדיר פון ביריה יהודה בלום (איצט 
אַלוף-משנה, קאָלאָנעל, אין רעזערוו יהודה ניצן) האָט אין נאָמען פון אַלע דער 

קלערט פאַרן געריכט : , דאָס איז געווען אונדזער פאַרטיידיקונג-געווער. מיר זענען 
אַרױף אויף אַ װיסטע, כּדי זי אויסצושטיינערן, פלאַנצן, בויען אַ בליענדיקן ייַשוב 
און אַ זיכערע היים פאַר אונדזערע געפּלאָגטע און געיאָגטע ברידער. מיר האָבן גע- 
װוּסט, ביריה איז אַ געפערלעך אָרט. אין שכנות איז צוויי מאָל צעשטערט געװאָרן 
דער ייִדישער ייִשוב עין-זיתים דורך פינצטערע כּוחות; מענטשן זענען דערמאָר- 
דעט געװאָרן, לעבעדיק פאַרברענט געװאָרן. מיר האָבן באַשלאָסן נישט מפקיר צו 
זיין אונדזער לעבן, נישט דאָס לעבן פון אונדזערע קינדער און נישט לאָזן פאַר- 
ניכטן אונדזער אַרבעט. די פאַרטיידיקונג פון אונדז גופא און פון אונדזער אונטער- 
נעמונג איז פאַר אונדז אַן אומבאַדינגטע נויטווענדיקייט. אויפן דאָזיקן רעכט האָבן 
מיר נישט געקאָנט מוותּר זיין, אַפילו ווען דאָס געזעץ פאַרבאָט דאָס. מיר װאָלטן 
זיך געשעמט צו שטיין פאַר אייך וי מענטשן װאָס קאָנען זיך זעלבסט נישט פאַר- 
טיידיקן. אונדזער ציל איז אַרבעט, בוי און שלום. אונדזער געװער -- פאַרטיידי- 
קונג-װאָפן. מיטן געפיל פון גערעכטיקייט און הייליקייט פון אונדזערע רעכט זענעז 
מיר גרייט אויף אייער פּסק-דין". זיי זענען פאַרמשפּט געװאָרן בלויז צו פיר יאָר 
תּפיסה און נאָך אַ יאָר באַגנעדיקט געװאָרן. 

ביריה א' איז געווען צעשטערט. אָבער דער ייִשוב האָט מיט דעם נישט מסכּים 
געווען. 

י"א אָדר תש"ו (1946) האָט געדאַרפט פאָרקומען דער טראַדיציאָנעלער, שוין 
לעגאַלער, אויפמאַרש צום קבר פון יוסף טרומפּעלדאָר און זיינע חברים אין תּל-חי. 
די ייַשוב-אינסטאַנצן האָבן באַשלאָסן אויסצונוצן דעם דאָזיקן מאַרש. װוי יעדעס 
יאָר האָבן טויזנטער ייִדישע יוגנטלעכע פון גאַנצן לאַנד געשטראָמט קיין תּל-חי. 
אָבער דריי טויזנט פון זיי האָבן זיך אין דער רעגנדיקער קאַלטער נאַכט פאַרהאַלטן 
ביי ביריה. שטיל האָבן זיי זיך אַרויפגעשלײכט אויפן באַרג און אונטער דער נאָן 
פון די שלאָפּנדיקע ענגלישע סאָלדאַטן אויפגעשטעלט איבער נאַכט אַ נייע מחנה 
-- ביריה ב'. דערזעענדיק באַגינען די מאַסע און דעם נייעם לאַגער, האָבן די בריטן 
נישט רעאַגירט. די טויזנטער יוגנטלעכע זענען אַװעק איבערלאָזנדיק אויפן אָרט 
עטלעכע צענדליק, וועלכע האָבן גלייך אָנגעהויבן אַ פרידלעכע פּוערים-אַרבעט, 
גרייטנדיק זיך צו אַקערן און זייען. אָבער נאָכמיטאָג זענען די טאַנקען פון ,,זיין 
מאַיעסטעט" אַכזריותדיק אַרױיף אויפן נייעם יונגן ייַשוב, אַלץ צעשטערט און דע- 
מאָלירט און מיט כּוח אַוועקגעפירט די חלוצים. 

אויך ביריה ב' איז פאַרוויסט געװאָרן. אָבער דאָס מאָל -- נישט מער וױ 
אויף איין טאָג. י"ב באָדר, דאָנערשטיק איז עס געווען, בײינאַכט, זענען עטלעכע 
הונדערט ייִדישע יוגנטלעכע ווידער אַרױף אויפן באַרג, כּדי אויפצולעבן דעם אור- 
אַלטן ייִדישן פּונקט. פרייטיק אינדערפרי איז געשטאַנען אַ נייער לאַגער מיט אַ 
דראָט-פאַרצוימונג אַרום ביריה ג'. אויף מאָרגן, שבת, האָט דער רב אין צפת 
מתּיר געווען צו באַקן ברויט און קאָכן עסן פאַר די יוגנטלעכע אין ביריה. מען 
האָט געבאַקן ,,המן-טאַשן", סאיז דאָך געווען פּורים. שבת נאָכמיטאָג האָט זיך 
פאַרשפּרײט אין צפת אַ קלאַנג, אַז ענגליש מיליטער רינגלט-אַרום ביריה. לייענען 
מיר אין דעמאָלטיקן ,דבר": , לױטן מנהג פון צפת איז אַרוֹיס דער רוף -- 
ייִדן, קומט צו הילף ביריה !', צום צענטער פון ייַדישן קװאַרטאַל האָבן גענומען 

שטראָמען זקנים און קינדער און עס האָבן זיך צונויפגעזאַמלט פינף טויזנט פרויען, 
ייַנגלעך, מענער מיט לאַנגע בערד און פּיאות און מיט שטריימלעך אויף די קעפּ 
און פרויען מיט זויג-קינדער אויף די הענט". די גאַנצע מאַסע, אַנשטאָט צו גיין 
אין די בתּייכּנסת צו מנחה של שבת -- האָט זיך געלאָזט קיין ביריה... די ענג- 
לישע מאַכט האָט דאָס מאָל באַשלאָסן נישט צו צעשטערן דעם לאַגער. די מאַסע 
האָט זיך צוריקגעקערט פון וועג. אָבער גלייך נאָך הבדלה זענען הונדערטער 
צפתער יידן און פרויען אַװעק מיט , שלח-מנות" קיין ביריה. ביים ליכט פון שיי- 
טערס האָט דער אַלטער דיין ר' ברוך ברזל געלייענט די מגילה. און אַ גאַנצע 
נאַכט האָט זיך געצויגן די פּורים-שׂמחה אין אומאויפהערלעכן געזאַנג און טענץ, 
וי מיר לייענען ווייטער אין דער צייטונג: , די אָרעמס האָבן זיך צוזאַמענגע- 
פלאָכטן. ייִדן פון צפת אין זיידענע קאַפּאָטעס און בחורים פון ,השומר הצעיר,, 
חברים פון רעליגיעזע קיבוצים און מענטשן פון ,קיבוץ הארצי'. עס זענען אויך 
געקומען אויסלענדישע קאָרעספּאָנדענטן, וועלכע האָבן זיך ספּעציעל אינטערעסירט 
מיט דער פּאַרטייאישער אָנגעהעריקײט פון די אַרויפקלעטערער און באַזעצער פונעם 
פּונקט. אָבער ,מיר זענען ייִדן!' -- איז געווען דער איינציקער ענטפער פון אַלע". 

נאָכן ,,פּורים דביריה" האָט זיך אין ביריה ג' באַזעצט אַ ‏ גרעין" פון ,,בני- 
עקיבא" און געהאַלטן דעם פּונקט ביז נאָך דער אומאָפּהענגיקײט-מלחמה. די 
קאַמפן זענען געווען געענדיקט און די פעסטונג אויפן שפּיץ באַרג האָט פאַרענ- 
דיקט איר אויפגאַבע. ביז איצט איז זי געשטאַנען פאַרװאָרלאָזט, חרוב. 

דער יונגער ראָמאַנאָ האָט אונדז דעמאָלט באַגלײט ביזן שאָסײ. מיר האָבן זיך 
געזעצט אויף אַ שטיין און געװאַרט אויפן אױטאָבוס. דאָס ייַנגל האָט גערעדט: 
,..זעט איר ? מען האָט מחלל-שבת געווען. ווייל אויפבויען ביריה איז אַ הייליקייט, 
װי פּיקוחינפש, און איז דוחה שבת.." 

די נאַכט איז צוגעפאַלן און דער אױטאָבוס האָט זיך געהערט פון וייטן 
דאָס ייַנגל האָט אונדז געדריקט די הענט: 

,...װי זשע מעגן מיר פאַרלאָזן ביריה ?... היינט... אין מדינת ישראל! -- 
חלילה... " 

אונדזער אויטאָ האָט גערירט. אַ פּאָר מינוט נאָך האָבן מיר געזען דעם 
שלאַנקן דאַרן גוף פון יונגן ראָמאַנאָ, װי ער האָט זיך געדראַפּעט פּאַמעלעך 
אַרױף איבערן שטיינערנעם שטעג צו זיין טאַטנס שטיבל אין אַלטן, האַלב-חרובן 
דערפל. ער האָט געכאַפּט, װי געגלעט מיט די הענט אַ פעלדז נאָך אַ פעלדו -- 
ביז ער האָט זיך צונויפגעגאָסן מיט דער בלויער גליל-נאַכט. און דאָס ייַנגל איז 
געװאָרן װי איינס מיט די אַלטע פעלדון... 

און שטאָלץ קוקט ווידער פונעם באַרג-שפּיץ אויפן גליל די באַנײיטע פעסטונג 
-- ביריה ד'.. 

ביריה --- נאָך פינף און צװאַנציק יאָר, װי נאָך פינף און צװאַנציק יאָרהונ- 
דערטער, וי דער ייַשוב אין 1946 רופט: ,יײיִַדן זענען מיר, בלויז יידן !"... 

מירון 


מירון פֿון אַ גאַנצ יאַר 

נישט אין ל"ג בעומר, ווען די ,,הילולא דרבי שמעון בר-יוהאי" ציט צו אַהער 
צענדליקער טױזנטער מענטשן, נאָר אין אַ פּשוטן שפּעט-זומערדיקן פּרימאָרגן 
זענען מיר אָנגעקומען צום קבר פון רשב"י. איך בין געקומען פון צפת צוזאַמען 
מיט מיין אַלטן חבר, דעם שרייבער און זעצער א. ב. צעראַטאַ, וועלכער האָט 
זיינע לעצטע יאָרן געלעבט אין דער מקובלים-שטאָט. מיר זענען אַרויף אויפן דאַך 
פון הײיליקן קבר. אַ שניידיק-קאַלט ווינטל האָט געווייעט פון שניי-ווייסן חרמון, 
אויף וועלכן מען קאָן פון דאַנען איבערציילן יעדן שפּאַלט, יעדן װאַסערפאַל... 

דער , גוש-חלב" ליגט צופוסנס און דער גאַנצער גליל, מיט זיינע בערג און 
טאָלן, צעשפּרײט זיך מאָלעריש אין אַלע זייטן... 

שטיל... נאָר דאָס ווינטל פייפט דורך די לעכער פון די צוויי טורעמס, איבער 
די קברים פון רבי שמעון און זיין זון אליעזר, װי זוכנדיק דעם נר-תּמיד װאָס 
ברענט דאָ נישט אין פּשוטע טעג פון אַ גאַנץ יאָר.. 

מיר האָבן אַרויפקומענדיק נישט געהערט, נישט באַמערקט גאָר, אַז ביי די 
צוויי ,,הדלקה"-טורעמס זענען געווען אָנגעשפּאַרט מיט קאָפּ, הענט און גאַנצן 
גוף, װי צוגענעגלט -- צוויי באַטליתטע געשטאַלטן... זיי האָבן געשוויגן --- אַרײינ- 
געגאָסן שטום זייער תּפילה אין די אַלטע ווענט. זיי האָבן זיך ערשט אויפגעוועקט 
ווען מיר האָבן דערזעענדיק זײי, שטיל געזאָגט , שלום". 

מיט דער טלית-עטרה האָט זיך אויסגעדרייט צו אונדז אַ בלאַס פּנים מיט אַ 
פּאַטריאַרכאַליש-װײיסער באָרד, עס האָט זיך פּאַמעלעך אויסגעגלייכט אַ ברייט- 
פּלײציקע הויכע, גלייכע געשטאַלט. 

;אַ גוט מאָרגן!" -- האָט ער אַנטקעגנגעטראָגן אויף פּשוט ייִדיש, נאַך אַ 
לייכטן קוק אויף אונדזערע פּנימער... 

ר' אשר-זעליג"... -- האָט אים דער צווייטער פון טלית מיט ערפורכט גערופן. 

אַ מקובל, אַ מחבר פון נסתּר-ספרים, װאָס ציט אַ דורות-לאַנגן ירושלימער 
יִיֵחוס -- רעדט אַ געשמאַקן רוסישן ייַדיש, דורכגעפלאָכטן מיט אַראַמעיִשע גמרא- 
ווערטלעך און אַראַבישע אויסדרוקן. 

,מען דערקענט דאָך ייִדישע ייַדן.." -- ענטפערט ער אױף א פּראַגע -- 
,מען זעט שוין צו וועמען צו רעדן אין זיין לשון..." 

ביי ר' אשר-זעליג מרגליות הייבט זיך אָן די געשיכטע פון מירון ערשט מיט 
ר' שמעון בר-יוחאי. 

אַז פּרעה מלך מצרים האָט שוין געשיקט אייננעמען אָט דעם סטראַטעגישן 
באַרג -- דאָס זענען פאַר אים ,, באָבע-מעשיות"... אָבער ער פאַרמאַכט פרום די 
אויגן און ציטירט פון תּהלים (ס"ח, י"ט) : ,,עלית למרום שבית שבי..." -- , ביסט 
אַרױפגעגאַנגען אין דער הייך, האָסט געפאַנגען אַ געפאַנג", 

,מרום" איז אין תּנ"ך -- מירון און , שבי" -- איז טאַקע ,אַ געפאַנג", אָבער 
פאַר ר' אָשר-זעליג: ,אַ בפירושער אָנדייט אין ראשי-תּיבות -- שמעון ביר 
י'וחאי,. " 

אָפּגעזאָגט, טוט ר' אָשר-זעליג אַ מאַך מיט דער האַנט, פאַרגלאָצט אַרױף די 
אויגן און צעוויגט זיך פאַרדבקהט: ,רבי שמעון בר-יוחאי... רבי שמעון בר- 
יוחאי.. " 

רבי שמעון בר-יוחאי האָט טאַקע געלעבט אין גליל. פון די היילן, װוּ מען 
ווייזט, אַז ער האָט געשריבן דעם ,,זוהר", האָט ער גערופן מיט אַכצן יאָרהונדער- 
טער צוריק זיינע ברידער צו װידערשטאַנד, צו קאַמף קעגן רוימישן אונטערדרי- 
קער. ער איז זיכער אויך דאָ ערגעץ באַגראָבן געװאָרן. שוין הונדערטער אאָרן 
יעדנפאַלס וי ייַדישע דורות זענען מתפּלל, פאַרגיסן טרערן און זינגען, טאַנצן אין 
ל"ג בעומר -- אויף און אַרום דעם ווייסן קופּאַלאַרטיקן בנין מיט צוויי אַלטע 
קברים, פון רבי שמעון און זיין זון אליעזר. 

דער בעל-,,הזוהר" פאַרטונקלט מיט זיין גלאַנץ די אַנדערע קברים דאָ אַרום. 

אין אַ קליינעם צימער, ביים אַרײנגאַנג צום הויפּט-בנין, זאָל זיין באַגראָבן 
יצחק נפחא -- דער שמיד-תּנא. װאָלט מען אויף די גלאַטע. ווענט פון זיין קבר- 
שטיבל, װאָס טראָגט נישט קיין שום אויפשריפט, געמעגט אויסקריצן זיין זאָג: 
,מלכות נכנסת ומלכות יוצאת -- וישראל עומד לעד !".. 

אַ ביסל ווייטער איז דער קבר פון ר' יוחנן הסנדלר, דער שוסטער-תּנא. לעבן 
זיין מצבה --- אַ קליינע הייל: דאָ האָט ער, װי עס דערציילט די אַלטע לעגענדע, 
אויסגעאַרבעט פעלן פאַר שיך, ווען ביים אַרײנגאַנג האָבן זיך געזאַמלט זיינע 
תּלמידים און אויפגעכאַפּט זיינע דברי-תּודה... און דערלעבן -- מערת-הלל: די 
הייל פון הלל הזקן מיט קברים פון זיינע תּלמידים. 

צעראַטאַ האָט שוין גוט געקענט די געגנט. ,מיינסט אַז הלל אַליין איז גע- 
בליבן ?... אויך נאָכן טוט האָט שמאַי אים נישט פאַרלאָזט..." אַ פּאָר הונדערט 
מעטער באַרג-אַרױף, צווישן פעלדזן: אַ צוויי-,, שטאָקיקער" קבר פון גרויסע גע- 
טעסעטע שטיינער. צוויי קברינישעס. ,דאָ איז באַגראָבן דער אַלטער בייזער 
שמאַי..." -- האָט געזאָגט מיין חבר, מיט אַ טאָן װאָס ווייזט נישט קיין גרויסע 
ליבע צו בית-שמאַי. 

* 


אַרום האָבן דאָ געוווינט אַראַבער. דער סטראַטעגישער פּונקט האָט זיי געגעבן 
די מאַכט איבער די וועגן פון גליל. פיל ל"ג-בעומרס האָבן זיי געשטערט די 
,הילולא" און נישט דערלאָזט די ייִַדן צום הײליקן קבר. 

אין ,,מבצע-חירם" האָט דער פּלמ"ח שווער געקעמפט, אין אָקטאָבער 1948, 
כּדי צו באַפרײען דעם באַרג. די אַראַבער זענען אַנטלאָפן פונעם דאָרף. און אין 
ל"ג בעומר תש"ט -- איז אויף דעם אָרט געגרינדעט געװאָרן דער מושב-עובדים 
פון , הפּועל המזרחי". 


אַ ייַנגעלע פון אַ יאָר צען אין אַ יאַרמלקע, מיט געדרייטע פּיאותלעך, פירט 


54 מרדכי שנער 


אונדז צו דער , אידרא רבה". ער רעדט עברית, כאָטש די עלטערע אין דאָרף רעדן 
נאָך צוישן זיך אַראַביש. 

,אידרא" איז אַן אַראַמעיִש װאָרט און באַדײיט , שייער". קאַפּיטלען פון זוהר 
רופן זיך , אידרות קדושות". אַרום -- אַלטע חורבות. 

,דאָ האָט רבי שמעון בר-יוחאי געלערנט מיט זיינע תּלמידים דעם הייליקן 
זוהר"... 

דורות מקובלים פלעגן קומען אַהער פון צפת לערנען די נסתּר-תּורה, 

,און וועגן בר- כּוכבא האָסטו געהערט, בחורל ?" 

ער קלערט נישט קיין מינוט אַפילו: 

,יאָ, בוודאַי, --- אַ תּלמיד פון הײליקן רבי שמעון.. " 

מיר שפּאַנען נאָך אים אַרױף צום אַלטן בית- כּנסת. אַ שטיקל װאַנט נאָר איז 
געבליבן פון צווייטן-דריטן יאָרהונדערט. אַ צעבראָכענער איינגאַנג-טױער צװישן 
רויע צעװאַקלטע ווענט-שטיינער. דער אויבערשטידל, אַ שטיק פעלדן פון פיר 
מעטער די לענג, געשפּאָלטן אין צווייען, איז אָנגעשפּאַרט אויף שטיינערנע זייטן- 
זיילן. דאָס ייִנגעלע רעדט שטיל, וי מורא-האָבנדיק עפּעס נישט צו פאַרשוועכן: 

,איר זעט ? ס'איז שוין געשפּאָלטן. ווען דער משקוף װעט איינפאַלן װעט 
קומען משיח..." 

דאָס ייַנגעלע האָט נישט געבראַכט קיין קינדער-גלויבן פון זיין חדר... שוין 
אַ פּאָר הונדערט יאָר וי מירון-ייַדן װאַרטן אויפן איינפאַלן פון דעם שטיינערנעם 
ביישטידל פון אַלטן בית-תּפילה, -- ווייל דעמאָלט דאַרף קומען משיח. מען האָט 
דאָס דאָ אין חדרים איינגעקנעלט ווער-ווייסט װי לאַנג שוין.. 

דאָס ייַנגעלע באַגלײט אונדז נאָך צום , כּסא-המשיח", צו , משיחס שטול" -- 
אַ סאָרט נאַטירלעכער טראָן אין פעלדז פונעם באַרג, 

,דאָ װעט ער, משיח בן-דוד, זיך זעצן און נעמען בלאָזן אין זיין שופר,, " 

,און װער, ייַנגעלע, װעט דער ערשטער אויפשטיין תּחית-המתים ?" 

ער קוקט אויף אונדז וי אויף עפּעס נישט-נאָרמאַלע און צעפּאַטשט אין די 
הענטלעך : 

,רבי שמעון בר-יוחאי!.., " 
1960 


דער באַרג און די חורבות 

דער מירון-באַרג האָט מיך שטענדיק געלאָקט. ער קאָן נישט זיין פּאַרליבט 
אין דער נאַטור, פּייסאַזשן און געשיכטע פון גליל ? אויך איך. גלייך אין די 
ערשטע חדשים פון מיין לעבן אין לאַנד, האָב איך גענומען װאַנדערן, באַװוּנדערן 
און לערנען דעם גליל. און אָט איז דאָ דער העכסטער שפּיץ פון אונדזער לאַנד, 
וי אַרײינגעשטעקט אין האַרץ פון דער קבלה, אַ פּאָר שריט פון רשב"י.. איך 
פלעג אַרויפקוקן צו זיין פאַרװאָלקנטן 1100-מעטערדיקן שפּיץ, זיך דראַפּען אַ 
הונדערט מעטער צווישן ביימער און שטעכיקע קוסטן, נאָך הונדערט צווישן דער- 
נער און פעלדזן. נאָך אַ שטיקל שיפּוע, אָבער קיינמאָל נישט ביז אַרױף. אָבער 
אָט, מען האָט אויסגעהאַקט אַ וועג, געפלאַסטערט אַ שאָסײ ביז דער סאַמע הייך. 

און שוין דאַרף איך זיך נישט דראַפּען צופוס. מיר הייבן זיך מיט דער מאַשין 
איבער דער מעכטיקער סערפּענטינע, װאָס דרייט זיך הקפותדיק אַרום באַרג אַלץ 
העכער און העכער... 

דעם וועג האָבן טאַקע פּלאַנירט אונדזערע ירושלימער אינזשיניערן. מיר 
האָבן אים איצט נאָר מאָדערן געפלאַסטערט -- געטראָטן האָבן דאָ פריער, שוין 
מיט יאָרטױזנטער צוריק, דורות-נאָך-דורות, ייִדישע פיס. מע"ץ, אונדזער נאַציאָ- 
נאַלע וועגן-אונטערנעמונג, איז איצט געגאַנגען אין זייערע פוסטריט... איז דאַך 
אויך דער מירון-באַרג, מיט זיין ווילדער פּראַכט, אַ בײישפּיל פון דאָזיקן װוּנדער- 
לעכן אָזדסופיקן פּרוּוו, אין אַלע דורות זיך איינצוקלאַמערן אין דער אַלטער מו- 
טער-ערד. אָט דער באַרג האָט קיין מאָל נישט אויפגעהערט צו זיין ייִַדיש און 
אויך זיינע װעגלאָזע הייכן זענען באַפּרוכפּערט געװאָרן מיט ייִדישן שווייס. 

אַ צופאַל? מסתּמא נישט מער. אָבער, ער ווייסט ? 

די בילדער פון מענטשן מיט קנאַפּע פערטהאַלבן טױזנט יאָר צוריק, װאָס 
ראַמסעט דער צווייטער, פּרעה מלך מצרים, האָט געלאָזט אויסקריצן אויף זיין 
פּיראַמידע, -- געבונדענע, געפאַנגענע אין מירון, -- טראָגן בערד און אַזאַ יידיש- 
לעכער פּיין איז אױסגעגאָסן אויף זייערע פּנימער... געווען איז דאָס אין יאָר 
5 פאַר דער קריסטלעכער צייטרעכענונג. ניין, זיי זענען נאָך װאַרשײינלעך קיין 
ייִדן נישט געווען -- דער וייטיק אין די אויגן, פּיין אויפן פּנים, איז אַ געמיינ- 
זאַמער ביי אַלע געבונדענע און געפאַנגענע. 

אָבער גאָרנישט לאַנג שפּעטער איז אַהער געקומען יהושע בן-נון: 

,.און אַלע די דאָזיקע מלכים האָבן זיך איינגעזאַמלט און זענען געקומען, 
און האָבן אינאיינעם געלאַגערט ביי די װאַסערן פון מרום, מלחמה צו האַלטן מיט 
ישׂראל... און יהושע און דאָס גאַנצע מלחמה-פאָלק מיט אים זענען געקומען אויף 
זי פּלוצים ביי די װאַסערן פון מרום און זיי זענען אָנגעפאַלן אויף זיי. און גאָט 
האָט זיי געגעבן אין דער האַנט פון ישׂראל, און זיי האָבן זיי געשלאָגן.." 
(יהושע, ס"ט). 


און דערנאָך האָט זיך אין סאַמע מיטן פון מירון-מאַסיװו געצויגן די גרענעץ 
צווישן די נחלות פון די שבטים נפתּלי און אֶשר. 


אַזױ האָט זיך דאָ געצויגן ייַדיש לעבן בעתן בית-ראשון און בית-שני, ביז 
יוסף בן-מתּתיהו האָט דאָ געבויט פעסטונג-װוענט אין קאַמף קעגן די רױימער; 
און רבי שמעון בר-יוחאי האָט דאָ, אַ פאַרפאָלגטער, אין היילן, געזוכט רעטונגס- 
וועגן פאַר זיין פאָלק אין קבלה און געבויט גייסט-פעסטונגען, צוזאַמען מיט יצחק 
נפחא, יוחנן הסנדלר, די אַלטע הלל און שמֿאַי, וועלכע ליגן דאָ אַלע, צופוסנס, 
באַגראָבן. 


שפּעטער איז פון , מי מרום", מירון, געװאָרן ,,דזשערמאַק". קיינער ווייסט 
נישט דעם אָפּשטאַם פון דאָזיקן נאָמען. אָבער ייִדן זענען נישט אַראָפּ פונעם באַרג. 


אַן אַראַבישער געאָגראַף שרייבט אין יאָר 1325, אַז ער האָט באַזוכט דעם 
, ייִדישן שבט אַל-דזשערמאַקע, װאָס באַװױנט די שיפּועים פון באַרג דזשערמאַק". 

אין דער שווערער צייט פאַר ייִדן איז דאָס געווען, אין סאַמע מיטלאַלטער. טראָץ 
די קרייצציגלערס, טראָץ די אַראַבישע שחיטות. 


4: 


מיר זענען פאַרבייגעפאָרן חורבות אין אונדזער סערפּענטינע-וועג צום שפּיץ 
מירון. זענען מיר דאָך געװוינט אין אונדזער לאַנד צו חורבות פון יאָרטױזנטער, 
פון פאַר לאַנגע יאָרהונדערטער... אַזעלכע װעט מען נאָך זיכער אויך אויפגראָבן 
אויף די דאָזיקע באַרג-אַראָפּהאַנגען. אָבער די איינגעפאַלענע שטיינערנע הייזקעס, 
צעשטערטע שטאַלן און בעלקעס, װאָס בייגן זיך אַלץ מער צו דער ערד, אַרומ- 
געװואָקסן מיט דערנער און ווילד-גראָז -- זענען ,,יונגע" חורבות, פון מיט קנאַפּע 
אָנדערהאַלבן יאָרהונדערטער צוריק, 

ייִדן זענען אַרױף אַהער נאָך דער ערד-ציטערניש, װאָס האָט חרוב געמאַכט 
צפת אין יאָר 1827. ישׂראל ב"ק, אַ כּלל-טוער און ערשטער ייִדישער דרוקער אין 
צפת, האָט דעם באָדן באַקומען פון מצרישן הערשער איבער ארץ-ישׂראל, איב- 
ראַהים איבן מוכאַמעד אַלי פּאַשאַ. ישׂראל ב"ק, צוזאמען מיט נאָך פופצן ייַדישע 
משפּחות, האָבן דאָ אויפגעבויט אַ דאָרף און גענומען באַאַרבעטן די פעלדזיק- 
באַרגיקע ערד, 

ר' ישׂראל האָט שפּעטער געשריבן: , דאָס איז ייַדישע ערד מקדמונים. נישט 
קיין מתּנה האָבן מיר באַקומען פונעם הערשער, נאָר ער האָט אונדז צוריקגעקערט 
ייִדיש אייגנטום,, " 

משה מאָנטעפיאָרע, מיט זיין פרוי יהודית, זענען דאָ געווען אין 18239. אין 
אירע אַזױ-כאַראַקטעריסטישע טאָגביכער פון דער רייזע, שרייבט די פרוי פונעם 
ייִדישן ,,שׂר": ,דער זון פון רב רבי ישׂראל איז אַראָפּנעקומען פון באַרג אונדז 
מקבל-פּנים זיין, רייטנדיק אויף אַ פערד און אונדז געמאָלדן, אַז זיין פאָטער 
װאַרט אויף אונדז... פאַרן הויז האָט דער רב מיט זיין משפּחה, קינדער און איי- 
ניקלעך, דריי דורות, אונדז מקבל-פּנים געווען און באַגריסט..." 

מיט דער זעלבער גאַסטפרײינטלעכקײט האָט ר' ישׂראל, אין זעלבן יאָר, אויפ- 
גענומען שאָטלענדישע מיסיאָנערן ; זיי באַװוּנדערן די טאָלעראַנץ פון די ייַדישע 
באַרג-איינוווינער און שרייבן: ,,מיר האָבן באַזוכט אויפן דזשערמאַק דעם רב ר' 
ישׂראל. ער, זיין משפּחה און אַנדערע יידן, האָבן אונדז אויפגענומען בסבר פּנים 
יפות. אַ פופצן פאַמיליעס ווינען דאָ, דער עיקר רוסישע ייַדן, געקומענע פון 
צפת... דער טיש ביים רב איז געווען באַדעקט מיט אַ וייסן ריינעם טישטעך. 
אויף אים האָבן זיי געשטעלט ברויט, קעז, מילך און משקה. זיי האָבן זיך איינגע- 
שפּאַרט, אַז מיר זאָלן מיט זיי עסן. מיר האָבן גערעדט העברעיִש און דייטש. מיר 
זענען געווען גערירט פון הכנסת-אורחים אין ארץ-ישׂראלדיקן ייַדישן באַרג- 
דאָרף".., 

דער באַרג האָט אָבער לאַנג נישט געשפּייזט דעמאָלט די ייַדן. 

אין די אַרכיוון פון די מאָנטעפיאָרעס אין לאָנדאָן זענען פּאַרבליבן בריוו, 
הילפס-רופן פון דזשערמאַק. ,,מיר געפינען זיך אין נױט.. קיין שוץ פאַר היץ 
און רעגן..." און דערפאַר , מפילים אנחנו תפילותינו לפני כבוד אדוננו,." 

די הילף איז נישט געקומען.. 

ר' ישׂראל ב"ק באַװיינט שפּעטער זיין דאָרף פון באַרג מירון: 

,איך האָב מיר געבויט הייזער צו וווינען, כ'האָב מיר געפלאַנצט גערטנער, 
פאַרזייט פעלדער און אין צווייטן יאָר האָב איך שוין געהאַט רינדער און קעלבער, 
יונגע שעפּסן און ציגן, פערד און אייזלען... און אַלע מצוות, װאָס זענען פּאַרבונדן 
מיטן באָדן, האָב איך מקיים געווען װי צום בעסטן.. אָבער די אומשטענדן, די 
פּלאָגן און צרות, װאָס זענען געקומען אין יאָר תקצ"ט צוליב דער שרעקלעכער 
מלחמה צװישן אונדזער האַר דעם סולטאַן און דעם פּאַשאַ פון מצרים, האָבן 
מיך געצװוּנגען צו פאַרלאָזן דאָס דאָזיקע רייצנדיקע דאָרף און קומען קיין 
ירושלים,, יי 

5 

דרייען מיר זיך אַרום, אַ הונדערט-און-צװאַנציק יאָר שפּעטער, צװישן די 
, הייזער צו וווינען" פון ישׂראל ב"ק, קוקן אַרײן אין די שטאַלן פון די , רינדער 
און קעלבער". חורבות. שטיינערנע וענט, װאָס בייגן זיך אַלץ מער צו דער ערד. 
פון די גערטנער זענען געבליבן ווילדע ביימער און דערנער. די אייניקלעך פון 
ר' ישׂראלן פון צפת זענען נאָך אַהער נישט אַרױף, -- דער באַרג פון אַלטן אֵל- 
דזשערמאַקע-שבט װאַרט נאָך, אין סאַמע מיט פון ישראלדיקן גליל, אויף זיינע 
יורשים --- באַאַרבעט צו ווערן... 

ווייל רייצנדיק איז דאָ אַפילו צווישן חורבות. צוויי ימען בלויען זיך אין 
ביידע זייטן פון האָריזאָנט: דער כּנרת צופוסנס, אַזױ נאָענט, און דער מיטללענדי- 
שער פון דער וייט. און צװוישן זי --- דער גאַנצער שלל פון גלילדיקע קאָלירן, 
פון בערג און פּלײנען, פון טאָלן, װאַדיס און שיפּועים, זיך-'שלענגלענדיקע וועגן, 
פאַרביי קאָקעטישע ישובים. 

מיר נידערן אַראָפּ, מיר האָבן , דעראָבערט" דעם שפּיץ פון העכסטן באַרג 
אין מדינת-ישׂראל. אַנטקעגן אונדז זיצט, ברייט צעשפּרײט איבער שפּיצן -- צפת. 
דער כּנען-באַרג איז איינגעהילט אין אַ װאָלקן-נעפּל, װאָס שטרעקט אויס צאָפּנס 
אין די טאָלן אַרײן... אַביסל נענטער גלאַנצט אין דער פאַרגייענדיקער זון די 
פעסטונג פון ביריה... 

,נייע חורבות" -- פילאָסאָפירט איינער -- ,,פון ניינצנטן יאָרהונדערט -- 
װאָס פאַר אַ באַדײיטונג האָט עס ביי אונדז, ווען אַזױ נאָענט געפיגען זיך די אויס- 
גראָבונגען פון חצור ?,,," 

מיין חבר צעראַטאַ ענטפערט אים מיט זיין שטענדיקער רוּיִקייט: 

,נישקשה, מ'וועט נאָך אויבן, אויפן שפּיץ, אױיסגראָבן פּאַלאַצן-רעשטן פון 
אַלידזשערמאַקע-שבט, מיט מזוזות און מנורות, מיט שופרות.. " 

טרויער און שמחות אין פּקיעין 


יצחק בן-צבי דערציילט וי אַזױ די מענטשן פון די ערשטע עליהס, ייִדן 
וועלכע זענען נאָך צוויי טויזנט יאָר צוריקגעקומען אין אַלטן פאָטערלאַנד, כּדי 
זיך צו באַהעפטן צוריק מיט זיין ערד, זי צו באַאַרבעטן און אויפלעבן, האָבן 
אויפגענומען די ידיעה אַז אין גליל לעבן זייט דורות איינגעבוירענע ייִדישע פּויע- 
רים : ,וי אַ פאַרצייטיקע לעגענדע און װי אַ בת-קול פון די באַהעלטענישן פון 
דורות האָט געקלונגען אין אונדזערע אױערן די ידיעה וועגן די איבערבלייבענישן 
פון ייַדישע פאַלאַכן, וועלכע זענען איבערגעבליבן פון פאַרצייטנס אין דאָזיקן 
אַלטן דאָרף. אַ מאָל אין אַ יובל איז געקומען אַ ייַדישער רייזנדער אָדער אַ פרעמ- 
דער טוריסט און אונדז איבערגעגעבן אַ גרוס פון די דאָזיקע פאַרװאָרפענע ברי- 
דער אונדזערע. און די זאַכן האָבן אונדז אויסגעזען װי דערציילונגען וועגן ,בני 
משהי פון יענער זייט סמבטיון-טייך, אָדער וועגן ,יאַהוד על כּיבער' װאָס אין 
אַראַבישן מדבר. מיר הערן וועגן זיי מיט אינטערעס -- װי מען הערט אַ לעגענדע 
-- און הערן אויף קלערן וועגן זי אַ וויילע שפּעטער". ערשט אין יאָר 1920 האָט 
בן-צבי באַזוכט, דורכמאַכנדיק דעם שווערן באַרג-וועג אויף אַן אייזל, צום ערשטן 
מאָל פּקיעין, אַלס שליח פון , װעד הלאומי", און זיך איבערצייגט מיט די אייגענע 
אויגן אַז די ייַדישע פאַלאַכן פון אוראַלטע צייטן זענען נישט קיין לעגענדע, נאָר 
אַ ווירקלעכקייט. , פּקיעין איז נישט הינטער די הרי-חושך, נאָר צװישן אונדז, אין 
ארץ-ישׂראל, אַ מהלך פון זעקס שעה רייטן פון עכּו און פון צפת" (י. בן-צבי, 
,שאר ישוב", זי 17). 

די צייטונגען האָבן איצט ברייט געשריבן, אַפּילו די טעלעוויזיע האָט עס פאַר- 
אײיביקט -- אַ ייַדישע שׂמחה אין פּקיעין. יוסף זינאַתּי פון נהריה, דער זון פון 
שאול, אייניקל פון יוסף הכּהן זינאַתּי -- ,דער לעצטער ייד אין פּקיעין" -- האָט 
איינגעאָרדנט אַ ברית פון זיין בכור אין היסטאַרישן בית-כּנסת פון פּקיעין. דריי 
און צװאַנציק יאָר פריער איז אין דאָזיקן דאָרף פאָרגעקומען די לעצטע ייַדישע 
שׂמחה -- דאָס ברענגען בבריתו של אברהם אבינו דעם פאָטער פון איצטיקן ,רך 
הנימול"... 


דער באַריכט פון יצחק בן-צבי פאַרן ,װעד הלאומי" מיט 55 יאָר צוריק האָט 
נישט דערציילט וועגן שׂמחות, נאָר געווען אַ טרויעריקער: , אין פּקיעין לעבן פערצן 
ייַדישע משפּחות, װאָס ציילן צוזאַמען 48 נפשות. אַלע זענען איבערבלייבענישן 
פון אוראַלטן לאַנדװירטשאַפטלעכן דאָרף-ייַשוב אין אויבערשטן גליל. דאָס לעצטע 
ווינקל אין וועלכן עס זענען געבליבן די לעצטע מאָהיקאַנער פון די ייַדישע דער- 
פער. אָבער, אויב די ייִדן אין פּקיעין האָבן ייַחוס-אָבות, אַ שיינענדיקע פאַרגאַנ- 
גענהייט, איז זייער לעבן אין דער קעגנװאַרט ביז גאָר טרױעריק; זייער שווער 

איז זייער מאַטעריעלע לאַגע, ספּעציעל צוליבן מאַנגל אין ערד". בן-צבי שטעלט 
זיך ווייטער אָפּ אויפן מצב פון די ייִדישע הייליקע ערטער אין פּקיעין, אָנווייזג- 
דיק װי ווייט זיי זענען פאַרװאָרלאָזט, פאַרשוועכט און ,, עס דראָט זיי פאַרניכ- 
טונג". 

ווען יצחק בן-צבי איז געוויילט געװאָרן אַלס פּרעזידענט פון מדינת-ישׂראל, 
האָט ער נישט פאַרגעסן פּקיעין. צוריקברענגען צום לעבן דעם אַלטן ייַשוב האָט 
ער נישט געקאָנט, בפרט ווען ביי זיין זייט איז אַנטשטאַנען אַ מושב מיטן זעלבן 
נאָמען. ער האָט אָבער געזאָרגט מזאָל אָפּהיטן די הייליקע ערטער אינעם דאָרף. 
עס איז באַניײט און אַרומגעצױמט געװאָרן דער אַלטער בית'כּנסת; עס זענען 
אויפגעפרישט געװאָרן די טראַדיציאָנעל-הײליקע קברים, די היל פון רשב"י, 
,זיין" באָקסער-בוים און קװאַל, 

בן-צבי איז נישט געווען דער ערשטער װאָס האָט געזאָרגט וועגן פּקיעין. 
סער משה מאָנטעפיאָרע מיט זיין פרוי יהודית האָבן באַזוכט פּקיעין אַ האַלבן יאָר- 
הונדערט פאַר יצחק בן-צבי. יהודית מאָנטעפיאָרע האָט אין אירע באַקאַנטע טאָג- 
ביכער פון ארץ-ישׂראל מיט טיפער ליבע באַשריבן די ייִדן פון דאָזיקן דאָרף. 
מאָנטעפיאָרע האָט די דאָזיקע ייִדן אויך געװאָלט העלפן דורך געבן זיי באָדן צום 
באַאַרבעטן. פּונקט מיט 101 יאָר צוריק, אין 1874, האָט ער געשריבן אין אַ בריוו 
צו רבנים און ייִדישע קהילות : ,...נישט ווייט פון דער שטאָט צפת געפינט זיך אַ 
דאָרף מיטן נאָמען ,פּקיעיןי, װאָס דאָרט באַאַרבעטן ייִדן די ערד זייט לאַנגע 
אַלטע צייטן... פון צפת האָבן מיר מודיע געווען די לעצטע טעג הונדערט און איין 
און פערציק ייִדן, אַז זיי זענען מיט זייער גאַנצן האַרצן גרייט זיך צו באַשעפטיקן 
מיט ערד-אַרבעט, אויב מען וועט זיי נאָר געבן דערצו די מעגלעכקייטן. איצט איז 
אַ לייכטע זאַך צו קויפן ערד אויף יעדן פּלאַץ אין ארץ-ישׂראל פאַר צוגענגלעכע 
פּרײיזן..." מאָנטעפיאָרע האָט פאָרגעלייגט גרינדן אַ געזעלשאַפּט צו העלפן די 
ייִדן אין ארץ-ישׂראל דורך באַזעצן זיי אויף דער ערד, , שאַפן ייַדישע פּויערים" -- 
האָט ער פּשוט געשריבן ---, דורך קויפן פאַר זיי באָדן אין הײיליקן לאַנד". די באַ- 
מיאונגען פון משה מאָנטעפיאָרע האָבן נישט געבראַכט קיין פרוכטן, אַפּילו נישט 
פאַרן איינציקן דאָרף פּקיעין, װוּ די ייַדישע קהילה איז אַלץ קלענער און קלענער 
געװאָרן, ביז זי האָט דערגרייכט די היינטיקע לאַגע -- עס איז פאַרבליבן איין- 
איינציקע משפּחה, זינאַתּי, די אַלטיטשקע טאַטע-מאַמע מיט דער מיטליאָריקער 
טאַכטער. 

8 


אין סאַמע אָנהײיב 50-ער יאָרן, אפשר טאַקע אין 1950 אָדער 1951, האָב איך 
צום ערשטן מאָל באַזוכט פּקיעין. געווען דאַן ביי אונדז צוגאַסט, אַ סך יאָרן נאָך 
איידער ער איז עולה געווען, דער פאַרשטאָרבענער שרייבער, פאַרלעגער און זע- 
צער א. ב. צעראַטאַ, מיט וועלכן איך האָב יאָרנלאַנג געאַרבעט צוזאַמען און גע" 
ווען באַפרײינדעט אין פּאַריז. עס האָט אונדז געפירט אויף אַ שפּאַציר איבערן 
גליל דער אָרגאַניזירער און לאַנגיאָריקער באַליבטער פירער פון די ישׂראלדיקע 
דרוקער-אַרבעטער צבי אסף. אַליין אַ בר-אורין, אַ טיפער קענער פון דער יידי" 

שער געשיכטע אין ארץ-ישׂראל און אַ פאַרליבטער ספּעציעל אין גליל, האָבן זיינע 
אויפקלערונגען געקלונגען װי ער זאָל אַרױסלײענען פון אַ װוערק פון זיין אַלטן 
פריינט און חבר בן-צבי -- אַלײן דאָך אויך אַ געוועזענער דרוקער-אַרבעטער, צַי 
גאָר פון זיין ברודער, דעם באַרימטן געלערנטן פּראָפ. שׂמחה אסף. האָב איך 
איצט דערמאָנט מיין ליבן צבי אסף זיינע דעמאָלטיקע אַזױ כאַראַקטעריסטישע 
ווערטער װאָס איך קאָן קיין מאָל נישט פאַרגעסן: 

,...באַלד װעלן מיר פאַרקערעווען אין דער זייט צו פּקיעין. אויב איך האָב 
אייך ביז איצט געוויזן טויטע, אין שטיין-געהאַקטע אָדער אין ערד-געגראָבענע 
טריט פון אונדזער געשיכטע אין גליל, וועט איר באַלד זען לעבעדיקע, אָטעמענדיקע 
איבערבלייבענישן פון דער ייַדישער נישט-איבערגעריסענער היסטאָרישער קייט 
זינט דעם חורבן בית-המקדש, כּהנים-אוראייניקלעך פונעם הײיליקן טעמפּל אין 
ירושלים,, יי 

צעראַטאַ און איך האָבן זיך איבערגעקוקט און אין אונדז ביידע איז מסתּמא 
אַריבער דער זעלביקער אומבאַגרייפלעכער, אַזױ פאַרשטענדלעכער ציטער.- 

עס איז געווען חול-המועד סוכּות. קיין רעגנס זענען נאָך נישט געווען. אַפילו 
די שטענדיק גרינע בערג און װאַדיס פון גליל זענען געווען געל, אויסגעטריקנט, 
געלעכצט נאָך פרישע װאַסערן. פון דאָרף רמה ביים שאָסײ עכּו-צפת פאַרנעמען 
מיר זיך איבער אַ שמאָלן סערפּענטינע-וועג, װאָס דרייט זיך איבערן צווייט- 
העכסטן באַרג אין ישׂראל דזשעבעל-כײידאַר, װאָס האָט באַקומען ביי אונדז 
לעצטנס דעם נאָמען הר-האר'י (1047 מ'). פּלוצלינג באַװוייזט זיך דער משופּעדי- 
קער טאָל פון פּקיעין װאָס איז אין קעגנזאַץ צום גאַנצן אַרום -- שטענדיק גרין, 
אין אײביקן פרילינג, װי עפּעס גאָר אַן אַראָפּגעװאָרפענע פון הימל נישט רעאַלע 
צייכענונג, אַן אומבאַגרייפלעך פרעמד-ווייט בילד... צוויי און דריי שטאָקיקע היי- 
זער צוגעקלעפּטע צום שיפּוע פון באַרג איינס איבערן צווייטן, ווען צום דאַך פון 
ערשטן גרייכט דער קעלער פון אַנדערן. צווישן זיי, װי אין ווייטן אַמאָל, טרעפּ- 
אַרטיק אויסגעגלייכטע שמאָלע קליינע פעלדער-פּלײנען. מיר האָבן פּאַמעלעך 
אַראָפּגענידערט איבערן געשלענגלטן באַרג-וועג. 

אין געציילטע מינוטן זענען מיר דורכגעפאָרן דאָס דאָרף, װאָס האָט אין משך 
פון די דורות באַקומען דעם אַראַביש-דרוזישן נאָמען בוקייע, און מיר זענען גע- 
שטאַנען פאַר אַן אַלטן האַלב-חרובן בית-כּנסת, מיט אױסגעבראָכענע מגן-דוד- 
פענצטער. היינט איז ער באַנײט מיט אַ שטאַרקער שטיינערנער פּראָנט-װאַנט און 
אויף איר שפּיץ אַ גרויסע ייַדישע מנורה װאָס זעט זיך פון ווייטנס. 

אַ וויילע שפּעטער זענען מיר געזעסן אין אַנטקעגנדיקן הויז, װאָס שיידט זיך 
אויס פון די איבעריקע פאַלאַכישע הייזער בלויז מיט דער גרויסער מזוזה ביי דער 
זײיט פון דער אַרײנגאַנג-טיר. ר' יוסף זינאַתּי האָט זיך אַרומגעכאַפּט מיט צבי 
אסף מיט אַלטער פריינטשאַפט און װאַרעם געדריקט די הענט פון די צוויי פרעמ- 
דע געסט. 

מיט אַן ערך צויי יאָר צוריק בין איך דאָס לעצטע מאָל געווען אין 
פּקיעין. דער אַלטיטשקער יוסף האָט מער געשויגן, כאָטש ער דערציילט נאָך 
אַלץ שטיל אַן אַלטע מעשׂה. עס רעדט די טאָכטער מרגלית, זי איז שטענדיק פול 

מיט טענות, אַז מען העלפט איר נישט היטן די הייליקע מקומות, דווקא די ייִדישע 
מדינה לאָזט זיי פאַרשוועכן... מיט אַ פערטל יאָרהונדערט צוריק איז יוסף זינאַתּי 
נישט מיד געװאָרן פון רעדן, דערציילן אין זיין העברעיַש מיטן אַראַבישן אַק- 
צענט, געלאָפן פאַר אונדז איבער שמאָלע סטעזשקעס צװישן די הייזער, געפירט 
צו די היײיליקע קברים, היילן, צום קװאַל. 

ר' יוסף: ,דער קװאַל װאָס פליסט פון דער ערד אַרױס און צעשפּרײט זיך 
איבער פּקיעין איז אונדזערער און הײיליק, הקדוש ברוך הוא האָט אים באַשאַפן 
ווען רבי שמעון בר יוחאי מיט זיין זון רבי אליעזר זענען געזעסן דרייצן יאָר 
אינעם זאַמד פון דער-אָ הייל, געלערנט און באַשאַפן דעם ,זוהר' הקדוש. כּדי זי 
צו שפּייזן האָט דער אדון עולם געמאַכט אױסװאַקסן איבער נאכט אָט דעם באָק- 
סער-בוים ביים אַרײנגאַנג און ער װעט װאַקסן און געבן פּירות ביז משיח אדוננו 
װועט קומען..." 

אַ קליינע באַרג-הייל, װי צענדליקער אַנדערע אין דער געגנט, װאָס האָבן 
געדינט אַלס שוץ די מענטשן אין די עפּאָכעס נאָך פון פאַרן בראָנדז... דער תּלמוד 
דערציילט טאַקע אַז דער רשב"י מיטן זון האָבן זיך באַהאַלטן און געשאַפן דעם 
,זוהר" אין אַ היל פון ,,תּקוע הגלילית". תּקוע הגלילית ווערט, לויט אַלע סימנים, 
אידענטיפיצירט מיט פּקיעין. ר' יוסף זינאַתּי ווייסט אָבער נישט, אַז דער ערשטער 
צונץ און נאָך אים יצחק בן-צבי, זענען ווייט נישט זיכער אַז דאָ האָט זיך רשב"י 
אויסבאַהאַלטן פאַר די גזירות פון רוימישן קייסער אַדריאַנוס. אין , תּיקוני הזוהר" 
ווערט געבראַכט אַז ר' שמעון איז אַנטלאָפן ,,למדברא דלוד" און אויך דאָרט איז 
געווען אַ ,תּקוע"... אָבער איז דאָס דען וויכטיק ? שוין פיל-פיל יאָרהונדערטער 
וי ייִדן, און אויך נישט-ײיַדן, באַטראַכטן די הייל אַלס הײיליקע, גיסן ביי איר 
אַרײנגאַנג אויס זייערע תּפילות און טרערן, איז זי דאָך הייליק. 

די לעגענדע דערציילט, אַז בלויז איין מענטש האָט געװוּסט װוּ עס געפינט 
זיך דער תּנא מיט זיין זון און זיי פאַרבונדן מיט דער אויסערלעכער וועלט. אין 
יאָר 138 לויט דער קריסטלעכער צייטרעכענונג איז דער דאָזיקער פאַרבינדלער 
געקומען צולויפן צו דער הייל און אָנגעזאָגט רשב"י און זיין זון די בשׂורה, אַז 
קייסער אַדריאַנוס איז געשטאָרבן, זיינע גזירות קעגן ייַדישקייט זענען אָפּגעשאַפט 
געװאָרן און זיי קאַנען אַרױסגײן פון דער באַהעלטעניש. ערשט 400 יאָר שפּע- 
טער, אין ,, קוהלת רבא", ברענגט אַ ייִדישער מקור, אַז ,רבי שמעון בר יוחאי 
ורבי אלעזר בריה הוון טמירין במערתא דפקע תלת עשר שנין בשמדא". 

שפּעטער האָט זינאַתּי אונדז געפירט צום קבר פון רבי יוסי דמן פּקיעין. 
,ער װערט דערמאָנט אין ,זוהרי, ער האָט געקענט מחיה-מתים זיין. אַ הײיליקער 
געווען. ער איז געקומען אַהער פון ירושלים גלייך נאָכן חורבן. אַ זון פון אַן אַל- 
טער כּהנים-משפּחה און פון אים דירעקט שטאַמט מיין משפּחה..." -- שטאָלצירט 
זינאַתּי -- , קיינער פון אונדז האָט קיין מאָל נישט פאַרלאָזט פּקיעין". 

זיצנדיק אין אַלטן בית כּנסת, װאָס איז אויפגעבויט געװאָרן אין 1873 אויף 
די פונדאַמענטן פון אַ גאָר אַלטן מקום-קדוש, ווייזט אונדז זינאַתּי איינגעמויערטע 
אין װאַנט צוויי געטעסעטע שטיינער מיט רעליעף-אויסגעקריצטע ייִדישע מאָ- 
טיוון : אויף איינעם אַן אָרון-קודש, אויפן צווייטן אַ מנורה, אַ שופר, אַן אתרוג 

און אַ לולב. ,די שטיינער שטאַמען פון בית-:המקדש אַליין.."' -- איז זיכער 
זינאַתּי -- ,ר' יצחק בן-צבי האָט זיי דאָ געפונען". בן-צבי האָט זי טאַקע דאָ 
געפונען, אָבער זיי שטאַמען פון 3-טן יאָרהונדערט, פון פריערדיקן בית-כּנסת אין 
פּקיעין גופא, און אפשר טאַקע פון אַ יאָרהונדערט פריער, פון דער רשב'י-צייט ? 
,,ביי די שטיינער האָט דער הייליקער תּנא בר-יוחאי אַלײין מתפּלל געווען !.." -- 
איז איבערצייגט זינאַתּי. 

זינאַתּי ווייזט אונדז אָן אויף אַ שטיין ביים אַרײנגאַנג, װוּ עס זענען אויס- 
געקריצט ייִדישע אותיות. לייענען זיי? איך קען עס נישט, -- איך וייס נישט 
ווער יאָ... אָבער אונדזער זקן ציטירט מסתּמא פון אויסנװייניק : 

,בנין בית הכנסת הזאת בנה מעלת הנדיב המרומם השר והטפסר סיניור 
רפאל הלוי... מכיסו וממונו... יזכה לחיים נעימים וטובים". (דעם בנין פון דאָזיקן 
בית-יכנסת האָט געבויט זיין היכקייט דער דערהױבענער שפּענדער סעניאָר 
רפאל הלוי... פון זיין טאַש און זיין געלט... ער זאָל זוכה זיין צו אַן אָנגענעם 
און גוט לעבן...). 

נאָך אַן אָפּרו זענען מיר געגאַנגען מער וי אַ ק"מ אין באַרג און צוגעקו- 
מען צו אַ קבר אַרומגערינגלט דורך אַ קליין אייכן-וועלדל. לוט אַלטע ייִדישע 
טראַדיציעס איז דאָס דער קבר פון תּנא יהושע בן חנניה, איינער פון די אָנגעזעענ- 
סטע תּלמוד-שעפער. די גמרא זאָגט טאַקע , צדק צדק תרדוף... הלך אחרי רבי 
יהושע לפקיעין" -- אָבער דאָס איז שוין זיכער פּקיעין פון יהודה, װוּ דער תּנא 
איז געבוירן געװאָרן. ער איז געווען אין יבנה אב בית-דין און איז אַװודאי נישט 
געבראַכט געװאָרן צו קבורה אין ווייטן גליל. 

צוקומענדיק צו אַ צווייטער קבר-חורבה, ווייסט יוסף זינאַתּי: דאָ איז דער 
קבר פון רבי הושעיא איש טיריא, איינער פון די באַרימטע גליל-חכמים. זינאַתּי 
ציטירט אויף אױיסנװוייניק גאַנצע זאַצן פון ,,ויקרא רבא" : ,, ווען הושעיא איש טי- 
ריאַ איז געשטאָרבן איז זיין מיטה געפלויגן אין דער לופטן... ווען אַ מענטש זאָל 
אָפּגעבן זיין גאַנץ פאַרמעגן מיט זיין הויז פאַר דער ליבע פון הקדוש-ברוך-הוא צו 
ר' הושעיא, װעט מען פון אים לאַכן...* ביים קבר-וועלדל איז פאַראַן אַ נאָך נישט 
געגראָבן אַרכעאָלאָגיש בערגל, אַפילו מיט אַן אַלטער חורבה דערביי, װווּ עס האָט 
זיך נאָך אין מיטלאַלטער געפונען אַ ייַדישער ייִשוב (שו"ת פון מבי"ט פון יאָר 
3), מיטן נאָמען טיריא. אינטערעסאַנט, אַז דער קבר איז פאַרהײליקט אויך 
ביי די מוסולמענער און דרוזן און ווערט צוגעשריבן אַ , שייך יוסעף אַ-סאַדיק" 
-- יוסף הצדיק גאָר... ,, זיי דרייען אַ קאָפּ..." -- ווערט שוין שטיפעריש זינאַתּי 
-- ,,װאָס פאַר אַ שייכן זענען באַגראָבן אין אונדזער גליל ?... אָבער זאָלן זי 
מיינען, דערפאַר זענען זיי נישט מחלל די קברים, נאָר היטן זיי צוזאַמען מיט מיר", 

אין דער סוכּה פון זינאַתּי, אויפן הויף הינטער זיין הויז, האָבן מיר שפּעטער 
געטרונקען שמעקנדיקע שאַרפע קאַפע, צוגעביסן לאַקריץ-זיס יום-טובדיק מזרה- 
געבעקס און נישט מיד געװאָרן צו הערן די דערציילונגען פון ר' יוסף, וועלכער 
באַמערקט גאָר נישט, אַז ער ,, פליט" נישט איבער יאָרהונדערטער, נאָר אַפִילוּ 
גאַנצע יאָרטױזנטער, מישט אויס עפּאָכעס, פּערזענלעכקײטן. יאָסעפוס פלאַוויוס, 
ווייסט ער, דערמאָנט ,,בקוע" -- ,,אונדזער פּקיעין. ער איז דאָ געווען אַלוף, יוסף 

בן-מתּתיִהו, ער באַשרײבט עס אין זיינע ספרים, דערציילן מיינע אייניקלעך". 
בר-כּ;כבא איז, לוט אים, געווען פריער... און אָט איז ער שוין אין אונדזערע 
צייטן : ,,צוויי מאָל האָב איך געמוזט אַנטלויפן פון פּקיעין, איבערלאָזן אַלץ אויף 
הפקר". 

בעת די בלוטיקע געשעענישן אין 1927 האָבן אין די בערג גראַסירט אַראַ- 
בישע כּנופיהס און געזוכט ייִדן אין די דערפער זיי צו מאָרדן. די משפּחה זינאַתּי 
איז אויף צוויי יאָר אַנטלאָפן קיין חדרה. 

,...דאָס צווייטע מאָל איז שוין נישט געווען פּשוט. אין 1947 האָב איך זיך 
דערװוּסט אַז די ענגלענדער האָבן צעטיילט דאָס לאַנד צווישן אונדז און די אַראַ- 
בער און דער גליל האָט געדאַרפט בלייבןן אויסער דער ייִדישער מדינה. האָט איר 
געהערט ? ניין! -- האָב איך געזאָגט -- כּליזמן עס לעבט אין פּקיעין אַ נצר, 
אַן איבערבלייב פון די זינאַתּייכּהנים װעט אַזאַ זאַך נישט געשען." 

אין 1947 האָבן גוט-באַװאָפּנטע אַראַבישע באַנדעס, אַרמײ-אָפּטײלן פון די 
אַרומיקע לענדער, שוין געבושעװועט איבערן גאַנצן גליל, ער איז געװאָרן אָפּגע- 
שניטן פון קאָמפּאַקטן אָרגאַניזירטן ייַדישן ייַשוב. דאָ האָט אינגעאָרדנט זיין 
שטאַב דער טרויעריק-באַרימטער אַדיב שישאַקלי. די אַראַבער און דרוזן פון 
פּקיעין האָבן געבעטן זינאַתּין : ,,אַנטלױף, קיין איין ייִד איז שוין נישט געבליבן 
אין פּקיעין און אין נאָענטן אַרום. מיר װעלן דיך פאַרטיידיקן. אָבער מיר קאָנען 
דאָס נישט באַווייזן פאַר די פרעמדע גוט-באַװאָפּנטע, וועלכע קענען אויך אונדז 
נישט., יי 

יוסף זינאַתּי האָט געענטפערט: ,ניין, איך נישט,, " 

זינאַתּי דערציילט ווייטער: ,, מיינע שכנים זענען אַװעק צו שישאַקלי און 
אים דערציילט, אַז איין ייַד האָט זיך אײינגעשפּאַרט און װיל נישט פאַרלאָזן דאָס 
דאָרף. האָט אדון שישאַקלי" --- ער רופט דעם בלוטיקן ייַדן-מערדער ,, אדון", ווייל 
ער האָט קעגן אים געהאַנדלט ריטערלעך, לויט דער אַלטער טראַדיציע... , האָט זי 
שישאַקלי געענטפערט: ;זעט װאָס עס הייסט ליבע צום פאָטערלאַנד. דער יאָהוד 
איז גרייט אומצוקומען פאַר זיין אָבות-נחלה. קיינער טאָר אים נישט טאָן קיין 
שלעכטס און קיין האָר פון זיין קאָפּ זאָל נישט פאַלן -- דאָס איז מיין באַפעל !', 
ביז פאַרדאָרבענע מענטשן האָבן אויף מיר אויסגעקלערט אַ בילבול אַז איך גיב 
פון מיין דאַך צייכנס צו די ייַדישע עראָפּלאַנען. אדון שישאַקלי האָט צו מיר 
געשיקט אַ שנעל-רייטער מיט אַן אָנזאָג : ,איך ווייס, אַז ס'איז אַ ליגן, אָבער אַנט- 
לויף, ווייל מען װעט זיך אין דיר נוקם זיין אָן מיין וויסן. איך האָב מער קיין 
ברירה נישט געהאַט.. שישאַקלי האָט געשיקט צען באַװאָפּנטע זעלנער מיט 
דזשיפּן זיי זאָלן מיך באַגלײטן ביז די ייַדישע ליניעס". מען האָט די זינאַתּיס 
געבראַכט צו די ,,הגנה"-פּאָסטנס פאַר נהריה. די אַראַבישע זעלנער האָבן געפאָ- 
דערט אַ שריפטלעכע באַשטעטיקונג, אַז זיי האָבן די משפּחה זינאַתּי געבראַכט 
געזונט און גאַנץ, ווייל ,,אויב נישט האָט גענעראַל שישאַקלי געזאָגט אַז ער װעט 
אונדז אַלע דערשיסן". און אין דער געשיכטע פון דער ,,הגנה" איז אַריין אַ קאַ- 
פּיטל: ,אַ קבלה פאַר אַ ייִדישער משפּחה אין גליל.." 


אל 

געווען אַמאָל אַ שול פאַר ייַדישע קינדער אין פּקיעין. זי שטייט נאָך היינט 
ליידיק און װאַרט, מיט לאַנגיאָריקן שטויב, אויף ייַדישע קינדער. זי געפינט זיך 
אין צווייטן עק דאָרף, נישט ביים בית-כּנסת. מען האָט נאָך דאָרט געלערנט אין 
1, געבליבן אין די שענק קינדערישע העפטן. 

גבריאל נקבלי איז שוין זיכער געווען אַן עלטערער ייַנגל ווען ער האָט גע- 
שריבן אין אַ שיינעם, כאָטש אַ ביסל מליצהדיקן העברעיש, זיין אַרבעט, דאַטירט 
,ניסן שנת תרצ"א": 

,מען האָט מיך אַמאָל געפרעגט װאָס איך בין, אַן אַשכּנזי, אָדער ספרדי. האָב 
איך געענטפערט: איך בין אַ ייָד, פּשוט אָן אַ צונאָמען, ווייל איך בין נישט גע- 
ווען אין אַשכּנז און איך בין נישט געקומען פון ספרד, ווייל מיינע עלטערן און 
אורעלטערן זענען פון ארץ-ישׂראל און מיר זענען קיין מאָל נישט געגאַנגען אין 
גלות אַריין..." 

און אָט װי דאָס ייַנגל באַשרײבט דאָס לעבן פון די ייִדן אין זיין דאָרף: 

,דער אופן פון אונדזער לעבן איז מיט אַלץ ענלעך צום לעבן פון אַן אַראַ- 
בישן פאַלאַך, סיי אין קליידונג װי אין עסן, סיי אין פעלד וי אין שטוב. עס איז 
שווער פאַר אַ פרעמדן מענטש אונטערצושיידן צװישן אַ ייַד און אַן אַראַבער, 
ווייל מיר זענען אַלע ערד-אַרבעטער פון דור-דורות. אונדזער קליידונג איז זייער 
פּשוט, -- אַ ברייט ווייס ליוונטן העמד, װאָס הייסט ;קאָמבאַזי אין אַראַביש, 
און אַ גאַרטל פון װאָל אָדער אַ שטריק, בינדט דאָס העמד צו צו דער טאַליע. אין 
וועג טראָגן מיר אַן ,אַבײַע, אַ טלית אַזאַ, אָן אַרבל, װאָס האָט אַ רויטן קאָליר ; 
דאָס דאָזיקע דינט אויך אַלס שוץ קעגן רעגן. -- -- -- אונדזער עסן איז זייער 
געוויינלעך. די פרוי צעמאָלט אַליין די ווייץ אויף מילשטיינער, קנעט די מעל אין 
אַ האָלץ-שיסל און מאַכט אַ פּלעצל װאָס רופט זיך אין אַראַביש ;אַרקעק'; אין 
זומער באַקט מען די פּלעצלעך אין אַן אויוון װאָס איז אַ גרוב אין דער ערד.. 
דאָס פּשוטסטע געקעכץ איז ,אמגדרה', קאָרן-קאַשע מיט אַרבעס, געבראָטן אין 
בוימל. די ,אמגדרה' טוט מען אַרײן אין אַ גרויסער שיסל און די גאַנצע משפּחה 
זעצט זיך אַרום אויף דער ערד און עסט דאָס, וי אונדזערע עלטערן האָבן זיך 
געפירט, מיט די הענט..." 

,.אין שטוב װוינען די מענטשן, עופות און בהמות צװאַמען, און צו דעם 
-- אַרמײען פליי, װאָס הערשן איבערן גאַנצן דאָרף.. דאָס אָרט פון דאָקטאָר 
דערפילן די קברים פון די צדיקים, אָדער דער באָקסער-בוים פון רשב"י.." 

דריי ייִדן זענען געבליבן אין פּקיעין. אַלע פון דער משפּחה זינאַתּי, װאָס 
ציט איר ייִחוס פון עבודת-כּהנים אין בית-המקדש און האָט קיין מאָל נישט פאַר- 
לאָזט ארץ-ישׂראל. ר' יוסף, זיין פרוי מסעודה-מזל און זייער נישט-פאַרהייראַטע 
טאָכטער מרגלית, וועלכע איז זיך ממש מקריב פאַר די הײליקע מקומות אין 
דאָרף, פאַר די אַלטע עלטערן, נישט-בויענדיק צוליב דעם קיין אייגענע משפּחה 
-- , ער װעט קומען מיט מיר קיין פּקיעין ?... און איך װעל פון דאַנען נישט 
אַװעק" -- זאָגט זי אָפּנהאַרציק ענטפערנדיק אויף אַ פראַגע. די איבעריקע קינ- 

דער פון דער זעלביקער משפּחה זענען אַװעק, איבערגעריסן די אַלטע טראַדיציע- 
קייט. זיי לעבן אין נייעם פּקיעין, אין נהריה, אין טבריה, אַפילו מעבר לים, אין 
בראַזיל, אַרגענטינע... קיינער ווייסט נישט ווען די משפּחות זינאַתּי, בועזיז, תּומא, 
עבוד האָבן זיך באַזעצט אין דאָזיקן דאָרף מיטן אײיביקן פרילינג. צי טאַקע צוריק 
מיט צוויי טויזנט יאָר ? הונדערטער יאָרן, איז זיכער, באַאַרבעטן זי דאָ די פעל- 
דזיקע באַרג-ערד. די ייִדן זענען דאָ אַמאָל געווען אַ מערהייט, וי אין דער צייט 
פון רבי משה באַסולה (אין יאָר 1522), וועלכער האָט מיט פיל ליבשאַפט באַ- 
שריבן דאָס דאָרף, וי אַלע ערטער װאָס ער האָט באַזוכט אין א"י. אין דער צייט 
פון ,,בית יוסף" (1548) האָבן דאָ נאָך געלעבט , צענדליקער ייַדישע משפּחות, 
אַלע ערד-אַרבעטער". 

הונדערט יאָר שפּעטער איז די לאַגע שון אַן אַנדערע. צוליב די מלחמות 
פון דרוזישן מנהיג פּאַכער-אַ-דין, אין אָנהײיב 17-טן י"ה, איז אַ טייל ייִדן, ווייזט 
אויס, אַנטלאָפן פון פּקיעין, דרוזן האָבן צוגענומען זייערע גיטער און פעלדער. אין 
4 שרייבט דער דייטשער רייזנדער סטיפען שולץ וועגן צען ייַדישע משפּחות 
אין פּקיעין. 

די ערשטע חסידישע עולים אין 18-טן י"ה האָבן זיך טיילווייז באַזעצט אין 
פּקיעין. ר' שׂמחה בר' יהושע פון זאַלאָזיץ שרייבט שוין אין זיין , אהבת ציון" 
(1765) וועגן 250 ייִדן אין פּקיעין. צװאַנציק יאָר שפּעטער האָבן דאָ געוווינט די 
, ערשטע חסידים", תּלמידים פון בעש"ט, ר' מנחם-מענדל פון וויטעבסק, ר' ישׂראל 
פון פּאָלאָצק. ר' שלמה זלמן הכּהן כּ"ץ, בעטנדיק אין אַ בריוו הילף פאַר די ייִדן 
אין ארץ-ישׂראל, שרייבט אין נאָמען פון די דריי קהילות: טבריה, צפת און 
פּקיעין, אָנרופנדיק די לעצטע ,הקהילה הקדושה", פּונקט װי די ערשטע צויי. 

די אַשכּנזיש-חסידישע ייַדן האָבן זיך לאַנג נישט געהאַלטן אין פּקיעין. 
אויסער עטלעכע פּסולע ספר-תּורהס אין אָרטיקן בית-כּנסת, װאָס מען דערקענט 
אין זיי די מזרח-אײיראָפּעיַשע סתּם-שריפט, איז וועגן זיי געבליבן װייניק שפּורן 
אין דאָרף און אין די מקורות. וי האָבן זי זיך געקאָנט צונויפלעבן מיט די דורות- 
דיקע אמתע פאַלאַכן ?... 

סער לאורענס אָליפאַנט, דער ענגלענדער ,חסיד אומות העולם", וועלכער 
האָט אַזױ געװאָלט העלפן די ייִַדן אין ארץ-ישׂראל, האָט אין 1882 געפונען אין 
פּקיעין צװאַנציק ייַדישע משפּחות (120 נפשות), ביי דער זייט פון אַכציק דרוזישע 
און פערציק קריסטלעכע משפּחות. 

לאַורענס אָליפאַנט שרייבט: ,אַלע צװאַנציק משפּחות זענען פון איין צווייג. 
אַלע כּהנים פון אוראַלטע צייטן און זיי האָבן זיך קיין מאָל נישט מתחתּן געווען 
מיט נישט-ייַדן און נישט מיט אַנדערע ייִדן". א"מ לונץ באַזוכט פּקיעין אין 1910 
(, פון ראש פּינה ביז צפת", אין העברעיש) ער האָט אין דאָרף אָנגעצײלט אַכצן 
ייַדישע משפּחות מיט 70 נפשות. ער שרייבט: ,דער בית-כּנסת איז אָרעם און 
אַלט. צװישן די ייִדן אין פּקיעין זענען פאַראַן 6 רימערס און 1 קרעמער. די אי- 
בעריקע -- פאַלאַכן. -- -- -- מיט 70 יאָר צוריק זענען דאָ געווען 50 ייַדישע 
בתי-אבות. איצט האָט די מערהייט פאַרלאָזט דאָס דאָרף. 20 ייִדן פון פּקיעין האָבן 
עמיגרירט קיין דרום-אַמעריקע, פון זיי װווינען עלף מענטשן אין אַרגענטינע. צען 

ייַנגלעך לערנען זיך דאַװענען, די איבעריקע וװערן געשיקט אין דער רוסישער 
שול װאָס געפינט זיך אין דאָרף" (, העולם", כ"א, 1910). 9 יאָר שפּעטער האָט אַ 
פאָרשטייער פון , ארץ-ישׂראל-אַמט" געטראָפן אין פּקיעין 19 משפּחות ייִדן, אָבער 
מיט נישט מער וי 58 נפשות, 

יצחק בן-צבי שרייבט: ,עס איז ראוי אונטערצושטרייכן ווי ווייט די יידן פון 
פּקיעין זענען שטאַרק צוגעבונדן צו זייער דאָרף. פיל פון די וועלכע זענען גע- 
פאָרן קיין אַרגענטינע, זענען פון דאָרט צוריקגעקומען מיט זייערע אָפּשפּאָרונגען 
און זיי אינוועסטירט אין זייער געבוירן-דאָרף. צוויי פון די רייכע אין זייער 
קהילה האָבן נאָכן צוריקקער נישט צוריקבאַקומען זייער באָדן, נאָר אים געמוזט 
קויפן פאַרן געלט װאָס זיי האָבן געבראַכט פון אַרגענטינע" (, שאר ישוב", ז' 24). 


* 


ר' יוסף זינאַתּי אין פּקיעין איז שוין אַלט און שװאַך. מסעודה-מזל, זיין 
פרוי, איז ייִנגער, אָבער , די כּוחות פאַרלאָזן...-" -- װי זי קרעכצט אונטער. די 
טאָכטער מרגלית האָט, ווייזט אויס, געירשנט די גאַנצע משפּחה-ליבע צום דאָרף. 

די משפּחה באַקומט אַ קליינעם, נישטיקן חודש געהאַלט פון רעליגיעס- 
מיניסטעריום אָפּצוהיטן די הייליקע ערטער אין דאָרף. פון װאָסיזשע לעבט מען ? 

דער אַלטער זינאַתּי גייט נאָך, באַגלײט פון זיין פרוי און טאָכטער, יעדן טאָג 
אַרױס מיטן גראָבאײיזן אין פעלד. עס הערט זיך מיט אַ ייַדישן קרעכץ -- אויך דער 
,אוי..." שטאַמט נאָך פון די בית-המקדש-צייטן ?... -- אָבער ער ענטפערט אַנט- 
שלאָסן: ,,ברוך השם! איך האָב דריי דונאַם איילבירט-ביימער, נאָך פון מיינע 
אָבות-אבותי, דאָ אין פּקיעין. אויך מיין פרוי האָט געירשנט אַ דונאַם, איז פאַראַן 
צו עסן... דער עיקר -- זיצן אויף דער ערד! נישט פאַרלאָזן זי, כּמו שנאמר: 
;אם היתה נטיעה בתוך ידך ויאמרו לך הרי המשיח, בוא ונטע את הנטיעה ואחר- 
כך צא להקבילו' (,,אויב עס איז געווען אין דיין האַנט אַ פלאַנץ און מען האָט דיר 
געזאָגט אָט איז משיח, קום און פאַרפלאַנץ און דערנאָך גיי אים מקבל-פּנים- 
זיין"). אמת, אַז עס שטייט אַזױ געשריבן ?..," 

-- איר האָט אויך געלערנט תּלמוד, ר' יוסף ? 

,דאָס נישט..." -- ענטפערט זינאַתּי װי אַ ביסל פאַרשעמט -- ,אָבער די 
ווערטער פון חז"ל װאָס זענען פאַרבונדן מיט אהבת-הארץ, מיט צוגעבונדנקייט 
צו אונדזער ערד, האָבן אונדזערע זיידעס און טאַטעס אײביק איינגעפלאַנצט 
אין זייערע קינדער, אויף קיין מאָל נישט צו פאַרגעסן".. 


173 


עכו, די אוראַלטע ים-פעסטונג 


די לעגענדאַרע אָפּשטאַמונג פון נאָמען 


אַ ייִדישע אגדה (תּלמוד ירושלמי, מסכת שקלים וי, ב') דערצילט: דער 
גרויסער ים איז צוויי מאָל אַרױף אויף די ברעגעס און פאַרפלייצט די וועלט. ביים 
צווייטן מאָל האָט דער ים דערגרייכט ביזן ברעג פון עכּו און זיך דאָרט פאַר- 
האַלטן; דאָס דאָזיקע מיינט איוב (ל"ח, י"א) מיט זיינע ווערטער ,ואמר עד"פּה 
תבוא ולא תוסיף ופה ישית בגאון גליך" (און ער האָט געזאָגט: ביז אַהער 
זאָלסטו קומען און נישט ווייטער און דאָ װעט מען פאַרהאַלטן דעם שטאָלץ פון 
דיינע כװאַליעס). די ייִדישע אגדה האַלט, אַז דער , עד-פּה" איז פּאַמעלעך געענ- 
דערט געװאָרן אויף ,,עד-כּה", ,ע-כּה" -- ביז ,,עכּו", 

די אַלט-גריכישע לעגענדעס ציען אָבער דעם נאָמען פון דער שטאָט פון נאָך 
פריערדיקע צייטן אין זייער מיטאָלאָגיע. דער נאָמען עכּו ווערט פאַרבונדן מיטן 
לעגענדאַרן העלד הערקולעס. ווען הערקולעס האָט באַזיגט די הידרע, איז ער 
דורך איר פאַרװוּנדעט געװאָרן. לויטן באַפעל פון אָראַקל אין דעלפי, איז הער- 
קולעס אַװעק צום טייך בלאָס (דער היינטיקער טייך נעמן, לעבן עכּו), װוּ עס 
איז געװאַקסן די בלום קאָלאָקסיאָן, װאָס האָט אויסגעהיילט זיין װוּנד. לױטן 
גריכישן װאָרט ,אַקאַ", היילונג, האָט ער די שטאָט ביים טייכל אָנגערופן עכּו.. 
אינטערעסאַנט, אַז די אַראַבער האָבן זי טאַקע גערופן לויטן גריכישן ‏ אַקקאַ". 
אָבער דאָס איינציקע מאָל, װאָס די שטאָט װערט דערמאָנט אין תּנ"ך (שופטים 
א', ל"א), איז זי אָנגערופן עכּו -- אַקאָ -- און אזוי אויך אין די עלטסטע עגיפּ- 
טישע אויפשריפטן, אין גרויסן טעמפּל פון אַמאָן אין קאַרנאַק, אין די ציגל- 
אויפשריפטן פון פַּרעה טהוטמעס דעם דריטן און אויף די געפונענע טאָװולען אין 
טעל-על-אַמאַרנאַ. אין זיי הייסט שוין די שטאָט אַקאָ, אָדער אַקקאָ. 


די ערשטע היסטאָרישע פֿאַרצײיכענונגען 

די איינציקע היסטאָרישע ידיעה וועגן ארץ-ישׂראל אין דער פריער בראָנדז- 
עפּאָכע געפינט זיך אין אַ גרויסן אויפשריפט אויפן קבר פון וויני, דעם אַרמײ- 
קאָמאַנדיר פון פּרעה פּעפּי דער ערשטער, אין אַבידאָס, עגיפּטן, פון יאָר 2350 
פּאַר דער קריסטלעכער צייטרעכענונג. עס װוערט דאָרט דערציילט וועגן פינף 
מלחמה-עקספּעדיציעס צום ,לאַנד פון די זאַמד-אײינװוינערס" (דאָס איז אַן אַלט- 
עגיפּטישער נאָמען פאַר די לענדער אין מזרח פון מצרים, אין זיי אויך ארץ- 
ישׂראל). איינע פון די עקספּעדיציעס װערט גענוי באַשריבן און געמאָלן, וו זי 
איז געקומען סיי דורך דער יבשה און סיי דורכן ים, צו אַ בוכטע נישט ווייט פון 
אַ באַרג-קייט ,,די נאָז פון אַ הירשין", װי עס איז באַצײיכנט געװאָרן דער כּרמל. 
וויני האָט איינגענומען ,אַ בליענדיקן טאָל, דאָרט צעשטערט פעסטונגען, פאַר- 
ברענט אין פייער יישובים, אויסגעהאַקט טייטלביימער און ויינשטאָקן און גע- 

נומען אַ גרויסן רויב". לוט אַלע סימנים איז דאָס געווען עכּו מיטן אַרומיקן טאָל 
און לויט דער באַשרײבונג פון דער פאַרוויסטונג באַקומט זיך אַ בילד פון אַ בליענ- 
דיקן און לעבהאַפטן ייַשוב אין יענער עפּאָכע. 

פיל שטעט אין ארץ:ישׂראל האָבן שוין עקסיסטירט אין דריטן יאָרטױזנט 
פאַר דער צייטרעכענונג, אָבער קיינע פון זיי האָט נישט אַזאַ אומאויפהערלעכן 
המשך וי עכּו. שטעט זענען, װי עס האָט זיך געפירט אין אַלטערטום, צעשטערט 
געװאָרן, ביז זיי זענען װוידער אויפגעבויט און באַזעצט געװאָרן. אויך עכּו איז, 
פאַרשטענדלעך, פיל מאָל פאַרוויסט געװאָרן דורך אָקופּאַנטן, אָבער זי האָט נישט 
אויפגעהערט צו עקסיסטירן, איז גלייך צוריק אויפגעבויט געװאָרן און ווידער 
אויפגעבליט. דאָס קליינע האַלב-אינדזל, אַרומגערינגלט פון דריי זייטן דורך ים, 
מיט געשיצטע בוכטעס ביי די זייטן, איז געווען אַן אידעאַלער שוץ- און לאַן- 
דונג-פּלאַץ פאַרן פאַרצייטיקן מענטש, אַ װוּנדערלעכער נאַטירלעכער באַפעסטי- 
קונג-פּונקט און צוקום-וועג צו ארץ:ישׂראל און אַרומיקע לענדער. דעריבער 
איז עכּו, כאָטש זי איז אַזױ אָפט אַריבער פון האַנט צו האַנט, שטענדיק געווען 
באַװוױנט, פאַרבױיט און באַפּעסטיקט -- עס האָבן זיך בלויז געטוישט די פעל- 
קער, רעליגיעס און קולטורן פון די איינװווינערס. 

דער נאָמען עכּו, אין היעראָגליפן-שריפט, װערט צום ערשטן מאָל דער- 
מאָנט אין די אַזױ-גערופענע מצרישע קללה-שריפטן, פון סוף דריטן און אָנהייב 
צווייטן יאָרטױזנט פאַר דער צייטרעכענונג. דאָס זענען שערבלעך און געטשקעס, 
אויף וועלכע די עגיפּטישע מלכים האָבן אויפגעשריבן קללות קעגן זייערע שׂונאים 
און פיינטלעכע שטעט; די געטער האָבן, װאַרשײינלעך, געדאַרפט אַראָפּלײענען די 
קללות און זיי דורכפירן. עכּו װערט דערמאַנט וי איינע פון די שטעט, װאָס 
טהוטמעס דער דריטער, קעניג פון עגיפּטן, האָט איינגענומען אין יאָר 1418 פאַר 
דער קריסטלעכער צייטרעכענונג. 

אין דער וויכטיקער זאַמלינג פון באַשריבענע טאָװולען, װאָס מען האָט גע- 
פונען אין טעל-על-אַמאַרנאַ, געשריבן אין פלעקל-שריפט, זענען פאַראַן עטלעכע 
דאָקומענטן וועגן עכּו. דאָס זענען בריוו פון הערשערס אין עכּו -- ספּעציעל פון 
איינעם צוראַטאַ און שפּעטער פון זיין זון זוטאַנאַ -- אין וועלכע זיי בעטן הילף 
ביי די מצרישע מלכים, וועלכע עכּו איז געווען אונטערגעװאָרפן. אין איין בריוו 
בעט צוראַטאַ אים צו שיקן פיר הונדערט זעלנערס און דרייסיק רייטוועגענער ,, צו 
פאַרטיידיקן די שטאָט" -- װער דער שׂונא פון עכּו איז דעמאָלט געווען, איז ביז 
היינט נישט באַקאַנט. מעגלעך, אז דאָס זענען געווען די זיך-דערנענטערנדיקע 
ייַדישע ,, האַבירו"-שבטים, 

ווען יהושע בן נון האָט צעטײלט דאָס לאַנד כּנען צװישן די בני-ישׂראל 
איז די געגנט פון עכּו צוגעפאַלן דעם שבט אֶשר. אָבער , אָשר האָט נישט פאַר- 
טריבן די באַװױנער פון עכּו... און דער אָשרי איז געזעסן צװישן דעם כּנעני, די 
באַװױנערס פון לאַנד" (שופטים א', ל"א). אַזױ האָבן ייִדן שטענדיק געלעבט 
צווישן די איינוווינערס פון עכּו, װאָס איז אין גאַנצן לויף פון דער ייִדישער גע- 
שיכטע אין ארץ-ישׂראל, אַפילו אין די גלאַנץ-עפּאָכעס פון דער ייַדישער מלוכה, 
נישט געווען אין באַזיץ פון די ייִדן, ביז דער נײיער ייִדישער מדינה אין יאָר 

8. אין דער עפּאָכע ווען סנחריב מלך אַשור האָט אינװאַדירט ארץ-ישׂראל און 
באַזיגט דעם קעניג חזקיהו, אין יאָר 701 פאַר דער צייטרעכענונג, האָט ער אויך 
פאַרנומען עכּו. אין די אַשורישע באַשרײיבונגען פון דער דאָזיקער אינװאַזיע- 
מלחמה, אין פלעקל-שריפט, װערט עכּו דערמאָנט אַלס וויכטיקע סטאַציע אין 
סנחריבס מאַרש פון צפון קיין ירושלים. 


די יידישע שבטים און עגיפּטן 

װי געזאָגט, האָט דער שבט אָשר נישט געקאָנט אייננעמען עצו. אָשר איז 
געקומען מיט דער ערשטער כװאַליע פון די בנייישראל-שבטים אין 14-טן יאָרהוג- 
דערט פאַר דער צייטרעכענונג, צוזאַמען מיטן שבט ישׂשׂכר. זיי פאַרנעמען שטחים 
אַרום עכּו, אָבער נישט די באַפעסטיקטע שטאָט גופא. קאָן זיין, אַז פון דעמאָלט 
שטאַמען די הילף-רופן פון צוראַטאַ און זוטאַנאַ צום עגיפּטישן פּרעה. אפשר איז 
געקומען אַזאַ הילף, אָדער דער הערשער פון עכּו האָט אַלײין דאָס באַװויזן -- די 
ייִדישע שבטים האָבן געמוזט קעמפן. עכּו באַװייזט אונטערטעניק צו מאַכן דעם 
שבט ישׂשׂכר, װי עס דערציילט זיך אין תּנ"ך: ‏ און ער האָט געזען די רו, אַז זי 
איז גוט און דאָס לאַנד אַז עס איז ליב, האָט ער געבויגן זיין רוקן צו טראָגן און 
איז אַ צינזקנעכט געװאָרן" (בראשית מ"ט, י"ד). דער שבט אָשר איז צוריקגע- 
שטויסן געװאָרן אין די שומרון-בערג. אָבער בלויז אַ דור אָדער צוויי איז גע- 
ווען רוּיִק אַרום עצו. עס איז אָנגעקומען דורך עמק בית-שאַן אַ נייע כװאַליע 
פון בני-ישׂראל-אַריינדרינגערס. די שבטים אפרים און מנשה באַהערשן די שומרון- 
בערג און צווינגען דעם אָשר-שבט פאָרויסצורוקן זיך צוריק צפון-מערבדיק, אין 
דער זייט פון עכּו-טאָל, װאָס איז אים צוגעטיילט געװאָרן דורך יהושע בן נון. 
עס איז נישט באַװוּסט צי שבט אֶשר האָט וידער געפּרוּוט אייננעמען די באַ- 
פעסטיקטע שטאָט עכּו, צי בכלל דאָס נישט געפּרוּווט טאָן. נישטאָ וועגן דעם קיין 
שום צייכן אין די איבערגעבליבענע שריפטן פון יענער צייט. װאַרשײינלעך האָט 
דער שבט אויסגעמיטן די שטאָט גופא, זי אַרומגעגאַנגען און פאַרנומען דעם ים- 
ברעג באַלד לעבן עכּו אין צפון. אֶשר בלייבט אַזױ אַרום אָפּגעריסן פון די אי- 
בעריקע שבטים און הייבט זיך אָן אויסמישן מיט די כּנענים, אַסימילירן זיך און 
די בני-אָשר זענען מסתּמא די ערשטע ייַדן װאָס דרינגען פרידלעך אַרין אין עכּו 
און דערנענטערן זיך מער צפונדיק צו צור און צידון. ווען יבין, דער קעניג פון 
חצור און זיין אַרמײי-פירער סיסראָ, נעמען קעמפן קעגן די בני-ישׂראל און דבורה 
הנביאה מיט ברק בן אבינועם מאָביליזירן דאָס גאַנצע פאָלק קעגן דאָזיקן שׂונא, 
קומט נישט דער שבט אֶשר צו הילף די איבעריקע בני-ישׂראל. אין דער דאָזיקער 
מלחמה האָט זיך אויסגעצייכנט אַ צווייטער שבט, זבולון, וועלכער דערנענטערט 
זיך צו עכּו נאָכן באַרימטן זיג איבער סיסראָ. זבולון באַזעצט זיך אין טאָל, 
דרומדיק און מזרחדיק פון עכּו, װאָס האָט זיך אַמאָל געפונען אין די הענט פון 
שבט אָשר. עכּו איז דעמאָלט פאַקטיש פון אַלע זייטן, אויסער דער ים-זייט, אַרומ- 
גערינגלט דורך די צוויי בני-ישׂראל-שבטים, אָשר און זבולון. אָבער זיי באַװײיזן 
נישט איינצונעמען די באַפּעסטיקטע שטאָט װאָס זיי האָבן זיכער געפּרוּוט טאָן. 

אין יאָר 1478 פאַר דער צייטרעכענונג קומט ווידער פאָר אַן עגיפּטישע אינ- 

װאַזיע אויף ארץ-ישׂראל, עכּו װערט דאַן איינגענומען דורכן עגיפּטישן פּרעה 
טהוטמעס דעם דריטן. אין די פאַרצייכענונגען װאָס זענען געבליבן פון דאָזיקן 
קעניג אין אַ טעמפּל אין אויבער-עגיפּטן װערן אין די פאַרנומענע דורך אים גע- 
ביטן אויסגערעכנט נישט בלויז די שטאָט עכּו, נאָר אויך די געביטן פון די 
שכנותדיקע ייַדישע שבטים, זבולון און אֲשר. טהוטמעס דער דריטער האָט עכּו נישט 
צעשטערט וי עס האָט זיך געפירט אין יענע צייטן. די שטאָט האָט, ווייזט אויס, 
װײיניק געליטן און די אָקופּאַצע האָט נישט לאַנג געדויערט. עכּו בלייבט אַ פעס- 
טונג-שטאָט און קאָן ווייטער נישט איינגענומען װערן דורך די ייַדישע שבטים 
װאָס מאַכן אַפילו נישט קיין פּרוּוו דאָס צו טאָן. די ייִדן לעבן צווישן די כּנענים, 
האַלטן אָן באַציונגען, פירן אַ האַנדל מיט עכּו און נאָך מער מיט די צוויי מערב- 
צפונדיקע שטעט -- צור און צידון. ייִדן, װוי עס ווייזט אויס, לעבן שוין דעמאָלט 
אין די דאַזיקע אַלע דריי פּאָרט-שטעט. 


די עפּאַכע פון די ייִדישע מלוכות 7 

אין די צייטן פון דער אױסשפּרײטונג, פאַרשטאַרקונג און פאַרפעסטיקונג פון 
דער ייַדישער מלוכה, בעת די מלכים דוד און שלמה, איז עכּו אויך נישט פאַר- 
נומען געװאָרן און געבליבן אַ נישט-ייַדישע שטאָט אין אַ ייַדישער סביבה. מלך 
שלמה גייט נאָך ווייטער. אין אָנהײיב פון זיין הערשאַפט, װען ער בוט דעם 
בית:המקדש און צעבויט ירושלים און אַנדערע שטעט, שטעלט אויף פעסטונגען, 
העלפט אים אין דעם חירם, קעניג פון צור. שלמה באַקומט פון צור טייערן בוי- 
מאַטעריאַל, צעדערהאָלץ און גאָלד ; פון צור קומען קיין ירושלים בוי-מייסטערס 
און אַרכיטעקטן. נישט האָבנדיק מיט װאָס צו באַצאָלן פאַר דעם אַלעמען, צאָלט 
שלמה מיט שטח: ער גיט איבער צו חירם צװאַנציק שטעט אין עכּו-טאָל און 
דערמיט באַקומט חירם פרייע הענט און מעגלעכקייטן צו דעראָבערן עכּו. אָבער 
די דריי שטעט עכּו, צור און צידון קעמפן נישט צוישן זיך, נאָר שליסן זייער 
אָפּט צװישן זיך אַ בונד קעגן די אויסערלעכע, נאָענטע -- די ייַדישע מלוכות -- 
און ווייטע שׂונאים װאָס באַדראָען זי פון דער יבשה און פון ים. אין די פּאָרט- 
שטעט לעבן שוין דאַן די פעניקיער, דרייסטע און ווייטע ים-רייזנדיקע. עכּו גע- 
פינט זיך יעדנפאַלס די גאַנצע צייט פון דער פאַראייניקטער און פון די צוויי 
ייִדישע מלוכות אויסער זייערע גרענעצן, כאָטש אין דער סביבה בלייבן לעבן 
אָפּשטאַמיקע, שוין שטאַרק אַסימילירטע, פון די בני-ישׂראל-שבטים. די גרענעץ 
איז דער כּרמל-מאַסיוו. 

ווען סנחריב, דער קעניג פון אַשור (705---681 פאַר דער צייטרעכענונג) באַ- 
זיגט עגיפּטן אין אָנהײיב זיבעטן יאָרהונדערט און אינװאַדירט ארץ-ישׂראל, פאַר- 
נעמט ער עכּו צוזאַמען מיט אַלע איבעריקע ברעג-שטעט, כאָטש ער האָט נישט 
באַװיזן צו באַזיגן ירושלים. די אַסיריער (אַשור) און די כאַלדײער (כּשדים, אין 
העברעיִש ; קאַלדו, אין פלעקל-שריפט), וועלכע זענען געקומען אין לאַנד נאָך 
זיי, זענען נישט געווען קיין ים-פאָרערס און אין זייער צייט איז דעריבער די 
באַדײיטונג פון עכּו געפאַלן. זי איז געװאָרן אַ געוויינלעכע שטאָט, אָנגעשלאָסן אין 
דער קרייז-שטאָט מגידו, די פעסטונג-שטאָט װאָס שלמה המלך האָט אויפגעבויט. 

עכּו ווערט נישט דערמאָנט בכלל אין דער צייט פון ערשטן חורבן. די לאַגע ענ- 
דערט זיך גענצלעך ווען די פּערסן פאַרנעמען דאָס אַזױ-גערופענע קליין-אַזיע. 
כּורש (560--529 פאַר דער צ"ר), דער גרינדער פון דער פּערסישער אימפּעריע, 
פאַרנעמענדיק בבל, דערלויבט די ייִדן זיך צוריקצוקערן אין זייער לאַנד, צוריק 
אויפבוען דעם בית-המקדש און זייער אומאָפּהענגיקע מדינה. די פּערסיער שטויסן 
זיך דאָ, אין מערב, צונויף מיט די גריכן, וועלכע זענען שוין זינט לאַנג פּראַקטי- 
צירנדיקע ים-רייזנדיקע און הענדלערס מיט ווייטע לענדער דורכן ים. די פּער- 
סיער מוזן דעריבער האָבן אַ פלאָט אויב זיי ווילן איינהאַלטן זייער הערשאַפט 
אין דעם וועלט-טייל, אָבער זיי האָבן נישט קיין דערפאַרונג אין ים-רייזעס און אין 
ים-קאַמפן. כּורש און זיינע נאָכפאָלגערס דערנענטערן זיך און שליסן אַ בונד מיט 
צור און צידון, אַפילו אָפּגעבנדיק זי שטיקער ברעג אין צפון ארץ-ישׂראל, גאָר 
נאָענט צו עכּו, אָבער נישט עכּו גופא. עכּו ווערט דורך די פּערסיער צוריק שטאַרק 
באַפעסטיקט אַלס מיליטערישע באַזע בכלל און אַלס איינער פון די הויפּט-פּאָרטן, 
מיליטערישער און האַנדלס-פּאָרט אין דאָזיקן טייל פון דער אימפּעריע. 

די גריכן פּרוּוון נאָך נישט, אין דער בלי-צייט פון דער פּערסישער אימפּעריע, 
אַריינצודרינגען מיליטעריש קיין עכּו, זיי האָבן אַנדערע וועגן -- דורך האַנדל. 
אין דער העלפט פון 4-טן יאָרהונדערט פאַר דער צייטרעכענונג לעבן שוין סטאַביל 
אין עכּו גריכן, דער עיקר סוחרים פון אַטען, וועגן דעם האָבן מיר שוין פאַקטישע 
באַװײיזן דורך די אױסגראָבונגען אין עכּו. סיי קברים-איבערבלייבענישן מיט 
גריכישע אויפשריפטן, סיי געפונענע אַטענער כּלים און אַנדערע אױיסאַרבעטונגען. 
פון יענער עפּאָכע שטאַמט מסתּמא אויך די גריכישע לעגענדע וועגן נאָמען פון 
דער שטאָט, פאַרבונדן מיטן לעגענדאַרן העלד הערקולעס. 


עכּו, לויט אַ צייכענונג, דערשינען אין יאָר 1552 אינעם בוך : 

72 מרדכי שנער 


אַלעקסאַנדער דער גרויסער און זיינע יורשים 

די פּערסישע אימפּעריע װוערט ליקוידירט דורכן וייטצוגיקן מאַרש פון 
אַלעקסאַנדער דעם גרויסן, דעם מאַקעדאָניער (2356--222 פאַר דער צ"ר). דער 
ערשטער טייל פון פּערסיע װאָס פאַלט אַרײן אונטער זיין הערשאַפּט, איז קליין- 
אַזיע. אין יאָר 222 פאַרנעמט אַלעקסאַנדער די שטאָט צור, נאָך אַ לאַנגער באַלאַ- 
גערונג, פאַר װאָס זי באַצאָלט מיט פאַרוויסטונג. די זיגרייכע גריכישע אַרמײ מאַר- 
שירט אויף דרום דורכן ים און פּאַזע דעם ברעג. עכּו פאָלגט נישט נאָך דעם ביי- 
שפּיל פון צור, נאָר עפנט די טויערן פאַר אַלעקסאַנדערס חיילות און מיידט אויס 
די צעשטערונג פון אַ באַזיגטן, 

מיטן פאַרנעמען די שטאָט דורך אַלעקסאַנדער דעם גרויסן ענדיקט זיך די 
כּנעניש-פעניקישע עפּאָכע אין עכּו און עס הייבט זיך אָן איר גריכישע עפּאָכע. 
אָבער זי צייכנט זיך נישט אויס מיט רוּיַקײט און פרידלעכער אַנטװיקלונג. נאָכן 
טוט פון יונגן אַלעקסאַנדער ווערט זיין פריש-געשאַפענע אימפּעריע צעטיילט אויף 
דרייען, נאָך דעם ווי זיין מיליטער-פירער אַנטיגאָנוס גיט זיך נישט איין זי אייג- 
צוהאַלטן אַלס גאַנצע. קליין-אַזיע ווערט שפּעטער צעטיילט אויף צוויי באַזונדערע 
פיינטלעכע מלוכות: פּטאָלאָמעאוס, אַ מאַקעדאָנישער קאָמאַנדיר, באַהערשט 
עגיפּטן. סעלעאוקוס, דער פירער פון אַלעקסאַנדערס רײַטער-אַרמײ, גרינדעט אַ 
באַזונדערע מלוכה אין סיריע. ער הערשט אויך איבער אַ טייל פון דער געוועזענער 
פּערסישער אימפּעריע. עס װוערן געשאַפן צוויי הערשנדיקע דינאַסטיעס --- פּטאָ- 
לאָמײער און סעלעאוקן. ביידע נעמען קעמפן פאַרן באַזיץ פון עכּו, װאָס איז גע- 
ווען נאָך אַ שליסל צום מיטללענדישן ים. אין יאָר 212 פאַר דער צייטרעכענונג 
ווערט עכּו פאַרנומען דורך פּטאָלאָמעאוס דעם ערשטן אָבער נישט אױף קיין 
גאַנץ יאָר. סעלעאוקעס פאַרטרייבט אים פון עכּו נאָך אין זעלביקן יאָר. אין די 
נאָענטע 120 יאָר גייט עכּו אַריבער גאַנצע צוועלף מאָל פון איין דינאַסטיע צו 
דער צווייטער. פּטאָלאָמעאוס דער צווייטער (208--246) ענדערט דעם נאָמען פון 
דער שטאָט אויף פּטאָלעמאַיס און אַזױ רופט מען זי אין משך פון עטלעכע הונ- 
דערט יאָר. די כּסדרדיקע מלחמות פאַר איר באַזיץ צעשטערן אָבער נישט די 
שטאָט, װאָס בליט אַלס פּאָרט דורך וועלכן עס װערן עקספּאָרטירט די תּבואות 
פון לאַנד אין די שכנותדיקע לענדער אַרײן. ערשט אַנטיאָכוס דער דריטער 
(242--187) פון די סעלעאוקן פאַרנעמט עכּו אין אָנהײיב פון 2-טן יאָרהונדערט 
פאַר דער צייטרעכענונג אָן אַ מלחמה, ווייל די פּטאָלאָמייאישע אַרמײי-פירערס 
גיבן אים אַלײין איבער די שטאָט, פאַרראַטנדיק עגיפּטן, און ער שטעלט דאָ איין 
די סירישע מאַכט אויף אַ לענגערער עפּאָכע. 

עכּו איז שוין דעמאָלט אַ קאָסמאָפּאָליטישע שטאָט. עס לעבן נאָך דאָרט 
טאַקע די אָפּשטאַמיקע פון די אַמאָליקע כּנענים, פעניקיער, אָבער אַ גרויסע צאָל 
גריכן און אַ קליינע ייִדישע קהילה. די גריכן זענען דאַן אפשר נישט קיין מער- 
הייט אין דער שטאָט, אָבער זיכער די גרעסטע סוחרים מיט די נאָענטע לענדער 
און מיט דער שטאַרקסטער קולטור. יעדנפאַלס געניסן דאָרט די גריכן פון אַ 
גרויסער אױטאָנאָמיע אין רעליגיעזע ענינים און אויך אין פינאַנסיעלע און האַנדל- 
געביטן. די גריכן שטאַנצן אין עכּו אייגענע מטבעות. פון יענער עפּאָכע קאָן מען 

זען אין די ישׂראלדיקע זאַמלונגען דריי עכּו'מטבעות : איינע מיט הערקולעסן, 
איינע פון 3-טן יאָרהונדערט פאַר דער צ"ר, מיט אַ פּנים װאָס זעט אויס צו זיין 
פון אַלעקסאַנדער דעם גרויסן, אויף אַ דריטער מטבע געפינט זיך דער גאָט 
זעאוס, האַלטנדיק אַן אָדלער אויף דער האַנט. ביי דער זייט איז אויפגעשריבן 
אין גריכיש ,, פּטאָלעמאַיס", אָבער אונטער זעאוסעס האַנט מיטן אָדלער -- דאָס 
װאָרט ,, עכּו" אין אַלט-כּנענישן אַלף-בית. 

אין דער גאַנצער עגיפּטיש-סירישער עפּאָכע האָבן ייִדן, כאָטש װאַרשײַנלעך 
אין אַ קליינער צאָל, געלעבט אין עכּו אין גוטער שכנהשאַפט מיט די נישט- 
ייִדישע איינוווינער פון דער שטאָט. די ייַדן האָבן געלעבט רוּיִק, ספּעציעל ווען 
עס איז געווען אַן אַבסאָלוטע רעליגיעזע פרייהייט און טאָלעראַנץ, צוליב דער 
פאַרשײידנאַרטיקײט פון דער באַפעלקערונג אין שטאָט און אירע רעליגיעזע גרו- 
פּעס, סיי צווישן די אייגװווינערס גופא, סיי צוליב דער כּסדרדיקער אָנוועזנקייט 
פון פרעמדע מענטשן פון פאַרשיידענע רעליגיעס אין פּאָרט, 


עפֿאַכע פֿון די חשמונאים 

צום ערשטן מאָל שפּילט עכּו אַן אָנגעזעענע ראָל אין דער ייַדישער געשיכטע 
אין דער צייט פון די חשמונאים, 

עכּו -- דעמאָלט פּטאָלעמאַיס -- איז געווען אין צווייטן יאָרהונדערט פאַר 
דער צייטרעכענונג אַ העלעניזירטע שטאָט מיט אַ גריכישער מערהייט. האָבן די 
הערשערס פון דער שטאָט געקוקט מיט פאַרדאַכט און מיט שרעק אויף די אויפ- 
שטענדלערס פון יהודה המכּבי, וועלכע האָבן פאַרנומען ירושלים, באַנייט דעם 
בית-המקדש און זיך פאַרנומען צו באַהערשן דאָס גאַנצע לאַנד, שאַפן צוריק אַ 
ייִדישע מלוכה. די גריכן און אויך די אַנדערע מינדערהייטן אין עכּו האָבן גע- 
נומען דריקן זייערע ייִדישע מיטאיינוווינערס אין דער שטאָט און געדראָט זי 
מיט טויט. די געפאַר האָט געדראָט גלייכצייטיק נישט בלויז די ייִדן דירעקט אין 
עכּו, נאָר דעם גאַנצן נישט-גרויסן ייִדישן ייַשוב אין גליל, וועלכער האָט טאַקע 
גענומען דערװאַכן און געגרייט זיך צו אַ קאַמף פאַר אומאָפּהענגיקײט ביי דער 
זייט פון יהודה המכּבי. ווען ירושלים און גאַנץ יהודה האָבן נאָך געפייערט דאָס 
באַנײיען דעם בית-:המקדש, איז געקומען אַ דעלעגאַציע פון עכּו און איבערגעגעבן 
וועגן דער סכּנה װאָס באַדראָט די דאָרטיקע ייַדן. יהודה המכּבי האָט געשיקט, 
אין יאָר 164, זיין ברודער שמעון בראש פון 2,000 קעמפערס, צוהילף די ייַדן אין 
עכּו און אין גאַנצן גליל. שמעון החשמונאי באַזיגט די גריכן װאָס שטעלן 
זיך אים אַנטקעגן, אָבער אַרײינקומען אין עכּו באַװײיזט ער נישט. ער האָט נישט 
מיט װאָס צו שטורעמען די פעסטונג-טױערן פון דער פּאָרט-שטאַט. אויף אַ לאַנגער 
באַלאַגערונג האָט ער זיך מסתּמא אויך נישט געקאָנט דערלויבן. ער ראַטעװעט 
אָבער די ייַדן פון עכּו --- זיי װוערן אים אַרױסגעגעבן. ער נעמט דעמאָלט מיט 
מיט זיך בכלל אַלע ייִדן פון גליל און ברענגט זיי קיין יהודה. 

עכּו פאַרבלייבט אויסער די גרענעצן פון דער חשמונאים-מלוכה, אָבער באַ- 
מיט זיך צו לעבן בשלום מיט די ייַדישע הערשערס, בפרט ווען אויך דאָס שטאַר- 
קע סיריע מוז שלום מאַכן מיט דער עקסיסטענץ פון דער נייער מלוכה. יונתן 

החשמונאי ווערט אַפילו איינגעלאַדן און װוערט פייערלעך אויפגענומען אין עכּו, 
ווען דאָרט האָט חתונה דער סירישער קעניג אַלעקסאַנדער באַלאַס. אַ פּאָר יאָר 
שפּעטער ברעכט אויס אַ קאַמף פאַרן טראָן פון סיריע צװוישן באַלאַס און דע- 
מעטריוס. דער לעצטער לייגט פאָר יונתנען די שטאָט עכּו אוב ער װעט אים 
העלפן קעגן באַלאַסן. קיין ארץיישׂראל קומט דאַן דער סירישער אַרמײ-פירער 
טריפאָן, אָבער נישט מיט דעם ציל איבערצוגעבן עכּו און אַנדערע שטעט אין 
די ייַדישע הענט, נאָר אַראָפּצוּואַרפן די נייע ייַדישע דינאַסטיע. ער ווייסט, אַז 
ער װעט דאָס נישט באַװוייזן אויפן שלאַכטפעלד, פּרוּווט ער דאָס פאַרווירקלעכן 
אויף אַן אַנדער וועג. יונתן האָט געטראָפּן טריפאָנען אין טאָל פון בית שאַן. 
אַנטקעגן זיך זענען געשטאַנען צוויי אַרמײען. טריפאָן האָט אין דער שטאָט 
בית-שאַן געשלאָסן מיט יונתן החשמונאי אַ פריינטשאַפט-בונד. אָבער דאָס איז 
געווען בלויז אַ לפּנימדיקע שפּיל. טריפאָן האָט איינגעלאַדן יונתנען אים צו 
באַגלײטן מיט אַ קליינער מיליטערישער װאַך קיין עכּו, כּדי , איבערצוגעבן אויך 
עכּו און אַנדערע פעסטונגען אין די ייִדישע הענט". אין , ספר מכּבים" (א', ה', 
כ"ב) װוערט דערציילט: , און ווען יונתן איז געקומען קיין עכּו האָבן די מענטשן 
פון עכּו פאַרמאַכט די טויערן און האָבן אים געכאַפּט און אַלע װאָס זענען געקו- 
מען מיט אים און האָבן זיי געהרגעט מיט דער שווערד"? געווען איז דאָס אין 
יאָר 143 פאַר דער צייטרעכענונג. אַזױ איז אין עכּו אומגעבראַכט געװאָרן איינער 
פון די חשמונאים-ברידער, אָבער זייער ניי-געגרינדעטע מדינה איז דורך דעם 
נישט אונטערגעגאַנגען. . 

אַלעקסאַנדער ינאַי (126--76), דער לעצטער גרויסער קעמפער-קעניג פון 
דער חשמונאים-דינאסטיע, האָט אָנגעהויבן זיינע מיליטערישע אַקציעס מיט אַ 
מאַרש אויף עכּו. ער האָט איינגענומען דעם גאַנצן גליל, די כּרמל-געגנט, דעם 
גרעסטן טייל ים-ברעג פון לאַנד און באַלאַגערט עכּו. די שטאָט איז שוין דעמאָלט 
געווען פאַקטיש אין גאַנצן אַן אומאָפּהענגיקע שטאָט-מדינה, װאָס האָט אויסגע- 
נוצט די אינערלעכע אומסטאַביליטעט אין סיריע און זיך באַפרייט פון איר 
הערשאַפט. מלך ינאַי האָט פאַרשטאַנען, אַז פּאָליטיש איז עס דער בעסטער מאָ- 
מענט אָנצושליסן די דאָזיקע וויכטיקע פּאָרט-שטאָט אין דער ייַדישער מלוכה, 
ווייל זי האָט נישט קיין אויסערלעכע שוץ. אָבער די הערשערס פון עכּו ווענדן 
זיך נאָך הילף צו פּטאָלאָמעאוס װעלטוראָס, דעם קעניג פון ציפּערן. עס קומט 
אָן אַן אַרמײ פון 20 טויזנט זעלנערס פון נאָענטן אינדזל און זי פאַרטרייבט דעם 
ייִדישן קעניג פון די מױערן פון עכּו. די שטאָט איז געבליבן די איינציקע 
פּאָרט-שטאָט ביי די ברעגעס פון ארץ-ישׂראל װאָס ינאַי האָט נישט איינגענומען. 
אָבער דער גאַנצער הינטערלאַנד פון עכּו, דער גליל, געהער צו די ייַדן דאָס 
צווינגט עכּו אָנצוהאַלטן גוטע באַציונגען מיט די ייִדן, ווייל די שטאָט קאָן נישט 
פירן איר האַנדל בלויז דורכן ים, זי מוז האָבן אויך יבשה-מערק. אין דער צייט 
פון שלומציון, די אַלמנה פון אַלעקסאַנדער ינאַי, וועלכע האָט איבערגענומען 
דעם טראָן נאָך זיין טויט, איז שוין געווען אַן אָנגעזעענער ייַדישער ייִשוב אין 
דער שטאָט װאָס האָט געפירט אַ לעבהאַפטיקן האַנדל מיט דער ייִדישער מדינה. 


פון מטולה ביז אילת 75 


די הערשאַפּט פֿון די רוימער אין ארא-ישראל און עכּו 


אין דער גאַנצער עפּאָכע פון דער רוימישער, און שפּעטער ביזאַנטישער, הער- 
שאַפט אין ארץ-ישׂראל, פון דער אַרױפגעצװוּנגענער ;אַפּוטרופּסות" פון רוים, 
אין יאָר 62 פאַר דער צייטרעכענונג, ביז דער פולער רוימישער באַהערשונג פון 
לאַנד נאָכן חורבן פון בית:המקדש, אַזש ביזן פאַרנעמען דאָס לאַנד דורך די 
מוסולמענער אין יאָר 628 לוט דער קריסטלעכער צייטרעכענונג, האָט עכּו גע- 
דינט וי אַ באַזע און אַרױסגאַנג-פּונקט פּאַרן קאַמף קעגן די ייִדן. שוין דער ערש- 
טער רוימישער מיליטער-פירער, וועלכער האָט פאַרנומען ארץ-ישׂראל, פּאָמ- 
פּעאוס, האָט, וועלנדיק דריקן די נאָך האַלב-פרייע ייִדישע מלוכה, אָפּגעגעבן צו 
עכּו שטיקער פון ייִדישן גליל. הורדוס (העראָדאָס, 73--4 פאַר דער צייטרעכענונג), 
דער אומברענגער און יורש פון דער חשמונאים-דינאַסטיע, זייענדיק אַן אָנהענגעד 
פון העלעניזירן די ייִדן, האָט זיך דערנענטערט צו די גריכן אומעטום, און אין 
עכּו ספּעציעל. ער האָט אין שטאָט אױיפגעבויט אַ ;גימנאַזיאָן" און אַנדערע 
געביידעס. ער האָט אָבער, דורכן אויפבוי פון נייעם און גרעסטן פּאָרט אין לאַנד, 
קיסריה, געבראַכט גרויסן מאַטעריעלן שאָדן פאַר עכּו. די שטאָט איז דערפאַר אין 
זיינע יאָרן געװאָרן דער אַנטי-ייִדישער באַסטיאָן אין לאַנד, 

אין יאָר 29 לוט דער קריסטלעכער צייטרעכענונג איז אין עכּו פאָרגעקומען 
אַ געשעעניש, װאָס איז זיכער אײינציקאַרטיק אין דער פעלקער-געשיכטע בכלל. 
קאַיוס קאַליגולאַ, דער משוגענער רוימישער קייסער, האָט באַפױלן אַװעקצושטעלן 
אין ירושלימער בית-המקדש זיינע אַ סקולפּטור, אויך די ייִַדן זאָלן צו אים דינען, 
װי צו אַ גאָט. צו דעם צוועק איז געשיקט געװאָרן קיין ארץ-ישׂראל דער רוי- 
מישער קאָמיסאַר פון סיריע פּעטראָניוס, בראש פון אַ גרויסער אַרמײ. די אַרמײ 
פּאַרהאַלט זיך אין עכּו אויף ווינטער, ווען די וועגן קיין ירושלים זענען געווען 
נישט- באַנוצבאַרע. אין ירושלים און אין גאַנץ יהודה װוערט באַקאַנט דער ציל פון 
פּעטראָניוסעס מאַרש. קיין עכּו נעמען דאַן שטראָמען צענדליקער טויזנטער ייַדן 
פון אַלע עקן לאַנד און שטעלן זיך, אומבאַװאָפּנטע, קעגן די לעגיאָנען פון רוים. 
זיי מעלדן פּעטראָניוסן, אַז זיי װעלן בעסער אַלע אומקומען איידער דערלאָזן 
פּאַראומרייניקן דעם בית-המקדש. ער װעט קאָנען אַװעקשטעלן דעם אָפּגאָט אין 
בית-המקדש בלויז ווען ער וועט זי אַלע אויסהרגענען. פּעטראָניוס האָט געפרעגט 
די ייִדן צי זיי זענען מורד אין רוימישן קייסער. ,,חס ושלום" -- האָט געענטפערט 
אין זייער נאָמען דער כּהן גדול -- , מיר זענען נישט געקומען מיטן ציל פון אַ 
בונט. מיר זענען אומבאַװאָפּנט. מיר זענען געקומען בלויז צו מעלדן, אַז מיר 
זענען אַלע גרייט אָפּצוגעבן אונדזער לעבן פאַר אונדזער אמונה, אויף קידוש- 
השם". אינטערעסאַנט, אַז פּעטראָניוס האָט פאַרשטאַנען די ייִדן און געװאָלט זי 
נאַכגעבן, אָבער מורא געהאַט פאַר קאַליגולאַן. ער האָט אים געמאָלדן, אַז ער 
מוז אָפּלײגן דאָס אויספירן זיין באַפעל ,,צוליב די טאָפּאָגראַפישע באַדינגונגען 
און שלעכטע וועגן". דער משוגענער קייסער ווערט אויפגערעגט צוליב דעם און 
באַפעלט פּעטראָניוסן גלייך צו באַגיין זעלבסטמאָרד. דער קעניגלעכער באַפעל 
ווערט אָבער פאַרהאַלטן אין וועג צוליב אַ שטורעם אויפן ים און קומט אָן קייו 
עכּו צוזאַמען מיט דער ידיעה, אַז קאַליגולאַ איז דערמאָרדעט געװאָרן. 


6 מרדהכי: שנצס 


קאַליגולאַס יורש, קלאַודיוס, האָט געגעבן דער שטאָט דעם סטאַטוס פון אַ 
, קאָלאָניע", מיטן טיטל ,די הײיליקע שטאָט, אױטאָנאָמע שטאָט פון אַזיל", עכּו 
ווערט צוריק דער הױפּט-פּאָרט פון דער גאַנצער געגנט, זי באַקומט דאָס רעכט 
פאַר איינעם פון די דריי גרויסע יערלעכע יאַרידן אין לאַנד. יאָסעפוס פלאַוויוס 
(יוסף בן-מתתיהו, אין ,,ייִַדישע אַלטערטימלעכקײטן"), ווען ער באַשרײיבט עכּו, 
ברענגט ער אויך דעם מקור פון דער גלאָזיפּראָדוקציע, װאָס האָט באַרײכערט 
עכּו. ער שרייבט: ,עכּו איז געבויט אויפן ברעג פון גליל-לאַנד, אין אַ גרויסן 
טאָל און בערג געפינען זיך אַרום איר פון דריי זייט. -- -- -- און אין דער 
נאָענט אַ גרויסער פּלאַץ פון הונדערט איילן און אַ זייער װוּנדערלעכער, ווייל ער 
איז קיילעכדיק און אויסגעהוילט און דאָרט איז דאָס אָרט פונעם גלאָזיזאַמד. און 
ווען די שיפן מערן זיך און דערנענטערן זיך אַהין אַרױסצונעמען פון דאָרט דאָס 
זאַמד, אַזױ מערט זיך דאָס זאַמד אָנצופילן דאָס אָרט; וי זיי זאָלן אויספילן אַ 
באַפּעל, אַרבעטן די ווינטן איינצוזאַמלען צו דעם אָרט דאָס גלאַנצנדיקע זאַמד 
פון אַלע זייטן, און די אייגנשאַפטן פונעם גרוב פאַרװאַנדלען דאָס זאַמד זייער 
שנעל אין גלאָז". 

ווען ס'איז אױסגעבראָכן דער גרויסער ייַדישער אויפשטאַנד קעגן רוים, אין 
יאָר 66, איז אין עכּו געװוען אַ גרויסער ייִדישער ייָשוב. װוי אין די איבעריקע 
שטעט פון לאַנד, איז אויך דאָ געווען די לעצטע יאָרן אַן אָנגעשטרענגטע באַציונג 
צווישן דער ייַדישער און נישט-ייַדישער באַפעלקערונג, װאָס איז געהעצט געװאָרן 
דורך די רוימישע ,,פּראָקוראַטאָרן". מיטן אויסברוך פון אויפשטאַנד אין ירושלים 
האָבן די נישט-ייַדן אין אַלע שטעט דורכגעפירט מאַסן-שהיטות איבער זייערע 
ייַדישע שכנים. לוט יאָסעפוס פלאַוויוס האָבן די ייִדן געהאַט אין עכּו בעת די 
דאָזיקע פּאָגראָמען צוויי טויזנט קרבנות. די איבעריקע -- ער גיט נישט אָן קיין 
צאָל -- זענען אַרעסטירט געװאָרן און טיילווייז באַװויזן אַװעקגעפירט צו ווערן 
אַלס שקלאַפן. 

ווען װעספּאַסיאַנוס איז געקומען דערשטיקן דעם ייַדישן אויפּשטאַנד, האָט 
ער איינגעשטעלט זיין הױפּט-שטאַב אין עכּו. ער האָט אַהער געבראַכט צװיי 
לעגיאָנען פון אַנטיאָכיע און זיין זון טיטוס האַט געבראַכט קיין עכּו אַ לעגיאַן 
פון עגיפּטן. פון עכּו האָט װעספּאַזיאַנוס אָנגעהױבן זיין קריג-מאַרש קעגן די 
אויפשטענדלערס, צום ערשטן קיין גליל און שפּעטער קיין ירושלים. 

דערביי אַ פּיקאַנטער ראָמאַנטישער פּונקט. עס איז באַקאַנט די ליבע צוישן 
טיטוסן, דעם שפּעטערדיקן חרוב-מאַכער פון ירושלים און פון בית-המקדש, אוו 
דער לעצטער ייַדישער פירשטין פון חשמונאישער אָפּשטאַמונג, בעראָניקאַ. ביידע 
האָבן זיך באַקענט אין עכּו און דאָ האָבן זיי פאַרבראַכט זייערע בעסטע ליבע- 
מאָמענטן. 

נאָכן חורבן פון ביתיהמקדש האָבן זיך פיל ייִדישע פּליטים פון ירושלים 
באַזעצט אין עכּו. דער תּלמוד דערציילט וועגן ירושלימער איינוווינערס, וועלכע 
האָבן געלעבט אין עכּו אין אָרעמקײט און נויט. זיי האָבן זיך אָבער, װי עס זעט 
אויס, שנעל גוט איינגעאָרדנט. דער תּלמוד דערציילט וועגן ייִדישע גלאָז-פּראָדו- 
צירערס און פאַרבן-אויסאַרבעטערס אין עכּו. די עיקר פּרנסה פון די דאָזיקע ייַדן 

אין די משנה- און תּלמוד-צייטן איז אָבער געווען פישפאַנג. די משנה און תּלמוד 
ירושלמי, װי תּלמוד בבלי, זענען פול מיט אגדות, פּסקי-דין און באַשרײיבונגען 
וועגן פישערס און פיש פון עכּו. די מקורות האָבן אַפילו צוגעשריבן די פיש פון 
עכּו אַ ספּעציעלן גוטן טעם: ,עס איז נישט צו פאַרגלייכן דעם טעם פון אַ פיש 
װאָס ווערט געפאַנגען אין עכּו צו אַ פיש פון צידון" (בראשית-רבה, ה' ז') און 
אַזעלכע פאַרגלייכן זענען פאַראַן אַ סך אין דער תּלמודישער ליטעראַטור. עס ווערט 
אויך דערציילט וי אָפּגעהיטן עס זענען געווען די ייִדישע פישערס פון עכּו אין 
כּשרות, אין היטן יום-טובים. עצו איז אויך באַזוכט געװאָרן דורך באַרימטע 
תּנאים און בעלי- תּלמוד. אַזױ ווערט דערציילט: ,אַ מעשׂה מיט רבן גמליאל וועל- 
כער איז געזעסן אױיף אַ באַנק פון גויַם אום שבת אין עכּו". עס האָבן אויך 
געלעבט אין עכּו רבי יוסי בן חנינה און רבי אבא, וועלכער וװערט אָנגערופן 
דעכו און דמן עכּו, װוּ ער איז מסתּמא געבוירן געװאָרן. געווען אין יענע צייטן 
אַ רוימישע באָד אויפן נאָמען פון דער געטין אַפּראָדיטאַ און אין מיטן װאַסער 
איז געשטאַנען אַ סקולפּטור פון ווענוס. אין דער משנה (עבודה זרה ג', ד') ווערט 
דערציילט װי רבי גמליאל איז זיך געקומען באָדן אין דער דאָזיקער באָד, נישט 
מורא געהאַט פאַרן חשש פון עבודה-זרה צוליב דער געטין-סקולפּטור. ווען אַ גריך 
האָט אים געפרעגט פאַרװאָס ער איז געקומען זיך באָדן אינעם אַפּראָדיטאַי-מרחץ, 
האָט ער געענטפערט: ,איך בין נישט געקומען אין איר גרענעץ אַרײן, זי איז 
געקומען אין מיין גרענעץ"... און דאָך, מסתּמא צוליב דעם װאָס די שטאָט איז קיין 
מאָל נישט געווען איינגעשלאָסן אין ייַדישן ארץ-ישׂראל, איז אין תּלמוד און אין 
דער שפּעטערדיקער רבנישער ליטעראַטור פאָרגעקומען אַ גרויסע דיסקוסיע. די 
חז"ל זענען געקומען צום אויספיר, אַז די שטאָט עכּו געפינט זיך ,, אויסער דער 
ריינער און געהײיליקטער ארץ-ישׂראל, װאָס איר גרענעץ דערגרייכט בלויז ביז 
דער מויער פון עכּו" (תּוספְתּא, שביעית ד', י"א). די פראַגע האָט אויך באַשעפ- 
טיקט ייִדן אין די שפּעטערדיקע דורות. כאָטש אַזעלכע תּלמוד-פּערזענלעכקייטן 
וי שמעון בן-יהודה איש כּפר-עכּו, יהודה בן אגרא איש כּפר-עכּו, יצחק איש 
כּפר-עכּו, חייא איש כּפר-עכּו און אַנדערע האָבן געלעבט אין דער שטאָט, האָבן 
זיי פעסטגעשטעלט: , עכּו האָט אין זיך ארץ-ישׂראל און איז אויך -- חוץ-לארץ" 
(ירושלמי, שביעית ו', א'). אויך דער רמב"ם, וועלכער האָט געלעבט אין עכּו אַ 
האַלב יאָר, האָט געפּסקנט, לויטן תּלמוד, אַז , עכּו איז נישט ריין ארץ-ישׂראל" און 
ייִדן האָבן זייערע מתים נישט באַגראָבן אין עכּו, נאָר אין די נאָענטע כּפר-יוסיף 
און חיפה, כּדי זיי זאָלן קומען צו קבורה אין הײיליקן לאַנד... 


דאָס קריסטנטום און די קרייצציגלערס אין עפו 


אין עכּו איז זייער פרי געווען אַ קריסטלעכע גרופּע, איינע פון די ערשטע 
שטעט אין ארץ-ישׂראל אויף דעם געביט. אָבער לויט די אַלטע קריסטלעכע מקו"- 
רות, איז די נייע רעליגיע אָנגענומען געװאָרן אין עכּו נישט דורך ייַדן, נאָר 
דורך גריכן. דער אַפּאָסטאָל פּאַולוס האָט, װי עס דערציילט דער נייער טעסטאַ- 
מענט, באַזוכט עכּו: ,מיר זענען אָנגעקומען קיין עכּו און האָבן אָפּגעגעבן שלום 
די ברידער און זענען פאַרבליבן מיט זי אַ טאָג" (,די מעשׂה פון די שליחים", 

1 7). שוין אין יאָר 190 האָט זיך אַ קריסטלעכער בישאָף פון עכּו באַטײיליקט 
אין , הײיליקן סינאָד", אַ צוזאַמענפאָר פון קירכע-פירערס. ווען עכּו איז אַריבער 
פון די געצנדינערישע רוימער צו זייערע יורשים, די קריסטלעכע שוין ביזאַנטינער, 
האָבן זי אין דער שטאָט גענומען בויען קירכעס. איין קירכע װאָס איז אויפגע- 
בויט געװאָרן אין פינפטן יאָרהונדערט, האָט געטראָגן דעם נאָמען פון , הײיליקן 
סאַבאַ", ווען די קרייצציגלערס האָבן, ביי זיבן יאָרהונדערטער שפּעטער פאַרלאָזט 
עכּו, האָבן זיי מיטגענומען זיילן פון דער דאָזיקער קירכע און זיי שטייען נאָך 
ביז היינט אויפן פּלאַץ פון הײליקן מאַרקאָ אין ווענעציע, איטאַליע, 

אין דער ביזאַנץ-תּקופה לעבט אין עכּו אויך אַן אָנגעזעענער ייַדישער ייִשוב. 
די ייִדן ליידן שוין פון די קריסטלעכע פאַרפאָלגונגען און וי אויף דער גאַנצער 
וועלט, ווערט אויך אין עכּו צעשטערט דאָס פרידלעכע צוזאַמענלעבן צװישן ייִדן 
און קריסטן. אין אָנהײיב זיבעטן יאָרהונדערט איז געשען אַ וויכטיקער היסטאָרי- 
שער קוריאָז, פּערסיש מיליטער האָט אין יאָר 614 זיך דערנענטערט צו די גרענעצן 
פון ארץ-ישראל און גענומען פאַרטרייבן די ביזאַנטיער. די ייִדן שטייען צו צו 
די נייע אָקופּאַנטן, זי שאַפן אַן אַרמײ ביי דער זייט פון די פּערסן. ווען די פּער- 
סישע אַרמײ דרינגט אַרײן אין צענטער פון לאַנד כּדי צו פאַרנעמען ירושלים, באַ- 
קומט די קליינע ייִַדישע אַרמײ די אויפגאַבע צו באַזעצן די ברעגישטעט כּדי נישט 
צו דערלאָזן קיין אינטערווענץ פון ים-פלאָט. דער ערשטער אָנגריף פון נייעם 
ייִדישן מיליטער איז אויף עכּו. די ייִדישע קהילה אין שטאָט גופא העלפט די באַ- 
לאַגערנדיקע ייַדישע אָפּטײילונגען און צום ערשטן מאָל אין איר לאַנגער געשיכטע 
ווערט עכּו פאַרנומען און באַהערשט דורך ייִדן. די פּערסן גיבן טאַקע די ייִדן פריי- 
הייט אונטער דער אָנפירונג פון איינעם נחמיה בן-חושיאל, װאַרשײנלעך אַ נישט- 
ריכטיקער נאָמען, יעדנפאַלס אַ נישט-באַקאַנטער פון ייִדישע היסטאָרישע מקורות, 
אָבער די פּערסן זעען שנעל איין, אַז זיי איז נייטיקער אַ בוּנד מיט דער קריסט- 
לעכער מערהייט פון לאַנד און רייסן איבער מיט די ייַדן. אין 627 שליסן זיי שלום 
מיטן ביזאַנטיש-אַרמענישן קייסער העראַקליוס און גיבן אים איבער ארץ-ישׂראל, די 
צוריקקערנדיקע ביזאַנטיער נעמען, פאַרשטייט זיך, נקמה אין די ייַדן. שחיטות, 
קאָנטריבוציעס און געצװוּנגענער שמד. איינער פון די משומדים, געצװוּנגענער- 
הייט צי מיטן גוטן ווילן, מיטן נאָמען יעקב, האָט אין יאָר 624 געשריבן וועגן 
דער קורצער פּערסישער תּקופה אין עכּו: ,, מיר האָבן אונטערגעצונדן די קירכע 
אין עכּו און אונטערגעלייגט פייער אין אַלע הייזער פון קריסטן. פיל קריסטן האָבן 
מיר דערהרגעט. גייענדיק צום הויז פון בישאָף האָבן מיו דאָרט געפונען דעם 
אַלטן און נייעם טעסטאַמענט. מיר האָבן גענומען די ספרים פון דער תּורה און 
נביאים און צעריסן די ספרים פון משיח ישו". ער דערציילט ברייט וועגן , אונדזער 
בית-כּנסת װאָס האָט זיך געפונען אין פּאָרט עכּו", וועגן דעם באַזונדערן שטאָט- 
טייל פון די שומרונים (,,ספר היישוב", א'). דאָס זענען אָבער געווען שוין די 
לעצטע יאָרן פון דער ביזאַנטישער הערשאַפט אין ארץ-ישׂראל. אין יאָר 640 
ווערט עכּו פאַרנומען דורך די מוסולמענישע אַראַבער, עכּו בלייבט צווישן די וויי- 
ניקע שטעט אין לאַנד װאָס איז נישט חרוב געװאָרן דורך די אַראַבער. זיי האָבן 
געדאַרפט דעם פּאָרט פאַר זייער האַנדל, 

די עטלעכע הונדערט יאָר ביזן אָנקום פון די קרייצציגלערס האָבן אין עכּו 
געוווינט ייִדן. עס איז װייניק באַקאַנט וועגן זייער געשיכטע אין דער תּקופה. עס 
זענען געבליבן קינות פון אַ פּייטן פון עכּו ,, אהרון הצהן בן מריון מעכּו", וועלכער 
דערציילט וועגן שחיטות איבער ייִדן אין 11-טן יאָרהונדערט. אין דער ,גניזה" 
פון קאַיִראָ האָט מען געפונען בריוו פון די ראשי-הקהילות אין עכּו אין 10-טן 
יאָרהונדערט ; זי אינטערעסירן זיך מיט ספרים װאָס דערשיינען אין אַנדערע קהי- 
לות און דריקן אויס דעם ווילן זיי צו באַקומען, 

אין יאָר 1099 האָבן די קרייצציגלערס איינגענומען ירושלים. זיי זענען גע- 
קומען פון צפון און אויסגעמיטן די פאַרפעסטיקטע פּאָרט-שטאָט. עכּו איז איינ- 
גענומען געװאָרן פינף יאָר שפּעטער, אין 1104. זי איז באַזיגט געװאָרן פון דער 
ים-זייט דורכן קרייצצוג פון דער איטאַליענישער שטאָט-רעפּובליק גענואַ. די דאָ- 
זיקע איטאַליענער האָבן װײיניק געקלערט וועגן , באַפרײען ירושלים און דעם 
הײיליקן קבר פון די הענט פון די אומגלייביקע", וי וועגן זייער הויפּט-באַשעפ- 
טיקונג -- האַנדל. די גענואַיהערשער זענען געווען סוחרים, וועלכע האָבן דורות- 
לאַנג געטרוימט וועגן באַזיגן װאָס מער ברעג-שטעט פון מיטללענדישן ים, זי 
האָבן זיך גענייטיקט אין עכו, נישט אין ירושלים, אָבער וי אַלע קרייצציגלערס, 
אין וועלכער שטאָט זיי זענען נאָר אַרײן, האָבן זי ראשית-כּל זיך נוקם געווען 
אין ,די הויפּט-אומגלײיביקע", די ייִדן. די ייַדישע קהילה איז חרוב געװאָרן, די 
מערהייט יידן -- אויסגעמאָרדעט. עס האָט געדויערט יאָרן ביז די קרייצציגלערס 
האָבן פאַרשטאַנען, אַז װי אַ קליינע מינדערהייט אין באַזיגטן לאַנד, װעלן זיי נישט 
קאָנען הערשן אוב זיי װעלן נישט איינשטעלן קיין גוטע באַציונגען מיט דער 
מערהייט איינוווינערס פון לאַנד -- די מוסולמענער און ייַדן. ווען די פירערס פון 
די קרייצציגלערס קומען צום דאָזיקן פּאָליטישן אויספיר באַנײט זיך אין מיטן פון 
2"טן יאָרהונדערט די ייִדישע קהילה אין עכּו. דער נאָמען פון דער שטאָט איז 
דורך די קריסטן געענדערט געװאָרן אויף , דער הײיליקער יוחנן פון אַקרע", די 
ייַדן ווילן שפּעטער בעסער לעבן צווישן די קרייצציגלערס, וי אין די געבליכענע 
מוסולמענישע שטעט אין אינערן לאַנד, 

אין די 187 יאָר, מיט אַן איבעררייס פון פיר יאָר, װוען דער מוסולמענישער 
פירער סאַלאַדין (צלאַך-אַידין) האָט פאַרנומען די שטאָט, ביז דער נייער קרייצ- 
צוג אונטער דער אָנפירונג פון ענגלישן קעניג ריטשאַרד לייבהאַרץ האָט צוריק 
דעראָבערט די שטאָט, איז עכּו געװאָרן איינע פון די וויכטיקסטע האַנדל-ישטעט 
אין דער װעלט פון יענער צייט און דער גרעסטער און וויכטיקסטער פּאָרט אין 
מיטעלן מזרח. די וויכטיקייט פון דער שטאָט איז נאָך מער געװאָקסן ווען דער 
קרייצצוג אין 1191 האָט איינגענומען די ברעג-שטעט, אָבער נישט געקאָנט צו" 
ריק באַפרייען ירושלים פון די מוסולמענער און עכּו איז באַשטימט געװאָרן אַלס 
די הױפּטשטאָט פון דער קרייצציגלערישער מלוכה אין ארץ-ישׂראל. 

טאַקי-עד-דין מאַקריזי (1364--1442), דער גרעסטער עגיפּטישער היסטאָרי- 
קער אין מיטלאַלטער, באַשרײיבט יענע צייט אַזױ: 

, ווען די שטאָט עכּו האָט זיך צוריקגעקערט אין קריסטלעכע הענט, אין יאָר 
1, האָבן זיי נאָך דאָרט געפונען אומדערװאַרטע אוצרות און פאַרמעגנס. אין 


80 פברדכי שבטהם 


די קומענדיקע הונדערט יאָר האָבן די קריסטן אויסגענוצט די פולע מיליטערישע 
װיסנשאַפט װאָס זיי האָבן פאַרמאָגט כּדי צו שטאַרקן די מויערן און טורעמס. 
יעדעס ווינקל אין מויער איז געווען פאַרטיײידיקט דורך אַ באַװאָפּנטן טורעם, וועל- 
כער האָט געהאַט אַן אייזערנעם טויער מיט אַ שטאַרקער קייט. אַפילו דעם פּאָרט 
האָט מען געקאָנט אָפּשליסן, פאַרמאַכן דורך קייטן. די גאַסן פון דער דאָזיקער 
פעסטונג-שטאָט זענען געווען באַשאָטנט דורך ריזיקע זיידענע שירעמס, װאָס 
זענען אַרויפגעצויגן געװאָרן אין דער הייך אַלס פאַרטיידיקונג קעגן די זון- 
שטראַלן און מיטן ציל אָפּצוהיטן די איידעלע דאַמען וועלכע האָבן געשפּרײזט 
איבער די גאַסן, באַלאָדן מיט צירונג און טייערע שטיינער. די גרויסע הייזער 
זענען געווען אױיסגעשטאַט מיט גלעזערנע פענצטער -- איינער פון די שטאַרק- 
סטע צייכנס פון רייכטום און הצלחה. די צימערן זענען געווען באַצירט מיט ביל- 
דער און די דעכער פון די הייזער זענען פאַרװאַנדלט געװאָרן אין בליענדיקע 
גאָרטנס". 

ווען מען שפּאַצירט היינט אין אַלט-עכּו, מען נידערט אַראָפּ אין די אונטער- 
ערדישע אַרכעאָלאָגישע אױסגראָבונגען, דערשפּירט מען די מעכטיקייט פון דער 
דאָזיקער עפּאָכע. ריזיקע פעסטונג-זיילן מיט גאָטישע געוועלבונגען. זיילן, װאָס 
האָבן שוין איבערגעלעבט באַלד טויזנט יאָר און װעלן שטיין בלייבן אין זייער 
פעסטקייט נאָך פיל יאָרטױזנטער אַפילו ווען זיי װעלן נאָך נישט איין מאָל פאַר- 
שאָטן ווערן מיט דורותדיקער פאַרגעסונג און זאַמדן. די איבערגעבליבענע פעס- 
טונג, געװוענדט מיט די פאַרטיידיקונג-פּאָזיציעס נישט בלויז צו די גליל-בערג, 
נאָר אויך צום ים, זענען געבויט געװאָרן, איבערגעבויט, פאַרשטאַרקט, געהאַרטע- 
וועט געװאָרן דורך לאַנגע דורות און דורך באַלאַגערונגען. זי זענען דרייפאַכיקע, 
די פאַרטיידיקונג-מויערן. װען דער שׂונא איז אַריבער די ואַסער- און שיס- 
שטערונגען פון איין ליניע האָבן די פאַרטיידיקערס געהאַט פאַר זיך אַ נישט- 
װייניקער באַפּעסטיקטע צווייטע ליניע און שפּעטער -- אַ דריטע, 

עכּו איז געווען נישט בלויז אַ מיליטערישע פעסטונג און װירטשאַפטלעכער 
צענטער, נאָר איז אין דער תּקופה אויך געװאָרן אַן איינפלוסרייכער גורם אין 
דער קריסטלעכער וװעלט. עס האָבן אין עכּו געלעבט הױכראַנגיקע קאַטוילישע 
גייסטלעכע. עס זענען געבויט געװאָרן גרויסע קירכעס און די שטאָט איז פול 
געווען מיט מאָנאַסטירן פון פאַרשיידענע רעליגיעזע אָרדנס. אין עכּו איז געווען 
דער איינציקער פאַל אין דער געשיכטע ווען די קירכע האָט אָפּיציעל אָנערקענט 
און גענומען אונטער אירע שוץ-פליגל אַן ,אָרדן פון גאַסנפרױען"... מען דאַרף 
נעמען אין אַכט, אַז אין די קרייצצוגן האָבן זיך באַטײליקט בלויז מענער, הוג- 
דערטער טויזנטער, געקומענע פון גאַנץ אײראָפּע. זיײיער פיל פון זיי זענען גע- 
בליבן אין ארץ-ישׂראל אויפן גאַנצן לעבן. טייל האָבן חתונה געהאַט, אַדער גע- 
האַט אומלעגאַלע קינדער מיט מוסולמענישע, אַפילו געצנדינערישע פרויען, אָדער 
מיט געבראַכטע שקלאַפינס פון אַלע עקן װעלט. עס האָט געהערשט אַ שרעקלעכע 
געשלעכטלעכע צעלאָזנקייט. פרויען און קינדער זענען געווען הפקר אין גאַנצן 
לאַנד, אָבער ספּעציעל אין אַזאַ פּאָרט-שטאָט װי עכּו, װוּ עס זענען שטענדיק גע- 
ווען טויזנטער מענטשן, דער עיקר דאָך מענער, נאָך לאַנגיחדשימדיקע רייזעס 

איבער ימען, האָט דאָ זנות נישט בלויז געבליט, נאָר באַקומען אַן אָפיציעלע 
אָנערקענונג פון הייליקן קרייץ... 

אין שטאָט, אויסער די ערשטע צוויי-דריי צענדליק יאָר, האָט געהערשט אַן 
אמתע רעליגיעזע טאָלעראַנץ. די אָנגעקומענע איטאַליענער האָבן שנעל געשלאָסן 
שותּפותן מיט די מוסולמענישע סוחרים. האָט מען טאַקע אין קריסטלעכן עכּו 
געפונען אַ קריסטלעכע קירכע, וועלכע האָט געהאַט ביי דער זייט צוגעבויט אַ 
קליינעם מעטשעט, און פאַרקערט -- אין אַ צווייטער שטאָט-געגנט איז געבליבן 
אַ גרויסער מעטשעט מיט אַ קלענערער קאַטוילישער קירכע ביי דער זייט. מען 
האָט געפונען אין שטאָט פון יענער צייט איבערגעבליבענע װוענט מיט צלמים 
און תּפילות צו אַללאַ אויסגעקריצט ביי דער זייט.. 


ייִדן אין עכו אין דער קרייצציגלער-עפּֿאַכע 


אויך די ייִדן האָבן אין דער בלי-צייט פון קרייצציגלערישן עכּו גענאָסן פון 
אַבסאָלוטער טאָלעראַנץ. זי האָבן נישט בלויז געקאָנט פריי זיך פירן לויט זייערע 
רעליגיעזע מנהגים, בויען בתּי כּנסת, נאָר אויך געהאַט אַ יורידיש-געריכטלעכע 
אױטאָנאָמיע, ד.ה. די ייִדן זענען געווען אונטערגעװאָרפן די רבנישע בתּיידין, זי 
זענען געווען פולשטענדיק גלײיכבאַרעכטיקט מיט די מוסולמענער, כאָטש ביידע 
האָבן זיך גערעכנט װוי בירגער פון צװײיטראַנגיקער קאַטעגאָריע אין פאַרגלייך מיט 
די הערשנדיקע קריסטן. נישט געווען קיין רדיפות אויף ייַדן. 


דער באַרימטער ייִדישער רייזנדער בנימין פון טודעלאַ האָט אַרום יאָר 1175 
געטראָפן אין עכּו בי אַ 200 ייִדן, בראש מיט די קהילה-פירערס ר' צדוק, ר' יפת 
און ר' יונה -- , גדולי תּורה". די שטאָט, שרייבט ער, איז , דער אָנהייב פון ארץ- 
ישׂראל און דאָרט איז דער פּאָרט פאַר אַלע בלאָנדושענדיקע, וועלכע פאָרן קיין 
ירושלים אויף שיפן". די קריסטלעכע עולי-רגל האָט ער אָנגערופן ,,בלאָנדזשענ- 
דיקע". 


רבי יהודה אַלחריזי, דער גרויסער מאַקאַמע-שרייבער און מחבר פון , תּחכּמו- 
ני", האָט באַזוכט עכּו אַ פּאָר יאָר שפּעטער. ער איז פול מיט טענות קעגן די 
דאָרטיקע ייִדן: ,זי זענען תּורה-לײידיקע, עם-הארצים, קיינער פאַרצוימט נישט 
און פאַרשטעלט נישט די דורכברוכן". אַן אַנדער מיינונג וועגן די ייִדן פון עכּו 
האָט, ווייזט אויס, דער רמב"ם, וועלכער פאַרהאַלט זיך אין עכּו אַ גאַנץ האַלב 
יאָר אויפן וועג קיין עגיפּטן, אין יאָר 1165. מען ברענגט דאָ פאַר אים שאלות. 
ער גיט איבער די אָרטיקע רבנים זיינע תּשובות. אָבער נאָכן טוט פון רמב"ם 
איז עכּו געװאָרן איינער פון די הױיפּט-צענטערס װוּ עס איז געפירט געװאָרן אַ 
קאַמף קעגן זיינע רעליגיעזע און פילאָסאָפישע װערק. קיין עכּו איז דעמאָלט 
געקומען ר' שלמה קטן (פּעטיט) פון פראַנקרייך, װווּ ער איז נאָך פריער אַרױסגע- 
טראָטן אַלס שאַרפער קעגנער פון דעם רמב"מס אידייען און שיטות. ר' שלמה 
קטן, -- די געשיכטע האָט באַװיזן װי צוגעפּאַסט עס איז געווען פאַר אים דער 
נאָמען , קליינער" אין קאַמף קעגן דעם גייסטיקן ריז רבנו משה בן מיימון. ר' 
שלמה קטן צװאַמען מיט זיינע אָנהענגערס האָבן אַרײנגעװאָרפן אין חרם דעם 


82 מרדכי שנטס 


מחבר פון ,יד חזקה". דער אַקט זייערער האָט אָבער אַרױסגערופן אַ שטורעם אין 
דער קהילה פון עכּו. 

דער בלי-פּעריאָד פון ייַדישן לעבן אין עכּו איז געװוען דאָס 12-טע יאָר- 
הונדערט. 

דאָס מאַטעריעלע ייִדישע לעבן אין דער שטאָט האָט זיך פאַרפעסטיקט. 

אין דער דאָזיקער אינטערנאַציאָנאַלעד האַנדל-שטאָט זענען דעמאָלט געווען זייער 
װייניק ייַדישע סוחרים. מסחר איז נאָך נישט געװוען קיין ספּעציפיש ייַדישער 
באַרוף. אַ קליינער טייל איז געווען הענדלערס, וועלכע זענען מיט זייערע סחורות 
אַרומגעפאָרן אין דער געגנט. אין צוזאַמענהאַנג מיט דעם איז געווען אַן אינטע- 
רעסאַנטע פּרשה וועגן אַן עגונה װאָס איז געבראַכט געװאָרן פאַרן רמב"ם אין 
עכּו. אַ ייַדישער הענדלער איז אַװעק ,האַנדלען, װי זיין מינהג, אין די דערפער 
פון עכּו, איז ער געקומען צו אַ ייַד און איבערגעלאָזט דאָרט זיינע זאַכן און ער 
האָט דערפון גענומען אַ ביסל און אַװעק עס פאַרקויפן אין אַ צווייטער שטאָט". 
דער ייָד, ביי וועמען ער האָט געלאָזט די זאַכן, האָט געװאַרט דריי טעג. ווען ער 
איז נישט צוריקגעקומען האָט ער אַלץ אַװעקגעגעבן דעם ייִדס פרוי אין עכּו. אַ 
ייִדישע פרוי איז געבליבן אַן עגונה. ביז אַ מאָל האָט אַ , גויע געזאָגט צו אַנדערע 
ייִדן וועלכע האָבן געװאָלט גיין אין אַ געוויסן דאָרף אַרײן: איר זאָלט זיך אַהין 
נישט רירן..." און זי האָט דערציילט וועגן דעם מאַן פון דער עגונה, אַז מען איז 
אים נאָכגעגאַנגען און דערהרגעט. דער רמב"ם האָט מתּיר געווען דער פרוי חתונה 
צו האָבן אויפן עדות-זאָגן פון דער נישט-ייַדישער פרוי (,,תּשובות הרמב"ם", ס"י 
קנט). די מערהייט ייִַדן זענען דעמאָלט אין עכּו געווען בעל-מלאכהס און ספּע- 
ציעל פאַרבערס. פאַרבעריי איז אין קרייצציגלערישן ארץ-ישׂראל געווען כּמעט אַ 
ייִדישער מאָנאָפּאָל. אַ טייל האָט געאַרבעט ביים פאַבריצירן גלאָז. אין עכּו זענען 
געווען באַרימטע ייִדישע דאָקטוירים, באַנקירן און אַזעלכע װאָס האָבן אויסגע- 
ליען געלט אויף צינזן. 

אין דער ערשטער העלפט פון 13-טן יאָרהונדערט איז אין מערב- און מיטל- 
אײראָפּע געקומען אַ שטאַרקע כװאַליע פון אַנטי-ייַדישע גזירות, גירושים, בלוט- 
בילבולים, פּאָגראָמען. ייַדן נעמען עולה זיין קיין ארץ-ישׂראל. צװישן די עולים 
זענען געווען דריי הונדערט רבנים פון פראַנקרייך און ענגלאַנד, די גרעסטע עליה 
פון ייַדישע גייסט-מענטשן אין מיטלאַלטער. דער גרעסטער טייל פון די דאָזיקע 
רבנים האַט זיך באַזעצט אין עכּו. אין יאָר 1260 איז אָנגעקומען קיין עכּו דער 
באַקאַנטער ראש-הישיבה פון פּאַריז רבי יחיאל. ער האָט פאַקטיש אַריבערגעפירט 
זיין ישיבה פון פראַנקרייך קיין עכּו. עס האָבן אין איר געלערנט קנאַפּע 400 
בחורים. די ישיבה האָט אַרױסגעגעבן גדולי תּורה װאָס זענען באַרימט געװאָרן 
איבער דער גאָרער וועלט און געזוכט געװאָרן אַלס רבנים. אין 1268 קומט אָן קיין 
עכּו דער רמב"ן, הרב רבי משה בן נחמן. צווישן די בריוו װאָס זענען פון אים 
געבליבן שרייבט ער אין איינעם צו זיין משפּחה: ,גאָט האָט מיך געבענטשט ביז 
איצט, איך האָב זוכה געווען און בין געקומען קיין עכּו". ער איז פאַרבליבן אין 
שטאָט אַ האַלב יאָר און עס איז צװישן זיינע כּתבים פאַרבליבן אַ דרשה, װאָס 
ער האָט געהאַלטן אין בית-כּנסת פון עכּו ראש-השנה. פון עכּו איז ער אַװעק 

קיין ירושלים און געװאָרן, װי באַקאַנט, דער באַנײער פון ייִדישן ייִשוב אין דער 
הײיליקער שטאָט. אין יאַר 1289 באַזעצט זיך אין עכּו דאָס אייניקל פון רמב"ם ר' 
דוד בן אַברהם, וועלכער הייבט אויף אַ קאַמף קעגן די באַקעמפערס פון רמב"ם. 
ער באַװוייזט צו אָרגאַניזירן אַ וועלט-באַװעגונג פון רבנים לטובת דעם רמב"ם 
און באַקאַנטע רבנים פון פראַנקרייך, סיריע און אַנדערע לענדער, צזאַמען מיט 
די רבנים פון עכּו זענען פון דאַנען עולה צום קבר פון רמב"ם אין טבריה, װוּ אין 
זייער נאָמען און אין נאָמען פון זייערע קהילות דערקלערן זי אַ חרם אויף אַלע 
קעגנערס פון רמב"ם. 

אין דער זעלביקער צייט, אָבער, גוססט שוין די קרייצציגלערישע מלוכה. עס 
קומען פאָר אינערלעכע קאַמפן צווישן די הערשערס און אמתע, צי אַליין-געקרוינ- 
טע ,ריטערס", געוועלטיקט פאַרדאָרבנקייט, שׂינאה פון איינעם צום צווייטן, געיעג 
נאָך תענוגות און רייכטום. עס קומען פאָר אין גאַנץ ארץ-ישראל קאַמפן צװוישן 
די מוסולמענער און קריסטן, וועלכע פאַרלירן אַ שטאָט נאָך אַ שטאָט, אַ פּאָזיציע 
נאָך אַ פּאָזיציע. דאָס פאַרפעסטיקטע עכּו, װוּ עס זענען דעמאָלט געװען 200 
טויזנט איינוווינערס -- איינע פון די גרעסטע שטעט אין דער װעלט אין יע- 
נער צייט -- האָט זיך צום לענגסטן געהאַלטן און נישט אונטערגעגעבן דעם 
שׂונא, וועלכער האָט באַלאַגערט די שטאָט. 


פֿאַרשײדענע זיך-טוישנדיקע מוסולמענישע רעזשימען 

אַ דאַנק אפשר דעם פאַקט װאָס עכּו איז געװאָרן אַ פאַרשיקונג-פּלאַץ געפינט 
פון עגיפּטן אַלמאַליק אַל-אַשראַף. די שטאָט װאָלט זיך אפשר לענגער געהאַלטן, 
כאָטש אין גאַנצן אָפּהאַלטן דעם מוסולמענישן זיג האָט זי נישט געקאָנט, בעת 
דאָס גאַנצע לאַנד האָט זיך שוין געפונען אונטער מאַמעלוקישער הערשאַפט, ווען 
אירע קריסטלעכע פאַרטיידיקערס קומען אויס צװישן זיך כאָטש אין דעם אַנט- 
שיידנדיקן מאָמענט. קיינער פון די פירשטן, בישאָפן, אָרדן-פירערס האָט נישט 
מסכּים געווען אויפן צווייטנס הויפּט-אָנפירונג. אַזױ אַז יעדער פון זיי האָט פאַר- 
טיידיקט דאָס שטיקל פעסטונג-מויער װאָס האָט זיך געפונען ביי זיין שטאָט-קװאַר- 
טאַל, ביי זיין פּאַלאַץ, אָדער מאָנאַסטיר. די , ריטערס" האָבן טאַקע אַרױסגעװיזן 
פּערזענלעכן מוט און זענען כּמעט אַלע אומגעקומען. אָבער װאָס האָט דאָס גע- 
קאָנט העלפן קעגן אַן אַרמײ פון 60 טויזנט רייטערס און 40 טויזנט פוסגייערס, 
באַװאָפּנטע מיט אַלע דעמאָלטיקע שטורעם-װאָפנס ? דזשייקאָב דע האַאַז, אין זיין 
ווערק אויף ענגליש, , פּאַלעסטינע: די לעצטע צוויי טויזנט יאָר", באַשרײבט אַזױ 
דאָס פאַלן פון עכּו : ,די מוסולמענער האָבן זיך אַרײינגעריסן אין שטאָט אַריין װי 
אַ שרעקלעכער האָגל-שטורעם און איינגעטונקען די שטאָט אין פייער און בלוט. 
דער קאַמף האָט זיך געפירט פון גאַס צו גאַס, פון הויז צו הויז. די מוסולמענער 
האָבן חרוב געמאַכט און פאַרברענט אַלץ װאָס זיי האָבן אָנגעטראָפן אויפן וועג. 
דער פאָרשטייער פון פּױפּסט האָט געפּרוּווט אַנטלױפן דורכן ים, אָבער הונדערי 
טער פּליטים האָבן זיך געװאָרפן אויף זיין שיף און מאַסן האָבן זי איבערפולט, 
ביז זי איז אַראָפּ אין די טיפענישן. פרויען האָבן זיך געשטופּט אויף אַלע ברעגעס 
און געבעטן די שיף-מענטשן זיי מיטצונעמען װוּהין עס זאָל נישט זיין. שנעל זע- 

נען אָבער אויך די מוסולמענער אָנגעקומען צום ברעג. זיי האָבן געכאַפּט די 
פרויען און זיי פאַרגװאַלדיקט אויף די גאַסן. זיי האָבן געגראָבן אונטערן גרויסן 
טורעם פון די טעמפּלערן, ביז ער איז איינגעפאַלן און באַגראָבן אונטער זיך ד" 
ריטערס און די פרויען וועלכע האָבן געזוכט אַזיל צוישן זיינע ווענט. טויזנטער 
קריסטלעכע פרויען און קינדער, די איינציקע געראַטעװטע, זענען גענומען גע- 
װאָרן אין געפאַנגענשאַפט". 

אין דאָזיקן חורבן איז, פאַרשטייט זיך, חרוב געװאָרן גענצלעך די בליענדיקע 
גרויסע ייִדישע קהילה אין עכּו. די מערהייט ייִדן זענען דערמאָרדעט געװאָרן. אַ 
קליינער טייל איז אַרײנגעפאַלן אין געפאַנגענשאַפט און בלױז געציילטע האָבן 
זיך געראַטעװעט אויף שיפן און אָנגעקומען קיין אײיראָפּע. איינער פון די פּליטים, 
וועלכער איז אָנגעקומען קיין איטאַליע, הרב יצחק דמן עכּו, האָט געקלאָגט אויפן 
חורבן פון דער שטאָט און , דעם מאָרד דאָרט פון די חסידי ישׂראל מיט אַלע פיר 
טויטן פון בית-דין". דער דיכטער יוסף ירושלמי, וועלכער האָט דעמאָלט געלעבט 
אין קאַיַראָ, האָט געשריבן אַ קינה וועגן חורבן עכּו. ער איז מספּיד ,,די גדולי התּורה, 
װאָס די װערטער פון זייערע מיילער זענען מיט אַזױ פיל חכמה זיס װי בלומען- 
זאַפּט? ; אין דער צרה-צייט האָבן זיי זיך פאַרזאַמלט אין בית-הכּנסת, , אָנגעטאָן 
אין זעק, פאַסטן און זענען זיך מתוודה פאַרן טויט... אוי, אין גאָטס הויז האָט 
מען זייער בלוט פאַרגאָסן... זיי האָבן נישט רחמנות געהאַט אויף קינדער, װאָס 
האָבן קיין שלעכטס און קיין גוטס נאַך נישט געװוּסט..." (לויטן כּתב-יד, װאָס גע- 
פינט זיך אין לענינגראַדער ביבליאָטעק). 

עכּו בלייבט אין איר כּמעט-פולשטענדיקן חורבן ביי 450 יאָר, ביון מיטן 
8"טן יאָרהונדערט. די מאַמעלוקן פאַרוויסטן און צעשטערן אַלע ברעג-שטעט. 
זיי האָבן מורא פאַר אַן אײיראָפּעיַש-קריסטלעכער אינװאַזיע פון ים און טראָגן 
איבער זייער הערשער-צענטער אין ארץ-ישׂראל טיפער אין לאַנד, זייער הויפּט- 
שטאָט איז צפת. 

אין יאָר 1517 פאַרנעמען ארץ-ישׂראל די טערקן. זי זענען טאַקע אויך מו- 
סולמענער, אָבער זייער װירטשאַפט איז געבויט אויף אינטערנאַציאָנאַלן האַנדל 
און זי נייטיקן זיך אין פּאָרטן, עכּו לעבט ביסלעכווייז אויף, כאָטש דער פּאָרט 
בלייבט קליין. אין דער שטאָט איז דעמאָלט פאַראַן אַ קליינע ייַדישע קהילה. מען 
געפינט וועגן איר אָפּקלאַנגען אין פאַרשיידענע ספרים מיט שאלות-ותּשובות פון 
יענע צייטן. אַזױ לייענען מיר אין שאלות-ותּשובות (שו"ת) פון יוט צהלון (ב', 
סימן קנ"א), פון אַרום יאָר 1620 : , ראובן װאָס איז געקומען פון יענער זייט ים 
און געבראַכט מיט זיך פאַר שמעונען רייז און שמעון איז געווען אין צידון און 
באַפױלן צו ברענגען די שיף קיין עכּו, און דאָרט איז געווען לוי... האָט געזאָגט 
ראובן צו לוין : לאָז די רייז אין דיינע הענט אָדער זאָלסט זי פאַרקויפן און האַלטן 
דאָס געלט און שמעון װעט דיר שרייבן פון צידון װאָס דו זאָלסט טאָן מיטן געלט. 
איז געגאַנגען ראובן און האָט אַרײנגעװאָרפן די רייז אין מאַגאַזין פון לוי אין 
עכּו.. " אין 1742 דערציילט אַ ייִדישער רייזנדער, װאָס האָט באַזוכט עכּו, ווידער- 
אַמאָל: ,זי איז אַ העלפט -- חוץ-לארץ און אַ העלפט -- ארץ-ישׂראל... און זי 
פייערן בלויז איין טאָג יום-טוב און נישט צוויי טעג פון גלות וי אין חוץ-לארץ". 

אָבער: , פאַראַן דאָרט אַ גרויסער און הויכער בית-כּנסת.. און מען רופט אים 
בית- כּנסת פון אַחאָב" (פ. האַסעלקװיסט, , איטער פּאַלעסטינום", 1757). אין יאָר 
32 באַזעצט זיך אין דער קליינער ייִדישער קהילה אין עכּו רבי משה חיים 
לוצאַטו, דער גרויסער דיכטער, פאָטער פון דער מאָדערנער העברעישער ליטעראַ- 
טור און קבלה-מאַן. ער וויל דאָ רוען נאָך די קאַמפן און חרמס קעגן אים צוליב 
זיין קבלה-לערנען. אָבער ער שטאַרבט אין עכּו פיר יאָר נאָך זיין אָנקומען, אין 
אַ מגיפה. 

די אויפלעבונג פון עכּו איז געקומען מצד אַ פּיקאַנטן בעדואינער-שייך: 
דאַהיר על-אָמאַר. אַ געבוירענער אין טבריה, אַן אַנאַלפאַבעט זיין גאַנץ לעבן, 
האָט ער געהאַט אַ געזונטן נאַטירלעכן הערשער- און בוי-אינסטינקט. ער האָט 
אויסגענוצט די קריגערייען און אָפּשװאַכונג פונעם סולטאַן-הויף אין קאָנסטאַנ- 
טינאָפּאָל און גענומען פּאַמעלעך פאַרנעמען דעם גליל און ירדן-טאָל. ער האָט 
געװוּסט ווען מען דאַרף מורד זיין און נישט אויספילן די באַפעלן פון סולטאַן 
און ווען אים שיקן קעמלען מיט גאָלד אַלס שטייער און אונטערטעניקייט-באַ- 
ווייז. אין יאָר 1749, אַלט-זײענדיק שוין 63 יאָר, פאַרנעמט דאַהיר על-אָמאַר עכּו 
און דאָ הייבט זיך ערשט פאַקטיש אָן זיין הערשערישע אַװאַנטורע. ער באַנעמט 
די וויכטיקייט פון דער שטאָט און איר פּאָרט. אין משך פון אַ האַלב יאָר בויט ער 
צוריק אויף די שטאָט, באַנײיט די פּאָרט-איינריכטונגען. ער רינגלט אַרום עכּו מיט 
אַ נייער מויער. אויף די חורבות פון די קרייצציגלערישע בנינים שטעלט ער 
אויף נייע, צווישן זיי -- אַ שיינעם פּאַלאַץ פאַר זיך. דער אױבנדערמאַנטער 
האַסעלקװיסט דערציילט, אַז דאַהיר האָט אונטער די חורבות געפונען גרויסע 
אוצרות און אַ דאַנק זיי האָט ער געקאָנט אַזױ שנעל און פיל בויען. ער בױט 
וועגן אַרום דער שטאָט, באַזעצט דאָרט פּוערים פון ציפּערן און גיט זיי גרויסע 
רעכט פאַרן באַאַרבעטן די ערד. 

דאַהיר דערנענטערט צו זיך די ייַדן. וועגן לעבן פון די ייִדן אין די ערשטע 
יאָרן פון זיין הערשאַפט ברענגט יצחק בן-צבי אין זיין בוך , שאר ייִשוב", אַ בריוו 
פון ר' אַברהם חי סאַנגווינעטי, וועלכער האָט געשריבן פון עכּו צו זיין פאָטער 
אין יאָר 1751 : ,,עכּו איז אַ זייער אַלטע שטאָט און זי איז אויך זייער גרויס, און 
פאַראַן אין איר העכער הונדערט ייַדישע באַלעבאַטים. די מערהייט אין שטאָט 
זענען גריכן און די רעשט טערקן. און פאַראַן דאָ אַ גרויסער בית כּנסת און 
מען באַצאָלט יעדעס יאָר כאַראַדזש און דשאַפאַר (קאָפּ-שטײער און פאַר שמירה 
-- מ.ש.) 250 נאַראַט (אַ דעמאָלטיקע מטבע -- מ.ש.)". אין 1764 איז שוין אָבער 
דער ייַדישער ייִשוב אַ פיל קלענערער: ,די ייִדן אין עכּו זענען ספרדים, גרויסע 
רחמנים און בעלי-תּורה, אָבער זייער צאָל איז אַ קליינע און זי זענען אָרעם, זי 
זענען בערך ל"ו בעלי-בתּים און זיי זענען זיך מפרנס פון שמוקלער-אַרבעט 
(גאָלדשמידערײי) און זיידענע פעדעם" (ר' שׂמחה פון זאַלאַװיץ, , מסעות ארץ- 
ישׂראל"). 

דאַהיר על-אָמאַר, כאָטש ער קעמפט אָפּט מיטן סולטאַנס פּאַשאַס אין ארץ- 
ישׂראל, באַקומט דאָך אין עלטער פון 82 יאָר פון סולטאַן דעם אָפּיציעלן טיטל 
,שייך פון עכּו". ער פירט נאָך ווייטער מלחמות, אַ מאָל קעגן טערקיי און אַ מאָל 

פאַר איר. אַ טערקישער פּלאָט באָמבאַרדירט עכּו אין יאָר 1776. דער 90-יאָריקער 
שייך דאַהיר ווערט דערשאָסן. זיין פּלאַץ, מיטן טיטל ,,פּאַשאַ פון עכּו", פאַרנעמט 
דער טערקישער אַפיציר, וועלכער האָט באַזיגט דאַהירן -- אַכמעד, ער גייט אַרין 
אין דער געשיכטע מיטן אַראַבישן צונאָמען , דזשאַזאַר" -- צעשנײידער, קצב, 
צוליב זיין אומדערהערטער אַכזריות. ער האָט ליב געהאַט מאַכן פעלערן ביי זיינע 
נאָענטע מענטשן, שוין אָפּגערעדט שקלאַפן, ער פלעגט אָפּהאַקן הענט און פיס, 
אויסהאַקן אויגן, אָפּשנײדן אויערן און אָפּהאַקן קעפּ פאַר יעדער מינדסטער וי" 
דערשפּעניקײט. 


דער יידישער פֿינאַנס-מיניסטער ר' חיים פּרהי 

דער דאָזיקער אַכזריותדיקער הערשער האָט געהאַט אַלס פינאַנס-מיניסטער 
אַ ייַד. דאָס איז געווען חיים פּרחי (1760--1820). געבוירן אין דמשק ווּ זיין 
פאָטער שאול איז געווען פינאַנס-מיניסטער פון סירישן פּאַשאַ. אַן אַלטע משפּחה 
פון רבנים, באַנקירן, טוערס און פירערס. חיים פּרחי איז יונגערהייט געקומען קיין 
עכּו און, אין זכות פון זיין פאָטער, איז ער גלייך באַשטימט געװאָרן אַלס פינאַנס- 
מיניסטער דורך דזשאַזאַר פּאַשאַ. 

פּרחי איז געווען נישט בלויז אַ פעיקער פינאַנסיסט, קלוגער הערשער, נאָר 
אויך אַ שיינער מאַן. דאָס לעצטע האָט, װוייזט אויס, אַ מאָל דערצאָרנט דעם 
מערדערישן פּאַשאַ און אין , גוטן הומאָר", אומדערװואַרט האָט ער ביי זיין ייַדישן 
מיניסטער אױיסגעשטאָכן אַן אויג, אָפּגעשניטן די נאָז און אַן אויער. פּרחי איז גע- 
ווען רייך און געקאָנט זיך צוריקקערן קיין דמשק, זייענדיק אַן אינװאַליד, אָבער 
דזשאַזאַר האָט אים נישט אָפּגעלאָזן פון זיך. ער האָט זיך אין אים גענייטיקט און 
חיים פּרחי אַליין איז געווען צוגעבונדן שטאַרק צו עכּו און צו ארץ-ישׂראל בכלל 
און ווייטער געטראָגן דעם הויכן און בכבודיקן טיטל וויזיר. פּרחי האָט ערלעך 
און מיט חכמה געפירט די פינאַנסן פון בלוטדורשטיקן הערשער און באַפרידיקט 
זיינע רייכקייט-אַמביציעס, 

דזשאַזאַר פּאַשאַ האָט אָבער גלייכצייטיק געזאָרגט פאַר זיין שטאָט. ער האָט 
זי אויסגעבויט און באַפעסטיקט, חלומענדיק צו פאַרװאַנדלען עכּו אין אַ , קאָנקו- 
רענטין" פון קאָנסטאַנטינאָפּאָל. די פעסטונג-מויערן פון עכּו װאָס זענען ביז איצט 
פאַרבליבן גאַנץ, האָט אויפגעבויט דזשאַזאַר אויף די איבערבלייבענישן פון די 
קרייצציגלערישע. ער האָט אויפגעבויט דעם שיינעם מעטשעט אין דער אַלט- 
שטאָט װאָס שטייט ביז היינט און ווערט באַנוצט דורך די מוסולמענער אַלס בית- 
תפילה און דאָרט איז אויך באַגראָבן געװאָרן דזשאַזאַר פּאַשאַ. ער האָט אויפגע- 
בויט דעם גרויסן שלאָס, װאָס האָט שפּעטער געדינט וי אַ תפיסה. די שיינע ביז 
היינט און גענוצטע אויך איצט באַזאַרן אין עכּו האָט געלאָזט אויפשטעלן דזשאַזאַר 
פּאַשאַ. ער האָט געפלאַנצט גאָרטנס, געפלאַסטערט וועגן און געבראַכט אין שטאָט 
אַרײין װאַסער דורך אַן , אַקװאַדוקט". אין זיין צייט ליידט נאַפּאָלעאָן זיין גרויסע 
מפּלה ביי די מויערן פון עכּו, 

נאָכן טוט פון דזשאַזאַר פּאַשאַ וועלכער האָט געהערשט אין עכּו 25 יאָר 
איז געװאָרן פּאַשאַ סולימאַן (1804--1819), אַ יושרדיקער מענטש מיט אַ געפיל 

פאַר גערעכטיקייט. חיים פּרחי איז די גאַנצע צייט פון זיין הערשאַפט דער פי- 
נאַנס-מיניסטער און וויזיר. ער ברייטערט אויס זיין איינפלוס אויך אויסער דעם 
עקאָנאָמישן געביט און ווערט פּאַקטיש איינער פון די זיילן אין דער פּאָליטישער 
מאַכט אין שטאָט. ווען סולימאַן איז געװאָרן אַלט און קראַנק האָט פּרחי גענומען 
זאָרגן פאַר אַ יורש. ער האָט געבראַכט צו זיך דעם יונגן זון פונעם פּאַשאַ אין 
טריפּאָלי, אַבדאַללאַ, אים געהאַלטן עטלעכע יאָר ביי זיך אין שטוב ביז סולימאַנס 
טוט. דער איינפלוס פון חיים פּרחי איזן שוין דאַן געווען אויך גרויס אין הויף 
פונעם סולטאַן אין קאָנסטאַנטינאָפּאָל און זיין קאַנדידאַט איז באַשטימט געװאָרן 
אַלס פּאַשאַ אין 1819. באַלד אָבער ברעכן אויס מיינונג-פאַרשיידנקייטן צווישן 
יונגן און נישט-דערפאַרענעם הערשער און דעם לאַנג-יאָריקן ייַדישן וויזיר. אַב- 
דאַללאַ האָט געװאָלט גלייך נאָך מער פאַרשטאַרקן די פאַרפעסטיקונגען פון עכּו. 
פּרחי האָט אָבער געװוּסט אַז אין קאָנסטאַנטינאָפּאָל קוקט מען אויף דעם מיט 
פאַרדאַכט און מען איז חושד, אַז דער הערשער פון עכּו װיל דערקלערן די שטאָט 
אַלס אומאָפּהענגיקע מדינה און פּרחי האָט געעצהט אַבדאַללאַן דאָס נישט צו טאָן, 
אָדער יעדנפאַלס אָפּװאַרטן מיט דעם עטלעכע יאָר. אַבדאַללאַ איז אין כּעס גע- 
װאָרן אויפן ייַדישן מיניסטער און, כאָטש ער האָט אים געהאַט צו פאַרדאַנקען זיין 
מאַכט, האָט ער אים, וי אַן אמתער רחמנותלאָזער אָריענטאַלישער הערשער, אַ 
יאָר נאָך זיין קומען צו דער מאַכט, געלאָזט דערמאָרדן. מען האָט חיים פּרחי 
אַראָפּגעװאָרפן (דעם 20-סטן אױיגוסט 1820) פון א פענצטער פון דעם פּאַשאַס 
פּאַלאַץ. אַ לעבעדיקן נאָך, מיט אַ צעבראָכענעם חוט-השדרה, האָט מען אים 
אַרײנגעלײגט אין אַ זאַק און אַרײנגעװאָרפן אין ים, פון וועלכן די כװאַליעס 
האָבן אים אַרױסגעװאָרפן ערשט אין דריי טעג אַרום. אַבדאַללאַ האָט אַפילו נישט 
דערלויבט די ייַדן אין עכּו אים צו ברענגען צו קבר ישראל, נאָר געװאָרפן זיין 
קערפּער פאַר די הינט. 

ווען די ידיעה איז אָנגעקומען צו דער משפּחה פּרחי אין דמשק, האָבן די דריי 
ברידער פון דערמאָרדעטן, שלמה, רפאל און משה פּרחי, געשוווירן נקמה צו נע- 
מען. זיי האָבן אויף דעם באַקומען די דערלויבעניש פון סולטאַן מעכמוד דעם 
צווייטן, וועמען דער פאַרפעסטיקונג-ווילן פון יונגן פּאַשאַ איז נישט געפעלן גע- 
װאָרן. די דריי ברידער האָבן געשלאָסן אַ בונד מיט די פּאַשאַס פון כאַלעב און 
דמשק אין סיריע, אױסגעשטאַט אַן אַרמײ אויף זייער אייגענעם חשבון און זיך 
געלאָזט אויף עכּו. אַבדאַללאַ איז אַרױס מיט זיין אַרמײ אַנטקעגן זיי ביזן בריק 
,בנות-יעקב" אויפן ירדן. ער האָט געליטן אַ מפּלה און זיך צוריקגעצויגן הינטער 
די מויערן פון עכּו. די ברידער פּרחי האָבן גענומען באַלאַגערן עכּו אין מיטן די 
שווערע גליל-רעגנס פון יאָר 1820. אַבדאַללאַ האָט אָבער באַװיזן אַרײנצושיקן 
אין שטאַב פון די באַלאַגערער זיינעם אַ מענטש, וועלכער האָט פאַרסמט דעם אָנ- 
פירער פון דער אַרמײ, דעם עלטסטן פון די ברידער, שלמה פּרחי. שפּעטער האָט 
אַבדאַללאַ באַװויזן איבעתּצוקויפן ביידע סירישע פּאַשאַס זיי זאָלן פאַרלאָזן זייערע 
ייַדישע פאַרבינדעטע און די גאַנצע מיליטערישע אַקציע איז זיך צעפאַלן. די גוט 
אױיסגעשטאַטע אַרמײ װאָס װאָלט אפשר, פון די איינציקע פאַלן אין דער גע- 
שיכטע, באַװיזן צו באַזיגן עכּו, האָט זיך צוריקגעצויגן קיין סיריע. 


88 כמר דכ שבהלצם 


נאַפֿאַלעאַנס גרעסטער דורכפֿאַל אין ארא-ישראל 
אין יאָר 1799 איז נאַפּאָלעאָן מיט זיין אַרמײ אַריינגעדרונגען פון עגיפּטן 

קיין ארץ-ישׂראל. אָנהײב מערץ האָט ער איינגענומען יפו, אָבער ער איז דאָרט 
פאַרבליבן בלויז אַ װאָך און גענומען מאַרשירן אויפן גליל, קלערנדיק ראשית-כּל 
צו פאַרנעמען עכּו, װאָס איז געווען דער שליסל-פּונקט צום גליל, און פון דאָרט 
קיין ירושלים. ער האָט געלייענט די װערק פון יאָסעפוס פלאַוויוס און געװוּסט, 
אַז אָן גלילישן הינטערלאַנד איז שווער צו הערשן איבער יהודה און דער הופּט- 
שטאָט ירושלים. אין אָנהייב אַפּריל האָט זיך נאַפּאָלעאָן מיט זיין הױיפּט-אַרמײ 
דערנענטערט צו די מויערן פון עכּו. די באַלאַגערונג האָט זיך אָנגעהױבן, 

דאָ, הינטער די פעסטונג-מויערן פון עכּו האָט נאַפּאָלעאָן געמאַכט אַ גרויסע 
היסטאָרישע פעלשונג. עס איז באַװוּסט, אַז וועלנדיק געווינען די ייַדישע אונטער- 
שטיצונג סיי אין מענטשן און סיי אין געלט, האָט נאַפּאָלעאָן ,,באַשלאָסן אויפצו- 
בויען די ייַדישע מלוכה". ער האָט דעם באַשלוס נאָך אָנגענומען זייענדיק אין 
מצרים און טאַקע צוגעצויגן דורך דעם ייִדן אין זיין אַרמײ. דעם 20-סטן אַפּריל 
9 האָט ער פאַרעפנטלעכט זיין היסטאָרישן רוף צום ייִדישן פאָלק איבער דער 
וועלט. דער אינהאַלט פון דאָזיקן רוף איז געווען באַקאַנט, אָבער ערשט אין 
0 איז געפונען געװאָרן דער אָריגינאַל זיינער און אָט װאָס עס וייזט זיך 
אַרױס: ער איז דאַטירט ,דער הױפּט-שטאַב, ירושלים, 1 פּלאָרעאַל אין זיבעטן 
יאָר פון דער פראַנצויזישער רעפּובליק". נאַפּאָלעאָן איז קיין מאָל נישט דערגאַנגען 
קיין ירושלים און נאָך זיין דורכפאַל ביי עכּו האָט ער פאַרלאָזט ארץ-ישׂראל. דעם 
1-טן פּלאָרעאַל (20-סטן אַפּריל) איז ער געשטאַנען ביי די מײערן פון עכּו. ער 
איז געווען זיכער אין זיין זיג און געװאָלט אַז אַזאַ היסטאָרישע דעקלאַראַציע 
זאָל זיין געשריבן אין ירושלים, װוּהין ער האָט געדאַרפט פאָרזעצן זיין מאַרש פון 
גליל. הינטער עכּו גאָר האָט באָנאַפּאַרטע געשריבן זיינע היסטאָרישע װוערטער: 
,ישׂראלים, ייִדן, איינציקע אין איר מין נאַציע, װאָס אין משך פון טויזנטער יאָרן 
האָט די גלוסטונג פון אָקופּאַציע און דיקטאַטור געקאָנט אייך בלויז צונעמען די 
ערד פון אייערע אָבות, אָבער נישט אייער נאָמען און אייער נאַציאָנאַלע עקסיס- 
טענץ !. ער זאָגט צו אַ פרייע ייַדישע מדינה, ציטירט די נביאים ישעיהו און יואל 
און רופט : , אײַלט זיך! איצט איז דער מאָמענט װאָס װעט זיך אפשר נישט אי- 
בערחזרן אין טויזנטער יאָרן.." 

אָבער די באַלאַגערונג פון עכּו האָט זיך פאַרשלעפּט. כאָטש דער געניאַלער 
מיליטער-פירער האָט פאַרשטאַנען, אָנװײזנדיק דעם מאַרשאַל יאָאַכים מיוראַ אויף 
די אומבאַזיגבאַרע מויערן: , דער גורל פון גאַנצן מזרח איז אָפּהענגיק פון דער 
דאָזיקער קליינער שטאָט" -- האָט ער גאָרנישט געקאָנט העלפן. די ענגלישע שיפן 
האָבן פון ים צוגעשטעלט דער באַלאַגערטער שטאָט אַמוניציע און שפּײיז. אויך 
דער טערקישער פּלאָט איז געקומען צוהילף דער באַלאַגערטער שטאָט. נאַפּאָלעאָן 
האָט דורכגעפירט אַכט גענעראַל-אָנגריפן אויף די שטאָט-מױערן. איין מאָל האָבן 
באַװויזן 50 פראַנצויזישע זעלנערס זיך אַרײינצורײסן אין עכּו דורך אַ דורכגעבראַ- 
כענעם שפּאַלט אין מױער. אָבער זייער גיך זענען די קעפּ פון אַלע 50 פראַנצויזן 
געבראַכט געװאָרן צום בלוטדורשטיקן דזשאַזאַר, וועלכער איז געזעסן אויפן דאַך 

פונעם טורעם און געטיילט געלט פאַר יעדן אָפּגעהאַקטן פראַנצויזישן קאָפּ,. ער האָט 
אָנגעצײלט 500 קעפּ. נאַפּאָלעאָן האָט זיך נישט געקאָנט דערלויבן אַזעלכע פאַר- 
לוסטן, ווען ער האָט אויך געהאַט טויזנט פאַרװוּנדעטע. דעם 18-טן מאַי 1799 האָט 
נאַפּאָלעאָן באַפױלן זיינע געבליבענע זעלנערס אַנצוהײיבן אַ ריקצוג, 

אַלס איבערזעצער ביי נאַפּאָלעאָנען האָט אין ארץ-ישׂראל געדינט אַ ייָד פון 
יפו, סיניאָר עזריאל, װי ער ווערט אָנגערופן דורך די פראַנצויזישע כראָניקערס 
פון יענער צייט. ער האָט געקענט איטאַליעניש װאָס נאַפּאָלעאָן האָט פאַרשטאַנען. 
ר' עזריאל האָט פיל גערעדט מיטן פראַנצויזישן פירער וועגן די פּלענער פאַר אַ 
פריי ייִדיש ארץ-ישׂראל. ער האָט איבערגעלאָזט פאַרצייכענונגען פון יענער צייט. 
דערציילט ר' עזריאל: ,דעם 20-סטן מאַי האָב איך געטראָפן נאַפּאָלעאָנען זיך 
צוריקציען פון עכּו. כ'האָב געװאָלט צו אים זיך דערנענטערן כּדי צו רעדן מיט 
אים וועגן אונדזערע פּלענער, אָבער ער האָט אַװעקגעדרײט זיין קאָפּ אין אַ זייט, 
כ'האָב פאַרשטאַנען אַז אַלץ איז פאַרלוירן און אַז די ייִדן װעלן אַזױ שנעל 
נישט אויפקומען אין זייער פאָטערלאַנד און אַז מיר װעלן נאַך זיין געצװוּנגען 
זיך צו בייגן צו דער ערד"... 


די מאָדערנע האַרמאַטן און דאַמף-שיפֿן 

נאָכן ריקצוג פון דער אַרמײ פון די ברידער פּרחי האָט אַבדאַללאַ פּאַשאַ 
גענומען דריקן די ייִדן אין עכּו. ער האָט געהאַלטן אַרעסטירט ייִדן אונטער אומ- 
זיסטע בילבולים, צום ערשטן מאָל אין דער פעסטונג פון עכּו. אין יאָר 1821 
ברעכט אויס אַ מלחמה צווישן טערקיי און מצרים. דער זון פון עגיפּטישן הערשער, 
איבראַהים פּאַשאַ, קומט מיט אַ גרויסער אַרמײ אייננעמען עכּו. ער באַלאַגערט די 
שטאָט אין משך פון אַ גאַנץ יאָר און אַבדאַללאַ איז געווען געצװוּנגען צו קאַפּיי 
טולירן און איז אַ געפאַנגענער אָפּגעשיקט געװאָרן קיין עגיפּטן. איבראַהים באַ- 
גנוגנט זיך נישט מיט ארץ-ישׂראל. ער הייבט אָן אַ מאַרש אויף טערקיי גופא. עס 
ווערט דאַן געשלאָסן אַ בונד צווישן טערקיי און די אײיראָפּעיִשע גרויסמאַכטן. אַ 
פּלאָט פון ענגלישע, עסטרייכישע און טערקישע שיפן קומען צום ברעג פון עכּו. 
איבראַהים פּרוּוװוט זיך פאַרטיידיקן צווישן די אַלטע אומבאַזיגבאַרע מויערן. אָבער 
די אײיראָפּעיישע שיפן פירן שוין מיט זיך שװוערע האַרמאַטן װאָס באָמבאַרדירן 
די שטאָט. זיי שפּאַלטן די מױערן. אַ האַרמאַטן-קויל פאַלט אויפן הױיפּט-מאַגאַזין 
פון פּולװער אין שטאָט. אַ מעכטיקער אויפרייס קאָסט דאָס לעבן פון 1700 מענטשן 
אין איין מאָל. עכּו קערט זיך צוריק אונטער טערקישער הערשאַפט. אָבער די 
מלחמה באַװוייזט, אַז די טויזנטער-יאָריקע פאַרטיידיקונג-באַדײיטונג פון פעסטונג- 
מױערן האָט זיך געענדיקט און עכּו נעמט זיך טאַקע צעשפּרײטן אויסער דער 
גרענעץ פון די אַלטע מויערן. 

0 ייִדישע משפּחות לעבן דעמאָלט אין עכּו. זיי פירן אַ האַנדל. אָבער אין 
גיכן קומט דער שטאַרקסטער קלאַפּ פאַר דער באַדייטונג פון עכּו. אין מיטן 19-טן 
יאָרהונדערט קומען אין פּאָרט פון דער שטאָט די ערשטע דאַמף-שיפן. עס ווייזט 
זיך אַרױס, אַז דער אוראַלטער פּאָרט קאָן נישט געבן קיין שוץ די מאָדערנע גרוי- 
סע שיפן. דער אָפּענער ים װואַרפט זיי און באַדראָט זיי מיט זיינע ווינטן. די קליינע 

בוכטע איז מער נישט קיין אָרט פאַר זייערע אַנקערס... די שיפן נעמען אַנקערן 
אין נאָענטן פּאָרט פון חיפה װאָס האָט אַ גרעסערע בוכטע און שוץ-ווענט. עס 
הייבט זיך אָן די ירידה פון עכּו. די מאַכט-אָרגאַנען און פרעמדע קאָנסולן טראָגן 
זיך אויך אַריבער קיין חיפה, אַזױ אויך די גרעסערע האַנדל-געזעלשאַפטן. אַרום 
1 איז שוין עכּו צוריק אַ דאָרף, וי אין ווייטן אַלטערטום. 

די אָטאָמאַנישע מאַכט באַשטימט פאַר די אַלטע מויערן פון דער געשיכטע- 
רייכער שטאָט אַ נייע אויפגאַבע: אַ פאַרשיקונג-אָרט פאַר פּאָליטישע פאַרמשפּטע, 
פאַר פאַרשיידענע קרימינעלע פאַרברעכערס. דער אַלטער פעסטונג-שלאָס דינט 
פאַר אַ זיץ-אָרט פון אַ קליינעם מיליטערישן גאַרניזאָן װאָס דאַרף אָפּהיטן די שטאָט, 
און די קעלערס פון דער פעסטונג -- פאַר אַ שוידערלעכער תּפיסה. שפּעטער 
ווערט די גאַנצע פעסטונג פון עכּו פאַרװאַנדלט אין אַ תּפיסה, װאָס האָט אָפּגע- 
שפּילט אַ וויכטיקע ראָל אין קאַמף פאַר אַ ייַדישער מדינה. 


דער קבר פונעם שעפער פֿון דער יינגסטער רעליגיע 

אַ דאַנק אפשר דעם פאַקט װאָס עכּו איז געװאָרן אַ פאַרשיקונג-פּלאַץ געפינט 
זיך דאָ דאָס הייליקסטע אָרט פון דער ייַנגסטער וועלט-רעליגיע -- באַהאַיִזם, 
אָדער באַהאַירעליגיע. 

אין יאָר 1844 האָט אין שיראַז, פּערסיע, מירזאַ אַלי מוכאַמעד, וועלכער האָט 
זיך דערקלערט אַלס אַ פאַרקערפּערונג פון איינעם פון מאַכמעדס נביאים, גענומען 
פּריידיקן ענדערונגען, ווייטגייענדיקע רעפאָרמעס אין דער מוסולמענישער רעליגיע. 
די פּערסישע מאַכט האָט אים און זיינע אָנהענגערס גענומען פאַרפּאָלגן און ער 
איז אויפגעהאַנגען געװאָרן אין יאָר 1850. ער איז אַרױסגעטראָטן קעגן יעדן מין 
גייסטלעכע און פעסטגעשטעלטע תּפילות, ווייל ,דער מענטש דאַרף נישט קיין 
פאַרמיטלערס צווישן זיך און גאָט". ער האָט אָבער נישט געפּרײדיקט צו שאַפן 
אַ באַזונדערע רעליגיע. דער פאַקטישער גרינדער פון דער נייער רעליגיע איז 
געווען דער יורש פון מירזאַ אַלי מוכאַמעד, וועלכער האָט באַקומען דעם נאָמען 
,באַב", אָנזאָגער -- באַהאַאַללאַ, אויף וועמענס נאָמען זי װערט טאַקע גערופן 
, באַהאַיִזם". אין יאָר 1862 האָט ער אָפיציעל דערקלערט זיין רעליגיע אַלס אוי- 
טאָנאָמע און צוליב די פאַרפּאָלגונגען אין פּערסיע איז ער, אין באַגלײיטונג פון אַ 
קליינער גרופּע גלויביקע, אַנטלאָפן קיין עכּו. אויך דאָ איז ער פאַרפאָלגט געװאָרן 
דורך דער טערקיש-מוסולמענישער מאַכט און איז לאַנגע יאָרן געזעסן פאַרשפּאַרט 
אין דער תּפיסה-פעסטונג פון עכּו. זיין תּורה איז באמת געווען ,אַפּיקורסיש". אַלע 
רעליגיעס, האָט ער געפּריידיקט, זענען גלייך, פּונקט װי אַלע פעלקער און אַלע 
מענטשן: , משה, ישו און מאַכמעד זענען געװען גלייכע נביאים.. מען דאַרף 
דעריבער זייערע רעליגיעס צונויפגיסן און פאראייניקן די פעלקער אין איין גלייכ- 
באַרעכטיקטער, ברידערלעכער, זיך ליבנדיקער מענטשהייט". ווען באַהאַ-אַללאַ 
איז געשטאָרבן אין 1892 איז ער באַגראָבן געװאָרן אין עכּו, װוּ עס געפינט זיך 
אויף זיין קבר איינער פון די שענסטע און דער הײליקסטער טעמפּל פון דער 
נייער רעליגיע. ער שטייט אין אַ גרויסן ,, פּערסישן גאָרטן" און איבער זיין קבר 
רופן די מאָזאַיַק-לאָזונגען : ,,איין גאָט, איין רעליגיע, איין מענטשהייט" און , איי- 

ביקער שלום צװוישן אַלע פעלקער און רעליגיעס אויף דער וועלט". ווען מען קומט 
אַרײין אין ,,פּערסישן פּאַרק" אין עכּו דוכט זיך, אַז מען געפינט זיך ערגעץ אין אַ 
פאַרכּישופטן גאָרטן פון אַ מזרח-מעשׂהלע. געביידעס פון ווייסן מאַרמאָר, מיט 
קאַנדעלאַברעס, מיט קרישטאָלן, מיט װוּנדערלעך-געפלעגטע בלומען און קוסטעס. 
ריזיקע װאַזעס און פיגורן פון בראָנדז, זילבער און גאָלד. אין זיין אַרבעט-צימער 
אין עכּו װאָס איז פאַרװאַנדלט געװאָרן אין דעם צענטראַלן מוזיי פון דער רעלי- 
גיע, געפינען זיך די בריוו פון באַהאַ:אַללאַ. אין איינעם פון זיי רעדט ער גאָר 
וי אַ ייִַדישער נביא : , דאָס האָפענונגסלאָזע פאָלק ישׂראל װעט װוערן אַ האָפענונג- 
קינד. -- -- --- פון ווייטע לענדער װעלן זיינע קינדער שטראָמען קיין ציון". די 
דאָזיקע רעליגיע, אָן גייסטלעכע און אָן גאָטעסדינסטן, איז פאַרשפּרײט געװאָרן 
פון עכּו איבער דער גאָרער וועלט, װוּ זי האָט שוין מיליאָנען אָנהענגערס, און 
לויטן מוסטער פונעם טעמפּל איבערן קבר פונעם רעליגיע-גרינדער אין עכּו, 
זענען אויסגעבויט געװאָרן הונדערטער טעמפּלען אויף דער גאַנצער וועלט. 

אין יוני 1971 איז לעבן דעם דאָזיקן ,פּערסישן גאָרטן" אין עכּו אַנטפּלעקט 
געװאָרן צופעליק, גראָבנדיק זאַמד, איינער פון די אינטערעסאַנטסטע קברים אין 
ארץ-ישׂראל פון דער תּקופה. דער קבר שטאַמט פון אָנהייב 14-טן יאָרהונדערט 
פאַר דער קריסטלעכער צייטרעכענונג. דאָס איז אַן אַזױ-גערופענער מיקענישער 
קבר, פון דער צייט ווען אויפן מזרח-טייל פונעם ברעג פון מיטללענדישן ים האָט 
געהערשט די הויכע קולטור לױטן נאָמען פון דער פּעלאָפּאַנעזישער שטאָט מי- 
קענע. דער קבר, כאָטש בלויז אין דער טיף פון 1.20 מעטער אין זאַמד, איז דורך 
די 2,400 יאָר כּמעט נישט צעשעדיקט געװאָרן. דאָס איז אַן איין-מאָליקער קבר, 
נישט קיין אַלגעמײנער בית-קברות און איז געגראָבן געװאָרן שנעל, מעגלעך אין 
משך פון איין טאָג. די אַרכעאָלאָגן און היסטאָריקערס בויען פיל היפּאָטעזעס בנוגע 
דעם דאָזיקן קבר. דאָס זאָלן זיין קרבנות פון אַן אָנפאַל אויף אַ קאַראַװאַן, װאָס 
איז אַרױס פון די מויערן פון עכּו, גייענדיק װאַרשײנלעך צו דער זייט פון מאַ- 
טאַנאַ (מתּנה). דאָס זאָל האָבן געווען אַ קאַראַװאַן פון עגיפּטן, וועלכער האָט זיך 
אָפּגעשטעלט אָפּצורוען אין עכּו. צוישן עגיפּטן און מאַטאַנאַ זענען דעמאָלט גע- 
ווען גוטע באַציונגען און דער קעניג פון מאַטאַנאַ פלעגט זיינע טעכטער געבן פאַר 
ווייבער די עגיפּטישע פּרעהס. אינעם קבר האָט מען געפונען אַ שטיקל פּאַפּירוס 
מיטן אונטערשריפט פון פּרעה מלך מצרים אַמענכאַטעפּ דעם דריטן, וועלכער 
האָט טאַקע געהאַט אַלס אַ פרוי אַ טאָכטער פון קעניג פון מאַטאַנאַ. געווען איז 
דאָס די עפּאָכע ווען אין כּנען זענען אַריינגעדרונגען די כאַבירו-שבטים פון סיני 
(עברים, װי מען נעמט אָן, --- די ייַדישע שבטים). האָבן זיי נישט אַ מאָל געמאַכט 
דעם איבערפאַל? דער קבר איז שנעל געגראָבן געװאָרן און די לעבנגעבליבענע 
פון קאַראַװאַן האָבן פאָרגעזעצט זייער וועג. יעדנפאַלס האָט מען ביי די שקעלעטן 
פון די טויטע געפונען אַ גרויסע צאָל צירונג פון גאָלד און בראָנדז, פון ביין און 
שטיין. כּלים פון עגיפּטן און מיקענע, שװוערדן און שפּיזן. אַ צילינדער-אַרטיקער 
שטעמפּל מיט שיינע אויסגעשניצטע חיות און מענטשן. פון די דאָזיקע געפינסן 
האָב איך געזען אַ פּראַכטפול עגיפּטיש שפּיגעלע פון בראָנדז און אַלס הענטל -- 
אַ סטאַטועטקע פון אַ נאַקעטער פרוי. עס איז פּשוט אומגלייבלעך װאָס אַ קבר, אין 

אַזאַ פלאַכער טיף, צוגעשיט בלויז מיט שטיינער און אויף זיי זאַמד, איז דורך 
יאָרטױזנטער נישט אַנטפּלעקט און נישט באַרױבט געװאָרן, וי עס איז געשען מיט 
דער מערהייט אַלטערטימלעכע קברים, 


ייִדישע מאַרטירערס אין דער עפו-פעסטונג 

די ערשטע ייַדישע אַרעסטאַנטן אין דער מאָדערנער צייט אין דער עכּו-פעס- 
טונג זענען געװוען פאַר דער ערשטער וועלט-מלחמה די מיטגלידער פון דער 
באַרימטער ערשטער ייִדישער פאַרטיידיקונג-אָרגאַניזאַציע אין נייעם ארץ-ישׂראל 
,,השומר", צווישן זיי די באַקאַנטע ציוניסטישע און התּישבות-פּערזענלעכקײיטן צבי 
ניסענאָוו און חיים שטורמאַן, איינער פון די גרונטלייגערס פון קיבוץ עין-חרוד. 

ווען די ענגלענדער פון דער אַלענבי-אַרמײ האָבן אין סוף פון דער ערשטער 
וועלט-מלחמה אין 1918 איינגענומען עכּו, האָט דער טערקישער גאַרניזאָן פון צוויי 
הונדערט זעלנערס מיט צוויי האַרמאַטן נישט געשטעלט קיין װידערשטאַנד. די 
ענגלישע מאַכט האָט געהאַט אירע קרייז-אָרגאַנען פאַרן גליל אין חיפה. עכּו איז 
פאַרװאַנדלט געװאָרן אין אַ פּשוטער קליינער פּראָוינץ-שטאָט. די אַלטע פעסטונג 
האָט אָבער געדינט אויך ביי די ענגלענדער אַלס אַ תּפיסה פאַר שווערע פאַרברע- 
כערס, אין דער ערשטער ריי פאַר פּאָליטישע אַרעסטאַנטן. דאָ האָבן די ענגלענ- 
דער געהאַלטן, צוזאַמען מיט קרימינעלע פאַרברעכערס, מערדערס, די קעמפערס 
פון דער ,,הגנה", פון אצ"ל. 

איינער פון די אויפטרייסלענדיקסטע דאָקומענטן פון יענער צייט איז דאָס 
פאַרשפּאַרט געװאָרן אין דער עכּו-פעסטונג דורך דער ענגלישער מאַנדאַט-מאַכט, 
איז געווען װלאַדימיר זשאַבאָטינסקי. אין 1920 איז ער געשטאַנען בראש פון דער 
ייִדישער זעלבסטפאַרטײדיקונג אין ירושלים קעגן די אַראַבישע איבערפאַלערס. 
אַן ענגליש מיליטעריש געריכט האָט אים צוזאַמען מיט אַנדערע ייִדישע קעמפערס 
פאַרמשפּט אויף פופצן יאָר תּפיסה מיט צװאַנג-אַרבעט און ער איז פאַרשפּאַרט 
געװאָרן אין דער פעסטונג-טורמע פון עכּו אין אַפּריל 1920. דער דאָזיקער אור- 
טייל האָט דאַן אַרויסגערופן שטורמישע פּראָטעסטן אין דער ייִדישער און אויך 
נישט-ייִדישער וועלט, ספּעציעל אין ענגלאַנד און אין די פאַראייניקטע שטאַטן 
אַ דאַנק די דאָזיקע פּראָטעסטן האָט די ענגלישע מאַכט באַגנעדיקט זשאַבאָטינסקין 
און זיינע חברים. דעם 8-טן יולי 1920 זענען זיי באַפרייט געװאָרן פון טורמע. 
אין עכּו האָבן זיך דעמאָלט פאַרזאַמלט די אָנפירערס פונעם ייִדישן ייַשוב און 
אָפּגעװאַרט זשאַבאָטינסקין ביים טויער פון דער פעסטונג. ער איז אויפגענומען 
געװאָרן ביי זיין אַרויסקומען מיט גרויס פייערלעכקייט און דער גאַנצער ייִשוב 
האָט עס באַגריסט וי אַ נאַציאָנאַלן זיג. 

איינער פון די אויפטרייסלענדיקסטע דאָקומענטן פון יענער צייט איז דאָס 
בוך ,,פון צווישן ווענט", אָדער ,,42 בריוו פון אַ ייִדישן אַרעסטאַנט". דער מחבר 
פון דעם בוך איז דער געוועזענער ישׂראל-מיניסטער, איינער פון די איצטיקע 
פירערס פון דער אַרבעט-פּאַרטײ און גענעראַל אין רעזערוו משה כּרמל. די בריוו 
זענען געשריבן געװאָרן אויף קליינטשיקע שטיקלעך דינעם פּאַפּיר מיט פּיצעלעך 
אותיות און אַרױסגעגנבעט געװאָרן פון דער עכּו-פעסטונג, ווען משה כּרמל איז 

דאָרט געזעסן אַרעסטירט, פאַרמשפּט אויף צען יאָר תּפיסה. אַן אָפּטײלונג פון 
,הגנה", אין דער צאָל פון 43 מענטשן, איז געכאַפּט געװאָרן מיט זייער געווער 
בעת אַן אָפיצירן-קורס אין די גליל-בערג און פאַרשפּאַרט געװאָרן אין עכּו. דאָס 
בוך איז דעמאָלט, אין 1929, פאַרשפּרײט געװאָרן אומלעגאַל, אונטערגעשריבן 
מיטן פּסעװדאָנים ,אַ ייַדישער אַרעסטאַנט". צו דער זעקסטער אויפלאַגע פונעם 
בוך, אין 1964, שרייבט משה כּרמל אין דער הקדמה: ,די עכּויפעסטונג װאָס 
הייבט זיך אין די הייכן און קוקט אויפן ים, האָט אונדז איינגעשלונגען אין 
זיך. ביי אָנדערטהאַלבן יאָר (זיי זענען אַמנעסטירט געװאָרן -- מ. ש.) האָבן מיר 
פאַרבראַכט הינטער די קראַטן. אין דערנידעריקנדיקע אַרעסטאַנטן-קליידער, צווישן 
פאַרברעכערס און מערדערס, האָבן מיר זיך געדרייט אין אַ ראָד אויפן הויף פון 
טורמע, אַרומגערינגלט פון אַלע זייטן מיט מויערן, געדראָט דורך דער בייטש פון 
וועכטער ; אַרײינגעשטופּט צענדליקער אין אַ שמאָלער פינצטערער קאַמער, אויס- 
געלייגט אויפן קאַלטן בעטאָן-דיל, אונטערגעװאָרפן אָפּשױלעכע סאַניטאַרע באַ- 
דינגונגען, אָן אַ טיש, אָן אַ שטול, אָן פּאַפּיר און בלייפעדער, אָן ליכט אין די 
אָוונטן, אַרומגערינגלט דורך מענטשלעכן אָפּפאַל -- אַזױ האָבן מיר דורכגעמאַכט 
אונדזערע פאַרשלאָסענע טעג און נעכט, שטענדיק הונגעריק. די באַדינגונגען 
פון דער דאָזיקער טורמע, מיט איר קילקייט, פייכטקייט און קבר-טרויער, װאָס 
די ענגלענדער האָבן געירשנט מיט אַלע פּרטים פון די טערקן, זענען געווען אַ 
שאַנד-צייכן פאַר דער מאַנדאַט-מאַכט װאָס האָט אין אונדזער לאַנד רעפּרעזענ- 
טירט דאָס פאָרגעשריטענע בריטאַניע..." 

אין די זעלביקע באַדינגונגען זענען געזעסן אין עכּו צענדליקער קעמפערס 
פון אצ"ל און לח'י. די לעצטע האָבן דאָ דורכגעפירט זייער באַרימטן פּרוּוו צו 
אַנטלויפן דורך אױסגראָבן אַ טונעל און אַן אָנפאַל פון אַ באַװאָפּנטער גרופּע פון 
אױיסנװייניק. דער אַרײנרײס אין דער פעסטונג האָט זיך איינגעגעבן, אָבער עס 
זענען ביים אַנטלױיפן געװען פיל קרבנות פון ביידע זייטן 

אין דער עכּויפעסטונג זענען אויך אויסגעפירט געװאָרן טויט-אורטיילן דורך 
תּליה. אין די לעצטע יאָרן פון בריטישן מאַנדאַט זענען דאָ געהאָנגען געװאָרן 
דער באַרימט-געװאָרענער יונגער אונטערערדישער רעװיזיאָניסטישער קעמפער 
דב גרונער און זיינע דריי חברים. 

די אַרעסט-קאַמערן פון דער פעסטונג, וי אויך דער א ול זענען 
פאַרװאַנדלט געװאָרן אין אַ גבורה-מוזיי. עס זענען געבליבן די תּליות וי זיי זע- 
נען געווען, די צימערן פון די צום-טויט-פאַרמשפּטע מיט זייערע רויטע טויט- 
קאַפּטורן,. עס שטייען איצט דאָ מוסטערן פון שעכטלען, ליכט, כּלים, אין וועלכע 
מען האָט אַריינגעגנבעט פאַר די אַרעסטאַנטן בריוו, אויפרייס-מאַטעריאַלן, גראָב- 
מכשירים. אין די צימערן פון דער אַלטער פעסטונג זענען איצט אױסגעהאָנגען 
אומלעגאַלע צייטונגען, אויפרופן, דערשינענע אין דער װידערשטאַנד-צײיט קעגן 
די ענגלענדער, ווען די ייַדישע מאַרטירערס זענען דאָ געזעסן. 

אין דער צייט פון ענגלישן מאַנדאַט האָט זיך פאַקטיש עכּו ערשט גענומען 
ערנסט אױסשפּרײטן אויסער די אַלטע פעסטונג-מויערן פונעם אוראַלטן פּאָרט. 
די ערשטע הייזער און גאַסן אויסער די מויערן וװוערן געבויט אין די 20-ער יאָרן 

פון היינטיקן יאָרהונדערט. די שטאָט װאַקסט אין דער צייט פּאַמעלעך. אין 1922 
װווינען אין עכּו 6,420 מענטשן, צווישן זיי 78 ייִדן. אין דער באַפעלקערונג-ציי- 
לונג װאָס די ענגלישע מאַכט האָט דורכגעפירט אין 1921 זענען אין עכּו געווען: 
5 אינוווינערס, צװישן זיי --- 7,202 מוסולמענער, 1,525 קריסטן, 221 יידן, 
6 באַהאַיער און 10 דרוזן. אין יאָר 1926 האָבן אין עכּו שוין געלעבט 250 יידן. 
אָבער די אַראַבישע באַפעלקערונג קוקט מיט שׂינאה אויף יעדן ייַדישן שכן. עכּו 
איז געװאָרן אַ צענטער פאַר אַנטי-ייַדישער טעטיקייט מצד די אַראַבישע באַװאָפן- 
טע באַנדעס. זיי האָבן זיך געפילט זיכער אין די אַלטע שמאָלע געסלעך, אונטערן 
שוץ פון די שווערע מיטלאַלטערלעכע מױערן. די דראָונג קעגן די פּאָר הונדערט 
ייִדן װערט אַ געפערלעכע און בעת די אַנט-יַדישע עקסצעסן אין די יאָרן 
16--1929, מוזן זיי אַנטלויפן פון דער שטאָט און עכּו ווערט אויף מער וי צען 
יאָר ,,יַדגריין?, 


דאָס צווייטע מאָל יידישע הערשאַפּט אין עכּו 

לויטן צעטײילונג-פּלאַן פון אונ"אָ אין 1947 האָט עכּו געדאַרפט איינגעשלאָסן 
ווערן אין דער אַראַבישער מדינה. דאָס האָט צוגעגעבן מוט די אַראַבער. אין עכּו 
האָט זיך געהאַלטן אַ שטאַב פון דער ,אַראַבישער רעטונג-אַרמײ". גלייך נאָכן 
אָננעמען דעם צעטיילונג-פּלאַן איז אין שטאָט געגרינדעט געװאָרן א , נאַציאָנאַלער 
אַראַבישער קאָמיטעט? װאָס האָט געשאַפן אַ ,, נאַציאָנאַלע גװאַרדיע", אין וועל- 
כער עס האָבן זיך אָנגעשלאָסן נישט בלויז די יוגנטלעכע פון דער שטאָט גופא, 
נאָר אויך הונדערטער יונגעלייט פון די אַראַבישע דערפער אין דער סביבה. מיט 
דער ,, גװאַרדיע" האָט אָנגעפירט אַ הויכער יאָרדאַנישער אָפיציר און זי איז שנעל 
געװאָרן אַ שטאַרקער מיליטערישער כּוח, 

פאַר די ייִדן אין ארץיישׂראל, פאַר דער ,הגנה" האָט זיך אָבער נישט גע- 
האַנדלט בלויז אין דער שטאָט עכּו. די אַראַבער פון עכו האָבן אָפּנעשניטן פון 
ייִדישן צענטער לאַנד, פון חיפה, דעם גאַנצן מערבדיקן גליל מיט זיינע פילצאָ- 
ליקע ייִדישע ייִשובים. דער הויפּט-שאָסײ צום מערב-גליל איז אַדורכגעגאַנגען 
דורך דער שטאָט עכּו גופא, אָבער די אַראַבער האָבן אָפּגעשניטן אויך די זייטיקע 
וועגן. מען האָט באַװויזן צוצוקומען צו די ברעג-ייַשובים אין גליל בלויז מיט 
שיפלעך אין דער פינצטערניש פון דער נאַכט, ווייל בײיטאָג האָבן די פישערס 
פון עכּו געװאַכט אויך איבערן ים-וועג. דער מערב-גליל איז געווען אין ייִדישע 
הענט. אויך חיפה איז באַפרײיט געװאָרן פאַרן אַנטשטײן פון דער מדינה, פאַרן 
5סטן מאַי 1948. אָבער צווישן ביידע האָט געשטערט די פאַרבינדונג -- עכּו. מען 
האָט די שטאָט פאַקטיש אונטערגעװאָרפן אַ באַלאַגערונג : איבערגעשניטן איר די 
עלעקטרישע באַלײיכטונג, די װאַסער. די יונגע ייִדישע אַרמײ װאָס איז נאָר װאָס 
אַרױס פון אונטערערד, האָט באַשלאָסן פאַר יעדן פּרײיז צו באַפרײען עכּו. דער 
גורל האָט געװאָלט, אַז בראש פון די ייִדישע קעמפערס, וועלכע האָבן געדאַרפט 
באַפּרײען עכּו און דערנאָך אָפּרײניקן פון שׂונא דעם גאַנצן גליל, איז געשטאַנען 
דער װאָס איז מיט ניין יאָר פריער געווען אַן אַרעסטאַנט אין דער עכּו'פעסטונג, 
איצט שוין אָפיציעל אַלוף, גענעראַל משה כּרמל. אין זיין בוך , די קאַמפן אין 

צפון" שרייבט אַלוף כּרמל: ,די שטאָט עכּו איז געווען געװאַלדיק שווער אָנצו- 
גרייפן. פון מערב און פון דרום איז זי געשיצט דורכן ים. די געסלעך פון דער 
אַלטשטאָט און אירע מוערן גיבן גרויסע מעגלעכקייטן זיך צו פאַרטיידיקן. אין 
שטאָט געפינען זיך צוויי גרויסע פעסטונגען, װוּ מ'קאָן זיך לאַנג פאַרטיידיקן ; 
דער אַלטערטימלעכער פעסטונג-שלאָס און די גרויסע פּאָליציי-פעסטונג, װאָס די 
ענגלענדער האָבן אויפגעבויט אין דער נייער שטאָט אויפן ים-ברעג. די נייע 
שטאָט װאָס שפּרײט זיך אויס צפונדיק פון דער אַלטשטאָט איז אויך געווען גוט 
באַפעסטיקט און פאַרטיידיקט מיט אַ רינג פאָרטיפיקאַציעס. אין רשות פון דער 
פאַרטיידיקונג פון דער שטאָט זענען געשטאַנען הונדערטער קעמפערס, אויסגע- 
שטאַט מיט לייכטן און שווערן אױטאָמאַטישן געװוער, װאָס אַ טייל פון דעם האָבן 
זיי באַקומען פון די ענגלענדער בעת זייער פאַרלאָזן דאָס לאַנד, און אַ גרויסע שפע 
אַמוניציע פון אַלע סאָרטן". די ייַדישע קעמפערס פון גענעראַל כּרמל זענען גע- 
ווען וייניקער וי שװאַך באַװאָפּנט... 

אין דער נאַכט פון 16-טן מאַי 1948, אויף מאָרגן נאָכן דערקלערן די אומ- 
אָפּהענגיקײט פון דער ייִדישער מדינה, האָבן די ייִדישע אָפּטײילונגען אָנגעהויבן 
אַ גענעראַלן אָנגריף אויף עכּו, דער קאַמף איז געווען אַ שווערער. מען האָט צום 
ערשטן איינגענומען די נייע שטאָט, דער עיקר די פּאָליציי-פעסטונג, װאָס האָט 
פאַקטיש דעצידירט וועגן גורל פון גאַנץ עכּו. דער שטאַב װאָס האָט אָנגעפירט 
מיטן קאַמף איז געווען אויפן נאַפּאָלעאָן-בערגל, װאָס טראָגט דעם נאָמען פון 
געניאַלן פּראַנצויזישן מיליטער-פירער, וועלכער האָט פון דאַנען נישט געקאָנט 
באַזיגן עכּו, אָבער עס האָט דאָס באַװיזן, כּמּעט מיט גענויע 150 יאָר שפּעטער, 
אַ יונגער ייִדישער גענעראַל. 

איין טאָג בלויז האָט געדויערט דער קאַמף. דעם 17-טן, שפּעט ביינאַכט, איז 
פון די אַלטע מויערן אַרױסגעקומען אַ גלח מיט אַ ווייסער פאָן. מען האַט אים 
איבערגעגעבן די קאַפּיטולאַציע-באַדינגונגען. עטלעכע שעה שפּעטער איז ער 
אַרױסגעקומען בראש פון אַלע אַראַבישע נאָטאַבלען און זיי האָבן די קאַפּיטולאַציע 
אונטערגעשריבן. און גענעראַל כּרמל דערציילט: ,, אין דעמערונג פון באַגינען זענען 
אונדזערע אָפּטײלונגען אַריינגעדרונגען אין דער אַלטשטאָט און באַהערשט די 
באַרימטע פעסטונג פון עכּו אָן שום װידערשטאַנד". 

צום צווייטן מאָל אין דער אוראַלטער געשיכטע פון עכּו האָבן ייִדן איינגע- 
נומען די דאָזיקע שטאָט. נאָך העכער 12 יאָרהונדערטער, ווען ייִדן האָבן דאָ גע- 
הערשט אַ קורצע צייט אין דער פּערסישער עפּאָכע, 

דאָס איז געווען באַגינען דעם 18-טן מאַי 1948. כּרמל דערציילט ווייטער: 
, אין סאַמע קרעפטיקייט פון דער אַראַבישער אינװאַזיע און צוויי שעה נאָך דער 
קאַפּיטולאַציע פון שׂונא אין דער שטאָט עכּו פאַר די כּוחות פון דער כּרמלי-אָפּ- 
טיילונג, האָב איך דורכגעמאַכט דעם וועג צו דער פעסטונג. די מויערן זענען נאָך 
געווען אַרומגענומען מיט נאַכטיקײט און זיך געהייבן אַרױף טונקעלע, פאַר- 
שטאַפּטע, אויפן פאָן פון אַ קלאָרװערנדיקן הימל. דאָ און דאָרט האָט נאָך ווער 
געגעבן, אַן אונדזעריקער אָדער אַ זייערער, אַן איינזאַמען שאָס פון אַ ביקס. 
פון דער אַלטשטאָט האָט זיך געטראָגן אַ לאַנגער זשום פון אַ קױלנװואַרפער, װאָס 

האָט זיך געהערט וי אַ ריטש פון אַ פאַרװוּנדעטן הונט. דערנאָך האָט אַרומגע- 
נומען אַ שווערע, אַבסאָלוטע שטילקייט.." 
נישט אויף לאַנג... 


דאַס אױיפֿגעלעבטע ישׂראלדיקע עפוּ 


מער װי אַ העלפט פון דער אַראַבישער באַפעלקערונג פון עכּו איז אַנטלאָפן 
מיט שיפלעך דורכן ים צו דער נאָענטער לבנונישער גרענעץ, אָדער קיין ציפּערן. 


נאָך אין מיטן די קאַמפן מיט די אינװאַדאָרישע אַראַבישע אַרמײען האָבן 
ייַדן גענומען אויפלעבן עכּו. שוין אין סעפּטעמבער 1948 האָט די ייִדישע אַגענץ 
געבראַכט קיין עכּו די ערשטע דרייסיק משפּחות נייע עולים. זיי האָבן זיך באַ- 
זעצט אין פאַרלאָזטע אַראַבישע הייזער אין דער נייער שטאָט. די איבערגעבליבענע 
אַראַבער האָבן זיך גלייך קאָנצענטרירט אין דער אַלטשטאָט. די גרויסע עליה אין 
די ערשטע יאָרן פון דער מדינה האָט געבראַכט קיין עכּו טױזנטער ייַדן. דעם 
8טן נאָוועמבער 1948, בעת דער ערשטער פאָלקס-ציילונג אין דער מדינה, האָט 
עכּו אַ באַפעלקערונג פון 4,016 מענטשן; די צאָל ייַדן צווישן זיי --- בלויז עטלע- 
כע הונדערט. אין 1950 -- 12,200 איינוווינער שוין, מיט אַ גרויסער ייִדישער 
מערהייט. אין 1955 -- 19,200 איינוװווינער. בעת דער פאָלקס-ציילונג דעם 
1 האָט שוין עכּו 25,128 איינוווינער, אין דעם -- 18,984 ייַדן און 6,144 
נישט-ייַדן. אין 1968 איז שוין די באַפעלקערונג פון עכּו אוסגעװאָקסן צו העכער 
0 מענטשן. אין 1971 דערגרייכט שוין די באַפעלקערונג ביז העכער 36,000, 
אין דעם -- 28,000 ייִדן. עכּו איז אַ ביישפּיל פון אַ געמישטער ייִדיש-אַראַבישער 
ישׂראל-שטאָט מיט אַן אָנגעזעענעם טייל נישט-ייַדישער באַפעלקערונג. די צונויפ- 
לעבונג איז אַ פרידלעכע. די אַלטשטאָט איז אַבער באַזעצט וייטער בלױז פון 
אַראַבער, כאָטש אין די שמאָלע געסלעך, אויף די באַזאַרן, זעט מען אויך ייַדישע 
געשעפטן. עס האָט זיך צעבױט, אויסער די אַלטע מױערןן, אַ נײע מאָדערנע 
שטאָט. שיכּונים-הייזער פון די ערשטע שװוערע מדינה-יאָרן שטייען נאָך. אָבער 
אַרום זיי --- נייע מאָדערנע קװאַרטאַלן, מיט הויכע פאַרשײידנאַרטיקע געביידעס, 


די ייַדישע באַפעלקערונג אין עכּו שטעלט מיט זיך פאָר אַן אמתן קיבוץ- 
גלויות. עולים פון אַלע עקן װעלט, פון צענדליקער לענדער, אָבער צװישן זי 
טיילט זיך אויס די צאַלרײיכע ייַדישע עדה פון רומעניע, װאָס פאַרנעמט אויך דעם 
אָנגעזעענסטן פּלאַץ אין דער אָנפירונג פון דער שטאָט. דער שטאָט-פּרעזידענט 
אין איצטיקן מאָמענט איז אַן עולה פון רומעניע. אויך איינער פון די וויצע- 
בירגערמייסטערס איז אַן אָפּשטאַמיקער פון רומעניע ; אַ צווייטער, אָבער, שטאַמט 
שוין פון טוניס, און אַ דריטער איז אַן אַראַבער פון דער אַלטשטאָט. די שטאָט- 
פאַרוואַלטונג װאָס איז געוויילט געװאָרן ביי די לעצטע װאַלן, אין 1969, באַ- 
שטייט פון 15 ראַטמענער און זייער אָפּשטאַם איז פאָלגנדיקער: 5 פון רומעניע, 
4 פון מאַראָקאָ, 2 פון טוניס, 1 פון בולגאַריע, 1 פון פּוילן און 2 אַראַבער. 


צי קומט פאָר אַן אויסמיש צװישן די ייִדישע עולים פון פאַרשיידענע לענ- 
דער ? איך שטעל די פראַגע מיין באַגלײטער איבער דער שטאָט, אין נאָמען פון 

דער שטאָט-פאַרװאַלטונג, ה' אַברהם שם-טוב. ער שמייכלט: ,, קוק אויף מיר..." 
ער איז עולה געווען פון מצרים אין 1951 -- גלייך קיין עכּו. זיין פרוי איז אַן 
אָפּשטאַמיקע פון פּױלן, זי האָבן אויפגעשטעלט זייער משפּחה אין עכּו און -- 
,די קינדער זענען שוין אָפּשטאַמיקע בלויז פון ישׂראל". 

עכּו האָט 14 גרונטשולן און 6 מיטלשולן, פון די מיטלשולן -- 4 ייַדישע און 
2 אַראַבישע; 18 קינדערגאָרטנס. עכּו שטאָלצירט אויך מיט דער מיליטערישער 
ים-שול, װאָס גרייט צו אָפיצירן פאַרן מיליטערישן און ציווילן ישׂראלדיקן ים- 
פלאָט. 

אין עכּו איז אין די מדינה-יאָרן אויפגעבויט געװאָרן אַ גרויסע אינדוסטריע. 
אין די אוראַלטע צייטן זענען אין עכּו אױיסגעאַרבעט געװאָרן רויטע און בלויע 
פאַרבן פון די מיקראָסקאָפּיש-קלײנע פּורפּורנע ים-בעלי-חיים. אוראַלטע לעגענ- 
דעס שרייבן-צו דעם ברעג פון עכּו דאָס געבױרנאָרט פון גלאָז. איז טאַקע אין 
עכּו היינט פאַראַן די גרעסטע אין ישׂראל פאַרבן-פאַבריק און כלים-פאַבריק פון 
גלאָז און פאַיאַנס. 

עכּו איז די איינציקע שטאָט אין ישׂראל, װוּ עס ווערן אויסגעאַרבעט לייכטע 
שיפלעך, דורך אַראַבישע בעל-מלאכהס, דריי ברידער, װאָס האָבן דעם באַרוף 
איבערגענומען פון דער משפּחה זייערער, װאָס האָט זיך דורותלאַנג מיט דעם 
באַשעפטיקט. זיי אַרבעטן אויס זעגל- און פישער-שיפלעך. אין אַלט-עכּו זעט 
מען ביי זייערע שטענץ-טישלעך פיל אױיסאַרבעטערס פון טראַדיציאָנעל-באַצירטע 
בלעכן פון מעש, קופּער, זילבער -- אויך מלאכהס װאָס גײיען אַריבער בירושה 
זינט דורות פון טאַטעס צו קינדער. 


די אויבערשטע און אונטערערדישע שטאָט 

דאָס , נייע" אַלט-עכּו, ווייזט זיך אַרױס, איז אויפגעבויט אַזש ביז אַכט מע- 
טער איבער דעם פריִערדיקן, אַפילו קרייצציגלערישן עכּו. ווער ווייסט װאָס מען 
װעט נאָך אַלץ געפינען אין די טיפקייטן פון דער אַלטשטאָט. דערווייל אַנטפּלעקט 
מען יעדע פּאָר יאָר נייע געביידעס װאָס זענען געבליבן כּמעט אומבאַרירט. דאָס 
ריזיקע געוועלבטע , רעפּלעקטאָריום", באַצירט מיט פּראַכטפולע מעכטיקע זײילן 
-- אַן עס-צימער פון די קרייצציגלערישע ריטערס -- איז דורך אַ צופאַל אַנט- 
פּלעקט געװאָרן שוין אין דער ישראל-צייט, פאַרשאָטן און אויסגעפילט אין גאַנצן 
מיט זאַמד. אָפּגערײניקט, האָט עס געגעבן אַן אַרױסגאַנג פון אַלטשטאָט צום ים 
-- אַ גרויסע גאַלעריע מיט געשעפטן, רעסטאָראַן, אויסשטעלונג-רוימען -- און 
עס גלויבט זיך קוים, אַז עס זענען דאָ אַרײנגעלײגט געװאָרן גאָר װייניק אויפ- 
ריכטונג-אַרבעטן. אַזױ איז עס געווען אין ווייטן מיטלאַלטער. אַזעלכע זאַלן זענען 
אויך אַנטפּלעקט געװאָרן אין 1971, ממש אין דער צייט פון שרייבן די דאָזיקע 
שורות. פּשוט, מען האָט געגראָבן אַ פונדאַמענט פאַר אַ ניי הויז און אָנגעטראָפן 
אויף זיילן און וידער געפונען אַ גרױסן ריטער-זאַל געבױט אין דעליקאַטן 
גאָטישן סטיל, 

אויבן, אין דער איצטיקער אַלטשטאָט, טראָגט אַ שפּאַציר אַװעק אין אַלט- 


אַראַבישע און אין אַלט-טערקישע צייטן. די מעטשעטן זענען פון פאַרשיידענע 

עפּאָכעס. דער גרויסער אַלידזשאַזאַר-מעטשעט, מיט דער קאָלאָנאַדע אַרום דעם 
גרויסן הויף און די צימערן הינטער די קאָלאָנעס -- דאָס איז אַ פּערל פון מו- 
סולמענישער בוי-קונסט און פאַרכאַפּט מיט זיין אָריגינעלער שיינקייט. די אַנדערע 
מעטשעטן זענען קלענערע. אין דער אַלטשטאָט געפינען זיך אויך קריסטלעכע 
קירכעס און קלויסטערס, אָפט זייער פּיטאָרעסקע, אָבער געבויט אין אַ געמיש 
פון סטילן, צוגעבויט און איבערגעבויט. 

אין דער אַלטשטאָט איז פאַראַן בלויז איין אַלטער בית-כּנסת, װאָס איז איצט 
פאַרלאָזט, ווייל זיינע וענט דראָען איינצופאַלן. דער בית- כּנסת איז גערופן גע- 
װאָרן אויפן נאָמען פון ייִדישן פינאַנס-מיניסטער און מאַרטירער ר' חיים פּרחי. 
ווער ווייסט וויפל דורות ייִדן עס האָבן אין אים מתפּלל געווען ? עס װאָלט גע- 
ווען אַ פּלאַן אים צו ראַסטאַװרירן און כאָטש אױפֿהאַלטן אַלס היסטאָרישע גע- 
ביידע. אַרום בית-הכּנסת איז אַ לאַנגע עפּאָכע געװען דער ייַדישער קװאַרטאַל 
פון עכּו. און אפשר איז עס גאָר אַן איבערבלייבעניש פון יענעם בית-כּנסת וועגן 
וועלכן עס דערציילט אַ ייַדישער רייזנדער אין עכּו, אַן עולה-רגל פון איטאַליע 
אין יאָר תק"ב (1742): ,אויסער די מויערן פון עכּו, אויף דער גרענעץ פון אָנ- 
הייב ארץ-ישׂראל, איז פאַראַן אַ גרויסער און הויכער בית- כּנסת. פריער, ווען 
ס'איז געווען די נייע שטאָט, איז ער געווען אין שטאָט. איצט, ווען די שטאָט איז 
חרוב געװאָרן, איז ער אויסער דער שטאָט. דער בית-הכּנסת האָט צוועלף פענצ- 
טער און װוערט גערופן ,בית-הכּנסת של אחאָב'. מען רופט עס אַזױ ביזן איצט, 
ווייל אין אים האָט מתפּלל געװוען דער מלך אַחאָב". 

מערקווירדיק אינטערעסאַנט זענען די , כאַנען" פון עכּו. , כאַן" איז אַן אַראַ- 
ביש-טערקיש װאָרט װאָס באַדײט -- אַכסניה פאַר דורכפאָרערס. אַזױ וי עכּו 
איז געווען אַ גרויסער פּאָרט, אַ רוּיפּונקט פאַר קאַראַװאַנען, זענען דאָ שטענדיק 
געווען דורכרייזנדיקע, וועלכע האָבן געבראַכט סחורות, געקויפט און פאַרקויפט. 
אין די , כאַנען" אונטן האָט מען געהאַנדלט און אויבן האָבן די רייזנדיקע גע- 
װוינט. פאַראַן פיר אַזעלכע ,, כאַנען" אין אַלט-עכּו. צוויי פאַרלאָזטע, שוין היס- 
טאָרישע דענקמעלערס, מיט זייערע הייפן, קאָלאָנאַדעס אוּן צימערן. איינער איז 
באַװױנט ביז היינט, פול מיט װאַרשטאַטן און איינער איז פּשוט -- אַ מאַרק, אַ 
רוישנדיקער אַראַבישער מאַרק, 

און מיר פאַרלאָזן אַלט-עכּו דורכן איינציקן טױער, װאָס איז געווען און איו 
פאַרבליבן אין די היסטאָרישע מויערן. אַן איינציקער אַרײנגאַנג אין שטאָט, כּדי צו 
קאָנען זי בעסער היטן און פאַרטיידיקן. עס זענען נאָך פאַרבליבן זיינע גרויסע 
און שווערע טױערן. דער אַרײנגאַנג איז נישט קיין גלייכער, נאָר גייט דורך צויי 
ווינקלען, כּדי צו באַשװערן דאָס אַרײנבאַקומען זיך פונעם שׂונא אין שטאָט אַרײן, 
אַפילו ווען ער האָט דורכגעבראָכן דעם טויער. אַזױ זעט מען דאָ די אַלטערטימ- 
לעכע פאַרטיידיקונג-וועגן, לעבעדיקע, וי זעלטן-װוּ אויף דער וועלט. ייַדישע 
עולי-רגל קיין ארץ-ישׂראל דערציילן אַז איינער פון די חשמונאים-זין איז גע- 
ווען באַגראָבן אין טויער פון עכּו-מױער. דער ערשטער דערמאַנט דאָס אין זיינע 
איבערגעלאָזטע רייזע-באַשרײיבונגען פון הײיליקן לאַנד, ר' יעקב בן חננאל, אין 
2'"טן יאָרהונדערט פון דער צייטרעכענונג. ער שרייבט: ;און דאָרט אינעם 

טויער געפינט זיך דער קבר פון אליעזר בן חשמונאי. און די גרויסע אומווירדי- 
קייט װאָס איז אין עכּו, זאָגט מען, איז געווען זיין בית-מדרש". ,אומווירדי- 
קייט" מיינט ער ,,קירכע". דאָס זעלבע דערציילט ר' שמואל בן שמשון, וועלכער 
האָט באַזוכט דאָס לאַנד אין יאָר 1211. אויך אַ ,תּלמיד פון רמב"ן", וי ער 
שרייבט זיך אונטער, נישט אָנגעבנדיק זיין נאָמען, שרייבט אין 1272: ,און 
אין דער שטאָט עכּו איז פאַראַן איין טויער אויף דער גרענעץ פון ארץ-ישׂראל 
און מען רופט אים דער טױיער פון חשמונאי, ווייל דאָרט איז באַגראָבן דער 
חשמונאי". אלעזר החשמונאי איז, וי באַקאַנט, אומגעקומען אין קאַמף קעגן די 
גריכן אויף די יהודה-בערג און איז געקומען צו קבורה אינעם חשמונאים-קבר 
אין מודיעין. זיין ברודער יונתן החשמונאי איז, װי עס וערט פריער דערציילט, 
הינטערלעסיק דערמאָרדעט געװאָרן טאַקע אין עכּו. עס איז זיך אָבער נישט 
פאַרצושטעלן, אַז דער הערשער זאָל דעמאָלט לאָזן ברענגען זיין קרבן צו 
קבורה אויף אַזאַ אָנגעזעען אָרט פון דער שטאָט װי דער טױיער... און אפשר האָט 
טריפאָן, דער אַכזר, דאָרט-אַהין אַרױסגעװאָרפן דעם קערפּער פון זיין אומגע- 
בראַכטן שׂונא, כּדי מען זאָל אים טרעטן און שענדן ?... 

יעדנפאַלס, ווען מיר פאַרלאָזן דעם אוראַלטן טויער, אויפן װעג צו דער 
נייער שטאָט, גייען מיר איבער אַ גאַס װאָס רופט זיך אין באַערונג פון זיין 
זכּרון: רחוב יונתן החשמונאי... 

4 


עכּו איז מער נישט אויסער ארץ-ישׂראל, אויך נישט די אַלטשטאָט. זי גע- 
הער צום נייעם ייִדישן ישׂראל, געהײיליקט דורך טױזנטעריאָריקע קאַמפן פאַר אַ 
ייִדיש עכּו, װי די שטאָט װעט שוין פאַרבלייבן אַװעק אין ווייטע יאָרהונדערטער 
אַריין, אין המשך פון דער אוראַלטער געשיכטע פון דער שטאָט. 


171 


ביי די ברעגן פֿון כנרת 


איך בין איינגעשטיגן אין תּל-אָביב אין אַן אױטאָבוס קיין טבריה. איך האָב 
זיך צופעליק אַװעקגעזעצט לעבן אַ מאָנאַך אין אַ לאַנגער ברוינער סוטאַנע, מיט 
הילצערנע סאַנדאַלן אויף די פיס, אויף דער ברוסט האַט ער געהאַט אַ גאָלדענעם 
קרייץ, אָנגעהאָנגען אויף אַ קייט אַרום האַלדז. ער האָט געהאַלטן ביי דער זייט 
אַ גראָבע טעקע מיט פּאַפּירן צי ביכער. ווען איך האָב זיך אַוועקגעזעצט האָט ער 
געלייענט אַ העברעיִשע מאָרגן-צייטונג. ווען דער אױטאָבוס האָט גערירט, האָט ער 
אַרױסגענומען אַ קליין ביכעלע פון קעשענע און זיך אין דעם פאַרטיפט, מאַכנדיק 
שטיל מיט די ליפּן. איך האָב זײיטיק אַ קוק געגעבן: אַ תּפילה-ספרל אין לאַטײן. 
אָפּדאַװענענדיק אַ פופצן-צװאַנציק מינוט האָט ער דאָס תּפילה-ספרל אַרײינגעלײגט 
אין אַ קעשענע און אַרױסגענומען אַ פראַנצויזישע טאָג-צייטונג. דאָ האָב איך שוין 
געהאַט אַ מעגלעכקייט צו פאַרבינדן אַ שמועס מיט אים. איך האָב געבעטן, אין 
פראַנצויזיש, אַ שטיקל פון דער צייטונג. צו מיין צופרידנקייט האָט דער מאָנאַך 
געשטעלט די ערשטע פּראַגע: , איר זענט אַ פראַנצויז ?". איך האָב געשמייכלט : 
,לוט מיין אױסשפּראַך דערקענט מען לייכט אַז נישט... איך בין אַ ישׂראלי. און 
איר, פאָטער ?" , איך בין אויך אַן ,איזראַעליען, אָבער..." -- האָט ער זיך פאַר- 
טראַכט אַ ווייל -- ,דאָך געבליבן אַ פראַנצױז, כאָטש אַ גייסטלעכער טאָר דאָס 
נישט..." איך האָב וועגן דעם קיין פראַגע נישט געשטעלט. אַ צייט שפּעטער, 
ווען מיר פלעגן זיך טרעפן אין תּל-אָביב, האָב איך פאַרשטאַנען זיין אויפפאַסונג... 
אַ גייסטלעכער דאַרף זיך אידענטיפיצירן גענצלעך מיטן פאָלק ביי וועלכן מען 
האָט אים באַשטימט אַלס פּאַסטעך. ,, איך בין דאָך אָבער נישט טעטיק בכלל צווישן 
ייִדן, כאָטש די געשיכטע מישט אַזױ אוס, פלעכט צוזאַמען ייַדן און קריסטן.." 
און ער האָט אונטערגעשטראָכן: , ספּעציעל אויפן ברעג פון כּנרת..." 

ער איז אַ פראַנציסקאַנער מאָנאַך, וועלכער איז שוין העכער צװאַנציק יאַר 
ביים כנרת און שטודירט איצט געשיכטע פון נאָענטן מזרח אויפן תּל-אָביבער 
אוניווערסיטעט. ער פאָרט אַהיים אויף שבת און זונטיק. איך בין נישט געבליבן 
אין טבריה, נאָר מיינע פּאָר אָפּרויטעג פאַרבראַכט אינעם גאַסט-הױז פון די פראַנ- 
ציסקאַנער אין טאַבכאַ (טבחה) און טאַקע ביי מיין נייעם פריינט. 

,נישט אומזיסט האָט זיך דער היסטאָריקער יאַסעפוס פּלאַוויוס פאַרװאַנדלט 
כּמעט אין אַ דיכטער, ווען ער באַשרײיבט די דאָזיקע געגנט" -- האָט מיר געוויזן 
דעם אַרום דער מאָנאַך, ווען מיר זענען אַרױסגעפאָרן פון טבריה אויף צפון -- 
, די גרויסע אָזיערע, וי די אַרומיקע ערדן, אַלץ איז דאָ געבענטשט ממש פון גאָט". 

פלאַוויוס שרייבט טאַקע אין זיינע ,,אַלטערטימלעכקײטן": 

, די דאַזיקע אָזיערע רופט מען גינאָסאַר אויפן נאָמען פונעם לאַנד װאָס איז 
נאָענט צו איר... און אירע װאַסערן זענען זיס און גוט צו טרינקען, ווייל זיי זענען 
דורכזיכטיק און ריין. פון אַלע זייטן איז די אָזיערע אַרומגערינגלט מיט טרוקענעם 

ברעג. דאָס געשעפּטע װאַסער איז װאַרעמער פון די טייך-װאַסערן אַרום און פון 
די קװאַלן-װאַסערן און איז דאָך שטענדיק קאַלט... און די ירדן-װאַסערן שניידן 
איבער די אָזיערע אין מיטן... און אין דער לענג פון דער גינאָסאַר-אָזיערע צע- 
שפּרײט זיך דאָס לאַנד מיט דעם נאָמען און די ערד איז װוּנדערבאַר מיט אירע 
אייגנשאַפטן און שיינקייט. און די דאַזיקע ערד איז פעט און דעריבער פעלט 
נישט אויף איר קיין שום שפּראָצונג און אירע איינװווינער האָבן געפלאַנצט אַלע 
מינים פּלאַנצן. דאָס גוטע װעטער איז צוגעפּאַסט צו געוויקסן פון גאָר פאַרשיי- 
דענע כאַראַקטערן. עס בליען דאָ אָן אַ צאָל ניס װאָס נייטיקן זיך אין קילקייט און 
לעבן זיי גייען אויף פּאַלמעס, טייטלביימער װאָס זייגן פון דער זון-היץ און אין 
דער נאָענטקייט פון די און יענע װאַקסן פייגנביימער און איילבירטן װאָס פאַר 
זיי איז גוט אַ לייכטערער קלימאַט --- ביז מען קאָן זאָגן, אַז די נאַטור האָט דאָ 
אָנגעגאַרטלט אַלע אירע כּוחות... אַלע פרוכטביימער, וויינטרויבן און פייגן גיבן 
דאָ אַרױס זייערע פרוכטן ניין און מער חדשים אין יאָר און די איבעריקע פרוכט- 
ביימער ווערן רייף דאָס גאַנצע יאָר". 

דעריבער איז אַזױ אוראַלט דער מענטשלעכער ייִשוב ביי די ברעגן פון כּנרת. 
פלאַוויוס האָט געקלערט בלויז וועגן שוין ציוויליזירטן מענטש און האָט פאַרגעסן 
צוצוגעבן נאָך נאַטור-אײיגנשאַפטן. די שפע פון פיש אין דער אָזיערע, צװישן זי 
אײינציקאַרטיקע אויף דער װעלט און פאַרשיידענע חיות װאָס פלעגן קומען 
טרינקען די ,, שטענדיק-װאַרעמע װאַסערן" און אַראָפּנידערן פון די וועלדער אויף 
די אַרומיקע בערג. דאָס האָט געשאַפן אידעאַלע באַדינגונגען פאַר יעגעריי און 
פישפאַנג פאַר דעם פּרימיטיוון מענטש. נישט קיין װוּנדער װאָס אין די היילן אַרום 
כנרת האָט מען געפונען סיי שקעלעטן און סיי מכשירים, כּלים פון שטיין פון די 
פריצייטיקסטע מענטשן און לעבן זיי ביינער פון חיות װאָס זענען פאַרשװוּנדן 
פון ערד-קיילעך שוין צענדליקער טויזנטער יאָרן. איז זיכער דער מאָנאַך: , דאָ 
האָט געלעבט אַ נאָך נישט-אַנטװיקלטער מענטש, אַ פריער איבערגאַנג-טיפּ צום 
;האָמאָ סאַפּיענסי, דעם ציוויליזירטן מענטש..." דאָ האַט מען געפונען אַ מענטש- 
לעכן שאַרבן פון דער פריצייטיקער שטיין-עפּאָכע, , פּאַלעאָליטיקאַן", װאָס ווערט 
אין דער פּאַלעאָנטאָלאָגיע אָנגערופן ,,האָמאָ גאַלילענסיס", דער גליל-מענטש. וי 
אַזױ דאָס פּאָרט זיך מיטן ,, בריאת-העולם" לױטן תּנ"ך, האָב איך דעם געלערנטן 
מאָנאַך נישט געפרעגט... 

בערך אין זיבעטן יאָרטױזנט פאַר דער קריסטלעכער צייטרעכענונג, דאָס הייסט 
מיט אַ ניין טויזנט יאָר צוריק, האָבן זיך אין דער געגנט באַװויזן נייע מענטשן- 
שבטים װאָס האָבן מיט זיך געבראַכט די פּרימיטיווע לאַנדװירטשאַפּט. ביי די 
כּנרת-ברעגן איז געווען איינער פון די ערשטע וװוין-פּלעצער פון ערד-אַרבעטער 
אין ארץ-ישׂראל, , און אפשר אויף דער גאַנצער וועלט", מיינט דער געלערנטער 
אין דער סוטאַנע. דער גרעסטער צענטער פון דאָזיקן מענטש איז געווען אַביסל 
אין דרום, ביי די ברעגן פון יאַרמוק-טײכל, אָבער זיי האָבן זיך צעשפּרײט צפונ- 
דיק צו די ברעגן פון ירדן און כּנרת. זיי האָבן שוין געבויט פּרימיטיווע שיפלעך 
פאַר פישפאַנג און מיט שטיין-כּלים געאַקערט די ערד און געשניטן אירע פרוכט 
און אין באַזאַלט-מערזשלען געמאָלן זייערע תּבואות. אין דער קאַלקוליטישער עפּאַ- 

כע, אין פערטן יאָרטױזנט פאַר דער קריסטלעכער צייטרעכענונג, איז דער ירדן- 
טאָל און אַרום כּנרת געווען איינער פון די הױפּט-צענטערס פון מענטשלעכע 
ייִשובים. אין דריטן יאָרטױזנט איז שוין אין דרום פון כנרת געוען אַ , שטאָ- 
טישער ייַשוב", אויב מען קאָן עס אַזױ אָנרופן, דאָס איז בית-ירח (בעיט-יעראַך). 
אין צווייטן יאָרטױזנט איז שוין דורך דאַנען געגאַנגען דער ויכטיקער ,ים- 
וועג" (,,װיאַ מאַריס") צװישן צפון און דרום פון דער אַנטיקער וועלט און די 
עגיפּטישע מושלים האָבן באַהערשט די גאַנצע געגנט. דעמאָלט איז אויפגעבויט 
געװאָרן די שטאָט כּנרת און מען האָט די אָזיערע גענומען רופן אויף איר נאָמען. 

אין דרייצנטן יאָרהונדערט פאַר דער קריסטלעכער צייטרעכענונג איז אָפּגע- 
שװאַכט געװאָרן די הערשאַפט פון די עגיפּטישע פּרעהס אין דער געגנט. דאָס 
האָבן אויסגענוצט די ישׂראל-שבטים װואָס האָבן געװאַנדערט איבער סיני און זיך 
אַרײינגעריסן אין לאַנד אַרײן, זייערע ערשטע אָנהאַלטן האָבן זיי געבויט נישט 
אויף די פרוכטבאַרע ברעגן, װאָס זענען מסתּמא געווען באַזעצט דורך שטאַר- 
קערע שבטים, נאָר אין די נאָענטע בערגיקע געגנטן װאָס זענען נאָך כּמעט גע- 
ווען נישט-באַזעצט אין יענער עפּאָכע. יעדנפאַלס אַ הונדערט יאָר פריער, אין 
דער שטעטירשימה פון פּרעה טהוטמעס (טוטמעס, אָדער טכוטימעס) דעם דריטן 
(1504--1451 פאַר דער צייטרעכענונג) איז נאָך נישט אויסגערעכנט קיין שום 
באַרג-ייַשוב אין צפון-כּנען, ווייל דאָס באַזעצן זיך פון מענטשן איז דאָ דער- 
מעגלעכט געװאָרן טאַקע אין דער צייט פון דער ייִדישער אַריינדרינגונג, ווען די 
שבטים האָבן װאַרשײינלעך געבראַכט מיט זיך די דערפינדונג צו טינקעווען גרי- 
בער איינצוהאַלטן אין זיי װאַסער. ווען די ייִדישע שבטים האָבן פאַרנומען דאָס 
לאַנד װוערן דערמאָנט אייניקע שטעט װאָס מיר ווייסן היינט גענוי װוּ זיי האָבן 
זיך געפונען, ,,און די פעסטונג-שטעט זענען געווען צדים-צר און חמת, רקת און 
כּנרת" (יהושע י"ט, ל"ה). וען דאָס לאַנד איז צעטילט געװאָרן צװוישן די 
שבטים איז די געגנט פון כּנרת געגעבן געװאָרן דעם שבט נפתּלי. די בני-נפתּלי 
האָבן זיך באַזעצט אין די כּנענישע פישער-ייַשובים, געלערנט פישפאַנג און 
געװאָרן די הערשערס איבערן ים-כּנרת, װוי די גמרא דערציילט : ,די שבטים פאַן- 
גען נישט קיין פיש אין ים פון טבריה, ווייל ער געפינט זיך אינעם טײל פון 
נפתּלי" (בבא קמא ח', י"ח). אָבער דער שבט דן װאָס האָט זיך באַזעצט צפונדיק 
פון כּנרת האָט די גאַנצע געגנט פאַקטיש אָנגעשלאָסן אין דער ישׂראל-נחלה. זיי 
האָבן דערגרייכט די שטאַרקע ויכטיקע שטאָט לַיִש, ,האָבן זיי געשלאָגן מיטן 
שאַרף פון דער שװערד און די שטאָט האָבן זיי פאַרברענט. און װער עס זאָל 
מציל זיין איז נישט געווען, װאָרום זי איז געווען ווייט פון צידון און קיין פאַר- 
קער מיט מענטשן האָבן זי נישט געהאַט. -- -- -- און זיי האָבן אָפּגעבױט די 
שטאָט און האָבן זיך אין איר באַזעצט. און זיי האָבן גערופן דעם נאָמען פון דער 
שטאָט דן, נאָך דעם נאָמען פון זייער פאָטער דן" (שופטים, י"ט). ווען דוד המלך 
איז אַרױף אויפן טראָן אין צענטן יאָרהונדערט פאַר דער צייטרעכענונג, האָט זיך 
די הערשאַפט פון די ייַדישע שבטים ביים כּנרת באַפעסטיקט. דעמאַלט האָט, 
ווייזט אויס, שבט נפתּלי איינגענומען עיון און פאַרװאַנדלט אבל-בית-מעכה אין 
אַן ,,עיר ואם בישראל" (שמואל בי, ט"ו). הונדערט יאָר שפּעטער, אין נײַנטן 

יאָרהונדערט, װוערט די ישׂראל-מלוכה אָפּגעשװאַכט, הדד מלך דמשק ,האָט גע- 
שלאָגן עיון און דן און אבל-בית-מעכה און גאַנץ כּנרות מיט דעם גאַנצן לאַנד 
נפתּלי" (מלכים א' ט"ו, כ'). אָבער די ישׂראל-מלוכה האָט נאָך אָפיציעל גע- 
הערשט אין דער כּנרת-געגנט ביון יאָר 732 פאַר דער צייטרעכענונג, ווען 
,תּגלת-פלאסר דער מלך פון אשור -- -- -- האָט גענומען -- -- -- גליל, דאָס 
גאַנצע לאַנד נפתּלי און ער האָט זיי פאַרטריבן קיין אשור" (מלכים ב' ט"ו, כ"ט). 
די דאָזיקע ישׂראלדיקע שטעט זענען מער נישט אויפגעבויט געװאָרן. לויט די 
אַרכעאָלאָגישע אױסגראָבונגען איז דאָ דער ייִדישער ייִשוב איבערגעריסן גע- 
װאָרן אויף אַ לאַנגער צייט, און ווען עס זענען דאָ וידער אַנטשטאַנען ייִדישע 
ייַשובים אין דער צייט פון בית-שני, זענען דאָס געווען נייע שטעט װאָס האָבן 
פריער נישט עקסיסטירט, װי למשל גינאָסאַר (גינוסר), כּפר-נחום און אַנדערע, 
און שפּעטער טבריה. 


דער טאַבכאַ-טאָל און טבחה 


מיר לאָזן פאַרביי רעכטס דעם אַזױ אינטערעסאַנטן, פול מיט אױסגראָבונגען 
און אַלטערטימלעכע איבערבלייבענישן, און נישט וייניקער היסטאָרישע זכרונות, 
באַרג עורימה (אוריימאַ) און פאָרן אַרײן אין פּיטאָרעסקן טאָל טאַבכאַ, טבחה, וי 
ער װוערט באַצײיכנט אין העברעיש אויף דער ישׂראל-מאַפּע. נישטאָ דער נאָמען 
אין די אַלטע ייִדישע מקורות. דער נאָמען אין העברעיַש און אין אַראַביש -- 
טאַבגאַה -- שטאַמט, נעמט מען אָן, פון גריכישן נאָמען העפּטאַפּגאָן װאָס באַ- 
דייט זיבן קװאַלן. פאַראַן דאָ דריי גרויסע קװאַלן און קליינע -- זייער אַ סך. 
זיבן, ,,שבע", איז אפשר אַ ברכה-סימבאָל, װי באר-שבע.. 

דער גרעסטער קװאַל, , מעיין טבחה", גיט אַרױס װאַרעם שװעבל-װאַסער 
פון דרייסיק גראַד צעלזיוס. דאָס װאַסער איז איינגעהאַלטן אין אַן אַכט-װענטיקן 
באַסײן, אַכט מעטער יעדע װאַנט און דאָס װאַסער איז אין אַ טיף פון אַכט מע- 
טער. ווען איר דערנענטערט זיך דורך די הויכע פּלאַנצן אַרום, פאַלט איר אַרין 
אין שאַרפע הייסע שוועבל-דאַמפן. אין די װאַרעמע װאַסערן פונעם קװאַל קומען 
ווינטער אַריין די װאָנצע-פיש און אַ סאָרט פלאָנדרע-פיש, װאָס פאַרטראָגן נישט 
קיין קעלט. דער װאָנצע-פיש געפינט זיך אין גרויסע צאָלן אינעם נילוס ביי 
אַלעקסאַנדריע, דעריבער האָט זיך געשאַפן אַן אַלטע לעגענדע, אַז דער כּנרת 
פּאַראייניקט זיך מיטן נילוס דורכן טאַבכאַ-קװאַל. יאָסעפוס פּלאַװויוס שרייבט: 
,..און נאָך אַ געטרייער און שטאַרקער קװאַל ברענגט אַ ברכה דעם לאַנד און 
ווערט אין דער געגנט גערופן קװאַל פון כּפר-נחום" (דער נאָמען טבחה איז נאָך 
אין זיין צייט נישט געווען באַקאַנט) און ער זעצט פאָר: ,, מען האַלט דעם קװאַל 
אַלס איינעם פון די אָדערן פון יאור מצרים (דער נילוס, װי ער װוערט גערופן 
אין תנ"ך -- מ.ש.), ווייל עס לעבן אין אים פיש אין דער פאָרעם פון אַ װאַסער- 
קראָ װאָס געפינט זיך אין יאור נאָענט פון אַלעקסאַנדריע" (,ייִדישע מלחמות", 
ג!, ו'). אין טאַבכאַ-באַסײין לעבט אַ קרעבס װאָס געפינט זיך נישט אין קיין שום 
אַנדערן פּלאַץ אויף דער ועלט. ער טראָגט דעם װיסנשאַפּטלעכן נאָמען אין לאַטײו 
,,טיפלאָקאַריס גאַלילײיע" און אויף העברעיש , דער בלינדער קרעבס פון ארץ- 

ישׂראל". איטאַליענער, וועלכע האָבן אָפּגעקױפט מיט צענדליקער יאָרן צוריק 
אַ שטיק באָדן פון טאַבכאַ, האָבן דורך אַ צעמענט-קאַנאַל אויפגעהויבן אַ טייל 
װאַסער פון באַסײן און געשאַפן אַ קינסטלעכן ואַסערפאַל װאָס ברענגט אַרױף 
װאַסער און גיט עלעקטרישע ענערגיע דעם נאָענטן , באַרג פון גליק". 

פאַראַן דאָ אַלטע געביידעס און טורעמס, אַ סך געוועזענע װאַסערמילן, ביי 
דעם און ביי די איבעריקע צוויי גרויסע קװאַלן, 

נאָר אָט שטייט פאַר אונדז אַן אַלטער, נישט אַלטערטימלעכער, קיילעכדי- 
קער טורעם, האַלב-חרוב, פון וועלכן עס רייסט זיך אַרױס אַ שװאַכער קװאַל 
װאַס רופט זיך די באָד פון איוב, אָדער איובס אויוון... לוט אַן אַלטער אַראַ- 
בישער לעגענדע האָט זיך איוב געװאַשן אין דאָזיקן קװאַל און אויסגעהיילט גע- 
װאָרן פון זיינע קרעץ. אויף דער צווייטער זייט וועג, אויפן שיפּוע פון באַרג, 
געפינט זיך אַ קליינע הייל -- ,די הייל פון איוב", לוט דער זעלביקער לע- 
גענדע, האָט דאָ איוב געװוינט װוען ער איז געקומען זיך היילן. לוט דער ידי" 
שער מסורה האָט איוב טאַקע געלעבט ביים כּנרת און אין מדרש (בראשית רבה, 
כ"ז) װערט דערציילט, אַז , איוב איז עולה געווען קיין ארץ-ישׂראל מיט די 
גולי-בבל אין דער צייט פון עזרא ונחמיה און זיין בית-מדרש איז געווען אין 
טבריה". 

צוויי קריסטלעכע קירכעס געפינען זיך אויף דעם קליינעם טאָל, ביידע פאַר- 
בונדן מיט ניסים פון ישו הנוצרי, װאָס זענען דאָ דורכגעפירט געװאָרן.. די 
קירכע , לעבלעך ברויט" איז אַ נייע, געבויט אין יאָר 1925, אָבער אויף די חורבוֹת 
און לעבן איבערבלייבענישן פון אַלטע קירכעס. די עװאַנגעליע דערציילט וועגן 
נס: ,און בעת ער איז אַרױסגעקומען האָט אים אָנגענומען אַ רחמנות אויף זיי. 
-- -- -- און צו זיי געזאָגט: גיט איר זיי צו עסן. וויפל ברויט האָט איר ? האָבן 
זיי געזאָגט: פינף ברויט און צוויי פיש. -- -- -- און ער האָט גענומען די 
פינף ברויט און די צוויי פיש און האָט אויפגעהויבן זיינע אויגן צום הימל 
און האָט אַ ברכה געמאַכט, און ער האָט אָפּגעבראָכן פון דעם ברויט און עס 
דערלאַנגט די תּלמידים צו גרייטן פאַר זיי, און אויך די צוויי פיש האָט ער צע- 
טיילט צווישן זיי. און זיי האָבן אַלע געגעסן צו דער זאַט און זיי האָבן צונויפ- 
גענומען פון די איבערגעבליבענע ברעקלעך צװועלף פולע קערב און אויך פון די 
פיש. און די װאָס האָבן געגעסן פון דעם ברויט זענען געווען פינף טויזנט מאַן" 
(די בשׂורה לויט מאַרקוס, ו') *. 


אין אָנדענק פון דעם האָט מען דאָ שוין אין דער צווייטער העלפט פון 
פערטן יאָרהונדערט אויפגעבויט אַ קליינע פּשוטע קירכע, װאָס איז אין פינפטן 
יאָרהונדערט איבערגעבויט געװאָרן אין אַ גרויסער פּראַכטפולער באַזיליקע, װאָס 
איז חרוב געװאָרן אין זיבעטן יאָרהונדערט. פון דער דאָזיקער קירכע זענען אי- 
בערגעבליבן װוּנדערבאַרע מאַזאַיקעס, פון די שענסטע פון יענער עפּאָכע, גע- 

* די איבערזעצונגען פון דער עװאַנגעליע אין דאָזיקן בוך זענען אומעטום לויט 
,דער ברית חדשה", אַ מיסיאַנערן-אויסגאַבע, איבערגעזעצט פון ד"ר חיים איינשפרוך, 
אַרוױסגעגעבן אין באַלטימאָר, פאַראייניקטע שטאַטן, 1959. 

מאַכט מיט אויסערגעוויינלעכער פּרעציזקייט, נאַטירלעכקײט און נישט-דורכ- 
שניטלעכן קאַלירן-צוקלייב. די פייגל זענען אַזױ געמאַכט, אַז יעדער איז גענוי 
אידענטיפיצירט געװאָרן מיט זיין װיסנשאַפטלעכן לאַטײנישן נאָמען. צוויי פייגל, 
אַ געוויינלעכן באַזוכער דוכט זיך -- אַ פּאָר פון זעלביקן מין, ניין, צַװיי 
אַנדערע, פון גענדזן-מין, זיצן אין אַ גרויסן לאָטוס-בלום. אַזױ װי גרייט אַװעק- 
צופליען רײיניקט אַ טויב אירע פעדערן אויך אויף אַ לאָטוס-בלום. אַ פלאַמענגאָ- 
פויגל קעמפט מיט אַ שלאַנג (לייכט אויך די שלאַנג צו דערקענען : , טראָפּידאָנאָ- 
טוס נאַטריקס"...). אַ טױב (, קאָלומבאַ אָענאַס", נישט אַלע טױיבן זענען דאָ פון 
זעלביקן מין !) קוקט, דוכט זיך, דערשראַקן צום זיך-דערנענטערנדיקן רויב-פויגל 
;אַרדעאַ קינערעאַ". אַזאַ שפע פון פייגל װאָס האָבן זיכער געלעבט אין יענע 
צייטן אין דער געגנט. פליענדיקע, גייענדיקע, עסנדיקע און צװישן אַזױ פיל 
פאַרשײידנאַרטיקע געװויקסן און בלומען, 

הינטער דער קליינער תּפילה-בינע, ווידער -- אַ גרויסע מאָזאַיַק פון דער 
אַלטער באַזיליקע: דער קויש מיט די לעבלעך ברויט און ביי ביידע זייטן די צַװויי 
פיש. נאָך אַ הויך קינסטלערישע שאַפונג, 

דערלעבן געפינט זיך אַ צווייטע קירכע. אויך אַ נייע (געבויט אין 1943), 
אויף די חורבות פון אַן אַלטער קירכע פון זעקסטן יאָרהונדערט. זי טראָגט דעם 
נאָמען פון הײיליקן פּעטרוס. לויט די קריסטלעכע לעגענדעס האָט זיך אויף דעם 
פּלאַץ ישו באַװיזן נאָך זיין טויט פאַר זיינע תּלמידים, די פישערס. צװוישן זיי איז 
אויך געווען פּעטרוס מיט זיין ייַדישן נאַמען שמעון בן יונה. דאָ האָט אים ישו 
גערופן אין געזאָגט: ,, האָסטו מיך מערער ליב וי די דאָזיקע ? זאָגט ער צו אים : 
יאָ, האַר, דו ווייסט אַז איך האַב דיך ליב. זאָגט ער צו אים: פיטער מיינע לע- 
מער. -- -- -- היט מיינע שאַף" (די בשׂורה פון יוחנן, כ"א). אויף דעם אַרט איז 
פאָרגעקומען די סעודה: ‏ דאָס איז שוין דאָס דריטע מאָל װאָס ישו האָט זיך 
אַנטפּלעקט צו די תּלמידים, נאָך דעם װי ער איז אויפגעשטאַנען תּחית-המתים. 
און שמעון פּעטרוס איז אַרױפגעגאַנגען און האָט אַרױסגעצױגן די נעץ אויף דער 
יבשה, פול מיט גרויסע פיש, הונדערט דריי און פופציק, און הגם עס זענען גע- 
ווען אַזױ פיל איז די נעץ נישט צעריסן געװאָרן" (דאָרט). די קריסטן האָבן דאָס 
דאָזיקע אָרט גערופן ,,טאַבולאַ מענסאַ", דער סעודה-טיש, אָדער , מענסאַ קריס- 
טייי, ישוס סעודה. אין דער קירכע, נאָענט פון ים-ברעג, געפינט זיך אַ גרויסער 
שטיין אויף וועלכן עס זאָל האָבן פאָרגעקומען דער צוזאַמענטרעף פון ישו מיט 
די תּלמידים. פונעם שטיין פירן אַלטע טרעפּלעך און אַ שטיינערן וועגל צום 
ים. אָבער מיר זעצן פאָר אונדזער מאַרש אַרױף צו דער קליינער קירכע, װאָס 
קוקט צו אונדז פון אויבן. 


דער ,,באַרג פֿון גליקי 

אויך ישו האָט אפשר אַרויפגעקלעטערט אויפן דאָזיקן באַרג אַרײנצואָטעמען 
אַזױ שנעל קילע באַרג-לופט... דער שפּיץ איז נאָך אַלץ פינף און זיבעציק מעטער 
אונטערן פלאַך פון מיטללענדישן ים, אָבער הונדערט מיט פינף און צװאַנציק 
מעטער איבערן פלאַך פון ים"כּנרת. און מיט יעדן מעטער העכער װערט דאָס 


16 פרדהכי 7קנעס 


ווינטל קילער, אָנגענעמער און שאַרפער -- מיר זענען אין גאָר אַן אַנדערן קלי- 
מאַט, װי אין הייסן כּנרת-בעקן און וי גאָר אין אַן אַנדערער וועלט... שטיל... מען 
זעט קיין מענטש נישט, אַפילו נישט קיין מאָנאַך, כאָטש מיר האָבן געקלעטערט 
אַרױף איבערן שמאָלן וועג, מיט רוישיקע לעבנס-סימנים אין ביידע זייטן. קליינע 
װוירטשאַפט-געביידעס, אַ טראַקטאָר ביים וועג, באַװאַסערונג-מכשירים האָבן זיך 
שנעל געדרייט אויף די שיפּוע-פעלדער און באַשפּריצט לאַנגע געסדרטע בייטן 
בליוּנג, פאַרטיקע גרינע רייען מיט פעטע ירקות. הויכע איקאַליפּטוס-בײמער 
װאַרפן שאָטנס ביי די זייטן. נאָר קיין מענטש זעט מען נישט אין חמימהדיקן 
מיטן- טאָג. 

אַ קיילעכדיקע קירכע אויפן שפּיץ. ביידע, דער באַרג און די קירכע, רופט 
מען , באַרג פון גליק", אין לאַטײן ,, מאָנס בעאַטיטודיניס". עס בעט זיך אָבער 
דער אַלט-העברעישער נאָמען -- ,אַשרי"-באַרג.. 

,און בעת ער האָט געזען דאָס פאָלק איז ער אַרױפגעגאַנגען אױף דעם 
באַרג און אַז ער האָט זיך אַנידערגעזעצט, האָבן גענענט צו אים זיינע תּלמידים, 
און ער האָט געעפנט זיין מויל און האָט זיי געלערנט אַזױ צו זאָגן..." (מתיא, ה') 
און ישו האָט געהאַלטן זיין , באַרגידרשה" װאָס הייבט זיך אָן מיט ניין ברכות : 
,װויל איז די װאָס זענען אָרעם.. װויל איז די װאָס טרויערן.. װויל איז די 
ענווים... װויל איז די װאָס הונגערן און דאָרשטן נאָך גערעכטיקייט..." ער האָט 
דאָך דאָס אָבער זיכער געזאָגט אין זיין מוטער-שפּראַך, אין תּהלימדיקן ,, אַשרל,, " 

דאָ האָט ישו, לויט דער לעגענדע, אויסגעוויילט פון צװוישן זיינע געטריי- 
סטע תּלמידים די צוועלף אַפּאָסטאָלן: ,און עס איז געווען אין די דאָזיקע טעג, 
אַז ער איז אַרױסגעגאַנגען אין די בערג מתפּלל צו זיין און ער האָט פאַר- 
בראַכט די גאַנצע נאַכט אין תּפילה-טאָן צו גאָט. און בשעת עס איז געװאָרן טאָג 
האָט ער גערופן זיינע תּלמידים און האָט פון זיי אויסדערװיילט צוועלף, וועמען 
ער האָט אָנגערופן שליחים" (לוקאַס, ו). 

אַ קליינע קירכע. מיר קומען אַרײן אין קיילעכדיקן היכל-זאַל. טונקל, 
האַלב-פינצטער. בלויז אין דער טיף טיילט זיך אויס אונטער עטלעכע ברענענ- 
דיקע ליכט אַ געשטאַלט אין ווייסן קניענדיק. אַ מאָנאַכין. באַצירונגען אויף די 
זיילן. הייליקע בילדער אויף די ווענט. צלמים. שווערער מאַרמאָר און גאָלד. 
אין קיילעכדיקן דיל איינגעמאָזאַיַקט זיבן סימבאָלן פון מענטשלעכער העכערקייט, 
מיט אויפשריפטן אין לאַטײן: פאַרשטענדלעכקייט, מענטשן-ליבע, גערעכטיקייט, 
האָפענונג, גבורה, גלויבן, איײינהאַלטעװדיקײט. אַ װױנדערלעכער פּייסאַזש צע- 
שפּרײט זיך פון ברייטן קיילעכדיקן באַלקאָן, צװישן די שלאַנקע זיילן װאָס 
שפּאַרן אונטער זיין דאַך. דער כּנרת צופוסנס איז בלויז איין ווינקל. אַרום איז 
דער גאַנצער גליל אין אַלע זיינע ווייטקייטן און ברייטקייטן, כאָטש צו די באַרג- 
ייַשובים דאַרף מען אַרופקוקן. צפת איז אַזױ נאָענט; טבריה וי אויף דער האַנט, 
גינוסר. צין-גב.? 

מיר נידערן אַראָפּ אויפן וועג צום קריסטלעכן הױפּט-פּונקט דאַ, כּפר-נחום, 
דאַס אַלטע ייַדישע פישער-דאָרף. 

כפר-נחום 

ווער איז געווען דער נחום, װאָס אויף זיין נאַמען רופט מען דאָס אָרט ? 

די פראַגע קאָן נישט פאַרענטפערן דער מאָנאַך-װיסנשאַפּטלער, ביי וועמען 
איך בין דאָ געווען צוגאַסט. אין מיטלאַלטער האָט מען געגלייבט, אַז דער נאָמען 
קומט פון נביא נחום און מען פלעגט אַפילו ווייזן זיין קבר נישט ווייט פון אַלטן 
בית-כּנסת. אָבער נישטאָ פאַר דעם קיין שום אָנשפּאַר אין אַלטע מקורות. מען 
ווייסט אויך נישט ווען דער ייַשוב איז אַנטשטאַנען. דער מאָנאַך פּרוּווט מיר ווייזן 
די געאָגראַפישע און טאָפּאָגראַפישע לאַגע פונעם פּלאַץ און פון דעם ציִען, װי ער 
זאָגט, , היסטאָרישע מסקנות". דער גאַנצער אַרום איז כּמעט בלויז ווייניקער שיפע, 
אָדער מער שיפּועאַרטיקע אַראָפּנידערונגען פון פעלדזיקע בערג. נישטאָ בכלל קיין 
באָדן װאָס קאָן באַאַרבעט װערן. ,,דעריבער האָט זיך דאָ נישט געשאַפן קיין לאַנד- 
װירטשאַפטלעכער ייַשוב, אָדער שטאָט, אין אָנהײב. דער פּלאַץ, נאָענט צו בערג אין 
אַלע זייטן האָט אויך נישט געהאַט קיין סטראַטעגישע באַדייטונג און נישט געווען 
צוגעפּאַסט פאַר אַ מיליטערישער פעסטונג אין קיין שום עפּאָכע פון די אַלטערטימ- 
לעכע צייטן" -- ווייזט אָן דער מאָנאַך. דער באַקװעמער צוגאַנג צום באַרג האָט 
דאָ דעריבער זינט דורות , און אפשר יאָרהונדערטער איידער דער נאָמען איז באַ- 
קאַנט געװאָרן", זיכער גרופּירט פישערס אין אַ דאָרף פון לויטער פישפאַנג-באַשעפ- 
טיקונג. ציטירט ער פון דער עװאַנגעליע: , און ביים פאַרלאָזן נצרת איז ער גע- 
קומען און האַט געוווינט אין כּפר-נחום װאָס איז ביים ים. -- -- -- און בעת ישו 
איז געגאַנגען ביים ים פון גליל האָט ער געזען צוויי ברידער, שמעון, װאָס ווערט 
גערופן פּעטרוס און אַנדרײ זיין ברודער, וי זיי פאַרװאַרפן אַ נעץ אין ים אַרײן, 
װאָרום זיי זענען געווען פישערס. און ער האָט זיי געזאָגט: גייט מיר נאָך און 
איך װעל אייך מאַכן פאַר פישערס פון מענטשן" (די בשׂורה לויט מתּיא, ד') -- 
,ער האָט זיי גערופן אַהיים צו זיי, קיין כּפר-נחום,, " 

כּפר-נחום האָט זיך אַנטװיקלט צו אַ וויכטיקער שטאָט אַדאַנק דעם , ים-וועג" 
װאָס איז אַהער געקומען פון גינאָסאַר-טאָל און דווקא דאָ זיך צעטײילט אויף 
צווייען. איין וועג איז געגאַנגען דורכן בריק בנות-יעקב קיין דמשק און דער 
צווייטער צום מזרחדיקן ירדן-ברעג און זיינע רייכע גריכישע שטעט. דאָ האָבן 
זיך געקרייצט און צונויפגעטראָפּן האַנדלס-קאַראַװאַנען און עס האָט זיך צעבליט 
דער האַנדל. אין אָנהייב פון דער קריסטלעכער צייטרעכענונג איז כּפר-נחום גע- 
ווען אַ גרענעץ-שטאָט, ווען נאָכן טוט פון הורדוסן איז די מדינה צעטיילט גע- 
װאָרן צווישן זיינע זין-יורשים פיליפּוס און הורדוס-אַנטיפּאַס אויף צוויי טעטראַר- 
כיעס. אין כּפר-נחום איז געווען דער קייסערלעכער צאָל-אַמט, װאָס װוערט דער- 
מאָנט אין דער עװאַנגעליע. אין דער שטאָט האַט דעמאָלט סטאַציאָנירט אַן אָפּטײל 
רוימיש מיליטער, װאָס האָט געהאָלפן אויפמאָנען דעם צאָל-שטײער פאַר די 
דורכגעפירט סחורות מיט יבשה-קאַראַװאַנען און מיט שיפן דורכן אױסגעװאָק- 
סענעם פּאַרט. אין דער עװאַנגעליע ווערט אַפּילו כּפר-נחום איין מאָל באַצײיכנט 
אַלס ,, פּאָליס", װאָס מיינט אַן אױטאָנאָמע שטאָט מיט ברייטע זעלבסטהערשאַפט- 
רעכט. אַבער עס איז באַקאַנט אַז כּפר-נחום האָט קיין מאָל נישט געהאַט די רעכט 
פון אַ , פּאָליס". 

כּפר-נחום איז באַרימט געװאָרן אין דער אינטערנאַציאָנאַלער געשיכטע בלויז 
אַדאַנק דעם װאָס די שטאָט און איר גאַנצע געגנט איז פאַרבונדן מיטן לעבן און 
מיט דער טעטיקייט פון ישו הנוצרי. ישו האָט פאַרלאָזט נצרת און אַריבער קיין 
כּפר-נחום ווען עס איז ביי אים רייף געװאָרן דער געדאַנק, אַז ער איז משיח. דע- 
מאָלט האָט ער פאַרלאָזט זיין פאַמיליע, זיין סטאָלערײ-באַשעפטיקונג און זיך 
אַריבערגעצױגן אין דער דאָזיקער געגנט אַרײן. דאָ האָט ער אָנגעהיבן פּרײידיקן 
זיין תּורה און זאַמלען אַרום זיך תּלמידים און זיין ערשטער טעטיקייט-קרייז איז 
געווען צװישן די ייַדישע פישערס פון כּפר-נחום. דאָ האָבן געענטפערט אויף זיין 
רוף די ברידער שמעון און אַנדרײ, און יעקב און יוחנן די זין פון זבדי, וועלכע 
זענען געװאָרן זיינע נאָענטע תּלמידים און אַפּאָסטאָלן. שמעון און אַנדרײ זענען 
נישט קיין געבוירענע אין כּפר-נחום, נאָר אַריבער אַהער ווינען פון בית-צידה 
צוליב פּרנסה אַדער משפּחה-ענינים, יעקב און יוחנן זענען געווען געבוירענע אין 
כּפר-נחום. שמעון, דער שפּעטערדיקער אַפּאָסטאָל פּעטרוס, האָט חתונה געהאַט 
אין כּפר-נחום און געוווינט צוזאַמען מיט זיין שוויגער. אין זייער פישער-שטיבל 
פלעגט ישו וווינען ווען ער איז געווען אין כּפר-נחום, װאָס איז געווען זיין סטאַביל 
וווין-אָרט בעת זיין טעטיקייט אין גליל. פון דאַנען פלעגט ער אַרױסגײן און 
אַרױספאָרן צו זיינע דרשות אין אַנדערע ערטער. אָבער יעדן שבת פלעגט ישו 
דרשנען אין בית-כּנסת פון כּפר-נחום גופא. פון פּעטרוסעס הז איז ישו אויך 
אַרױסגעפאָרן צו זיין עליה-לרגל-רייזע אויף פּסח קיין ירושלים, װאָס האָט זיך 
געענדיקט מיט זיין טויט. דעריבער ווערט כּפר-נחום, און ספּעציעל דער בית-כנסת, 
אַזױ פיל מאָל דערמאָנט אין דער עװאַנגעליע און אין דער , בשׂורה לויט מתּיא" 
(די עװאַנגעליע פון מתּתיהו) ווערט אַפילו באַצײיכנט , כּפר-נחום די שטאָט פון 
ישו". 

עס איז באַקאַנט, אַז אַלע איינצלהייטן וועגן ישו מוזן אָנגעגעבן ווערן לויט 
דער עװאַנגעליע, ,,ברית חדשה", װי זי ווערט אָנגערופן ביי ייִדן. קיין שום אַנ- 
דערע דעמאָלטיקע דאָקומענטן אָדער פאַרצייכענונגען פון היסטאָריקערס פון יענער 
צייט זענען נישטאָ. און מיר ווילן נישט אַרײנגײן אין דער דיסקוסיע ווען די 
עװאַנגעליעס זענען געשריבן געװאָרן און װוי אַזױ זייערע דערציילונגען זענען 
געשאַפן געװאָרן... 

נאָענט פון פּאָרט אין כּפר-נחום איז געשטאַנען דאָס קייסערלעכע צאָל-הויו 
(, בית-המכס") און דאָרט האָט געװווינט דער פּאַכטער פונעם צאָל-שטײער, דער 
ייַד מתּתיהו בן חלפי הלוי. דאָס איז געווען אַ געבילדעטער מענטש מיט וויסן און 
ישו האָט אים צו זיך דערנענטערט און אים שפּעטער געמאַכט פאַר זיין תּלמיד 
און אַפּאָסטאַל. ישו פלעגט אַפילו קומען צו אים צוגאַסט, דאָרט געגעסן. דאָס 
האָט אַרויסגערופן אויפרעגונג קעגן ישו ביי ייִדן אין שטאָט, ווייל דער צאָל- 
פּאַכטער איז געווען אַ סינאַנים פון אַ ,גזלן, רויבער, געלט-אויסקוועטשער און 
רשע, צוליב די שווערע שטייערן װאָס ער פלעגט אַרױסשלעפּן ביי די איינוווינער 
לטובת דער שאַצקאַמער פון רוים און פאַר זיין פּריוואַטער קעשענע" (יוסף קלויז- 
נער, , ישו הנוצרי"). די דאָזיקע פריינטשאַפט צווישן ישו און דעם שטייער-פּאַכ- 
טער האָט אָבער געבראַכט וויכטיקע ליטעראַריש-היסטאָרישע רעזולטאַטן. דער 

געבילדעטער מֿתֹּתיהו האָט, זעט אויס, פאַרצייכנט בעסער וי אַנדערע זיינע גע- 
שפּרעכן מיט ישו, זיינע דרשות, און אַלץ שפּעטער צונויפגעזאַמלט און רעדאַק- 
טירט. לוט דער מיינונג פון אַ סך פאָרשערס איז די עװאַנגעליע , די בשׂורה לויט 
מתּיא" (מתּתיהו), װאָס פאַרנעמט דעם ערשטן פּלאַץ אין דער גאַנצער עװאָג- 
געליעס-זאַמלונג, געווען דער פונדאַמענט, דער מקור פון אַלע איבעריקע עװאַנ- 
געליעס. 

עס ווייזט זיך אָבער אַרױס, אַז טראַץ זיינע דרשות, טראָץ די מופתים, , געזונט 
מאַכן קראַנקע, זאַט מאַכן הונגעריקע" װאָס די עװאַנגעליע באַשרײבט, האָבן די 
ייִדישע איינוווינער פון כּפר-נחום, פּונקט וי אין אַנדערע כּנרת-שטעט, נישט אָנ- 
גענומען ישוס לערעס... , דעמאָלט האָט ער אָנגעהויבן צו שטראָפן די שטעט, אין 
וועלכע דאָס רוב פון זיינע װוּנדער זענען געטאָן געװאָרן, ווייל זיי האָבן נישט 
תּשובה געטאָן. -- -- -- און דו, כּפר-נחום, אַזש צום הימל וועסטו דיך דער- 
הייבן ? אין שאול-תּחתּיה װעסטו אַראָפּנידערן. װאָרים אויב די װוּנדער װאָס זענען 
אין דיר געטאָן געװאָרן, װאָלטן געטאָן געװאָרן אין סדום, װאָלט זי פאַרבליבן ביזן 
היינטיקן טאָג. אָבער איך זאָג אייך, דעם לאַנד פון סדום װעט זיין גרינגער אין 
יום-הדין וי דיר" (די בשׂורה פון מתּיא, ייא). 

יעדנפאַלס, אַ דרייסיק יאָר נאָך ישו, אין יאָר 66, שוין לוט דער קריסטלעכער 
צייטרעכענונג, ווען עס איז אױסגעבראָכן דער גרויסער אויפשטאַנד קעגן רוים, 
איז כּפר-נחום געווען אַ שטאָט פון שטאָלצע געטרייע ייַדן. זיי זענען צוגעשטאַנען 
צום אויפשטאַנד. דער קאָמאַנדיר פון אויפשטאַנד אין גליל, יוסף בן-מתּתיהו (יאָ- 
סעפוס פּלאַוויוס) דערציילט אין , די ייַדישע מלחמות", וי כּפרינחום האָט אים 
געהאָלפן. יוסף בן-מתּתיהו איז פאַרװוּנדעט געװאָרן אין אַ קאַמף קעגן ייִדישן 
מלך אַגריפּאַס, וועלכער איז געווען אַ פאַרבינדעטער פון די רוימער. בעתן דאָזיקן 
קאַמף, מזרחדיק פון כּנרת, איז יוספס פערד איינגעזונקען אין בלאָטע און אַראָפּ- 
געשליידערט אים אויף דער ערד. אַ פאַרװוּנדעטן האָבן אים זיינע זעלנערס אַרי- 
בערגעפירט קיין כּפר-נחום, װוּ די ייַדישע דאָקטוירים האָבן אים באַנדאַזשירט. 
צומאָרגנס איז יוסף בןימתּתיהו אַריבערגעפירט געװאָרן, ווייזט אויס, דורכן ים, 
פון כּפר-נחים צו דער הויפּט-באַזע פון די פרייהייט-קעמפערס אין דער געגנט -- 
מיגדל. 

די ייִדישע מקורות, װי מדרש רבה, דערציילן אַפילו יאָ וועגן , מינים", אִפּ- 
טריניקע, אין כּפר-נחום. אָבער דער קריסטלעכער שרייבער, דער הײיליקער עפּי 
פאַניוס גיט איבער, אַז אין פערטן יאָרהונדערס, ווען דאָס קריסטנטום איז גע- 
װאָרן די אָפיציעלע רעליגיע אין דער רוימישער אימפּעריע, איז,, כּפר-נחום דורכ- 
אויס ייַדיש און די דאָרטיקע ייִדן גיבן אַכטונג, עס זאָל צווישן זיי נישט לעבן קיין 
געצנדינער אָדער קיין קריסט". דאָך איז אין כּפר-נחום אויפגעבויט געװאָרן אי 
מיטן פערטן יאָרהונדערט די ערשטע קירכע. דאָס האָט געטאָן דער משומד פון 
טבריה יוסף, וועלכער האָט, אונטער דער שוץ פון ערשטן קריסטלעכן קייסער קאָנ- 
סטאַנטינוס, אָנגעטאָן פיל צרות די ייַדן אין גליל. פאַקטיש האָט יוסף, לוט די 
קריסטלעכע לעגענדעס, נישט אויפגעבויט קיין קירכע-בנין, נאָר פאַרװאַנדלט דאָס 
הויז פון דער פישער-משפּחה פון הײיליקן פּעטרוס אין אַ קירכע. זינט דעמאָלט, 

שוין פופצן הונדערט יאָר, ציט זיך אַן אויפהער אַ קריסטלעכע עליה-לרגל אַהער, 
אַלס איינס פון זייערע וויכטיקסטע הייליקע ערטער, 

דער פּראַנציסקאַנער קלויסטער, וועלכן מיר באַזוכן איצט, זאָל זיך געפינען 
טאַקע אויפן דאָזיקן פּלאַץ. קיינער, פאַרשטייט זיך, קאָן דאָס נישט מיט זיכער- 
קייט באַשטעטיקן... אין משך פון דער צייט איז די באַשײדענע קירכע, ,,אין הויז 
פון פּעטרוס", איבערגעבויט געװאָרן אויף אַ פּרעכטיקע באַזיליקע, װאָס איז צע- 
שטערט געװאָרן בעת דער פּערסישער אינװאַזיע אין ארץ-ישׂראל אין יאָר 614, 
שפּעטער זענען דאָ כּסדר געבויט און חרוב געװאָרן קירכעס און קלויסטערס פון 
אַלע קריסטלעכע סעקטעס. אין אַכטן יאָרהונדערט ווערט דורך קריסטלעכע פּיל- 
גרימען דערמאָנט אַ קירכע ,,אויפן אָרט פונעם הויז פון זעבאַדי (זבדי) און זיינע 
צוויי זין, די היײיליקע יעקב און יוחנן אין כּפר-נחום". מען האָט דאָ אין פאַרשיי- 
דענע עפּאָכעס געוויזן דאָס אָרט פון צאָל-אַמט פון מתּתיהו, דאָס הויז פון רוימישן 
קאָמאַנדיר, װאָס ישו האָט ,,אויסגעהיילט דורך אַ נס", אָבער אַלץ איז פאַרווישט 
און פאַרגעסן געװאָרן. פּונקט אַזױ האָט מען אין מיטלאַלטער געוויזן ערגעץ אין 
כּפרינחום דעם ,קבר פון רבי תּנחום" און מען האָט דאָס אָרט גענומען רופן 
תּנחום, אָדער כּפר-תּנחום. די אַראַבער האָבן דאָס אַ ביסל געענדערט און גערופן 
זייער אָרעם דאָרף אויף דעם פּלאַץ במשך עטלעכע יאַרהונדערטער -- טאַלכום... 

אין 1921 האָט מען אױסגעגראָבן איבערבלייבענישן פון אַ בנין, געבויט אין 
דער פאָרעם פון דריי קאָנצענטרירטע אַכט-קאַנטיקע טורעמס. אינעם צענטראַלו 
איז געבליבן אַ שיינער מאָזאַיק-דיל מיט געאָמעטרישע צייכענונגען און אין מיטו 
אַ װאַסער-רױז מיט אַ פּאַװע. דאָס זענען חורבות פון אַ בנין פון דער ביזאַנטישער 
תּקופה, אַבער נישט קיין קירכע.. דערלעבן האָבן די גריכיש-אָרטאָדאָקסן גע- 
קויפט אָנהייב דעם יאָרהונדערט, אַ שטיקל באָדן, אויפגעבויט אַן אָרעמע קירכע, 
מיט אַ בנין פאַר אַ וווינונג פון די גייסטלעכע, אָבער זיי שטייען פאַרשלאָסן, אָן 
שום לעבן און טעטיקייט. 

די איינציקע היסטאָרישע איבערבלייבעניש אין כּפר-נחום זענען די חורבות 
פון ייַדישן בית- כּנסת. 

ווען אַן ענגלישער אַרכעאָלאָג האָט דער ערשטער אױפּגעגראָבן די מאָנומענ- 
טאַלע חורבות אין 1862, איז ער אין אָנהייב געווען זיכער, אַז ער האָט געפונען 
חורבות פון אַ קירכע. ווען עס האָט זיך אַרױסגעװיזן אַז דאָס איז אַ בית-כּנסת 
איז מען זיכער געווען, אַז דאָס איז דער בית-כּנסת װוּ ישו פלעגט דרשענען יעדן 
שבת. דאָס אָרט געהער צום פּראַנציסקאַנער אָרדן און מען האָט זיך גענומען 
גרייטן צו דערקלערן דאָס פאַר אַ קריסטלעכן מקום-קדוש... אָבער שנעל האָט 
זיך אַרױסגעויזן, אַז דער בית-כּנסת איז געבויט געװאָרן אין דריטן יאָרהונדערט, 
מעגלעך אַז אויף די פונדאַמענטן פון אַ פריערדיקן, אָבער דאָס איז נישט אַנט- 
דעקט געװאָרן. דאָס איז דער שענסטער ייִדישער מקום-תּפילה װאָס איז ערגעץ- 
װוּ אויפגעגראָבן געװאָרן פון דער אַלטערטימלעכער צייט. די איבערבלייבענישן 
האַבן דערמעגלעכט -- און דער פראַנציסקאַנער אָרדן האָט דאָס געמאַכט -- צו 
רעקאָנסטרואירן טיילן פון דאָזיקן בנין. דאָס איז אַ מעכטיקע געביידע פון צוויי 
שטאָק, מיט אַן אָפּגעדעקטן הויף ביי דער זייט, אַרומגערינגלט מיט מאָנומענטאַלע 

ווענט. מען האָט ביז איצט אויפגעגראָבן אין ארץ-ישׂראל ביי פופציק בית-כּנסת- 
איבערבלייבענישן פון די יאָרהונדערטער דריי ביז פינף פון דער קריסטלעכער 
צייטרעכענונג, די מערסטע אין גליל, װוּ עס האָט זיך נאָכן חורבן קאָנצענטרירט 
די מערהייט ייִדן אין לאַנד. דער בית-כּנסת אין כּפר-נחום איז דער צום בעסטן 
אויפגעהאַלטענער פון די צעשטערערישע ציין פון קנאַפּע צוויי יאָרטױזנטער. ער 
איז אויך דער שענסטער און מעכטיקסטער פון זיי. אַלע בתי-כּנסת זענען גע- 
ווען געבויט פון מאַטעריאַלן, שטיינער װאָס האָבן זיך געפונען אויפן אָרט. דער 
דאָזיקער בית-כּנסת, אָבער, איז געבויט פון ווייסן שיינעם, גלאַנציקן וי מאַרמאָר 
קרייד-שטיין װאָס איז געבראַכט געװאָרן אין גרויסע בלאָקן פון ווייטן, מיט גרויס 
מי און אויסגאַבן, דער בנין האָט אַרױסגעשײנט מיט זיין ווייסקייט פון צװישן די 
שװאַרצע באַזאַלט-הײיזער אין דער שטאַט. די זיילן, ביישטידלען, טױערן -- פון 
וועלכע עס זענען פאַרבליבן אַ סך טיילן -- זענען געשניצט דורך זייער באַ- 
גאַבטע קינסטלערס. די אויסגעהאַקטע אינעם שטיין באַצירונגען, בלומען, אַ ווייג- 
טרויבן-הענגל, פּאַלמעס, בלעטער-פלעכטונגען, קרוגן, אַן אויסגעהאַמערטער אויף 
רעדער קאַסטן, אפשר אַן ארון-קודש, און אויך שלאַנגען -- אַלץ מאַכט ביז איצט 
אַ געװאַלדיקן איינדרוק. איך באַװוּנדער דעם שטיין מיט צוויי אָדלערס, אַ לעגענ- 
דאַרע חיה, העלפט פערד און העלפט פיש, װאָס זעט גאָר נישט אויס וי אין אַ 
ייִדישן מקום-קדוש, און דאָך איז עס אַרײנגעפּאַסט איבער אַ זייל אין היכל... און 
זיילן טראָגן אויפשריפטן פון ייִדישע נעמען װאָס האָבן זיי מנדב געווען. 


* 


איך האָב אָפּט געגלעט די גלאַנציקע קרייד-שטיינער, ביי געוויסע זיך אָפּגע- 
שטעלט און לאַנג געקוקט אויף זיי פאַרקלערט. דער מאָנאַך האָט מיך פאַרשטאַ- 
נען... ער פלעגט זיך אָפּרוקן אַ ביסל, געקוקט אויף מיר זייטיק און געשוויגן... 

,פאָטער..." -- האָב איך אים וי איבערגעבעטן -- ,איך בין שוין דאַ טאַקע 
געווען אַ סך מאָל, אָבער יעדעס מאָל פירט מיך דאָ אַלץ אַװעק אין ווייטע צייטן 
און װוי אין אַנדערע וועלטן..." 

,דער הייליקער גייסט איז דאָ שטענדיק פאַראַן... אין דעם דאַרפן מיר אַלע 
גקייבן" 

מיין פראַגע װאָס איז געבליבן הענגען אין דער לופטן אַ נישט-געזאָגטע האָט 
דער מאָנאַך מסתּמא פאַרשטאַנען ווען ער האָט צוגעגעבן: 

,..די קללה פון כּפרינחום איז שפּעטער אַראָפּגענומען געװאָרן. 


1965 


כורזין וועט ווערן געבענטשט 


עס האָט אונדז געבראַכט אַהער די אָפּטײלונג פון ,,הכשרת-הקרקע", צוצו- 
גרייטן באָדן. ביי אונדז ג רייט מען צו באָדן, מען שטיינערט אים אויס, מען 
מאַכט אים גלייך, מען פלאַסטערט צו אים וועגן, מען ציט-צו װאַסער-רערן. דער- 

נאָך קומט מען זיך דאָ באַזעצן, אַ מאָל נאָך הונדערטער יאָרן פאַרוויסטונג און 
פּוסטקײט... 

,...מיר זענען אַהער צוריקגעקומען. אַרױף מיט טראַקטאָרן און בולדאָזערס 
און װעלן באַװײזן, אַז קיין קללה האָט דאָ נישט קיין שליטה" -- זאָגט אונדזער 
באַגלײטער. אַ נח"ל-אָפּטײלונג װעט דאָ אויפבױיען אַ נייעם ייִשוב מיטן נאָמען 
אַלמַגוֹר... דער ערשטער אין דער נייער התישבות-געגנט ,חבל כורזין"  --‏ נישט 
נייע, נאָר בלויז באַנײיטע נעמען אויף אונדזער אַלטער גליל-מאַפּע" -- קומט 
דער ענטפער אויף אַ זשורנאַליסטישער פראַגע. טויזנטער דונאַם באָדן װאַרטן דאָ 
אויף אויסלייזערישע ייִדישע הענט. די גרענעצן, דעם פאַרנעם פונעם ,חבל", 
לאַנד-טײיל, װי מען רופט עס אין ישׂראל, זעען מיר אױסגעשפּרײט פאַר אונדזערע 
אויגן. מיר געפינען זיך בלויז 59 מעטער איבערן ניװואָ פון מיטללענדישן ים, 
אָבער 260 מעטער העכער פונעם פּלאַך פון כּנרת-ים, קוקן מיר אויף אַלץ פון 
אויבן. נאָענט פון אונדז איז די סירישע גרענעץ -- מיר זעען גענוי די האַרמאַטן- 
לופעס אויף דער גולן-הויכקייט איבער אונדז. אין דער נידער, אָבער, צענדלי- 
קער און צענדליקער ייִשובים אונדזערע -- זיי װאַרטן אויף פאַרשטאַרקונג... מען 
ברענגט אונדז צו די אױיסגראָבונגען פון אַלטן בית-כּנסת. 

איך האָב נאָך באַװיזן צו זען דאָ אַלץ װאָס איז אױיסגעגראָבן געװאָרן. מיט 
יאָרן צוריק... 

לעבן בית-כּנסת האָט מען שוין אויסגעגראָבן איבערבלייבענישן פון אַ גאַנצן 
שטאָט-קװאַרטאַל, ספּעציעל צוויי גרויסע וווין-געביידעס האַרט ביי די ווענט פון 
בית-הכּנסת. ביידע בנינים האָבן אינערלעכע הייף און אַרום זיי ביי צװאַנציק 
צימערן, גאַנץ גרויסע. אין ווינקלען פון געוויסע צימערן -- קענטיקע , קאָך-פּלע- 
צער", פאַרשׂרפעטע פון פייער. אויך אונטערערדישע צימערלעך, וי קעלערס, 
און גריבער איינצוזאַמלען װאַסער. אינטערעסאַנט איז אַ דריטער בנין לעבן בית- 
כּנסת. דאָס איז אַ הויז מיט עטלעכע גערוימע צימערן, מיט אַ ספּעציעל גרויסן װאַ- 
סער-גרוב און נאָך אַ גרוב װאָס האָט װאַרשײינלעך געדינט אַלס קיל-אָרט פאַר 
שפּייז. אין דאָזיקן הויז איז פאַראַן אַ מקווה-טהרה, װאָס איז געבויט לוט אַלע 
ייִדישע דינים װוי זיי ווערן גענוצט ביז היינט. זי האָט קליינע צימערלעך מיט 
פאַרמאַכטע טירן צו האַלטן דאָרט די קליידער. מען האַלט, אַז דער דאָזיקער 
בנין איז געווען דאָס הויז פונעם רב. 

א 


איך בין אַהער אַרױף צום ערשטן מאָל אין סוף 1949. איך בין אין באַגלײ- 
טונג פון אַ פריינט אָנגעקומען פון כּפר-נחום. מיר זענען ביידע געװוען נייע 
עולים און זיך נישט אָפּגעגעבן קיין רעכענונג װי געפערלעך עס איז אונדזער 
שפּאַציר... אַריינדרינגלערס פון סיריע האָבן עטלעכע יאָר דאָ דורכגעפירט איבער- 
פאַלן, געמאָרדעט, געפאַנגען ישׂראל-מענטשן. דער אַלטער מאַנאַך, וועלכער האָט 
אונדז דעמאָלט אַרומגעפירט איבער דעם לעגענדאַר-פאַרהײליקטן כּפר-נחום, האָט 
אונדז, חלילה, נישט געמיינט צו פאַרפירן -- אים און די איבעריקע מאָנאַכן האָט 
מען נישט געטשעפּעט, כאָטש זיי זענען אַזױ נאַענט ביי דער גרענעץ. זיין לאַנגע 

ווייסע באָרד האָט זיך אָפּגעשלאָגן פון דער ברוינקייט פונעם כאַלאַט. די האַנט 
זיינע האָט אַ ביסל געציטערט, ווען ער האָט געבאָמבלט מיטן שווערן גאָלדענעם 
צלם װאָס איז אויף אַ קייט אַריבערגעװאָרפן אַרום האַלדז געהאָנגען אויף זיין 
ברוסט. ער האָט אונדז ביים טויער אָנגעװויזן אויף אַ הויכקייט אין צפון-מערב: 

,כּדאי אייך אַרויפצוקלעטערן ביז כורוין. דאָרט איזן נישט אַזױ הייס. 
אָבער איר װעט זען װי דעם אויסלייזערס קללה ליגט דאָרט ביז היינט צו טאָג.. " 

האָבן מיר געפאָלגט דעם אַלטן מאָנאַך. ביי דריי הונדערט מעטער אַרױף. 
אַן שטעגן, צוישן פעלדזן און שטעכיקע דערנער. קיין לעבעדיקן נפש האָט מען 
נישט געזען אַרום און אַרום. אַ דערשראָקענער פוקס, צי אַ קליינער שאַקאַל, זענען 
נאָר איבערגעוועקטע אַ מאָל אַנטלאָפן פון הינטער אַ שטיין. אַפילו קיין פויגל 
האָט נישט דורכגעשניטן די כאַמסיניקע לופט. די פייגל האָבן זיך געבאָדן און 
געקילט אין די בלאַטיקע װאַסערן פון דער חולה-אָזיערע, װאָס האָט נאָך עקסיס- 
טירט און געווען אױסגעשפּרײט אַ ביסל ווייטער אין אַ דעמפּנדיקן נעפּל. די פיר 
קילאָמעטערס באַרג-אַרױף האָבן ביי אונדז צוגענומען אַ שעה-צויי און מיר 
האָבן דערגרייכט צו די אַלטע חורבות... 

אויבן האָט טאַקע געבלאָזן אַ לייכט ווינטל פון די גליל-בערג, 

אַזױ בין איד געקומען צום עדשטן מאָל צו די איבערבלייבענישן פונעם 
אַלטן בית-כּנסת אין כורזין. 

כוֹרזים (קאָראַזים) -- ביי מיר עפּעס זאָגט זיך בעסער אַרױס אין אַראַמישן 
כורזין, נישט דערפאַר װאָס אַזױ װוערט עס אָנגערופן אין דער עװאַנגעליע, נאָר 
ווייל מיר דערמאָנט עס זיך אין גמרא-לשון, איז אַ נאָמען פון אַן אַלטערטימלעכן 
ייִשוב אין די גליל-בערג װאָס איז אין תּנ"ך-צייט צוגעטיילט געװאָרן דעם שבט 
נפּתּלי. אָבער די גאַנצע געגנט איז פאַרזייט מיט אַ צוויי הונדערט ,,דאָלמענס" -- 
קברים פון מענטשן פונעם אָנהייב פון דער ערשטער בראָנדז-עפּאָכע, פיר-פינף 
טויזנט יאָר פאַר דער קריסטלעכער צייטרעכענונג. דאָס זענען צוויי לענגערע 
שמאָלע שטיינער װאָס שטעקן אַרױס אויף דער ערד-אויבערפלאַך און אויף זי 
אַ פּלאַכער גרויסער שטיין װאָס מאַכט דעם קבר ענלעך צו אַ , טיש". 

דער נאָמען שטאַמט, האַלט מען, פון װאָרט ,כּרז" (קאַראַז), מעלדן אויפן 
קול, אויסרופן. מעגלעך אויך, אַז פון אַראַמישן ,,כרזא" (קראַזאַ), אַ מין היישע- 
רֹיק. האָט אפשר געצויגן אַהער דעם היישעריק דער שוין אין אַלטערטום-באַרימ- 
טער ווייץ פון כירזין... וי זאָגט די גמרא : ,די ווייצן פון כורזין, װאָלטן זיי געווען 
נאָענט צו ירושלים, װאָלט מען פון זיי געבראַכט דעם עומר אין בית-המקדש" 
(תּלמוד בבלי, מסכת מנחות, פ"ה, א'). 

אין דער צייט פון ישו איז כורזים געווען אַן אָנגעזעענע ייַדישע שטאָט. ער 
איז אויך אַהער געקומען האַלטן זיינע דרשות און פּרײידיקן זיין משיח-תּורה 
אין אַרטיקן בית-כּנסת. אפשר פלעגט טאַקע ישו אַרויפקלעטערן אַהער זיך אָפּצו- 
קילן פון שטענדיק הייסן כּפר-נחום... ער האָט אויך דאָ געפּרוּוט באַווייזן זיינע 
מופתים און ניסים.. אָבער די ,,אנשי כורזין" האָבן נישט אָנגענומען זיין תּורה, 
געווייכט פון אים. דעריבער : ,,וויי צו דיר, כורזין ! װאָרום אויב די װוּנדער װאָס 
זענען געטאָן געװאָרן אין אייך װאַלטן געטאָן געװאָרן אין צור און אין צידון, 

װאָלטן זי שוין לאַנג תּשובה געטאָן אין זאַק און אַש. אָבער איך זאָג אייך, אין 
יום-הדין װעט זיין גרינגער פאַר צור און צידון וי פאַר אייך" (די בשׂורה פון 
מתּיא, י"א). נישט ישוס קללה האָט חרוב געמאַכט כורזים. די שטאָט איז צע- 
שטערט און פאַרװויסט געװאָרן, װי הונדערטער אַנדערע ייִשובים אין גאַנץ ארץ- 
ישׂראל, בעת דער אַראַביש-מוסולמענישער אינװאַזיע אין זיבעטן יאַרהונדערט, 

באַװאָקסן מיט וילדגראָז, באַשאָטן מיט דורות-לאַנגן שטויב, זענען די 
צעבראָכענע זיילן פון בית-כּנסת. איז עס דער מקום-קדוש וועגן וועלכן עס דער- 
ציילט די עװאַנגעליע? די געפונענע דאָ אויפשריפטן זענען פון שפּעטער, פון 
צווייטן אָדער דריטן יאָרהונדערט. אָבער דאָס איז נאָך נישט קיין פּאַקט, אַז 
דער גאַנצער בנין איז נישט קיין פריערדיקער. די פעלדון-פעסטע ,,קתּדרה של 
משה", װאָס מען האָט געפונען, שטאַמט פון נאָך-קריסטוסן. דער אויפשריפט איז 
אויסגעקריצט מיט שיינע פיר-קאַנטיקע אותיות, אָבער אין אַראַמיש: , דכיר לטב 
יודן בר ישמעל דעבד הדן סטוה ודרגוה בפעלת יהי לה חולק עם צדיקים" --, זאָל 
געדענקט וערן צום גוטן יודן בן ישמעאל וועלכער האָט געמאַכט דעם דאָזיקן 
זיילן-זאַל און די טרעפּ, און זיין שׂכר זאָל זיין אַ חלק מיט די צדיקים". איז דער 
יודן אפשר געווען גלייך ,,מיט די צדיקים", װאָס האָבן פאַרטריבן דעם נייעם 
נביא פון כורזין, אויסגעלאַכט זיין תּורה און גורם געווען זיין קללה ?... װאַרשײג- 
לעך -- נישט. די בתי-כּנסת אין די קריסטלעכע הײיליקע ערטער זענען פון שפּע- 
טער, די עלטסטע פון צווייטן-דריטן יאָרהונדערט. אָבער צום מערסטן זענען זי 
געבויט אויף פונדאַמענטן פון פריערדיקע תּפילה-ערטער. דער קריסטלעכער פּיל- 
גרים-כראָניקער פּעטרוס דיאַקאָניס, וועלכער איז דאָ געװוען אין יאָר 1127, ווייסט 
אָבער צו דערציילן : , ווען ישו איז דאָ דורכגעגאַנגען האָבן די ייַדן געבויט דעם 
בית-כּנסת. און ווען ער האָט זי געפרעגט: װאָס טוט איר ? -- האָבן זיי גע- 
ענטפערט: גאָרנישט! האָט ער געזאָגט: אויב איר מאַכט גאָרנישט ועט דאָ איי- 
ביק גאָרנישט זיין. דערנאָך ווען די ייִדן אין כורזין האָבן ווייטער געװאָלט בויען 
איז בײינאַכט געװאַרן צעשטערט אַלץ װאָס זיי האָבן געמאַכט בײטאָג..." אַן אַלטע 
קריסטלעכע לעגענדע, איינע פון אַ סך װאָס זענען פאַרבונדן מיטן דאָזיקן אָרט. 

אינטערעסאַנט, אַז דאָ, אין כורזין, צװישן די חורבות פון בית- כּנסת, האָט 
מען געפונען באַצירונגען מיט מאָטיוון װאָס טראָגן אַ ממש-געצנדינערישן כאַ- 
ראַקטער. אַ מעדוזע מיט אַ שמייכלענדיקן מענטשלעכן פּנים; אַ קענטאַורוס, מיט 
אַ קערפּער פון האַלבימענטש האַלב-פערד. דאַן -- גריכיש-רוימישע מאָטיון. 
באַװאָפּנטע סאָלדאַטן, נאַקעטע קינדער. בכלל, מענטשן- בילדער, װאָס זענען אַזױ 
נישט אין איינקלאַנג מיטן אַלטן ,לא תעשה לך פסל". גוט, מען האָט זיי מער- 
סטנס געפונען אין דער , עזרת-נשים" פונעם בית-הכּנסת. איז דעריבער ? פאַר 
די ייַדישע פרויען זענען די , עשׂרת הדיברות" נישט געווען גילטיק ?... 

ווען מען האָט גענומען אױסגראָבן בתי- כּנסת מיט באַצירונגען פון מענטשן, 
אין האַרץ פון ייִדישן, שטענדיק-פרומען גליל, זענען טאַקע אַנטשטאַנען צװישן 
די פּאַרשערס פאַרשיידענע טעאָריעס. מען האָט אַפילו געהאַלטן, אַז די בתי-תּפילה 
געהערן צו אַן אָפּטריניקער ייַדישער רעליגיעזער סעקטע. דער אמת איז אָבער 
פעסטגעשטעלט געװאָרן, אַז נישט אין אַלע צייטן איז דער , איסור תמונה ופסל" 

געווען ביי ייִדן אַן אַבסאָלוטער. געווען צייטן ווען מען האָט מער און ווען מען 
האָט װייניקער מחמיר געווען און אָפּגעהיט דעם פאַרבאָט, 


* 


דאָס מאָל האָבן מיר צוריקוועגס געמאַכט אַ קורצן באַזוך אין כּפר-נחום. 
דער מאָנאַך װאָס האָט אונדז געעפנט דעם טױער -- זיי זענען שטענדיק מיט 
די זעלביקע ווייסע בערד, די זעלביקע סוטאַנעס און גאָלדענע קרייצן, װי זיי זאָלן 
זיך נישט טוישן זינט צענדליקער יאָרן... -- האָט װי מיט באַדױערן געקוקט אויף 
אונדז, ווען מיר האָבן אים דערציילט אַז מיר קומען פון כורזין. ער האָט אונדו 
שפּעטער געוויזן, װי דרך-אַגב, אין , היסטאָריאַ עקלעסיאַסטיקאַ" פון הײיליקן עוזע- 
ביוס, דער ערשטער היסטאָריקער פון קריסטנטום, סטודענט פון נגב און שפּעטער 
בישאָף אין קיסריה, וועלכער האָט פאַרצייכנט אין פערטן יאָרהונדערט: ,, כורזין, אַ 
דאָרף אין גליל, װאָס ליגט אין חורבות, ווייל דער משיח האָט עס פאַרשאָלטן 
כורזין װעט זיין דער געבוירן-פּלאַץ פון אַנטי-קריסט, דעם גרויסן שׂונא פון 
קריסטנטום און קעמפער קעגן ישו, ווען ער װעט דערשיינען באחרית הימים,." 
מיר האָבן אים געענטפערט, אויך וי כּלאחר-יד : ,,מיר װועלן װאַרטן און זען, 
דערווייל זענען מיר נאָך ווייט-ווייט פון באחרית הימים... אָבער וי די קללה 
ווערט איצט אָפּגענומען פון כורזין --- דאָס האָבן מיר יאַ געזען,. " 
8 
מיר פאָרן צוריק בײינאַכט. דער שאָסײ ביים כּנרת שלענגלט זיך אין אַלע 
זייטן, פאַרדרייט אויף מערב און קערט זיך צוריק אויף מזרח. דער ים איז אויך 
אין דער פינצטער וי אַ שפּיגל -- עס פינקלען אין אים די ליכטער פון די בערג, 
און װי אדאם מיצקיעוויטש האָט געזען ווייט אין צפון , שטערן איבער דיר און 
שטערן אונטער דיר, און צוויי װועסטו זען לבנהס"... מיר פאָרן פאַרביי דעם גינאָ- 
סאַר-טאָל, פול מיט לעבן און ליכט. באַלד דערנאָך דער אַרבל-טאָל, פון װאַנען 
אונדזער מסורה דערװאַרט משיחן... און װי פון הימל אַראָפּ שיינט צו אונדז און 
ווינקט -- צפת. מיר קוקן נאָך אַראָפּ צו טבריה און מיר לאָזן זיך שנעל אַרונטער 
צו אירע פייערן. טאָלן און ים, אַלטע וועגן און הייליקע מקומות. פּרוּװט זיך 
נאָכזינגען אין ייִדיש אַלעקסאַנדער פּען : 
, כּנרת, כּנרת, ס'ציט צו דיר 
יעדער נפש זינט אַלע דעמאָלטן, 
דעם גאַנצן כּישוף פון פאַטערלאַנד -- 
שטראַלן אַרױס דיינע װאַסערן 
אין דער נאַכט װי אַ געהיימניש. 
סודות פון די פאַרגאַנגענע צייטן 
אין ציטער פון רויקע כװאַליעס, 
צו דיר װעלן דיינע קינדער גראַמען 
די בעסטע מעלאָדיעס פון האַרץ". 

טבריה 


ווען איך בין צום ערשטן מאָל אַרױסגעפאָרן פון עפולה קיין טבריה -- 
, אַראָפּנידערן אונטערן ים-פלאַך..." -- האָב איך געװאַרט, אַז אָט באַלד װעט מען 
זיך ערגעץ האַסטיק אַראָפּלאָזן אין אַ טיפן טאָל אַרײן... איך האָב אַזױ פיל פאַר- 
געסן פון מיינע ישיבה-יאַרן, נאָר דאָ האָט מיר אויפגעטויכט אין זכּרון: , טבריא 
עמוקה מכולן... ומשם עתידין ליגאל" (מסכת ראש השנה, ל"א) -- טבריה ליגט 
טיפער פון אַלע שטעט און פון דאָרט דערװואַרט אונדז אויסגעלייזט צו ווערן... אַן 
אגִדתּא דערציילט ערגעץ אַז ,אין טבריה איז באַהאַלטן דער שטעקן פון משיח, 
כמו שכתוב מטה ישועות יתן אדוני למשיח..." אשתּורי הפּרחי גיט איבער (, כּפתּור 
ופּרח", ז) ,אַ גאָר אַלטע מסורה, אַז תּחית המתים װעט אין טבריה געפעדערט 
ווערן מיט פערציק יאָר, ברוך היודע עתידות"... , געלויבט איז דער װאָס קען די 
צוקונפט" -- גיט צו דער אַלטער שרייבער... 


* 


דאָס איז געווען , בין כּסה לעשׂור" אין יאָר 1949, אין ערשטן , חופש", 
אַרבעט-אורלױב, װאָס איך האָב באַקומען אין ישׂראל. איך בין מיט מיין פרױי 
געפאָרן קיין טבריה צו גאַסט צו אונדזערע , שיפס-ברידער", אַ פּאָרפאָלק פון א 
שטעטל לעבן װאַרשע, וועלכע האָבן זיך געראַטעװעט אין ראַטנפאַרבאַנד, זיך אָנ- 
געליטן אין סיביר און נאָך דער מלחמה, דורך פּולן, דייטשלאַנד און פראַנקרייך, 
עולה געווען קיין ישׂראל צזאַמען מיט אונדז. אינטעליגענטע מענטשן, ביידע 
האָבן געענדיקט אַ פּוױלישע גימנאַזיע, אָבער קיין פאַך נישט געהאַט ביידע און 
מען האָט קוים פאַרדינט אויף ברויט. ערשט שפּעטער, אויסלערנענדיק זיך גוט 
העברעיש, איז ער געװאָרן אַ רעגירונג-באַאַמטער, טאַקע ביז היינט אין טבריה. 

מען האָט זיך דערפרייט מיט אונדז אין , בדוֹן", אין לייוונטענעם ביידל 
פון דער , מעברה" אין טבריה, 

ביי אַ גלאָז טיי, אויפגעקאָכט אויף דער קאָפּטשנדיקער נאַפט-מאַשינקע, אין 
דער שטיקנדיקער היץ, האָבן מיר שנעל אַלץ אויסגעהערט. ,אַפילו די צוגעטיילטע 
גראַמען קאַרטן-פלייש אויף יום-טוב נישט באקומען..", קיין סטאַבילע אַרבעט 
זעט מען נאָך נישט. דער מאָרגן איז אַזױ מטושטשדיק... און די היץ בריט... איך 
האָב געשוויגן... װאָס האָב איך געקאָנט רעדן? טרייסטן ?... מיר זענען געווען 
די זאַטע, מיט אַ פאַרזיכערטן, לויט דעמאָלט גאַנץ הויכן, חודשלעכן לוין פון עט- 
לעכע פופציק פונט. לייכט דעם זאַטן צו געבן האָפּענונגען דעם הונגעריקן... אויך 
אונדזער פריינט איז אַנטשװיגן געװאָרן. ער האָט נאָך אַ לאַנגער ווייל איבערגע- 
ריסן דאָס נערוועישע קלאָפּן מיט די פינגער אין טיש און מיר זענען, אַלץ שווייגנ- 
דיק, אַרױס אין דרויסן. 

די ,, מעברה" האָט זיך געבאָדן אין דער פּאַרענדיקער זון. הונדערטער ,,בדו- 

נים", לייוונטענע וי זיינער, און ,,פּחונים" פון בלעך, אַלץ נישט גרעסער וי דלת- 
על-דלת, זענען געשטאַנען אויסגעשטעלט אין גלייכע געסדרטע רייען אַראָפּ אי- 
בערן שיפּוע, צו דער שטאָט, צום כּנרת. דער ים האָט זיך נישט באַװעגט. זיין 
בלויקייט האָט געגלאַנצט און אָפּנעשפּיגלט די אַרומיקע בערג, װאָס האָבן פון 
זיך אַרױסגעפּאַרעט אַ לייכטן נעפּל. אַלץ האָט שווער חמימהדיק געאָטעמט און 
נאָך פאַרשטאַרקט דעם דריקנדיקן אומעט. 

מיין פריינט, איך רוף אים לאָזער, װי זיין טאַטע האָט אים גערופן, כאָטש 
ער הייסט דאָ שוין אַזױ פיל יאָרן אליעזר, האָט אין די פּאָר חדשים פון אונדזער 
זיין אין לאַנד, טראָץ דער אַרבעטלאָזיקײט און די שווערע קליטה-פּראָבלעמען, 
געהאַט -- אויסער צייט... -- געדולד צו באַקענען טבריה און די גאַנצע געגנט, 
זייער געשיכטע. ,,װאָס איך וויל באַזוכן דאָס ערשטע אין טבריה ?.." --- האָב 
איך געענטפערט אויף זיין פראַגע -- ,,דעם קבר פון רמב"ם". זיינע ווערטער אויפן 
וועג האָבן זיך מיר איינגעקריצט אין זכּרון. איך האָב דאָס אַ סך מאָל אין פאַר- 
שיידענע פאָרמען, ביי פאַרשיידענע געלעגנהייטן, אַלײן איבערגעחזרט, ווייל יע- 
דער ייַד מסתּמא אין ישׂראל פילט זיי: , איך האָב זיך נישט פאָרגעשטעלט, אַז 
אויף יעדן שריט דאָ, אויך אַרום כּנרת, נישט וייניקער וי אין ירושלים אַפילן, 
איז אַזױ שטאַרק איינגעקריצט די ייִדישע, אונדזערע.." -- האָט ער אונ- 
טערגעשטראָכן -- , געשיכטע, טױזנטער-יאָריקע מפּלות און זיגן, בלוט, גבורה, 
פריידן און פּיינען...' שפּעטער האָט ער צוגעגעבן: ,דו װוייסט, איך בין קיין מאָל 
קיין ציוניסט נישט געווען, און איך בין עס אויך איצט נישט, אָבער אַזאַ אָנגע- 
העריקייט צו דעם אַלעמען האָב איך אין זיך דערפילט, אַז עס אין מיר גאָר נישט 
איינגעפאַלן... מיר זענען אָפּשטאַמיקע פון יענע אוראַלטע דורות. דאָס איז וויכ- 
טיק. געדענק..." נאָך אַ ווייל װידער שווייגן האָט לאָזער, שוין צום צווייטן מאָל 
דעם זעלביקן טאָג, איבערגעחזרט, וי אָנבינדנדיק צו זיינעם אַ שטילן געדאַנק: 
,...דאָך זענען מיר ביידע, סיי טויבע און סיי איך, צופרידן װאָס מיר זענען עולה 
געווען קיין ישׂראל און נישט קיין קאַנאַדע, װי עס האָבן געװאָלט אונדזערע 
קרובים דאָרט,, " 

בין איך געשטאַנען פאַרן קבר מיטן אויפשריפט , ממשה ועד משה לא קם 
כמשה", -- פון משה רבנו ביז רבי משה בן מימון איז נישט באַשאַפן געװאָרן 
אַזעלכער וי משה... , דאָ איז באַגראָבן דער רמב"ם, וועלכער האָט אונדז אַזױ 
פיל געלערנט, געוויזן נייע וועגן און איז דורך קנאים פון זיין צייט אַרײנגעװאָרפן 
געװאָרן אין חרם... אין הויף פון צאַלאַך אַ-דין, סאַלאַדין װי מיר קענען אים 
פון אונדזער געשיכטע-לימוד, אין מצרים, אַלס סולטאַן-דאָקטאָר, האָט ער געהאַט 
מער מזל... געשטאָרבן דאָרט אין יאָר 1206, האָט אַ קעמל געבראַכט אַהער זיין 
טויטן קערפּער, דערציילט אַ לעגענדע, ווייל פּונקט דאָ האָט ער געװאָלט צו קבורה 
קומען... אפשר כּדי שפּעטער זאָלן זיינע רבנים-קעגנערס פון נאָענטן עכּו קומען 
בעטן מחילה אויף זיין קבר..." לאָזער האָט געשמייכלט ווען איך האָב איינגעטונ- 
קען די פינגער אין װאַסער-גריבל... לאָזער קען נישט דעם רמב"ם און זאָגט: 
,מיר איז נענטער דער קבר פון רבי עקיבא...י מיר זענען פאַרביי די קברים פון 
רבי יוחנן בן זכּאַי און זיינע תּלמידים און ביי מיו אין זכּרון האָט זיך נאָך פאַר- 

באַרגן דאָס גמרא-װאָרט: , משמת רבן יוחנן בן זכאי -- בטל זיוו החכמה" -- 
מיט זיין טוט איז בטל געװאָרן די שיין פון חכמה. און אָט זענען די קברים פון 
רבי אליעזר הגדול, רב אמי, רב אסי, ,,פון דער גמרא..." און לעבן זיי דער של"ה 
הקודש (ישעיה הלוי הורוויץ, 1570--1620), איינער פון די ערשטע רבנים פון 
פּױלן, וועלכער האָט זיך באַזעצט אין ארץ-ישׂראל און אַפילו באַטיטלט געװאָרן 
, נשׂיא ארץ-ישׂראל". יאָ, איך געדענק גוט דעם לעדער-באַנד פון זיין , שני לוחות 
הברית", דער ערשטער ספר דורך וועלכן מיין טאַטע האָט מיר געװאָלט לערנען 
עפּעס פון תּורת-הנסתּר... 


2 6 2 


טבריה, לוט אַ בילד פון יאָר 1829, גענומען פונעם בוך : 
2 ,1880 1101 86 1 ,8006149 .ן 


צום קבר פון רבי עקיבא דאַרף מען אַ ביסל אַרויפקלעטערן. ,,עס לוינט..." -- 
זאָגט ערנסט מיין חבר -- , ביי אים איז גאָרנישט נֹסתּר, אַלץ איז ניגלה... ער, 
דער תּנא, האָט געהאָלפן דעם רעװאָלוציאָנער בר-כוכבא, איז דערפאַר געטויט 
געװאָרן דורך די רוימער. דאָס איז שיינע טראַדיציע --- תּורה מיט פרייהייט-קאַמף 
צוזאַמען, אין יאָר 125 פון דער קריסטלעכער צייטרעכענונג,, " 


ערשט שפּעטער זענען מיר געגאַנגען צום קבר פון רבי מאיר בעל-הנס. דאָ 
זאַל זיין באַגראָבן רבי מאיר, וועלכער האָט געלעבט אין 2-טן יאָרהונדערט און 
ווערט פיל מאָל דערמאָנט און ציטירט אין דער משנה און אין תּלמוד. פאַרװאָס 
דער נאָמען בעל-הנס ? פון אַ גמרא-אגִדתּא (מסכת עבודה-זרה, י"ח, תּלמוד בבלי); 
די רוימער האָבן אַמאָל פאַרכאַפּט זיין פרויס שוועסטער, , רבי מאיר איז געגאַנגען 
זי ראַטעװען און געזאָגט: איז געמאַכט געװאָרן אין איר אַן עבירה, װעט מיט 

איר נישט געשען קיין נס און אב זי האָט נישט געטאָן קיין עבירה וועט אאָ 
געשען אַ נס". איז געשען אַ נס און רבי מאיר האָט זי אַרױסבאַקומען פון די 
רוימישע הענט. ,אָבער פאַרװאָס צוויי בנינים אויף זיין קבר ?" -- פרעגט לאָזער. 
יאָ, איינער פון די ספרדים און דער צווייטער פון די אַשכנזים און ביידע שמוציק, 
נישט וי אַ מקום-קדוש דאַרף זיין... 

און איך האָב געלערנט די ערשטע פּרקים אין דער געשיכטע פון טבריה, װאָס 
איז מיר געווען אומבאַקאַנט, 


בלעטלעך געשיכטע 

די שטאָט טבריה האָט געגרינדעט קעניג הורדוס אַנטיפּאַס, דער זון פון 
הורדוס דעם ערשטן, אין די יאָרן 17--22 פון דער קריסטלעכער צייטרעכענונג, 
דער קעניג, וועלכער האָט געהערשט דער עיקר פון ציפּורי, אין מערבדיקן גליל, 
האָט געדאַרפט האָבן אַ מאַכט-צענטער אין מזרח-גליל, װוּ עס האָט זיך געפונען 
אַ גרויסער ייַדישער ייִשוב. די עקזיסטירנדיקע ייַשובים ביים כּנרת זענען געווען 
דערפער פון פישער און בעל-מלאכהס און זיי האָבן זיך אויסגעצייכט מיט זייער 
שׂינאה צו רוים און צו דער איר איבערגעגעבענער הורדוס-דינאַסטיע. זיי האָבן 
נישט איין מאָל געפירט קאַמפן סיי קעגן די רוימער און סיי קעגן די הורדוס- 
אַרמײען. אָבער די מאַכט האָט זיך גענייטיקט אין אַן אָנשפּאַר אויפן דאָזיקן פּלאַץ, 
װוּ עס איז דורכגעגאַנגען דער וויכטיקער אינטערנאַציאַנאַלער וועג ,,װיאַ מאַריס" 
צווישן עגיפּטן און די לענדער ביי די טייכן עופראַט און טיגריס (פּרת און חידקל). 

הורדוס אַנטיפּאַס האָט די שטאָט אָנגערופן אויפן נאָמען פון זיין באַשיצער, 
דעם רוימישן קיסר טיבעריוס. די נייע שטאָט האָט גלייך באַקומען די רעכט פון 
אַ גריכישן , פּאָליס", אַ שטאָט-מדינה, מיט מעגלעכקייטן צו לעבן לוט אייגענע 
געזעצן, שטאַנצן אייגן געלט, רעכענען די צייט פונעם יאָר פון גרינדן די שטאָט, 
מיט אַ פולער זעלבסטהערשאַפּט אין אינערלעכע ענינים, מיט אייגענע געריכטן 
און ריכטערס. דאָך האָבן ייִדן די ערשטע צייט נישט געװאָלט זיך באַזעצן אין 
דער נייער שטאָט. לוט יאָסעפוס פּלאַוויוס איז דאָס אָרט פון דער שטאָט אַמאָל 
געווען אַ גרויסער בית-עלמין און ייִדן , האָבן זיך געשראָקן פאַר טומאה" (,אֵל- 
טערטימלעכקייטן" ד'). דער היסטאָריקער דערציילט ווייטער, אַז ,אַ טייל פון די 
ערשטע איינװווינערס אין טבריה זענען דאָרט געבראַכט געװאָרן מיט געװאַלד פון 
נאָענטע דערפער. אָבער אַ טייל איז טאַקע צוגעצויגן געװאָרן צוליב די ספּעציעלע 
רעכט, פּריווילעגיעס, פאַרגיטיקונגען און אַרבעט". דער קעניג האָט די ערשטע 
איינוווינערס נישט בלויז צוגעטיילט ערד-נחלות, נאָר געבויט פאַר זיי הייזער, גע- 
געבן ,,מיט אַ ברייטער האַנט כּלים און בהמות צו באַאַרבעטן די ערד און צו פירן 
מלאכה". די שטאָט איז שנעל געװאָקסן און אין ערשטן יאָרהונדערט נאָך איר 
גרינדונג שוין דערגרייכט צו אַ באַפעלקערונג פון צען טויזנט מענטשן, װאָס האָט 
געהייסן אַ גרויסע שטאָט אין די באַגריפן פון יענע צייטן. זי איז געווען אַרומ- 
גערינגלט מיט אַ פעסטונג-מויער אין דער לענג פון פיר קילאָמעטערס, פון זי 
אָנדערהאַלבן קילאָמעטערס אויפן ברעג ים-כּנרת. פּלאַװויוס מאָלט די שטאָט אַלס 
,גרויסע און שיינע". הורדוס אַנטיפּאַס האָט דאָרט אויפגעבויט פאַר זיך אַ פּאַלאַץ 

,אַ פּראַכט, װאָס זיין דאַך האָט געשיינט וי גאָלד און איז געווען באַצירט מיט 
געשטאַלטן פון חיות. ער האָט אויפגעשטעלט אַ פאַרזאַמלונג-הויז, װוּ עס איז 
געזעסן דער שטאָט-ראַט, װאָס איז באַשטאַנען פון זעקס הונדערט מיטגלידער, 
אויפן ברעג ים איז אויסגעבויט געװאָרן אַ גרויסער סטאַדיאָן, װוּ עס זענען פאָר- 
געקומען שפּילן, גלאַדיאַטאָרן-קאַמפן און אויך די אַלגעמײנע פאַרזאַמלונגען פון 
די איינוווינערס". אין דער נייער שטאָט איז גלייך אויפגעבויט געװאָרן ,אַ גרוי- 
סער בית-כּנסת, װאָס איז אויך געווען אַן אָרט צו לערנען תּורה" (דאָרט), 

ווען עס איז אױיסגעבראָכן דער גרויסער אויפשטאַנד קעגן די רוימער און יוסף 
בןימתּתיהו, דער שפּעטערדיקער יאָסעפוס פלאַוויוס, איז באַשטימט געװאָרן אַלס 
קאָמאַנדיר פון גליל, האָט ער צװישן אַנדערע שטעט אויך באַפעסטיקט אויפסגיי, 
געשטאַרקט די מויערן פון טבריה. אָבער די ייִדן פון דער שטאָט האָבן זיך 
אָפּגעהאַלטן פון צושטיין צום אויפשטאַנד. אינטערעסאַנט, אַז פלאַוויוס באַשול- 
דיקט אין דעם ,די ווייך- און שװואַך-האַרציקע רייכע, וועלכע זענען געשטאַנען 
בראש פון דער שטאָט"... ער שרייבט (,די ייַדישע מלחמות"), אַז גלייך נאָכן 
אויסברוך פון די קאַמפן האָבן זי געפּרוּווט פאַרראַטן , און גערופ, מיט אַ 
גרייטקייט זיי אַרײנצולאָזן אין שטאָט אַרײן, רוימישע זעלנערס". יוסף בן- 
מתּתיהו האָט זיך אָבער אַרײנבאַקומען אין שטאָט , דורך אַ קלוג שפּיצל", צוזאַ- 
מען מיט זיינע סאָלדאַטן און גענומען אַלס ערובניקעס אַלע זעקס הונדערט ראַט- 
מענער און טויזנט פון די אָנגעזעענסטע בירגערס. ער דערציילט, אָבער, אַז די 
שטאָט האָט אים ביי דער ערשטער געלעגנהייט וידער פאַרראַטן און דעמאָלט 
האָט ער זי פאַרנומען מיט שטורעם. ווען װעספּאַסיאַנוס האָט זיך באַװויזן אין גליל 
בראש פון די רוימישע לעגיאָנען, האָבן די יידן אין אַלע שטעט שווער געקעמפט, 
מאַסנװײיז אומגעקומען און זייערע ייִשובים זענען דעריבער צעשטערט געװאָרן. 
ווען װעספּאַסיאַנוס האָט זיך דערנענטערט צו טבריה, , זענען די זקנים צו אים 
אַרױס אַנטקעגן, כּדי צו שליסן מיט אים אַ בונד און איבערגעבן די שטאָט אָן אַ 
קאַמף" -- דאָס אַלץ מוז מען גלייבן פלאַוויוסן, וועלכער איז שוין דעמאָלט אַלײן 
געווען אינעם לאַגער פון שׂונא... יהושע בן-שפט, דער קאָמאַנדיר פון ייַדישן לע- 
גיאָן אין שטאָט, האָט באַװיזן צו אַנטלויפן מיט זיינע זעלנערס און איז אַריבער 
קיין מגדל. יעדנפאַלס, טבריה האָט אויסגעמיטן דעם חורבן און פּאַרװויסטונג, װאָס 
איז געווען דער גורל פון די איבעריקע שטעט אין גליל, 

צווישן דעם אויפשטאַנד און בר- כּוכבאן איז געװאַקסן דער אָנזען פון טבריה 
און איר צוגעבונדנקייט צו ייַדישקײיט. רבן גמליאל פון יבנה (דער צווייטער), נאָך 
פאַרן סוף פון ערשטן יאָרהונדערט, האָט אָפּט באַזוכט טבריה, װאָס איז געווען 
שוין אַ וויכטיקער ייִדישער צענטער. אין מסכת בבא מציעה װוערט דערציילט 
וועגן פישפאַנג, אויסאַרבעטן ערדענע כּלים און גלאָז אין טבריה אין יענער צייט; 
מען האָט דאָרט געהאָדעװעט הינער און טויבן אויף פלייש. עס האָבן שוין דאָרט 
געלעבט און געווען טעטיק די חכמים ר' יוסי הגלילי, ר' שמעון בן חנניה, שמעון 
בן עזאי און נאָך. 

בעתן בר-כּוכבא-אויפשטאַנד און נאָך אים איז חרוב געװאָרן יהודה און דער 
צענטער פון ייַדישקייט איז אַריבערגעטראָגן געװאָרן קיין גליל. די געגנט האָט 

װייניק געליטן אין דאָזיקן אויפשטאַנד. אין גליל זענען שוין דאַן געװען ביי 
זעכציק איינגעפונדעוועטע ייִדישע ייַשובים און צװישן זיי די צוויי גרויסע שטעט, 
באַפּעלקערט כּמעט אויסשליסלעך דורך ייִדן: טבריה און ציפּורי. די רדיפות מצד 
די רוימער האָבן טאַקע געצוװוּנגען די תּנאים, די מנהיגים, זיך צו צעשפּרײטן 
אין קלענערע ערטער, אָבער באַלד האָט מען ביסלעכווייז גענומען צוריק זיך באַ- 
זעצן אין טבריה. די רוימישע מאַכט האָט דעמאָלט געפּרוּווט אַריבערפירן די 
אָנפירונג פון דער שטאָט אין נישט-ייַדישע הענט, אָבער דאָס האָט זיך נישט 
איינגעגעבן. עס איז נישט בלויז געװוען אַ ייִדישע מערהייט איינוווינערס, נאָר 
דאָס זענען געווען באַװוּסטזיניקע געטרייע ייַדן. אין די צייטן פון רבי יהודה הנשׂיא 
(סוף פון צווייטן און אָנהייב פון דריטן יאָרהונדערט) איז טבריה שוין ווידער 
געווען אַ זיץ-אָרט פון באַקאַנטע חכמים און גייסטיקע פירערס און נאָכן טויט פון 
רבי יהודה האָט מען אַריבערגעפירט דעם סנהדרין און דאָס , בית-הנשׂיא" קיין 
טבריה, װאָס איז געװאָרן דער הויפּט-צענטער פון ייִדישן לעבן אין ארץ-ישׂראל. 
אין אָנהײב פון דריטן יאָרהונדערט זענען אין טבריה געווען דרייצן בתי- כּנסת 
װאָס זענען, װי געזאָגט, געווען נישט בלויז תּפילה-פּלעצער, נאָר אויך געזעל- 
שאַפטלעכע צענטערס און שטודיר-ערטער. די אגדתא מאַלט ספּעציעל דעם , מדרש 
רבא" (גרויסער בית-מדרש), װוּ דער נשׂיא האָט געדאַװנט און געהאַלטן לעק- 
ציעס. דער דאָזיקער בית-מדרש האָט געהאַט געהיימע אונטערערדישע אַרױס- 
גענג, טונעלן און באַהעלטענישן, דורך וועלכע מען האָט זיך געראַטעװעט אין 
פאַל פון צוזאַמענשטױסן מיט די רוימער. ווייטער זענען באַקאַנט פון יענער צייט : 
, כנישתא דבולי", , כנישתא חדתא", , כנישתא דבבלאי" און אַנדערע בתי-כּנסת, 

רבי יהודה איז געשטאָרבן אין זיין פּאַלאַץ אין ציפּורי און איז באַגראָבן גע- 
װאָרן אין בית-שערים, אָבער געשלאָסן די משנה האָט ער, אַרום יאָר 200, אין 
טבריה. כאָטש דער גלאַנץ פון נשׂיא-אַמט איז געפאַלן מיטן טוט פון רבי יהודה, 
האָט דאָס , בית-הנשׂיא" צוגעגעבן דער שטאָט טבריה אַ סך כּבוד און געבראַכט 
צו איר טויזנטער ייִדן אויף סטאַביל און ציײיטװײיליק. צום נשׂיא זענען געקומען 
אורחים, תּלמידים, רבנים און שליחים פון אַלע גלות-לענדער, װוּ עס האָט שוין 
דעמאַלט געלעבט די מערהייט פון ייַדישן פאָלק. עס האָבן זיך דאָ באַזעצט לער- 
נערס, לומדים און אויך סוחרים, בעל-מלאכהס, וועלכע האָבן באַקומען אין שטאָט 
גרויסע מעגלעכקייטן פאַר זייערע באַרופן און פאַרדינסט-מעגלעכקייטן, 

טבריה איז געװאָקסן אין דער תּלמוד-תּקופה. דאָ האָבן געלעבט, געלערנט, 
געפירט ישיבות תּנאים און באַקאַנטע אמוראים. גלייכצייטיק האָט זיך אין דער 
עפּאָכע פאַרגרעסערט די צאָל נישט-ייִדישע איינוווינערס, וועלכע זענען געווען 
צום מערסטן סיריער, װאָס האָבן גערעדט אַן אַראַמישן דיאַלעקט און זייער גאַס 
ווערט דעריבער אָנגערופן אין תּלמוד , שוקא דארמאי" ; אין שטאָט האָבן אויך 
געוווינט נאַבאַטער, אַ צאָל רוימישע בירגערס, זעלנערס און רעגירונג-באַאַמטע. די 
צאָל איינוווינערס פון טבריה האָט אין פערטן יאָרהונדערט דערגרייכט ביז פער- 
ציק טוזנט. דעמאַלט האָבן שוין אין שטאָט אויך געלעבט שומרונים און זייער 
רעװאָלוציאָנערער מנהיג בבא רבא האָט דאָ, אין פערטן יאָרהונדערט, אויפגע- 
בוט אַ שומרונישן בית-כּנסת. 


122 מרדכי שנער 


ווען דער רוימישער קייסער קאָנסטאַנטינוס דער גרויסער האָט אין יאָר 224 
דערקלערט די קריסטלעכע רעליגיע אַלס הערשנדיקע אין דער גאַנצער אימפּעריע, 
האָבן עס גאָר גיך אָפּגעפילט די ייִדן אויך אין טבריה. עס האָבן זיך אָנגעהויבן 
קעגן זיי רדיפות אויפן רעליגיעזן גרונט. באַלד האָט זיך געפונען אַ משומד, אַ 
געוויסער יוסף (,,יוסף מומר" אין העברעיש), וועלכער האָט געבראַכט אומצאָליקע 
צרות די ייַדן. אַ גרויסער בעל-תּורה גראָד, אַן איינגייער אין הויף פון נשׂיא און 
אַ צייט זיינער אַ שליח צו די ייַדן אין קיליקיא (אַן אַלטע היסטאָרישע געגנט 
אין דרום-מזרח קליין-אַזיע), האָט ער דאָרט אַװעקגעװאָרפן די ייַדישע רעליגיע 
און געװאָרן אַ קריסט. דעמאָלט האָט אים קאָנסטאַנטינוס באַשטימט אַלס רוימי- 
שער פאָרשטייער אין טבריה און ער האָט גענומען דריקן די ייִַדן. יוסף האָט אויפ- 
געבויט די ערשטע קריסטלעכע קירכע אין שטאָט, אויפן אָרט, װי עס דערציילט 
אַ לעגענדע, פון אַ ייִדישער מקוה. ער האָט געפירט אַ מיסיאָנערישע פּראָ- 
פּאַגאַנדע, באַגרענעצט די רעכט פון די ייַדישע האַנטװערקערס און סוחרים. אין 
זיין צייט האָט רוים פאַרבאָטן די ייִדן צו באַשעפטיקן ייַדישע און קריסטלעכע 
שקלאַפן, בעת די גאַנצע װירטשאַפט האָט זיך באַזירט אויף שקלאַפן-אַרבעט 
און דאָס האָט פאַקטיש באַדײיט אַן עקאָנאָמישער חורבן.. דעמאָלט איז פאָר- 
געקומען דער אַזױ-גערופענער ,גאַלוס-אויפשטאַנד", בראש מיט פּעטריקיוס, 
וועמענס ייִדישער נאָמען עס איז נישט געבליבן אין דער געשיכטע. פּעטריקיוס 
האָט, װאַרשײנלעך, געשטאַמט פון טבריה, כאָטש ער איז געװען גלייכצייטיק 
טעטיק אויך אין די צוויי גרויסע דעמאָלט שטעט ציפּורי און לוד. נישטאָ קיין 
איינצלהייטן וועגן דאָזיקן אױפשטאַנד. ער איזן זיכער בלוטיק אונטערדריקט 
געװאָרן דורכן לעגיאָן װאָס גאַלוס האָט געשיקט דורך עכּו. אַ קינה בלויז וועגן 
דעם איז געבליבן אין , פסיקתא רבתי" : ,,..און עס כליפּען אין װייטיק די אייג- 
וווינערס פונעם שטייסל-נידער -- דאָס איז טבריה". 

אונטערן איינפלוס פון קריסטלעכע גייסטלעכע, נאָכן באַשטימען דעם ערשטן 
בישאָף אין טבריה, האָט די רוימישע מאַכט אָפּנעשאַפט אין יאָר 425 דאָס נשׂיאות 
אין טבריה, וועלנדיק אַזױ אַרום צעטיילן און צעברעקלען די ייִדן. עס האָט זיך 
נישט איינגעגעבן. אין טבריה האָט ווייטער געבליט ייַדישקײט און ייַדיש לעבן 
און עס האָט זיך אַנטװיקלט ייִדיש וויסן. די אמוראים אין ארץ-ישׂראל, אַ גרויסער 
טייל פון זיי אין טבריה גופא, האָבן געשאַפן דעם תּלמוד ירושלמי, גערופן אויך 
, תּלמוד ארץ-ישׂראל". ער איז צונויפגעזאַמלט און פאַרענדיקט געװאָרן טאַקע אין 
טבריה אין סוף פערטן און אָנהייב פינפטן יאָרהונדערט, דורך רב יוחנן אַלײן 
און זיינע תּלמידים, אָבער זיכער אין , בית מדרשא דר' יוחנן בטבריא". ווען די 
ביזאַנץימאַכט האָט שפּעטער פאַרבאָטן די עליה-לרגל צו די יום-טובים פון , שלוש 
רגלים" קיין ירושלים, האָבן ייִדן גענומען עולה-רגל זיין קיין טבריה. נאָך אין 
עלפטן יאָרהונדערט שרייבט דער קאַראַיימישער כראָניקער סהל (סאַהאַל) בן 
מצליח אין ירושלים : ,, צוליב די פאַרפאָלגונגען אין ירושלים איז טבריה איינער 
פון די עיקרדיקע צענטערס פון די תּלמוד-ייַדן. זיי זענען עולה-רגל קיין טבריה 
פון סיריע און פון מזרח, בלויזן פון מערב קומט מען קיין עזה". 

אין תּלמוד בבלי גאָר האָט מען געפּרוּווט פאַרווישן דעם אָפּשטאַם פון נאָמען 

טבריה. מען פּילפּולט זיך : דער נאָמען שטאַמט פון װאָרט , טבור", צענטער, ווייל 
דאָרט איז געווען אַ צענטער פון ייַדישן לעבן. אַ צווייטער זאָגט, אַז דער נאָמען 
קומט פון צוזאַמענגוס פון די צוויי װוערטער ‏ טוב-ראיה" -- גוטער אויסזען, 
ווייל ,,דער אויסבליק אַרום איר איז גוט און שיין" (מסכת מגילה ו'). 

ווען די אַראַבער האָבן פאַרנומען ארץ-ישׂראל אין דער ערשטער העלפט פון 
זיבעטן יאָרהונדערט, איז טבריה ווייטער פאַרבליבן די נישט-געקרוינטע הויפּט- 
שטאָט פון ייַדישן ייִשוב. דאָ איז געזעסן די ,,חבורת הסנהדרין", די תּלמידי-חכמים, 
וועלכע האָבן איינגעהאַלטן אַ געוויסן אָפּשײן פון געוועזענעם נשׂיאות-צענטער. 
טראָץ דעם װאָס דער פאַקטישער קולטור-צענטער פון ייִדנטום האָט שוין געהאַט 
איבערגעװאַנדערט קיין בבל, האָט טבריה ווייטער איינגעהאַלטן איר מעמד אַלס 
גייסטיקער צענטער און אַפילו נישט בלויז פאַר די ייַדן אין ארץ-ישׂראל. עס איז 
איינגעשטעלט געװאָרן אַן ענגע פאַרבינדונג צװישן טבריה און די ייַדישע צענ- 
טערס אויף דער וועלט און דער עיקר אין די לענדער ביים מיטללענדישן ים -- 
גריכנלאַנד, איטאַליע, שפּאַניע, עגיפּטן און צפון-אַפריקע. דער סנהדרין פון טבריה 
האָט נישט בלויז געפּסקנט, אויסגעטייטשט הלכות, נאָר האָט אויך געהאַט כּוח 
צו פאַרטרייבן פון קהל און אַרײנװאַרפן אין חרם די וועלכע האָבן נישט אויס- 
געפירט זיינע געבאָטן און באַפעלן אין ארץ-ישׂראל און אויסער אירע גרענעצן. 
די פּיוט-ליטעראַטור, ווייזט זיך אַרױס, האָט אויפגעשפּריצט און זיך אַנטװיקלט 
אין ארץ-ישׂראל, כאָטש זי איז אַרײין אין אונדזערע תּפילות און אונטערגעהאַלטן 
דעם ייִדישן גייסט אין אַלע גלותן. אייניקע פון די פּיטנים שטאַמען פון טבריה. 
דאָ האָט אויך געלעבט דער באַרימטער פּיוט-שריײיבער אלעזר הקליר. 

אַן אַנדער שאַפונג-געביט מיט וועלכן טבריה איז אַרײן אין אונדזער קולטור- 
געשיכטע איז דער ניקוד פון תּנ"ך, װאָס האָט געדאַרפט אָפּהיטן דעם אַריגינעלן 
נוסח אין טעקסט פון די הייליקע שריפטן. די דאָזיקע אַרבעט האָט זיך אָנגעהױבן 
נאָך אין דער תּלמוד-עפּאָכע און דערגרייכט איר הױכפּונקט ווען עס זענען גע- 
שאַפן געװאָרן די נקודה-צייכנס. עס האָבן אין אָנהײב עקסיסטירט דרייערליי 
פאָרמען פון ניקוד. זיי האָבן זיך אונטערשיידט נישט בלויז אין דער פאָרעם פון די 
פינטעלעך, נאָר אויך אין דער אױסשפּראַך, אין אַרױסרעדן און לייענען דעם 
טעקסט פון מקרא: ניקוד בבלי, ניקוד ארץ-ישׂראלי און ניקוד טבריני. דער 
טבריהנישער האָט אַרױסגעשטופּט אַלע און דער נקודה-סיסטעם פון טבריה איז 
אָנגענומען און אָנערקענט געװאָרן אַלס ריכטיקער דורך אַלע תּפוצות-ישׂראל. פון 
גאַנצן גלות איז מען געקומען קיין טבריה לערנען דעם גענויעם טעקסט פון מקרא, 
דעם ניקוד און אױסשפּראַך. אַזאַ תּלמיד-חכם װי ר' סעדיה גאון איז (אין צענטן 
יאָרהונדערט) געקומען קיין טבריה ספּעציעל פאַר דעם צוועק. אָבער אין זעלביקן 
צענטן יאָרהונדערט איז די באַדייטונג פון טבריה שוין געווען אין ירידה. עס האָט 
זיך אָנגעהױבן מיט אַ קריגעריי מיט די מנהיגים פון בבל וועגן אַמט פון ריש- 
גלותא, װאָס די ייִדן אין טבריה האָבן געפאָדערט פאַר זיך. מען האָט זיך גע- 
ווענדט צום קאַליף על-מאַמון, וועלכער האָט ממש געװאַרט אויף אַזאַ געלעגנ- 
הייט --- אָפּצושאפן אין גאַנצן דעם טיטל, װאָס האָט נישט בלויז סימבאָליזירט 
אַ ייַדישע אױטאָנאַמע מאַכט, נאָר האָט פאַקטיש אויסגעפירט געוויסע הערשאַפט- 

ראָלן ביי די ייִדן, דער קאַליף האָט געפּסקנט, אַז ,יעדער ייִשוב, אַפילו פון צען 
נפשות, קאָן וויילן אַן אייגענעם פירער". אין אָנהײב פון עלפטן יאָרהונדערט 
איז דער ייִשוב אין טבריה קליין און אָרעם. אין דער ,גניזה פון קאַיַראָ" זענען 
געפונען געװאָרן האַרצרײסנדיקע בריוו וועגן הילף מצד די רייכע ברידער אין 
עגיפּטן פאַר די נויטליידנדיקע ייִדן אין טבריה. נאָכן פאַרנעמען דאָס לאַנד דורך 
די קרייצציגלערס איז דער ייִשוב אין טבריה כּמעט אונטערגעגאַנגען. ווען רבי 
בנימין פון טודעלאַ האָט באַזוכט טבריה אין יאָר 1171 האָט ער דאָרט געפונען 
בלויז פופציק ייִדישע משפּחות. דער ייִדישער צענטער פון ארץ-ישׂראל איז צוריק 
אַריבער אין דער געגנט פון ירושלים און אין גליל האָט ער זיך גרופּירט אין 
צפת. אין אָנהייב פון דער קרייצציגלערס-אָקופּאַציע איז נאָך טבריה געוען אַ 
צענטראַלע און וויכטיקע שטאָט אין צפון פון לאַנד און אַ הױפּטשטאָט פון אַ 
פירשטנטום. בעתן אַנטשײדנדיקן קאַמף צװישן די קרייצציגלערס און מוסולמע- 
נער אין יאָר 1187, װאָס איז פאָרגעקומען נאָענט פון טבריה, אין קרני-חטין, איז 
די שטאָט פולשטענדיק צעשטערט און פאַרװויסט געװאָרן נאָך אַ האַלב-יאָריקער 
באַלאַגערונג. די איינוווינערס פון טבריה וועלכע זענען געבליבן לעבן האָבן פאַר- 
לאָזט די חורבות. העכער צוויי הונדערט יאָר שפּעטער האָט באַזוכט טבריה דער 
ייִדישער רייזנדער ר' משה באַסולאַ און דאָרט געטראָפן ביי צען אַראַבישע 
משפּחות -- די גאַנצע באַפעלקערונג.., 

אין זעכצנטן יאָרהונדערט איז געמאַכט געװאַרן אַ פּרוּוו װידער צו באַזעצן 
ייִדן און טבריה, אַפילו אויפצובויען אין איר אַ , ייִדישע מלוכה", דורך דאָן יוסף 
נשׂיא. 

אין אַכצנטן יאָרהונדערט האָט באַהערשט דעם גליל דער בעדואינישער שייך 
דאַהער על-אַמאַר, וועלכער האָט אין יאָר 1740 גענומען אויפבויען אויפסני 
טבריה און גערופן ייִדן דאָרט זיך צו באַזעצן, װי ער האָט בכלל געװאָלט זיך 
שטיצן אויף די ייִדן פאַר זיינע פּלענער אָפּצורײסן דעם גליל פון דער אַטאָמאַ- 
נישער אימפּעריע. ער האָט געבראַכט קיין טבריה פון איזמיר, אין טערקיי, דעם 
רב ר' חיים אַבולעפיה, אַן אָפּשטאַמיקן פון אַן אַלטער מיוחסדיקער טבריהער 
משפּחה. ווען על-אַמאַר האָט דורכגעפירט זיין אויפשטאַנד קעגן די טערקן איז 
געקומען אַן אָטאָמאַנישע אַרמײ פון דמשק און באַלאַגערט טבריה אין יאָר 1742. 
נאָך אַ האַלב יאָר איז פּלוצלינג אַראַפּגענומען געװאָרן די באַלאַגערונג פון דער 
שטאָט. ,אַ נס" -- האָבן דערקלערט די ייִדן און גענומען פייערן יעדעס יאָר די 
בכּסלו אַלס , פּורים טבריה"... 

לאָזער, אַ פאַרליבטער אין טבריה, האָט פאָטאָגראַפירט דעם איינציקן גע- 
בליבענעם עקזעמפּליאַר אין דער ירושלימער נאַציאַנאַלער ביבליאָטעק: , ספר 
זמרת הארץ" פון ,,מהר"ר יעקוב בירב נר'ו", דערשינען אין יאָר 1745 ועגן 
, פירים טבריה", װאָס דערציילט , שבח וומרה ומעשה רב מזכיר מעשי ניסים 
נתהוו מחדש בעיר טבריא יע"א". 

4 

די ערשטע חסידים פון מזרח-אײראָפּע האָבן זיך באַזעצט אין טבריה אין יאָר 

7. ר' נחמן בראַצלאַװער האָט פאַרבראַכט עטלעכע װאָכן אין טבריה בעת זיין 

באַרימטער רייזע קיין ארץיישׂראל. ר' מנחם-מענדל פון שקלאָוו, ר' אברהם 
קאַליסקער האָבן דאָ געװווינט, אָבער זיי האָבן טבריה נישט באַנײט... 

די אמתע באנייונג און ווידעראויפבוי פון דער שטאָט איז פאָרגעקומען 
ערשט ווען עס האָט זיך אָנגעהויבן די נייע מאָדערנע ייַדישע קאַלאָניזאַציע אין 
עמק-הירדן אין דער ערשטער העלפט פון היינטיקן יאָרהונדערט. טבריה האָט 
זיך אויף אַ נאַטירלעכן אופן פאַרװאַנדלט אין אַ שטאָטישן צענטער פון דער 
גאַנצער געגנט און איז שנעל געװאָרן אַ שטאָט מיט אַ ייִדישער מערהייט. פאַר 
דער אומאָפּהענגיקײט-מלחמה איז עס געווען אַ שטאָט מיט העכער צען טױזנט 
איינוווינערס, פון זיי מער וי אַ העלפט ייַדן. 

האָט פאַר זיך לאָזער סטאַטיסטישע ציפערן: ,ווען די אַראַבער זענען אַנטלאָפן 
פין דער שטאָט פאַר דער מדינה-פּראָקלאַמירונג זענען געבליבן אין 1948 -- 
0 ייַדן. אין 1950 זענען שוין געווען 12,200 איינוווינערס, בלויז ייַדן; אין 
5 -- 16800; אין 1961 -- 20,800 און מיר דערנענטערן זיך צו די פינף 
און צװאַנציק טויזנט". טבריה װאַקסט און צעבויט זיך. ,די בעדער אונדזערע 
האָבן נישט קיין קליינעם טייל צושטייער אין פונאַנדערבוי פון טבריה" -- זאָגט 
מיר לאָזער, ווען מיר קערן זיך צוריק פון אַ באָד אין די הייסע קװאַלן. זינט 
אַלט-אַלטע צייטן זענען באַרימט די דאָזיקע בעדער מיט זייערע היילונג-אייגנ- 
שאַפטן און ראַדיאָאַקטיווע זאַלצן. מיר גייען פאַרביי דאָס אָרט װאָס אַן אוראַלטע 
לעגענדע דערציילט, אַז דאָ האָט די ערד איינגעשלונגען די ,, באר מרים", מרימס 
ברונעם, װאָס האָט באַגלײט די ייִדן ביים אַרױסגײן פון מצרים און אין זייערע 
װאַנדערונגען אין מדבר... 

, פון מרימס װאַסערן שטאַמען די װאַרעמע בעדער, משה רבינוס שװועסטער 
האָט שוין געקלערט וועגן טבריה.." 

,דאָס איז נאָך קיינעם נישט איינגעפאַלן.." -- ענטפערט לאָזער און דער- 
ציילט די אַראַבישע לעגענדע: װען עס האָט געקיניגט שלמה המלך זענען צו 
אים געקומען אַלע קראַנקע און ליידנדיקע, געקרעכצט פון וייטיק און געזאָגט: 
,,אדונינו המלך, שלמה, דער קליגסטער פון אַלע מענטשן! ירושלים האָסטו אויס- 
געצירט און באַפּוצט און דעם בית:המקדש האָסטו געבויט, די שפּראַך פון חיות 
האָסטו זיך אויסגעלערנט און די שדים האָסטו אונטערטעניק געמאַכט -- געפין 
זשע אויך אַ היילונג פאַר אונדזערע וייטיקן". האָט שלמה גלייך באַפױלן די 
שדים אַראָפּצונידערן אין די טיפענישן פון דער ערד און אָנצינדן דאָרט אַ גרויס 
פייער און דאָס פייער האָט דערװאַרעמט די קװאַלן פון טבריה און די קראַנקע 
האָבן געפונען אַ היילונג אין די װוּנדערלעכע װאַסערן. אָבער קענענדיק גוט די 
נאַטור פון די שדים האָט שלמה געװוּסט, אַז זיי װעלן פאַרלאָזן זייער אַרבעט 
גלייך וי זיי װעלן הערן אַז דער מעכטיקער מלך איז געשטאָרבן. ,,דעריבער האָט 
ער טויב געמאַכט זייערע אוערן, זיי זאָלן קיין מאָל נישט הערן וועגן זיין טויט. - 
זיצן זיי דאָרט טיף אין דער ערד און װאַרעמען די קװאַלן ביזן היינטיקן טאָג...'' 

אַן אַנדערע לעגענדע דערציילט, אַז די קװאַלן פליסן פאַרביי די טויערן פון 
גיהנום און פון דאָרט שעפּן זי די היץ פון פופציק גראַד צעלזיוס... , װאָלט די 
היץ געשטאַמט פון גיהנום-פייער װאָלט זי געװען אַ סך, אַ סך העכער.." -- 

וויצלט זיך מיין פריינט -- ,,זיי האָבן זיך געעפנט אין דער צייט פון מבול, ווייל 
נח האָט אין דער תיבה אויפן װאַסער באַקומען שווערן רעוומאַטיזם און געמוזט 
גלייך האָבן װאַרעמע בעדער..." -- דאָס זענען אַלץ לעגענדעס, נישט אויסגע- 
טראַכט דורך לאָזערן, 


,אין טבריה האָט זיך אָנגעהױיבן די אויסלייזונג"" 


,די אַלטע לעגענדע איז מקויים געװאָרן..." -- שטאָלצירט דער לאַנגיאָריקער 
בירגערמייסטער פון טבריה, משה צחר (צאַכאַר, ווייס) -- ,, אין טבריה האָט זיך 
אָנגעהױיבן די אויסלייזונג". צחר האָט געהאַט אַ גרויסע זכיה: דעם 18-טן אַפּריל 
8 וי ניסן תש"ח) -- כּמעט אַ חודש פאַרן פּראָקלאַמירן די מדינה אין זאַל 
פון תּל-אָביבער מוזיי --- האָט ער אָנגעשריבן מיט דער אייגענער האַנט און גע- 
לאָזט אָפּדרוקן צוויי היסטאָרישע דאָקומענטן. דער ערשטער : ,,צו די איינוווינערס 
פון טבריה! -- -- -- טבריה איז אַריבער אין גאַנצן אין אונדזערע הענט. איך 
פּראָקלאַמיר אַ זעלבשטענדיקן ייַדישן רעזשים אין שטאָט.." עס איז לייכט זיך 
פאָרצושטעלן װי די האַנט האָט אים געציטערט ביים שרייבן: , הנני מכריז על 
משטר עברי עצמאי..." און ער האָט דעם אויפרוף אונטערגעשריבן: , מפקד ההגנה 
בטבריה" -- אָפן שוין, אָן שרעק פאַר דער ענגלישער מאַנדאַט-מאַכט: , דער 
קאָמאַנדיר פון דער הגנה". דער צווייטער אויפרוף איז ,, שוין געווען אַ באַפעל" -- 
אַ שטרענגער פאַרבאָט ,אָנצורירן דאָס פאַרמעגן פונעם פיינט, וועלכער האָט פאַר- 
לאָזט די שטאָט?. 

לאַנגע יאָרן האָבן געלעבט ייִדן און אַראַבער צוזאַמען אין טבריה, אין דער 
אַלטשטאָט, אין דער נייער שטאָט, אין געמישטע קװאַרטאַלן, ,,מען האָט געלעבט 
אין פריינטשאַפט, אָנגעהאַלטן האַנדלס-פאַרבינדונגען און באַציונגען פון גוטער 
שכנהשאַפט. אַ הוז לעבן אַ הױז. אַ ייַדישע משפּחה לעבן אַן אַראַבישער. אַ טיר 
קעגן אַ טיר, מען האָט זיך דורכגעשמועסט דורך די נאָענטע פענצטער, געלעבט 
אַפילו אין בשותּפותדיקע הייזער..." צחר פאַרטראַכט זיך: ,אָבער פריינטשאַפט 
איז אַ באַזונדערע זאַך און נאַציאָנאַלע שטרעבונגען גײיען אויך באַזונדער... מיד 
זענען געווען אַ מערהייט, אָבער געװאָלט פרידלעכע באַציוּנגען און מיר האָבן 
מיט אַלע וועגן אויסגעמיטן צוזאַמענשטױסן. דער לאַנד-שטאַב פון דער הגנה האָט 
געשטיצט אונדזער שטעלונג. קאַמפן אין טבריה האָט אין יענע טעג געמיינט אַ 
מלחמה פון שטוב צו שטוב, פון פענצטער צו פענצטער, ביי אַ ווייטקייט פון אַ 
ייִדישער ביז אַן אַראַבישער פּאַזיציע פון פינף מעטער בערך, פון איין זייט שמאָלן 
געסל ביז דער צווייטער זייט... פון צייט צו צייט פלעגן מיר זען אין די נעכט 
לאַמטערן-צייכנס אין די בערג פון טבריה און מיר האָבן געװוּסט אַז דאָס פּרוּון 
אַראַבישע כּנופיהס אַריינדרינגען אין שטאָט אַרײן. מיר האָבן אין די נעכט פאַר- 
שטאַרקט די שמירה אין די גאַסן. יאָ... אויך בײיטאָג זענען די מענטשן אונדזערע 
געגאַנגען פאָרזיכטיק אין די געמישטע גאַסן, ווייל מיר זענען געווען עלול צו 
באַקומען ,אַ מעסער אין רוקן, אָדער אַ קויל פון אַ פריי- שיסער. אַזאַ געשפּאַנטע 
שטילקייט האָט אָנגעהאַלטן ביזן 8-טן מערץ 1948. דעם דאָזיקן טאָג, אַ זייגער 10 
אין דער פרי, ווען די מאַרק-גאַס איז געווען פול מיט אַראַבער און ייַדן, איז גע- 


פון מטולה ביז אילת : 127 


פאַלן אַ שאָס פון איינער פון די אַראַבישע פּאָזיציעס. גלייך איז געעפנט געװאָרן 
אַ פייער פון אַלע פּאָזיציעס -- אונדזערע און זייערע און עס איז אױסגעבראָכן 
אַ גרויסע מהומה. דער רעזולטאַט ?... צען ייִדן, אַלטע לייט, פרויען און קינדער, 
זענען געהרגעט געװאָרן אין גאַס. די גאַסן זענען געװאָרן ליידיק", 

די שטאָטישע ,,לאַגע-קאָמיסיע", װי עס איז גערופן געװאָרן די ייִדישע 
פאַרטיידיקונג-אַנפירונג, האָט איניציאירט אַ באַגעגעניש מיט די אַראַבישע נאָ- 
טאַבלען, מען איז געזעסן לאַנגע שעהען און דיסקוטירט. די אַראַבישע אָנפירערס 
האָבן נישט געקאָנט זאָגן, ווייל זיי האָבן טאַקע נישט געװוּסט, ווייזט אויס, פאַר 
װאָס עס איז פאָרגעקומען די בלוט-פאַרגיסונג, פאַר װאָס די רו װאָס איז נייטיק 
געווען און געווען לטובת ביידע צדדים איז צעשטערט געװאָרן. עס איז באַשלאָסן 
געװאָרן אונטערצושרייבן אַ װאָפּנשטילשטאַנד. , זיכער, מיר האָבן געװוּסט, אַז 
דער אָפּמאַך האָט נישט קיין גרויסן ווערט, אָבער פאַר אונדז איז געווען בעסער 
אַ צײיטװײיליקער װאַקלענדיקער שלום וי גאַסן-קאַמפן.." ביידע צדדים האָבן 
מסכּים געווען, אַז די ייִדן װעלן האָבן רעכט אַרומצוגײן באַװאָפּנט אין די ריין" 
ייַדישע קװאַרטאַלן און די אַראַבער -- אין זייערע. אין די געמישטע טיילן פון 
שטאָט װעלן פּאַטראָלירן געמיינזאַם באַװאָפּנטע יוגנטלעכע פון ביידע עדהס. עס 
איז אָבער פאַרבאָטן געװאָרן פאַר אַ באַװאָפּנטן אַראַבער אַרײנצוגײין אין אַ 
ייַדישן קװאַרטאַל און פאַרקערט. אַ געמיינזאַמע אַראַביש-ייִדישע קאָמיסיע פון די 
באַקאַנטסטע שטאָטישע פירערס פון ביידע זייטן איז אַרומגעגאַנגען איבער דער 
שטאָט און איבערגעגעבן וועגן געשלאָסענעם װאָפּנשטילשטאַנד. ,אָבער אין אונד- 
זערע אויגן, ווען מיר האָבן געשריגן אין ליידיקע געסלעך פון דער אַחווה-שכונה 
וועגן שלום, איז פונעם מויער פון דער אַלטשטאָט דערשאָסן געװאָרן אַן אַכט- 
יאָריק ייַדיש מיידעלע װאָס איז אַרױס אויפן באַלקאַן, דערהערנדיק אונדזערע 
ערשטע ווערטער..." די שלום-קאָמיסיע האָט פאָרגעזעצט איר אויפגאַבע, , טראַץ 
דעם אומשולדיקן קרבן, ווייל רו און פרידן איז אין אונדזערע אויגן געווען וויכטי- 
קער פון אַלץ..." -- דערציילט ווייטער צחר, 

דער װאָפּנשטילשטאַנד האָט, מיט שפּאַנונג, דאָך אָנגעהאַלטן אַ גאַנצן חודש. 
דעם 8-טן אַפּריל 1948, עס איז געווען דאָנערשטיק, זינט יאָרן אַ מאַרק-טאָג אין 
טבריה, ווען ייִדן, פרויען און מענער, קומען מאַסנװײז אויפן מאַרק איינקויפן אויף 
שבת און אַראַבער, איינצוקויפן אויפן פרייטיק-רו-טאָג, איז װוידער פּלוצלינג גע- 
עפנט געװאָרן אַ פייער צו ייִדן. עס זענען געפאַלן קרבנות. דער פייער-איבעררייס 
האָט זיך געענדיקט... 

צען טעג האָבן געדויערט די קאַמפן צווישן ייִדן און אַראַבער אין טבריה, 
עס זענען אין די טעג געווען גבורה-עפּאָפּייעס וועגן וועלכע עס ועט נאָך זי- 
כער געשריבן ווערן אַ נייער .,ספר זמרת הארץ". אַזױ זענען פינף און צװאַנציק 
שװאַך- באַװאָפּנטע ייַדישע בחורים און מיידלעך געווען אַרומגערינגלט דורך דריי 
טויזנט אַראַבער, געהעצט און אָנגעפירט דורך עטלעכע בלוטדורשטיקע איראַקישע 
, פרייוויליקע". און די ייִדן האָבן אויסגעהאַלטן צען טעג אָן איין קרבן. שיפלעך 
פון קיבוץ עין-גב פלעגן ביי נאַכט שטיל אַריבערקרײצן דעם כּנרת און ברענגען 
אַמוניציע, װאָפן און שפּייז פאַר די ייַדן. דער קיבוצניק משה דזשינאָ (ג"נו) 

איז אַדורכגעשװוּמען ביי נאַכט די גאַנצע אָזיערע און געבראַכט צו די באַלאַ- 
גערטע אַ דראָטלאָזן פאַרבינדונג-מכשיר. קיין איין ייִדישער קעמפער איז נישט 
געפאַלן אין די קאַמפן. דעם 17-טן אַפּריל האָבן די ייִדן דעראָבערט דעם האָטעל 
, טבריה", דאָס זיץ-אָרט פון אַראַבישן הױיפּט-שטאַב. ,,צװישן די אַראַבישע כּוחות 
איז אַנטשטאַנען אַ תּוהו-ובוהו" -- דערציילט צחר. אומדערװאַרט איז דעמאָלט 
צחר צוזאַמען מיטן צווייטן ייִדישן שטאָט-פירער טאַדזשאַר איינגעלאַדן געװאָרן 
דרינגענדיק אויף אַ צוזאַמענטרעף מיטן ענגלישן גובערנאַטאָר איווענס און דעם 
מיליטערישן בריטישן קאָמאַנדיר פון טבריה קאָלאָנעל אַנדערסאַן. די ענגלענדער 
האָבן איבערגעגעבן, אַז די אַראַבער קאַפּיטולירן, דער גובערנאַטאָר האָט דער- 
קלערט: ,,זײיענדיק פאַראַנטװאָרטלעך פאַרן לעבן פון אַלע איינוווינערס, װעל איך 
דערקלערן אַן אַרױסגאַנג-פאַרבאָט און אַרויספירן אַלע אַראַבער פון דער שטאָט 
און דערנאָך װעל איך איבערגעבן די מאַכט אין שטאָט אין אייערע הענט..." דער 
הויכער ענגלישער באַאַמטער האָט דערביי געדאַנקט די ייִַדן , פאַר שוינען דאָס 
לעבן פון די נישט-קעמפנדיקע אַראַבער..." ביידע ייִדן האָבן דערקלערט, אַן זי 
האָבן גאָרנישט קעגן דער רוּיִקֶער אַראַבישער באַפעלקערונג און עס איז פאַראַן 
;אַ שטענדיקער באַפעל פון אונדזער העכסטער אָנפירונג נישט אָנצורירן און 
נישט שעדיקן בשום אופן די ציווילע אַראַבער". צחר דערציילט : , איך האָב פּראָ- 
טעסטירט קעגן אַרוספירן די אַראַבער פון דער שטאָט. דאָס האָט מיך דער- 
שטוינט. איך האָב געמאָלדן, אַז איך בין גרייט אָנצונעמען די קאַפּיטולאַציע און 
פאַרזיכערט, אַז קיין האָר פון קאָפּ װועט נישט אַראָפּפאַלן ביי די אַראבער וועלכע 
וועלן בלייבן אין טבריה -- די ייִדישע מאַכט װעט זיין פולשטענדיק פאַראַנט- 
װאָרטלעך פאַר זייער לעבן און פאַרמעגנס. איך האָב געװאָלט זיך טרעפן מיט 
די אַראַבישע פירערס, כּדִי צו ווירקן אויף זיי איבערצולאָזן די אַראַבישע באַפעל- 
קערונג אין טבריה. די ענגלענדער האָבן טרויעריק געשמייכלט און געזאָגט, אַן 
די פירערס זענען שוין נישטאָ אין טבריה, זיי זענען אַנטלאָפן די ערשטע און 
עס איז געבליבן בלויז דאָס פּשוטע אַראַבישע פאָלק... מיר האָבן צוגעזאָגט נישט 
צו שעדיקן, נישט אָנגרייפן די קאַראַװאַנען פון די אַרױספאָרנדיקע אַראַבער. די 
ענגלענדער האָבן שוין געבעטן מיר זאָלן נישט אָנגרייפן זייערע זעלנערס, וועלכע 
דאַרפן נאָך בלייבן אין שטאָט עטלעכע װאָכן און ;זיי װעלן זיך נישט אַריינמישן 
אין אייערע ענינים...' מיר האָבן צום ערשטן מאָל געהערט אַזעלכע ווערטער פון 
פּאָרשטייערס פון דער בריטישער מאַנדאַט-מאַכט., " 

די אַראַבער זענען דעם זעלביקן טאָג אַרױסגעפאָרן פון טבריה, באַגלײט 
דורך ענגלישע געפּאַנצערטע אױטאָס. קיין איין אַראַבער איז נישט געבליבן אין 
דער שטאָט. זי זענען אַװעק קיין נצרת, אָדער אַריבער די נאָענטע יאַרדאַנישע 
גרענעץ. ביזן פּראָקלאַמירן די מדינה און דער אינװאַזיע פון די אַראַבישע אַר- 
מייען, זענען אַנטלאָפּענע אַראַבער געקומען, שטענדיק באַגלײט דורך ענגלישע 
זעלנערס און אַרוסגעפירט זייערע פאַרמעגנס, װאָס זענען אין קיין פאַל נישט 
אָנגערירט געװאָרן. ייַדן האָבן פּראַטעסטירט װאָס זייערע אַראַבישע שכנים און 
פריינט האָבן פאַרלאָזט די שטאָט און עס איז געווען גאָר אַ חשד, אַז די הגנה- 
פירערס האָבן דאָס געפאַדערט. ווייזט צחר אַן אויפרוף פון יענער צייט װאָס איז 

צעקלעפּט געװאָרן אין די גאַסן פון טבריה. אין דאָזיקן אויפרוף לייענען מיר : 

,נישט מיר האָבן פאַרטריבן די אַראַבישע איינוווינערס פון זייערע היימען 

זיי האָבן אַליײין אויסגעוויילט דעם דאָזיקן וועג. דאָס איז אַ רעזולטאַט פון זייער 

ווילדן אָנגריף אויפן ייִדישן ייִשוב אין שטאָט. -- -- -- אָבער עס װעט קומען 

דער טאָג און די אַראַבישע איינוווינערס װעלן צוריקקערן אין זייערע הייזער 

און צו זייער פאַרמעגן אין שטאָט, װי איינוווינערס מיט גלייכע רעכט אין איר". 
8 


נישט אין תּל-אָביב, נאָר אין טבריה, אין אין 1948 אַנטשטאַנען די ערשטע 
ייִדישע אָפיציעלע פּאָליצײ, אַ ייִדיש געריכט, אַ ייִדישער זיכערקייט-כּוח, אַן איי- 
גענער אַפּראָװיזאַציע-סיסטעם. 

אָבער, װי עס זאָגט משה צחר: ,מיר האָבן געװוּסט, און זיך געגרייט דער- 
צו, אַז דער אמתער קאַמף איז נאָך פאַר אונדז, עס דערװאַרט אונדז אַן אינװאַ- 
זיע פון דער סירישער און יאָרדאַנישער אַרמײ דאָ, ביי אונדזערע טױערן, אין 
ירדן-טאָל.. " 


1965 


צו װואָס האָט געצילט דאָן יוסף נשיא ! 

ווען דער כּנסת-פאָרזיצער קדיש לוז האָט געשלאָסן די לעצטע פּאַרלאַמענט- 
סעסיע פון יאָר 1964, האָט ער אין זיין רעדע געזאָגט: ,, היי-יאָר איז געװאָרן פיר 
הונדערט יאָר זינט דעם פּרוּוו פון דאָן יוסף נשׂיא און זיין מומע-שוויגער דאָניאַ 
גראַסיאַ (חנה) מענדעס, צו בֿאַנײיען אין טבריה דאָס מלכות ישׂראל. איך קען דאָ 
נישט דערציילן אַפילו קיין ברוכטייל פון דער געשיכטע פון דער דאָזיקער פּרעכ- 
טיקער פאַמיליע, װאָס האָט אַרױסגערופן גרויסע פּאָליטישע געשעענישן אין 
אײיראָפּע און וועגן אירע קאַמפן מיט די מעכטיקע הערשערס פון יענער עפּאָכע, 
אָבער מען טאָר נישט פאַרגעסן דעם גרויסן חלום װאָס דאָן יוסף נשׂיא האָט גע- 
וועבט מיט גאָלדענע פעדעם, צו שאַפן אַ ייִדישע מדינה אין טבריה". 

קדיש לוז האָט אָנגעויזן װוי כאַראַקטעריסטיש עס איז, װאָס אַ זון פון 
נייעם ייִדישן גליל, אַ געבוירענער אין מטולה, ד"ר יעקב הרוון, האָט פאָרגע- 
שלאָגן אַז דער נאָמען פון דאָן יוסף נשׂיא זאָל געשטעלט וװוערן אין צענטער פוו 
די פייערונגען צום אַכצנטן געבױירנטאָג פון דער מדינה, ווייל , דאָס איז איינער 
פון אירע טרוימערס און פאָרגייערס". דער יונגער פאָרשער און היסטאָריקער ד"ר 
יעקב הרוזן האָט ברייט געשריבן וועגן דער דאָזיקער אויסטערלישער היסטאָ- 
רישער פיגור אין פראַנצויזיש נאָך אין יאָר 1926 און ערשט מיט פיר יאָר צוריק 
איז דערשינען זיינע אַ קורצע אַרבעט וועגן דעם אין העברעיש. 

דאָן יוסף נשׂיא (געבוירן אין ליסאַבאָן אַרום יאָר 1520, געשטאָרבן אין קאָנ- 
סטאַנטינאָפּאָל אין 1579) איז געווען אַ זון פון אַ מאַראַנען-משפּחה אין פּאָרטוגאַל, 
מיטן קריסטלעכן נאַמען זשאָאַן מיגעז. ער איז אַריבער אין 1526 קיין אַנטװערפּן 
צו זיין מומען דאַניאַ גראַסיאַ מענדעס און איר טאָכטער ריינאַ, וועלכע האָבן 
זיך דאָרט געפּרוּװט ראַטעװען פון די אינקוויזיציע-פאַרפאָלגונגען. אין אַנטװערפּן, 

װאָס האָט געהערט צו שפּאַניע, איז די רייכע באַנקירן-משפּחה מענדעס אויך 
פאַרפאָלגט געװאָרן דורך דער אינקוויזיציע, װאָס האָט זיי -- און מיט רעכט... -- 
חושד געווען אין אָפּהיטן אין געהיים די ייַדישע רעליגיע. זיי זענען אַנטלאָפן קיין 
איטאַליע און פון דאָרט קיין טערקײַ, װוּ זיי זענען אָפן אַריבער צוריק צו ייַדיש- 
קייט און אָנגענומען דעם אַלטן נאָמען פון דער מענדעס-פאַמיליע נ שׂיא, װאָס 
איז אויסער אַ טיטל אויך געווען אַ ייַדישער פאַמיליע-נאָמען. שוין אַלס יידן 
האָבן די קוזינען יוסף און ריינאַ חתונה-געהאַט, 

דאָן יוסף איז געווען אַ מענטש מיט גרויסן וויסן, זייער אַ פעיִקער באַנקיר 
און סוחר, אָבער גלייכצייטיק אַ נישט-דורכשניטלעכער דיפּלאָמאַט און פּאָליטיקער, 
מיט געניאַלע שפּראַכן-קענטענישן. ער האָט אין טערקיי שנעל געװוּנען צוטרוי 
ביים סולטאַן סוליימאַן דעם גרויסאַרטיקן (1520--1566), וועלכער האָט אים גע- 
מאַכט פאַר זיין ראַטגעבער. די משפּחה נשׂיא האָט אויסגעברייטערט אירע גע- 
שעפטן, אָבער אויך איינפלוס סיי אויפן סולטאַנישן הויף און סיי אין די איבעריקע 
גרויסמאַכט-לענדער פון יענער צייט. דאָן יוסף נשׂיא איז נישט בלויז געװאָרן אָפי- 
ציעל אַ ייִד, נאָר ער האָט מיט זיין ייַדישקייט שטאָלצירט. דאָס האָט ער דע- 
מאַנסטרירט אין זיין קאַנפליקט מיט דער פראַנצויזישער רעגירונג. לאָמיר דאָס 
איבערגעבן מיט די ווערטער פון שמעון דובנאָוו : 

,דער קאָנפליקט האָט געטראָגן אַ פּערזענלעכן כאַראַקטער: יוסף נשׂיא האָט 
נישט געװאָלט מוחל זיין דעם פּראַנצויזישן קעניג, וועלכער האָט נישט געװאָלט 
באַצאָלן דעם חוב װאָס ער איז שולדיק געװוען דעם באַנק-הױז מענדעס-נשׂיא, 
נאָך פון יענער צייט װוען די משפּחה האָט זיך געפונען אונטערוועגס פון פּלאַן- 
דריע קיין איטאַליע און טערקיי. דער מאָטיוו פאַר דעם אָפּזאָג: אַז אַ חוב װאָס 
עס קומט אַ ,קריסטלעכן באַנקיר ווערט בטל, ווען עס ווייזט זיך אַרױס, אַז ער איז 
אַ ייִדישער באַנק -- דאָס האָט צוגעגעבן אָט דעם געלט-סיכסוך אַ פּרינציפּיעלע 
באַדייטונג. יוסף נשׂיא האָט אין משך פון א סך יאָרן געמאָנט ביי דער פראַן- 
צויזישער רעגירונג, זי זאָל באַצאָלן די סומע פון חוב, הונדערט און פופציק 
טויזנט טאָלער. לוט זיין בקשה האָט דער סולטאַן סוליימאַן אָנגעשריבן דעם 
פראַנצויזישן קעניג שאַרל דעם 9-טן, אַז מען מוז באַצאָלן דעם הוב, דעם ,מוסטער- 
דיקן פאָרשטייער פון ייַדישן פאָלק'. היות אין פּאַריז האָט מען נאָך אַלץ נישט גע- 
װאָלט סילוקן, האָט דער נייער סולטאַן סעלים דער צווייטער אַרױסגעגעבן יוספן אַ 
פירמאַן, װאָס האָט אים געגעבן דאָס רעכט אַרױפצולײגן אַ סעקוועסטער אויף 
אַלע האַנדלס-שיפן, װאָס װעלן אָנקומען אין די טערקישע האַפנס אונטער דעם 
פראַנצויזישן פּלאַג. אויף דעם סמך זענען אין האַפן פון אַלעקסאַנדריע פאַר- 
האַלטן געװאָרן שיפן מיט סחורות אָנגעקומענע פון פראַנקרייך (1569), די פראַנ- 
צויזישע רעגירונג האָט פּראָטעסטירט" (,וועלט-געשיכטע פון ייַדישן פאָלק", 
באַנד ו'). אָבער פראַנקרייך איז געווען געצװוּנגען צו באַצאָלן. אויף דער פאָדע- 
רונג פון סולטאַן האָט דער פראַנצויזישער שטאָלצער קריסטלעכער קעניג געמוזט 
אונטערשרייבן אַ קאָנטראַקט מיט דאָן יוסף נשׂיא צוריקצוצאָלן דעם חוב, אָבער 
דער קאָנטראַקט צװישן פּראַנצויזישן הויף און דעם ייִדישן באַנקיר איז געווען 
געשריבן אין העברעיַש... דער ערשטער און איינציקער ביזן אַנטשטײן פון מדינת- 

ישׂראל קאַנטראַקט צווישן אַן איינציקן ייד און אַ וועלט-מאַכט געשריבן, להכעיס... 
-- אין העברעיִש. ער האָט אויך געצװוּנגען דעם פּױפּסט פּאַולוס דעם פערטן 
דורך אַן עקאָנאָמישן באָיקאָט אויף אַנקאָנאַ און מיט דער הילף פון דער אַלמעכטי- 
קער אָטאָמאַנישער מלוכה, צו באַפרייען פון די אינקוויזיציע-קעלערן מאַראַנען, 
וועלכע האָבן באַקומען טערקישע בירגערשאַפט. 

די אינקוויזיציע און דער ייִדן-האַס האָבן געבושעוועט אין אײראָפּע. גירושים 
פון ייַדן האָבן זיך געמערט פון לאַנד צו לאַנד. מאַראַנען-ייַדן, וועלכע האָבן לפּנים 
אָנגענומען דאָס קריסטנטום און זיך געשמדט, אָבער אין געהיים געהיטן די ייִדישע 
רעליגיע, זענען פּאַר די שװאַכסטע פאַרדאַכטן געפּײניקט געװאָרן דורך דער 
אינקוויזיציע און פאַרברענט געװאָרן מאַסנװײז לעבעדיקערהייט אויף אױטאָ- 
דאַיפעס, 

דעמאָלט, אין אָנהײב פון די זעכציקער יאָרן פון זעכצנטן יאָרהונדערט, איז 
געקומען דער פּרוּוו פון דאָן יוסף נשׂיא ,, צו שאַפן אַ ייִדישע מדינה אין און אַרום 
טבריה, כּדי דאָרט צו באַזעצן און ראַטעװען געפּײיניקטע ייִדן פון אײיראָפּע", װי 
עס שטעלט פעסט ד"ר הרוזן. נישט אַלע ייִדישע היסטאָריקערס זענען אַזױ אַנט- 
שלאָסן אין דער דאָזיקער מיינונג. די סיבה איז װאָס עס זענען פאַראַן זייער 
װייניק היסטאָרישע דאָקומענטן וועגן דעם ענין. אַ דירעקטער דאָקומענט איז אַ 
בריוו װאָס עס האָט געשריבן קיין פּאַריז דער פראַנצויזישער אַמבאַסאַדאָר אין 
קאָנסטאַנטינאַפּאָל, גראַנשאַן, ,,איינער פון די דורכגעטריבנסטע דיפּלאָמאַטן פון 
יענער צייט", וי דובנאָוו באַצײיכנט אים, דעם 13-טן סעפּטעמבער 1563: , זשאָאַן 
מיגעז האָט באַקומען פון סולטאַן אַ דערלויבעניש צוֹ בויען אַ שטאָט אונטן פון 
צפת אויפן ברעג ים פון טבריה, װוּ עס װועלן װווינען בלויז ייַדן. ער גייט אָנהייבן 
די דאָזיקע גרויסע אונטערנעמונג זיינע, ווייל זיין ווילן איז --- אַזױ האַלט מען -- 
זיך צו פּראָקלאַמירן אַלס מלך פון די ייִדן". מען דאַרף נעמען אין אַכט, אַז אָט 
דער , פּרעטענדענט אויפן ייִדישן טראָן", לויטן פראַנצויזישן אַמבאַסאַדאָר, איז קיין 
מאָל נישט געווען אין ארץ-ישׂראל. ער האָט שוין אין יענע יאָרן מורא געהאַט 
צו פאַרלאָזן זיין ,, בעלוועדער"-פּאַלאַץ אויפן ברעג פון באָספאָר אין קאַָנסטאַנטי- 
נאָפּאָל, זיך נישט צו דערווייטערן פון סולטאַנישן הויף ; פון שפּאַניע דורכן װאַטי- 
קאַן ביז פּוילן, װוּ דער מעכטיקער ייִדישער וויזיר האָט געפירט סיי גרויסע פּרי- 
װאַטע געשעפטן און סיי טערקישע דיפּלאָמאַטישע אַריינדרינגונגען, האָט מען 
געזוכט צו גראָבן אונטער אים, געמסרט אים פאַרן סולטאַן, געמאַכט בילבולים, 
כאָטש גלייכצייטיק האָט דער פּוױלישער קעניג זיגמונט אױגוסט אים אָנגערופן 
אין אַ בריוו , אונדזער געהויבענער און טייערער פריינט" (,,עקסצעלענס דאָמי- 
נע, אַמיקע נאָסטער דילעקטע", אין לאַטײינישן אַריגינאַל), און אַזױ אַנדערע איי- 
ראָפּעיִשע הערשער, אָבער זיי אַלע איז דער ייד נשׂיא געװען וי אַ דאַרן אין 
אויג. דאַן יוסף נשׂיא האָט אַלץ דורכגעפירט מיט שליחים, וועלכע זענען אים גע- 
ווען געטריי און איבערגעגעבן. אַזױ אויך ביים בויען טבריה, 

די איינציקע באַשרײבונג פון דער טבריה-אונטערנעמונג איז פון יוסף בן 
יהושע הכּהן (1496---1578), דער באַרימטער אין אײראָפּע היסטאָריקער, דאָקטאָר, 
שרייבער און שפּראַך-פאָרשער. אין זיין ספר , עמק הבכא" שרייבט ער: ,דער 

סולטאַן סוליימאַן האָט געגעבן דאָן יוספן די חורבות פון טבריה און זיבן דערפער 
אין איר סביבה, און ער האָט אים באַשטימט אַלס הערשער און אָפיציר איבער 
זיי, אין יענער צייט האָט דער סולטאַן און זיין זון סאַלים געשיקט יוסף איבן- 
אַרדוט, דעם פאָרשטייער פון דאָן יוסף, און באַגלײטער מצד מלכות צו די פּאַשאַס 
פון דמשק און צפת, כּדי אויף זיי אַרויפצולײיגן די אויפגאַבע צו בויען דעם מויעד 
פון טבריה. און דער באַפּעל פון מלך איז געגעבן געװאָרן אַזױ צו זאָגן: אַלע 
בויערס און טרעגערס פון די שטעט זאָלן גיין בויען טבריה און דער װאָס װעט 
נישט גיין װעט באַשטראָפט ווערן". ער דערציילט װוי איינער פון די מוסולמענישע 
שייכן האָט געפאָדערט: , איר זאָלט נישט לאָזן בויען די דאָזיקע שטאָט, וייל 
איך האָב געפונען געשריבן אין אַן אַלטן ספר, אַז װען עס װעט אויפגעבויט 
ווערן די שטאָט מיטן נאָמען טבריה, װעט אונדזער אמונה גיין פאַרלוירן און מיר 
וװעלן אַלע זיין זינדיקע". די מוסולמענישע אַרבעטער האָבן אים געהערט און 
אויפגעהערט בויען, ביז דער פּאַשאַ פון דמשק האָט געטויט צוויי פון זיי, עס זאָל 
זיין אַ. װאָרענונג פאַר אַנדערע. דעמאַלט איז פאָרגעזעצט געװאָרן די אַרבעט. 
יוסף הכּהן ענדיקט די באַשרײבונג: ,,..און זי זענען געזעסן און געגראָבן צו 
מאַכן די שטאָט-מױערן. זיי האָבן געפונען אַ גרויסן שטיין און אונטער אים אַ 
לייטער װאָס פירט טיף אין דער ערד און דאָרט איז דאָ אַ גרויסע בינע, פול מיט 
מאַרמאָר-קרײיצן און מזבחות, װי די מזבחות פון די ערלים. און די שטאָט טבריה 
װאָס זיי האָבן געבויט איז אַרומגערינגלט מיט אַ מויער פון טױיזנט מיט פינף 
הונדערט איילן. און די מלאכה איז געענדיקט געװאָרן אין חודש כּסלו פון יאָר 
פינף טויזנט און דריי הונדערט און פינף און צװאַנציק (נאָוועמבער 1564) און 
דאָן יוסף האָט זיך זייער געפרייט און האָט געדאַנקט גאָט". אינטערעסאַנט, אַז 
אויך יוסף הכּהן, אַ שטאָלצער קעמפנדיקער ייָד, איז קיין מאָל נישט געווען אין 
ארץ-ישׂראל, 

פּונקט פיר הונדערט יאָר זענען פאַרביי זינט דעמאָלט. 

דאָן יוסף האָט געשיקט שליחים און בריוו צו די ייִדישע קהילות אין אײיראָפּע, 
ספּעציעל אין איטאַליע, זיי זאָלן עולה זיין קיין טבריה. יצחק בן-צבי (אין זיין בוך 
;איי ויישובה בימי השלטון העותמאַני") ברענגט אַ בריוו פון דער ייַדישער 
קהילה אין קאָרי, נישט ווייט פון רוים, געשריבן אַרום יאָר 1566, װאָס קלערט 
אַ סך אויף. עס שרייבן די קהילה-פּרנסים : ,,אונדזער האַר דאָן יוסף װאָס פון גאָט 
איז געקומען דאָס, װאָס אין זיינע הענט איז איבערגעגעבן געװאָרן דאָס לאַנד 
טבריא, װאָס גאָט יתברך האָט אים אױסדערװויילט צו מאַכן אַ באַװייז און װוּנדער 
פאַר אונדזער גאולה און אויסלייזונג פון אונדזערע נפשות. -- -- -- און אַ קבלה 
איז אַז קיין טבריא װעט מען אָנהייבן צוריקקערן און פוֹן דאָרט װעט מען זיך 
אַריבערטראָגן צום מקדש. דער נשׂיא דער האַר האָט אויסגעגעבן גאָלד פון זיין 
טאַש און איינגעאָרדנט אין עטלעכע ערטער, וי אין ווענעציע און אין אַנקאָנאַ, 
שיפן און הילף ביי די טירן מיט אַרעסטאַנטן-קרעכץ און שטערבלעכע. -- -- -- 
און מיר האָבן אויך געהערט אַז אַ סך זענען געפאָרן און באַקומען הילף פון די 
קהילות און פון נשׂיא, און בפרט ווען ער זוכט ייִדישע מענטשן בעל-מלאכהס כּדי 
צו באַזעצן און מתקן זיין דאָס לאַנד און זיין ייַשוב. און מיר האָבן דערװאַכט 

אַלע מיט איין האַרץ און װי איין מענטש צום עניין פון אונדזער רייזע פון דאַנען, 
צו קומען װווינען אונטערן שאָטן פון גאָטס פליגל און אויפן געבאָט פונעם האַר 
דעם נשׂיא אין טבריא". די ייִדן פון איטאַליע רופן אים אָן ,,הנשׂיא", װי אַ טיטל, 
דער נשׂיא (פּרעזידענט) און נישט וי אַ נאָמען. דאַן יוסף האָט אויך געקלערט 
וועגן מאַטעריעלן לעבן פון די ייַדן אין טבריה. ער האָט געפלאַנצט ביימער ביים 
ים-ברעג, פרוכטביימער, ספּעציעל מאָרווע-ביימער, אויף וועלכע מען האָט געהאָ- 
דעוועט זייד-ווערעם, ווייל דאָן יוסף האָט געװאָלט אַנטװיקלען אַ זייד-אינדוסטריע 
צווישן די ייִדן, ער האָט געשיקט קיין טבריה ספּעציאַליסטן פאַר פי-צוכט, כּדי צו 
לערנען די נייע ייִדישע עולים, ,נאָך אַן איבעררייס פון פינף הונדערט יאָר, וי 
אַזױ אַרומצוגײן ביי שעפּסן און קי" (,,עמק הבכא"). 

די היסטאָריקערס גרעץ און קלויזנער האַלטן, אַז דאָן יוסף האָט טאַקע גע- 
װאָלט גרינדן אַ מין ייִַדישע מדינה אין ארץ-ישׂראל. פּראָפ. יוסף קלויזנער שרייבט : 
,עס איז כּמּעט קיין ספק נישט, אַז דאָן יוסף נשׂיא האָט געהאַלטן דאָס דערגרייכן 
די הערשאַפט איבער טבריה און אירע ביי-שטעטלעך, וי אַן אָנהײב פון דער 
גאולה" (,,ווען אַ נאַציע קעמפט פאַר איר פרייהייט", פּרק ד'). שמעון דובנאָװו 
אָבער האַלט, אַז ,יוסף האָט געהאַט בדעה צו גרינדן אַן אינדוסטריעלע קאָלאָניע, 
װאָס זאָל אים פּערזענלעך אַריינברענגען הכנסה און צוגלייך זיין אַ מקום-מקלט 
פאַר אַ טייל ייַדישע עמיגראַנטן פון אײיראָפּע?" (,וועלט-געשיכטע פון ייַדישן 
פאָלק", באַנד ו). דער מאָדערנער ארץ-ישׂראל-פאָרשער יוסף בראַסלאַװסקי 
(ברסלבי) איז איינשטימיק מיט דובנאָוון. ערשטנס ווייזט ער אויף, אַז די פאַקטישע 
איניציאַטאָרין פונעם פּלאַן איז געווען דאָניאַ גראַסיאַ, זי האָט די ערשטע געפּאַכ- 
טעט ביים סולטאַן טבריה, און איר איידעם דאַן יוסף נשׂיא האָט אויסגעפירט אירע 
אָנװייזונגען, אַזױ װי אין אַלע ענינים, ,ער האָט וייטער גענומען אין פּאַכט 
טבריה, כּדי זי זאָל דינען אַלס מקום-מקלט פאַר גערודפטע ייִדן אין קריסטלעכע 
לענדער"י און בראַסלאַווסקי פירט אויס: , צװישן שאַפן אַ מקלט אין טבריה און 
גרינדן אַ ייִדישע מדינה אין ארץ-ישׂראל איז אַ גרויסער אונטערשייד" (,ארץ 
כנרות"). ד"ר הרוזן ווייסט אָבער צו דערציילן : ,,דאָן יוסף האָט פאָרגעלייגט דעם 
סולטאַן סוליימאַן אַ זייער ברייטן פּאָליטישן פּלאַן. דער סולטאַן האָט אָנערקענט 
די רעכט פון די ייִדן אויף ארץיישׂראל. -- -- -- בלויז צוליבן חשש, טאָמער 
וועלן די געאיילטע שריט צו פאַרווירקלעכן דעם פּלאַן דערוועקן די קעגנערשאַפט 
פון די פעלקער אין ארץ-ישׂראל און סיריע, האָט דער סולטאַן אָנגעהױבן מיט 
דורכפירן אַ באַשײדענעם פּלאַן. דער דאָזיקער פּלאַן איז בלויז געווען אַן אויס- 
גאַנג-פּונקט פאַר אַ גרויסן ציל". 

פאַרװאָס גאָר טבריה און נישט די אביקע הױפּטשטאָט פון ייַדישן פאָלק, 
ירושלים, װאָס האָט זיך דאַן אויך געפונען אונטער דער הערשאַפט פון זעלביקי 
סולטאַן ? ערשטנס, װאָלט דאָס פּראָקלאַמירן אַ ברייטן ייַדישן נאַציאָנאַלן און פּאָ- 
ליטישן פּלאַן אין ירושלים, װאָס איז שוין דעמאָלט געווען הײיליק פאַר אַלע דריי 
מאָנאָטעיסטישע רעליגיעס, אויפגעבראַכט די גאַנצע קריסטלעכע און מוסולמענישע 
וועלט און אויף דעם האָט זיך דער סולטאַן נישט געקאָנט דערלויבן. צווייטנס, 
טבריה איז געווען נאַענט צו צפת, װאָס איז אין יענער צייט געווען דער צענטער 

פון ייַדישן לעבן אין ארץ-ישׂראל און די מערהייט ייִדן האָבן געלעבט אין גליל. 
דריטנס, אין נשׂיאס , בעלוועדער"-פּאַלאַץ פלעגן קומען צוגאַסט פון צפת נישט 
בלויז ר' יוסף קאַרו, דער מחבר פון ,, שולחן ערוך", נאָר אויך די מקובלים-פירערס 
פון יענער צייט, װי ר' יוסף בן-לב, ר' משה מעטראָני, און זיי האָבן אויף דאָן 
יוסף געווירקט אין דער ריכטונג פון דער אַלטער לעגענדע, אַז ,אין טבריה איז 
געווען דאָס לעצטע זיץ-אָרט פון סנהדרין, אַהין װעט דאָס סנהדרין צוריקקומען 
און פון טבריה צוריקקערן קיין ירושלים". ד"ר הרוזן איז דעריבער זיכער : ,, דאָן 
יוסף האָט געװאָלט לייגן די יסודות פון דער ייַדישער מדינה אין טבריה, װאָס 
זאָל זיך דערנאָך צעשפּרײטן איבערן אייבערשטן גליל, װאָס איז שוין געװוען 
באַזעצט מיט ייִַדן, און נאָך דעם װי דער גליל אין זיינע היסטאַרישע גרענעצן 
וועט זיין ייִדיש, װעט קומען אויך די ריי פון ירושלים". 


דאָך איז דער פּלאַן פון דאָן יוסף נשׂיא דורכגעפאַלן, אַפילו קיין אָנגעזעע- 
נער ייַשוב איז נישט געשאַפן געװאָרן אין טבריה. פאַרװאָס ? פּראָפּעסאָר גרעץ 
האַלט, אַז דאָן יוסף האָט אויסגעברייטערט זיינע אַמביציעס און פּלענער איבעד 
אַנדערע וויכטיקע געביטן אין דער אַטאָמאַנישער אימפּעריע, װאָס זענען געווען 
ווייט פון אַ ייַדישער מדינה. יוסף בראַסלאַוװוסקי שרייבט, ווייל פּשוט , דאָן יוסף 
האָט קיין מאָל נישט געצילט און נישט געשטרעבט צו שאַפן אַ ייַדישע מדינה". 
אַנדערש קלערט אויף די סיבה פּראָפּעסאָר יוסף קלויזנער: , דאָס ייַדישע פאָלק 
האָט זיך דעמאָלט געפונען אין אַ מצב פון שלאָף, אין װועלכן עס האָט געזען 
בלויז חלומות און פאַנטאַזיעס פון מקובלים און מענטשן מיט האַלוצינאַציעס. די 
גאונים פון צפת, נאָענט פון טבריה, האָבן דערװאַרט אַ נאָענטע גאולה, אָבער 
נישט אויפגעהויבן אַפילו זייער שטימע פאַרן דערהויבענעם געדאַנק. דער פּאָלי- 
טיש-קאַלאָניזאַטאָרישער, ווייט:בליקנדיקער פּלאַן פון דאָן יוסף איז נישט אַריין 
אין זייערע הערצער". 


מיטן טוט פון דאָן יוסף נשׂיא איז גאָך דער פּלאַן אויפצובויען טבריה נישט 
אין גאַנצן בטל געװאָרן. זעקס יאָר נאָכן טויט פון דאַָן יוסף האָט אַ צווייטער מאַ- 
ראַן, וועלכער האָט אין קאָנסטאַנטינאָפּאָל, מיטן אַריבערגײן עפנטלעך צוריק צום 
ייַדנטום, אָנגענומען דעם נאָמען שלמה אבן יעיש, געשפּילט אַ גרויסע ראָל אין 
הויף פון סולטאַן מוראַד דעם דריטן. גלייך נאַך זיין אָנקומען קיין טערקיי, אין יאָר 
5, האָט ער אַרױסבאַקומען פאַר זיך און זיין זון יעקב די באַנייטע קאָנצעסיע 
אויף טבריה און די זיבן נאָענטע דערפער. דער זון, יעקב אבן יעיש, האָט זיך 
באַזעצט אין טבריה. ער איז דאָ ,עוסק געװוען אין תּורה און עבודה", וי ער 
האָט געשריבן צום טאַטן קיין קאָנסטאַנטינאָפּאָל. אַבער יענער האָט געהאַלטן, אַז 
זיין זון , פּאַרברענגט זיין גאַנצע צייט אין תּפילות און גיט זיך מער אָפּ פאַר די 
באַדערפּענישן פון זיין נשמה וי פאַר ענינים פון עולם-הזה". כאָטש דער זון 
האָט אויפגעבויט , הייזער און אַ פּאַלאַץ פאַר זיך און פאַר דער ישיבה", האָט ער 
נישט איינגעמאַנט קיין שטייערן און פּאַכט-געלט.. נאָכן טוט פון שלמה אבן 
יעיש אין יאָר 1592 איז, זעט אויס, די קאָנצעסיע פאַר ייִדן צו בויען טבריה בטל 
געװאָרן. קיין גרויסער ייִדישער ייִשוב איז אין טבריה נישט געװאָרן. זעכציק יאָר 

שפּעטער, אין מיטן זיבעצנטן יאָרהונדערט, האָט אין טבריה מער נישט געלעבט 
קיין איין ייָד. 
* 


קיין ייִדישע מדינה איז אין זעכצנטן יאָרהונדערט אין טבריה נישט אַנטשטאַ- 
נען. סיבות, צילן --- דאָס איז וויכטיק פאַר פאָרשערס, פאַר דער געשיכטע. אַ פּרוּװו 
איז געווען. אין אַן עפּאָכע װי דעמאָלט, פון קבלה פון איין זייט, פון פאַלשן משי- 
חיזם פון דער צווייטער זייט, איז דאָך דאָן יוסף נשׂיא געווען וי עפּעס אַ מעטעאַ- 
ריש-מיסטישע דערשיינונג, פון אַ פּאָליטיקער -- אָדער אַפילו ציוניסט אין אַלטן 
תּנ"כיש-תּפילהדיקן באַגריף --- מיט ברייטן פאַרנעם, אַפילו וויזיע, וועלכער האָט 
געפּרוּווט פאַרויסלויפן די געשיכטע מיט פיר הונדערט יאָר... 


איז גוט װאָס דאָס באַנײטע יײִַדישע טבריה גיט אָפּ כּבוד דעם אָנדענק פון 
דער דאָזיקער מערקװוירדיקער ייִדישער פּערזענלעכקייט. 


1964 


דאָס אַראַבישע שטעטל פון יידישן סנהדרין 


איך האָב איצט באַזוכט שפרעם (שפאַר-אַם), אָדער װוי די אַראַבער האָבן עס 
גערופן די לעצטע צוויי הונדערט יאָר, שאַפּאַ-אַמאַר. מיין צווייטער באַזוך דאָרט 
נאָך אַן איבעררייס פון אַ זעקס און צװאַנציק יאָר. 


פון מיין עולה-זיין קיין ישׂראל אין 1949 און אין די ערשטע 50-ער אאָרן 
האָב איך געלעבט אין עמק-יזרעאל. צוזאַמען מיט מיר האָט געאַרבעט מוסטאַפאַ, 
אַן אַראַבער פון אַ יאָר עטלעכע צװאַנציק, אַן אינטעליגענטער האַנט-זעצער אין 
העברעיש. דאָס איז געווען דער ערשטער אַראַבער וועלכן איך האָב באַקענט אין 
ישׂראל, ער פלעגט יעדן טאָג קומען צו דער אַרבעט צופוס, צוויי קילאָמעטער, פון 
דאָרף סולאַם, סולם װי עס שרייבט זיך אין העברעיש. מיר זענען שנעל באַ- 
פריינדעט געװאָרן. ווען איך בין צום ערשטן מאָל געגאַנגען מיט אים נאָך דער 
אַרבעט צוגאַסט צו אים אַ היים אין זיין דאָרף אַריין, האָט ער מיר אויפגעקלערט 
וי אין משך לאַנגע צייטן װערט אין אַראַביש און אויך אין העברעיַש אַ ,נון" 
פאַרװאַנדלט אין אַ ,,למד", און פאַרקערט. ,,אַזױ איז פון סונם געװאָרן סולם", -- 
האָט ער אויסגעפירט און מיר איז נישט איינגעפאַלן צו װאָס ער צילט, אָבער ער 
האָט גלייך צוגעגעבן קוקנדיק אויף מיר מיט עפּעס אַ זיגערישן בליק -- און 
סונם איז שונַם..." און מוסטאַפאַ האָט גלייך ציטירט אין אָריגינאַל פון ספר 
מלכים: ,ויהי היום ויעבור אלישע אל שונם..." -- וי דער נביא האָט צוריקגע- 
קערט צום לעבן דאָס טויטע קינד פון דער גאַסטפריינטלעכער פרוי. און אין מיין 
דמיון האָב איך גאָר דערזען , אבישג השונמית", װאָס האָט דערװאַרעמט דעם 
אַלטן דוד המלך... , אַװישאַג די שונאַמערין... פון שונאַם,, " 


אין די שבתים ווען מיר האָבן ביידע נישט געאַרבעט, פלעגט מיך מוסטאַפאַ 
פירן איבערן עמק-יזרעאל און גליל, באַקענט מיט בערג און טאָלן, מיט שטעט 
און דערפער, מיט היילן און חורבות, װאָס האָבן אַלע דערציילט , געשיכטלעך, 
מעשׂהלעך פון אַמאָל". איין שבת האָט מוסטאַפאַ געזאָגט: , היינט פאָרן מיר אין 
דער צווייטער אַראַבישער שטאָט פון ישׂראל, שאַפאַ-אַמאַר. דאָס קריסטלעך- 
אַראַבישע נצרת האָסטו שוין געזען, איצט װעסטו באַזוכן אַ מוסולמענישע שטאָט". 
אויפן וועג האָט ער מיר אויפגעקלערט : , דאָס איז דאָס אַמאָליקע ייַדישע שפרעם, 
װוּ עס איז געזעסן אייער סנהדרין.. " 

דאָ האָב איך ווידער דערפילט, אַז אויף טריט און שריט, איבער אַלע וועגן 
און שטעגן אין דעם לאַנד ,װאַלגערט" זיך אַלץ װאָס איך האָב געלערנט אין 
חדר און פירט מיך איבער די אומוועגן פון דער ייַדישער געשיכטע. 


מיר זענען אָנגעקומען פון דער זייט פון די חורבות פון אושאַ. אויפן וועג 
צווישן אושאַ און שפרעם זענען פאַראַן צוויי נישט הויכע בערג-פלאַכן, באַװאַל- 
דיקט מערסטנס מיט אַלטע ווילד-צעצווייגטע איילבירט-ביימער. װי אַלט זענען 

די דאָזיקע ביימער ? מוסטאַפאַ ווייסט: ,, פיל הונדערטער יאָרן, פאַראַן אַפילן 
טױזנטיאָריקע", 


איז אפשר נאָך עלטערע -- שפּינט זיך אין מיין געדאַנק -- האָבן נישט 
אין זייער שאָטן געלערנט, געפּסקנט הלכה, די סנהדרין-זקנים, תּנאים און גע- 
שפּייזט זיך פון די איילבירטן ?... דערציילט דאָך די גמרא אין מסכת ראש-השנה: 
, גלתא סנהדרין.,." נאָכן חורבן בית-שני איז פאַרטריבן געװואָרן דער סנהדרין: 
,און פון ירושלים קיין יבנה און פון יבנה קיין אושאַ און פון אושאַ קיין שפרעם 
און פון שפרעם קיין בית-שערים..." רבי, ר' יהודה הנשׂיא, דער צונויפשטעלער 
פון משנה, איינער פון די גרעסטע גייסטיקע פירער-חכמים, איז אפשר געגאַנגען 
איבערן זעלביקן וועצג, וװוען ער איז מיטן סנהדרין אַריבער קיין שפרעם. 


שוין האַרט ביים אַרײינקום פון שטעטל זענען מיר צוגעקומען צו אַן אַלטער 
חרובער הייל. מיין חבר האָט אױיסגעטאָן זיינע שיך, װי עס פירן זיך מוסולמענער 
ביי זייערן אַ מקום-קדוש, כאָטש ער האָט מיר גלייך געזאָגט: דאָס איז מעע- 
ראַט על-יאַהוד" --- די ייִדישע הייל. פאַר װאָס זשע נעמען מיר אַראָפּ די שיך פון 
די פיס ? ,דאָ ליגט אַ גרויסער צדיק, אייערער און אויך אונדזערס אַ הייליקער". 
קיין איינצלהייטן האָט ער נישט געװוּסט. ערשט איצט, וען איך האָב געבעטן 
דעם גאַסטפרײינטלעכן וויצע-בירגערמייסטער מיך פירן צו דער הײיל, איז מיר 
אויפגעקלערט געװאָרן איר סוד און מיר האָבן װוידער אַראָפּגענומען די שיך ביים 
אַרײנגאַנג. די הייל איז באַנײט דורכן ישׂראלדיקן רעליגיע-מיניסטעריום. אַרומ- 
געבויט, אַן אייזערנער טויער. ביים אַרײנגאַנג אַ מאַרמאָר-טאָװל מיטן אויפ- 
שריפט: ,קבר התנא החסיד הקדוש ר' יהודה בן בבא ז"ל וחמישה מגדולי 
תלמידיו". ר' יהודה בן בבא איז געווען איינער פון די ,,צען הרוגי מלכות" דורך 
די רוימער. חז"ל (מסכת סנהדרין י"ב) זאָגן ,, וען נישט ער װאָלט פאַרגעסן גע- 
װאָרן תּורה פון ישׂראל". ער האָט געלעבט אין 23-טן יאָרהונדערט. רוים האָט 
- גוזר געווען, אַז ער עס װעט עמעצן געבן סמיכה אויף רבנות, װעט דערהרגעט 
ווערן און די שטאָט װוּ דאָס װעט געשען װועט צעשטערט ווערן. ,,װאָס האָט גע- 
טאָן יהודה בן בבא ? ער האָט זיך געזעצט צוישן צוויי גרויסע בערג און צװוישן 
צוויי גרויסע שטעט און צוישן צוויי תּחומי" שבת, צװישן אושאַ און שפרעם, און 
דאָרט סומך געווען פינף זקנים" (דאָרט). די רוימער האָבן אים אַנטפּלעקט, , זי 
האָבן אין אים אַרײינגעשטאָכן דריי הונדערט שפּיזן און אים געמאַכט װי אַ זיפּ". 


לוט אַן אַלטער ייַדישער מסורה איז בן בבא דאָ באַגראָבן, צוזאַמען מיט 
זיינע תּלמידים. דער קבר איז פאַרהײיליקט געװאָרן אויך דורך די מוסולמענער, 
אויך זיי זענען דאָרט מתפּלל. מעגן מיר אױיסטאָן די שיך... 


מיר זענען פאַרביי צוויי בערג װואָס זענען אפשר מיט זיבעצן יאָרהונדערט 
צוריק געווען גרויס, איצט -- נישט. אושאַ איז אין גאַנצן חרוב זינט 1948. 
שפרעם לעבט. זענען מיר פאַרביי אַן אָרט װאָס איז אַ בלעטל אין אונדזער קידוש- 
השם-געשיכטע ? 

זינט 1910 האָט שפרעם דעם סטאַטוס פון אַ שטאָט. אָבער אין 1950 האָבן 
מיר דאָ געטראָפן אַ האַלב-חרוב דאָרף מיט אַ 4,000 איינוווינערס, צעשפּרײט אין 
אַ טאָל און אויף אַ שיפּוע פון אַ באַרג. אַלטע הייזער פון שטיין און ליים, די 
פרויען האָבן געטראָגן װאַסער אין קרוגן אויף די קעפּ פון קװאַלן און גריבער, 
וי אין די צייטן מסתּמא פון סנהדרין.. וועגן עלעקטריע האָט מען נישט גע- 
חלומט אַפּילו. איצט האָט מיך דער אױטאָבוס פון חיפה אַראָפּגעלאָזט ביי אַ 
נייער גרויסער געביידע פון שטאָט-ראַט. אונטן געשעפטן, אַרום און אַרום אוי- 
טאָס, אַ באַװעגונג פון שיין- און מאָדערן-געקליידטע מענטשן. בלויז אַ קליינער 
טייל אין דער ,אַבײע", דער טראַדיציאָנעלער לאַנגער כאַלאַט, און , קעפּיעס" 
אויף די קעפּ. די שטאָט האָט זיך פונאַנדערגעבליט, זי ציט זיך ווייט אַװעק אין 
אַלע זייטן, גרויסע ליידיקע שטחים, גאָרטנס צװישן די הייזער. פיל מאָדערנע 
ווילעס. די שטאָט צעשפּרײט זיך איבער פינף קילאָמעטער, איינגעטונקען אין 
גרינס, מיט אַ פּראַכטפולן פּייסאַזש איבער בערג-קייטן און טאָלן. 

דער בירגערמייסטער איז דעם טאָג נישט געווען. עס האָט מיך אויפגענומען 
דער וויצע-בירגערמייסטער יוסף כאַסאַן כאַניפעס, אַ מאַן פון אַ יאָר זעכציק, אין 
אַן עלעגאַנטן אײראָפּעיִשן אָנצוג, אָבער מיט אַ ווייסער קעפּיע אויפן קאָפּ. איך 
דערצייל אים ווען איך בין דאָ געווען צום ערשטן מאָל, 

,עס איז דאָך אַלץ געענדערט זינט דעמאָלט!" -- איז זיין נאַטירלעכער 
ענטפער. זינט 1952 האָבן זיי פליסנדיק װאַסער אין די הייזער, זינט 1957 -- 
עלעקטריע, ,אַדאַנק דער ישׂראל-רעגירונג" -- גיט ער צו. די צאָל איינוווינערס 
איז געשטיגן ביז העכער זעכצן טויזנט. די באַפעלקערונג באַשטײט פון 40 פּראָ- 
צענט מוסולמענער, 40 פּראָצענט קריסטן און 20 פּראָצענט דרוזן. , בערך, פאַר- 
שטייט זיך, אָבער אַלע לעבן בשלום, נישטאָ קיין אונטערשיידן..." איין אונטער- 
שייד : בלויז די דרוזן דינען אין דער אַרמײ. און כאַניפעס גיט גלייך צו: , איך 
בין אַ דרוז, מיר זענען אַ מינדערהייט און דאָך האָט מען מיך געויילט אַלס 
איינציקן וויצע-בירגערמייסטער, לעבן דעם מוסולמענישן בירגערמייסטער. מען 
האָט מיך געוויילט פאַר מיין טעטיקייט". 

,און נישט פאַר פּאַרטיי-אָנגעהעריקײט ?" -- פרעג איך. 

כאַניפעס: , פּאַרטייאישע ליסטעס פאַרשפּילן ביי די װאַלן אין שפרעם... איין 
ראַטמאַן פון די עלף איז אַרײן פון אַ פּאַרטײי-ליסטע, אַ קאָמוניסט, די איבעריקע 
זענען פון אָרטיקע עדה- און רעליגיע-ליסטעס", 

דאָ באַקום איך די געזוכטע געלעגנהייט און זאָג: ,נאָר קיין ייַדישע ליסטע 
איז ביי אייך נישט געווען ביי די מוניציפּאַלע װאַלן.." 

דער וויצע-בירגערמייסטער קוקט אויף מיר גלייך: ,,הלװואַי װאָלט אַזעלכע 
געווען. אין מיין קינדהייט האָבן נאָך געװוינט ייַדן אין שפרעם. איך האָב געהאַט 
ייִדישע חברים, שכנים לעבן אונדזער הויז. זי זענען אַװעק ביסלעכווייז, ביז קיין 
איינער איז נישט געבליבן און מיר באַדױערן עס". 

דאָ האָב איך אים איבערגעריסן: , די פּרעסע האָט געשריבן מיט אַ דריי 
יאָר צוריק, אַז אַמעריקאַנער ייִדן ווילן זיך באַזעצן אין שפרעם און זיי האָבן אָנ- 

געטראָפן אויף אַ קעגנערשאַפט מצד די אַראַבישע איינוווינער... עס איז שטיל 
געװאָרן וועגן דעם, פאַרװאָס ?" 

ה' כאַניפעס הייבט אויף זיין שטימע: , חלילה וחס!" -- רופט ער אויס וי 
אַ ייַד -- ,נישט מיר זענען שולדיק אין דעם. אויך מיר ווייסן נישט פאַרװאָס 
עס איז שטיל געװאָרן וועגן דעם". 

מיט אַ יאָר דריי-פיר צוריק האָט זיך אין די פאַראייניקטע שטאַטן אָרגאַ- 
ניזירט אַ גרופּע פון פופציק משפּחות, זיך אָנגערופן ,,הד-אָביב" -- פרילינג-עכאָ, 
אַזאַ שיינער און פילזאָגנדיקער נאָמען -- און באַשלאָסן עולה זיין און באַנײיען 
דעם אוראַלטן ייִדישן ייַשוב אין שפרעם. דער פירער פון דער גרופּע, קענעט 
קליין, האָט וועגן דעם געשריבן צום שטאָט-ראַט פון שפרעם און געבעטן אַ דער 
לויבעניש זיך צו באַזעצן אויף איינעם פון די בערגלעך אינעם שטעטל. ער האָט 
געשריבן, אַז די גרופּע האָט בדעה אויפצובויען אונטערנעמונגען אױסצואַרבעטן 
פרויען-קליידער, מעדיקאַמענטן, שלעסער, שיפלעך. אויסער דעם האָבן זיי געהאַט 
בדעה אויפצובויען אַ האָטעל, װאָס דאָס שטעטל פאַרמאָגט נישט ביז היינט, אַ 
מאָדערנעם רעסטאָראַן און אַנטװיקלען טוריסטיק אין דאָזיקן באמת פּרעכטיקן 
ווינקל פון גליל. דערציילט ה' כאַניפעס : ,,אמת, אין שטעטל זענען געווען קעג- 
נערס, אָבעו וװײיניק. זיי האָבן געזאָגט, אַז מען ויל דאָ אויפבויען אַ ייִדישע 
שטאָט װי נצרת-עילית. אָבער מיר, דער שטאָט-ראַט, האָט דאָס אויפגענומען מיט 
פרייד. די אַמעריקאַנער ייַדן האָבן געשריבן וועגן געמיינזאַמער אַרבעט פון ייִדן 
און אַראַבער אין זייערע אונטערנעמונגען. אַכציק פּראָצענט אַרבעטנדיקע פון 
שפרעם פאָרן אַרבעטן אין חיפה, אָדער קרית-אתא. מיר האָבן נישט קיין אַגראַר- 
באָדן אַרום שטאָט און ווען די מענטשן קאָנען אַרבעטן אויפן אָרט, װאָלט דאָך 
געווען אַ גליק. מיר האָבן געגעבן אונדזער הסכּמה דורכן ביוראָ פאַר אַראַבישע 
ענינים ביי דער קאַנצעלאַריע פון פּרעמיער-מיניסטער. װאָס פון דעם פּלאַן איז 
געװאָרן ווייסן מיר נישט". 

דער וויצע-בירגערמייסטער באַגלײט מיך אויף אַ שפּאַציר איבערן שטעטל. ער 
פירט מיך ראשית-כל צום אַלטן ייַדישן בית- כּנסת. ער פאַרשטייט און זאָגט מיט 
אַ געוויסער גערירטקייט אין קול: ,, דאָס דאַרף אייך צום מערסטן אינטערעסירן..," 

לויט אַ מסורה ביי די ייִדן אין שפרעם שטייט דער בית-כּנסת אויפן זעלביקן 
אָרט װוּ עס איז אַמאָל געזעסן דער סנהדרין. ,די ייִדן אין שפרעם האָבן דאָרט 
געלעבט אָן איבעררייס פון די צייטן פון בית-שני און קיינער דורך אַלע דורות 
פון מיין משפּחה און אַנדערע עטלעכע משפּחות האָבן קיין מאָל נישט פאַרלאָזט 
שפרעם און ארץ-ישׂראל, נישט געווען אין גלות... בלויז אין יאָר 1921 האָבן מיר 
געמוזט זיך אַריבערציען קיין חיפה צוליב די אַראַבישע איבערפאַלן" -- האָט 
מיר שפּעטער דערציילט דער אַלטער יהודה חסן (כאַסאַן) אין זיין געשעפט אין 
חיפה. זיי פּראַװען ביז היינט פאַמיליע-שׂמחות אין בית-כּנסת פון שפרעם. ער 
אַליין האָט דאָרט לעצטנס דורכגעפירט די בר-מצווה פון זיין עלטסטן אייניקל. 

ווען דער סנהדרין איז דאָ געזעסן אין יאָר 150 לויט דער קריסטלעכער צייט- 

רעכענונג, האָבן דאָ זיכער געוווינט בלויז ייַדן. העכער 800 יאָר האָבן מיר נישט 
קיין ידיעות וועגן דאָזיקן ייַשוב. ערשט אין דער צייט פון די קרייצציגלערס, אין 
2'"טן יאָרהונדערט, שרייבן וועגן שפרעם קריסטלעכע רייזנדיקע, אָנרופנדיק עס 
סאַפראַן. ייִדן האָבן שוין דאָרט געהאַט אַ קליינע קהילה צװישן אַראַבער. די 
קרייצציגלערס האָבן דאָ אויפגעשטעלט אַ פעסטונג, װאָס האָט אין סוף פון זעלביקן 
יאָרהונדערט געדינט סאַלאַך אַ-דין (סאַלאַדין) אַלס באַזע פאַרן אַרױסגאַנג מיט 
זיין אַרמײ אָפּצונעמען ירושלים פון די קריסטן. ר' אישתּורי הפּרחי, דער ייִדישער 
פאָרשער פון ארץ-ישׂראל אין מיטלאַלטער, האָט אין זיין ספר , כּפתּור ופּרח" אין 
יאָר 1222 געשריבן, אַז ,אין שפרעם לעבט אַ ייִדישע קהילה און דער נאָמען פון 
דאָרף האָט זיך נישט געביטן זינט די צייטן פון סנהדרין און אויך נישט-יידן 
רופן עס אַזױ". דער בעדואינישער שייך דאַהער על-אַמאַר, וועלכער האָט אין 1740 
מורד געווען אין די טערקן און דערקלערט גליל אַלס אומאָפּהענגיקע מדינה, האָט 
זיך אויפגעבויט אַ פּאַלאַץ אין שפרעם, געמאַכט דאָ זיין הויפּט-שטאַב און געענדערט 
דעם נאָמען פון ייַשוב לכבוד זיין אייגענעם נאָמען, אויף שאפא-אַמאַר. ער האָט 
צוגעצויגן ייַדן קיין גליל, זיי געגעבן אַפילן פּריווילעגיעס און דער ייִדישער ייַשוב 
אין שפרעם האָט זיך ווידער צעבליט. שפּעטער זענען געקומען שלעכטע צייטן פאַר 
ייַדן אין שפרעם. די טערקישע מאַכט האָט גענומען דריקן מיט גרויסע שטייערן 
און דער ייַשוב האָט זיך פאַרקלענערט. אינטערעסאַנט, אַז יעדעס מאָל האָט זיך 
דער ייַשוב צוריק פאַרגרעסערט מיט עולים פון מאַראָקאָ. 


דער נאָמען פון משה מאָנטעפיאָרע אין דערגאַנגען אויך צו די ייַדן אין 
שפרעם און אין זייער ביטערניש האָבן זיי זיך געווענדט צו אים נאָך הילף אין אַ 
האַרצרײסנדיקן בריוו אין אַ מליצהדיקן העברעיש. ער איז געװוענדט צו: ,גדול 
אדוננו השר הגדול עטרת תפארת לראשנו שר משה מונטיפֿיורי השם ישמרהו 
ויחיהו ואדונתינו השרית רבת המעלות שרית יהודית תם שרביט הזהב אתם ה' 
תשמרם לעד לעולם כן יהי רצון אמן". שווער עס איבערצוזעצן... און אין טעקסט : 
,מיר דיינע קנעכט די ייִדן פון עיר הקודש שפרעם, די אָרעמעלײט און אביונים 
צוליבן גרויסן יאָך פון מלכות..." און זיי בעטן שטיצע, טאָמער ,,חס-ושלום װעלן 
מיר מוזן אַנטלויפן פון שטאָט און עס װעט חרוב װוערן דאָס פּרעכטיקע בית-כּנסת 
װוּ די שכינה רוט..." (דער אָריגינאַל איז פאַרבליבן אין אַרכיוו פון ייַדישן קאַ- 
לעדזש אין לאָנדאָן). אונטערגעשריבן דורך 12 ייַדן בראש מיט , החכם יוסף 
סאַמוני, שוחט וחזן". אַלע טיטולירן זיך ס"ט (ספרדי טהור, ריינער ספרדי, אַ ייַחוס 
פון יעדן ספרדישן ייד ביז היינט), אין נאָמען פון 109 ,, נפשות תּושבי המקום". 
געשריבן אין יאָר ה'תר"ט (1849). 

דער צווייטער פּרעזידענט פון ישׂראל, יצחק בן-צבי, איז געווען צװישן 
די ערשטע פאָרשערס אין אונדזער צייט פון ייִדישן עבר אין ארץ-ישׂראל. ער האָט 
באַזוכט שפרעם אין אָנהײיב 20-ער יאָרן און באַשרײבט אַזױ דעם באַזוך (אין בוך 
,שאר ייַשוב", זי 154) : 

,אַן אויפשוידערנדיק בילד אַנטפּלעקט זיך פאַר די אויגן פון יעדן ייַד, ביים באַזוכן 
די לעבעדיקע חורבות פון ניי-אַלטן בית-כּנסת פון שפרעם, און זעענדיק דעם ביטערן 
סוף פון דאָזיקן היסטאָרישן ייַדישן ייַשוב. אין די אויגן פונעם ייָד, אַ תּושב פון שפרעם, 

וועלכער האָט מיך באַגלײט אויף מיין וועג צום דאָרף, האָב איך דערזען טרערן: ,דאַ, 
האָט ער געזאַגט, ,האָבן געלעבט און געשטאָרבן מיינע עלטערן און עלטער-זיידעס, און 
איך געדענק פון מיין קינדהייט, װי דאָס בית-כּנסת איז געװען פול מיט מתפּללים פון 
מויל צו מויל'. איצט זענען נישט פאַרבליבן מער װי אויפגעריסענע װענט, דער בית- 
הקברות און צוויי-דריי געוועלבער װאָס געהערן נאָך דערווייל צו ייִדן. אַזױ איז פאַר- 
לאָשן געװאַרן פאַר אונדזערע אויגן די לעצטע האָלאָװעשקע פון דער שארית הפּליטה, 
װאָס איז געבליבן אין משך פון דורות אײינגעװאָרצלט אינעם באָדן און דאָס דווקא אין 
אַ צייט װען אַ ליכט שיינט איף איבער ציון. די ייִדן פון שפרעם, אירע קינדער- 
בויערס, זענען פון איר אַװעק און אין זײיער האַרץ -- אַ ביטערער זכּרון פון דער שטאָט 
מיט די קברות פון זייערע עלטערף". 

אַזױ האָב איך אויך געטראָפן דאָס בית-כּנסת אין 1950, איצט איז עס אויפ- 
געפרישט, די ווענט גאַנץ, דער דאַך נעדעקט, די פענצטער מיט גלאָז, אַ גרויסער 
מגן-דוד אין פּראָנט. אַרומגעצױמט מיט אַ מױיער און אַן אייזערנער טויער פירט 
אַרײין אינעװייניק. געעפנט דעם טױער האָט אונדז אַן אַלטיטשקע פרוי װאָס 
װווינט אין שכנות, פאַכראַ כאַסון, וועלכע רוימט דאָ אויך צו. זי באַקומט דער. 
פאַר באַצאָלט, אָבער: , זאָלן צוריקקומען די ,יאהוד'. עס איז גוט געווען מיט זיי. 
זיי האָבן דאָ געוווינט... דאָ... דאָרט..." --- ווייזט זי אָן אויף נאָענטע הייזער. 


מיין באַגלײטער בלייבט שטיין ביים טויער. ער האָט, ווייזט אויס, געהאַלטן, 
אַז דאָ בין איך אַ בעל-הבית און געװאַרט אויף מיין איינלאַדונג אַרײנצוגײין, 
אָדער מיך געװאָלט לאָזן מיט מיינע געדאַנקען, צי אפשר תּפילה-טאָן אין אוו- 
דזער מקום-קדוש... דאָס בית- כּנסת איז אויפגעבויט געװאָרן מיט 200 יאָר צוריק 
אין די צייטן פון דאַהער על-אַמאַר, אויף די פונדאַמענטן פון אַ גאָר אַלטן היכל. 
ביים אַרײנגאַנג הענגט אַ שטיינערנער טאָװול, זעט אויס אַן אַלטער, מיט אויס- 
געקריצטע אָפּגעריבענע װוערטער ,בי כנישתא עתיקתא דשפר-עם", אין אַראַמיש, 
,דאָס אַלטע בית-כּנסת פון שפרעם". איך דערלויב מיר, כאָטש איך האָב זיך 
געװאַקלט צי איך דאַרף דאָס טאָן, אויפצורוקן דעם פּרוכת און עפענען דעם 
ארון-קודש. דער פּרוכת איז ניי, אָבער דער ארון-קודש זעט אויס אַלט. אינע- 
װיײיניק איין ספר-תּורה אין אַ האָלצערנעם , מענטעלע"... אויף א פּשוטן טיש אין 
מיטן זאָל ליגן עטלעכע סידורים, ספרי-תּהלים. שטויב... ליידיקע גלייכע ווענט. 
איך האָב שוין געװוּסט װאָס דאָס איז אַלץ אַמאָל געווען און אויך מיר, שוין אין 
,רעסטאַװרירטן" בית-כּנסת, האָט פאַרקלעמט ביים האַרץ. מיין דרוזישער באַ- 
גלייטער, וועלכער איז מיר נאָכגעגאַנגען און געשוויגן פּונקט וי איך, האָט 
מסתּמא פאַרשטאַנען מיינע געדאַנקען און ביים אַרױסגײן שטיל געזאָגט: ,ווען 
יידן װעלן צוריקקומען אַהער װעלן זיי אויפבויען אַ נייעם בית-כּנסת.." 

איך האָב דערנאָך באַזוכט אַזש זעקס נישט-ייַדישע בתּי'תּפילה, צוויי מע- 
טשעטן (אַ מוסולמענישן און דרוזישן) און פיר קריסטלעכע קירכעס (אַ מאַ- 
ראָניטישע, קאַטולישע, פּראָטעסטאַנטישע און גריכיש-אָרטאָדאָקסישע). דער מו- 
סולמענישער מעטשעט איז געבויט אין יאָר 1189 לויט דער מוסולמענישער צייט- 
רעכענונג (1769 לויט דער קריסטלעכער). אַלע זעקס -- גרויסע געביידעס, על- 
טערע, ייַנגערע, אָבער מיט פולע איינריכטונגען, אַפילו פּראַכט. אָבער קיין איינע 
ציט נישט קיין צוויי טױזנטײיאָריקע מסורה, נישטאָ קיין הײיליקע קברים, נישט 

קיין נסים-קריפּטעס װוי אין נצרת, אָדער בית-לחם. אָבער מיר האָבן באַזוכט 
לעבן די חורבות פון דער אַלטער קרייצציגלערס-פעסטונג קבורה-היילן פון 
קריסטן פון 6-טן יאָרהונדערט. ביים אַרײנגאַנג, אויסגעהאַקט אין שטיין באַרע- 
ליעפן פון חיות און געוויקסן און אַן אויפשריפט אין גריכיש: , הער ישו האָט 
געראַטעװעט שטמ... (עון ?) און מרחם געווען אויף מיר און מיין קינד". דאָ האָט 
זיך דער וויצע-בירגערמייסטער -- אַ דרוז דאָך.. --- דערלויבט מיר איבערגעבן 
אַ מסורה, װאָס ,,איז ערגעץ פאַרשריבן אין באַהאַלטענע ספרים אין אַ קירכע..", 
אַז אַלע , איינגעבוירענע זינט דורות קריסטן אין שפרעם זענען אָפּשטאַמיקע פון 
געשמדטע ייִדן אין דער ביזאַנטישער צייט, ווען די ייַדן זענען געדריקט און פאַר- 
פאָלגט געװאָרן..." 

אויפן ייַדישן בית-עלמין איז פאַראַן אַ צאָל אַלטע מצבות, צו וועלכע 
איך קום צו דורך דערנער, אָבער שװער וועלכע עס איז פון זיי צו דע- 
שיפרירן, רבי ישׂראל פון שקלאָוו, וועלכער איז געװען אַ פירנדיקע פיגור 
ביי ייִדן אין ארץ-ישׂראל אין אָנהייב 19-טן יאָרהונדערט, שרייבט וועגן זיינע 
װאַנדערונגען ,איבערן הײליקן לאַנד", אַ ספר װאָס איז דערשינען שפּע- 
טער אין מילאַנאָ: , איך בין געװוען אין וועג אין יאָר תקפ"ג (1822) וען 
ס'איז מיר געשטאָרבן די פרוי פון מיין יוגנט און איך האָב זי קובר געוען 
אויפן וועג, אין דער הײיליקער שטאָט שפרעם". זוך איך די דאָזיקע מצבה.. 
זי איז מסתּמא, װי אַ סך אַנדערע, איינגעבויט אין א װאַנט פון אַן אַראַ- 
ביש הויז.. 

אויפן העכסטן שפּיץ פון דער הױפּט:גאַס שטעלן מיר זיך אֶפּ ביי אַ 
גרויסער פעסטונג-געביידע, געבויט פון מעכטיקע שטיינער און באַנײט, באַלעבט, 
דאָס איז אַ געביידע פון דאַהער על-אַמאַר, אויפגעבויט אין 1749. טאַקע אַ סטראַ- 
טעגיש-פאַרטײידיקבאַרער פּונקט, לוט יענע צייטן און דעמאָלטיקער באַװאָפענונג 
זיכער, אָבער דער בעדואינישער שייך האָט אָן ספק אויך אויסגעוויילט דעם פּלאַץ, 
ווייל ער האָט דאָ געהאַט אַ פּראַכטפֿולן אויסבליק אויף די ברייטע ווייטקייטן, אָן- 
סופיקע בערג-קייטן, טאָלן אין צפון און דרום, און אַפילו ביז די מיטללענדישע 
ים-בלויקייטן אין מערב און פונעם ווייטן כּנרת אויף מזרח. דאָ איז איצט נישט 
בלויז אַ פּאָליצײי-סטאַציע, נאָר אַן אָפיצירן-שול פון דער ישׂראל-פּאָליצײ --- בלויז 
דאָ האָב איך געטראָפן ייַדן, -- אין מונדירן. 


אי 


איך האָב געגעסן מיטאָג אין אַ שיין-אױסגעשטאַטן גערוימען רעסטאָראַן-זאַל. 
געשמאַקע שאַרפע אַראַבישע מאכלים. ריין, העפלעכע באַדינונג. ביים טרינקען די 
שמעקנדיקע קאַפע האָט זיך -- בעטנדיק, פאַרשטייט זיך, דערלויבעניש -- צוגע- 
זעצט דער אייגנטימער, וועלכער האָט מיר דערלאַנגט דאָס עסן. אַ יונגער מענטש. 
ער האָט זיך פאָרגעשטעלט: עליאַס דזשאַבור. אַ זון פון בירגערמייסטער. ער האָט 
דעם צווייטן טיטל, מאַגיסטער, פון פאַקולטעט פאַר סאָציאַלער אַרבעט אויפן 
העברעישן אוניווערסיטעט אין ירושלים. ,,וועגן ייִדן אין שפרעם ?" -- זאָגט ער 
מיט שטאָלץ -- , פאַרװאָס זענט איר נישט גלייך געקומען צו מיר ?", ווייזט זיך 

אַרױס, אַז ער האָט געמאַכט אַן אוניווערסיטעט-אַרבעט וועגן ייִדן אין זיין גע- 
בױירנשטאָט אין משך פון דורות, געפאָרשט זייער צאָל, באַשעפטיקונג, מאַטעריעלע 
לאַגע. ער האָט וועגן דעם דורכגענישטערט אַרכיוון אין ישׂראל און אין אוסלאַנד, 
ספּעציעל אין טערקיי. ער ציטירט פון אױסנװייניק דאַטעס און צאָלן. ווען די 
טערקן האָבן פאַרנומען ארץ-ישׂראל האָבן זי געטראָפן אין שפרעם, אין 1517, צען 
ייִדישע משפּחות, אַלע ערד-אַרבעטער. ער ווייסט אָבער נישט פאַרװאָס עס זענען 
אין 1523 געבליבן בלויז דריי משפּחות און אין 1548 --- איין ייִַדישע משפּחה. 50 
יאָר שפּעטער, אין אָנהײב 17-טן יאָרהונדערט, איז װוידער געווען אַ גרויסע קהילה. 
ער דערציילט וועגן צוויי עליהס פון מאַראָקאָ, אין מיטן פאָריקן יאָרהונדערט 
-- אין 1844 און 1890. ,,אָבער די ערשטע זענען געווען אַלע ערד-אַרבעטער און 
די לעצטע בעל-מלאכהס, קאָװאַלעס, שוסטערס און איינער אַ דאָקטאָר. ר' שלום 
רוֹפא, האָט מען אים גערופן, און ער האָט פיל איינוווינערס פון שפרעם ממש גע- 
ראַטעװעט דאָס לעבן". די אַלטע פאַכראַ כאַסון געדענקט גוט דעם ד"ר שלום: ,אַ 
זייער פרומער ייד געווען, יהי זכרו ברוך", 

,;אָבער פאַרװאָס, ה' מאַגיסטער דזשאַבור, פאַרנעמט איר זיך נישט מיט אייער 
אַקאַדעמישן באַרוף ?" --- פרעג איך. 

ער װאַקלט זיך אַ ווייל, אָבער זאָגט אָפּנהאַרציק: ,אַזאַ אַרבעט וי איך װאָלט 
געקאָנט און געװאָלט מאַכן, װאָלט איך אַלס אַראַבער נישט געקאָנט באַקומען אין 
ישׂראל... זיכער נישט אין מיין געגנט פון לאַנד. עס שטערט נישט דער שטודיום --- 
צו זיין אַ רעסטאָראַטאָר..." דאָס איז דער ערשטער רעסטאָראַן אין שפרעם. ער 
האָט אים געעפנט אויפן פּלאַץ פון אַן אַלט אָפּגעלאָזן קאַפע-הויז. ,,...און, ברוך- 
השם, פּרנסה איז דאָ מסתּמא מער וי אַלס סאַציאַלער אַרבעטער װאָס שטרייקן 
פּונקט היינט". עס װעט קומען אַהער אַ טוריסטיק, עס װעלן קומען ייַדן, זאָגט ער, 
,מען דאַרף נאָר שלום, אמתן שלום" -- גיט ער צו און דעריבער האָט ער זיין 
רעסטאַראַן אַ נאָמען געגעבן , על-סאַלאַם" -- שלום, 

די אויבנדערמאָנטע אַרבעט וועגן שפרעם פאַרענדיקט י. בן-צבי מיט פאָלגן- 
דיקע שורות : 


;אָבער אָט קומט, גייט אויף, איז עולה אַ נייער שטראָם. ער קומט און דערנענטערט 
זיך צו די פאַרלאָזענע פּאָזיציעס מיט איין דור צוריק. און די כװאַליע האָט שוין דער- 
גרייכט ביז דער בוכטע פון עכּו און ביז די חורבות פון אושאַ, אַזױ נאָענט צו שפרעם. 
דער נייער ייַשוב דערנענטערט זיך צו שפרעם, און מיר האָפן אַז די צוריקקומענדיקע 
וועלן זיך אומקערן אויך צו איר, שפרעם, און אויך זי װעט תחדש ימיה כקדם". 


זענען אפשר די ייִדן פון דער גרופּע ,הד-אָביב" באַאיינפלוסט געווען פון 
פּרעזידענט בן-צביס ווערטער ? האָבן זיי דעריבער אויסגעוויילט שפרעם, כּדי צו 
, באַנײיען אירע טעג וי אַמאָל". װוּ זשע זענען זיי ? שפרעם װאַרט. 


1977 


ווו אליהו הנביא האָט געשטורעמט אויפֿן כרמל 


איין שטאַרקירעגנדיקער טאָג איז דעם האַרבסט געווען אין דער געגנט פון 
חיפה. דווקא אינעם רעגן האָבן מיר געמאַכט אַ שפּאַציר איבערן , פראַנצויזישן 
כּרמל". שיינע וועגן, וועלדער, טאָלן און הויכקייטן דאָ און מען באַצײיכנט די געגנט 
נישט אומזיסט -- דאָס , שווייץ פון ארץ-ישׂראל". אַזױ זענען מיר אין רעגן צוגע- 
פאָרן ביזן שפּיץ פון ,,הר-אליהו". 

דער מאָנאַך, וועלכער האָט אונדז געעפנט דעם טויער פון דער , מוכראַקאַ", 
האָט געקוקט אויף אונדז פאַרװוּנדערט און געפרעגט דערשראָקן: , פאַרבלאָנ- 
דזשעט, צי עפּעס געשען, חלילה ?..." עס רוישט דאָ און רעשט מיט טויזנטער באַ- 
זוכער אין זומער, פרילינג, אַפילו ווינטער ווען ס'איז שיין. אָבער אין אָט-דעם 
שטורעמדיקן און רעגנדיק-קאַלטן טאָג ?... 

,מיר זענען געקומען דווקא אין שטורעם און אין רעגן, פאָטער..." 

אויך אַחאָב מלך ישׂראל אין דאָך דאָ אויסגענעצט געװאָרן: , און עס איז 
געווען איידער װאָס ווען איז דער הימל שװאַרץ געװאָרן פון װאָלקנס און גע- 
וויטער און עס איז געװאָרן אַ גרויסער רעגן. און אַחאָב האָט זיך אַרויפגעזעצט 
אויף זיין רײיטװאָגן און איז אַװעק קיין יזרעאל" (מלכים אי, י"ח). 

מיר זענען געקומען אין רעגן און קיין חרטה נישט געהאַט... 

דאָ האָט, לוט דער קריסטלעך-אַראַבישער מסורה, דער מלך אַחאָב צונויפ- 
געזאַמלט אַכט הונדערט און פופציק פאַלשע נביאים, דינערס פון גאָט , בעל", 
זיי זאָלן זיך פאַרמעסטן מיט אליהו הנביא : ,,..אויב יהוה איז גאָט, גייט נאָך 
אים, און אויב בעל -- גייט נאָך אים" (דאָרט). 

די תּנ"ד-דערציילונג וועגן דעם איז באַקאַנט: די בעלינביאים האָבן אויף 
זייערע מזבחות אַװעקגעלײגט קרבן-רינדער און געבעטן זייערע געטער זיי זאָלן 
אַראָפּשיקן אַ פייער און פאַרברענען דאָס פלייש. זייערע געטער האָבן זיך נישט 
אָפּגערופן... דאַן האָט אליהו הנביא אויפגעבויט אַ מזבח, אַװעקגעלײגט אויף אים 
אַ געשאָכטענעם אָקס און נאָך אים אַרומגעגאָסן מיט װאַסער. און אליהו האָט 
תּפילה געטאָן: ,יהוה, דו גאָט פון אַברהם, יצחק און ישׂראל, זאָל היינט באַ- 
װוּסט װוערן אַז דו ביסט גאָט פון ישׂראל... ענטפער מיר, יהוה, ענטפער מיר און 
זאָל דאָס דאָזיקע פאָלק וויסן אַז דו ביסט גאָט; אַזיסט קערסטו אָפּ זייער האַרץ 
אַהינטער" (דאָרט, י"ט), און זיין תּפילה איז אָנגענומען געװאָרן אין הימל: , איז 
אַראָפּנעפאַלן אַ פייער פון גאָט און האָט פארצערט דעם בראַנדאָפּפער און דאָס 
האָלץ און די שטיינער און די ערד; אַפילו דאָס װאַסער װאָס אין גרובן האָט עס 
אויסגעלעקט. און דאָס גאַנצע פאָלק האָט געזען און זי זענען געפאַלן אויף זייער 
פּנים און האָבן געזאָגט: יהוה, ער איז גאָט!" (דאָרט). און אויפן באַפעל פון 
אליהו הנביא האָט דאָס פאָלק געכאַפּט אַלע נביאים פוֹן בעל, , קיינער זאָל נישט 
אַנטרונען װוערן פון זיי" און באַלד האָט אליהו , זיי געמאַכט נידערן צום טייך 

קישון און האָט זיי דאָרט געשאָכטן". דאָס קישון-טייכל װאָס זעט זיך פון דאַנען 
אין דער נידער וי אַ בלויער פּאַס, ווערט דערפאַר גערופן אין אַראַביש עלמאָ- 
קאַטאַ ‏ (אלמוקטע, אין העברעישער טראַנסקריפּציע), װאָס שטאַמט פון װאָרט 
,קטע, הרג" -- שניידן, טוטן... 
ביי די אַראַבער הייסט דער גאַנצער כּרמל-מאַסיוו -- דזשעבל מאַר עליאַס, 
דער באַרג פון אליהו. אין אָנדענק פון דער דערמאָנטער געשעעניש, װאָס האָט 
געדאַרפט פאָרקומען בערך אין יאָר 860 פאַר דער צייטרעכענונג, זענען ייִדן 
אַזױ פיל יאָרהונדערטער שוין מתפּלל: ,מי שענה לאליהו הנביא בהר הכּרמל, 
יענה אתכם וישמע צעקתכם היום הזה" (לויט תּלמוד ירושלמי, מסכת תּענית ב' 
ח') -- נאָר יהוה הערט נישט די תּפילה... 

מיר געפינען זיך אויף איינעם טאַקע פון די שענסטע שפּיצן פון כּרמל. 482 
מעטער איבערן ים-פלאַך ליגט אױסגעשפּרײט אַרום און אַרום כּמעט דאָס גאַנצע 
לאַנד: אָט איז רמת-מנשה, װאָס גייט אַריבער אין עמק עין-חרוד, האַלטנדיק ביי 
דער זייט דעם מגידו-טאָל; דרייענדיק דעם קאָפּ ווייטער אױיף לינקס -- די 
בערג פון אונטערשטן און אייבערשטן גליל, און דערלעבן -- הרי-גלעד. הינטער 
זיי װײַסט זיך מיטן שניי-שפּיץ דער חרמון... און אַז מען גיט נאָך אַ לייכטן קער 
זיך -- דער גאַנצער עמק-זבולון. און באַלד לאָזט זיך דאָס אויג אַראָפּ צום ווייט- 
צעשפּרײטן בלויען מיטללענדישן ים, מיט אַלע זיינע זיגזאַגישע ברעגן און אין 
מיטן, ביי אונדז צופוסנס, די גרויסע חיפה-בוכטע... און אָט דאָ, ממש ביי דער 
האַנט, רויכערט, דוכט זיך, מיט אַ װאָלקן-קאָפּ דער תּבור-באַרג, װאַרפנדיק אַ 
באַװעגלעכן שאָטן אויף די ייַשובים פון עמק-יזרעאל, וועלכע מען אונטערשיידט 
פון דאַנען לויט זייערע דעכער און געסלעך... 

זומער איז אַלץ אָפּגעדעקט, ריין, באַגאָסן מיט זון. איצט טראָגן זיך װאָלקנס 
איבערן גאַנצן אַרום און פאַרדעקן באַרג און טאָל. העלערע װאָלקנס שוועבן רוּיִק, 
טונקעלערע טראָגן זיך שטורמיש, מיט געבראַזג, אָט די נידעריקע ממש בי 
אונדזערע פיס און שמייסן שווערע טראָפּנס אין פּנים אַרײן. דער ווינט רייסט זיך, 
װאָיעט, װי אומפאַרשטענדלעכע קולות זאָלן זיך טראָגן איבער די באַרג-שפּיצן. 
דאָס לאַנד איז צוגעדעקט; נאָר ווען אַ װאָלקן שפּאַלט זיך יעדעס מאָל אויף אַ 
צווייטן פּלאַץ זעט מען אַן אױסגעצװאָגענעם ייַשוב אָדער אַ גרינעם טאָל, באַ- 
גאָסן מיט זון-שטראַלן װאָס גנבענען זיך דורך אויף אַ מינוט. 

האָט מסתּמא טאַקע אליהו דאָ גערעדט מיט גאָט אויך אין װוינטער און אין 
אַזאַ שטורעם-טאָג אַרױסגעריסן פייער פון הימל פאַר זיין קרבן... און אין אַזאַ טאָג 
איז ער דערנאָך אַרױף ,,כּסערה השמימה"... 


אל 


דער פּלאַץ הייסט ,,מוכראַקאַ" -- דאָס אָרט פון דער שׂריפה. אין העברעישער 
טראַנסקריפּציע : מ'חרכּה, פון װאָרט חרכּה -- חרוך, פאַרברענט, פאַרשׂרפהט. 

איך ווייס נישט צי ,, מוכראַקאַ" איז אַמאָל אויך געווען פאַרהײיליקט ביי יידן, 
װי די , מערת-אליהויי אין דער נידער. אָבער די קליינע קריסטלעכע קירכע דאָ 

שטייט שוין אויף פונדאַמענטן פון אַ גאָר אַלטן טעמפּל --- װער ווייסט פון וועל- 
כער רעליגיע... און די געשלאָסענע טויערן פון דערבײַיקן פראַנציסקאַנער קלויס- 
טער היטן מסתּמא סודות פון אַמאָל.. 

אין מיטן הויף, אַנטקעגן דער קירכע, שטייט אַ סקולפּטור פון , אליהו הנביא". 
ער האַלט אַ שװערד אין האַנט און טרעט אויף די קעפּ פון זיינע פאַלשע קאָנ- 
קורענטן... אַ רוי פּנים, אָן אויסדרוק, שלעכט קאָפּירט פון אַן אַלט אליהו-בילד 
אין דער קירכע דאָ. 


,,מאַפּע" פון כּרמל, פון יאָר 1650, פונעם בוך : 68 ,פטעטפֿ .8 
.1630 ,96ץ26 16105216005086 6} 01 10ז2612 חסמטוותס+צטעססט 
1) העכסטער שפּיץ פון כּרמל-באַרג ; 2) און 7) היילן פון פאַרציי- 
טיקע מענטשן ; 3) קאַרמעליטן-קלױיסטער ; 4) דער קװאַל פון קי- 
שון-טייכל ; 5) אליהו הנביאס מזבח אויף מוכראַקאַ, װוי גאָטס פייער 
נידערט אויף אים אַראָפּ פון הימל ; אליהו שטייט מיט אַ בישאָף- 
טיאַרע אויפן קאָפּ,,., אַ ‏ בעל-נביא אַנטלױפט; 6) אַ דאָרף ; 8) 
קלויסטער ; 9) קירכע ,סענט טערעזאַ"; 10) הייל פון אליהו 
הנביא ; 11) חיפה (כייפס) ; 12) אליהו הרגעט די פאַלשע נביאים 

,וו איז דער אַלטער, אַמאָליקער אליהו ?" -- פרעגן מיר דעם מאָנאַך. ער 
קוועטשט מיט די פּלײצעס. ער ווייסט נישט פון קיין צווייטער סקולפּטור, ער איז 
דאָ בלויז עטלעכע יאָר. 

איך בין דאָ געווען צום ערשטן מאָל געציילטע טעג נאָך מיין קומען אין 
לאַנד אַרײן, מיט אַכט און צװאַנציק יאָר צוריק. דעמאָלט איז אויף דעם אָרט גע- 
שטאַנען אַן אַנדערע סטאַטוע. אויך , אליהו הנביא". אַן אַלטער גראַניט. איין 
האַנט איז נישט געווען שוין -- אָפּגעהאַקט. אַן אַראַבער, וועלכער האָט דעמאָלט 
אַרומגעשניטן די ביימער אין הויף, האָט דערציילט, אַז די אָפּגעהאַקטע האַנט 
איז געווען אַן אויסגעצויגענע מיט אַ שװערד, אָבער : ,,ווען ,אַבונאַ באַרטעי האָט 
נישט געקאָנט באַזיגן עכּו, האָט מען אים געזאָגט, אַז כּל-זמן מאַר עליאַס האַלט 
אויסגעצויגן זיין האַנט מיט דער שווערד, קאָן מען נישט פאַרנעמען פּאַלעסטײן... 
איז ,אַבונאַ באַרטעי אַרויפגעפאָרן אַהער און אָפּגעהאַקט די האַנט..," 

נישט אַזױ לייכט האָב איך פאַרשטאַנען, אַז ,אַבונאַ באַרטע" מיינט דער 
אַראַבער --- באָנאַפּאַרטע, נאַפּאָלעאָן. אויב דאָס איז אמת, האָט עס נאַפּאָלעאָנען 
דאָך װײיניק געהאָלפן, ער האָט עכּו נישט באַזיגט.. 

איך ווייס נישט װי יענער אליהו האָט אויסגעזען אַמאָל-אַמאָל, נאָך מיט 
דער האַנט און שװוערד, און איידער דער כּרמל-װוינט האָט דורך יאָרהונדערטער 
, געשלייפט" דעם שטיין. אָבער אין יענעם אליהו מיט דער לאַנגער געקאַרבטער 
באָרד האָט מען נישט געזען דעם נביא, וועלכער האָט פאַרגאָסן דאָס בלוט פון 
זיינע קעגנערס, נאָר אפשר גאָר יענעם, וועלכער האָט שפּעטער געהאַט טענות 
צו גאָט, פאַרװאָס ער האָט אים געלאָזט , איינער אַליין" און ער איז אַנטלאָפן אין 
מדבר, געיאָגט דורך די שׂונאים און מסתּמא געפּלאָגט דורכן געוויסן... 

יענעם אליהו, די אַלטע סקולפּטור, האָבן די אַראַבער גערופן ,,דער ייַדישער 
נביא". נישט אומזיסט... 

יענער אליהו איז פאַרשװוּנדן פון , מוכראַקאַ". אויף זיין אָרט -- אליהו אין 
אַ פעסקע, מיט אַ בלוטדורשטיק פּנים, אַבי ער האַלט ווידער די אויסגעצויגענע 


שווערד אין האַנט.. 
יי 


עס דונערט און בליצט ווען מיר נידערן אַראָפּ פון , מוכראַקאַ". עס ריזלט ביי 
די וועגן, עס גיסט און רינט אומעטום איבער די פעלדזן פון כּרמל. אָבער אין 
שטורעם זענען זיי נאָך שענער, די שטעגן און ווילדע ווינקלען פון באַרג. אַלץ 
איז נאַס, אָבער עס בליט, דוכט זיך, אין די אויגן... דווקא איצט זעט דער מאַ- 
סיוו אויס אין זיין אור-צושטאַנד, מיטן גאַנצן ווילדן פּראַכט פון בראשית. אַזױ, 
מיין איך, אַן אויסגענעצטן און נישט קיין זומערדיק-פאַרשרפהטן האָט אים אויך 
געזען דער אײביקער פאַרליבטער אין , שיר-השירים", ווען ער האָט געמאָלן זיין 
געליבטע: , ראשך עליך כּכּרמל"... 

אַן אױסגעצװאָגענער, אַ מיט װאַסער טריפנדיקער און ציטערנדיקער קאָפּ פון 
דער נישט-געטלעכער, נאָר זוניק-געחלומטער געליבטער ביי שלמה המלך.. 


1977 


הר תּבור: ,,אויף מיר זאָל רוען די שכינה... יי 


צום ערשטן מאָל האָב איך זיך איינגעקוקט אין הר-תּבור ווען ער איז געווען 
אין גאַנצן געהילט אין וייסן שניי. דאָס איז געװען אינעם שאַרפן וינטער 
0, ווען אַ טיפער שניי האָט, אפשר נאָך לאַנגע דורות, אין משך פון װאָכן 
באַדעקט די בערג און טאָלן פון גליל און עמק-יזרעאל. אין מיין ערשטן צימער 
אין ישׂראל אין אַן אַלטן צריף אין אַן עמק-קיבוץ, האָט דאָס איינציקע פענצ- 
טער אַרומגענומען פון ווייטן װי מיט אַ ראַם, דעם גאַנצן אָפּגעזונדערטן וי איינ- 
זאַס-שטײענדיקן באַרג תּבור. 

צווישן מיין פענצטער און דעם תּבור האָבן פעלדער וי פאַרװוּנדערטע איינ- 
געדרעמלט אונטערן שניי. קינדער און שוין טאַטעס-מאַמעס פון קינדער האָבן צום 
ערשטן מאָל דערזען דעם וייסן װוּנדער, געטאָפּטשעט אין אים און געשפּילט 
זיך. דער באַרג האָט זיך דאַן נאָך מער אַרױסגעהײבן פון אַרום. זיין קיילעכדיקער 
קופּאָל-שפּיץ האָט וי פאַרלוירן די רונדקייט און זיך געהייבן נאָך העכער אין די 
װאָלקנס אַריין. און װוען די זון האָט נאָר אויפגעשיינט, האָט ער זיך גענומען 
מיניען אין גאַנצן און זיין ווייסקייט האָט זיך פאַרװאַנדלט אין עפּעס אַ מין 
זילבערנעם בלוי באַפּוצט מיט גאָלד... 

אין יענער נאַכט זענען נאַטור-װוּנדער געשען... דער שניי איז געלעגן און 
בליצן האָבן באַלױכטן דעם דרימלענדיקן באַרג און ווען אַ דונער האָט זיך גע- 
קייקלט אין דער ווייט, האָט זיך מיר אין עכאָ אָפּגעקלונגען אַן אַלט ליד, געזונגען 
דורך אַ פרוי-נביא אויפן שפּיץ פון תּבור נאָכן זיג איבער סיסראָ: 


,..דענסטמאָל האָבן געקלאַפּט די טריט פון פערד, 
פון די שפּרונגען, די שפּרונגען פון זיינע אָגערס.. " 
(שופטים, ה', כ"ב) 
03 


װאָכן-לאַנג האָב איך דעם תּבור געהאַט אין מיין פענצטער אין ווייסן קיטל. 
דערנאָך אַ גרין-צעבליטן און שפּעטער אַ גרוי-ברוין צעשׂרפעטן פון כאַמסינישע 
היצן. איז ער טאַקע דער זעלביקער וועגן וועלכן דער רבי האָט אַרײינגעטײטלט 
אין חדר ?... ,און דבורה אַ פרוי אַ נביאה, -- -- -- האָט זי געשיקט און האָט 
גערופן ברק דעם זון פון אבינועם און האָט צו אים געזאָגט: פאַרװאָר, יהוה דער 
גאָט פון ישׂראל האָט באַפױלן: גי און זאָלסט ציִען צום באַרג תּבור און נעמען 
מיט דיר צען טויזנט מאַן פון די קינדער פון נפתּלי און פון די קינדער פון זבולון" 
(שופטים, ד', ד'--ז'). 

האָב איך שפּעטער ,,געצויגן" צום באַרג תּבור. 

עפּעס האָבן די פיס געציטערט ווען כ'בין דאָס ערשטע מאָל געשטאַנען צו- 
פוסנס פון זיין מאַיעסטעטישער הייך. עס האָט זיך מיר געדוכט, אַז אַ שטימע רופט 

פון ערגעץ: ,,צי אַראָפּ די שיך פון דיינע פיס, ווייל הײיליק איז דער באָדן אויף 
וועלכן דו טרעטסט,,, " 

פיר טויזנט דריי הונדערט און פערציק טרעפּ האָבן די ביזאַנטינער אויס- 
געהאַקט אין פעלדז, כּדי אַרויפצוקומען אויפן שפּיץ באַרג. היינט פירט אַרױף אַ 
קאָפּשװינדלענדיקער שמאָלער שאָסײ װאָס רייסט זיך האַסטיק אַרױף, פאַרבײ 
אָפּגרונטן, לעבן חורבות, דורך אַלטע וועלדער. מיר שטיײגן פּאַמעלעך צופוס 
וי די גאָר אַלטע עולי-רגל, נישט קענענדיק איבערציילן די פיל שטיינערנע טרעפּ... 

אַזױ װי מיר, זענען דאָ אַרויפגע- 
שטיגן טויזנטער און טויזנטער זייט דור- 
דורות. נישט קיין װוּנדער. דער באַרג 
צעטיילט אַזױ שאַרף דעם גליל און עמק 
און איז װי אַ בריק צווישן צפון און דרום, 
ער עס איז געזעסן אויפן דאָזיקן באַרג 
האָט באַהערשט דעם דורכגאַנג און לייכט 
געוועלטיקט איבערן אַרום. זענען דאָ 
געקראָכן די שװער-באַװאָפּנטע סאָל- 
דאַטן פון פּרעה ראַמסעס (רעמסס) דעם 
צווייטן אַרום יאָר 1250 פאַר דער קריסט- 
לעכער צייטרעכענונג. אויף אַ גרויסן זיי- 
ער עקספּרעסיוון װאַנט-באַרעליעף אין 
,רעמסאוס"-טעמפּל אין די קאַרנאַק-חור- 
בות אין אויבער-עגיפּטן, פון יענער צייט, 
איז געמאָלן דער קאמף אויפן תּבור-באַרג, 
ער ווערט דאָרט אין היַעראָגליפן-שפּראַר . 
אַנגערופן דאַפּאָר, אָבער די צייכענונג די צייכענונג אין עגיפּטישן טעמפּל װעגן 
אָט לייכט געהאָלפן צו אידענטיפיצירן = קומ אויפן תמ בַר אי יאר 
דאָס אָרט. אַ פעסטונג געפינט זיך אויף 
אַן אָפּגעזונדערטן באַרג. די שטורעמענדיקע אָנגרייפנדיקע עגיפּטער פּרוּוון צוקומען 
צו דער פעסטונג דורך אַ הויכן לייטער. פון אונטן באַשיסן זיי די באַלאַגערטע 
מיט פייל-און-בויגנס, האַלטנדיק פּאַנצערס-טאָוולען און שווערדן. די פאַרטיידיקערס 
פון דער פעסטונג קעמפן מיט שפּיזן און פיילן-און-בויגנס, פיל פאַרטיידיקערס פאַלן 
אַראָפּ, דערהרגעטע צי פאַרװוּנדעטע. די היעראָגליפן דערציילן וועגן קאַמף און 
זיג פון די עגיפּטער און ברענגען די אונטערטעניקייט-ווערטער פון די באַזיגטע: 
, לאָז אונדז אָטעמען, דו גוטער הערשער, מיר זענען אונטער דיינע פוסטריט,, יי 

,און דאַן" -- רעציטירט אונדזער וועגווייזער -- ,װערט דער באַרג פאַר- 
בונדן מיט דער געשיכטע פון עם-ישׂראל,. " 

ווען איז דער , דאַן" ?.. 

דער מאָנאַך פון דער גריכישער קירכע אויפן באַרג פירט אונדז צו אַן אַלטן 
פייכטן קעלער. ער רעדט אַ שװאַכן פראַנצויזיש און חזרט איבער איין מאָל און 
נאָך אַ מאָל ,מעלשיסעדעש..." ווען מיר פאַרשטייען דאָך נישט, נעמט ער אַ 

תּנ"ך און עפנט אויף אין בראשית: ,און מלכי צדק דער מלך פון שלום האָט 
אַרױסגעטראָגן ברויט און וויין און ער איז געווען אַ כּהן צו דעם העכסטן גאָט... 
און האָט געזאָגט: געבענטשט זאָל זיין אַברהם.." דאָ האָבן זיי זיך געטראָפן 
אויפן באַרג, אַברהם אָבינו און מלכי צדק... איז דאָך דאָס נאָך לעגענדע. 

און נעם פאַרשטיי, אַז פון , מלכי צדק" איז געװאָרן , מעלשיסעדעש"... 

אָבער אָט זענען איבערבלייבענישן פון , געמאַרק פון כּסלות-תּבור", די שטאָט 
װאָס יהושע האָט אָפּגעגעבן די לוויים, וועלכע האָבן, זעט אוס, נישט געקאָנט 
פאַרמיידן, אַז אויפן באַרג זאָל מען דינען צו עבודה-זרה, קעגן וועלכער עס װאָרנט 
דער נביא: , הערט דאָס צו, איר כּהנים, און פאַרנעמט, איר הויז פון ישׂראל, -- -- 
און אַן אױסגעשפּרײטע נעץ אויף תּבור" (הושע, ה', א'). דעם באַרג גופא האָט 
יהושע בן-נון צוגעטיילט דעם שבט זבולון: ,,פאַר די איבעריקע, פון שבט זבולון, 
רימונו מיט אירע פרייע פּלעצער, תּבור מיט אירע פרייע פּלעצער" (דברי הימים 
א', וי, ס"ב), אָבער דער באַרג איז געווען אַ גרענעץ-פּונקט צווישן דריי שבטים : 
דער גאַנצער שבט זבולון, איינגעשלאָסן דעם באַרג, איז געווען אויף מערב, ישׂשׂכר 
אין דרום-מזרח און נפתּלי אין מזרח-צפון, 

דבורה הנביאה האָט פון דאַנען אַרױסגעשיקט ברק בן אַבינועם מיט צען 
טויזנט קעמפער קעגן סיסראָ. ווען די רוימער זענען אַרײן אין לאַנד האָט זיך 
דאָ זי קעגנגעשטעלט אַלכּסנדר החשמונאי און העכער צען טױזנט ייַדן זענען 
דאַן אומגעקומען אויף די שיפּועים פון תּבור. בעתן גרויסן אויפשטאַנד קעגן די 
רוימער, אין יאָר 66, האָבן זיך דאָ װוידער באַפּעסטיקט די ייִדן פון גליל, אָט האָט 
איר צווישן פראַנצישקאַנער קלויסטער און דער גריכישער קירכע -- איבערבליי- 
בענישן פון די פעסטונג-מויערן, אויפגעבויט דעמאָלט דורך יוסף בן-מתּתיהו ווען 
ער איז געווען מיליטער-קאָמאַנדיר איבער גליל, זיי ציען זיך אַװעק הונדערטער 
און הונדערטער מעטער ווייט, װעספּאַסיאַנוס האָט זיי צעשטערט. און ייִדיש בלוט 
איז גערונען באַרג-אַראָפּ העט אַרונטער צום עמק און גליל... 

דערנאָך האָבן דאָ געקעמפט די קרייצציגלערס מיט די אַראַבער. דאַן נאַפּאָ- 
לעאָן מיט די טערקן. 

שפּעטער זענען מיר ווידער דאָ. סעדזשעראַ צופוסנס... אין 1928 האָט וויינ- 
גייט מיט זיינע מענטשן נאָכגעיאָגט אַהער אויפן שפּיץ די אַראַבישע כּנופיה װאָס 
האָט דורכגעפירט די שחיטה אין טבריה און דאָ געפירט אַ לאַנגן בלוטיקן קאַמף. 

ס'איז גענוי 588 מעטער איבערן ים-פלאַך. אַן אַלטערטימלעכער טױער, 
,באַב-על-האַװאַ", האָבן אים אַ נאָמען געגעבן די אַראַבער, ,דער טויער פון ווינט", 
פירט אַריין אויפן הויף פון פראַנצישקאַנער קלויסטער. דער ווינט רייסט דאָ טאַקע 
אָן אויפהער, גיט אַרױס עפּעס אומהיימלעכע קולות װאָס הילכן אָפּ מיט פיל- 
מאָליקן עכאָ צוישן די טורעמס און קאָלאָנעס. 

,די באַזיליקע פון איבערװאַנדלונג" אַנטפּלעקט זיך דאָ פאַר די אויגן וי 
עפּעס אַן אומדערװאַרטע איבערראַשונג. ,,די שענסטע קירכע אין הײליקן לאַנד", 
רופט מען זי. איך באַצי זיך מיט אומצוטרוי, האָב אַפילן פיינט דעם דאָזיקן סו" 

פּערלאַטיוו בנוגע קונסטווערק און בנוגע מענטשן... אָבער דאָ איז עס זיכער נישט 
ווייט פון אמת. זי איז מאָנומענטאַל, אָבער אַזױ קליין אויפן פאָן פון דער הייך, 
איינגעטונקען אין װאָלקנס... דאָס איז אַ פאַרהעלטענישמעסיק נייע געביידע. אָנגע- 
הויבן בויען אין 1919 און געהײיליקט דורכן פּופּסטלעכן שליח אין יאָר 1924, 
אָבער געבויט אין סטיל פון דער קריסטלעך-רעליגיעזער אַרכיטעקטור פון פערטן 
און פינפטן יאָרהונדערט. דערביי איז עס אַ געמיש, אַ מין סינטעז פון מזרחדיקן 
און מערבדיקן קירכן-סטיל. אַ לייכטע גאָטישע קאָלאָנאַדע, אַרומגענומען מיט א 
בויגן פון אַ ביזאַנטישן קופּאָל... 

דאָ האָט זיך לוט דער קריסטלעכער לעגענדע ישו איבערגעװאַנדלט אין די 
אויגן פון דריי תּלמידים-אַפּאָסטאָלן,.. עס דערייצלט די עװאַנגעליע: ,,..האָט ישו 
מיט זיך גענומען פּעטרוסן און יעקבן און יוחנן זיין ברודער, און ער האָט זי אַליין 
אַרױפגעבראַכט אויף אַ הויכן באַרג. און ער איז פאַר זיי פאַרענדערט געװאָרן, 
און זיין פּנים האָט געשיינט וי די זון, און זיינע מלבושים זענען געװאָרן ווייס 
װי דאָס ליכט. און זע, משה און אליהו האָבן זיך צו זי אַנטפּלעקט און האָבן 
גערעדט מיט אים" (די בשׂורה פון מתיא, י"ז, א'). דער נאָמען פון באַרג ווערט 
אין דער עװאַנגעליע נישט דערמאָנט, אָבער אַן אַלטע קריסטלעכע מסורה זאָגט, 
אַז דאָס איז געווען אויפן תּבור, די קריסטן רופן אים דעריבער ,,באַרג פון טראַנס- 
פיגוראַציע". אינעם פראַנציסקאַנער-קלוסטער וייזט אַ גרויס בילד אײנגעפּאַסט 
אין מאָזאַיק דעם אַקט פון דער ,איבערװאַנדלונג": ישו אינמיטן, לינקס פון אים 
משה רבינו, האַלטנדיק אין דער האַנט די לוחות-:הברית מיט די עשרת הדיברות, 
רעכטס פון ישו -- אליהו הנביא. ביי דער זייט -- די דריי אַפּאָסטאָלן, קוקנדיק 
פאַרבליפט און פול מיט התפּעלות. 

אין קעלער -- איבערבלייבענישן פון אַ פריערדיקער מיטלאַלטערלעכער קירכע. 
אַ געמיש פון מאָדערנע בילדער און אַלטערטימלעכער מאָזאַיִק. נייע פענצטער 
און אַלטע פאַרטונקלטע װיטראַזשן.. 

ווייטער, איבער דער הייל פון מלכי צדק און אַברהם אָבינו איז אַ ריין מזרח- 
דיקע גריכיש-אָרטאָדאָקסישע קירכע. דערציילט דאָך דער מאָנאַך וועגן בלוט און 
פאַרפאָלגונג, וועגן גבורה און קידוש-השם... איך הער און הער און שמייכל נישט.., 
די קרייצציגלערס האָבן דאָ אויפגעשטעלט אַ קירכע און באַזעצט מאָנאַכן, וועמען 
זיי האָבן דעמאָלט פון באַרג אַראָפּגעװאָרפן דערציילט ער נישט. סאיז אין יאָד 
32 באַפאַלן דעם באַרג דער מוסולמענישער פירער סאַלאַדין, ,,אויסגעמאָרדעט 
די הייליקע מאָנאַכן וועלכע האָבן געשטעלט אַ העראָיַשן װידערשטאַנד און אומ- 
געקומען אין דינסט פון ישו..." און ער ווייזט אָן מיט פּיעטעט אויף די רוּיִנען פון 
יענער אַלטער קירכע, חורבות געהײיליקטע דורך קריסטלעך בלוט.. 

נאָר געציילטע מעטער פון דאָרט צווישן ביידע קירכעס קאָן זיך דאָס אויג 
און דער דמיון נישט אָפּרײסן פון יוסף בן-מתּתיהוס מויער. די ייִדן פון גליל 
האָבן דאָ אין אומגלייכן פאַרמעסט קעגן רוים געפּרוּװוט נישט דערלאָזן אַ צוויי 
טױזנט-יאָריקע בלוט-באָד, אין וועלכער אויך אָט-די קרייצציגלערס-מאָנאַכן האָבן 
פריידיק געטונקען זייערע הענט און שפּיזן.. גלעט איך די אַלטע, דורך יאָר- 
טויזנטער צעפרעסענע שטיינער, ריר אָן מיט ציטער פאַרמאַכטע נישעס ; איז פאַ- 

ראַן אַ סך הײיליקער בלוט פון דעם, װאָס האָט זיך אויף אָט דער פעלדזן-מויער 
געגאָסן ? 
4 


דער טורעם פון דער פראַנצישקאַנער קירכע אויפן תּבור דאַרף זיך מסתּמא 
איינשליסן אין דער אַלטער מלחמה-טראַדיציע פונעם באַרג. ער דערמאָנט דעם 
טורעם פון אַ מיטלאַלטערלעכן קריגער-שלאָס. ער הייבט זיך אַרױס העכער פון 
גאַנצן תּבור-מאַסיוו און שניידט זיך ממש אַרײן אין די העל-גרויע װאָלקנדלעך 
װאָס שלענגלען זיך פאַרביי. קומט מען אַרױף אויף זיין דעכל, ווערט דער באַרג 
וי פאַרשװוּנדן, ער װערט עפּעס איינגעשרומפּן, קליין, אין אָנבליק פון אַ גאַנץ 
לאַנד װאָס אַנטפּלעקט זיך אַרום און אַרום, 

אויף איין זייט די װוּנדערבאַרע גרין-ברוינע פעלד-קװואַדראַטן פון די עמקים, 
יזרעאל קייטלט זיך אַרײין אין בית-שאַן-טאָל. ווייטער אויף מזרח שלענגלט זיך 
דער גרין-גרויער פּאַס װאָס שניידט דורך דעם עמק-הירדן, און אַ ביסעלע אויף 
רעכטס -- דער גרויסער טונקל-בלויער כּנרת-שפּיגל. ביי די ראַנדן ציט זיך די 
מאַסיווע כּרמל-קייט װאָס נידערט אַראָפּ אין שומרון. דערלעבן, כאָטש צי אויס 
די האַנט און גיב אים אַ גלעט -- דער שפּיציקער גבעת-המורה, און אַריבער אים 
אין דער צווייטער זייט טאָל גרויען זיך די הרי גלבוע. 

און פון דער צווייטער זייט -- דער גאַנצער גליל מיט זיינע זיגזאַגישע 
בערג און טאָלן, אַזש העט ביזן שניאיקן קאָפּ פון חרמון. דער תּנ"ך-משורר 
האָט אַריינגעפירט אין אַ טעות... מאָלנדיק די מאַכט פון , אלוהי צבאות", זינגט 
ער : , צפון און דרום -- זיי האָסט דו באַשאַפן, תּבור און חרמון זינגען פון דיין 
נאָמען" (תּהלים פ"ט, י"ג). האָבן ייַדן אין מיטלאַלטער דערנענטערט צוליב דעם 
ביידע בערג און גערופן דעם דערלעבנדיקן גבעת-המורה -- קליינער חרמון... 

די בראשיתדיקע שטילקייט הערשט דאָ, נענטער צו די װאָלקנס, װי צו די 
מיטמענטשן, אָבער דווקא פון די מענטשן, פון זײיערע פעלדער-װועלדער און 
פּינטעלעך-ייִשובים אַרום, גייט אויף עפּעס אַ שירה װאָס טראָגט טיף אין האַרץ 
אַרײן אַ שטילע פרייד און שלווה, גאָר ווייט און קעגנזעצלעך צו די אײביקע 
מלחמה-קאָשמאַרן און בלוט-געשפּענסטן פון תּבור... 

מיינט דאָך טאַקע דאָס די אַלטע אגדה פון בראשית רבה : 

, ווען הקדוש ברוך:-הוא האָט געװאָלט געבן די תּורה דעם פאָלק ישׂראל 
זענען געקומען דער כּרמל און דער תּבור. דער זאָגט איך בין גערופן געװאָרן, דער 
זאָגט -- איך. האָט געזאָגט דער תּבור-באַרג: עס איז שענער אַז אויף מיר זאָל 
רוען די שכינה, ווייל כ'בין העכער פון אַלע בערג און אויף מיר האָט נישט געני- 
דערט דאָס מבול-װאַסער,. " 


1937 


גבעת המורה 


ווען איך האָב זיך געדראַפּעט אַרױף צו גבעת-המורה האָב איך נאָך גע- 
טראָגן אַ ביקס אויף די פּלײצעס, שווער געטשוועקעוועטע שיך אויף די פיס און 
פולע מיליטערישע אױיסשטאַטונג. האָט זיך טאַקע שװווער געסאַפּעט, כאָטש מען 
איז ייַנגער געווען, ביז מען איז אַרױף די 515 מעטער צום שפּיץ באַרג.. 


עס האָט זיך אָבער געלוינט. 
* 


מיר זענען אַרױס אין פריען באַגינען פון כּפריילדים. דער שאָסײ קיין 
טבריה איז נאָך געווען נאַסלעך פון נאַכט-טױ, גליטשיק און פּוסט. נאָר אין די 
ווייסע געביידעס פון גרויסן שפּיטאָל לעבן אונדזער מחנה איז שוין געווען ליכ- 
טיק און לעבעדיק. פון דער צווייטער זייט שאָסײ איז נאָך כּמעט גאָרנישט גע- 
ווען, קיין סימן נישט פון דער היינט שוין גרויסער און צעװאָקסענער עפולה- 
עילית. 

די זון איז פול אַרױס און באַשיינט דעם גאַנצן עמק-יזרעאל מיט פרישע 
מאָרגן-שטראַלן, וועז מיר האָבן געכאַפּט דעם ערשטן אָפּרו, אויפן פּאַרקאַן-מויער 
פון מרחביה-בית-עלמין, 

נישט קיין אַלטע אױסגראָבונגען, נישט קיין אַרכעאָלאָגישע קברים. יונגע, 
פרישע מצבות. בלאָנדזשען מיר צװוישן זיי מיט שטומען בליק. דאָ ליגן די סאַמע 
ערשטע זומפּן-טריקענער פון עמק, די ערשטע קרבנות פון די מאַלאַריע-פליגן, 
װאָס האָבן זיך מיליאָנענװייז געטראָגן, װי שװוערע װאָלקנס, איבער די גרויסע 
פּליינען אַרום. וי , מעשׂהלעך פון אַמאָל", װי אור-געשיכטע זעט שוין היינט אויס 
די מאַלאַריע אין עמק-יזרעאל... די , אור-געשיכטע" איז געוװוען אין גאַנצן מיט 
דריי- פיר צענדליק יאָר צוריק, --- קיין איין מצבה דאָ איז דאָך נישט עלטער... 

די ערשטע געפאַלענע פון ,, השומר" ליגן דאָ באַגראָבן -- נאָך אויך קיין 
האַלבער יאָרהונדערט איז נישט געווען אַװעק זינט די דאָזיקע , לעגענדע" איז 
געשאַפן געװאָרן -- דאָס זאָגן עדות די מצבות אויפן קליינעם בית-הקברות פון 
באַרג-אָפּהאַנג, 

צווישן די עלטסטע קברים -- אַ זון פון מענדל בייליס, אַ יונג-פאַרשניטענער 
, שומר" פון מרחביה, 

און אַנטקעגן האָט געפונען זיין אייביקע רו שלמה קאַפּלאַנסקי, איינער פון 
די ערשטע גרויסע טרוימער און בויער פונעם נייעם ייִשוב, 

ביי יעדן צוקאָפּנס דער זעלביקער אײיקאַליפּטוס-ביים... אַ גרין וועלדל װאָס 
הייבט זיך אַלץ העכער און מוז זיך, אין װוייטיק, אַלץ מער פאַרברייטערן. קוקט 
אָבער מיט שטאָלץ אַרונטער צו די פּלײינען װאָס צעגרינען זיך אַלץ שטאַרקער 


און צעבליען זיך אַלץ בונטער, 
א 

מיר גייען אַלץ העכער און העכער. 

אין טאָל צעזשומען זיך טראַקטאָרן,. עס דערטראָגט זיך אַ רעש פון קאָמ- 
ביינען. אַנטקעגן אונדז, אָבער, נידערט אַראָפּ אויפן אָפּהאַנג, אַ הויכע פיגור, 
געקליידט אין אַ שװאַרצער , אַבײַע" אויפן קערפּער מיט אַ ווייסער , קעפּיִע" אויפן 
קאָפּ, ער האָט געפירט אַן אייזל אײינגעשפּאַנט אין אַ האָלצערנעם אַקער. יאָ, אַן 
אַקער פון האָלץ -- אַ בילד וי פון אַן אַלטן תּנ"ך-ספר אַרױס. ער האָט זיך גע- 
שלעפּט פּאַמעלעך צװוישן די שטיינער אויפן באַרג-שיפּוע װי זיין טאַטע, זיידע 
און עלטער-זיידע... האָט דאָס אייזעלע געהירזשעט טרױיעריק, װוי ענטפערנדיק 
דעם זשום פון טראַקטאָר אין דער נידער... 

אין דחי (דאַכי) האָבן מיר געטרונקען שאַרפע טערקיש-אַראַבישע קאַװע. 

דאָס דערפל ליגט כּמעט אויפן שפּיץ פון באַרג. די הויפּט-גאַס איז װי אַ 
שיפּוע צום טאָל, אָרעמע שטיינערנע אַראַבישע הייזקעס. נישט ברוקירט. אַ שטויב 
טראָגט זיך אומאויפהערלעך אין דער לופטן. פרויען מיט פאַרשלייערטע פּנימער, 
טראָגן װאַסער-קרוגן, אָדער פולע קוישן אױף די קעפּ, גײען, וי זיי װאָלטן 
שוועבן מיט זייערע שלאַנקע קערפּערס אַרױף און אַראָפּ אין גאַס. זיי קוקן זיך 
נישט אום, דרייען זיך נישט אויס, װי נישט פילבאַרע איף די יונגע פרעמדע 
מענערישע בליקן. 

אַ יונגער, אײראָפּעיַש-געקלײדטער בחור פונעם דאָרף, באַגריסט אונדו 
פריינטלעך אין אַ פליסיקן פּרעכטיקן העברעיש. ער טרינקט מיט אונדז קאַװע 
און װערט אונדזער וועגווייזער צום שפּיץ באַרג. ער דערציילט וועגן ,אַ-נעבי", 
נביא, אַ-דאַכי, װאָס ליגט דאָרט באַגראָבן, אַ מוסולמענישער הײיליקער, איינער 
פון די אַראַבישע מיליטער-פירערס ביים פאַרנעמען ארץ-ישׂראל אין 7-טן יאָר- 
הונדערט. מיט דעם זעלביקן פּיעטעט, אָבער, האָט ער אונדז שפּעטער געפירט אין 
פאַרלאָזטן דערפל נין (נעין, אָדער נעים) און גערעדט וועגן דאָזיקן אַלטן פּלאַץ : 
,עס איז צוגעטיילט געװאָרן דעם שבט ישׂשׂכר. און יעקב אָבינו האָט געזאָגט צו 
ישׂשׂכר : ;וירא... ואת הארץ כי נעמהי, זאָגט דער מדרש: ;זו נעים'.. די שטאָט 
ווערט פיל מאָל דערמאָנט אין תּלמוד. ייִדן האָבן דאָ נאָך געלעבט אין 18-טן 
יאָרהונדערט,, יי : 


אונדזער פרייוויליקער באַגלײטער האָט געקענט נישט בלויז די ייִדישע גע- 
שיכטע פון דאָזיקן דאָרף, נישט בלויז די ייַדישע מקורות: ,דאָ האָט ישו, לויט 
דער עװאַנגעליע, באַװיון אַ נס און לעבעדיק געמאַכט אַ געשטאָרבענעם". צִי 
מיר גלייבן ? ,אָט די אַלטע קירכע, נאָך פון פריען מיטלאַלטער שטייט ,אויף דעם 
אָרט פון נס'...י און גלייך ציטירט ער פון , לוקאַס" (ז, י"יא--ט"ו): ,ער איז גע- 
גאַנגען אין אַ שטאָט אַרײין מיטן נאָמען נעין... און װי ער האָט זיך דערנענטערט 
צום שטאָט-טױער האָט מען אַרױסגעטראָגן אַ טויטן, אַ בן-יחיד ביי זיין מוטער, 
אַן אַלמנה, און דער האַר האָט אויף איר רחמנות געהאַט און צו איר געזאָגט: 
וויין נישט. און ער האָט אָנגערירט די מיטה און געזאָגט: יונגערמאַן, שטיי אויף. 
און דער יונגערמאַן האָט זיך אויפגעזעצט און האָט אָנגעהױבן רעדן.." 


-- זענען, אַזױ וי די קירכע, געבליבן אויך עפּעס רעשטן פון ייִדיש לעבן? 

,ניין. אָבער אַרכעאָלאָגן פון ירושלימער אוניווערסיטעט זענען שוין דאָ גע- 
ווען, געפאָרשט... איך האָב מיט זיי גערעדט... מען װעט שוין מסתּמא עפּעס אויס- 
גראָבן ווען נישט-איז..." 

דער אַראַבישער בחור -- ,אוב ער איז אַן אַראַבער..", צווייפלען מיר 
צווישן זיך אין ייִדיש -- זעט אונדז אויך אויס צו זיין עפּעס אַ נס מיט זיין באַ- 
האַװנטקײט, קענטעניען, זכּרון. אויף אונדזערע פראַגן גיט ער אויסמיידנדיקע 
ענטפערס, אָדער צעלאַכט זיך: , כ'האָב געלערנט אין ישיבה.. " 


* 


אונדזער ציל איז אָבער --- דער ווייסער קופּאָל פון דאַכי-מאַוזאָלײ. אַן אַלטע 


שטיינערנע געביידע מיט קאָרידאָרן, קעמערלעך און נישעס -- ,פאַר תּפילה, 
פאַר מתייחד זיין זיך מיטן בורא..", װי עס דערקלערט אונדזער אַראַבישער 
פריינט, 


דער קבר אַלײן איז באַדעקט מיט אַלטע טעפּיכער, מיט קליידער, אָפּגעלאָזן 
וי דאָס דערפל, װאָס טראָגט דעם נאָמען פונעם הײיליקן. 

גייען מיר איבער די ברייטע מױערן אַרום קופּאָל און קוקן אַראָפּ צום עמק. 

אין מיטן שיפּוע פון באַרג, כּמעט ביי אונדזערע פיס, ליגט סולם, אַן אַלט 
אַראַביש דערפל. ווייסט אונדזער וועגווייזער: 

,דאָס איז שונם װאָס װוערט דערמאָנט אין תּנ"ך און אין די פּאַפּירוסן פון 
טעל-על-אַמאַרנאָ. אַן אוראַלטע שטאָט געווען... אויך דאָ איז געשען אַ נס פון 
תּחית-המתים. דאָ האָט דער נביא אלישע לעבעדיק געמאַכט דעם זון פון דער 
פרוי, דער שונמית, ביי וועלכער ער האָט געװווינט,, " 


פון װאַנען עס שטאַמט דער נאָמען גבעת-המורה איז נישט באַקאַנט. פאַראַן 
וועגן דעם פאַרשיידענע היפּאָטעזעס. יעדנפאַלס האָט דער דאָזיקער כּמעט נישט- 
באַװאָקסענער באַרג שוין געטראָגן דעם זעלביקן נאָמען אין דער צייט פון די 
שופטים אין תּנ"ך. ווען די מדיינים האָבן זיך אַרײינגעריסן אין עמק-יזרעאל פון 
מדבר און גדעון איז אַרױס קעגן זיי בראש פון די בני-ישׂראל האָט ער געהאַט, 
װי עס דערציילט זיך אין ספר שופטים (ז', א') : , און דער לאַגער פון מדין איז 
אים געווען פון צפון, פון גבעת-המורה אין טאָל". אונדזער אַראַבישן פריינט 
אינטערעסירט נישט דער אָפּשטאַם פונעם נאָמען, ביי אים איז ער דזשעבעל 
דאַכי, לויטן נאָמען פון מוסולמענישן נביא אויפן שפּיץ, 


5 


דער בליק זעטיקט זיך מיט אַ װוּנדערבאַר שטיק פון אונדזער לאַנד. דרי 
טאָלן זענען צעשפּרײט צופוסנס: דער עמק-יזרעאל, דער עמק בית-שאן און 
ווייט אויף מזרח זעט זיך דער שמאָלער גרין-בלויער פּאַס װאָס שניידט דורך דעם 
עמק-הירדן. 


אויף צפון זעט זיך דער גליל. דער באַרג אויף וועלכן מיר שטייען שמייכלט 
זיך דאָך איבער מיטן נאָענטן הר תּבור, צו וועלכן מען קאָן, דוכט זיך, אויס- 

שטרעקן די הענט און אים דערגרייכן, און וינקט אין גוט-שכנהשאַפּט צו די 
בערג פון נצרת... 

אָט דאָרט ווייטער ביים ראַנד הייבט זיך דער כּרמל-מאַסיוו. אַנטקעגן, וי- 
דער, איז די גרענעץ -- די הרי"גלבוע און דער בליק גרייכט ביז צו דער הוי- 
כער גלעד-קייט, 

אַ ברייטער פלאַכלאַנדישטח ציט זיך צװישן די בערג -- דער פרוכטבאַר- 
סטער טאָל פונעם לאַנד. גרויסע רחבותדיקע פעלדער. אומצײיליקע פירעקן מיט 
פאַרשײידנקאָליריקע פאַרזייען װאָס דרינגען, וי מיט צונגען, אָפט אַרײן שאַרף 
צווישן די בערג, 

יעדע ווייל ווייזט אַ צוייטער מיט אַ פינגער: 

,זעסט דאָרטן..." -- און רופט אויס אַ נאָמען. 

נעמען פון ייַשובים, קיבוצים, שטעט און דערפער, בערג און טאָלן, 

אונדזער אַראַבישער וועגווייזער, אָבער, פאַרװוּנדערט אונדז כּסדר מיט זיינע 
קענטענישן. אָט איז ער אין דער גאָר-אַלטער געשיכטע: 

,...דורך די דאָזיקע טאָלן פלעגן זינט אוראַלטע צייטן ציען די קאַראַװאַנען 
פון די צפון-לענדער צום ים און קיין מצרים און צוריק. פון מדבר פלעגן דורך 
דאַנען אַריינדרינגען האַלב-ווילדע שבטים, בעדואינער, זוכנדיק רויב און טראָגנדיק 
פאַרוויסטונג.,, " 

ער האָט דאַן אויסגעצויגן זיין האַנט צו רעכטס און געוויזן : ,,איר זעט דאָרט 
דעם שמאָלן װאַדי, דעם טאָל-דורכגאַנג צווישן גבע און כּפר-יחזקאל ?... קוקט, ביי 
יענעם וועג-פאַרבײיג פון גלבוע... דורך דאָרט איז שאול המלך אין דער נאַכט פאַר 
זיין מפּלה און טויט געגאַנגען צו דער מכשפה אין עין-דור..." און ער ציטירט 
גלייך פון ספר שמואל: , האָט שאול געזאָגט צו זיינע קנעכט: זוכט מיר אויף 
אַ פרוי אַ גייסטזעערין, און איך װעל גיין צו איר, און װעל ביי איר פרעגף 
האָבן זיינע קנעכט צו אים געזאָגט: אָט איז דאָ אַ פרוי אַ גייסטזעערין אין עין- 
דור..." אָבער ער וייסט: ‏ דאָס איז נישט װוּ עס געפינט זיך דער קיבוץ עין- 
דור, נאָר פריער. מען קאָן באַמערקן די חורבות פון פאַרלאָזטן דאָרף אינדאָר... 
דאָרט איז נאָך פאַראַן די ,הייל פון דער זקנה,, פון דער אַלטער כּישופמאַכערין 
פון שאול המלכס צייטן,, " 

רייסט אים װער איבער: 

קוקט, חבריא, דאָ אויף לינקס.. דאָס איז דאָך דער נחל עין-חרוד.. דאָ 
האָבן גדעון מיט זיינע לייט זיך אַראָפּגעבױגן און געטרונקען פאַרן אַרױסגײן אין 
שלאַכט... * 

פאַלט אים אַרײן אַ צווייטער אין די רייד: 

,קוק בעסער אַ ביסל וייטער, צו די גלבוע"בערג, װוּ שאול און יונתן 
זענען געפאַלן...* 

מען זעט זי גענוי די דאָזיקע בערג. זיי שטייען טאַקע נאַקעט ביז היינט, 
אָן אַ בוים און אָן אַ שאָטן, װי אויף זייערע הוילע פעלדזן זאָל רוען דוד המלכס 
קללה: ,אל טל ואל מטר עליכם".. 

נעמט אַ דריטער רעדן וועגן תּבור... רייסט שוין איבער אונדזער מ"כ (מפקד 
כִּיתֹּה, קאָמאַנדיר פון דער קלענסטער אָפּטײלונג אין צה"ל): 

, איר ווילט דאָ דעם גאַנצן תּנ"ך אַרױסלײגן ?... מיר קענען אים אַלע אַלײין !.. 
קוקט אויף ייִנגערע זאַכן וועגן וועלכע הײיליקע שריפטן װעלן דערציילן ערשט 
שפּעטער פאַר די קומענדיקע דורות, אפשר אין טויזנטער יאָרן אַרום.." 

קוקן מיר אַראָפּ, אויף רעכטס, צופוסנס פון באַרג ליגן ביידע מרחביהס -- דער 
קיבוץ און דער מושב מיטן זעלביקן נאָמען, דער ערשטער ייִדישער פּונקט אין 
עמק-יזרעאל -- דער היינטיקער בליענדיקער קיבוץ,. עס גלאַנצן פון װייטן די 
ווייסע הייזקעס וי די גרויסע גרויע װוירטשאַפט-בנינים. ביי דער זייט -- די 
דריי שטאָקיקע געלבלעכע געביידע פון , קיבוץ הארצייי מיט דער דרוקעריי, 

ווייסט אונדזער אַראַבישער פריינט צו דערציילן: 

,, אין מיטלאַלטער איז אויפן בערגל װוּ עס שטײיען די ווינונגען פון די 
קיבוצניקעס געװוען אַ פעסטונג פון די קרייצציגלערס, װאָס האָט זיך גערופן 
פעבאַ, אַל-פולא אין אַראַביש. דאָ איז אין יאָר 1182 פאָרגעקומען אַ גרויסע 
שלאַכט צװוישן סאַלאַך-אַ-דין און די קרייצציגלערס... אין יאָר 1799 האָט זיך דאָ 
נאַפּאָלעאָן פאַרפעסטיקט אין דער מלחמה מיט די טערקן.,." 

און עס זעצט פאָר אונדזער מ"כ: 

,...אויף לינקס האָט איר דעם צווייטן ייִדישן פּונקט פונעם אויפלעבנדיקן 
עמק -- דעם מושב תּליעדשים, געגרינדעט דורך די חברים פון דער השומר'- 
אגודה... אין סאַמע מיט צװישן זיי אין דער גלייכער ליניע, איז בלפוריה, אַ יונג 
דאָרף, װי עס זאָגט עדות זיין נאָמען". 

אַ ביסל ווייטער אויפן האָריאָנט, לינקס, האָט מען דעמאָלט גענומען בויען 
די נייע תּענך-ייַשובים --- פּונקטן װאָס האָבן זיך נאָר װאָס גענומען ווייסן, וי 
יונגינקע באַשעפענישן, אױספּיקנדיק זיך פון די אייער... 

, און אונדז װוילט איר גאָר אױיסלאָזן ?" -- רייסט זיך מיט אַ שאַרפער שטימע 
אַרײן אַ זון פון עפולה, --- , מיין טאַטע דערציילט שטענדיק וי מען האָט זי 
באַשאָסן, ווען זיי האָבן דאָרט, װוּ איר זעט די ריי געשעפטן, אַנטקעגן דער 
;אגדי-סטאַציע, גענומען צום ערשטן מאָל פאַראַקערן דעם באָדן מיט אַן ערך 
פינף און צװאַנציק יאָר צוריק.. " 


וויפל צענדליקער ייִשובים, וויפל טויזנטער הייזער עס שמייכלען דאָ אַרום 
אַרױף צו דער זון! וויפל טויזנטער און טױזנטער מענטשן עס לעבן איצט דאָ 
אויף די ערדן, אויף דעם פרוכטבאַרן באָדן! 

איז שװוער צו גלויבן אַז מיט פינף-און-צװאָנציק, מיט דרייסיק יאָר צוריק 
זענען דאָ די איינציקע מענטשן-באַװױינטע פּונקטן געווען דאַכי, סולם, נין און 
עטלעכע ענלעכע אָפּגעשטאַנענע דערפלעך און אַרום האָבן געהערשט: מאַלאַריע 
און זומפּ... 

מיר גייען נישט אַריין אויף צוריקוועגס קיין שונם, טראָץ דער איינלאַדונג 
פון אונדזער אַראַבישן פריינט און זיין צװאָגן ,די בעסטע און שטאַרקסטע קאַװע 
פון עמק", פּונקט וי מיר באַזוכן נישט ווידער דעם בית-עלמין. 

נאָך װאָס דאָס אַלטע, ווען פאַר אונדזערע אויגן גייט אויף תּענך, עס װאַקסט 
אַ ניי לעבן, עס רוישט און בליט אַ וועלט פון מאָרגן.. 


* 


פאַרן געזעגענען זיך סודעט זיך מוסאַ, װי עס האָט זיך געהייסן רופן אונ" 
דזער באַגלײטער פון דאָרף, מיטן מ"כ. ערשט דאַן װוערן מיר געווויר דעם מקור 
פון זיינע קענטענישן: מוסאַ עלאַמי איז דער ערשטער אַראַבישער סטודענט 
פון דער גאַנצער געגנט און ער שטודירט שוין דאָס פערטע יאָר אויפן העברעישן 
אוניווערסיטעט אין ירושלים אַלגעמײנע געשיכטע, געשיכטע פון רעליגיעס און 
יודאַיַסטיק... 


װעט זיך דאָך אַדאַנק אים אויך דאַכי ענדערן און ס'וועט פאַרשווינדן דער 
אַלטערטימלעכער האָלצערנער אַקער פון זיין טאַטן.. 


וי פאַרשטייענדיק אונדזערע געדאַנקען שרייט ער צו אונדז, זיך דראַפּענדיק 
צוריק צו זיין אָרעם דערפל: 


,אויך דער באַרג-שיפּוע װעט זיך צעבליען און עס װעלן רוישן איף אים 
טראַקטאָרן.,, * 


1958 


עפֿולה, די הױיפּטשטאָט פון עמק-יזרעאל 


מיין ליבן גאָדל קאָן, אין סאַן-פּאַולאָ, בראַזיל, 
-- אַן אָנדענק פון אונדזער ערשטן באַזוך 
אין עפולה, האַרבסט 1949, ווען האַרבסטיק 
איז געווען אויף די הערצער, וי איבער די 
טרויעריקע זאַמדיקע געסלעך פון , עפולהווקע". 


אין אַ שפּעטער פאַרנאַכט-שעה פון מאַי 1949 בין איך צום ערשטן מאָל אָנגע- 
קומען קיין עפולה. טויט-שטיל איז געווען אין די געסלעך װאָס האָבן קיין באַ- 
לייכטונג נישט געהאַט אין דער צופאַלנדיקער נאַכט. אויך דער קרום- און האַלב- 
ברוקירטער פּלאַץ, װאָס האָט געדינט פאַר אַן אױטאָבוסן-סטאַציִע, איז נישט געווען 
באַלױכטן און איז אָפּנעשטאָרבן געװאָרן אין אָנהייב אָװנט; אָפּגעלאָזן, װי דאָס 
גאַנצע שטעטל, 

ווען איך האָב דעם ערשטן אָנגעטראָפּענעם מענטש געפרעגט אויף אַ וועג אין 
אַ נאָענטן דאָרף אַריין, האָט ער מיר אַ ביסל פאַרביטערט געענטפערט: , און װאָס 
איז ביי אונדז, אַ שטאָט ?...? און ער האָט מיר אָנגעוויזן -- ,גייט דורך די 
שדרות האופּרה,, " 

,פאַראַן ביי אייך אַן אָפּערע ?" -- האָב איך געפרעגט דערשטוינט, 

,נאָך דאָס פעלט אונדז..." -- האָט דער ייד געענטפערט -- ,אָבער אַלע רופל 
די שדרות חיים ארלזורוב אָפּערע-אַלײע..." פאַרװאָס, האָט דער ייִד נישט גע- 
װוּסט -- ,,איך װווין בלויז פופצן יאָר אין עפולה און אַזױ האָט מען עס שוין גע- 
רופן ווען כ'בין אַהער אָנגעקומען". 


5* 


אין 1924 האָבן די געזעלשאַפטן ,,קהילית ציון" פון די פאַראייניקטע שטאַטן 
און , משקיי פון מזרח-אײיראָפּע אָפּגעקויפט בשותּפות, דורך דער פאַרמיטלונג פון 
טרוימער און קעמפער פאַר גאולת-הארץ יהושע כאַנקין (חנקין), קנאַפּע פופצן 
טויזנט דונאַם באָדן אַרוס היינטיקן עפולה, פון דער אַראַבישער עפענדי-משפּחה 
סורסוק. דער פּלאַץ געפינט זיך אין האַרץ פון עמק-יזרעאל, בכלל אין אַ מיטן- 
פּונקט פון ארץ-ישׂראל. דער חלום פון כאַנקינען און פון די ייִשוב-פירערס צו 
פאַרייַדישן דעם עמק-יזרעאל האָט גענומען באַקומען הויט און ביינער מיטן אויפ- 
שטעלן די ערשטע צוויי ייַדישע פּונקטן, מרחביה און נהלל. מען האָט באַשלאָסן, 
אַז די דאָרפישע ייִשובים, קיבוצים און מושבים װאָס װעלן זיין אַרום, און אַפילו 
שוין אויפגעבויטע דעמאָלט אין ווייטערן בית-שאַן-טאָל, דאַרפן אַ נאָענטן גרויס- 
שטאָטישן צענטער. און קיין מער צוגעפּאַסטער פּונקט פאַר דעם וי אין אָטידעם 
פּראַכטפולן פּלײין צװישן בערג, ביי טױזנטער-יאָריקע וועגן-קרייצונגען, קאָן 
נישט זיין. האַט דער ערשטער שטאָט-אינזשיניער פון נייעם ייַדישן ארץיישׂראל, 
פ. קאַופמאַן, אױיספּלאַנירט אַ גרויסע שטאָט מיט אַן אָפּערע-בנין אין סאַמע צעג- 


160 מרדכי שנער 


טער, רעגירונג-געביידעס, געזעלשאַפטלעכע אינסטיטוציעס, שולן, אַן אוניווער- 
סיטעט, און טאַקע ברייטע אַלײען און גרויסע פּאַרק. איינער פון די ערשטע 
תּושבים, יחזקאל רייסקין, האָט מיר דערציילט װאָס ער ווייסט וועגן דער ,אָפּע- 
רע" : באַראָן ראָטשילד האָט נאָך דער ערשטער וועלט-מלחמה באַשטימט אַ גרויסע 
סומע געלט אויפצובויען אין ארץ-ישׂראל אַן אָפּערע, װאָס זאָל פאַרנעמען אַ פּלאַץ 
אויף דער ועלט, װי , לאַדסקאַלאַ" אין מילאַנאָ -- ,, איינער פון די חלומות פון 
נדיב הידוע"... ער האָט אָבער געשטעלט אַ באַדינג, אַז זי זאָל געבויט װערן אין 
עמק-יזרעאל, װאָס האָט לויט אים געדאַרפט ווערן א ייִדישער הויפּט-צענטער אין 
באַנײיטן ארץ-ישׂראל. אין תּל-אָביב איז אַפּילו געשאַפן געװאָרן אַן אָפיציעלער 
פאַרטרויאונג-ראַט" אָנצופירן מיט דער אָפּערע. נו, מען פּלאַנט דאָ אַ שטאָט -- 
דאַרף די אָפּערע זיך געפינען אין איר צענטער. אַרום איר װעט מען בויען האָ- 
טעלן. זי װעט דאָך צוציען באַרימטע קינסטלערס און טויזנטער טוריסטן פון דער 
גאָרער וועלט... 

אויף דער ייִדישער װעלט, אין די פאַראייניקטע שטאַטן, אין פּולן, ליטע, 
רומעניע האָט מען גענומען פאַרקויפן פּלעצער, מגרשים, אין דער נייער שטאָט. 

גאָלדע מאיר דערציילט וועגן דעם אין איר ,,בית אבא" (זייט 49) : 

, מיינע עלטערן האָבן צוגעגרייט זייער קומען אין לאַנד אַרײן, נאָך זייענדיק אין 
מילװואָקי האָבן זיי איינגעקויפט באָדן אין ארץ-ישׂראל און מיין טאַטע האָט געקויפט 12 
דונאַםס אין הרצליה, װאָס איזן דעמאָלט געווען בלויז זאַמדן און אַ צווייטן פּלאַץ אין 
עפולה : ,פּונקט אַנטקעגן אָפּערע-הױז פון עפולה., מיר, װאָס האָבן געקענט דעם כּרך 


עפולה, האָבן מיט אַ געמיינזאַמען אָנשטרענג איבערצייגט דעם טאַטן, אַז ער זאָל מותּר 
זיין אויף דער אָפּערע און בויען זיך אַ הויז אין הרצליה,,, " 


גאָלדע מאירס עלטערן זענען עולה געווען אין יאָר 1926, 


עס זענען געווען די ערשטע רוּיִקע יאָרן אין ארץ-ישׂראל נאָך די אומרוען פון 
1, די צייט פון דער דריטער עליה, ווען ייִדן האָבן געגלייבט, אַז די ענג- 
לישע מאַנדאַט-מאַכט גייט טאַקע פאַרווירקלעכן דעם צװזאָג צו בויען אַ , ייַדישע 
נאַציאָנאַלע היים". אין אַמעריקע וי אין אײראָפּע זענען דאָס אויך געװען די 
ערשטע ,פּראָספּעריטי"-יאָרן נאָך דער ערשטער וועלט-מלחמה. ביי ייִדן האָט זיך 
געפונען געלט, האָט מען גענומען קויפן פּלעצער אין דער נייער שטאָט. ,, קהילית 
ציון" אין דער , נייער וועלט", , משק" אין דער , אַלטער", האָבן געוויזן געדרוקטע 
פּלענער פון דער , הױפּט-שטאָט פון עמק-יזרעאל און אין דער צוקונפט פון גאַנצן 
ייִשוב". האָט מען געקויפט פּלעצער װאָס נענטער צו דער אָפּערע. ווען עס זענען 
אין 1925 אָנגעקומען קיין ארץ-ישׂראל די ערשטע באַזיצערס פון פּלעצער אין עפולה 
האָבן זיי געמיינט אַז די שטאָט איז שוין אויפגעבויט, אַז פון ווייטן װעט צו זי 
אַרױסשײנען דער גרויסער אָפּערע-בנין... די שטאָט איז אָבער דעמאָלט געווען 
נאָר אויף די געדרוקטע פּראָספּעקטן. בלויז צוויי געביידעס זענען דאָרט געשטאַ- 
נען: אַ קליינער װאָקזאַל, אויפגעבויט נאָך אין אָנהײיב יאָהונדערט, אויף דער 
שמאָלער כאַדזשאַזער באַן-ליניע און אַ שטיינערנער ,,פּאַלאַץ" פון דער סורסוק- 
פאַמיליע. געווען אַ ביטערע אַנטוישונג. די געזעלשאַפטן , קהילית ציון" און , משק" 
האָבן אָבער נישט אָפּגעזאָגט זיך פון זייערע גרויסע פּלענער צו בויען די הויפּט- 

שטאָט ,,עיר יזרעאל". די ערשטע עולים זענען גלייך מאָביליזירט געװאָרן צוצו- 
גרייטן דעם באָדן צו בויען די ערשטע הייזער. נאָך צוויי יאָר, אין אָנהײיב 1927, 
איז געשטאַנען אַ שטעטל מיט 178 משפּחות. און בשעת עס זענען נאָך אָנגעקומען 
עולים, זוכנדיק די אָפּערע מיט אירע קינסטלערס, האָבן זיי דאָרט געטראָפן אַ מער- 
הייט משפּחה-שפּיוערס -- בעל-עגלהס. אָט איז אין עפולה-אַרכיוו געבליבן 
אַ סטאַטיסטיק פון יענער צייט: משפּחות, װי געזאָגט 118 -- מיט 662 נפשות, 
צווישן זיי 501 אַרבעטנדיקע לויט די באַשעפטיקונגען: בעל-עגלהס -- 41 שפּײ- 
זערס (מסתּמא פירערס פון זאַמד, בוי-מאַטעריאַלן אדג"ל), האַנט-אַרבעטער -- 
1 שפּייזערס, קליינאינדוסטריע (בעקערייען, סטאָלערײי) -- 27, בעל-מלאכהס 
-- 27, פרייע פּראָפּעסיעס -- 15, סוחרים -- 12, לאַנדװוירטן -- 10. 

עפולה איז געװאָרן אויף עטלעכע יאָר אַן אַרבעט-פּלאַץ פאַר ייִדישע אַר- 
בעטער פון גאַנצן לאַנד. זיי האָבן געוווינט אין אַ געצעלטן-,, מחנה" צפונדיק פון 
דער באַן-ליניע, בעת דאָס שטעטל איז געבויט געװאָרן אין דרום. מען האָט דאָ, 
צום ערשטן מאָל אין לאַנד, געלייגט אין דער טיף פון 4--7 מ' אין דער ערד 
אָפּפלוס-רערן פון בעטאָן אין אַ דורכמעסטער פון אַ מעטער, אָפּצוציען דאָס רעגן- 
װואַסער װאָס פלעגט ווילד פליסן פון די אַרומיקע בערג אין פּליין אַרײן, װי פון די 
אַרומיקע זומפּן, עס זאָלן מער נישט פאַרפלייצט ווערן יעדעס יאָר די פעלדער, 
און איצט אויד די נייע שטאָט. עס זענען געפלאַסטערט געװואָרן צען ק"מ ברייטע 
שאָסײען, גאַסן און טאַקע געבויט געװאָרן די ערשטע צענדליקער הייוער, װאָס 
שטייען נאָך ביז היינט אויף דער , שפּערע-אַלײיע". 

עס האָבן דאָ צייטװוייליק געאַרבעט קיבוצישע גרעינים, ביז ס'איז געקומען 
זייער ריי צו באַקומען באָדן פאַר זייערע ייִשובים. צװישן זיי דאַרף מען דערמאָ- 
נען: קיבוץ השומר-הצעיר ב' (שפּעטערדיקער משמר-העמק), דער ,רוסישער 
השומר-הצעיר" (אַפיקים), די , פּלוגת עין-חרוד", , פּלוגת תּל-יוסף", די קבוצה 
צריפין (מזרע), קבוצה השרון (רמת-דוד). עס זענען דאָ פאָרגעקומען צעטיילונגען, 
שפּאַלטונגען, פאַראייניקונגען. צווישן די גרופּעס האָבן דאָ געאַרבעט שפּעטערדיקע 
ייַשוב-פירערס, מיניסטאָרן אין עטלעכע-צװאַנציק יאָר אַרום. יעקב חזן האָט אין 
דער עפולה-,,מחנה" אָנגעהויבן פּרײידיקן ציוניסטישן מאַרקסיזם. מרדכי בנטוב 
האָט פון דער , מחנה" געפירט אַ קאַמף פאַר דערטיילן די אַרבעטער װאַל-רעכט 
צום , שטאָטישן" ראַט. און ווען עס האָבן דאָ געאַרבעט חיים אַרלאַזאָראָוו, משה 
שערטאָק., דוד בן-גוריון, יצחק בן"צבי -- האָבן זיך געצויגן דיסקוסיעס, מען 
האָט רעפערירט, געאַמפּערט זיך פון נאָכן ענדיקן די אַרבעט, ביזן אַרױסגײן אין 
דער פרי צום נייעם אַרבעט-טאָג.. 

די דאָזיקע , גוטע יאָרן" פון עפולה-בראשית האָבן לאַנג נישט געדויערט. 
די שווערע װירטשאַפטלעכע קריזיסן אויף דער װועלט אין סוף 20-ער יאָרן האָבן 
שנעל דערגרייכט אויך ארץ-ישׂראל און צוגעקומען צו עפולה. ,,קהילית ציון" און 
,משק" האָבן אָפּגעשטעלט די אַרבעטן, אַרױסגעװיזן סימנים פון באַנקראָט. זי 
האָבן שוין דעמאָלט געהאַט אויף זיך פאַרפליכטוננען פאַר קנאַפּע 19 טויזנט דו- 
נאַם באָדן. זי האָבן נישט געצאָלט אין צייט די וועקסלען צו די עפענדיס. די 
לעצטע, מיט דער סורסוק-פאַמיליע בראש -- דעמאָלט שוין אונטערגעהעצט דורך 

שאָװיניסטיש-אַראַבישע פירערס, האָבן צוליב דעם געזוכט וועגן צוריקצובאַקומען 
זייערע פאַרקויפטע ערדן. ,,קרן היסוד" האָט געמוזט ראַטעװען די לאַגע, געבן 
געלט, גאַראַנטיעס. נאָר דער האַסטיקער בוי פון עפולה איז אָפּנעשטעלט געװאָרן. 
עס האָט גענומען ,װאַקסן אַלײן" אַ קליין אָפּגעלאָזן שטעטל. פון דער אַרבעטער- 
,מחנה"י איז שנעל קיין סימן נישט געבליבן. 

ווען איך בין, צװאַנציק יאָר שפּעטער, אָנגעקומען קיין עפולה, איז עס געווען 
אַן אָרעם פאַרחושכט שטעטל מיט קוים צוויי טויזנט איינװווינער, 

4 

פאַראַן אויך אין עפולה אַ , תּל", אַן אַרכעאָלאָגיש , בערגל", וי אויף אַזױ 
פיל אַנדערע ערטער אין ארץ-ישׂראל, װאָס באַהאַלט אין זיך סודות און דערציילט 
פאַקטן וועגן טויזנטער-יאָריקער געשיכטע. די אױסגעגראָבענע איבערבלייבענישן 
ווייזן, אַז מענטשן האָבן דאָ שוין געלעבט אין סוף פון דער שטיין-עפּאָכע, אין 
פערטן יאַרטױזנט פאַר דער קריסטלעכער צייטרעכענונג. אין דער בראָנדז-תּקופה 
האָבן שוין דאָ כּנענים-שבטים געפּאַשעט זייערע סטאַדעס. די שיכטן פון עפולה- 
, בערגליי דערציילן וועגן אָפּטע מלחמות שוין אין אוראַלטע צייטן, ווען איין שבט 
האָט געיאָגט דעם צווייטן פון די פרוכטבאַרע פּלינען. די ערשטע היסטאָרישע 
פאַרצייכענונג פון דעם פּלאַץ, װאָס קלינגט שוין אַזױ ענלעך צום היינטיקן נאָמען, 
איז אין היעראָגליפן-שריפט פון יאָר 1478 פאַר דער צייטרעכענונג, װוּ פּרעה 
מלך מצרים טהוטמעס דער דריטער דערציילט וועגן זיין גלענצנדיקן זיג ביים 
שכנותדיקן מגידו און האָט אויסגעקריצט אין זיין פּאַלאַץ-װאַנט אויך דעם נאָמען 
,,עפל", וי איינע פון די איינגענומענע שטעט. מיטן זעלביקן נאָמען -- עפל, עפר 
און עופל -- ווערט דאָס אָרט אָנגערופן שפּעטער אין תּנ"ך. ווען יהושע בן-נון 
האָט צעטײילט דאָס לאַנד צװישן די שבטים, איז די געגנט פון עפולה צוגע- 
פאַלן דעם שבט ישׂשׂכר. אין דער שופטים-עפּאָכע זענען אין דער געגנט פאָרגע- 
קומען וויכטיקע היסטאָרישע געשעענישן. די מלחמה פון דבורה הנביאה קעגן די 
כּנענים, וועלכע זענען אַהער אַריינגעדרונגען. אַ קורצע צייט שפּעטער איז אין 
דער געגנט פאָרגעקומען די מלחמה פון גדעון השופט קעגן די מדיינים, וועלכע 
האָבן געהאַט זייער גרויסן לאַגער הינטער גבעת-המורה, װוּ עס געפינט זיך דאָס 
היינטיקע אויבערשטע עפולה. אין סוף פון דער מלחמה פון שאול המלך זענען 
די פּלישתּים אַריינגעדרונגען אין עמק-יזרעאל און אין דער געגנט פון עפולה, 
אין די נאָענטע גלבוע-בערג איז פאָרגעקומען די גרויסע שלאַכט, אין וועלכער 
עס זענען אומגעקומען דער ערשטער ייַדישער קעניג און זיינע זין. אין תּנ"ך 
ווערט דערציילט: , און די פּלישתּים האָבן איינגעזאַמלט זייערע מחנות קיין אפק 
און די ישׂראלים האָבן געלאַגערט ביי דעם קװאַל װאָס אין יזרעאל" (שמואל א', 
כ"ט, א'). ,אופק" איז אויך געווען דאָס היינטיקע עפולה. אַזױ רופט עס אויך 
אָן אַ קריסטלעכער פּילגרים אין יאָר 1283 צוגעבנדיק: , אויף דעם אָרט האָבן די 
אַסיריער געקעמפט קעגן אחאבן". אַזױ ווערט דערציילט, אַז גיחזי, , דער יונג פון 
אלישע הנביא", האָט באַקומען מתּנות פון נעמן הארמי, זילבער און קליידער: 
,...און געגעבן עס צו צוויי פון זיינע יונגען און זיי האָבן עס געטראָגן פאָרויס. 
און װי ער איז געקומען צו עפל, האָט ער עס צוגענומען און באַהאַלטן אין הויז" 

(מלכים בי, ה' כ"ג---כ"ד). דאָ איז געווען ,,עפל" -- די היינטיקע שטאָט עפולה. 

אין די רוימישע צייטן, אין דער עפּאָכע פון משנה און תּלמוד, װי אויך אין 
גאַנצן מיטלאַלטער, וערט עפולה כּמעט נישט דערמאָנט אין די באַקאַנטע מקו- 
רות. לעבן עפולה, ביים תּבור-באַרג האָט נאַפּאָלעאָן דעם 16-טן אַפּריל 1799 אָפּ- 
געהאַלטן זיין איינציקן זיג איבער די טערקן בעת זיין אינװואַזיע אויף ארץ-ישׂראל, 
אין דער מיליטערישער מאַפּע פון יענער שלאַכט איז עפולה שוין פאַרצייכנט אין 
פּראַנצױיזיש און אַראַביש מיטן היינטיקן נאָמען: 8101168. 

= 

אין 1951, מיין איך, איז דאָס געווען. איך בין געווען צװישן דער קליינער 
גרופּע פון עפולה, ווען פאָרשטייערס פון דער גאַנצער געגנט און פון דער רעגי- 
רונג, מיטן אַרבעט-מיניסטער פרוי גאָלדע מאיר בראש, זענען אַרויפגעפאָרן איבערן 
שאָסײ קיין טבריה צו די שיפּועים פון גבעת-המורה. אויף לינקס פונעם שאָסײ 
איז געווען, נאָך פאַרן שפּיטאָל, אַ ריזיקע , מעברה". שווער צו פאַרגעסן איר 
אויסזען... הונדערטער און הונדערטער לייוונטענע ביידלעך. אַ געשטאַנק האָט 
זיך צעטראָגן פון די בלעכענע בתּיישימוש, צעשטעלטע איבער די שמאָלע ,געס- 
לעך", איבער פּשוטע גריבער. בלויז איין װאַסער-קראַן איז געווען. צענדליקער 
און צענדליקער מענטשן, מענער, פרויען און קינדער זענען געשטאַנען אין דער 
ריי נאָך א ביסל טרינק-װאַסער, האַלטנדיק אין די הענט די פאַרשיידנסטע כּלים : 
פלעשער און טעפּ, שיסלען און עמערס... 

,ישׂראל השניה..." -- האָט װער מיט באַדױער געזאַגט. 

, עפולה השניה..." -- האָט אַן אַלטער תּושב ביי מיין זייט געענטפערט. גע- 
ווּען זענען שוין דאָ מסתּמא אַזױ פיל איינװווינער וי אין עפולה גופא.. 

אין כּפר-ילדים, נאָכן גרויסן צענטראַלן שפּיטאָל פון עמק, איז געװען אַ 
קליינער מיליטערישער לאַגער און ווייטער איז געווען פעלדזיק און פּוסט. מיר 
זענען איבערן שיפּוע אַרױף אַ 150 מעטער העכער פון אַלטן עפולה. 

גאָר אין דער הייך, אין צוויי זייטן פון גבעת-המורה זענען געהאָנגען צוויי 
אַלטע קליינינקע אַראַבישע אָרעמע דערפלעך. אויפן שפּיץ האָט געלויכטן דער 
ווייסער קופּאָל פון הײיליקן מוסולמענישן קבר -- דער גאַנצער שיפּוע און זיין 
אַרום ביז עפולה אין מיטן, מרחביה אויף לינקס און בלפוריה, רעכטס -- איז 
געווען ליידיק. פעלדזן, איבערגעהאַקטע מיט גרינע פלעקן, באַאַרבעטע קװאַד- 
ראַטן, אָבער נישט באַװווינט, װי אין די ימי-בראשית. 

די קליינע גרופּע האָט זיך אָפּגעשטעלט לעבן אַ בולדאָזער װאָס האָט אויס- 
געגלייכט אַ שטיקל ערד אויפן באַרג-שיפּוע. אַ גרוב איז געווען אין מיטן און ביים 
ראַנד -- אַנגעגרייטער צעמענט. מיניסטער גאָלדע מאיר האָט געהאַלטן אַ קורצע 
רעדע. ,,מיר האָבן געזען די נעבעכדיקע מעברה אויפן וועג... דאָ װעלן מיר בויען 
פאַר זיי היימען -- אַ נייע שטאָט פאַר זיי און פאַר צענדליקער טויזנטער אַנדערע, 
אַ שטאָט װאָס װעט זיך אַראָפּ-צו פאַראייניקן מיטן אַלטן עפולה..." 

די מיניסטאָרין האָט געלייגט דעם גרונטשטיין, פאַרגאָסן מיט צעמענט די 
גרינדונג-מגילה. אַלטע תּושבים פון דער געגנט האָבן געקוועטשט מיט די אַקסלען 
און געשמייכלט: ,אַ נייע אָפּערע פון עפולה.." 

אַראָפּנעפירט צוריק אין שטאָט אַרײן, נאָך דער גרונטשטיין-לייגונג, האָט 
מיך מיט זיין אייזל-און-וועגעלע דער אַלטער מילך-צעפירער פון עפולה ר' יעקב- 
הערש, פאָטער פון שרייבער אהרון פּיודיק. 

דער אַלטער האָט זיך צוריקגעטראָגן מיט צענדליקער יאָרן פריער און 
דערציילט אין זיין ליטווישן ייִדיש : 

,,..ועגן אַ שטאָט האָט מען נאָך אַפּילו נישט געחלומט, וען די טערקן האָבן דאַ 
מיט עטלעכע דרייסיק יאָר צוריק געלייגט די שמאָלע באַן-רעלסן חיפה--צמח. דערנאָך איז 
די באַן דורכגעגאַנגען איין מאָל אין װאָך און בעת זי האָט זיך אָפּנעשטעלט, פלעגט זיין 
אַ יום-טובדיקער צוזאַמענקום פון דער גאַנצער געגנט... מיט דרייסיק יאָר צוריק זענען 
געווען בלויז די צוויי אַראַבישע דערפלעך אויפן באַרג און אויף לינקס -- מרחביה, נישט 
דער בליענדיקער היינטי'קער קיבוץ, נאָר אַן אָרעמער זומפּיקער ייִדישער ייִשוב װאָס מען 
האָט גערופן , קאָאָפּעראַציע'... עפולה אַלײין איז געווען אַ האַלב-חרוב אַראַביש דערפל, 
און מיר ייִדן האָבן געלעבט העכער, צום באַרג-צו, אין כּפר ילדים. נאָר זומפּן זענען גע- 
ווען אַרום און אַרום. מאַלאַריע האָט זיך געטראָגן אין דער לופטן.. מענטשן, אַ ביסל 
שװאַכערע, פלעגן שטאַרבן װי פליגן..." 

מיר זענען געווען פאַררעדט, אָפּגעלאָזט די לייצעס און דאָס אייזעלע האָט 
אונדז אַלײן געפירט. ס'איז שוין געווען פאַרנאַכט, האָט עס זיך אָפּנעשטעלט ביים 
בית- כּנסת... דאָס אייזעלע האָט געװוּסט, אַז דריי מאָל אין טאָג, צו שחרית, מנחה 
און מעריב, דאַרף עס אַועקפירן ר' יעקב-הערשן דאַװענען.. 


5* 


בלויז צוויי יאָרצענדליקער זענען פאַרביי. מיר פאָרן איצט אַרײן קיין עפולה. 
עס פאַרהאַלט אונדז ,דער ערשטער {,רמזור' אין די עמקים און אין גאַנצן גליל", 
װי עס שטאָלצירט דער נייער ראש-העיר -- מיט זיין רױיטן ליכט, און באַלד 
געפינען מיר זיך אויף דער גרויסער מאָדערנער אױטאָבוסן-סטאַציע מיט ברייטע 
פּעראָנען, פול מיט צענדליקער רוישנדיקע אָנקומענדיקע און אָפּפאָרנדיקע אוי- 
טאָבוסן ; שיינע געשעפטן, רעסטאָראַנען, אולטראַ-מאָדערנע באַלײיכטונג, אַז עס 
גלוסט זיך ממש אַ פרעג טאָן : ,וועלכער אױטאָבוס פירט צו דער אָפּערע ?..," 

לכּבוד דעם באַקומען דעם סטאַטוס פון אַ שטאָט, זענען מיר געסט פונעם 
בירגערמייסטער פון דער 21-סטער שטאָט אין מדינת-ישׂראל, ה' שמשון שחורי. 
ער באַגלײט אונדז אינעם שפּאַציר איבער ביידע עפולהס, די אונטערשטע און 
אייבערשטע. ער איז פול מיט פרייד און האָפענונג: , דער לאַנגיאָריקער דיספּוט 
מיט קיבוץ מרחביה און מושב בלפוריה וועגן זייערע באָדנס אין ביידע זייטן 
שאָסײי צוישן עפולה און עפולה-עילית, איז רעגולירט. די שטאָט װעט ווערן איינע, 
פאַראייניקט. דער שפּיטאָל װעט זיין אין מיטן שטאָט. דער אַנטויקלונג-פּלאַן איז 
פאַר זיבעציק טויזנט איינוווינער..." איצט איז אַלץ שוין צו גלויבן. די ווירק- 
לעכקייט איז אַריבערגעשטיגן יעדע פאַנטאַזיע. אויף די שיפּועים פון גבעת- 
המורה געפינט זיך אַ גרויסע מאָדערנע שטאָט. ברייטע גאַסן, רוישנדיקע פּלע- 
צער, סקווערן, גאָרטנס. הויכע פילשטאָקיקע הייזער, נידעריקערע שיכּון-געביי- 
דעס און ווילעס-קװאַרטאַל. גרויסע אינדוסטריע-קװאַרטאַלן, סיי אין אונטערשטן 
און סיי אין אייבערשטן עפולה. עס זענען דאָך ריכטיק די װוערטער פון בירגער- 

מייסטער : ,,קיין שום ייַשוב אין לאַנד האָט זיך פּראָצענטמעסיק אַזױ ראַשיק נישט 
אַנטװיקלט און געװאַקסן וי עפולה". איך אַלײן פאַרגעס דאָך.. ווען איך האָב 
פאַרלאָזט עפולה אין 1952, אין יאָר ווען דער איצטיקער בירגערמייסטער איז אָנגע- 
קומען אין לאַנד אַריין, איז די שטאָט געווען פינף-פאַכיק פאַרגרעסערט: געהאַט 
שוין 9,600 איינוווינערס. עפולה באַזיצט איצט שוין 19,000 איינוווינערס. דורכן 
אויסענדיקן די זיך בויענדיקע נייע הייזער װועט זי לייכט אַבסאָרבירן נייע עולים 
ביז 20 טויזנט איינוווינערס. מיר גייען איבער די ריזיקע אַרבעט-האָלן פון דער 
גרעסטער פּלאַסטיק פאַבריק אין ישׂראל און אין גאַנצן מיטעלן מזרח. 150 אַרבע- 
טער, 85 פּראָצענט פרויען, פּראָדוצירן פאַר צוויי מיליאָן ישׂראל-פונט יערלעך, פון 
דעם אַ דריטל אויף עקספּאָרט. צווישן די אַרבעטער --- אַזעלכע װאָס פאַרשטייען 
דערווייל בלויז רוסיש, גרוזיניש, בוכאַריש, אָדער אַ בעסאַראַבער ייִדיש. אַ גרויסע 
פאַבריק, מיט מאָדערנסטע איינריכטונגען אין מאַשינען, פון פאַרשיידענע דאַמען- 
זאָקן װאָס ווערן עקספּאָרטירט אין אַלע עקן וועלט. אַ צוקער-פאַבריק, אַ וועבעריי, 
צענדליקער קליינע פאַבריקלעך און װאַרשטאַטן, עפולה װאַקסט מיט פולער באַ- 
שעפטיקונג און אָפּט -- מאַנגל אין אַרבעט-הענט. וי ווייט און אומגלייבלעך 
זענען די צייטן -- כאָטש וייניקער װוי צװאַנציק יאָר -- װען מען האָט גע- 
גרינדעט די צוקער-פאַבריק, כּדי טיילווייזן צו לייון די כראָנישע אַרבעטלאָ- 
זיקייט, 

דער נייער בירגערמייסטער איז גאָר שטאָלץ מיט דער ברייטער שול-נעץ פון 
זיין שטאָט: 21 קינדערגאָרטנס פאַר ייַנגערע פון צװאַנג-בילדונג; 12 קינדער- 
גאָרטנס שוין פאַר דער עלטער פון צװאַנג-לערע. 7 גרונטשולן; 2 מיטלשולן און 
3 פאַך-מיטלשולן ; אַ לאַנדװירטשאַפטלעכע שול. אַ שול פאַר קראַנקנשוועסטערס. 
אָװונט-סעמינאַר פאַר לערערס. שול פאַר געזעלן-פאַכלייט. אַ פאָלקס-קאָנסערװאַ- 
טאָריע. די אוניװוערסיטעטן פון חיפה און בר-אילן האָבן אָפּטײלונגען אין 
עפולה, , דער קערן פאַר אונדזער קומענדיקער הויכשול". 

, בית אשכּול" איז נישט בלויז אַ גרויסע פּראַכטפולע קולטור-געביידע, נאָר 
אַן אָרגאַניזאַציע װאָס ווערט וועכנטלעך באַזוכט דורך 2,000 מענטשן, פון קינדעד 
אין עלטער פון 5 יאָר, ביז 90-יאָריקע זקנים, אויף די פאַרשײידנאַרטיקסטע קול- 
טור-אונטערנעמונגען, שטודיר-קרייזן. 

ער דערמאַנט זיך גאָר דעם קליינעם גלייכן זאַל מיט הילצערנע שטולן, 
אויף דער אָפּערע-אַלײע", מיט העכער צװאַנציק יאָר צוריק ? --- דאָס איז געווען 
דער איינציקער קינאָ- און טעאַטער-, זאַל" אין שטאָט. היינט פונקציאָנירן אין 
עפולה פיר גרויסע מאָדערנע זאַלן פאַר פילם און טעאַטער. 


גע 


אין מיטן פון 17-טן יאָרהונדערט האָט , עפל" באַזוכט אַ פראַנצויזישער רייזנ- 
דיקער, אַ געוויסער זשאַן דורבאַן און געשריבן אין זיין איינדרוקן-בוך : ,,...ס'איז 
שיין אין דעם טאָל. ער איז פרוכטבאַר און צוגעפּאַסט פאַר תּבואה-צוכט. ווען ער 
זאָל באַאַרבעט װערן װאָלט ער געגעבן גערעטענישן װי די בעסטע ערד אין 
פראַנקרייך ".., 

אָבער, ווען די ייִדן האָבן געקויפט אָט-דעם באָדן אין יאָר 1924, איז , עפל" 
געווען אַ האַלב-חרוב דערפל. אַרום איז דער גאַנצער עמק-יזרעאל געווען נאָך 
כּמעט פאַרוויסט, באַהערשט דורך טויט-זייענדיקער מאַלאַריע. האָבן הונדערטער, 
ניין, טאַקע טויזנטער יאָרן די ערדן געװאַרט אויף די אַלט-אָפּשטאַמיקע פון דאַנען, 
הענט װאָס האָבן אויסגעטרוקנט די זומפּן, באַגרינט און באַפּרוכפּערט די טאָלן 
און בערג און ברייטע פּלײינען. 

...און אויפגעבויט אין האַרץ פונעם טאָל אַ שטאָט װאָס װעט נאָך אַ מאָל 
צונישט מאַכן דעם אַנעקדאָט פון דער אָפּערע און זי טאַקע אויפבויען. 

,אַלץ איז מעגלעך ביי אונדזער פאָלק און אויך ביי אונדזער שטאָט.." -- 
שמייכלט, אָבער זייער ערנסט דער נייער בירגערמייסטער, שמשון שחורי. 

אין זכּרון טויכן אויף בילדער פון מיינע עפולה-יאָרן. 
אין סוף אַפּריל 1950 בין איך מאָביליזירט געװאָרן צו מיין יערלעכן רעזערוו- 
דינסט אין צה"ל (מילואים). מיר האָבן זיך געפונען אין אַ מיליטערישן לאַגער 
אין עמק-יזרעאל, ביים אַרײנפאָר אין װאַדי"ערה. 
מען האָט אונדז געגרייט צו אַ פייערלעכן אויפמאַרש אין יום-העצמאות אין 
דער הױפּטשטאָט פון עמק -- טאַקע אין עפולה. איינער פון די פּראָבע-מאַרשן 
איז אויסגעפאַלן דעם ערשטן מאַי. 
אין פולער מיליטערישער אוױיסשטאַטונג זענען מיר אַרױס פון אונדזער לאַ- 
גער. עס איז געווען אַ הייסער כאַמסין-טאָג. די ביקסן האָבן געשװוערט אויף די 
פּלײיצעס. אָבער די חברה איז געווען אויפגעלייגט. אַרום האָבן געבליט די פעל- 
דער, װוּ דער בליק איז געפאַלן האָט געגרינט. באַרג און טאָל האָבן זיך גע- 
מיניעט מיט פאַרשײידנקאָליריקן בליעכץ -- און דאָס האָט אַרײנגעגאָסן פרייד 
אין די הערצער, נאָכן דעמאָלט באַרימטן שנייאיק-קאַלטן ווינטער. פון די העלדזער 
האָט זיך געטראָגן אַ יוגנטלעכער געזאַנג. די מערהייט מאַרשירנדיקע זענען געווען 
נייע עולים. דער יונגער אָפיצִיר אונדזערער, ,,גינגײ מלוח", װי מען האָט אים 
גערופן, אַ קיבוץ-זון פון עמק בית-שאַן, האָט זיך אין די איבעררייסן אויסגע- 
שמועסט מיט זיינע סאָלדאַטן אין אַ ביסל צעבראָכענעם צאַבריש-רומענישן ייַדיש. 
העברעיש האָט מען נאָך װײיניק געקענט. אָבער אַ פּסוק פון חדר האָט יעדער זיך 
דערמאָנט, בגװאַלט אים אַרױסגעצױגן פון פאַרגעסונג אין דער אַלטער שטעטלשער 
אַשכּנזיאױסשפּראַך. האָט איינער, שמואל אין דער ערשטער ריי, קוקנדיק פאַרגאַפט 
אויפן אַרום, פּלוצלינג אויסגעשריען צו זיין לאַנדסמאַן אין אַ צענטער ריי: 
, קוק, חיימקע, ערשט איצט וייס איך דעם אמתן באַשײד און טעם פון.. 
חבצלת השרון און שושנת העמקים,, " 
און חיימקע האָט אַריבערגעענטפערט מיט אַ גאַנצן פערז פון ,, שיר-השירים", 
װאָס האָט אַזױ ‏ אַקטועל" געקלונגען אין יענעם כאַמסין-טאָג : 
,דערוועק דיך, צפון-ווינט, 
און קום, דו דרום-ווינט ; 
בלאָז אויף מיין גאָרטן, 

זיינע בשׂמים זאַלן פליסן, 
זאָל קומען מיין געליבטער אין זיין גאָרטן, 
און עסן זיין טייערע פרוכט,,." 
(;שיר השירים" ד', ט") 
די זון האָט כאַמסיניק געברענט פון סאַמע מיטן הימל ווען מיר זענען פאַר- 
שוויצטע און פאַרמאַטערטע אָנגעקומען קיין עפולה, 
אומדערװאַרט, אַפילו איבערראַשטע, האָבן מיר געטראָפן אַ יום-טובדיקן עולם, 
װאָס האָט איבערגעפולט דעם צענטראַלן פּלאַץ פון שטעטל. פון אַלע אַרײנפאָר- 
שאָסײען האָבן געצויגן מאַרשירנדיקע רייען -- חברים פון די אַרומיקע קיבוצים, 
מען איז געקומען קיין עפולה פייערן צוזאַמען דעם אינטערנאַציאָנאַלן פּראָלעטאַ- 
רישן יום-טוב. יונג און אַלט. פעסטע טריט אין קורצע כאַקי-הוזן. בראש האָט 
מען געטראָגן רויטע פענער, אויסגעמישט מיט ווייס-בלויע. 
די קיבוץ-מענטשן האָבן זיך געזאַמלט אונטערן באַלקאָן אויף וועלכן עס 
זענען געשטאַנען די פירערס. די פאָנען-טרעגערס האָבן זיך אויסגעשטעלט אין 
גלייכע רייען. מיר זענען געזעסן אַנטקעגן אויפן גראָז, אין אַ קורצן אָפּרו. שמואל 
האָט אַ שטאָרך געטאָן חיימקען און אַ ברוגזער געזאָגט: , קוק נאָר, חיימקע, 
די זעלבע פענער וי ביי זיי... דאָרט.. " 
חיימקע האָט מיט אַ שמייכל געענטפערט הויך:,גיי שוין גיי... דער קאָליר איז 
בלויז דער זעלביקער, ביי אונדז זענען זי אָבער אַנדערע... װועסט הערן און זען..." 
עס האָט אים נישט געלאָזט פאָרזעצן דעם , דזשינדזשיס" אַ קורצער באַפעל: 
להסתּדר !" 
מען איז גלייך געשטאַנען װידער אין פיר- פּערזאָניקע רייען. 
,אחרי !" -- איז געפאַלן דעם אָפיצירס רוף. 
,װוּהין, דזשינדזשי ? !" -- האָט עמעץ אויסגערופן אין מאַמע-לשון צום אָפיציר. 
,װעסט זיך נאָך גוט אָנשװיצן אין באַרג-אַרױף-גאַנג ביז כּפר-ילדים..." -- 
איז געווען דער ענטפער. 
,...איז װאָס זשע דער געיעג ?" -- האָט יענער צוריקגערופן פון דער ריי. 
דער יונגער אָפיציר האָט דאָס מאָל גלייך נאָכגעגעבן --- אויך זיין קיבוץ איז 
דאָ געווען... --- און באַפּױלן : , להתּפּור !... טוב,, יי 
, קומט, לאָמיר הערן אַ ייַדיש װאָרט!" -- האָט װער צוגעװאָרפן. דער אָפיציר 
האָט זיך אָפּגערוקט אין אַ זייט. 
מיר זענען צוגעקומען צום פאַרזאַמלונג-פּלאַץ פּונקט ווען דער מיטינג האָט 
זיך אָנגעהויבן. פון באַלקאָן אַראָפּ האָט װער אינטאָנירט דאָס אַלטע ליד אין דער 
נייזאויפגעלעבטער שפּראַך : 
...שטייט אויף איר אונטערדריקטע מאַסן.. " 
פענער האָבן זיך אויסגעגלייכט אין סאַלוט. פיס האָבן זיך אין גערויש צו- 
נויפגערוקט. אונדזער אָפיציר איז נישט געװוען בראש פון זיין זעלנער-מחנה. 
איינער פון דער ערשטער ריי האָט זיך אויסגעדרייט און מיט אַ ייִדישלעכן אַק- 
צענט, אָבער ערנסט און פעסט אויסגערופן: 
,חבר'ה, כתף ישק ...יי און גלייך אין ייִדיש: , פּרעזענטירט דאָס געווער !". 

די ביקסן האָבן זיך ביי אַלע געהויבן מיט אַ געקלאַפּ.. 

דער הופּט-רעדנער, כאָטש לעבן אים איז געשטאַנען מאיר יערי, איז געווען 
דער נאָך גאַנץ יונגער קיבוצניק פון שריד, שלמה ראָזען, דער היינטיקער קליטה- 
מיניסטער. ער האָט טאַקע גערעדט ועגן אַרבעטער-סאָלידאַריטעט און קאַמף. 
אָבער באַלד איז ער אַריבער, אָנווייזנדיק אויף די נעבעכדיקע אומצײיליקע בייד- 
לעך אין דער ,,מעברה", װאָס האָט זיך געזען לינקס פון אים, אויפן וועג צו גבעת- 
המורה : , דאָרט לעבן ניי" געקומענע ברידער אונדזערע... פאַר דער מדינה שטייען 
גרויסע אויפגאַבעס -- ליקווידירן דאָס אַזױ גערופענע יישׂראל השניה,, פאַר- 
װאַנדלען אַלץ אין איין לאַנד און אין איין פאָלק. מיר מוזן זיי אַבסאָרבירן -- 
אונדזערע קיבוצים װעלן מיט אַלץ אין דעם צוהעלפן... מיר גיבן זיך נאָך נישט 
אָפּ דעם פולן חשבון פון דער עפּאָכע אין וועלכער מיר לעבן -- קיבוץ גלויות, 
בוי פון מדינה און פאָלק..." 

חיימקע האָט זיך דערנענטערט צו שמואלן, אַ שטאָרך געטאָן זיין לאַנדסמאַן 
מיט דער קאָלבע פון ביקס און אויסגערופן: 

,, האָסט געהערט, פאַרשטאַנען ?... כ'האָב דיר געזאָגט -- ביי אונדז איז אַנ- 
דערש... מעגן זיין פענער מיטן זעלביקן קאָליר,, * 

יאָרן לויפן... 

דער ערשטער גאַסט פון אױסלאַנד וועלכער איז געקומען מיך באַזוכן אין 
עמק-יזרעאל איז געווען מיין לאַנגיאָריקער ידיד גאָדל קאָן, פון סאַן-פּאַולאָ, 
בראַזיל. איך האָב אים אָפּגעװאַרט אין עפולה. איצט, באַלד דרייסיק יאָר שפּעטער, 
אין פעברואַר 1978, שפּאַצירן מיר ווידער איבער עפולה. 

ער דערמאָנט מיר, אַז מיר האָבן דעמאָלט צופעליק געטראָפן אַ ייַד פון 
בראַזיל אין אַ קליין אָרעם געוועלבל פון שרייב-מאַטעריאַלן, װאָס יענער האָט 
געהאַט. עס איז געווען אויף אַ שמאָל נישט-ברוקירט געסל, מיר זענען דעמאָלט 
געגאַנגען איבערן זאַמד צו אַ נידעריקער אַלטער געביידע, װווּ דאָס געוועלבל האָט 
זִיךְ געפונען, אַרײנגעשטופּט צװישן אַנדערע צויי. דער ייַד האָט זיך נישט 
געקלאָגט אויף פּרנסה: ,מען לעבט.. קיין גביר בין איך נישט געװאָרן אין 
בראַזיל, און דאָ וויל איך עס אַפילו נישט ווערן.." עס האָט אים געדריקט דאָס 
פאַרװואָרפנקײט, דער מאַנגל אין קולטור-לעבן, ,, אפילו קיין אָנשטענדיקער קינאָ 
איז דאָך נישטאָ..." איך האָב אים דאַן געענטפערט: ,,..יאָ, עפולהווקע..." 

אויפן אָרט װוּ דאָס געוועלבל האָט זיך געפונען, שטייט איצט אַ שיין פינף- 
שטאָקיק הויז. אַ גערויש פון דורכפאָרנדיקע אױטאָס. עטלעכע שיינע געשעפטן 

מיין פריינט גאָדל קאָן זאָגט, וי מיט פאָרװוּרף צו אונדז ביידן: , דו האָסט 
דעמאָלט מיט גרינגשעצונג גערעדט וועגן ,עפולהווקע'.. קוק-אָן די שטאָט! 
ווייסט ?... עס האָט אונדז אפשר נאָך געפעלט דעמאָלט אמונה, גלויבן אין ייַדישן 
געניוס, כאָטש אַרום האָבן שוין אַזױ װוּנדערבאַר געבליט די פעלדער, געאַקערטע, 
געזייטע, באַפרוכפּערטע דורך ייִדישע הענט, מיט ייִדישן שווייס,." 


צווישן צפון און דרום 


אין ,,װאַדי ערה" רוישן איצט בולדאָזערס. עס דרייען זיך די מיש-מאַשינען, 
װאָס גרייטן דעם אַספאַלט און אַ ברייטער שאָסײ װערט געפלאַסטערט. איבער 
לאַנגע קילאָמעטערס גליטשט זיך שוין דער אױטאָ אױף אַ גלאַטן מאָדערנעם 
וועג. װוערט פריידיק באַרעדעװדיק דער שאָפער: ,נו... װער געדענקט ?...י 

יאָ איך דערמאָן זיך... 

ווען איך בין צום ערשטן מאָל, נאָך דער באַפרייונג-מלחמה, געפאָרן קיין 
עפולה, האָט מען פון חדרה געמאַכט אַן אומוועג, דורכן וועג פון זכרון-יעקב און 
יקנעם -- ,,װאַדי ערה" (,אַראַ") איז נאָך געווען אין יאָרדאַנישע הענט. ערשט 
אין אַ סוף זומער-טאָג פון 1949 האָט מען אָפּגעװאַרט ערגעץ ביי מגידו דעם 
ערשטן ישׂראל-אױיטאָבוס װאָס איז אַדורך דעם שוין העברעיש-גערופענעם ,נחל 
עירון" מיטן גרויסן אויפשריפט: ,,צפון ודרום נשקו", 

איצט קושן זיי זיך... אָבער טויזנטער יאָרן האָבן זיך צפון און דרום צונויפ- 
געשטויסן דורך אָט דעם שמאָלן צוװישן-בערגיקן טייכל-בעקן דורך בלוט, דורך 
טויט-פייער פון פייל-און-בויגנס ביז שווערע האַרמאַטן. און דער שאָפער האָט גע- 
שמייכלט: , ווען פּרעה טהוטמעס דער דריטער איז דאָ דורך מיט זיין אַרמײ איז 
נאָך קיין אַספּאַלט-שאָסײ נישט געווען..." געווען איז דאָס אין יאָר 1479 פאַר דער 
קריסטלעכער צייטרעכענונג. דער מצרישער הערשער איז געקומען פון דרום, כּדי 
צו אונטעריאָכן די צעבונטעוועטע צפונדיקע פאַרבינדעטע, די כּנענישע מלכים, 
מיטן קעניג פון מגידו בראש. און אין דערבייאיקן טאָל פון מגידו האָט טאַקע 
פּרעה טהוטמעס אָפּגעהאַלטן זיין היסטאָרישן זיג. דערציילן די ווענט-היעראָגליפן 
פון זיין טעמפּל אין קאַרנאַק, אױיבער-עגיפּטן, אַז דער וועג , אין טאָל ערן" איז 
געווען אַזױ שמאָל, אַז קוים , ס'האָט געשפּרײזט אַ פערד אין די פוסטריט פון 
נאָך אַ פערד"... אָבער אַ שטאָט מיט דעם נאָמען ערן, אָדער ערנאַ, אין היעראָ- 
גליפן-כּתב, איז דאָ ערגעץ געווען אַ גרויסע און וויכטיקע. פינף הונדערט יאָר 
שפּעטער, אין יאָר 927 פאַר דער צייטרעכענונג, האָט דער עגיפּטישער קעניג 
שישאַק זיך גערימט אין אַמון-טעמפּל אויף אַ גאַנצער װאַנט, אַז ער האָט זי אונ- 
טעריאָכט, 

דער וועג פון מיליטער, אָבער אויך פון קולטור-אויסטויש און פון פּרימי- 
טיוון האַנדל צװישן בבל און מצרים, איז פאַרביי ערגעץ דאָ, ביים קיבוץ ברקאי, 
אין אַרײינפאָר פון װאַדי ערה. און דער קיבוץ-חבר איז זיכער: ,דאָ אויפן תּל- 
אַסאַװיר איז געווען די שטאָט ארובות װאָס האָט געשפּײיזט איין חודש אין יאָר 
שלמה המלכס הויף... דאָס איז דאָס שפּעטערדיקע ארבתא, װאָס שמעון החשמו- 
נאַי האָט אין יאָר 164 פאַר דער צייטרעכענונג אַרױסגעראַטעװעט פון גריכישע 
הענט..." יאָ, אויך מיר ייִדן האָבן געשפּרײזט אין פאַרשיידענע עפּאָכעס דורכן 
דאָזיקן בעקן., 


10 מרדכי שנצעש 


די רוימער, וועלכע האָבן דעם וועג צװישן די הרי-שומרון נישט אויסגע- 
ברייטערט, נישט געפלאַסטערט, האָבן אים אָבער געהיט וי אַ ויכטיקן אָפּשניט 
אין זייער ,,װיאַ מאַריס", פון נילוס-בעקן קיין דמשק, צום פּרת און חידקל. זיי 
האָבן אַװעקגעשטעלט מיילשטיינער ,, עד היום הזה" און געלאָזט חורבות פון 
לעגיאָנערן-סטאַציעס. שפּעטער האָט נאַפּאָלעאָן דאָ געפירט זיין אַרמײ וועלנדיק 
אייננעמען ,,דעם צפון". און גענעראַל אַלענבי האָט זיך דאָ דורכגעשטופּט מיט 
זיינע שוװוערע האַרמאַטן אין 1917, כּדי צו באַזיגן די טערקן אין עמק-יזרעאל, 
שפּעטער האָט דער , אַראַבישער לעגיאָן" געװאָלט אָפּשנײדן דעם ייִדישן צפון פון 
דרום, באַזעצנדיק װאַדי ערה. איז עס אים נישט געלונגען און מיר זענען אַרוס 
וי זיגער, כּדי דעם צפון און דרום -- אפשר צום ערשטן מאָל אין זייער אור- 
אַלטער געשיכטע -- ,, צו צעקושן". 

אין שווערן וינטער 1950/1949 האָט אַ טיפער שניי באַדעקט דעם װאַדי 
ערה. אונדזער אױטאָ איז דאַן אין אַ פרימאָרגן געבליבן שטעקן אין וועג. דער 
מאָטאָר איז איינגעפרוירן און נישט געװאָלט אַרױס פון שניי... אויף אַן אייזעלע 
איז אָנגעריטן אַן אַלטער פאַלאַך. ער איז אַראָפּ און אונדז באַגריסט מיט אַ ברייט! 
,סאַלאַם": ,,ס'איז נאָך פרי... נאָר די מיטאָג-זון װעט דערװאַרעמען דעם וועג און 
דעם מאָטאָר... ביז דעמאָלט, אַ פיר-פינף שעה, װעט איר זיין מיינע געסט !" 

ביז די קני אין שניי האָבן מיר זיך אַרױפגעדראַפּעט צו זיין הייזקע. אַ 
ייַשוב? עטלעכע האַלב-חרובע כאַטקעס פון שטיין און ליים אַרום אַן אַלטער 
מיל. אָבער אַ ייַחוסדיקער נאָמען: עין איבראַהים -- דער קװאַל פון אברהמען.. 

קיין שום היסטאָריקער ווייסט נישט פון װאַנען עס שטאַמט דער נאָמען, נאָר 
אונדזער גאַסטגעבער איז זיכער און ער שטאָלצירט: ,פון אַברהם אָבינו, דער 
אמתער נביא..." ראשית-כּל האָט ער צוגעגרייט דעם שמעקנדיקן הייסן פּינ- 
דזשאַן-קענדל., מיר ליידיקן אויס איינעם, אַ צווייטן. און ערשט ביים דריטן, ווען 
מיר זענען שוין דערװואַרעמט פון דער שאַרפער קאַװע, וערט באַרעדעװדיק דער 
פאַלאַך : , נעבי איבראַהים איז אָנגעקומען אַהער פון לעדזשון און געפרעגט פאַר- 
װאָס די מענטשן זענען אַזױ טרויעריק. האָט מען אים געזאָגט, אַז אַללאַ האָט 
פאַרשאָלטן דאָס אָרט און עס האָט נישט קיין װאַסער. האָט ער אויפגעהויבן זיין 
שטעקן און גענומען קלאַפּן איבער די פעלדזן און פון יעדן קלאַפּ האָט אַרױסגע- 
שפּריצט אַ װאַסער-קװאַל..." און אַרום זענען טאַקע דאָ ביזן וועג קיין אום-על- 
פּאַכם צענדליקער קליינע קװאַלן װאָס פליסן אַרױס פון די פעלדזיקע בערג. 

דער פאַלאַך איז געבוירן געװאָרן און אױסגעװאָקסן אין אום-על-פּאַכם 
-- , די מוטער פון די קװאַלן". ,,זעט איר" -- האָט ער פאָרגעזעצט -- , טויזנטער 
יאָרן איז כּסדר קאַלט געווען וי היינט. יעדן ווינטער זענען געווען שנייען און 
פרעסט... און מיר האָבן דאָ פון די ביימער אױסגעאַרבעט קוילן פאַרן גאַנצן 
לאַנד". און ער דערמאָנט זיך װי דער ,יאַהוד" פלעגט קומען אַזש פון ירושלים 
אַהער קויפן קוילן אויף ווינטער. ,,..אָבער ניין, נישט בלויז קוילן.. טאַקע אין 
אָנהײיב ווינטער פלעגט דער ייאַהוד' קומען קויפן דעם ביטערן ציטרוס-פרוכט, 
מיט דעם צו דינען זייער גאָט..." ווייזט זיך אַרױס, אַז דאָ, אַרום װאַדי ערה, איז 
ביז מיט אַ האַלבן יאָרהונדערט צוריק געווען אַ הױיפּט-צענטער פון אתרוגים אין 

ארץ-ישׂראל. דער אַלטער פאַלאַך האָט דערציילט, כאָטש ער האָט דאָס, וייזט 
אויס, אַפילו נישט געדענקט, נאָר איבערדערציילט װאָס ער האָט געהערט: 
,אַפילו פון ירושלים פלעגן צו אונדז קומען ייִדן קויפן עסרויגים" -- האָט ער 
דאָס װאָרט געזאָגט אין ייִדיש, רעדנדיק אַראַביש. יאָ, ר' יעקב הלוי ספּיר (1826--- 
5 דער פרומער ירושלימער וועלט-רייזנדער, פאָרשער און שרייבער מאָלט אין 
זיינע זכרונות װי ער איז אַלס ייַנגל מיטגעפאָרן אויף אייזלען פון ירושלים קיין 
אום-על-פּאַכם איינקויפן אתרוגים אויף סוכּות, 

סער משה מאָנטעפיאָרי איז געווען דער , שולדיקער", װאָס דער אתרוגים- 
מאַרק אין אום-על-פּאַכם איז אונטערגעגאַנגען. אין יאָר 1855 האָט מאָנטעפיאָרי 
-- טאַקע נאָך אַ באַזוך אין אום-על-פּאַכם -- געקויפט אַ ציטרוס-סאָד אין יפו, 
דער ערשטער ייִדישער , פּרדס" אין נייעם ארץ-ישׂראל. מיט דעם האָט ער געלייגט 
דעם גרונטשטיין פאַר דער גרויסער יידישער ציטרוסן- פּראָדוקציע, אָבער אין 
זיין , פּרדס" האָט ער פאַרפּלאַנצט אתרוג-ביימער, פון די דאָזיקע ביימער זענען 
שוין אין 1860 געשיקט געװאָרן קיין ענגלאַנד , עכטע כּשרע ייִדישע ארץ-ישׂראל- 
דיקע אתרוגים", װי עס פרייט זיך זיין פרוי יהודית מאָנטעפיאָרי אין אירע 
באַרימטע טאָגביכער, זייענדיק שטאָלץ: ,מען װעט מער נישט דאַרפן אָנקומען 
צו די אַראַבער כּדי אויסצופירן די מצווה פון ארבע מינים,,, " 

2 

זוך איך איצט, פופצן יאָר שפּעטער, דעם אַלטן פאַלאַך. ער איז מער נישטאָ 
און ס'איז אויך פאַרשװוּנדן זיין אַרכאַיַשער הילצערנער אַקעראײזן, װאָס איז 
געשטאַנען פאַר דעם הייזל. די אַלטע מיל איז נאָך מער פאַרשװואַרצט. דאָס זעל- 
בע, די שטיינערנע הייזקעס. אָבער אויפן וועג קיין אום-על-פּאַכם זענען אויס- 
געװאָקסן נייע הייזער, ענלעך צו אונדזערע שיכּונים. 

מיר טרינקען אַ שאַרפע קאַװע אין קאַפּע:הויז פון אום-על-פּאַכם און צע- 
רעדן זיך ביים טישל מיט אַ יונגן דאָרף-איינוווינער אין העברעיש, פאַרשטייט 
זיך. ער באַגלײט אונדז אַרױף צום באַרג-שפּיץ אַמיר און פון אַלטן מוסולמעניש- 
הײליקן קבר פון שייך איסקאַנדער קוקן מיר צוזאַמען אַראָפּ און באַװוּנדערן די 
נאָענטע און ווייטע סביבה. דער יונגער אַראַבער קען אויסגעצייכנט די גע- 
שיכטע פון זיין דאָרף און פון אַלטן ערה- בעקן. מיר קוקן אויף די בולדאָזערס װאָס 
פלאַסטערן דעם נייעם וועג און װוּ מען װענדט דעם בליק -- װאַסער-פאָנטאַ- 
נען פון זיך שנעל-דרייענדיקע באַװאַסערונג-מכשירים, 

,דורכן נייעם וועג װעלן אין אייערע דערפער אַריינקומען טראַקטאָרן, ס'וועט 
אין גאַנצן פאַרשווינדן דער הילצערנער אַקער... װאַדי ערה װעט אויפהערן זיין 
אײיביקער קריגער-וועג'... ,צפון ודרום נשקוי וועגן וועלכן כ'האָב דערציילט.," 

ער ענטפערט נישט גלייך. ער טראָגט אַריבער זיין בליק, און מיר נאָך אים, 
אין דער צווייטער זייט באַרג : כּמעט צופוסנס פון באַרג, אויף דרום-מזרח, אפשר 
נאָך נענטער וי אונדזער נייער שאָסײ, ציט זיך די יאָרדאַנישע גרענעץ. מען 
זעט קלאָר פּאַטרול-פּונקטן... 

,איז עס מעגלעך ?... הלװאַי.., יי 


1965 


זעקס טויזנט יאָר בית-שאן 


, אויב ס'איז פאַראַן אַ גן-עדן אויף דער וועלט, געפינט זיך בית-שאַן ביי זיין 
טויער" -- האָבן געזאָגט אונדזערע חכמים אין תּלמוד. מיר דוכט זיך, אָבער, אַז 
מען האָט אויך געקאָנט זאָגן : ,, אויב ס'איז פאַראַן אַ גיהנום אויף דער װועלט, גע- 
פינט זיך בית-שאַן ביי זיין טויער"... ווייל מענטשן האָבן זיך דאָ באַזעצט אין 
סאַמע קאַיאָר פון זייער געשיכטע נישט צוליב דער פרוכפּערדיקייט, װאַסער- 
רייכקייט און גוטן קלימאַט, נאָר אפשר מער צוליב דער באַקװעמער וועגן-קריי- 
צונג, װאָס האָט דורך דאַנען און פון דאַנען לייכט געמאַכט צוטריטלעך צו דער 
גאַנצער אַנטיקער וועלט און פאַרװאַנדלט די שטאָט בית-שאַן און דעם טאָל אַרום 
איר אין איינעם פון די װויכטיקסטע סטראַטעגישע וועלט-פּונקטן אין משך פון 
טויזנטער יאָרן. דעריבער, כאָטש ארץ-ישׂראל איז איבערפולט מיט היסטאָרישע 
בערגלעך ((,,תל", װי מען רופט אַזאַ בערגל אין העברעיש), אין וועלכע עס ליגן 
באַגראָבן לאַנגע דורות מענטשלעכע געשיכטע, און װוּ מען גראָבט נאָר געפינט 
מען איבערבלייבענישן פון אַמאָל-אַמאָל, איז זעלטן דאָ אין לאַנד נאָך אַ פּלאַץ 
װאָס זאָל זיך אויף דעם געביט קאָנען פאַרגלייכן מיט בית-שאַן. נישט בלויז דאָס 
, בערגל" לעבן דער היינטיקער שטאָט, װוּ מען האָט אויפגעגראָבן צװאַנציק שיכטן 
פון אוראַלטע שטעט; אויך אין דער היינטיקער אַלט-נײער שטאָט בית-שאַן, װוּ 
מען גראָבט נאָר אויף בוי-פונדאַמענטן, קאַנאַלן דורכצופירן רערן, צי װוּ מען 
פלאַסטערט פּשוט וועגן -- אומעטום טרעפט מען זיך אָן אויף אַרכעאָלאָגישע 
איבערבלייבענישן, זינט דער אַנטשטײוּנג פון דער מדינה, װען מען האָט צום 
ערשטן מאָל אויפסניי גענומען בויען, נאָך הונדערטער יאָרן, אין דער אוראַל- 
טער שטאָט, האָט מען טאַקע אַנטפּלעקט זאַכן, װאָס האָב! איבערראשט היסטאָ- 
ריקערס און אַרכעאָלאָגן, און קונסטזאַכן װאָס באַצױבערן ממש דעם פּשוטן באַ- 
זוכער, שוין אָפּגערעדט פון קונסט-קענערס, 


די געאָגראַפֿישע לאַגע 

די שטאָט בית-שאַן ליגט אין מיטן פון אַ טאָל מיטן זעלביקן נאָמען,. וועלכער 
האָט די פאָרעם פון אַ דרייעק פון אַן ערך פופצן קילאָמעטערס די לענג אין אַלע 
זייטן און ער פּאַסט זיך אַריין אין די טאָלן פון ירדן און יזרעאל,. דער העכסטער 
פּונקט אין טאָל, דאָס שטאָט-בערגל, געפינט זיך אין אַ הייך פון פופציק מעטער 
אונטערן ים-פלאַך און נידערט אַראָפּ ביז צװאַנציק מעטער אונטערן ים-פלאַך, 
אין מזרח -- צום ירדן-טאָל, אין דרום-מערב -- צו די גלבוע-"בערג און אין 
צפון -- צו די ישׂשׂכר-הייכקייטן, 

דער דאָזיקער פאַרהעלטנישמעסיק קליינער טאָל איז געווען אַ שליסל-פּונקט 
פון אַלטן ,ים-וועג" (,,װיא מאַריס"), װאָס האָט געפירט פּאַזע דעם ים-ברעג פון 
עגיפּטן קיין צפון, צו די דעמאָלטיקע רייכע און קולטור-לענדער ביי די טייכן 

עופראַט און טיגער. דאָס בית-שאַן-בערגל איז געווען אַ סטראַטעגישער פּונקט, 
װאָס האָט געהערשט איבערן קליינעם טאָל, דורך וועלכן מען האָט געקאָנט 
דורכלאָזן, אָדער אָפּהאַלטן, די קאַראַװאַנען מיט סחורות און אַרמײען, װאָס האָבן 
זיך באַװעגט צװישן אָט די ביידע עקן פון דער אוראַלטער ציוויליזירטער וועלט. 
עס איז נישט געווען קיין אַנדער וועג צװישן די אַמאָליקע מעכטיקע אימפּע- 
ריעס, ביים נילוס פון איין זייט און אַרום עופראַט און טיגער אין דער צווייטער 
זייט. האָט מען דורך דאַנען געװאַנדערט אין שלום- און האַנדלס-צוועקן, אָבער 
זייער אָפּט זענען דאָ דורכגעגאַנגען אַרמײען פון איין זייט צו דער צווייטער, כּדי 
אונטערצויאָכן אימפּעריעס און פאַרשקלאַפן פעלקער. דעריבער -- די וויכטיקייט 
פון דעם פּונקט און די אַזױ אָפּטע קאַמפן כּדי אים צו באַזיצן. 


אין הינטערגרונט -- דער ,תל" (,בערגל"), אין וועלכן עס זענען געמאַכט געװאָרן 
די אױסגראָבונגען פון אוראַלטן היסטאָרישן בית-שאן 


דערביי האָט דער טאָל אויסגעצייכנטע קלימאַטישע באַדינגונגען, װאָס זענען 
געווען נויטווענדיק פאַרן פאַרצייטיקן מענטש, אים דערמעגלעכט צו לעבן און זיך 
אַנטװיקלען. אַ שטענדיק װאַרעמער סוב-טראָפּישער קלימאַט מיט אַ שװערער 
באַזאַלט-ערד פון אויסנאַמלעכער פרוכטבאַרקייט. זייער װייניק רעגנס, נישט מער 
װי 250--300 מילימעטערס אַ יאָר, אָבער פול מיט צאַלרייכע װאַסער-קװאַלן און 
װאַסער-שטראָמען, װאָס פליסן פון די אַרומיקע בערג, באַשװענקען דעם באָדן אין 
אַ גרויסן טייל יאָר, באַװאַסערן און באַפּרוכפּערן די פעלדער. האָט זיך שון 
דאָ דעריבער אָפּגעשטעלט אין זיינע װאַנדערונגען דער קאַלקוליטישער מענטש 
(4000 יאָר פאַר דער קריסטלעכער צייטרעכענונג). עס האָט דאָ געלעבט דער 

מענטש אין דער פריער בראָנדז-עפּאָכע (1000 יאָר שפּעטער), געבויט זיינע כאַ- 
ראַקטעריסטישע שטעט און ווינונגען. און פון דעמאָלט, אין סאַמע קאַיאָר פון 
דער ציוויליזאַציע, אָדער ערב-ציוויליזירטער מענטשהייט, ביז היינט -- אין משך 
פון זעקס טויזנט יאָר -- האָט זיך נישט איבערגעריסן די מענטשלעכע באַװווינט- 
שאַפּט און געשיכטע פון גאַנצן עמק בית-שאַן און, דער עיקר, אין דער שטאָט 
מיט דעם נאָמען אין מיטן טאָל, 


דער נאַמען און ערשטע עפֿאָכעס 


דער נאָמען שטאַמט, װי די פאָרשערס האַלטן, פונעם נאָמען פון אַן אַלטן 
גאָט -- שאַן, וועלכער איז אין גאָר פריע צייטן דאָ פאַרערט געװאָרן און צו 
וועלכן די פאַרצייטיקע איינוווינערס האָבן געדינט. אין די עלטסטע עגיפּטישע 
היעראָגליפן-דאָקומענטן װערט די שטאָט אָנגערופן ביט-שאַל, אָבער אויך ביט- 
שאַן; אין די דאָקומענטן אין אַלטן באַבילאָנישן שריפט ווערט זי אָנגערופן ביט- 
סאַני. אין די אַלטע ייִדישע מקורות, אין תּנ"ך און שפּעטער אין די תּלמודישע 
שריפטן װערט זי שוין גערופן בית-שאַן און בית"שן. אינטערעסאַנט, אַז בלויז 
אין דער העלעניסטישער און רוימישער עפּאָכע איז דער נאָמען פון דער שטאָט 
געענדערט געװאָרן און די גריכן װי די רוימער האָבן זי גערופן סקיטאָפּאָליס, 
-- די שטאָט פון די סקיטן. אָבער ביי די אױטאָקטאָנישע איינוווינערס אויפן 
אָרט, און אויך אין די ייִדישע מקורות פון יענער צייט, איז געבליבן דער אַל- 
טער נאָמען, אָפּט פאַרקירצט אויף בישאַן -- בי(ת)שאַן -- און די איינוווינערס 
פון דער שטאָט האָט מען גערופן בישאַנען (בישנים, אין העברעיַש). פון דעם 
האָט זיך גענומען דער אַראַבישער נאָמען פון דער שטאָט װאָס האָט זיך איינגע- 
האַלטן ביז אונדזערע טעג --- ביסאַן. 

װי געזאָגט, זענען אין בית-שאַן-בערגל אויפגעגראָבן געװאָרן 20 שטעט- 
שיכטן, איינע אויף דער צווייטער. די אונטערשטע שיכטן זענען, פאַרשטייט זיך, 
די עלטסטע. די ערשטע, פון אונטן, אַכט שיכטן געהערן צום פערטן און דריטן 
יאָרטױזנט פאַר דער קריסטלעכער צייטרעכענונג -- צו דער פּרע-היסטאָרישער 
צייט, פון וועלכער עס זענען נישט פאַרבליבן קיין שום שריפטלעכע דאָקומענטן, 
אָדער פאַרצייכענונגען. אַכט מאָל, ווייזן דאָך די אױסגראָבונגען, זענען אין דער 
דאָזיקער צייט (קאַלקוליטישע און פריע בראָנדז-עפּאָכעס) אויף דעם בערגל אויפ- 
געבויט און חרוב געװאָרן מענטשלעכע ייִשובים, אויב איך האָב מורא זיי אֶנצו" 
רופן , שטעט". 

אין יענער צייט זענען אין עמק-יזרעאל געבויט געװאָרן אויך אַנדערע שטעט, 
צווישן זיי מגידו, װאָס איז שפּעטער באַרימט געװאַרן אין דער ייַדישער געשיכטע, 
בית-ירח און אַנדערע. סיי אין בית-שאַן פון יענער עפּאָכע, סיי אין מגידו, זענען 
געפונען געװאָרן פיל ליימענע כּלים מיט אַ ספּעציפיש גרויען גלאַנץ. די געלערג- 
טע רופן אָן די אַרכעאָלאָגישע איבערבלייבענישן פון יענער צייט מיטן נאָמען 
,יזרעאל-קולטוריי. אויפן בית-שאַן:בערגל פאַרנעמען די חורבות פון אָט די אַכט 
ערשטע פּרע-היסטאָרישע ייִשובים כּמעט אַ דריטל פון דער הייך פונעם גאַנצן 
בערגל. אָבער אויסער די איבערגעבליבענע ליימענע ווענט-שטיקלעך, שערבלעך 

און פּרימיטיווע כּלים, ווייסט מען גאָרנישט וועגן דער געשיכטע פונעם מענטש 
און זיין לעבן אין יענער צייט אין בית-שאַן. 

אין דער געשיכטע, אין מענטשלעכער שריפט, קומט בית-שאַן אַרײין ערשט 
אין צווייטן יאָרטױזנט פאַר דער קריסטלעכער צייטרעכענונג, גענוי =- אין 19-טן 
יאָרהונדערט, ד.ה. מיט 2,900 יאָר צוריק. פון יענער צייט זענען אין מצרים פאַר- 
בליבן די אַזױ-גערופענע אָפּשפּרעכונג- אָדער קללה-שריפטן. דאָס זענען שערבלעך 
און פּרימיטיוו-געמאַכטע געטשקעס, אויף וועלכע עס זענען אויפגעשריבן קללות 
און אָפּשפּרעכונגען, פאַקטיש אַ ביסל אַנדערע שעלטונגען. די דאָזיקע שערבלעך 
און געטשקעס האָבן געדינט צו מאַגישע צוועקן. ווען מען האָט אויף אַזאַ שערבל 
אָדער געטשקע אויפגעשריבן דעם נאָמען פון אַ שטאָט און עס צעבראָכן, האָבן 
די דעמאָלטיקע עגיפּטער געגלייבט, האָט דאָס באַװױגן די געטער צו ברענגען 
אומגליק אויף דער דאָזיקער שטאָט. אויף די דאָזיקע , קללה-שריפטן" איז אייני- 
קע מאָל דערמאָנט בית-שאַן. צום מערסטן אין דער פאָרעם פון ,אַ-שאַן?. עס 
ווערן דאָרט דערמאָנט אויך אַנדערע שטעט פון דעמאָלטיקן ארץ-ישׂראל (איידער 
די בני-ישׂראל האָבן זי פאַרנומען), װי ליש, חצור, אין ווייטן גליל, אויך שטעט 
װאָס האָבן זיך געפונען אין דער געגנט פון עכּו, אָבער פון בית-שאַן-טאָל -- 
בלויז בית-שאַן. דאָס באַװײזט, אַז בית-שאַן איז שוין דעמאָלט געווען אַן אָנגע- 
זעענע שטאָט, אָדער טאַקע אַ ויכטיקער סטראַטעגישער ועגן"-פּונקט און די 
הערשער פון נילוס-לאַנד האָבן זי געװאָלט דעראָבערן און דערפאַר געבעטן ביי 
זייערע געטער צו ברענגען צרות, פאַרוויסטונג אויף דער דאָזיקער שטאָט. 


פֿונאַנדערבלי אין דער שפּעטער בראַנדז-עפּאַכע 

סיי די אױסגראָבונגען אויפן אַרט, סיי די היסטאָרישע דאָקומענטן און אי" 
בערגעבליבענע פאַרצייכענונגען אין די מצרישע היעראָגליפן-מקורות באַװײיזן, אַז 
בית-שאַן האָט געבליט און געשפּילט אַ וויכטיקע ראָל אין דער צייט פון דער 
שפּעטער בראָנדזיעפּאָכע -- פון 16-טן ביזן 13-טן יאָרהונדערט מער-װייניקער 
פאַר דער צייטרעכענונג. אין היינטיקן ארץ-ישׂראל איז דעמאָלט געווען שױן 
די כּנענים-עפּאָכע און דאָס לאַנד איז געווען באַװױנט דורך די אַזױ-גערופענע 
כּנען-שבטים, אָדער פעלקער. די הױפּט-ראָל אין דעו דעמאָלטיקער ציוויליזירטער 
וועלט האָט אָבער געשפּילט עגיפּטן, װאָס האָט זיך געװאַלדיק געשטאַרקט, צע- 
װאַקסן און אַנטװיקלט און די דאָזיקע עפּאָכע ווערט באַצײיכנט אין דער מצרישער 
געשיכטע וי די ,,צייט פון נייעם עגיפּטישן קעניגרייך". בית-שאַן, אונטערן נאָ- 
מען ביט-שאַל, ווערט דאַן אָפּט דערמאָנט אין די פאַרבליבענע ביז היינט אויפ- 
שריפטן, ספּעציעל אין שייכות מיט די דעראָבערונג-עקספּעדיציעס, װאָס עס האָבן 
דורכגעפירט די דעמאָלטיקע עגיפטישע פּרעהס און זײיערע אַרמײען האָבן 
דורכמאַרשירט בית-שאַן אויפן וועג קיין צפון, צו די מלוכות אַרום די טייכן 
עופראַט און טיגער און שוין צו די שטעט-מלוכות ביים ברעג פון מיטללענדישן 
ים. די אױיסגראָבונגען באַװײזן, אַז אין דער דאָזיקער גאַנצער צייט איז בית-שאַן 
געווען איינע פון די הויפּט-באַזעס פון דער עגיפּטישער אַרמײ אין דער גאַנ- 
צער אַרומיקער געגנט. אין דעם באַרימטן אַרכיוו פון יענער צייט װאָס מען האָט 

געפונען אין טעל-על-אַמאַרנאַ, אין מצרים, געפינען זיך בריוו פון פאַרשיידענע 
מלכים אין כּנען פון די יאָרן 1370--1260 פאַר דער צייטרעכענונג. דאָס זענען 
אונטערטעניקייט-בריוו און באַריכטן צום הויפּט-הערשער פּרעה מלך מצרים. 
דער כּנענישער קעניג פון ירושלים שרייבט אין איינעם פון זיינע בריוו, אַז , די 
מענטשן פון דזשאַט-קאַרמעל האַלטן אויף אַ שטענדיקן גאַרניאָן פון מיליטער 
אין ביט-מאַני", װאָס איז װי באַקאַנט, אונדזער בית-שאַן. 


אין יאָר 1468 פאַר קריסטוסן איז פאָרגעקומען איינע פון די גרעסטע שלאַכטן 
אין אַלטערטום, ווען אַמענאָפיס דער דריטער, אַ פּרעה פון עגיפּטן, האָט בי 
מעגידאָ באַזיגט די כּנענים און פאַרנומען די גאַנצע געגנט. מעגידאָ (מגידו, אין 
העברעיש) געפינט זיך בכלל נישט וייט פון בית- שאַן, ביים צפונדיקן אַרײנ- 
פאָר אין יזרעאל-טאָל. אויף איינעם פון די ווענט אין אַמענאָפיסעס אַ פּאַלאַץ, אי 
אויבער-עגיפּטן, איז פאַרבליבן אַ ליסטע פון אַלע שטעט װאָס ער האָט דעמאָלט 
איינגענומען אין דער געגנט. דאָרט װערט בית-שאַן (ביט-סאַני) דערמאָנט װי אַ 
וויכטיקע שטאָט, װאָס אין , אונטערטעניק געװאָרן און געצאָלט קאָנטריבוציע 
דעם אומשטערבלעכן מלך". 


איך האָב באַװוּנדערט אַן אָנדענק-שטיין, װאָס מען האָט אין 1928 געפונען 
אין בית-שאַן און אַװעקגעשטעלט אין ראָקפעלער-מוזיי אין מזרח-ירושלים. דאָס 
איז אַ גרויסער באַזאַלט-שטײן פון יאָר 1218 פאַר דער קריסטלעכער צייטרעכע- 
נונג, ווען פּרעה סעטי דער ערשטער האָט איינגענומען בית-שאַן. איז דאָס אַ 
דענקמאָל, אַ געשיכטע-באַשרײיבונג, צי פּשוט אַ מצבה ? יעדנפאַלס -- אַ פּראַכט- 
פולער דאָקומענט און קונסטווערק, װי אַן אויסדרוק פון מענטשלעכער בילדונג 
און ציוויליזאַציע מיט קנאַפּע פערטהאַלבן יאַרטױזנטער צוריק, אויסגעפאַרטיקט 
אין דאָזיקן ווינקל פון דער וועלט, 


אונטערן שוץ פון אַ פּאָר מעכטיקע פליגל שטייען דער קעניג מיטן שטאַרק- 
סטן עגיפּטישן גאָט. דער קעניג, לינקס, דערלאַנגט מיט ביידע הענט עפּעס, אַ 
געשאַנק צי אַ קרבן, דעם גאָט ראַיכערמעכיס, לינקס. דער קאָפּ פונעם גאָט איז 
אין דער פאָרעם פון אַ פויגל וי די עגיפּטישע מיטאָלאָגיע האָט אים געמאָלן 
און איבערן קאָפּ -- די קיילעכדיקע זון. ראַ האַלט אין דער רעכטער האַנט דעם 
זיגער-שטעקן און אין דער לינקער -- דעם אַלט-עגיפּטישן לעבן-סימבאָל. 
צווישן גאָט און דעם קעניג -- אַ מזבח און אַ לאָטאָס-בלום. אונטער די בילדער 
קומען 22 שורות געשריבענע אין היעראָגליפן-שריפט. דאָס איו אַ לויב-געזאַנג 
פאַרן זיגערישן קעניג : , דער מלך פון דרום און פון צפון, דער האַר פון ביידע 
לענדער, סעטי... דער באַליבטער פון גאָט כאָר, פון ביידע שטראָמען, דער גרוי- 
סער גאָט... דער קעניג איז אַריינגעדרונגען אין די פעסטונגען פון די זין פון 
אַזיע און האָט געטראָטן אויף די פירשטן פון סיריע... ער האָט איינגעזאַמלט אַ 
סך מענטשן און האָט איינגענומען בית-שאַן צוציענדיק צו דער שטאָט פאַכאַל 
און האָט נישט געלאָזט אַרױסגײן דעם קעניג פון רעכאָוו. זיין לייכטנדיקע הויכ- 
קייט דער קעניג האָט געשיקט אַן אָפּטיילונג מיט די שטאַרקע פיילן קיין כאַמאַט 
און אַ זיגרייכע אָפּטײילונג צו דער שטאָט בית-שאַן און קיין אינאַם אַן אָפּטײילונג 

מיט בויגנס-האַלטערס מיט גרויסע זיגן. און די פיינט זענען געפאַלן פאַרן פּראַכט 
פון זיין לייכטנדיקער הויכקייט... אין משך פון איין טאָג זענען זי פאַרטיליקט 
געװאָרן מיטן ווילן פון דער זון, סעטי". 


פאַכאַל, װאָס ווערט דאָ דערמאָנט, אין העברעיש פחל, איז געווען אַ שטאָט 
װאָס האָט זיך געפונען אין ירדן-טאָל, צופוסנס פון גלעד-באַרג, נישט ווייט פון 
בית-שאַן, דער נאָמען פונעם בערגל מיט די איבערבלייבענישן איז דורך אַלע 
יאָרטױזנטער ביז איצט פאַרבליבן דער זעלבער -- כורבאַט פאַכאַל, אין אַראַ- 
ביש (חורבת פחל, אין עברית). רעכאָוו, אין העברעיש רחוב, איז געווען אַ שטאָט, 
5 קיימ אין דרום פון בית-שאַן, װוּ עס געפינט זיך היינט אַ מושב מיטן זעלבן נאָ- 
מען, געגרינדעט שוין נאָכן אַנטשטײן פון דער מדינה. כאַמאַט (חמט) געפינט 
זיך אויך אין ירדן-טאָל און האָט געשפּילט אַ גריסע ראָל שפּעטער, אין די 
רוימישע צייטן. אינאַם (יונעם, אין העברעיש) איז געװוען אַ שטאָט מער אויף 
צפון, איין און צװאַנציק קילאָמעטער פון בית-שאַן. דער אויפשריפט רעדט 
וועגן אַן אויפשטאַנד קעגן פּרעה סעטי, אין ערשטן יאָר באַלד פון זיין קיניגן, 
ווען די איינוווינערס פון די דערמאָנטע אַנדערע שטעט האָבן פאַרנומען בית-שאַן. 


אַן אַנדער שטיין, געפונען אין בית-שאַן, דערציילט גענוי וועגן אַן אויפשטאַנד 
אין די צייטן פון זעלביקן סעטי. דער דאָזיקער שטיין מיט היעראָגליפן-שריפט 
האָט געדינט וי אַ ווינקלשטיין אין אַ בנין פון די ביזאַנטישע צייטן און איז דערי- 
בער שטאַרק אָפּגעריבן געװאָרן. ערשט לעצטנס האָט מען דעשיפרירט זיין אינ- 
האַלט. עס איז נישטאָ, אָדער אָפּגעריבן געװאָרן, דאָס יאָר װען דער אויפשריפט 
איז געמאַכט געװאָרן. ער הייבט זיך אָבער אָן מיט אַ געוויינלעכן לויב-געזאַנג 
פאַרן זעלביקן פּרעה סעטי, און ווייטער װערט דערציילט: ,,אין דאָזיקן טאָג איז 
מען געקומען און געמאָלדן זיין קעניגלעכער הויכקייט: די האַעפירו פון באַרג 
יאַרומטו צוזאַמען מיט די טאַיאַרו האָבן אָנגעגריפן די װאַנדערנדיקע פון רוכמאַ. 
האָט געזאָגט זיין קעניגלעכע הויכקייט: װאָס קלערן זיי זיך, די דאָזיקע נידער- 
טרעכטיקע אַזיאַטן, אַז זיי װעלן הייבן זייערע בויגנס צו נייע אומרוען ? האָט באַ- 
פוילן זיין קעניגלעכע הויכקייט אייניקע פון זיינע קריגער-:מענטשן און פיל פון 
זיינע רייטוועגענערס צוריקצוקערן צום הויכקייט-לאַנד פון כּנען. נאָך צוויי טעג 
האָבן זיי זיך צוריקגעקערט בשלום פון באַרג יאַרומטו מיטן שטײַער און מיט 
לעבעדיקע געפאַנגענע װוי רויב.." 


דעם דאָזיקן אויפשריפט האָבן ייַדישע פאָרשערס לעצטנס גענומען צושרייבן 
אַ גרויסע באַדײיטונג, ווייל, װי עס שרייבט דער היסטאָריקער ש. ייבין, ,,מען קאָן 
אידענטיפיצירן די נעמען פון די עטנישע גרופּעס, װאָס ווערן אין אים דער- 
מאָנט, מיט אייניקע משפּחות פון די ישׂראל-שבטים װאָס האָבן זיך באַזעצט אין 
דער דאָזיקער סביבה". אַזױ קאָן מען פאַרגלייכן יאַרומטו, ירומתו אין העברעי- 
שער טראַנסקריפּציע, מיט ירימות פון צװישן די ישׂשׂכרימשפּחות, טאַיאַרו -- 
תיירו, מיט די בני-:תיריא װאָס װערן דערמאָנט אין , דברי-הימים". דער עיקר 
האַלט מען אַז ,,האַעפירו" זענען די זעלביקע ,,כאַבירו", װאָס ווערן דערמאָנט סיי 
אין די היעראָגליפן און סיי אין די פלעקל-שריפטן, און דאָס זענען די פּאַרצייטיקע 

,העברי"-שבטים, צו וועלכע עס האָבן אויך געהערט די שבטים פון בני-ישׂראל 
װאָס האָבן אין יענער עפּאָכע זיך באַװיזן אויף די װאַנדער-וועגן פון לאַנד כּנען. 
ש. ייבין גיט אַ ברייטע לינגוויסטישע פאַרגלייכונג פון די היעראָגליפן מיט פעלב- 
דיקע עגיפּטישע אותיות-סימנים און קומט צום אויספיר : , אויב אַזױ, האָבן מיר 
פאַר זיך אַ דאָקומענט װאָס איז פאַרבונדן מיטן אויסברוך פון דער צווייטער כװאַ- 
ליע פון דער עליה פון די ישׂראל-שבטים אין לאַנד אַרײן, די לאה-שבטים, זי 
האָבן דאָס מאָל זיך אַריינגעריסן אין לאַנד, האָבן געטראָפן דעם לייכטן אַרײנ- 
גאַנג אין בית-שאַן-טאָל געשלאָסן, ווייל עס איז דאָרט אויפגעשטעלט געװאָרן 
דער באַפעסטיקטער צענטער פון די עגיפּטער אין דער שטאָט בית-שאַן, זענען זי 
אָדורך דעם ירדן דרומדיק פון דאָזיקן אָרט, לעבן טבת (פאַרגלייך : שופטים ז' כ"ב 
און ווייטער) -- -- -- און די מערהייט זענען אַװעק אויף דרום (יהודה און זיי- 
נע מיטגייערס; פאַרגלייך: שופטים א', ד'), װען אַ טײל (ישׂשׂכר און זבולון, 
וועלכע זענען נאָך געווען צוזאַמען) זענען אַװעק אויף צפון, פאַרביי בית- שאַן 
אין מערב, װוּ דער טאָל איז זייער שמאָל..." 


אין יאָר 1928 איז אין בית-שאַן אויך געפונען געװאָרן אַן ענלעכער אָנדענק- 
שטיין, װי דער ערשטער פון פּרעה סעטי דעם ערשטן, וועלכער שטאַמט שױן 
אָבער פון אַ פופציק יאָר שפּעטער, פון דער צייט פון רעמסס (ראַמסעס) דעם 
צווייטן. דער דאָזיקער באַזאַלט-דאָקומענט געפינט זיך אינעם מוזיי פון דעם פּענ- 
סילווייניע-אוניווערסיטעט אין די פאַראייניקטע שטאַטן און די לעצטע ויסנ- 
שאַפטלעכע עקספּערטיזעס האָבן גענוי פעסטגעשטעלט, אַז ער שטאַמט פון יאָר 
2/ פאַר דער קריסטלעכער צייטרעכענונג. איבערן בילד פונעם קעניג גע- 
פינט זיך אין היעראָגליפן דער פולער נאָמען פון פּרעהן: , דער גוטער גאָט... זון 
פון דער זון ראַמסעס מערי-אַמון". ער דערלאַנגט דעם אויסגעקריצטן גאָט 
כּלים פון די דעראָבערטע פעלקער און זייערע געטער. דער טעקסט אויפן שטיין 
לויבט מליצהדיק דעם ,,קעניג פון דרום און פון צפון, באַזיגער פון אַלע לענדער...", 
פאַר וועלכן די שׂונאים , זענען געפלויגן װי פויגל-פעדערן פאַר אַ שטורעם..." אין 
אונטערשטן טייל פונעם שטיין זענען געצייכנט געבונדענע שׂונאים, די נעמען זייע- 
רע זענען אָפּגעריבן, מען קאָן בלויז איבערלייענען , האמו", , שוסו". אין דער גע- 
שיכטע זענען נישט פאַרצייכנט קיין שום ספּעציעלע מלחמות אין דאָזיקן יאָר. 
אָבער דאָס איז נישט אָנצונעמען, ווייל אַזאַ פאַל איז נישט געווען אין דער פּרעה- 
אָנישער געשיכטע, דער שטיין זאָל געמאַכט װערן אָן שום אָנהאַלט אין אַ ווירק- 
לעכער געשעעניש, עפּעס האָט דאָך געמוזט פאָרקומען. האָבן דעריבער די ייַדישע 
היסטאָריקערס איצט אַ היפּאָטעזע װאָס פאַרבינדט דעם שטיין מיט דער תּנ"ך- 
געשיכטע. אין יענער צייט איז אָנגעקומען קיין כּנען די לעצטע כװאַליע פון די 
ייִדישע וװאַנדערערס, די רחל-שבטים אונטער דער אָנפירונג פון יהושע בן"נון; 
אין דאָזיקן יאָר, מער-װייניק, האָבן די ייַדן באַזיגט און חרוב-געמאַכט דעם 
לעצטן כּנענישן ייַשוב אין בית-אל. איז דעריבער מעגלעך, אַז ראַמסעס דער צוויי- 
טער האָט דאַן געמוזט שיקן אַן אַרמײ, כּדי װידער צו פאַרזיכערן די מצרישע 
הערשאַפט איבערן וויכטיקן דורכגאַנג פאַרן ,ים-וועג" מיט דער סטראַטעגישער 
שטאָט בית-שאַן בראש, 

פון דער זעלביקער צייט מסתּמא שטאַמט דער צילינדער-אַרטיקער, קיילעכ- 
דיקער ,, שטעמפּל" װאָס איז געפונען געװאָרן אין בית-שאַן. ער געפינט זיך אויך 
אינעם ראָקעפעלער-מוזיי אין ירושלים. דאָס איז אַ גרינלעכער קליינער שטיין, 
אין דער פאָרעם פון אַ קיילעכדיקן װאַלץ, מיט אַ לעכל אין דער מיטן. אין דעם 
לעכל האָט מען אַריינגעשטעקט אַ שטעקל און געדרייט, אָפּצושטעמפּלען די צֵיי- 
כענונג. אַזױ האַלט מען. אָבער מיט װאָס ? אויף װאָס ? איז דאַן געווען פאַרב, 
פּאַפּיר ?... נאָר נישט דאָס איז וויכטיק. אינטערעסאַנט פאַר אונדז איז ווידער די 
צייכענונג. פּרעה ראַמסעס דער צווייטער (זיין נאָמען איז אויפגעשריבן אין היע- 
ראָגליפן-שריפט) שיסט פון אַ בויגן צו אַ שילד, ווען אַנטקעגן אים שטייט דער 
גאָט סאַט. צום שטאַנג מיט דעם שילד צו וועלכן פַּרעה שיסט זענען צוגעבונדן 
צוויי געפאַנגענע, מיט טיפּישיסעמיטישע פּנים-שטריכן און אויך זייערע מלבושים 
זענען כאַראַקטעריסטיש פאַר די דעמאָלט װאַנדערנדיקע , היברו"-שבטים, און 
אַפילו פאַר די ייִדישע, לויט די באַשרײיבונגען פון תּנ"ך. 


סיי פון די אױיסגראָבונגען אין בית-שאַן גופא, סיי פון פאַרשיידענע מצרישע 
דאָקומענטן ווייסן מיר, אַז די פּרעהס האָבן געהערשט אין בית-שאַן ביון מיטן 
2"טן יאָרהונדערט פאַר דער קריסטלעכער צייטרעכענונג, 


די בני-ישואל-שבטים און ביתישאן 


פון די דערמאָנטע מצרישע שטיינער-דאָקומענטן האָבן מיר געלערנט, אַז אין 
יענער עפּאָכע זענען די אָנקומענדיקע פון זייערע מדבר-װאַנדערונגען ייִדישע 
שבטים שוין געװוען אַריינגעמישט אין דער געשיכטע פון בית-שאַן. די בני- 
ישׂראל וועלכע האָבן באַהערשט, אונטער דער אָנפירונג פון יהושע בן-נון, דאָס 
לאַנד כּנען אין זיין גרעסטן טייל, האָבן אָבער -- לויט די דערציילונגען פון תּנ"ך 
-- נישט געקאָנט פאַרנעמען די שטאָט בית-שאַן מיט איר גאַנצער געגנט. אין 
דער צעטיילונג פונעם לאַנד פאַר די באַזונדערע שבטים איז די געגנט באַשטימט 
געװאָרן צוערשט פאַרן שבט ישׂשׂכר און שפּעטער פאַר מנשה. אָבער לאַנגע 
צייטן , בלויז אויפן פּאַפּיר", װי מען זאָגט. דער תּנ"ך-כראָניקער דערציילט: , צו 
מנשה האָבן געהערט אין ישׂשׂכר און אין אָשר, בית-שאַן און אירע טעכטער- 
שטעט" (יהושע, י"ז, י"א). אָבער באַלד אין וייטערדיקן פּסוק װוערט דער- 
ציילט : ,אָבער די קינדער פון מנשה האָבן נישט געקאָנט פאַרטרייבן די דאָזיקע 
שטעט, ווייל דער כּנעני איז באַשטאַנען צו בלייבן זיצן אין דעם דאָזיקן לאַנד, 
און עס איז געווען, אַז די קינדער פון ישׂראל זענען געװאָרן שטאַרקער, האָבן זי 
געמאַכט דעם כּנעני צו צינז, אָבער פאַרטרייבן האָבן זיי אים נישט פאַרטריבן". 
דאָס זעלבע, כּמעט מיט די אייגענע װוערטער, איז אויך איבערגעחזרט אין ספר 
שופטים, 


פּרעה ראַמסעס דער דריטער האָט נאָך פולשטענדיק געהערשט אין בית-שאַן. 
דאָס באַווייזט זיינער אַ דענקמאָל, אַ גרויסע סקולפּטור אין האַרטן באַזאַלט-שטײן. 
דאָס איז געווען אין אָנהייב 12-טן יאָרהונדערט פאַר דער צייטרעכענונג. אָבער 
אַ יאָר פערציק שפּעטער -- נישט באַקאַנט אויף װאָס פאַר אַן אופן -- איז בית- 

שאַן אַריבער, בעת דער הערשאַפט פון פּרעה ראַמסעס דעם זעקסטן, אין די הענט 
פון די פּלישתּים. די אױיסגראָבונגען באַװײזן, אַז די מצרישע טעמפּלען זענען גע- 
בליבן אויך אין דער פּלישתּים-צייט און געדינט פאַר קולט-צוועקן ביז די צייטן 
פון דוד מלך ישׂראל, וועלכער האָט דער ערשטער פאַרנומען בית-שאַן און די 
שטאָט איינגעשלאָסן אין דער ייִדישער מלוכה. אויך דער ערשטער ייִדישער קעניג 
שאול, האָט געפּרוּווט באַהערשן דעם דאָזיקן וויכטיקן פּונקט, אָפּשאַצנדיק זיכער 
די סטראַטעגישע באַדייטונג פון בית-שאַן. ער האָט אונטערגענומען אַ קאַמף קעגן 
די פּלישתּים וועלכע זענען דאָ געזעסן, אָבער אומגעקומען אין דער שלאַכט ביים 
באַרג גלבוע, אויפן וועג צו בית-שאַן, בערך אין יאָר 1010 פאַר דער צייטרעכע- 
גונג, צוזאַמען מיט זיינע דריי זין. נאָכן מאָלן די שװוערע שלאַכט, דערציילט 
דער תּנ"ך: ,, און עס איז געווען אויף מאָרגן זענען די פּלישתּים געקומען אױיסטאָן 
די דערשלאָגענע און זיי האָבן געפונען שאולן און זיינע דריי זין, געפאַלן אויפן 
באַרג גלבוע. און זיי האָבן אָפּגעשניטן זיין קאָפּ און אױסגעטאָן זיין װאָפן און 
געשיקט דעם קאָפּ אין לאַנד פון די פּליִשתּים רונד אַרום. -- -- -- און זיי האָבן 
אַהינגעטאָן זיינע װאָפן אין הויז פון עשתּרות און זיין טויט לייב האָבן זיי אויפגע- 
שטאָכן אויף דער מויער פון בית-שאַן" (שמואל א', ל"א). דערנאָך װערט דער- 
ציילט, װי ,,די העלדישע לייט פון יביש-גלעד זענען געגאַנגען אַ גאַנצע נאַכט 
און האָבן אַראָפּגענומען דאָס לייב פון שאולן און די לייבער פון זיינע זין פון דעם 
מויער פון בית-שאַן. און זיי זענען געקומען קיין יביש און האָבן זיי דאָרטן פאַר- 
ברענט". יביש-גלעד האָט זיך געפונען נישט מער וי צוויי קילאָמעטער פון בית- 
שאַן, אָבער אויף דער מזרח-זייט פון ירדן-טייך. די ייַדן פון יביש האָבן איינגע- 
שטעלט דאָס לעבן פאַרן כּבוד פון טויטן מלך שאול, געדענקענדיק אַז ער האָט, 
זייענדיק נאָך אַ פּשוטער פּאַסטעך, זיי געראַטעװעט פון די עמונים. 


פון יענער צייט זענען אין בית-שאַן:בערגל אויפגעגראָבן געװאָרן די חורבות 
פון צוויי טעמפּלען : איינער פאַר דער געטין ענת (אַנאַט), וועלכער איז װאַרשײג- 
לעך דער ,,בית עשתּרות", ווייל אַלע כּנענישע געטינס האָבן געטראָגן דעם אַלגע- 
מיינעם נאָמען עשתּרות, װוּ די פּלישתּים האָבן אַװעקגעלײגט שאולס װאָפן. דער 
צווייטער טעמפּל איז, לויט אַן אַלט-עגיפּטישן שטיין-אויפשריפט, װאָס איז געפו- 
נען געװאָרן אויפן אָרט (איצט אויך אין ראָקעפעלער-מוזיי אין ירושלים), געהיי- 
ליקט דעם מאַן-גאָט מײיכאַל (מכל), אָבער די ייִדישע פאָרשערס שטעלן פעסט, אַז 
דאָס איז דער תּנ"כישער ,,בית-דגון", דער פּלישתּים-טעמפּל, געווידמעט דעם גאָט 
דאַגאָן, װווּ זיי האָבן ,,אויפגעשטאָכן שאולס שאַרבן" (דברי הימים א'). 


וי מיר זעען איז בית-שאַן , אַריינגעדרונגען" אין דער ייִדישער געשיכטע 
פון איר סאַמע אָנהייב אָן. וי אַזאַ וויכטיקער וועג-פּונקט אין דער אַנטיקער וועלט, 
איז בית-שאַן, די שטאָט און דער טאָל, געווען און געמוזט זיין אויפן וועג פון די 
ערשטע װאַנדערנדיקע בני-ישׂראל-שבטים. נישט אומויסט האָבן חו"ל צו דער 
ברכה פון יעקב אָבינו: ,,ברכת תהום רובצת תחת" (בראשית מ"ט, כ"ה -- ,, ברכות 
פון תּהום װאָס הויערט אונטן"), באַמערקט ,,זו בית-שאַן", דאָס איז בית-שאַן... 

דוד המלך פֿאַרנעמט די שטאָט 


ערשט דוד המלך, װאַרשײנלעך אַרום יאָר 1000 פאַר קריסטוסן, האָט איינגע- 
נומען בית-שאַן מיט דער גאַנצער געגנט און זי אָנגעשלאָסן אין דער ייִדישער 
מלוכה. אינטערעסאַנט, אַז אין תּנ"ך דערוויסן מיר זיך וועגן דעם אומדירעקט. 
אויף קיין שום פּלאַץ און אויך נישט אין קיין אַנדערע מקורות, װערט נישט דער- 
ציילט וועגן דוד המלכס אַן עקספּעדיציע, אָדער אונטערגענומענער מלחמה אויף 
צו דעראָבערן בית-שאַן. אָבער גלייך אין אָנהייב הערשאַפט פון דודס זון, שלמה 
המלך, געפינען מיר בית-שאַן אַלס איינע פון די ויכטיקסטע שטעט אין פינפטן 
,מחוז" -- מיר קאָנען עס היינט אָנרופן , גובערניע", צי געגנט, אָדער טייל פון 
דער ייִדישער מלוכה. װוי עס ווערט דערציילט אין ספר מלכים א', די : , און שלמה 
האָט געהאַט צוועלף געשטעלטע איבער גאַנץ ישׂראל און זי פלעגן אויסהאַלטן 
דעם מלך און זיין הויז; אַ חודש אין יאָר פלעגט איטלעכער דאַרפן אויסהאַלטן?, 
אַלס פינפטער ווערט דאָרט אויסגערעכנט: ,,בענאָ דער זון פון אחילודן : אין תּענך 
און מגידו און גאַנץ בית-שאַן װאָס לעבן צרתן אונטער יזרעאל, פון בית-שאַן ביז 
אבל-מחולה, ביז פון יענער זייט יקמעם". פון דער דאָזיקער צייט זענען שוין דאָ 
אין די אױסגראָבונגען אין בית-שאַן פאַקטישע באַווייזן פון ייַדישער הערשאַפט. 
מען האָט געפונען אַ שטיק מויער, איינציק כאַראַקטעריסטיש פאַר דער בוי-פאָרעם 
אין שלמה המלכס צייטן, װאָס מען האָט געפונען אין , שלמה המלכס שטאַלן" אין 
נישט-ווייטן מגידו, אין חצור און אַנדערע ערטער. מיר ווייסן אָבער נישט וועגן 
אַ ייַדישן ייִשוב אין דער שטאָט גופא אין דער צייט פון ערשטן בית-המקדש. װאַר- 
שיינלעך איז די אײינוװווינערשאַפט פאַרבליבן אַ כּנענישע, וי אין די פריערדיקע 
עפּאָכעס און אויפן באַרג, אין אַ פּאַלאַץיפעסטונג, איז מסתּמא געזעסן אַ ייִדישער 
מושל, וועלכער האָט פאַרנומען דעם פּלאַץ פון די פריערדיקע מצרישע און פּליש- 
תישע גובערנאַטאָרן, בראש פון אַ מיליטערישן גאַרניזאָן, געהיט די וועגן און איינ- 
געמאָנט שטייערן פארן מלך אין ירושלים, 


די ייַדישע הערשאַפט אין בית-שאַן האָט דאַן געדויערט א 300 יאָר, כאָטש 
אין תּנ"ך איז די שטאָט מער נישט דערמאָנט. אין דער דאָזיקער צייט האָבן פאַר- 
שיידענע לענדער געפּרוּווט באַהערשן ווידער דעם וויכטיקן וועג-פּונקט. עס זענען 
פאָרגעקומען קאַמפן, אָבער ער איז געבליבן אין ייַדישע הענט. דער וויכטיקסטער 
פּרוּוװו צו פאַרנעמען בית-שאַן איז פאָרגעקומען אין יאָר 925 פאַר קריסטוסן, דורך 
פּרעה שישאַק, דעם קעניג פון מצרים. אין דער רשימה פון די שטעט װאָס ער 
האָט פאַרנומען אין זיין מיליטערישער עקספּעדיציע געפינט זיך בית-שאַן און אויך 
,דער טאָל בית-שאַן". שישאַק האָט אָבער באַװויזן בלויז חרוב צו מאַכן די שטאָט 
און זי צו באַרױיבן, איינהאַלטן זי אונטער עגיפּטישער הערשאַפט איז אים נישט 
געלונגען. דעם זעלביקן סוף האָבן געהאַט אין דער צייט עטלעכע פּרוּוון פון די 
אַראַמײער. ערשט אין סוף פון 8-טן יאָרהונדערט (אַלץ, פאַרשטייט זיך, פאַר דער 
דער איצטיקער צייטרעכענונג) איז בית-שאַן אַרונטערגעפאַלן אונטער אַשורישער 
הערשאַפּט, שפּעטער צו די באַבילאָנער (בבלים) און פּערסיער -- אַ דאַנק דער 
אָפּשװאַכונג פון ביידע ייַדישע מלוכות. קיין היסטאָרישע דאָקומענטן, פאַרצייכע- 

נונגען וועגן בית-שאַן אין יענע צייטן זענען כּמעט נישט פאַרבליבן און אויך די 
אױיסגראָבונגען װאַרפן אַ שװאַכן שיין אויף דער דאָזיקער עפּאָכע אין דער שטאָט. 


סקיטאָפּאַליס אויפּן אָרט פון בית-שאן 

בית-שאַן דערשיינט ווידער און דאָס מאָל שוין ,,מיט ביידע פיס", אוב מען 
קאָן זיך אַזױ אויסדריקן אין אַזאַ פאַל, אין דער ייִדישער געשיכטע אין די צייטן פון 
די חשמונאים. די שטאָט ווערט דאַן גערופן סקיטאָפּאָליס און אויך, אין געוויסע 
שריפטן, ניסאַ (אין רוימיש-לאַטײנישן , טאָטיוס אָרביס דעסקריפּטיאָ"). פון װאַנען 
עס שטאַמט דער לעצטער נאָמען ווייסט מען בכלל נישט. סקיטאָפּאָליס -- די 
שטאָט פון די סקיטן. מעגלעך, אַז בית-שאַן איז איינגענומען געװאָרן, אָדער באַ- 
זעצט געװאָרן דורך די סקיטן אין סוף פון בית ראשון. יעדנפאַלס איז דאָס דער 
אָפיציעלער נאָמען פון בית-שאַן אַ לאַנגע צייט אין דער העלעניסטיש-רוימישער 
עפּאָכע. אין אָנהײב פון דער חשמונאים-תּקופה אין ארץ-ישׂראל, איז סקיטאָפּאָליס 
איינע פון די וויכטיקסטע שטעט בעת דער סיריש-העלעניסטישער הערשאַפט. דער 
סירישער אַרמײ-פירער טריפאָן, וועלכער האָט געצילט צו באַהערשן ארץ-ישׂראל 
און ליקווידירן די זיך-שטאַרקנדיקע חשמונאים-מלוכה, האָט איינגעלאַדן קיין 
בית-שאַן יונתן החשמונאי און אים פאַרפירעריש דערמאָרדעט אין עכּו (זע 
פריער, זייט 74), אין יאָר 142 פאַר דער צייטרעכענונג. דער צוזאַמענטרעף אין 
בית-שאַן איז דעמאָלט געווען אַ טראַגיש-דעצידירנדיקער פאַר דער חשמונאים- 
מלוכה אויף עטלעכע צענדליק יאָר, אין אירע פּאָליטישע מאַנעװרעס צװוישן רוים 
און סיריע. ערשט אין יאָר 107 פאַר דער צ"ר, האָט יוחנן הורקגוס איינגענומען 
בית-שאַן און זי באַפּעסטיקט אונטער דער ייַדישער הערשאַפּט, ביז דער רוימישער 
מיליטער-פירער פּאָמפּעיוס האָט זי, אין יאָר 62 פאַר דער צ"ר, בעתן אָנהייב פון 
אַלגעמײנעם אָנגריף אויפן ייִדישן לאַנד, װוידער פאַרנומען און באַזעצט דאָרט אַ 
רוימישן גאַרניאָן, 

אין דער צייט האָט זיך די שטאָט שטאַרק אַנטװיקלט און געװאָקסן. פּאָמפּעיוס 
און די רוימישע הערשערס נאָך אים האָבן די שטאָט צעבויט, אויפגעשטעלט 
פּראַכט-בנינים. סקיטאָפּאָליס האָט געהערט צו די צען שטעט פון , דעקאַפּאָליס", 
וועלכע זענען געווען דער הױפּט-אָנשפּאַר פאַר דער רוימישער הערשאַפט איבערן 
גאַנצן דעמאָלטיקן נאָענטן מזרח. בית-שאַן האָט, צוזאַמען מיט דמשק, געהערט צו 
די װויכטיקסטע שטעט פון , דעקאַפּאָליס". פון דמשק האָט געפירט דער הויפּט- 
וועג צו מערב-ארץ-ישׂראל און צו די רוימישע דרום-פּראָװינצן, דורך סקיטאָפּאַ- 
ליס. כּדי צו פאַרזיכערן זייער הערשאַפט, האָבן די רוימער געגעבן די דאָזיקע 
שטעט באַזונדערע ברייטע רעכט פון אינערלעכער הערשאַפט און אין זי אַנטװיקלט 
אַ שטאַרק קולטור-לעבן אין די דעמאָלטיקע באַגריפן. מאַטעריעל זענען די דאָזיקע 
שטעט רייך געװאָרן, אַ דאַנק דעם ברייטן האַנדל װאָס איז דורך זיי געפירט גע- 
װאָרן. בית-שאַן האָט ספּעציעל גענאָסן פון איר אויסנאַם-לאַגע, ווייל זי איז גע- 
ווען די איינציקע דעקאַפּאָליס-שטאָט אויפן מערב-ברעג פון ירדן. פון יענע צייטן 
שטאַמט דער פּראַכטפולער רוימישער טעאַטער, װאָס איז געבליבן כּמעט גאַנץ ביז 
אונדזער צייט און איז ערשט לעצטנס אויפגעגראָבן געװאָרן, 

אין רוימישן טעאַטער פֿון בית-שאן 

גוט װאָס דער דאָזיקער אױיסנאַמלעכער בנין איז פאַרשאָטן און פאַרפולט גע- 
װאָרן מיט ערד, מסתּמא באַלד אין די ערשטע יאָרהונדערטער פון דער קריסטלע- 
כער צייטרעכענונג. די אינװאַזיעס, שטורעמס, מלחמות װאָס זענען אַריבער איבערן 
לאַנד אין די לעצטע 17-16 יאָרהונדערטער, האָבן אים נישט באַװיזן צו צעשטערן. 
די צוריקגעשטאַנענע איינוווינערס, ספּעציעל די אַראַבער, וועלכער האָבן חרוב 
געמאַכט די גרעסטע שטעט און שענסטע געביידעס אין לאַנד, האָבן דעריבער זיינע 
מאַרמאָרן און באַזאַלט-שטײנער נישט געקאָנט פאַרנוצן פאַר זייערע הייזער. 
מען האָט אַרױסגענומען העכער 200 טויזנט קוביק-מעטער ערד, כּדי ער זאָל זיך 
באַװײזן אַ כּמּעט אומבאַרירטער, וי ער איז געבויט געװאָרן אין ערשטן יאָרהונ- 
דערט פון אונדזער צייטרעכענונג. 

דער ענגלישער פאָרשער לאָרד קיטשינער האָט שוין אין יאָר 1872 פעסטגע- 
שטעלט, אַז דאָ איז ,,באַגראָבן" אַ רוימישער גרויסער טעאַטער. אָבער אויבן איז 
געווען דער אַראַבישער מאַרק פון בית-שאַן, נעבעכדיקע ווין-הייזלעך און ער 
האָט נישט געקאַנט דאָרט פירן קיין אַרכעאָלאָגישע אױסגראָבונגען. אויך אין די 
ערשטע יאָרן פון דער ישׂראל-מדינה האָט מען דאָ נישט געקאָנט גראָבן. אין די 
האַלב-חרובע אַראַבישע הייזער האָבן זיך באַזעצט די ערשטע ייַדישע תּושבים 
פון דער באַנײיטער שטאָט. ערשט אין יאָר 1960 האָט מען געקאָנט דאָ צעשטערן 
די אַלטע הייזער -- די ייִדן האָבן שוין געוווינט אין מאָדערנעם שטאָט-קװאַרטאַל, 
און אָנהײבן אויפצודעקן דאָס װאָס די ערד באַהאַלט אין זיך. 

דאָס איז נישט קיין ,,אַמפיטעאַטער" אין באַקאַנטן רוימישן זין, װאָס איז גע- 
ווען באַשטימט פאַר גלאַדיאַטאָרן-קאַמפן, אָדער קאַמפן מיט חיות. דאָס איז אַ טעאַ- 
טער-בנין װאָס װייניק זענען געבליבן אַזעלכע פון דער אַמאָליקער רוימישער אימ- 
פּעריע. עס זענען פאַראַן אין אים 5,200 זיץ-פּלעצער אין 15 רייען, טאַקע אין אַן 
אַמפיטעאַטראַלער פאָרעם, אָבער בלויז אין אַ האַלב-קײלעך, געווענדט צו דער 
בינע. די ערשטע שורה פּלעצער, פון מאַרמאָר מיט פּלײצע-אָנשפּאַרן, זענען גע- 
ווען באַשטימט פאַר די נכבדים, פירערס פון דער שטאָט, צי גייסטלעכע. דערנאָך 
הייבן זיך אַרױף ביי 2,000 פּלעצער, אויך פון מאַרמאָר, באַשטימט װאַרשײינלעך 
פאַר אַדעליקע, אָנגעזעענע באַזוכער. די לעצטע העכער 2,000 זיץ-פּלעצער זענען 
שוין פון באַזאַלט-שטײנער, באַשטימט מסתּמא פאַרן פּשוטן פאָלק, פאַר ,, עמך". 
די דורכגעפירטע עקספּערטיזעס באַװוייזן, אַז דער מאַרמאָר איז געבראַכט געװאָרן 
פון גריכנלאַנד און פון איטאַליע. דער גראַניט- שטײן, פון וועלכן עס זענען געמאַכט 
די זיילן אַרום דער בינע און אין די אַריינגענג, איז געבראַכט געװאָרן פון דער 
אַסואַןגעגנט אין עגיפּטן,. אינטערעסאַנט זענען די אַרײינגענג. 9 טאָפּלטע געוועלב- 
טע טױערן האָבן אַריינגעפירט צו די זיץ-פּלעצער. 2 אַריינגענג זענען ביי דער 
ערשטער ריי, ספּעציעל פאַר די חשובע געסט; און איין מיטלסטער טויער, האַלט 
מען, איז געווען באַשטימט פאַרן אַרײנגאַנג פון קעניג ווען ער איז דאָ געװען, 
אָדער פאַרן הויפּט-הערשער אויפן פּלאַץ. צו דער בינע האָבן געפירט פיר אַרײנ- 
גענג פאַר די שוישפּילערס, דורך געגראָבענע טונעלן אין דער ערד. 

אויף דער בינע האָט מען געפונען בלויז אומגעװאָרפענע, צעבראָכענע זיילן 

און צעשעדיקטע סקולפּטורן. מען דערקענט אָבער, לויט איבערגעבליבענע רעשטן, 
אַז די בינע איז געווען אַרומגענומען מיט הילצערנע איינריכטונגען. עס זענען 
אויך פאַראַן צייכנס, אַז דער גאַנצער טעאַטער איז געווען צוגעדעקט פון אויבן 
מ ט האָלץ, אָדער לייוונטענע יריעות -- אין די דורכגאַנגען, ביי די שטולן, זענען 
געבליבן אָנהאַלט-צײיכנס װאָס באַװייזן, אַז אין זי זענען געװוען צוגעטשעפּעט 
צודעק-איינריכטונגען ביז אויבן, ווייל זיי האָבן אויף עפּעס אַנדערש נישט גע- 
קאָנט דינען. נעמענדיק אין אַכט, אַז טעאַטער-פאָרשטעלונגען האָבן דעמאָלט 
געדויערט וייניקסטנס פיר-פינף שעה און זיי זענען פאָרגעקומען אין מיטן טאָג, 
האָבן די באַזוכערס געמוזט האָבן אַ שאָטן-שוץ קעגן דער ברענענדיקער זון פון 
בית-שאַן, כאָטש ער איז געבויט גלייך צו צפון און געווען אַמװײניקסטן אויסגע- 
שטעלט צו דירעקטע זון-שטראַלן, 

וי געזאָגט, זענען די אַריינגענג טאָפּלטע, אין דער פאָרעם פון צוויי טונעלן, 
אָבער איינער פירט אומעטום צו אַ קליינעם קיילעכדיקן פאַרמאַכטן רוים, װאָס 
מען ווייסט נישט צו װאָס ער האָט געדינט און איז נישטאָ אין קיין שום פאַרבלי- 
בענעם רוימישן טעאַטער אויף דער וועלט. די בינע אין דעם טעאַטער איז אויך 
אַנדערש וי אומעטום. זי איז בלויז אַ פּאַרטער-בינע, ווען אומעטום האָבן די רוי- 
מער געבויט צוויי- און דריי:שטאָקיקע סצענעס. דערפאַר איז אונטער דער בינע 
פאַרבליבן אַ גרויסער קעלער, אַ ,,היפּאָדסקעניום" פון וועלכן די שוישפּילערס 
האָבן אַרױפגעבראַכט אויף דער סצענע די , אונטערערדישע גייסטער", אָן וועלכע 
אַ פאָרשטעלונג האָט זיך דעמאָלט נישט געקאָנט באַגיין. און ביי ביידע זייטן פון 
דער בינע זענען פאַרבליבן גרויסע קיילעכדיקע טורעמס, אין וועלכע געדרייטע 
טרעפּ האָבן געפירט ביזן שפּיץ. פון דאַנען, װידער, האָבן די אַרטיסטן אַראָפּגע- 
לאָזט מיט דער הילף פון הייב-מאַשינען די געטער-געשטאַלטן ,,פון הימל" -- 
דער באַקאַנטער , דעאוס עקס מאַכינאַ?. 

אין דאָזיקן טעאַטער זענען זיכער צום אָפּטסטן פאָרגעקומען קולט-פאָרשטע- 
לונגען לכּבוד דיאָניזאָס, דער גאָט פון וויין, וועלכער איז שטאַרק געערט געװאָרן 
אין בית-שאַן. 


מאַסן-שחיטה פֿון ייִדן אין ערשטן יאָרהונדערט 

אין די ערשטע הונדערט יאָר פון דער רוימישער הערשאַפט אין בית-שאַן, 
אפשר אויך אין דער צייט ווען דער טעאַטער איז געבויט געװאָרן, איז אין בית- 
שאַן שוין געווען אַ גרויסער ייִדישער ייִשוב. אין די 60-ער יאָרן פון ערשטן יאָר- 
הונדערט פון דער קריסטלעכער צייטרעכענונג, ווען ס'איז אויסגעבראַכן דער גרוי- 
סער אויפשטאַנד קעגן רוים, האָבן אין דער שטאָט בית-שאַן געװוינט דרייצן 
טויזנט ייַדן, וועלכע האָבן אויסגעמאַכט אַ קליינע מינדערהייט צװוישן דער נישט- 
ייַדישער באַפעלקערונג, 


דעמאָלט, בעתן אױיפשטאַנד, איז אין בית-שאַן פאָרגעקומען אַ ספּעציפיש- 
כאַראַקטעריסטישע, אָבער שרעקלעכע ייִדישע טראַגעדיע, װאָס איר סיבה איז, אין 
אַ געוויסער מאָס, אײינציקאַרטיק אין אונדזער געשיכטע. אָבער לאָמיר עס איבער- 

געבן מיט די ווערטער פונעם היסטאָריקער פון יענער צייט, יאָסעפוס פלאַוויוס 
(יוסף בן-מתּתּיהו). ער שרייבט ; 

, ביז יענער צייט האָבן די ייַדן געפירט קאַמפן בלויז מיט פרעמדע, נישט-יידן, 
אָבער באַלאַגערנדיק בית-שאַן האָבן זי געזען מיט זייערע אייגענע אויגן, אַז 
אויך זייערע ברידער די ייִדן האָבן זיך פאַרװאַנדלט אין זייערע פיינט. ווייל די 
ייִדן וועלכע האָבן זיך געפונען אין בית-שאַן האָבן זיך געשטעלט צום קאַמף 
צוזאַמען מיט די איינוווינערס פון דער שטאָט (נישט-ייִדן) און זוכנדיק דעם שלום 
פון זייער שטאָט האָבן זיי נישט געדענקט אין ברידער-בונד און זענען אַרױס 
מלחמה פירן אַקעגן די קינדער פון זייער פאָלק. אָבער די בירגערס פון בית-שאַן 
האָבן נישט געגלייבט אין זייער גייסטװיליקייט און זיך געשראָקן פאַר זיי, טאָמער 
ועלן זיי בײינאַכט אויפשטיין קעגן זיי פון אינעװייניק און ברענגען אויף זי אַ 
שרעקלעכע קאַטאַסטראָפע, כּדי זיי זאָלן זיך איבערבעטן דורך זייער בלוט מיט 
זייערע ברידער, צו פאַרגעבן די זינד פון זייער פאַרראַט. זיי (די פרעמדע ביר- 
גערס) האָבן דעריבער באַפוילן די ייִדן אַרױסצוגײן מיט זייערע פאַמיליעס אין 
אַ וועלדל אַרין, אין שכנות פון דער שטאָט -- מיט דעם װעלן די ייַדן פאַר- 
שטאַרקן דעם שלום-בונד מיט זיי (די נישט-ייַדן), ווייזן אַ ביישפּיל אַז זייער 
האַרץ איז אויפריכטיק געטריי מיט נישט-ייִדישע מענטשן. די ייִדן האָבן דורכגע- 
פירט די זאַך מיט אַ ריין געוויסן און צוויי טעג זענען די בית-שאַן מענטשן גע- 
זעסן רוּיִק און פאַרפירט די ייִדן, כּדי זיי זאָלן גלייבן זייערע רייד, און אין דער 
דריטער נאַכט האָבן זיי נאָכשפּיאָנירט דעם לאַגער פון די ייִדן און געזען, אַן זי 
האָבן נישט געשטעלט קיין שומרים און פיל פון זיי האָבן געדרימלט אין זייער 
געצעלט און זיי האָבן אַלע ייִדן אויסגעשאָכטן, אין דער צאָל פון דרייצן טויזנט 
און צוגערויבט זייער פאַרמעגן" (,,די ייַדישע מלחמות", צווייטער טייל). 

אָט אַזױ האָט זיך אַ גרויסע קהילה שוין אין יענער צייט נישט געראַטעװעט 
דורכן פאַרראַטן דעם אינטערעס פון זייער פאָלק... די נישט-ייַדן האָבן זי נישט 
געגלייבט און אין ,,אָנערקענונג" פאַר זייער מיטאַרבעט און מיטקאַמף -- זיי אויס- 
געראָטן... 

אָבער נישט לאַנג איז בית-שאַן פאַרבליבן ,,ייִדן-ריין". גלייך נאָכן דורכגע- 
פאַלענעם אױיפשטאַנד האָבן זיך ייִדן וידער באַזעצט אין דער שטאָט און ווידער 
אויפגעבויט אַ קהילה, זיײיענדיק שטענדיק אַ מינדערהייט צווישן אַ נישט-ייִדישער 
מערהייט. 


וי קומען סקיטן קיין בית-שאן ! 


אין קיין שום ייִדישע מקורות געפינט זיך נישט דער נאָמען סקיטאָפּאָליס, 
װאָס זאָל באַצײיכענען בית-שאַן. יאָסעפוס פלאַװויוס רופט אויך אָן די שטאָט 
בית-שאַן, באַמערקנדיק בלויז צוויי מאָל אין זיינע װערק, אַז ,די גריכן רופן די 
שטאָט סקיטאָפּאָליס". דער דאָזיקער נאָמען איז אויך פאַרשװוּנדן וי גיך עס האָט 
זיך פאַרענדיקט די רוימיש-גריכישע און ביזאַנטישע הערשאַפט איבערן לאַנד, 
נאָכן באַהערשן ארץ-ישׂראל דורך די אַראַבער, האָט זיך אויך צוריקגעקערט דער 
אַלטער נאָמען בית-שאַן אין דער אַראַבישער פאָרעם פון בישאַן און ביסאַן, װאָס 

איז פאַרבליבן ביז אונדזער צייט. דאָס איז אַ באַװײיז, אַז כאָטש דער נאָמען פון 
דער שטאָט איז געענדערט געװאָרן אויף גריכיש, איז די באַפעלקערונג דאָ פאַר- 
בליבן די אַלטע, אַ סעמיטישע, װאָס האָט איינגעהאַלטן דעם אַלטן טראַדיציאָנעלן 
נאָמען. 

אָבער פון װאַנען קומט דאָך דער נאָמען סקיטאָפּאָליס, סקיטן-שטאָט ? 

עס איז זיכער, אַז דער נאָמען סקיטאָפּאָליס האָט זיך באַװויון אין דער גע- 
שיכטע פון בית-שאַן אין דער תּקופה פון די פּטאָלאָמײער (תּלמי אין העברעיש), 
די גריכישע דינאַסטיע װאָס האָט געהערשט אין מצרים די לעצטע דריי יאָרהוג- 
דערטער פאַר דער קריסטלעכער צייטרעכענונג. דער דאָזיקער נאָמען איז אַן איין 
און איינציקער אין דער גאַנצער אַנטיקער וועלט. די סקיטן זענען געווען אַ פאָלק 
פון װאַנדערנדיקע שבטים אין די אוקראַינישע סטעפּעס. זיי האָבן געהאָדעװעט 
פערד און בהמות, אָבער קיין מאָל נישט געבויט קיין שטעט, אַפּילו נישט אין 
זייער אייגן לאַנד. שוין אין די ביזאַנטישע צייטן האָט דער נאָמען סקיטאָפּאָליס 
אַרוסגערופן פאַרװוּנדערונג. דער קריסטלעכער היסטאָריקער עוזעביוס (265-- 
0) האָט שוין אין פערטן יאָרהונדערט געשטעלט די דאַזיקע פראַגע אין זיין 
היסטאָריאַ עקלעסיאַסטיקאַ". ער פאַררופט זיך אויפן גריכישן היסטאָריקער פון 
פינפטן יאָרהונדערט פאַר דער צייטרעכענונג, העראָדאָטאָס, וועלכער דערציילט 
אין זיין געשיכטע פון נאָענטן מזרח און מצרים, אַז די סקיטן זענען אַרײינגעדרונ- 
גען קיין ארץ-ישׂראל אין דער צייט פון יהודה-קעניג יאשיהו בן-אמון און פאַר- 
נומען בית-שאַן, אין איר געװעלטיקט פופצן יאָר און פון דאַנען אָנגעגריפן 
מצרים. לוט אַ צווייטן נוסח פון עוזעביוסן האָבן די סקיטן דאָ געוועלטיקט 28 
יאָר. אָבער אַזאַ קורצע הערשאַפט-צייט האָט נישט געקאָנט אָנװאַרפן אַזאַ וויכ- 
טיקער שטאָט װי בית-שאַן, אַ נאָמען-ענדערונג אויף הונדערטער יאָרן. אַנדערע 
גריכישע און רוימישע שרייבערס האָבן געזוכט דעם אָפּשטאַם פון , סקיטאָפּאָליס" 
אין דער אַלטערטימלעכער מיטאָלאָגיע און אין שפּראַכלעכער אויסטייטשונג. דער 
ישראלדיקער היסטאָריקער מ. אבי-יונה ברענגט אַ צווייטע היפּאָטעזע. אין דער 
צייט פון אַלעקסאַנדער דעם גרויסן און שפּעטערדיקע גריכישע הערשערס, אַזױ 
אויך ביי די פּטאָלאָמײער פון מצרים, האָבן אין די אַרמײען געדינט סקיטישע 
זעלנערס, וועלכע זענען געווען באַקאַנט אַלס גוטע און שרעקלאָזע רייטערס. איי- 
נער פון די פּטאָלאָמייער-הערשערס, וועלנדיק פאַרזיכערן זיין מאַכט אין בית-שאַן 
האָט דאָ באַזעצט אַ סקיטישן גאַרניזאָן. אַזאַ מיליטערישע סקיטן-קאָלאָניע האָט 
דאָ געקאָנט זיך פאַרװאָרצלען אויף צענדליקער יאָרן, ווערן אַ טייל פון דער אַר- 
טיקער באַפעלקערונג און אַזױ אַרום אַרויפצװינגען דעם נאָמען. 


אַ שומרונישער רעװואָלוציאָנער אין בית-שאן 

דער פאַרשטאָרבענער מדינה-פּרעוידענט פון ישׂראל יצחק בן-צבי איז, װי 
באַקאַנט, געווען אַ היסטאָריקער און אַ ספּעציעלער פאָרשער פון די ,,נדחי ישׂראל", 
אַלטע, פאַרלאָזענע און פאַרגעסענע ייִדישע שבטים. אין זיין אָפּהאַנדלונג , די שומ- 
רונים אין געגנט בית-שאַן", שרייבט י. בן-צבי: ,מען דאַרף דאַ דערמאָנען אַ 
צענטראַלע היסטאָרישע געשעעניש אינעם לעבן פון די שומרונים, אין וועלכן זי 

דערשיינען -- אפשר דאָס איינציקע מאָל אין זייער געשיכטע -- װי אַ זעלב- 
שטענדיק פאָלק. ביז דער דאָזיקער געשעעניש זענען זיי געווען אַן עדה װאָס איז 
אונטערגעװאָרפן די גריכן, ייַדן, אָדער רוימער, און בלויז אין איין קורצן צייט-פּע- 
ריאָד, די תּקופה פון בבא-רבא, האָבן זיי זוכה געווען זיך צו דערהייבן ביז אַ מדרגה 
פון אַ זעלבשטענדיקער נאַציע װאָס באַשטימט אַלײן איר גורל. די מעשׂה װערט 
טאַקע דערמאָנט נאָר אין שומרונישע מקורות. עס איז אָבער קיין ספק נישט, אַז 
בבא-רבא איז אַ היסטאָרישע פּערזענלעכקייט װאָס האָט געלעבט אין בית-שאַן". 

דער שומרונישער היסטאָריקער אבו-אל-פאתח דערציילט ברייט ועגן אַן 
אויפשטאַנד פון די שומרונים קעגן רוים אין 4-טן יאָרהונדערט אין בית-שאַן, אונ- 
טער דער אָנפירונג פון בבא-רבא. בית-שאַן איז דעמאָלט געווען איינער פון די 
הויפּט-צענטערס פון די שומרונים אין ארץ-ישׂראל. דאָס איז געווען נאָכן טױט 
פון רוימישן קייסער יוליאַנוס, װאָס ווערט דורך די קריסטן באַצייכנט וי , יוליאַ- 
נוס דער אָפּטריניקער". דער קייסער איז טאַקע אַװעק פון קריסטנטום און געגעבן 
פרייהייט אַלע רעליגיעס אין דער אימפּעריע. יוליאַנוס, וי באַװוּסט, האָט דער- 
לויבט די ייִדן צוריקצובויען זייער בית-המקדש אין ירושלים. ער האָט זיך אויך 
באַצױגן מיט גרויס טאָלעראַנץ צו די שומרונים און דערלויבט זיי פריי פירן זייער 
רעליגיעזן קולט און אויפהאַלטן זייער מקדש אויפן הר-גריזים. יוליאַנוס איז אָבער 
באַלד דערהרגעט געװאָרן און זיינע יורשים אויפן רוימישן טראָן האָבן פאַר- 
שטאַרקט די אונטערדריקונג פון אַלע פרעמדע רעליגיעס אין נאָמען פון , געקריי- 
ציקטן". דאַן איז אױיסגעבראָכן אין בית-שאַן דער אויפשטאַנד פון בבא-רבא. די 
שומרונים האָבן באַזיגט דעם רוימישן גאַרניזאָן און בבא-רבא האָט איינגעפירט אַ 
זעלבשטענדיקע שומרונישע אַדמיניסטראַציע, װאָס האָט אָנגעהאַלטן גאַנצע צװאַג- 
ציק יאָר. ער האָט אָרגאַניזירט אַ שטאַרקע שומרונישע אַרמײ וועלכע איז, לוט 
אבו-אל-פאתח, באַשטאַנען פון צען טויזנט זעלנערס, אַ זייער גרויסע אַרמײ לוט 
די באַגריפן פון יענע צייטן. נאָכן באַזיגן די רוימישע לעגיאָנען האָט בבא-רבא 
געהאַלטן אַ סטאַבילן גאַרניזאָן פון 2000 זעלנערס אין בית-שאַן, ער האָט באַ- 
הערשט די גאַנצע טעריטאָריע פון בית-שאַן ביז טבריה. ער האָט אין בית-שאַן 
אויפגעבויט שומרונישע בתּייכּנסת און טהרה-מקוואות, לויט די אַלטע ייִדישע 
דינים. 

דערביי איז אינטערעסאַנט צוצוגעבן, אַז בבא-רבא האָט דערכגעפירט רעװאָ- 
לוציאָניזירנדיקע שריט אינעם לעבן פון די שומרונים אין בית-שאַן, איינפירנדיק 
רעפאָרמען אין זייער אינערלעכן לעבן, װאָס זענען נאָך זיין טויט אָפּנעשאַפט 
געװאָרן און זיי זענען נאָך ביז היינט אַ חלום פאַר די יונגע פּראָגרעסיווע עלע- 
מענטן פון דער דאָזיקער עדה. ביז היינט זענען די הערשערס און װאָרטזאָגערס 
ביי די שומרונים דורכאויס די כּהנים. בבא-רבא האָט באַשטימט אַלס ,נציבים", 
איך װאָלט עס אָנגערופן , קאָמיסאַרן", שומרונים פון פּשוטן פאָלק, נישט כּהנים. 
ער האָט געגרינדעט אַ צענטראַלע פאַרװאַלטונג, אַ מין רעגירונג פון בית-שאַן 
א.נ. ,,שבעה זקני ישׂראל", פון וועלכע בלויז דריי זענען געװוען כֹּהנים, און ער 
האָט אַלע אָנגערופן ,,חכמים". די שומרונישע הערשאַפט האָט לאַנג נישט אָנגע- 
האַלטן, און נאָכן זיג פון די קריסטלעכע אימפּעראַטאָרן, האָבן זיי זיך בלוטיק 

נוקם געווען אין די שומרונים. די לעצטע האָבן אָבער אין משך פון קומענדיקן 
יאָרהונדערט געפּרוּווט עטלעכע מאָל דורכפירן אַ בונט, דאָס לעצטע מאָל אין 
דער צייט פון קייסער יוסטיניאַנוס דעם ערשטן (482--562), וועלכער האָט צוליב 
זיין קריסטלעכער קנאות, פאַרפאָלגט די ייִדן און אויך די שומרונים. לויט די גרי- 
כישע היסטאָריקערס מעהאַללאָס און טעאָפאָנעס, זענען דעמאָלט אומגעקומען אין 
דער געגנט פון בית-שאַן 20 טויזנט שומרונים און נאָך אַזאַ צאָל זענען פאַר- 
קויפט געװאָרן װי שקלאַפן,. די ציפערן באַװוייזן װי גרויס עס איז געווען דער 
שומרונישער ייִשוב אין דער געגנט, וועלכער איז, טראָץ אַלע רדיפות, אויפגעהאַלטן 
געװאָרן ביז דער אַראַבישער אָקופּאַציע אין 7-טן יאָרהונדערט. נישט קיין װוּנדער 
דעריבער װאָס אין די אױסגראָבונגען אין בית-שאַן האָט מען געפונען שטיקלעך 
כּלים, שערבלעך און שטיינער מיט אויפשריפטן אין שומרוניש-העברעישער שריפט 
וי ,לא תיזרע ולא תיחרש" (זאָלסט נישט זייען און נישט אַקערן) און מנורות מיטן 
אויפשריפט אין שומרונישן כּתב: ,אין כאל ישורון" -- נישטאָ קיין גאָט אויסער 
דעם איינציקן -- אַ פּסוק, װאָס זיי זינגען און חזרן איבער אין זייערע תּפילות און 
רעליגיעזע צערעמאָניעס ביז היינט צו טאָג. די שומרונישע געפינסן אין בית-שאַן 
װאָס פיל פון זיי קאָן מען איצט זען אין דאָרטיקן שטאָטישן מוזיי, שטאַמען נאָך 
כון פאַר דער איסלאַם-צייט, דאָס הייסט, פון פאַרן 7-טן יאָרהונדערט, 


ייִדן אין בית-שאן אין דער תלמודיצייט 

אין דער גאַנצער צייט פון דער משנה און תּלמוד איז אין בית-שאַן געווען אַ 
יידישע קהילה, וועלכע ווערט זייער פיל מאָל דערמאָנט סיי אין תּלמוד ירושלמי 
און סיי אין תּלמוד בבלי. בית-שאַן איז אויך דעמאָלט געווען באַקאַנט מיט דער 
פרוכטבאַרקייט פון איר ערד, מיט אירע פּירות, לאַנדװירטשאַפטלעכע אױסאַרבע- 
טונגען און רייכקייט בכלל. דעמאָלט האָט טאַקע געזאָגט ריש לקיש (דער אמורא 
שמעון בן לקיש): ,דער גן-עדן, אויב ער געפינט זיך אין ארץ-ישׂראל, איז בית- 
שאַן זיין טויער" (תּלמוד בבלי, עירובין י"ט, א'). ,די איידעלע פּלאַקס-זאַכן שטאַ- 
מען פון בית-שאַן" -- דערציילט דער תּלמוד אין מסכת מגילה. אַזױ ווערט באַ- 
שריבן גוטער וויין, ביינוול, איילבירטן און בוימל, װאָס קומען פון בית-שאַן און 
ווערן געזוכט אין דער גאַנצער רוימישער אימפּעריע. דאָ איז געװואַקסן אַ ספּע- 
ציעלער מין פון אינדיגאָ-ביימל, פון וועלכן מען האָט אױסגעאַרבעט פאַרבן פאַר 
געװואַנטן און איז געזוכט געװאָרן אין אַלע אַרומיקע לענדער. אין תּלמוד ירושלמי 
(מגילה ג', ג') ווערט דערציילט וועגן דעם וי עס האָבן זיך נישט געקאָנט האַלטן 
געוויסע חכמים אין בית-שאַן. מיר לייענען דאָרט: , רבי ברכיה איז געגאַנגען אין 
בית-כּנסת פון בית-שאַן, האָט ער געזען אַ מענטש װאַשט זיינע הענט און פיס 
אין דער ואַש-שיסל. האָט אים ר' ברכיה געזאָגט: טאָרסט עס נישט. צומאָרגנס 
האָט דער זעלבער מענטש געזען וי ר' ברכיה װאַשט זיינע הענט און פיס אין 
זעלביקן װאַש-שיסל, האָט ער אים געפרעגט: רבי, דו מעגסט און מיר איז עס 
פאַרבאָטן ? האָט ער אים געענטפערט: יאָ. האָט ער אים געענטפערט: פאַרװאָס ? 
האָט ער אים געזאָגט: אַזױ האָט געזאָגט רבי יהושע בן לוי, די בתּייכּנסת און 
בתּיימדרשות זענען פאַר די חכמים און זייערע תּלמידים". 


פון מטולה ביז אילת 189 


פון דעסטוועגן האָט אין יענער צייט דער תּנא ר' יהודה נשׂיא , מתּיר געווען 
בית-שאַן", דאָס הייסט, ער האָט די שטאָט באַפרײיט פון די מצוות, װאָס זענען אָפּ- 
הענגיק פון ארץ-ישׂראל, װי תּרומות, מעשׂר, שמיטה-דינים, פּונקט װי בית-שאַן 
זאָל זיך געפינען אויסער די גרענעצן פון ארץ-ישׂראל. אַרום דער דאָזיקער האַנד- 
לונג פון רבי יהודה נשׂיא ווערט אין תּלמוד זייער פיל דיסקוטירט. אין תּלמוד 
בבלי (חולין ו', ע"ב) ווערט אַפילו דערציילט: ,עס האָבן זיך פאַראייניקט קעגן 
אים (קעגן רבי יהודה נשׂיא) זיינע ברידער און זיין טאַטנס הויזגעזינד און אים 
געזאָגט: דאָס אָרט װאָס דיינע עלטערן און דיינע עלטערנס עלטערן האָבן דאָרט 
איינגעפירט אַן איסור (ד.ה. פאַרפליכטעט מיט די מצוות, װאָס זענען פאַרבונדן 
מיטן לאַנד, ווייל זיי האָבן דאָס געהאַלטן פאַר ארץ-ישׂראל -- מ.ש.) -- פירסטו 
דאָרט איין אַ הִיתּר ?" און אין תּלמוד ירושלמי (דמאי ב', ב') דערציילט זיך אַפילו, 
אַז ,מען האָט גערעדט אויף אים רכילות" פאַרן דאָזיקן , היתּר". רבי יהודה נשׂיאַ 
האָט זיך געהאַלטן ביי זיינס און עס געפּרוװוט פאַרענטפערן מיט רעליגיעזע 
טעמים, אַז עס איז דאָרט פאַרבליבן געצנדינסט... שפּעטער האָבן עס געוויסע 
תּלמידי-חכמים פאַרענטפערט מיט דעם, װאָס , בית-שאַן איז נישט איינגענומען 
געװאָרן דורך די עולי-בבל, און דערפאַר איז זי נישט געהײיליקט געװאָרן דורך 
די מצוות װאָס זענען אָפּהענגיק פון לאַנד". מאָדערנע פאָרשערס האַלטן, אַז רבי 
יהודה נשׂיא האָט געענדערט די דינים לגבי בית-שאַן, ווייל עס זענען דעמאָלט 
געווען דאָרט זייער װײיניק ייַדישע פּוערים, די ערד איז באַאַרבעט געװאָרן דורך 
נישט-ייִדן און אַזױ װי די אַלע מצוות זענען געווען פאַרבונדן מיט ערד-אַרבעט 
און זיך באַצױגן אויף לאַנדװירטשאַפּטלעכע פרוכטן, האָט ער זי אָפּגעשאַפט, ווייל 
מען האָט זיי סיי וי נישט מקיים געווען און נישט געקאָנט דעמאָלט מקיים זיין 
אין בית-שאַן. פאַראַן נאָך אַ זייער כאַראַקטעריסטישע מיינונג ביי געוויסע פאָר- 
שערס: ר' יהודה האָט דאָס געטאָן, כּדי צו פאַרמיידן אַ ,ירידה" פון ייִדן פון 
ארץ-ישׂראל. אין יענער ציט איז שוין געװען אַ גרױיסער פּראָספּערירנדיקער 
ייַדישער ייִשוב אין עגיפּטן, דער עיקר אין אַלעקסאַנדריע. די תּרומות, מעשׂר, 
שמיטה האָבן פּשוט אָפּגענומען ביי ייִדן אַ גרויסן טייל פון זייערע פאַרדינסטן. 
דער וועג פון דאַנען קיין עגיפּטן איז געווען לייכט און קורץ, און מען האָט אָנ- 
געהויבן אַהין מאַסנװײיז עמיגרירן. אין חוץ-לארץ איז מען געווען פּטור פון די 
רעליגיעזע ,, שטייערן". האָט ר' יהודה נשׂיא געפּרוּווט באַװעגן ייִדן דאָך צו פאַר- 
בלייבן אין לאַנד, דורך באַפרײיען זיי דורך די מצוות-באַגרענעצונגען און באַ- 
שטייערונגען און דערקלערט בית-שאַן אַלס חוץ-לארץ... 

אין יענער צייט, פון סוף 3-טן יאָרהונדערט לוט דער קריסטלעכער צייט- 
רעכענונג, איז ארץ-ישׂראל געווען צעטיילט אויף עטלעכע אַדמיניסטראַטיווע גע- 
ביטן און בית-שאַן איז געווען די הױפּטשטאָט פון צווייטן געביט (, פּאַלעסטינאַ 
סעקונדאַ"), װאָס האָט אַרומגענומען דעם גאַנצן גליל, דעם עמק-יזרעאל און אַ 
גרויסן טייל פון עבר-הירדן. די שטאָט איז דעריבער געווען גרויס. לויט די אויס- 
גראָבונגען האָט די שטאָט-מױער דעמאָלט אַרומגערינגלט אַ שטח פון איינעם מיט אַ 
פערטל קװאַדראַט-קילאָמעטער, װאָס איז לויט די דעמאָלטיקע פּראָפּאָרציעס געווען 
זייער אַ גרויסע שטאָט. אין דער ביזאַנטישער עפּאַכע איז שוין אין בית-שאַן גע" 

זעסן אַ קריסטלעכער בישאָף און עס זענען אין שטאָט אויפגעבויט געװאָרן 


פּראַכטפולע קירכעס, װאָס רעשטן פון אַ טייל פון זיי זענען די לעצטע יאָרן אויפ- 
געגראָבן געװאָרן 


די מוסולמענישע אַקופּאַציע 


ווען די מוסולמענער האָבן אָקופּירט ארץ-ישׂראל אין זיבעטן יאָרהונדערט, איז 
בית-שאַן געווען איינע פון די ערשטע שטעט װאָס זענען דורך זיי פאַרנומען גע- 
װאָרן אין יאָר 626, ווייל וי אין אַלע תּקופות איז דורך דאַנען געווען אַ לייכ- 
טער צוגאַנג-וועג צום גאַנצן לאַנד. אין אָנהײב פון דער מוסולמענישער הערשאַפט 
האָט די שטאָט ווייטער געבליט, געווען אַ וויכטיקער קאַראַװאַנען-פּונקט און אַ 
האַנדל-צענטער, אין קעגנזאַץ צו אַנדערע וויכטיקע שטעט אין לאַנד װאָס האָבן 
באַלד פאַרלוירן זייער וויכטיקייט און אין אַ געוויסער מאָס חרוב געװאָרן אונטער 
דער אַראַבישער הערשאַפט, האָט בית-שאַן געשפּילט אַ וויכטיקע ראָל נאָך אַ לאַנגע 
צייט, ביז דער קרייצצוג-עפּאָכע. צוליב די כּסדרדיקע קאַמפן אין דער ציט 
פון די קרייצציגלערס און אויך זיכער צוליב דעם װאָס די פאַרבינדונג מיט די 
מוסולמענישע לענדער אין צפון און אין דרום איז איבערגעריסן געװאָרן און בית- 
שאַן האָט פאַרלוירן די וויכטיקייט אַלס וועגן-קנופּ, איז די שטאָט כּמעט אין גאַנצן 
חרוב געװאָרן, 


בלויז אין דער צייט פון ערשטן קרייצצוג, אין 12-טן יאָרהונדערט, האָט בית- 
שאַן אַ שטיקל צייט געשפּילט אַ געוויסע ראָל. עס איז געגרינדעט געװאָרן די 
, באַראָנשאַפט פון בעסאַן". איינער פון די פירערס פון ערשטן קרייצצוג, מיטגליד 
פון אַ באַרימטער פראַנצויזישער פאַמיליע אַדעליקע, אַדאַם דע בעטהון, איז געווען 
דער הערשער (,,סעיניער"). ער האָט אויפגעבויט אַ פעסטונג, אויף וועמענס רו- 
אינען-איבערבלייבענישן די אַראַבער האָבן שפּעטער אויפגעבויט אַ שול-בנין, װאָס 
געפינט זיך היינט אין צפון פון דער נייער שטאָט, אין אַן עפנטלעכן גאָרטן, 

בית-שאַן האָט גלייך מיט דער מוסולמענישער אינװאַזיע צוריק באַקומען 
איר אורשפּרינגלעכן סעמיטישן נאָמען ביסאַן און בישאַן ; דער נאָמען , סקיטאָפּאָ- 
ליס" איז פאַרשװוּנדן פון דער מאַפּע פון ארץ-ישׂראל, 

נאָך די קרייצציגלערס איז אויפן אָרט פון גרויסן רוימישן בית-שאַן אויפגע- 
בויט געװאָרן אַ קליין שטעטל. אין גאַנצן מיטלאַלטער איז עס שוין פאַרבליבן 
אַ שטאָט אָן ספּעציעלער באַדייטונג. די באַפעלקערונג האָט מערסטנס געלעבט 
פון פּרימיטיווער לאַנדװירטשאַפט. אָבער די גאַנצע צייט איז אין בית-שאַן פאַר- 
בליבן אַ קליינע ייִדישע קהילה, װאָס האָט געפירט אַ טראַדיציאָנעל יידיש לעבן, 
געבויט בתי- כּנסת, שטודירט די אַלטע ייִדישע מקורות. ווייל, װי עס שרייבט אַ 
קריסטלעכער עולה-רגל און געאָגראַף אין יאָר 1225, יאַקאָבוס דע װעראָנאַ, וועל- 
כער האָט באַזוכט דאַן בית-שאַן: ,,אויב עס וויל אַ פּילגרים נאָכפּאָרשן די אַלטע 
שטעט און פעסטונגען אין הײיליקן לאַנד, װעט ער נישט קאָנען באַזוכן קיין איין 
פּלאַץ -- -- -- אָן עפּעס אַ ייַד וועלכער לעבט אין די דאָזיקע סביבהס, ווייל די 
ייִדן קענען צום בעסטן אַלע אַלטע ערטער, װאָס זענען װוערט באַטראַכט צו װערן, 

ווייל זי זענען זייער בקי אין זייער תּורה און אין די ערטער וועגן וועלכע זי 
האָבן געלערנט פון זייערע עלטערן און חכמים", 


דאָס ערשטע וועלטלעכע העברעישע בוך וועגן ארא-ישׂראל 


אַז ייַדן קענען און שטודירן דאָס הײיליקע לאַנד מער און בעסער וי אַלע 
פעלקער, באַװייזט דאָס בוך , כּפתּור ופּרח", װאָס איז געשריבן געװאָרן אין 14-טן 
יאָרהונדערט אין בית-שאַן. דער מחבר איז געווען ר' אישתּורי הפּרחי (1280--- 
5) אַ מערקווירדיקער ייִדישער פאָרשער און געלערנטער אין מיטלאַלטער, 


אישתּורי בן משה הפּרחי איז געבוירן אין פּראָװאַנס, פראַנקרייך, ער האָט 
זיך אָבער גערופן הפּרחי, פון העברעישן ,,פּרח", בלום, אין זכר פון ,אָפּשטאַם- 
אָרט פון מיינע עלטערן -- פּלאָרענצאַ, אין אַנדאַלוזיע-לאַנד, װאָס אין שפּאַי 
ניע" (פלאָר -- בלום אין שפּאַניש). ער האָט געלערנט וי אַלע ייִדישע קינדער 
אין זיין צייט ראשית-כּל ייִדישע לימודים, אָבער גלייכצייטיק שטודירט מעדיצין 
אין מאָנפּעליע און געלערנט שפּראַכן. בעתן גירוש פון די ייִדן פון פראַנקרייך אין 
6 האָט אישתּורי הפּרחי אַריבערגעװאַנדערט קיין שפּאַניע, וו ער האָט אַ קורצע 
צייט געלעבט אין באַרצעלאָנע, שפּעטער געקומען קיין קאַיַראָ, אין מצרים, און 
פון דאָרט אין 1212 עולה געווען קיין ארץ-ישׂראל, װוּ ער איז שוין פאַרבליבן 
ביזן טויט. ער האָט אַ קורצע צייט געװוינט אין ירושלים און זיך באַזעצט אין 
בית-שאַן. פון דאַנען האָט ער אין משך פון זיבן יאָר געמאַכט אויספלוגן איבער 
גאַנץ ארץ-ישׂראל. ער האָט נאָכגעפאָלגט, געזוכט און אַנטפּלעקט די אַלטע וועגן 
פון בני-ישׂראל, שטעט און ערטער פון אַמאָליקן ייִדישן גלאַנץ-פּעריאָד. און ער 
האָט באַשלאָסן אָנשרײבן אַ בוך וועגן לאַנד. ער האָט שין אויך פריער גע- 
שריבן. ער דערמאָנט זיינע חיבורים, געשריבענע נאָך אין אײראָפּע אויף מעדי- 
צינישע טעמעס, אָבער פון יענע איז קיין זכר נישט פאַרבליבן אין ערגעץ, בלויז 
דאָס לאַנדקענטעניש-בוך זיינס איז פאַרבליבן און איו ביז היינט אַ וויכטיקער 
מקור, כּדי קענען צו לערנען און פעסטשטעלן אַלט-היסטאָרישע פּלעצער אין 
ארץ-ישׂראל. 

ער האָט דאָס בוך אַ נאָמען געגעבן , כּפתּור ופּרח". כּפתּור, אין העברעיש, 
איז אין געוויינלעכן באַנוץ טאַקע אַ קנאָפּ, אָבער אויך -- אַ קנאָספּ. די מנורה 
אין משכּן איז באַצירט געװאָרן מיט , כּפתּור ופּרח", אָבער די ווערטער זענען 
שפּעטער אָנגענומען געװאָרן וי אַן אַנטציקונג-אויסדרוק פאַר עפּעס שיינס, גוטס, 
וי עס דערציילן די חז"ל: ,ווען אַ מענטש האָט געזאָגט עפּעס אַ פיינע זאַך פאַר 
ר' טרפין, פלעגט ער אויסרופן : כּפתּור ופּרח !" (בראשית רבה, צ"א). 

אין אַנטציקונג און לויב פאַרן אַלטן ייִדישן לאַנד, האָט דער דאָזיקער ייִדי" 
שער שרייבער אין בית-שאַן מיט העכער זעקס הונדערט יאָר צוריק, אַ נאָמען 
געגעבן זיין בוך , כּפתּור ופּרח". דאָס איז דאָס ערשטע וועלטלעכע בוך אין דער 
העברעיישער שפּראַך, װאָס באַשעפטיקט זיך מיט דער טאָפּאָגראַפיע, גרענעצן, 
שטעט און דערפער -- זייער געשיכטע און באַדײיטונג -- פון ארץיישׂראל. אָבער 
נישט דאָס בוך וי אַזעלכעס איז איצט אונדזער טעמע. אונדז אינטערעסירט פאַר- 

װאָס האָט ר' אישתּורי הפּרחי אויסגעוויילט בית-שאַן וי זיין װוין- און טעטי- 
קייט-פּלאַץ,. ער שרייבט אין זיין הקדמה צום בוך: 

, אין די ברייטן פון דער ארץ-ישׂראל-ערד בין איך מיטן אייבערשטנס חסד 
דורכגעגאַנגען, אין אירע שטעטלעך, מדינות און גרויסע שטעט האָב איך אין דער 
מערהייט געטראָטן; בשׂמים-בערג מיט נאַרדן האָב איך צווישן זיי געפונען. בית- 
שאַן פון מנשה האָב איך דאָס בוך צו פאַרפאַסן אויסגעקליבן אַלס זיץ-אָרט. זי ליגט 
אויף פיל װאַסערן, מנוחה-װאַסערן, אַ געבענטשט רייצנדיק לאַנד און זאַט מיט 
פריידן, װי דער גאָרטן פון גאָט ברענגט עס אַרױס זיין ברויט און צום גן-עדן 
איז עס דער טויער,,," 

אָבער נישט דאָס איז געווען זיין איינציקע סיבה. ייִדן אין זיין צייט, דער- 
ציילט הפּרחי, האָבן זיך אָפּנעהאַלטן פון באַזעצן אין בית-שאַן צוליב דער אויבן- 
געבראַכטער ,, גזירה" פון רבי יהודה נשׂיא, האָבנדיק ,אַ חשש, אַז בית-שאַן איז 
נישט ארץ-ישׂראל". האָט ער צונויפגענומען פון אַלע מעגלעכע מקורות, ספּעציעל 
פון תּלמוד, אָבער אויך פון פרעמדע מקורות, וי אַריסטאָטעלעס, פּטאָלאָמעוס און 
אַנדערע גריכישע און רוימישע שרייבערס און היסטאָריקערס, וי פון אַראַבישן 
איבן-סינאַ, אַז , פון אייביקע צייטן איז געווען אַ ייִדישער ייַשוב אין בית-שאַן" 
און װוינען דאָ איז נישט װייניקער כּשר, װי אין יעדן אַנדערן פאַרהײליקטן פּלאַץ 
אין ארץ-ישׂראל. און ער שרייבט: , מעלדן מענטשן, אַז בית-שאַן איז ארץ-ישׂראל 
דאַרף איך נישט, נאָר בלויז פערד און קעמלען. אָבער װאָס זאָל איך טאָן, אַז אָט 
האָבן זיך געפונען דאָ מיט אונדז מענטשן, לעצטנס געקומענע פון דער נאָענט, 
באַטראַכטע וי באַװוּסטזיניקע און זיי האַלטן אָפּ די הערצער פון פרויען און עמי- 
ארצים פון װווינען דאָרט און זיי זאָגן, אַז זי איז נישט אַבסאָלוט ארץ-ישׂראל 
נאָר חוץ-לארץ". 

שפּעטער מעלדעט ער מיט באַפרידיקונג, אַז זיין אויפקלערונג האָט געהאַט 
דערפאָלג : , דאַס װאָס כ'האָב געװאָלט דערגרייכן מיט דער דאָזיקער חקירה, כּדי 
צו באַװייזן די כּשרות פון בית-שאַן איז נישט דערפאַר ווייל גאָט יתברך האָט מיך 
מזכּה געווען צו זיצן אַלײין אין איר, נאָר כּדי נישט קלענער צו מאַכן די גרענעץ 
פון אונדזער אייגנטום, צוליב אַ מאַנגל פון וויסן און ווילן... און נאָך אַ צייט זע- 
נען טאַקע אַהער געקומען די מענטשן און זיך צוריקגעקערט". און ער שפּאַסט 
אַפילו : , װעסט גיין פון טבריה קיין שכם, אַ וועג פון אַ לאַנגן טאָג, און אין מיטן 
וועג װעסטו פּלוצלינג געפינען חוץ-לארץ, און דאָס איז בית-שאַן -- און ביסט 
נאָך קיין מאָל דעם ירדן נישט אַריבערגעגאַנגען... און בית-שאַן -- דיינע אויגן 
זעען דאָך דעם ירדן אויף מזרח, אַ גוטע שעה גלייכער גאַנג און אַלץ װאָס איז 
אין מערב פון ירדן איז קיין ספק נישט, אַז דאָס איז ארץ-ישׂראל". 

דער היינטצייטיקער פּאָרשער פון ארץ-ישׂראל, י. ברסלבי (בראַסלאַװי) באַ- 
מערקט: , דאָס װאָס ר' אישתּורי הפּרחי איז געזעסן אין בית-שאַן האָט אין אַ 
גרויסער מאָס משפּיע געווען אויף זיין געאָגראַפישפר און טאָפּאָגראַפיש-היסטאָרי- 
שער אָריענטאַציע. בית-שאַן איז פאר אים געװאָרן אַ מין אױסגאַנג-פּונקט און 
צענטער פון זיין פאָרשערישער פּעריפעריע" און ,,מען קאָן מיט זיכערקייט פעסט- 
שטעלן, אַז ווען הפּרחי זאָל נישט זיצן אין בית-שאַן װאָלטן פון זיינע אויגן פּאַר- 

שװוּנדן פיל-פיל טאָפּאָגראַפיש-היסטאָרישע אידענטיפיצירונגען און אַנדערע טע- 
מעס װאָלטן נישט זוכה געווען באַהאַנדלט צו װוערן אין זיין בוך". דעריבער אויך 
באַצײיכנט הפּרחי פיל ערטער, וועגן, ריכטונגען און פּלעצער לוט זייער ווייט- 
קייט און געאָגראַפּישער לאַגע לגבי בית-שאַן. 

דאָ װעל איך זיך דערלויבן אַ דרך:אַגבדיקע אַקטועלע באַמערקונג. ר' 
אישתּורי הפּרחי איז געווען אַן אָנפּשרהדיקער אָנהענגער פון דער היינטיקער באַ- 
וועגונג פאַר ,,ארץ-ישׂראל השלימה"... ער האָט געזען אין ארץ-ישׂראל אַ גאַנצע, 
איינציקע און אומצעטײילבאַרע איינהייט פונעם שטאַנדפּונקט פון איר הייליקייט 
און היסטאָרישער אָנגעהעריקייט צום ייִדישן פאָלק. לויט זיין מיינונג שטעלן נישט 
פעסט די גרענעצן פון ארץ-שׂראל נישט די פאַרנומענע טעריטאָריעס דורך די 
געקומענע שבטים פון מצרים, נישט דאָס װאָס עס האָבן באַזעצט די צוריקגעקו- 
מענע פון בבל נאָכן ערשטן חורבן, נאָר , דאָס װאָס איז געגעבן געװאָרן צו די 
אָבות פון פאָלק". עס געהער צו ארץ-ישׂראל, האַלט ער, ,אַלץ װאָס װוערט דער- 
מאָנט אין די גרענעצן פון א"י אין ;אלה מסעי'. אַלץ איז לכל הפּחות הײיליק מיט 
דער קדושה פון ארץ:ישׂראל צו יעדן פּראַקטישן נוץ װאָס דרינגט פון דעם 
אַרױס,, יי 

וי מיר האָבן פריער געזען, װערט אין תּלמוד דערמאָנט אַ בית-כּנסת פון 
בית-שאַן און פאַרשטענדלעך, אַז אַזעלכער -- און זיכער נישט איינער -- האָט 
זיך געפונען אין אַזאַ גרויסער ייַדישער קהילה. ר' אישתּורי הפּרחי דערמאָנט 
אויך דעם בית-כּנסת. ביזן יאָר 1961 האָבן די אַרכעאָלאָגן, די פאָרשערס אומזיסט 
געזוכט סימנים פון אַזאַ בית-כּנסת, װאָס זאָל פאַקטיש אָנווייזן ממשותדיק אויף 
פאַרגאַנגענעם ייִדישן לעבן אין דער דאָזיקער אינטערעסאַנטער שטאָט. מען האָט 
עס געפונען אַ דאַנק אַ צופאַל, אָדער בעסער געזאָגט, אַ דאַנק ייַדישער איניציאטיוו 
און אַנטװיקלונג-אַרבעטן. אין נייעם בית-שאַן איז אויסגעבויט געװאָרן אַ גרויסע 
טעקסטיל-פאַבריק. אין 1961 האָט אַ בולדאָזער געגראָבן אַ באַסײן לעבן דער 
פאַבריק און דער שאָפער האָט פּלוצלינג באַמערקט אַז ער שטױיסט זיך אָן אין 
האַרטע ווענט-איבערבלייבענישן. אונדזערע שאָפערן ווייסן שוין, אַז אין אַזאַ 
פאַל דאַרף מען שנעל אָפּשטעלן און אַװעקנעמען די גראָב-מאַשין, ווייל זי איז 
עלול צו פאַרניכטן ממש אוצרות פון געשיכטע. 

מען האָט ,אַלאַרמירט" די אַרכעאָלאָגן. זיי האָבן אָנגעהױבן, װי אַרכעאָ- 
לאָגן פירן זיך, פּאַמעלעך גראָבן, מיט די הענט, אָן מאַשינען. באַלד זענען אַנט- 
דעקט געװאָרן איבערבלייבענישן פון צוויי לאַנגע שמאָלע צימערן מיט זעלטן 
שיינע מאָזאַיקעס אין די דילן, צונויפגעשטעלט פון שטיינדלעך אין צעלף קאָ- 
לירן. זיי שטעלן פאָר פּשוטע געאָמעטרישע פיגורן און אויך פאַרשיידענע געוויקסן, 
ספּעציעל די ,,זיבן מינים", וויינטרויבן-הענגלעך. אין מיטן די צוויי ערשטע צי- 
מערן האָט זיך אַביסל טיפער געפונען אַ גרויסער צימער, פאַקטיש -- חורבות, 
איבערבלייבענישן פון אַ צימער, אָבער מיט אַ גאַנץ"געבליבענער פּאָדלאָגע און 
אויף איר ווידער פּראַכטפולע, עכט-ייִדישע מאָזאַיקעס. דאָ זענען אױסגעמאָלן 

צוויי אַרון-קודשס, איינער אין צווייטן, ביידע אין דער פאָרעם פון מאָנומענטאַלע 
אַרײינגענג צו אַ היכל, צווישן זיילן. דער קלענערער ארון-קודש איז פאַרהאָנגען 
מיט אַ פּרוכת, אויסגעשטיקט מיט בלומען, אויפגעהאָנגען אױף אַ שטאַנג מיט 
רינגלעך צו פאַרציען אים אין אַ זייט אריין. ביי ביידע זייטן פון גרעסערן, אוי- 
סערלעכן ארון-קודש --- זיבן-רעריקע מנורהס, מיט גוט-אַרױסגעבראַכטע אַפִילו 
אָנגעצונדענע ליכטער. אין איין זייט פון יעדער מנורה --- אַ שופר, אין דער צוויי- 
טער -- אַ גראָב-אייזן. אין סוף פון גרויסן זאַל האָט מען געפונען אַ דערהייבונג, 
אַ מין בימה, זיכער דאָס אָרט פון ארון-קודש. דערלעבן זענען געווען איבערבליי- 
בענישן פון די קראַטן װאָס האָבן אָפּגעטײלט דעם אָרון-קודש פון תּפילה-זאַל, 
אויף די קראַטן --- אויך אויסגעקריצטע מנורהס מיט זיבן-רעריקע ליכט-אָרעמס. 
אַזױ האָט מען, ביסלעכווייז, צוגעבויטע צום בית-כּנסת -- עס איז מער קיין ספק 
נישט געווען װאָס דער בנין האָט מיט זיך פאָרגעשטעלט -- אויפגעגראָבן נאָך 
צימערן, אַרום און אַרום --- אַכט צימערן. אין די צימערן האָט מען געפונען ממש 
אַרכעאָלאָגישע אוצרות: ביי 200 צעבראָכענע און איין גאַנצן גלעזערנעם לייכ- 
טער, ערדענע און ליימענע לייכטערס, אַ פ-רעריקע בראָנדז-מנורה, אַפילו מיט אַ 
קייטל אויפצוהענגען די ליכט, אַ בשׂמים-,,ביקסל" פון בראָנדז, אַן איינציקס װאָס 
מען האָט געפונען אין לאַנד, מטבעות, כּלים-שערבלעך. די זאַכן פילן היינט אויס 
אַ העכסט-אינטערעסאַנטן שטאָטישן מוזיי אין בית-שאַן. 


אַלע צימערן באַזיצן, מער אָדער װייניקער קינסטלערישע, מאָזאַיִקעס. אויך 

אויפשריפטן, אָדער טיילן פון אויפשריפטן, נעמען. אין איין צימער, אין גריכיש : 
,די אַרבעט פון מאַריאַנוס און זיין זון חנינה". אין אַ צווייטן צימער, אויך אין 
אַ מאָזאַיק, אין אַ ראָד -- פיר איין-ווערטערדיקע שורות אין אַלטע שומרוניש- 
העברעישע אותיות: 

פרחדיה 

בגאח 

אכרי 

פרח-ורענן 


די דאָזיקע אויפשריפט איז שװווער געווען צו דעשיפרירן און פאַרטייטשן 
דעם באַטײט האָט געפונען יצחק בן-צבי. ער האָט אויסגעפונען, אַז דער אויפ- 
שריפט באַווייזט, אַז דער צימער האָט געדינט וי אַ בית-דין-ביוראָ פאַר פּויערים 
אין באָדן-סיכסוכים. דער פאַרשטאָרבענער נשׂיא-פאָרשער האָט באַמערקט: , נישט 
אויסגעשלאָסן, אַז אין דער צייט פון בונט קעגן ביזאַנטישן רעזשים און די מלחמות 
װאָס האָבן געדויערט עטלעכע יאָר, האָבן די שומרונים געשאַפן אַ בית-דין פאַר 
באָדן-ענינים -- דער טייטש פון ,פרחדיה בגאח אכרי' -- מיט שופטים און באַ- 
שטימטע ראַטמענער, וי זיי האָבן זיך געפירט אין פריערדיקן אױיפּשטאַנד פון 
בבא-רבא מיט צוויי הונדערט יאָר פריער, װאָס עס דערציילט די שומרונישע 
כראָניק". די אַרכעאָלאָגן האָבן שפּעטער אויסגעפונען, אַז דער דאָזיקער צימער איז 
אַ שפּעטערדיקער, אויסגעבויט, ווייזט אויס, אין דער צייט ווען די יידן האָבן שוין 
נישט באַנוצט דעם בית-כּנסת, 

דער בית-כּנסת איז אויפגעבויסט געװאָרן אין 4-טן יאָרהונדערט פון דער 
קריסטלעכער צייטרעכענונג. ער איז פאַרריכט, פאַרשענערט, פאַרגרעסערט און 
טיילווייז איבערגעבויט געװאָרן איין מאָל אין 5-טן און אַ צווייט מאָל אין 6-טן 
יאָרהונדערט, 


אויך א קלויסטער לעבן דער טעקסטיל-פֿאַבריק 

ווען אויף דער מזרח-זייט פון דער טעקסטיל-פאַבריק האָט מען געפונען די 
איבערבלייבענישן פון בית- כּנסת, זענען אויף דער דרום-זייט פון דער פאַבריק 
פאַראַן פּראַכטפולע איבערבלייבענישן פון אַ קליינעם קלויסטער, 

דער דאָזיקער , פּריװואַטער", אויב מען קאָן אַזױ זאָגן, קלויסטער איז גע- 
בוט געװאָרן אין דער בלי-צייט פון בית-שאַן, בעת דער הערשאַפט פון קייסער 
יוסטיניאַנוס דעם ערשטן און איז פאַרענדיקט געװאָרן אין יאָר 569. די פאַרבלי- 
בענע מאָזאַיק-אויפשריפטן דערציילן זיין גאַנצע געשיכטע: ער איז געבויט גע- 
װאָרן דורך דער ,,בכבודיקער האַרנטע מרים", אַן אַלמנה נאָך יוחנן (יאָהאַנעס), 
געוועזענער גובערנאַטאָר פון אַ ביזאַנטישער פּראָװינץ, די נעמען פון די מאָנאַכן, 
וועלכע האָבן איר געהאָלפן בויען דעם קלויסטער און אַז זי, , די בכבודיקע מרים 
און איר משפּחה װעלן דאָ באַגראָבן ווערן נאָך זייער טויט". 

דאָ זענען פאַרבליבן באמת װוּנדערבאַרע מאָזאַייקעס װאָס פאַרבליפן מיט 
זייער שיינקייט און קינסטלערישער סובטעלקייט. 

אין צענטער פון גרויסן זאָל געפינט זיך אַ מזל-ראָד, װאָס איז פאַקטיש אַ 
מין לאַנדװירטשאַפטלעכער יאָר-קאַלענדאַר. יעדער חודש װערט פאָרגעשטעלט 
דורך אַ מענטש מיטן פעלד-סימבאָל פון דאָזיקן חודש אין אונדזער לאַנד. למשל: 
חודש פעברואַר -- אַ מאַן טראָגט אויף זיין אַקסל אַ רידל און אין האַנט אַ יונגע 
פּלאַנץ צו פאַרזעצן ; אַפּריל -- אַ מאַן טראָגט אַ קויש און אין אים אַ ציג; מאַי 
-- אַ פרוי מיט בלומען; יולי -- אַ מענטש טראָגט אַ בינטל תּבואה ; דעצעמבער 
--- אַ פּױער זייט אין פעלד. בלויז דער חודש מערץ -- מאַרס, דער רוימישער 
מלחמה-גאָט, איז פאָרגעשטעלט דורך אַ באַװאָפּנטן קעמפער. אונטער יעדן בילד 
איז אין גריכיש אונטערגעשריבן דער נאָמען פון חודש. אין צענטער פונעם לוח- 
קרייז --- צוויי פרויען, װאָס סימבאָליזירן די זון און די לבנה. אַרום דעם לוח, אין 
פירעקן -- פאַרשיידענע פייגל, חיות, פיש, פרוכטן און בלומען. 

דער דיל אין אַן אַנדערן צימער שטעלט פאָר דעם גאַנצן שניט, איינזאַמ- 
לונג-אַרבעט פון פעלד און גאָרטן. אָט פירט מען ויינטרויבן אין קוישן. דאָרט 
טאַנצט אַ הונט, ווען זיין באַלעבאָס שפּילט אויף זיין פייפל אין גאָרטן. אַ רעאַ- 
ליסטיש בילד פון אַ געיעג נאָך אַ לייב מיט קליינע לייבעלעך. 

אַ ספּעציעלן איינדרוק מאַכט די מאָזאַיק אין קליינעם תּפילה-צימער. דאָ 
זענען אויסגעמאָלט נישט וייניקער וי אַכציק סאָרטן פייגל. בראש -- צויי 
פּראַכטפולע פּאַװעס, די אַלט-רומישע סימבאָלן פון גן-עדן. 

די מאָזאַיקעס אין דאָזיקן קלויסטער זענען אַן אמת לערנבוך וועגן לעבן, 
אַרבעט, קליידונג, מכשירים און בעלי-חיים אין 6"טן יאָרהונדערט, אין בית-שאַן- 
געגנט און אין גאַנץ ארץ-ישׂראל. 

דער פֿאַלאַצ פֿון לעאַָנטיס 


ווידער אַ צופאַל האָט אַנטדעקט אין בית-שאַן, אין יאָר 1964, אַ מאָזאַיַק, 
װאָס מען האַלט, -- און יעדער װאָס זעט זי אין שטאָטישן מוזיי פון בית-שאַן, 
מוז אין דעם מודה זיין -- װי די שענסטע מאָזאַיַק װאָס מען האָט ווען עס איז 
אָפּגעפונען אין ארץ-ישׂראל פון אַלע צייטן. מען האָט געגראָבן אַ פונדאַמענט פאַר 
אַ קינדער-גאָרטן אין שיכּון א', שוין נישט לעבן דער טעקסטיל-פאַבריק, ווען 
קינדער וועלכע האָבן זיך געשפּילט אין דער נאָענט האָבן דערזען גלאַנציקע 
שטיינדלעך אונטער די רעדער פון בולדאָזער... זיי האָבן גענומען שרייען צום 


טראַקטאָריסט : ,, שטיי !.,* 


דאָ האָט מען געפונען אַ מאָזאַיַקידיל פון אַ גרויס הוז, אַ פּאַלאַץ זיכער, 
ווען ער האָט געהאַט אַזעלכע פּאָדלאָגעס. פון די אויפשריפטן, אין גריכיש, ווערט 
מען געווויר, אַז דער אייגנטימער פון הויז האָט געהייסן לעאָנטיס און עס ווערט 
אויך , דערמאָנט צום גוטן זיין ברודער יונתן". שווער איבערצוגעבן אַלץ װאָס 
לעאָנטיסעס קינסטלערס האָבן אַריינגעפאַסט דורך די קאָלירטע גלעזלעך און 
שטיינדלעך אין די דאָזיקע בילדער. 


איין טייל שטעלט פאָר בילדער פון האָמערס ,אָדיסײע", ספּעציעל דער צו" 
נויפטרעף פון אָדיסעאוסן מיט די סירענעס און זיין װידערשטאַנד צו זייערע 
רייצן. דער אויפשריפט דאָ איז אַרומגערינגלט דורך 26 פּראַכטפול-פאָרגעשטעל- 
טע פייגל, אין זעקס קאָלירן, װאָס רייסן זיך װי לעבעדיקע צום פלי. איז די אַלט- 
גריכישע עפּאָפּייע בלויז אַן אויסדרוק פון לעאָנטיסעס ליבע צו ליטעראַטור, אָדער 
דאַרף עס סימבאָליזירן עפּעס אַנדערש ? דאָס װעט מען שוין זיכער קיין מאָל זיך 
נישט דערוויסן, 


אַ צווייטער טייל פון דער מאָזאַיַק שטעלט פאָר דאָס פאַרבנרייכע לעבן פוו 
לעאָנטיסן אין קאַיַראָ און אַלעקסאַנדריע, אין עגיפּטן. בילדער פון לעבן, האַנדל, 
פאַרוויילונג אויפן פאָן פון די נילוס-װאַסערן, איבערפולטע מיט פיש, געוויקסן און 
װאַסער-עופות. אויף אַ שיף אין מיטן טייך שטייט אַ שיינער מאַן -- אפשר לעאָנ- 
טיס אַליין ? אַרום -- קולט-בילדער, דער נילוס-גאָט פון דער מצרישער מיטאָלאָ- 
גיע רייט אויף אַ קראָקאָדיל אין זיין נאַטירלעכער גרויס. 


דאָס הויז פון לעאָנטיסן איז געבויט אין מיטן פון 5-טן יאָרהונדערט. די 
פאָרשערס זענען ביי דער מיינונג, אַז לעאָנטיס איז געווען אַ רייכער ייִד פון עגיפּ- 
טן, וועלכער איז פון דאָרט אַנטלאָפן קיין בית-שאַן נאָכן גירוש פון די ייַדן פון 
אַלעקסאַנדריע דורכן קריסטלעכן פּאַטריאַרך קיריליוס אין יאָר 414. אין בית-שאַן 
האָט לעאָנטיס כאָטש אין קונסט-מאָזאַיקעס אַריבערגעטראָגן זיך, מסתּמא מיט 
בענקשאַפט, צוריק צו זיינע יונגע, גוטע יאָרן ביים ברעג פון נילוס. אָבער ווידער- 
אַמאָל: װער קאָן דאָס וויסן ?... 


דאָס הויז איז פאַרלאָזט געװאָרן דורך זיינע איינוווינערס און חרוב געװאָרן 
אין סוף פון 6"טן יאָרהונדערט. 

בית-כנסת פון ,, חבורתא קדישתא" 

אין דער װאָך פון תּשעה-באב תּר"ץ -- אױיגוסט 1970 == ווען אין ישׂראל 
איז אָפּגעמערקט געװאָרן די קיילעכדיקע דאַטע פון 1900 יאָר זינט דעם חורבן 
בית:המקדש ; ס'איז באַנײט געװאָרן דער פייער-איבעררייס ביים סועץ-קאַנאַל און 
אין בית-שאַן-טאָל האָבן דאָך נישט אויפגעהערט פאַלן , קאַטיושעס" פון דער 
צווייטער זייט ירדן -- זענען מיר אָנגעזאָגט געװאָרן וועגן אַ נייער סענסאַציאָנע- 
לער אַרכעאָלאָגישער אַנטפּלעקונג אין דער שטאָט בית-שאַן. די טעראָר-באָמבאַר- 
דירונגען האָבן אויף קיין טאָג נישט אָפּגעשטעלט די בוי-אַרבעט אין ישׂראלדיקן 
בית-שאַן. מען בוט טאַקע שוץ-קעלערס, זיכערקייט-צימערן לעבן הונדערטער 
וװווינונגען, אָבער אויך נייע הייזער פאַר יונגע פּאָרלעך פון אָרט, פאַר נייע עולים, 
טאַקע אין שיכּון א', נישט וייט פון לעאָנטיס-פּאַלאַץ, האָט זיך אַ בולדאָזער, 
גראָבנדיק אין דער ערד פאַר אַ נייעם פונדאַמענט, אָנגעשטױסן אויף גלאַנציקע 
מאָזאַיק-שטײינדלעך. אין בית-שאַן ווייסט מען שוין װאָס דאָס באַדײט: מען מוז 
מאָמענטאַל אָפּשטעלן די אַרבעט, נישט גראָבן ווייטער, מען קאָן עפּעס וויכטיקס 
צעשטערן, און אַלאַרמירן די אַרכעאָלאָגיע-אָפּטײלונג פון דער געגנט, 

די אַרכעאָלאָגן האָבן דאָס מאָל נישט געהאַט קיין שווערע אַרבעט. דער בול- 
דאָזער האָט אָנגעטראָפן אויפן סאַמע מיטן פון אַ מאָזאַיִק, װוּ שװאַרצע אותיות 
אויף אַ ווייסן פאָן האָבן אַנטפּלעקט גרויסע פירקאַנטיקע ייִדישע אותיות, וועלכע 
האָבן זיך געלייענט אין אַראַמיש: , דכירין לטב כל בני חבורתא קדישתא.." און 
ווייטער פיר שורות אין דער לענג פון אַנדערהאַלבן מעטער און 60 צענטימעטער 
די ברייט װאָס לייענען זיך: , זאָלן דערמאָנט װערן צום גוטן אַלע מענטשן פון 
דער הײיליקער געזעלשאַפט, וועלכע האָבן אויפגעהאַלטן און פאַרריכט דאָס אָרט. 
זאָל אויף זיי קומען די ברכה, אָמן. שלום גנאָד אין שלום". דער דאָזיקער אויפ- 
שריפט האָט גלייך באַװויזן, אַז דאָס איז אַ דיל פון אַ בית-כּנסת -- דאָס זענען 
כאַראַקטעריסטישע אויפשריפטן אין אַלע שילן פון די ערשטע יאָרהונדערטער אין 
אונדזער צייטרעכענונג אין ארץ-ישׂראל. די עקספּערטיזעס האָבן געוויזן, אַז דער 
מאָזאַיַקידיל שטאַמט פונעם סוף פון דער רוימישער עפּאָכע. ווען דער פאָריקער 
בית-כּנסת געפינט זיך אויסער די אַלטע מויערן פון בית-שאַן, איז דער איצט- 
אַנטדעקטער אינערהאַלב די מויערן, אין תּחום פון דער אַלטער שטאָט גופא, װווּ 
מען האָט ביז איצט קיין מאָל נישט געפונען קיין ייַדישן בית-קודש, 

די ווייטערדיקע אָפּרײניקונג האָט אַרױסגעבראַכט דעם גאַנצן דיל מיט אַן 
אומבאַרירטער מאָזאַיַק, 5 אויף 5 מעטער, פון אַן אומגעוויינלעכער שיינקייט און 
קינסטלערישער צונויפשטעלונג פון די פילקאָליריקע שטיינדלעך. אונטער דער גע- 
בראַכטער אויפשריפט געפינט זיך אַ בילד פון אַ זיבן-רעריקער מנורה, אָנגעצונדן 
מיט גרינע פייערלעך. אַרום און אַרום בילדער פון חיות: אַ העלפאַנט, אַ בער, 
אַן אָקס, הירשן, האָזן, וי אויך קוראָפּאַטװעס, אַ האָן, פיל פאַרשײידנאַרטיקע 
פּירות, אָפט אַריינגעפלאַכטן אינעם װאָרט , שלום" אויף העברעיִש. צום ערשטן 
מאָל אין בית-שאַן און זייער זעלטן אין בית-כּנסת-מאָזאַיַקעס בכלל, האָט מען 
דאָ געפונען פאַרצייכנט דעם נאָמען פון קינסטלער, וועלכער האָט די אַרבעט 
דורכגעפירט. 

דאָס איז דער דיל פון צענטראַלן זאַל. באַלד זענען געפונען געװאָרן צייכנס 
פון ווייטערדיקע, זייטיקע קלענערע צימערן, װי עס האָט זיך געפירט אין יענע 
צייטן ביים בוי פון אַ בית-כּנסת. די ווייטערדיקע אױסגראָבונגען פירן אין איין 
זייט אַרונטער אונטער די פונדאַמענטן פון אַ שטייענדיק ניי הויז. מען האָט שוין 
געפונען איבערבלייבענישן פון זיילן, דער פירער פון די אױסגראָבונגען, איינער 
פון די באַקאַנטסטע אַרכעאָלאָגן אין ישׂראל, ד"ר אַברהם בירן, האָט אונדז, בעת 
אַ באַזוך אויפן אָרט, דערקלערט : 

,די אױיסגראָבונגען װעלן זיך דאָ ציען אַ לענגערע צייט. מיר װעלן מעגלעך 
מוזן גראָבן אויך אונטערן אויפגעבויטן הויז. יעדנפאַלס דער אויפגעדעקטער מאָ- 
זאַיק-דיל, אויסער זיין שיינקייט און קינסטלערישן באַטײט, האָט אַ גרויסע באַ- 
דייטונג דורך זיינע אויפשריפטן, װאָס נישט אַלע זענען שוין דעשיפרירט געװאָרן. 
דאָס אויפגראָבן די פולע איבערבלײיבענישן פון דאָזיקן בית כּנסת װעט צום 
ערשטן מאָל דערמעגלעכן צו האָבן געגעבענע וועגן דער גרויס פון דער ייַדישער 
קהילה אין בית-שאַן אין 5יטן און 6-טן יאָרהונדערט פון דער קריסטלעכער צייט- 
רעכענונג -- געגעבענע, װאָס אונדזערע היסטאָריקערס באַזיצן נישט ביז איצט", 

די געלערנטע זענען שוין כּמעט זיכער, אַז די ייִדישע קהילה װאָס האָט זיך 
דעמאָלט געפונען אויף דעם אָרט און קאָנצענטרירט איר קולטור-לעבן אַרום בית- 
כּנסת, האָט זיך טאַקע גערופן ,,חבורתא קדישתא". אויף דעם זענען פאַראַן אָנדײי- 
טונגען אין אַלטע ייַדישע מקורות, מען האָט אָבער געהאַלטן, אַז דער נאָמען 
,הייליקע געזעלשאַפט", אָדער באַקאַנט ביי ייִדן װי ,חברה קדישא", איז נישט 
מער וי אַן אַכטונג-אויסדרוק פאַר דער קהילה. 


די נייע ייִדישע התיישבות 

אין דער צייט פון דער טערקישער הערשאַפט איז בית-שאַן געװאָרן אַ פאַר- 
װאָרפן, צוריקגעשטאַנען קליין דאָרף. ווען אין לאַנד אַריין האָט אָנגעהױבן קומען 
די , ערשטע עליהיי פון ייִדן, אין 1882, איז אין גאַנצן בית-שאַן-טאָל נישט געווען 
קיין איין ייִדישער ייִשוב און נישט קיין איין ייִדישער תּושב. מיט דער צייט האָבן 
זיך אָבער איינציקע ייִדן גענומען באַזעצן אין דער , שטאָט" בית-שאַן. בעת דער 
ערשטער פאָלקס-ציילונג פון דער ענגלישער מאַנדאַט-מאַכט אין יאָר 1922 האָבן 
געװווינט אין בית-שאַן 41 ייַדן, אַלע פון קורדיסטאַן, וועלכע האָבן זיך באַשעפ- 
טיקט מיט קליינהאַנדל און מלאכה. צוליב די בלוטיקע אַנטי-ייַדישע אומרוען 
אין 1929 האָבן אַלע ייַדן געמוזט פאַרלאָזן בית-שאַן, װוּ עס האָבן שוין גענומען 
זיך אייננעסטן בלוטדורשטיקע אַראַבישע כּנופיהס. ווען די אומרוען האָבן זיך 
איינגעשטילט האָבן עטלעכע צענדליק ייַדן צוריקגעקערט קיין בית-שאַן. 

אין דער צייט האָט די מאַנדאַט-מאַכט איינגעאָרדנט אין בית-שאַן אירע אַד- 
מיניסטראַטיווע ביוראָען און דאָס האָט געבראַכט אַ געוויסע אויפלעבונג פאַרן 
שטעטל. בעת דער פאַלקס-ציילונג אין יאָר 1921 האָבן זיך שוין אין בית-שאַן גע- 
פונען העכער 2000 איינוווינער, צװישן זײי -- 88 ייִדן 

ווען עס האָבן זיך אָנגעהויבן די אַראַבישע אַרױסטריטן קעגן ייִדן אין 1926 
האָבן די ייִדן װידער געמוזט פאַרלאָזן די שטאָט, ווייל די באַװאָפּנטע באַנדעס 

האָבן זיי געדראָט מיט טויט. אין שטאָט איז געבליבן בליז איין ייד -- דער 
איינציקער דאָקטאָר פון שטעטל, ער האָט נישט געװאָלט פאַרלאָון די קראַנקע 
אַראַבער --- דאָס איז דאָך דער תּוכן פון זיין אוראַלטער פּראָפּעסיאָנעלער שבועה... 
די אַראַבער האָבן דאָס נישט גענומען אין אַכט. ער איז געװוען אַ ייד און דאָס 
האָבן זיי באַטראַכט אַלס עיקר און זיי האָבן אים דערמאָרדעט. 

די שטאָט בית-שאַן איז געװאָרן אויף צװעלף יאָר ,ייִדן-ריין". 

אָבער אין דער זעלביקער צייט האָט זיך אָנגעהױבן די שנעלע התּיישבות 
פון ייִדן אַרום דער שטאָט בית-שאַן, אינעם גרויסן פרוכטבאַרן און סטראַטעגיש- 
וויכטיקן טאָל בית-שאַן. ביים אָנהייב פון די אומרוען איז געגרינדעט געװאָרן, 
אין דעצעמבער 1926, דער ערשטער לאַנדװירטשאַפטלעכער ייִדישער ייִשוב אין 
בית-שאַן-טאָל, דער קיבוץ ניר-דוד. דאָס איז געווען דער ערשטער פון די ייִשובים 
,מויער און טורעם" ((,,חומה ומגדל") -- ווען פאַר אַלעמען זענען אויפגעבויט 
געװאָרן די דאָזיקע צוויי פאַרטיידיקונג-איינריכטונגען, אַ מאָל אין מיטן דער נאַכט, 
אין דער פינצטער, כּדי צו שטעלן סיי די אַראַבער און סיי די בריטישע מאַנדאַט- 
מאַכט פאַר אַ געשעענעם פאַקט. 

אין משך פון די בלוטיקע דריי יאָר 1926--1929, ווען אַראַבישע באַנדעס 
האָבן נישט אויפגעהערט באַפאַלן און מאָרדן ייִדן אויף די וועגן און אין ייַשובים, 
איז אין טאָל בית-שאַן אַנטשטאַנען, לויטן ביישפּיל פון ניר-דוד, אַ גאַנצע קייט 
ייִדישע ייִשובים, קיבוצים און מושבים, וועלכע האָבן פאַקטיש אַרומגערינגלט די 
שטאָט בית-שאַן. אין דער שטאָט גופא האָט זיך דעמאָלט קאָנצענטרירט די הויפּט- 
טעטיקייט פון אַראַבישן טעראָר קעגן די ייִדן. פון בית-שאַן זענען אַרױס די באַ- 
װאָפנטע גרופּעס איבערצופאַלן נישט בלויז די ייַדישע נייע ייַשובים אין אַרומיקן 
טאָל, נאָר אויך די ייִשובים אין נאָענטן עין-חרוד-געביט און צו עמק-יזרעאל. 
פון בית-שאַן איז לייכט געווען אויסצופירן לויערונגען אויף די וועגן, כּדי צו 
מאָרדן אומשולדיקע ייִדישע פאַרבײיפאָרערס. 

אין דער צייט פון דער צווייטער וועלט-מלחמה, ווען די בריטישע מיליטע- 
רישע אָנפירונג האָט געזאָרגט פאַר אַ רוּיִקְן הינטערלאַנד, איז אין ארץ-ישׂראל 
געװאָרן רוּיִקער. מען האָט אָבער געװוּסט, אַז מיטן סוף פון דער מלחמה דער- 
נענטערט זיך די שעה פון דער גרויסער אַנטשײדונג. סיי די אַראַבער און סיי דער 
ייַדישער ייִשוב, זיין ,,הגנה", האָבן זיך געגרייט צום מאָמענט, ווען עס װעט זיך 
ענדיקן דער ענגלישער מאַנדאַט. שוין פאַר דער באַשטימונג פון דער אָרגאַניזאַציע 
פון די פאַראייניקטע נאַציעס אין 1947 צו שאַפן אַ ייִדישע מדינה, און נאָך 
מער גלייך נאָך דער דאָזיקער באַשטימונג, האָבן זיך די אַראַבער אין בית-שאַן 
גענומען פיבערהאַפּטיק גרייטן צו אַנטשײדנדיקע קאַמפן קעגן די ייַדן. אין דער 
שטאָט און אַרום איר זענען קאָנצענטרירט געװאָרן גרויסע באַװאָפּנטע אַראַבישע 
כּוחות, גרייט צו פאַרניכטן די אַרומיקע ייִדישע ייַשובים. זיי האָבן פון בית- 
שאַן אויס אָנגעהויבן מיט זייערע אַלטע אױסגעפּרוּװוטע מיטלען: לױערן אויף 
די וועגן, בײינאַכטיקע אָנפאַלן אױף איינציקע ייִשובים אומדערװאַרט. מיט אַן 
אָפּענעם אַלגעמײנעם, אָרגאַניזירטן אָנגריף אויף די ייִדן האָבן די אַראַבער אין 
בית-שאַן געװאַרט אויפן מאָמענט, ווען די רעגולערע אַראַבישע אַרמײען פון 

יאָרדאַניע און סיריע װעלן אַריבער די גרענעץ און קומען זי צוהילף. די אַראַ- 
בישע אַרמײ-טײלן זענען שוין טאַקע געשטאַנען גרייט אויפן מזרח-ברעג פון 
ירדן און אויפן שומרון-באַרג, געװאַרט אויפן באַפעל אַריינצודרינגען אין ארץ- 
ישראל מיטן מאָמענט וען די ענגלענדער האָבן געדאַרפט פאַרלאָזן דאָס מאַן- 
דאַט-לאַנד, דעם 14-טן מאַי 1947, 

די ייִדן האָבן פאַרשטאַנען די געפאַר װאָס עס דראָט דער גאַנצער געגנט 
פון דער שטאָט בית-שאַן. עס האָט זיך געפאָדערט אַ שנעלע דעציזיע און אַקציע, 
װאָס איז טאַקע באַשלאָסן און דורכגעפירט געװאָרן,. דער געדיכטער קריין ייַדי- 
שע ייַשובים, איבער וועלכע עס איז ממש געהאָנגען די געפאַר פון פאַרניכטונג, 
האָט גלייכצייטיק מיט זיין געאָגראַפיש-סטראַטעגישער פּאָזיציע פאַרלייכטערט 
די אַקציע קעגן דער שטאָט בית-שאַן. אַ ,הגנה"-אָפּטײלונג װאָס איז באַשטאַנען 
דאָס רוב פון מענטשן פון די אַרומיקע ייִדישע ייַשובים, האָט זיך דעם 12-טן 
מאַי 1948, צוויי טעג פאַרן פּראָקלאַמירן די ייַדישע מדינה, דערנענטערט צו דער 
אַראַבישער שטאָט. 

איך האָב צום ערשטן מאָל באַזוכט בית-שאַן אַ יאָר שפּעטער. עס האָט מיך 
געפירט אַ קיבוצניק פון עמק-יזרעאל וועלכער האָט אָנטײל גענומען אין שטו- 
רעם אויף בית-שאַן. זייער באַװאָפּענונג איז געווען זייער אַ נעבעכדיקע. , אָבער 
מיר האָבן באַשלאָסן אַפילו מיט בלויזע הענט צו ליקווידירן די דאָזיקע שׂונאים- 
נעסט, װאָס האָט באַדראָט אונדזער אַלעמענס לעבן". ער האָט מיר געוויזן גענוי 
װוּ עס האָבן זיך געפונען די ייִדישע באַלאַגערונג-פּאָזיציעס, װוּ עס זענען גע- 
שטאַנען זייערע ,,האַרמאַטן", לאַנגע ברייטע ואַסער-רערן איבערגעדעקטע מיט 
ברעזענטן אויף פּשוטע טענדערס. מען האָט די אַראַבער אין בית-שאַן געשטעלט 
אַן אולטימאַטום. ,,מיר האָבן געדראָט צו באַשיסן דאָס שטעטל מיט אונדזער ,אַרטי- 
לעריע' אויב זיי װועלן זיך נישט אונטערגעבן.." און נאָך אַ קורצן קאַמף האָט 
זיך בית-שאַן אונטערגעגעבן די ייִדישע כּוחות. 

,די אַראַבער האָבן זיך דערשראָקן פאַר אונדזערע ;האַרמאַטן.." -- האָט 
געשמייכלט מיין פריינט -- , זעסט דאָך..." 


דאָס נייע יידישע בית-שאן 

די מערהייט פון די 5,000 אַראַבישע איינוווינערס פון בית-שאַן זענען אַנטלאָפן 
איידער די ייִדן זענען אַרײין אין שטאָט. די איבעריקע האָבן די ייַדן דערמעגלעכט 
פריי אַריבערצוגײין די גרענעצן צו די אַראַבישע לענדער. אין בית-שאַן גופא איז 
נישט געבליבן קיין איין אַראַבער. דאָס באַפרײיען בית-שאַן האָט געהאַט אַ גרויסן 
איינפלוס אויפן גאַנג פון דער אומאָפּהענגיקײט-מלחמה אין דער גאַנצער געגנט. 
עס איז נישט בלויז אַראָפּגענומען געװאָרן די דראָאונג פון די נאָענטע אַרומיקע 
ייִדישע יישובים, נאָר עס איז פריי געװאָרן דער אוראַלטער וועג, װאָס האָט איצט 
פאַראייניקט די אַלטע ייִדישע קאָלאָניעס ביים כּנרת און ווייטער אין גליל מיטן 
ייַדישן עמק-יזרעאל און דעם צענטער פון לאַנד, 

אַ יאָר איז בית-שאַן געשטאַנען פּוסט און פאַרלאָזן. אין מיטן יאָר 1949 איז 
באַשלאָסן געװאָרן זי צו פאַרװאַנדלען אין אַ ייַדיש אַנטװיקלונג-שטעטל. באַלד 

זענען אָנגעקומען די ערשטע נייע עולים. זיי האָבן זיך אין אָנהייב באַזעצט אין 
די אַלטע אַראַבישע האַלב-חרובע הייזער. אָבער באַלד האָט מען גענומען בויען 
שיכּונים מיט נייע מאָדערנע הייזער און די אַלטע אומגעזונטע הייזער זענען פאַר- 
לאָזט און צעװאָרפן געװאָרן. 

היינט איז בית-שאַן אַ שטעטל מיט העכער 12 טויזנט איינוווינערס, ביי 3,200 
משפּחות. די מערהייט תּושבים -- פון מזרח-עדהס, אָפּשטאַמיקע פון אַפריקע און 
אַזיע. דאָס שפּיגלט אָפּ דער אָרטיקער מוניציפּאַלער געויילטער ראַט, בעת די 
לעצטע װאַלן. ער באַשטײט פון 11 מיטגלידער, וועלכע זענען לוט זייער לאַנד- 
אָפּשטאַמונג: 7 פון מאַראָקאָ, 1 פון מצרים, 1 פון איראַק, 1 פון ליביע און 1 
פון פּױלן. בית-שאַן צייכנט זיך אויס מיט דער גרויסער צאָל פיל-קינדערדיקע 
משפּחות און גרויסער געבורט-פּראָפּאָרץ, 

ווען מען שפּאַצירט איצט איבערן נייעם בית-שאַן, איבער די ברייטע גאַסן 
מיט מאָדערנע געביידעס אין ביידע זייטן, איז שווער צו באַמערקן דעם זעקס- 
טױזנט-יאָריקן ,אַמאָל". אַפילו דער צוגאַנג צום גרעסטן פאַרבליבענעם אַלטן 
דענקמאָל, דעם רוימישן טעאַטער, איז דורך אַ מאָדערנעם שיין-געפלעגטן גאָרטן. 
מאָדערנע שול-געביידעס: אַכט פאָלקס-שולן, אַ צענדליק קינדער-גאָרטנס, צוויי 
מיטלשולן, אַ קינאָ-זאַל װאָס דינט אויך פאַר טעאַטער-פאָרשטעלונגען, מיט 
0 פּלעצער. ביבליאָטעקן, קלובן און דער שטאָטישער מוזיי מיט העכסט-אינטע- 
רעסאַנטע זאַכן פון טויזנטער יאָרן בית-שאַןיגעשיכטע, כאָטש די הויפּט-געפינסן 
פון די אױסגראָבונגען געפינען זיך נישט אין שטאָט, נאַר אין ירושלים און אין 
מוזייען אין אױסלאַנד. 


נאָך דער זעקס-טאַגיקער מלחמה 

די לאַגע און שטימונג אין בית-שאַן איז איצט אין גאַנצן אַנדערש וי מיט 
דריי יאָר צוריק. 

פון 1948 ביז 1967 איז בית-שאַן געווען אַ פּונקט װאָס איז וייט פון 
פּראָנט". די שטאָט איז אין דער צייט קיין מאָל נישט באַשאָסן געװאָרן, נישט 
באַאומרויַקט געװאָרן דורך די אַראַבישע טעראָריסטן. מען האָט קיין שאָס נישט 
געהערט. די זעקס-טאָגיקע מלחמה האָט די לאַגע פולשטענדיק געענדערט. די 
טעראָריסטן פון דער יאָרדאַנישער טעריטאָריע האָבן גענומען באַשיסן די דאָזיקע 
גאַנצע געגנט און אויך אין שטעטל בית-שאַן האָבן גענומען פאַלן , באַזוקע"- 
און , קאַטיושאַ"-שראַפּנעלן. 

ווען איך האָב איצט, פאַר מיין דאָזיקער אַרבעט, באַזוכט בית-שאַן, איז 
געווען אַ פּאָר טעג נאָך דעם וי אַ , קאַטיושאַ"-באָמבע האָט דורכגעלעכערט דעם 
סופיט פון בית-כּנסת ,אהל יעקב", אין אַן אָנהױב אָװנט, נישט לאַנג נאָך דעם וי 
די לעצטע מעריב-מתפּללים האָבן פאַרלאָזט זייער בית-תּפילה. דער גבאַי, ר' חי 
מזרחי, ווייזט מיר די נאָך אָפענע מעטערדיקע לאָך אין דאַך, בעת זיינע ליפּן 
מורמלען אַ קללה פאַר ,חילול קודשי ה' ". דער 66-יאָריקער חי מזרחי איז גע- 
געווען אַ בית-כּנסת-גבאַי נאָך אין באַגדאַד, װוּ ער איז געבוירן געװאָרן. , פון 
דער יוגנט אָן" -- גרייסט ער זיך -- , געטאָן די מצווה-אַרבעט". איצט איז ער 

שוין אויף פּענסיע, נאָך דעם װי ער האָט געאַרבעט זינט ער איז געקומען אין 
לאַנד אַרײן, אין 1951, ביי דער מלוכהשער וועגן- אונטערנעמונג ,מ.ע.צ.". 
ער האָט זיך גלייך באַזעצט אין בית-שאַן צואַמען מיט זיינע זיבן קינדער. 
אַלע זענען שוין איצט פאַרהייראַט און ער האָט פון זי ,,בלי עין-הרע פיר און 
פערציק אייניקלעך,.." 

ר' חי מזרחי האָט געבענטשט ,גומל" נאָך דער באָמבאַרדירונג, ווייל אָפט 
זיצט ער אין דער צייט ווען די באָמבאַרדירונג איז פאָרגעקומען אַלײן אין בית- 
כּנסת און זאָגט תּהלים, אָבער דער עיקר װאָס ,דער ארון-קודש איז חלילה נישט 
אָנגערירט געװאָרן..." נאָר סידורים, ספרים, צװישן זיי ,גאָר אַלטע הייליקע, 
געבראַכטע פון איראַק", זענען פאַרברענט געװאָרן. ,אהל יעקב" געפינט זיך אין 
אַן אַלט אַראַביש הויז װאָס איז פאַרריכט און איבערגעבויט געװאָרן פאַר דעם 
צוועק און זי איז, לויטן גבאַי, ,,די גרעסטע פון אפשר פופציק בתי"כּנסת װאָס 
געפינען זיך אין בית-שאַן". 

דער גבאַי פירט מיך אַװעק צו זיין זון אַנװאַר מזרחי, אַ 22-יאָריקער טאַטע 
פון צען קינדער. אַן אינטעליגענטער יונגערמאַן, געענדיקט אַ שול אין בית-שאַן, 
דורכגעמאַכט מיליטער-דינסט. ער רעדט אויפריכטיק און מיט פּשטות, 

די ערשטע באָמבע װאָס איז געפאַלן אין שטאָט האָט אויפגעטרייסלט, דער- 
שראָקן, אָבער איצט שרעקט מען זיך נישט מער. מען איז גרייט אויף אַלץ און 
, קיינער װעט חלילה צוליב דעם נישט פאַרלאָזן אונדזער שטאָט". 

גלייכצייטיק פאַרבעסערט זיך די עקאָנאָמישע לאַגע. די רעגירונג האָט אָנער- 
קענט פאַר די איינוווינערס פון בית-שאַן גרויסע שטייערן-הנחות, וי אין גרענעץ- 
געביטן, דאָס העכערט פאַקטיש די לוינען. דער בירגערמייסטער האָפט, אַן די 
דעצידירנדיקע קרייזן נעמען שוין איצט ערנסטער זאָרגן פאַר בית-שאַן און ,עס 
וועלן פאַרווירקלעכט ווערן פאַנאַנדערבױ- און אינדוסטריעלע פּלענער פאַר בית- 
שאַן װאָס זענען יאָרן לאַנג, צוליב פאַרשיידענע סיבות, געבליבן בלױז אויפן 
פּאַפּיר... " 

, און ווען דער שלום װעט קומען װעט בית-שאַן זיך צעבליען און עס װעט 
קומען אַ נייער גלאַנץ-פּעריאָד אין איר זעקס טױיזנט יאָריקער געשיכטע.." -- 
זאָגט מיט אַן אָנשטעקנדיקער רוּיִקער זיכערקייט דער בירגערמייסטער, 


; 


נאָך אַ האַלב יאָר האָב איך איצט באַזוכט בית-שאַן כּדי אָנצוקוקן דעם 
ניי-אַנטפּלעקטן בית-כּנסת. אַ שווער האַלב יאָר געווען פאַרן שטעטל. אָפטע באָמ- 
באַרדירונגען מצד די טעראָריסטן פון דער יאָרדאַנישער טעריטאָריע. אָבער אין 
דער צייט האָט זיך בית-שאַן ממש געענדערט. די הויפּט-גאַס איז נישט צו דער- 
קענען. די גאַנצע לענג פון העכער אַ קילאָמעטער איז אויפסניי בעטאָנירט, די 
טראָטואַרן נייע. די פראָנטן פון די הייזער באַנײט, אָפּנעפרישט. אויפן וועג פאַר- 
פלאַנצט נייע ביימלעך װאָס גרינען שוין און גיבן שאָטן אין דער איצטיקער 
היץ. דער עיקר, אומעטום װוּ אונדזער אױטאָ פאָרט נאָר דורך אין דער נייער 
שטאָט, זעען זיך רושטאָװאַניעס. העכער 400 דירות ווערן איצט געבויט אין דער 

שטאָט, פון זי זענען שוין 174 כּמעט גרייט, עס פעלן בלויז ווייניקע אינערלעכע 
איינריכטונגען, און אַזאַ צאָל פאַמיליעס, איינוווינערס פון הילצערנע געביידעס און 
אַלטע שלעכטע הייזער װעלן אַהין זיך אַרײינציען אין די נאָענטסטע װאָכן 

אויך ביי דער זייט פון עטלעכע הונדערט אַלטע הייזער געפינען זיך רוש- 
טאָװאַניעס און לעבן זיי בעטאָן-מישערס, שווערע פולע ציגל. דאָ בוט מען צו 
זיכערקייט-צימערן. 

און איצט, נאָך מער וי פריער, הערט איר פול מיט האָפענונג די װערטער: 

,,...און ווען דער שלום װעט קומען". 

, שלום...שלום..." --- אַזױ פיל מאָל לייענט מען דאָס אוראַלטע העברעישע 
װאָרט אויף יעדן אַרכעאָלאָגישן געפינס פון ייִדישן אָפּשטאַם אין בית-שאַן, װי אין 
ניי'אויפגעגראָבענעם בית"כּנסת-דיל. 

דער אַלטער, אַלטער ייִדישער חלום און האָפענונג, 


1911 


דער וועג פֿון קיבוןך רמת-הכובש 


ווען איך שטיי ביים ,,יד למגינים" -- ,,דענקמאָל פאַר די פאַרטיידיקערס" -- 
אין קיבוץ רמת-הכּובש און יוסף באַנקאָװער ווייזט מיר אָן מיט דער האַנט אויף 
די אַרומיקע פּונקטן, ייַשובים אויך היינט און געוועזענע, באַנעם איך אין פולן 
פאַרנעם זיינע ווערטער: ,,..דערפאַר קאָנען מיר, ווען מיר רעזומירן די פערציק 
יאָר פון אונדזער לעבן אויף דער ,רמה,, אָנװײיזן נישט בלויז אויף גרויסע דער- 
גרייכונגען אויף אַלע געביטן, װירטשאַפטלעכע, געזעלשאַפטלעכע און קולטורעלע, 
נאָר צום ווייטיק אויך אויפן גרעסטן בית-עלמין װאָס א קיבוץ פאַרמאָגט -- 
מיט אַכט און דרייסיק קברים פון געפאַלענע חברים, אומגעקומענע פון אַראַ- 
בישע און ענגלישע קוילן, 

שוין בלויז דאָס ,אַרויפגײן אויפן באָדן", דאָס באַזעצן זיך אויפן הױכפּלײן 
,װאַדי יפו", װי ער האָט געהייסן, אין יאָר 1932, איז געווען נישט בלויז אַ גע- 
װאַגטער און העלדישער שריט, נאָר קאָן אין דער פּערספּעקטיו פון יאָרן אויס- 
זען װי אַ נישט-דורכגעקלערטע און אַפילו זעלבסטמערדערישע טאַט, 


דרומדיק ליגט וי אין באַריר מיט דער האַנט די שטאָט קאַלקיליאַ, פון 
וועלכער עס איז נאָך אין דער זעקס-טאָגיקער מלחמה אין 1967 געשאָסן געװאָרן 
מיט אַרטילעריע ביז נתּניה און תּל-אָביב, און מיט פערציק יאָר צוריק -- ,אַ 
מערדערישע נעסט פון אַראַבישע כּנופיהס". אויף צפון און נאָך פיל נענטער, דאָס 
דאָרף טירה -- אַ פעסטונג פון בלוטדורשטיקן ירושלימער מופטי == ,, פיר טויזנט 
איינוווינערס, װוּ יעדער דערװאַקסענער מענטש איז געווען אַ באַװאָפּנטער קעמ- 
פער קעגן ייִדן". און אין מערב -- דאָס קליינע, היינט פאַרשװוּנדענע דאָרף 
מיסקי --- ,,אַ קליין אָרעם דערפל, אָפּהענגיק און געהאָרכזאַם די באַנדעס פון קאַל- 
קיליאַ און טירה, װוּ זיי האָבן זיך אויפגעהאַלטן, געלויערט אויף אונדז ביים וועג 
קיין כּפר-סבא". און באַנקאָװער זעצט פאָר: ,,און דאָ, לינקס, זענען געווען צַוויי 
פּרדסים פון צוויי אַראַבישע עפענדיס, באַקאַנטע מערדער-פירערס. אין אַרבעט- 
קליידער פלעגן זיך דאָרט אויפהאַלטן באַװאָפּנטע אַראַבער וועלכע האָבן צו אונדז 
געשאָסן ווען עס האָט זיך זיי נאָר פאַרגלוסט, האָבנדיק צװוישן די ציטרוס-ביי- 
מער גאַנצע מאַגאַזינען געװוער, פון וועלכע די ענגלישע מאַכט האָט ,נישט גע- 
װוּסט' און דאָרט קיין מאָל נישט געזוכט". 

אין דאָזיקן טייל פון שרון, צעשניטן דורך די דערמאָנטע פיינטלעכע נעסטן, 
האָבן זיך געפונען 450 דונאַם ייִדיש-נאַציאָנאַלער באָדן. מען האָט באַשלאָסן דאָ 
אַריינצושטעלן אַ ייַדישן פוס, 

ט 


דעם נאָמען ,רמה", הױכפּלײן, האָט דער קיבוץ באַקומען דאָ, אויף זיין איצ- 
טיקן פּלאַץ. ,,דער צווייטער טייל פונעם קיבוץ-נאָמען איז מיט אַ צען יאָר עלטער, 

ער איז געבראַכט געװאָרן פון פּױלן נאָך" --- איז מיט רעכט שטאָלץ באַנקאָװער. 
געבוירן אין זשיטאָמיר, אוקראַינע, איז ער שוין בעת דער אָקטאָבער-רעװאָלו- 
ציע געווען אַ מיטגליד אין ציוניסטישן יוגנט-פאַרבאַנד ,,דרור". מיט אַ גרופּע פון 
זיין אָרגאַניזאַציע איז ער אין 1924 אָנגעקומען קיין פּולן און באַלד אָנגעהויבן 
אַ טעטיקייט אין ,,החלוץ" אין װאָלין און שפּעטער אין ווילנע. באַנקאָװער האָט 
אין 1925 געגרינדעט אין ווילנע אַ קיבוץ מיטן נאָמען , הכּובש", אָבער נישט 
סתֹּם , קיבוץ", נאָר , עליה-קיבוץ". שוין דעם 4-טן אויגוסט 1925 זענען די ערשטע 
צװאַנציק מיטגלידער פון דאָזיקן קיבוץ, באַנקאָװער צוישן זיי, אָנגעקומען 
קיין ארץ-ישׂראל. אַ קריזיס-צייט געווען אין לאַנד, אין מיטן דעם שאַרפן קאַמף 
פאַר ייִדישער אַרבעט. די ייִדישע אייגנטימער פון די פּרדסים אין פּתח-תּקווה, װוּ 
די גרופּע האָט אויפגעשטעלט אירע ערשטע געצעלטן, האָבן באַשעפטיקט בלויז 
אַראַבער. אין חודש טבת תרפ"ו האָט די צייטונג , הארץ" געשריבן: , צענדליקער 
ייִדישע אַרבעטער שלאָגן זיך פאָר אַלס לוין-אַרבעטער ממש פאַרן זעלביקן פּרײין 
װאָס עס באַקומט דער פרעמדער אַרבעטער און דאָך ווערט דער פרעמדער אַר- 
בעטער-מאַרק וי אָפּגעלעקט און די ייִדישע אַרבעטער גײיען צוריק װוי זיי זע- 
נען געקומען", 


דעם זעלביקן חודש דערציילט בערל כּצנלסון אויף אַ זיצונג פון דער , אסיפת 
הנבחרים" אין ירושלים: ,איך האָב מיט עטלעכע װאָכן צוריק באַזוכט אין 
פּתח-תּקװה די געצעלטן פון די אַרבעטער. כ'האָב געזען דעם קיבוץ ,הכּובש', די 
פאַרשיידענע קבוצות און איך װעל מודה זיין -- אין אַזאַ לאַגע און אין אַזעלכע 
אַרבעט-באַדינגונגען װאָלטן מיר נישט אױסגעהאַלטן אין יענע צייטן. בלוין די 
געזעלשאַפטלעכע אַטמאָספער, דער כּוח פון דער הסתּדרות און דער אידעאַל װאָס 
באַלעבט דעם אַרבעטער-ציבור, איצט װי דעמאָלט, זי האָבן געשאַפן די מעג- 
לעכקייט צו לעבן אין אַזעלכע באַדינגונגען װאָס קיין שום אַרמײ אין דער וועלט 
װאָלט זיי נישט געקאָנט איבערהאַלטן?. 


אין אָנהײיב 1926 הייבט דער קיבוץ אָן זיך אַריבערציען קיין כּפר-סבא, װוּ 
עס זענען פאַראַן גרעסערע אַרבעט-מעגלעכקײטן. אָבער אויך דאָ ברעכן בקרוב 
אויס קאַמפן פאַר ייִַדישער אַרבעט. י. באַנקאָװער, צוזאַמען מיט פּנחס ספּיר און 
ראובן שרי ווערן אַרעסטירט דורך דער ענגלישער מאַכט פאַר ,, שטערן די אָרדע- 
נונג" און פאַרמשפּט אויף אַ האַלב יאָר תּפיסה. 

,װאָס מיר האָבן געװאָלט ?" -- ענטפערט באַנקאָװער אויף מיינער אַ פראַגע 
-- ,עסן... מיר האָבן געפאָדערט, אַז די ייַדישע פּרדסים-אייגנטימערס זאָלן אונדז 
נישט דיסקרימינירן און צונעמען צו דער אַרבעט, פּונקט װי זיי נעמען צו אַראַ- 
בישע אַרבעטער, מיט די זעלביקע לױנען און אַרבעט-באַדינגונגען און נישט 
בלויז אַראַבישע אַרבעטער. זיי האָבן אויף אונדז ,רחמנות' געהאַט... ,די אַר- 
בעט איז נישט פאַר ייִדן, צו שווער...' -- האָבן די ייַדישע באַלעבאַטים געטענהט.. " 

באַנקאָווער האָט דאָ דערציילט אַן אינטערעסאַנטע איבערלעבונג. 


מען האָט די דריי אַרעסטירטע געבראַכט פאַרן ענגלישן וויצע-מושל פון יפו, 
וועלכער איז געווען דער איינציקער שופט פון די ייִדישע , בונטאָוושטשיקעס". 

,מיר האָבן דאָרט געטראָפן עטלעכע פּרדסים-אייגנטימערס, וועלכע האָבן 
אונדז אָנגעקלאָגט און שאַרף באַשולדיקט אין ,שטערן די אַרבעטי. צווישן זיי האָט 
זיך געפונען מיינער אַן ,אַלטער ידיד' פון חוץ-לארץ. די ,פריינטשאַפט' אונדזערע 
האָט זיך אָנגעהױבן נאָך אין ווילנע. איך בין דאָרט אַמאָל אַרױסגעטראָטן אויף 
אַ,תל-חיי-אַקאַדעמיע. מיין רעדע און איך בכלל האָט נושׂא-חן געווען ביי אַן אָנ- 
וועזנדיקן אין זאָל בכבודיקן, זייער רייכן ייַד, אייגנטימער פון אַ בעקעריי און 
אַנדערע אונטערנעמונגען אין ווילנע. נאָך דער פאַרזאַמלונג איז ער צו מיר צוגע- 
קומען, מיר געדריקט די האַנט מיט אַ ,ייַשר-כּוח' און מיך איינגעלאַדן צו זיך 
אַ היים. איך בין געווען זיכער אַז ער וויל מיט מיר רעדן וועגן ,החלוץ'-ענינים, 
וועגן עליה. ער האָט מיך צומאָרגנס זייער שיין אויפגענומען אין זיין רייכער 
שטוב, מיט רחבותדיקן כּיבוד. נישט לאַנג געװאַרט, האָט ער צו מיר אַ זאָג געטאָן : 
;הער, מיין טייערער בחור, איך האָב דריי טעכטער חתונה צו מאַכן. אַזױ װי דו 
ביסט מיר געפעלן, לייג איך דיר פאָר זאָלסט נעמען מיין עלטערע טאָכטער פאַר 
אַ ווייב... לכתּחילה בין איך געבליבן זיצן אַ צעטומלטער פון אַזאַ אומדערװואַרטן 
פאָרשלאַג. איך האָב געענטפערט װאָס כ'האָב געענטפערט, שנעל זיך געזעגנט און 
אַװעק. מער האָב איך פון אים נישט געהערט ביז איך האָב אים דאָ געטראָפן", 

עס האָט זיך אַרױסגעויזן, אַז דער דאָזיקער ייד איז געקומען קיין ארץ- 
ישׂראל דריי חדשים נאָך באַנקאָװערן, און מיט אַ גרויסן קאַפּיטאַל. צווישן אַנדערע 
גיטער האָט ער געקויפט אַ פּרדס אין דער שרון-געגנט. ער איז שנעל געװאָרן אַ 
הויפּט-העצער קעגן ייִדישער אַרבעט. ,איצט, אין דעם אַדמיניסטראַטיוון גע- 
ריכט, איז ער אַרױסגעטראָטן אַלס באַשולדיקער אונדזערער אין נאָמען פון אַלע 
באַלעבאטים. דער ענגלישער ויצע-מושל האָט אויסגעהערט בידע צדדים און 
דערקלערט אַ קורצע הפסקה. ער איז אַרױסגעגאַנגען און מיר זענען געבליבן 
װאַרטן אויף זיין פּסק-דין. ס'איז געווען שטיל. מען האָט נישט גערעדט צוישן 
זיך. פּלוצלינג האָט דער ייד אַ געשריי געטאָן צו מיר : ,א מצווה אויף דיר ! ווען 
דו װאָלסט גענומען מיין טאָכטער פאַר אַ וייב, װאָלסטו אַזױ נידעריק נישט 
געפאַלן !...' איך האָב זיך צעלאַכט און דערציילט מיינע ביידע ,מיטשולדיקע' די 
מעשׂה. װאָס זאָל איך דיר זאָגן ? מיר האָבן געקוקט פון אויבן אַראָפּ אויפן דאָזיקן 
ייִד, געהאַלטן אים פאַר אַ נידעריק געפאַלענעם, מיט זיינע פאַרמעגנס און טעכ- 
טער... מיר זענען געווען שטאָלץ און דערהויבן". 


* 


נאָךר חברים קומען צום קיבוץ פון פּױלן. ,הכּובש" ציילט שוין 250 מיט- 
גלידער, אָבער די מערהייט איז נישט צוגעגרייט און נישט גרייט צום קאָלעק- 
טיוון קיבוץ-לעבן. נאָר אין כּפר-סבא, דערציילט דאָס בוך ,ימי רמה", ,דאָס גע- 
שטאַלט פון קיבוץ-לעבן האָט זיך פּאַמעלעך און מיט שװעריקייט סטאַביליזירט. 
ביי דער גאַנצער פרישקייט, איז געװוען אַ צייטוייליקייט אינעם לעבן פון די 
חברים אין קיבוץ. עס האָט געדריקט די אַרבעטלאָזיקײט און עס געדענקען זיך 
נאָך אָװונטן אָן באַלײכטונג און מאָלצײיטן אָן ברויט. אָבער טראָט נאָך טראָט איז 
געשאַפן געװאָרן די ראַם און עס האָבן זיך באַװיזן די צייכנס פון סטאַבילקייט". 

דער קיבוץ האָט זיך פאַרגרעסערט מיט חלוצים פון דער פינפטער עליה. געווען 
אויך צייטן פון קריזיסן װי אין אַ סך קיבוצים אין יענער צייט. מענטשן האָבן 
פאַרלאָזט די קאָלעקטיווע ראַמען. די איבערגעבליבענע האָבן זיך נאָך מער צו- 
זאַמענגעהעפט. ,,הכּובש" האָט גענומען פאָדערן פאַר זיך ערד צו בויען אַ ייַשוב, 
איינצופלאַנצן זיך אינעם אַלטנײלאַנד װי לאַנדװירטן, בויען אַ קיבוציש-קאָלעק- 
טיווע היים, 

און די נאַציאָנאַלע התּיישבותישע אַנשטאַלטן טיילן דעם קיבוץ צו די ,,װאַדי 
יפו". אין אױגוסט 1932 איז ,הכּובש" אַריבער אויף דער ,רמה". אויף דעם 
װיסטן פּלײין איז אויפגעשטעלט געװאָרן דער ערשטער ייִדישער האָלץ-בנין, דער 
, צריף". דאָס האָט גלייך דערװעקט אַ שטורעם צוישן די אַרומיקע אַראַבער. אַ 
ייִדישער ייִשוב אין סאַמע מיטן פון צעווילדעווצטן שטענדיק אַנטי-ייַדישן דרייעק 
-- קאַלקיליאַ, טירה, מיסקי --- איז געווען וי אַן אַרױסרוף, ,,ווי אַ פייל אין אונד- 
זער לייב" -- האָט עס באַצײיכנט שייך ראַפיק נאַגיב, דער הערשער פון טירה. 

ביז איצט האָבן די מענטשן פון ,הכּובש" דורכגעלעבט שװעריקייטן פון 
צוגעוווינען זיך צו דעם לעבן און שווערע באַדינגונגען אין לאַנד; זיי האָבן גע- 
ליטן הונגער, געווען אַרבעטלאָז, געקעמפט פאַר באַשעפטיקונג. מיטן אַרױפגיין 
אויפן הױכפּלײן איז דערשינען אַ נייע אומאויפהערלעכע זאָרג אין זייער לעבן: 
די זיכערקייט, דאָס װאָס מיר רופן אין לאַנד , בטחון", אָבער וועלכן זיי האָבן 
דערװאָרבן, אויסגעקעמפט מיטן אַלט-ייַדישן זין פון דעם װאָרט ב ט חון.. אין 
,ימי רמהיי לייענען מיר : , פון איצט און אין משך פון 17 יאָר, ביזן סוף פון דער 
אומאָפּהענגיקײט-מלחמה, װעלן זיי שטיין טאָג-טעגלעך, װאָך-איין װאָך-אויס, 
אין סאַמע מיטן אַ קאַמף-פּאָזיציע פון פייער און בלוט. קוילן װועלן אַריינדרינגען 
אין די ווענט פון זייערע הייזער כּמעט יעדע נאַכט, מינעס װעלן זיי באַדראָען 
אויף די וועגן פון קיבוץ צו די אַרבעט-פּלעצער און צום ייִדישן ייַשוב אין הינ- 
טערלאַנד, עס װעלן דורכגעפירט וװוערן אָנגריפן אויף אַרבעטער און אויך צוקומען 
ביז צו די פאַרצוימונגען פונעם ייִשוב. גאַנצע 17 יאָר װעלן פאַלן קרבנות, װעט 
פאַרגאָסן װערן בלוט און רמת-הכּובש װועט זיך פאַרװאַנדלען אין אַ סימבאָל פון 
װידערשטאַנד און אויסהאַלטעװדיקײט, פון פאַרטיידיקונג, פון אַ פּאָזיציע אויף 
דער ערשטער ליניע פאַר דער מדינה אין וועג". 

די ערשטע צוויי יאָר איז געווען פאַרהעלטנישמעסיק רוּיִק. מען האָט גע- 
פּלאַנצט 100 דונאַם ציטרוסן. אַרומגעצױמט מיט מויערן דעם גאַנצן באָדן, אַלע 
זיינע צעװאָרפענע חלקים. דער ערשטער הויכער װאַך-טורעם שטייט נאָך אין 
מיטן הויף מיט די שמאָלע אָבסערוויר-לעכער און לעכער פון קוילן אין זיינע 
ווענט, די הילצערנע , צריפים" אַרום אים זענען לאַנג שוין פאַרשװוּנדן. אָבער 
דעמאָלט זענען זיי געווען אַפילו דערגרייכונגען, װי אַ דערגרייכונג איז געווען 
דער באַסײן אויף איינזאַמלען 120 קוביק-מעטער װאַסער. דאָס שווערסטע פּראָב- 
לעם איז געווען טאַקע --- װאַסער, פון וועלכן עס איז אָפּהענגיק געווען די גאַנ- 
צע אַנטװיקלונג פון דער װירטשאַפט. צוליב דעם קליינעם שטח ערד האָט מען 
זי געדאַרפט אינטענסיוו באַאַרבעטן, קינסטלעך באַװאַסערן און איינע פון די 
ערשטע אויפגאַבן איז געווען צו גראָבן אַ ברונעם. דער ברונעם האָט אין אָנהייב 

געגעבן 15 קוביק-מעטער װאַסער אַ טאָג, שפּעטער אַ העלפט. נישט מיט אַזאַ 
קװאַנטום װאַסער האָט מען געקאָנט בויען אַן אינטענסיווע לאַנדװירטשאַפט. אָבער 
נישט די מענטשן פון , הכּובש" שרעקן זיך אָפּ פאַר בייזע פאָרויסזעונגען אַז קיין 
װאַסער איז נישט בנמצא. זי גראָבן ווייטער, טיפער. און אין דער טיף פון 
0 מעטער ווערט אַנטפּלעקט אַ קװאַל װאָס גיט אַרױס 150 קוביק-מעטער װאַסער 
אין אַ שעה! אין ,דבר" פון 9-טן דעצעמבער 1924 לייענען מיר: 

,די גרויסע שׂמחה װאָס האָט אַרומגעכאַפּט דעם ציבור אויפן פּלאַץ מיטן 
אַנטדעקן װאַסער נאָך זוכענישן װאָס האָבן נישט איין מאָל דערוועקט אַ צווייפל 
אין דער מעגלעכקייט פון אויפהאַלטן דעם נייעם התּיישבות-פּונקט, האָט געפונען 
איר אויסדרוק אין דער װאַסער-פייערונג װאָס איז איינגעאָרדנט געװאָרן אינעם 
קיבוץ ,הכּובשי. עס האָט דערעפנט י. באַנקאָװער און געזאָגט, אַז דער װאַסער- 
יום-טוב אין ,הכּובש' אין אַ וויכטיקע סטאַציע אויפן וועג איבער וועלכן ער 
האָט גענומען גיין מיט צען יאָר פריער. פון אַ קליינער צאָל חלוצים פון דער 
פערטער עליה פון ווילנער געגנט, פון 8 איינצלנע חברים אין כּפר-סבא מיט אַכט 
יאָר צוריק -- דאַן די ,איבערוויגנדיקע מערהייט' פונעם אַרבעטער-ציבור דאָרט, 
װאָס האָט געציילט עלף מענטשן -- ביז 200 חברים, דרייסיק קינדער און אַ 
גרויס װירטשאַפּטלעך פאַרמעגן. -- -- -- די אָנשטרענגונגען זענען קאָנצענטרירט 
געװאָרן צו געפינען װאַסער, זיי זענען געקרוינט געװאָרן מיט דערפאָלג און מיר 
האָבן אַנטפּלעקט אַ קװאַל מיט װאַסער אין אַ שפע. משה שרת, וועלכער איז גע- 
קומען צו דער פייערונג און איז געווען צװוישן די באַגריסער, האָט זיך אָפּגע- 
שטעלט אויף דעם, אַז דער פּסוק װאָס קוקט אַראָפּ פון װאַנט ,עלי הבאר -- 
ענו לה', איז דאָס אַלטערטימלעכסטע ליד װאָס אונדזערע אָבות האָבן געזונגען 
אין דאָזיקן לאַנד. ענו לה, ענטפערט איר -- זינגט צו איר, דאָס איז אַ פּסוק אין 
;במדבר,, דאָס איו דאָס ליד פון התפּעלות פון די מדבר-ימענטשן. דאָס ערשטע 
ייִדישע ליד איז וועגן ברונעם. אין משך פון טויזנטער יאָרן האָט געשוויגן דאָס 
דאָזיקע ליד און עס איז איצט צוריק אויפגעשטאַנען צום לעבן מיטן געפינען 
װאַסער-קװאַלן. צוויי יסודות װעלן באַשטימען אונדזער צוקונפט אין לאַנד: באָדן 
און װאַסער. יעדער טראָפּן ניי װאַסער איז אַ נייער טראָפּן בלוט אין די אָדערן. 
פון אונדזער פאָלק". 

אָבער נישט לאַנג געניסט דער קיבוץ פרידלעך און פריידיק פונעם װאַסער, 
די גאַנצע צייט פלעגן פאַלן איינציקע שאָסן, מיט איבעררייסן. דעם 14-טן פעב- 
רואַר 1925, בײנאַכט, איז געמאַכט געװאָרן דער ערשטער אָרגאַניזירטער און 
געװאַגטער אָנפאַל-פּרוּוו אויף רמת-הכּובש. צוויי חברים, די נאַכט-שומרים, האָבן 
באַמערקט אַ גרופּע זיך דערנענטערן דורך אַ װואַדי צום הויף פון קיבוץ. עס האָט 
זיך אַנטװיקלט אַ קעגנזייטיקע איבערשיסונג. איינער פון די שומרים איז שווער 
פאַרװוּנדעט געװאָרן. אויפן אָפּהילך פון די שאָסן זענען אָנגעלאָפן אַנדערע חברים 
און די איבערפאַלערס זענען אַנטלאָפן. די איבערפאַלן פון אַראַבער אויף ייִדן אין 
דער געגנט זענען געװאָרן אָפּטע. דעם 12-טן אױגוסט אין אין מיטן טאָג, 
אויפן וועג צום שאָסײ, איבערגעפאַלן און פאַרװוּנדעט געװאָרן אַ חבר פון רמת- 
הכּובש. אַ געבונדענער, נאַקעטער, אֶן באַװוּסטזײן איז ער אַרײנגעװאָרפן גע- 

װאָרן אין װאַדי, ער איז געפונען געװאָרן פיל שעהען שפּעטער און איז קוים אֶפּ- 
געראַטעװעט געװאָרן פון טויט. דעם 11-טן מערץ 1926 נאָך האַלבער נאַכט קומט 
ווידער פאָר אַן אָרגאַניזירטער אָנפאַל-פּרוּוו אויפן קיבוץ. אַ שאַרפע איבערשיסונג 
פאַריאָגט די אָנפאַלערס. אין ,,יומן", דעם טאָג-בוך פון קיבוץ, איז יענעם טאָג 
פאַרשריבן געװאָרן : , אין די מעטשעטן ווערט געפירט אַ העצע, אין די דערפער 
ווערן פאַרשפּרײט קלאַנגען. פאַראַן גרונט פאַר אַ חשש, אַז דאָס זענען נישט קיין 
פאַראיינצלטע פאַלן פון רויב און איבערפאַלן, נאָר אַ פרוכט פון אַ לענקענדיקער 
האַנט װאָס אָרגאַניזירט כּנופיהס צו אומרוען". 

די באַשטעטיקונג פון די ווערטער האָט נישט געלאָזט אויף זיך לאַנג װאַרטן. 

דעם 19-טן אַפּריל 1926 האָבן זיך אָנגעהױבן די בלוטיקע אַנטי-ייַדישע עקס- 
צעסן אין לאַנד. וי אַ בלוטיקער שטורעם-ווינט האָבן זיי זיך פון יפו, װוּ עס איז 
געגעבן געװאָרן דער מערדערישער צייכן, פאַרשפּרײט איבער גאַנץ ארץ-ישׂראל. 
9 טויטע און 57 פאַרװווּנדעטע זענען יענעם טאָג געווען צווישן די ייִדן אין יפו. 

קיין רמת-הכּובש איז די ידיעה אָנגעקומען טעלעפאָניש. מען האָט גלייך 
צוריקגעבראַכט די חברים, וועלכע האָבן געאַרבעט אויסערן קיבוץ, אַ קורצע אַל- 
געמיינע פאַרזאַמלונג האָט אָנגענומען אויסנאַם-מיטלען. פון די , סליקן" (געווער- 
באַהעלטענישן) איז אַרױסגענומען געװאָרן דאָס געווער און צעטײילט צוישן די 
היטנדיקע חברים. אויך די ענגלישע מאַכט האָט , געזאָרגט" וועגן רמת-הכּובש, 
וי וועגן אַנדערע ייִדישע ייִשובים: פאַרנאַכט זענען געקומען אין קיבוץ אַריין 
דריי אַראַבישע פּאָליציאַנטן ,, היטן פאַר איבערפאַלערס". פאַרשטײיט זיך, אַז מען 
האָט געמוזט היטן זיי אַליין און זיך היטן פאַר זיי מיטן האַלטן דאָס אומלעגאַלע 
געווער. דעם 24-טן אַפּריל, 1 אַזײיגער בינאַכט, איז געקומען דער איבערפאַל 
אויפן קיבוץ. מען האָט באַמערקט אַ גרופּע אַראַבער זיך דערנענטערן פון טירה. 
גלייך זענען געפ:י | שאָסן אויפן חדר-האוכל און אַנדערע בנינים. די חברים האָבן 
געענטפערט מיט . ער און פאַריאָגט די איבערפאַלערס. די אַראַבישע פּאָליציאַנטן 
האָבן, פאַרשטייט זיך, נישט בלויז נישט געשאָסן צו די איבערפאַלערס, נאָר אַ 
גרופּע באַװאָפּנטע קיבוצניקעס האָט אַ גאַנצע נאַכט זיי געהיט, זיי זאָלן נישט פון 
אינעװייניק העלפן די אויסערלעכע באַנדיטן.. 

דעם 20-סטן אַפּריל לייענען מיר אין ,יומן" פון קיבוץ: ;אין דער גאַנצער 
געגנט פירט זיך אַ ווילדע העצע. אין משך פון דער װאָך איז מען איבערגעפאַלן 
װאָגנס װאָס זענען געפאָרן קיין כּפר-סבא און די װאָגנס װאָס האָבן געבראַכט 
דאָס אָנגעשניטענע היי. -- -- -- די לאַגע אין דער אַרבעט ווערט כּסדר האַר- 
בער. קיין פאַרדינסט-ברענגענדיקע אַרבעטן זענען בכלל נישטאָ". 

אָבער װי דערהייבנדיק איז די פאַרצייכענונג אינעם ,יומן" פון קיבוץ איין 
טאָג שפּעטער, גלייך צומאָרגנס, דעם 1-טן מאַי: ,רמת-הכּובש האָט היינט פריי- 
טיק זוכה געווען צו שעהען פון אױיסנאַמלעכער איבערלעבונג. עס איז געלייגט 
געװאָרן דער גרונטשטיין פאַרן קולטור-הויז אויפן אָרט. דאָס הויז װעט אַנטהאַלטן 
צימערן פאַר לייענען, קרייזן פאַר מוזיק און אויסשטעלונגען. אין דער פונדאַ- 
מענט-מגילה פון הויז װערט געזאָגט: ,...אין דאָזיקן מאָמענט, ווען עס מערן זיך 
די װאָס מאַכן אויף אונדז אַטענטאַטן אין דאָזיקן לאַנד און גרייטן רשעותדיקע 

אינטריגעס אַרום אונדז און אויף אונדזערע פעלדער, פּלאַנירן שלעכטס קעגן אונדז 
טאָגיטעגלעך, אין דער דאָזיקער צייט זענען מיר, האַנט ביי האַנט מיט אַלע אַר- 
בעטער אין לאַנד, געװוענדט צו שלום און צו בוי, צו אַרבעט און אָפּצושאַפן די 
וויסטקייט פון דורות, פאַר אַ שוץ-אַנטרינונג פאַרן פאָלק און אַ פעסטונג פאַרן 
אַרבעטער, פאַר זייער אויפריכטונג און אויסלייזונג', 

,,אין די ווערטער פון יוסף באַנקאָװער, ביים לייגן דעם גרונטשטיין, האָט זיך 
געהערט אַן עכאָ פון די געשעענישן פונעם טאָג: ,די מאָרד-פאַלן און די העצע 
אַרום אונדז יאָגן אונדז צו אַ פאַרשטאַרקטער טעטיקייט פאַר צעשפּרײטן זיך און 
בויען. די אױיסעראָרדנטלעכע באַדינגונגען אין וועלכע מיר געפינען זיך, פאַר- 
פליכטן אונדז שטאַרקער צו פאַראייניקן אונדזער געזעלשאַפט. עס איז אונדו 
אויך נייטיק אַן אינטענסיווע אידעאָלאָגישע טעטיקייט, כּדי אויפצוהייבן דעם 
קולטורעלן ניוואָ פון אונדזער לעבן. דאָס קולטור-הויז װעט זיין איינער פון די 
אַנטשײדנדיקע גורמים פאַר דעם. -- -- -- נאָכן אָװונט-ברויט איז פאָרגעקומען 
אַ מסיבה ביי געדעקטע טישן, עס איז פאָרגעלייענט געװאָרן אַ לעבעדיקע צַיי- 
טונג און דאָס געזאַנג און די טענץ האָבן זיך געצויגן ביז האַלבער נאַכט", 

און אין האָלצערנעם עס-זאַל איז געווען פינצטער, ווייל דער באַפעל פון דער 
זיכערקייט-קאָמיסיע איז אַ בפירושער: , פאַרטונקלען אין די אָװנטן דאָס ליכט 
אין אַלע געביידעס". אָבער אין גייסט פון טויזנטער יאָרן אונדזערע אויף דער 
דאָזיקער ערד: אין איין האַנט די ביקס און מיט דער צווייטער בויט מען. לאַנוּ 
האָבן די חברים פון רמת-הכּובש געמוזט קעמפן, פאָדערן, כּדי צו האָבן כאָטש 
אַ בעטאָנענעם חדר-אוכל, װוּ מען זאָל קאָנען עסן רוּיִק, נישט מורא-האָבנדיק 
אַז די קוילן פון אַרום װעלן לעכערן דאָס האָלץ פון די ווענט... 

דעם 19-טן יוני דערציילט דער קיבוצישער טאָג-בוך: ,,אונדזערע טעג און 
אונדזערע נעכט זענען אָנגעזעטיקט מיטן זשומען פון קוילן. די :אַנצע ווירקלעכ- 
קייט פון אונדזער לעבן, אין די חברים-שמועסן, צוזאַמענטר ;ן, ביי מאָלצײיטן, 
ביי דער אַרבעט, צוישן קינדער, אַלץ איז אין גאַנצן דורכגעזאַפּט מיט שאָסן. מען 
פרעגט: וי איז דורך די דאָזיקע נאַכט פון אָנפאַלן און וי אַזױ האָט מען גע- 
שאָסן אין דער פרי אויף די חברים אין ציטרוס-סאָד, מיטאָג-צייט ביי די ווייג- 
טרויבן און אין גאָרטן, און אין משך פון גאַנצן טאָג פון די פּרדסים אין דער 
געגנט. די גאַנצע קעגנװאַרט פון אונדזער לעבן איז איבערפולט מיט אָנגריפן 
און אָנפאַלן. מיטן פאַרגיין פון דער זון װוערט דער ייַשוב אַרומגענומען מיט אַ 
דעק פון טונקלקייט און קיין ליכט ברענט נישט, נישט אין די צימערן, נישט 
אויפן הויף, נישט אין לייען-צימער און אויך נישט אין צריף פון עס-צימער, װאָס 
איז דורכגעלעכערט פון קוילן װי אַ זיפּ". 

צו מאָרגנס, שבת דעם 20-טן יוני 1926, איז געפאַלן דער ערשטער קרבן פון 
רמת-הכּובש. אליעזר לייזער, אַ ניייגעקומענער עולה, איז געגאַנגען אויף שמירה 
אין כּפר-סבא און איז געפאַלן אויף זיין פּאָסטן. דעם 19-טן אויגוסט איז געפאַלן 
דער צווייטער קרבן -- חיה פרוינד. זי איז געשטאַנען אויפן נאָכשפּיר-טורעם און 
אַרױסגעקוקט דורך אַ קליינער שיס-לאָך און דאָרט איז אַריינגעדרונגען אַ קױל 
און זי דערהרגעט אויפן אָרט, 

זלמן ארן (אַראַן, דעמאָלט זיאַמע אַהראָנאָוויטש) האָט דאַן אויף אַ פּלענום- 
זיצונג פון תּל-אָביבער אַרבעטער-ראַט געזאָגט: ,-- -- -- איך יל דערציילן 
די תּל-אָביבער אַרבעטער װאָס איך האָב געזען און געפילט אין די צען טעג װאָס 
איך האָב איצט פאַרבראַכט אין רמת-הכּובש, דער פּונקט װאָס איז אין די איצטיקע 
געשעענישן געװאָרן אַ מין סימבאָל פאַר אַלע לאַנדװירטשאַפטלעכע פּונקטן 
אונדזערע אין לאַנד. אין רמת-הכּובש לעבן 170 חברים און חברטעס און 40 
קינדער. קיין זיכערקייט- בנינים זענען נישטאָ. אַרום -- דריי אַראַבישע דערפער, 
װאָס זענען פיינטלעך צום ייַדישן פּונקט אויך אין רוּיִקֶע טעג, פון זיי צוויי דער- 
פער אין דער ווייט פון בלויז איין קילאָמעטער פון אונדזער פּונקט. די פערטע 
זייט, די כּלומרשט אָפּענע, איז דער וועג קיין כּפר-סבא. דאָס איז דער וועג װוּ 
דער טויט לױערט טאָג נאָך טאָג, פון הינטער יעדן אַראַבישן סאָד, פון הינטער 
יעדן בוים, בערגל און ואַדי. אויף דעם וועג פאָרן אַרױס און קערן זיך צוריק 
צענדליקער חברים און חברטעס פון רמת-הכּובש צו דער אַרבעט און פון דער 
אַרבעט אין די אַרומיקע פּרדסים. איר האָט געדאַרפט זען די דאָזיקע צענדלי- 
קער בחורים און בחורות, מיט װאָסער מוטיקער רוּיַקייט זי זענען אַריבער פון 
טאָג-אָרדענונג פונעם טויט צום טאָג-אָרדענונג פון לעבן -- צו אַרבעט. == == == 
און זלמן ארן ציט די לערע פון רמת-הכובש : ,דאָ אַנטפּלעקט זיך דער מוט פון 
ייַדישן בחור און בחורטע. די דאָזיקע אַנטפּלעקנדיקע דערשיינונג האָט זיך באַ- 
וויזן, ווייל זי האָט באַקומען אַ באַזע פון ציל און תּכלית -- די צוגעבונדנקייט 
צו דער אונטערנעמונג און צו דער באַװעגונג, דער באַװוּסטזײין פון ענדציל. דער 
באַװוּסטזײן פון דער צוקונפט ברענגט די דאָזיקע גבורה אויף דער אייבערפלאַך. 
עס װעט קומען אַ טאָג און די פונקען פון דער דאָזיקער אַנטפּלעקונג װעלן גע- 
פינען זייער תּיקון. דאָס װעט זיין איינער פון די טייערסטע פאַרמעגנס װאָס מיר 
האָבן זיך איינגעשאַפּט אין דער בלוטיקער פּרשה װאָס דער ייַשוב לעבט איבער", 

די לאַגע ענדערט זיך נישט ביז 1928. מען קעמפט, מען היט, מען שיסט, 
אָבער גלייכצייטיק בויט מען פאַנאַנדער די װירטשאַפט, מען באַפּעסטיקט זיך. אַזױ 
לייענט מען אַ באַריכט אין קיבוצישן ,יומן": די קי-שטאַל איז פאַרגרעסערט 
געװאָרן פון 24 אויף 60 קעפּ. עס זענען אויפגעשטעלט געװאָרן שטייגן פאַר 
0 עופות, דער גרינצייג-גאָרטן איז פירפאַכיק פאַרגרעסערט געװאָרן ביז 50 
דונאַם. אין ציטרוס-סאָד און אין גאָרטן זענען דורכגעפירט געװאָרן באַװאַסערונג- 
נעצן. מען האָט צוגעצויגן עלעקטריע צום ייִשוב, דער ברונעם האָט באַקומען אַז 
עלעקטרישע פּאָמפּע. די קינדער-אַנשטאַלטן זענען אויסגעברייטערט געװאָרן. מען 
האָט אויפגעבויט פינף וװווין-הייזער פון בעטאָן, אין וועלכע מען האָט זיך נישט 
געשראָקן פאַר די קוילן. דאָס קולטור-הויז איז פאַרטיק געװאָרן און גענומען 
פירן אַ ברייטע טעטיקייט. מען האָט גענומען בויען אַ סטאָלערײ, 

דאַן איז געקומען דער שוידערלעכער טאָג פון 14-טן אויגוסט 1928, ז' באב 
תרצ"ח. 

4 אַזײגער נאָכמיטאָג האָט דער לאַסט-אױטאָ פון קיבוץ צונויפגענומען די 
חברים, וועלכע האָבן געאַרבעט אין די ייִדישע סעדער אין דער געגנט. זיבעצן 
פרויען און מענער זענען געפאָרן אינעם אױטאָ אַהיים נאָך אַ שווערן טאָג אַרבעט. 

אויפן שאָסײ איז געווען אונטערגעלייגט אַ מינע. פונעם אויפרייס איז דער אױטאָ 
אַרױף אין דער לופטן. דער אָפּגעריסענער פאָדערשטער טייל איז אַװעקגעפלױגן 
פופצן מעטער ווייט. אַכט מענטשן זענען דערהרגעט געװאָרן אויפן אָרט, אָדער 
געשטאָרבן אויפן וועג צום שפּיטאָל. די איבעריקע זענען פאַרװוּנדעט געװאָרן. 

אין די ערשטע צוויי װאָכן פון זעלביקן חודש זענען אויך געפאַלן אויף זייערע 
פּאָסטנס פיר מיטגלידער פון רמת-הכּובש. אָבער אַכט מיט איין מאָל... 

דער גאַנצער ייִשוב אין לאַנד איז אויפגעשוידערט. דאָס לײט אַרטיקל 
צומאָרגנס אין , דבר" שפּיגלט דאָס אָפּ: ,רמת-הכּובש, דער הױכפּלײן פון ווייטיק 
און פון פייער, מיט אַזױ פיל קרבנות און אָנגעזעטיקט מיט גבורה, פון צװישן די 
יונגע צום באַזעצן און רייכע מיט יסורים. דו ביסט דער הױכפּלײן װאָס ביסט 
געפּרוּווט געװאָרן מיט צענדליקער עקזאַמענס פון חלוציזם אין דיינע געציילטע 
יאָרן, אָט האָסטו היינט געבראַכט צו דער עקדה אַכט פון דיינע חברים אויף אונ- 
דזער אַלעמענס מזבח. וי װעלן מיר דיך טרייסטן, רמה, און מיר זענען היינט אַלע 
מיט דיר אין דיין טרויער, ווייל פאַר אונדז אַלעמען זענען היינט געשטאָרבן דיינע 
חברים און חברטעס. -- -- -- נישט קיין צייט צו באַקלאָגן, ווייל נישט צו קלאָגן 
זענען מיר געקומען אַהער. צו דעראָבערן פאַר אונדז ניי לעבן זענען מיר געקומען 
און אויפן וועג צו דער הויכקייט פון אונדזערע דעראָבערונגען האָט דער שׂונא 
אויסגעוויילט צו באַהאַלטן פאַר אונדז אַ מינע. װוער ווייסט פאַר וועמען פון אונדז 
עס װאַרט נאָך דער מזבח און ביז ווען מיר װעלן נאָך האָבן די מינעס. לאָמיר 
פאַרבייסן די ליפּן און פאָרזעצן אונדזער וועג צו דער רמה, אין דער הייך, צו דע- 
ראָבערן דאָס לעבן, כּיבוש-החיים". 

,הפּועל הצעיר" שרייבט אין נומער פון 12.8.1928: ,די גאַנצע באַװעגונג 
האָט ביז איצט געקענט רמת-הכּובש דורכן אָפּשטױסן מיט גבורה די אָנגריפן פון 
שׂונא, וועלכער האָט געשטורעמט אין משך פון צוויי יאָר, כּמעט אָן איבעררייס, 
די רמה. איצט האָבן מיר באַקענט רמת-הכּובש װאָס לעבט מיטן בלוט פון אירע 
בעסטע חברים און חברטעס, צעוייטיקט און אויפגעשוידערט ביז די טיפענישן 
פון דער נשמה און טראָץ אַלעמען האָט זי דעם כּוח פאָרצוזעצן און דורכפירן איר 
שליחות אינעם עק פון ייַדישן שרון... רמת-הכּובש האָט זיך פאַרװאַנדלט אין אַ 
פאַרמעגן פון דער גאַנצער באַוועגונג". די צייטונג רופט דעם ייִשוב זיך צו מאָבי- 
ליזירן צו הילף דעם קיבוץ, 

ווען די ידיעה איז אָנגעקומען אין דער צענטראַלע פון , החלוץ-הצעיר---פריי- 
הייט" אין פּױלן איז פון באַקאַנטן הכשרה-קיבוץ אין גראָכאָוו אָנגעקומען פאָלגן- 
דיקע טעלעגראַמע: ,,מיר זענען ביזן פונדאַמענט אויפגעטרייסלט פון שווערן אומ- 
גליק װאָס האָט געטראָפן אייך-אונדז. עס איז געשלאָסן געװאָרן אַ בלוט-בונד 
צווישן אייך און דעם פּולישן ייִדנטום. מיר שווערן צו פאַרפילן די ליידיקייט, צו 
שיקן צוגאָבלעכע אַרבעטערס און קעמפערס קיין רמת-הכּובש אין פאָטערלאַנד". 

עס איז פאָרגעקומען אַ מאַסן-לוויה. עס זענען געקומען די פירערס פון ייַשוב 
און טויזנטער ייִדן פון אַלע עקן לאַנד. די לוויה איז פאָרגעקומען ח' באב. אין 
אָװנט, די נאַכט פון תּשעה-באב, איז פאָרגעקומען אַ חברים-שמועס אין קיבוץ. 

יצחק טאַבענקין, וועלכער איז געבליבן נאָך דער לוויה, האָט דאָס דער- 

מאָנט : ,,איך לעב איבער דעם תּשעה-באב. אין מיין קינדהייט בין איך דערצויגן 
געװאָרן אויפן דאָזיקן טאָג. ייַדן דריקן אויס דעם דאָזיקן טאָג מיט שווערן טרויער. 
ווען מיר האָבן געטראָגן די אַכט ארונות איז געווען עפּעס פון דאָזיקן תּשעה- 
באב, ווען מ'האָט חרוב געמאַכט אונדזער לאַנד און עס פאַרברענט. אָבער דער 
היסטאָרישער תּשעה-באב באַזיצט עפּעס װאָס גיט כּוז צו לעבן. אַ גרויסע וויכ- 
טיקייט איז צו געדענקען דעם דאָזיקן טאָג װאָס רוים האָט אונדז געטאָן. דאָס 
שטאַרקע רוים האָט חרוב געמאַכט אַ סך פעלקער און זיי האָבן זיך אים נישט 
קעגנגעשטעלט און די ייִדן האָבן געװאַגט מיט גבורה אין זייער מלחמה. תּשעה- 
באב האָט זיך געענדיקט מיט ,איכה' וואס איז געװאָרן דאָס אייגנטום פון גאַנצן 
פאָלק. מיר זענען שולדיק כּלפּי רמת-הכּובש. מיר זענען שולדיק צוליב אונדזער 
שװאַכקײט װאָס באַגלײט אונדז זינט תּשעה-באב. ס'איז וויכטיק, אַז דער רושם 
פון דער לוויה פון די אַכט און די גאַנצע אויפרודערונג פון די דאָזיקע טעג 
זאָלן דערגרייכן צו די אויערן פון יעדן ייָד. ווייל דאָס איז נוגע יעדן איינעם פון 
אונדז. מען קאָן נישט אַנטלויפן פון דער מינע, זי איז נישט באַהאַלטן בלויז דאָ 
און באַשטימט פאַר געוויסע ייִדן. אויך דער טרויער נאָך די קרבנות איז נישט 
קיין פּערזענלעכער. -- -- -- די לעצטע טעג זענען געווען אַן עקזאַמען פאַר 
אייך. די הילף וועט זיין אַן עקזאַמען פאַר אונדז. מיר זענען דורכגעפאַלן, ווייל 
ס'איז נישט געווען גענוג הילף פאַרן דאָזיקן אָרט...". 

יוסף באַנקאָװער האָט זיין רעדע אָנגעהײיבן: ,דער שוידערלעכער אומגליק 
װאָס האָט אונדז איצט געטראָפן שטעלט פאַר אונדז אַלע פּראָבלעמען פון דאָזיקן 
אָרט אין אַ נייעם ליכט". ער קלאָגט זיך אויף דער נישט-גענוגנדיקער הילף מצד 
דעם אָרגאַניזירטן ייַשוב. עס האָט געפעלט געלט צו קויפן אַפילו די רעװאָלװערן, 
אויף וועלכע די ענגלישע מאַכט האָט געגעבן דערלויבענישן... אָבער באַנקאָװער 
האָט פאָרגעזעצט : ,,איך האָב געװוּסט, אַז מען דאַרף זיך גוט צוהערן צו די חברים 
וועלכע האָבן אָנגעויזן אויף די געפאַרן אין אונדזער באַזעצן זיך דאָ. אָבער דווקא 
אין אונדזער דאָזיקן שמועס, אייניקע שעה נאָך דער לוויה, דאַרפן מיר דערשטיקן 
די געפילן װאָס נעסטן אין אונדזער האַרץ און קלערן וועגן אונדזער צוקונפט 
אויפן אָרט. מיר האָבן נאָך נישט קיין איינגעפונדעוועטע װירטשאַפט אין רמת- 
הכּובש. אונדזערע אַלע אָנשטרענגונגען אין דער נאָענטסטער צייט דאַרפן זיין 
געווענדט צו פאַרפעסטיקן די װירטשאַפט און פאַרגרעסערן די געזעלשאַפט", 

אייזיק סדומי, איצטיקער רעדאַקציע-מיטגליד פון , דבר", וועלכער איז געווען 
פון די ערשטע וועלכע האָבן זיך דאַן פרייוויליק מאָביליזירט צו הילף קיין רמת- 
הכּובש, דערציילט : ,,עס איז דורכגעפירט געװאָרן אַ גרויסע זאַך. דער קיבוץ האָט 
דאָ באַװיזן זיין פולן כּוח -- 48 מענטשן האָבן זיך מאָביליזירט אין די ערשטע 
5 טעג. נאָך 12 מענטשן זענען געקומען פון תּל-אָביב. דאָס זענען אַלע נישט קיין 
אַרבעטלאָזע, נאָר זיי האָבן פאַרלאָזט סטאַבילע אַרבעט-פּלעצער. דאָס היטן באַ- 
שעפטיקט 50 מענטשן בײטאָג און ביינאַכט. שטעלט אייך פאָר --- ביי באַװאַסערן 
דעם וויינגאָרטן אַרבעטן צוויי חברים און זיי װערן געהיטן דורך פיר! און דאָס 
איז דאָס בילד אויך אויף די איבעריקע אַרבעט-פּלעצער == == ==" 

4 

עס איז אױסגעבראָכן די צווייטע וועלט-מלחמה. די בלוטיקע אומרוען זענען 
איינגעשטילט געװאָרן. דער ייַדישער ייִשוב האָט זיך געשטעלט ביי דער זייט פון 
די ענגלענדער אין קאַמף קעגן נאַציזם. הונדערטער ייִדן האָבן זיך פרייוויליק 
אַנגאַזשירט אין דער בריטישער אַרמײ, צװישן זיי -- 27 יונגעלייט פון קליינעם 
שװאַכן קיבוץ רמת-הכּובש, בראש פון זיי אונדזער איצטיקער מיטשמועסער יוסף 
באַנקאָװוער. גלייכצייטיק האָט זיך דער גאַנצער ייַשוב אין לאַנד אָרגאַניזירט צום 
קומענדיקן קאַמף פאַר זיין פאַרטיידיקונג און פאַר דער פאָרגעזעענער אומאָפּ- 
הענגיקייט פון לאַנד. עס איז געשטאַרקט געװאָרן די ,,הגנה", עס איז געגרינדעט 
געװאָרן דער פּלמ"ח, עס איז געזאַמלט, אריינגעשמוגלט געװאָרן און באַהאַלטן אין 
די , סליקן" אין די ייַדישע ייַשובים, געווער. פאַרשטענדלעך, אַז אין אַזאַ נעווראַל- 
גיש-סטראַטעגישן פּונקט װי רמת-הכּובש איז געווען באַהאַלטן ,הגנה"-געווער 
און באַװאָפּנטע אָפּטײלונגען, פּלמ"ח אין דער ערשטער ריי, האָבן דאָ דורכגע- 
פירט איבונגען. די בריטישע מאַנדאַט-מאַכט האָט גענומען זוכן דאָס ייִדישע 
געווער און פאַרפּאָלגן די ייַדישע קעמפערס. 

דער 16-טער נאָוועמבער 19423, י"ח חשון תש"ד -- אַ דינסטיק איז דאָס 
געווען -- איז װוידער אריין אין דער געשיכטע פון זיך באַנײענדיקן ייַדישן לעבן 
אין ארץ-ישׂראל װי דער ,,בלוטיקער טאָג פון רמת-הכּובש". 

דאָס בלוט האָבן דאָס מאָל נישט פאַרגאָסן די אַראַבער, נאָר די בריטישע 
מאַנדאַט-מאַכט. 

עס האָט געשיינט די זון. אַ נייטיקער אַרבעט-טאָג אין די פעלדער און גערט- 
נער נאָך די ערשטע נאָוועמבער-רעגנס. אַלע זענען אַרױס צו דער אַרבעט. אַרום 
0 אַזײגער פרי האָט דער אַלאַרם-גלאָק אויפן הויף זיך צעקלונגען רופנדיק אַלע 
אַ היים. דער קיבוץ איז געווען אַרומגערינגלט דורך מאַסן ענגליש מיליטער און 
פּאָליצײ, צוזאַמען מיט פּױלישע סאָלדאַטן פון דער אַנדערס-אַרמײ -- אַלע באַ- 
װאָפנט, געקומען אין טאַנקען, געפּאַנצערטע אױטאָס און אין דער לופטן באַגלײט 
דורך קריג-עראָפּלאַנען, 

דאָס מיליטער איז אַריין אין הויף, אויפגעשטעלט אַ פאַרצוימונג פון שטעכל- 
דראָט, אַרומגערינגלט מיט פּאַנצער-אױטאָס און גענומען אַהין שלעפּן אַלע מע- 
נער פון קיבוץ. די ייִדן האָבן געשטעלט אַ װידערשטאַנד. די באַװאָפּנטע זעלנערס 
האָבן ווילד געשלאָגן מיט די ביקסן-קאָלבעס און פּאָליציי-שטעקנס. צו זעקס, צו 
צען באַװאָפּנטע זעלנערס האָבן זיך געװאָרפן אויף יעדן קיבוצניק. די אַנדערס-לײט 
האָבן דערביי געדאַרפט אַנטפּלעקן אַנטלאָפּענע ייַדישע זעלנערס פון דער פּױ- 
לישער אַרמײ. אָבער דער איינציקער ענטפער אויף די אידענטיפיציר-פראַגעס איז 
געווען: ,,איך בין אַן איינװווינער פון רמת-הכּובש". ווען די מענער זענען מיט 
כּוח, פיל פון זיי פאַרװוּנדעטע, בלוטנדיקע און אַפילו באַװוּסטלאָזע, פאַרשפּאַרט 
געװאָרן הינטערן שטעכל-דראָט, האָט זיך אָנגעהױבן ,די רעוויזיע" אין קיבוץ. דאָס 
גאַנצע אָרעמע האָב-און-גוטס, מעבל, בעטגעװאַנט, קליידער, מכשירים זענען 
אַרױסגעװאָרפן געװאָרן אויפן הויף. עס זענען אויפגעריסן געװאָרן די ווענט, אויפ- 
געריסן און צעגראָבן געװאָרן פּאָדלאָגעס -- מען האָט געזוכט געווער. דאָ האָבן די 
פרויען זיך קעגנגעשטעלט, געפּרוּװוט נישט אַרײנלאָזן כאָטש אין די קינדער- 

צימערן, אין דער אַמבולאַטאָריע, ראַטעװען די קיך-איינריכטונגען, האָט מען בלו- 
טיק געשלאָגן די פרויען. דער טעלעפאָן איז געהיט געװאָרן און מען האָט נישט 
געלאָזט מעלדן וועגן דעם װאָס קומט פאָר. דער פּאָגראָם, דאָס בלוטיקע איזדיעקע- 
ווען זיך איבער אומבאַװאָפּנטע מענטשן האָט אַזױ געדױערט ביזן שפּעט נאָך 
האַלבן טאָג. דאַן האָט איינע פון די שװאַנגערנדיקע פרויען אין קיבוץ באַװיזן זיך 
אַרױסצובאַקומען פון דער באַלאַגערונג. זי האָט גענומען שרייען, אַז זי האָט באַ- 
קומען געבורט-ווייען און אַ געפּאַנצערטער אױטאָ האָט זי אָפּגעפירט אין ביי- 
לינסאָן-שפּיטאָל אין פּתּח-תּקוה. ערשש פון דאָרט האָט מען געמאָלדן דעם ,,הגנה"- 
שטאַב וועגן דעם געשעענעם אין רמת-הכּובש. די אַלאַרמירטע ייִדן פון דער גאַנ- 
צער געגנט האָבן גענומען שטראָמען צו רמת-הכּובש, אָבער מיליטער און פּאָליצײ 
האָבן אָפּגעשלאָסן אַלע וועגן. דער פּאָגראָם אין קיבוץ איז פאָרגעזעצט געװאָרן. 
בלוט האָט זיך געגאָסן פון שווער-פאַרװוּנדעטע מענער און פרויען. קיין געווער 
האָט מען נישט געפונען. דער בילבול, אַז אונטערן דיל פון איינעם פון די -- טאַקע 
פון פּלמ"ח -- געצעלטן האָט מען געפונען באָמבעס, האָט זיך נישט איינגעגעבן. מען 
האָט נישט געקאָנט צווינגען קיין שום ציווילן עדות דאָס צו באַשטעטיקן און איז 
דעריבער שפּעטער נישט דערמאָנט געװאָרן. ערשט פאַרנאַכט האָבן די איבערפאַ- 
לערס פאַרלאָזט דעם קיבוץ מיטנעמענדיק קיין שכם 25 חברים, צווישן זיי אייניקע 
שװוער-פאַרװוּנדעטע, וועלכע מען האָט אָפּגעזאָגט יעדע מעדיצינישע הילף אויפן 
וועג. 


די ענגלישע צענזור האָט שטרענג פאַרבאָטן דער העברעישער פּרעסע צו 
מאָרגנס צו דערמאָנען וועגן פאָרגעקומענעם פּאָגראָם. בלויז , דבר" האָט , דורכגע- 
שמוגלט" די ידיעות, אַז אין כּפר-סבא און אין בײילינסאָן-שפּיטאָל איז געגעבן 
געװאָרן מעדיצינישע הילף חברות און חברים פון רמת-הכּובש און אַז אין קיבוץ 
איז אין אָװונט פאָרגעקומען אַ פאַרזאַמלונג פון העכער צוויי טויזנט מענטשן פון 
דער גאַנצער סביבה און עס האָבן פאַר זיי גערעדט אהרון ציזלינג און אליהו 
גאָלאָמב. אויף אַ באַשלוס פון די נאַציאָנאַלע אַנשטאַלטן, צוזאַמען מיט די צֵיי- 
טונג-רעדאַקטאָרן, איז אָבער באַשלאָסן געװאָרן אַ טאָג שפּעטער, דאָנערשטיק, צו 
פאַרעפנטלעכן אַ פולע באַשרײבונג פון פאָרגעקומענעם, נישט אונטערװאַרפנדיק 
זיך דער צענזור. די ענגלישע מאַכט האָט דערפאַר געמאָלדן צוויי צייטונגען, 
,הבוקר" און ,,דבר", אַז זיי װוערן געשלאָסן אויף אַ װאָך צייט. אַלס סאָלידאַרי- 
טעט-ענטפער איז פרייטיק נישט דערשינען קיין איין העברעיִשע צייטונג אין לאַנד. 
די מאַכט האָט דערפאַר געשלאָסן די גאַנצע ייַדישע פּרעסע אויף עלף טעג. 


אויף פרייטיק 10 פרי האָט דער ועד-הפּועל פון דער הסתּדרות גערופן אין 
רמת-הכּובש אַ פאַרזאַמלונג פון די אַרבעטער-ראַטן אין גאַנצן לאַנד. עס זענען 
געקומען דריי טויזנט מענטשן. אין דער זעלביקער צייט איז אָנגעקומען די ידיעה, 
אַז אין שכם איז געשטאָרבן פון די װוּנדן דער 20 -יאָריקער אַרעסטירטער קיבוץ- 
חבר שמואל װאָליניעץ. 


די אויפרעגונג אין ייִדישן ייַשוב איז געװאָקסן צוזאַמען מיטן וייטיק און 
טרויער. 

די פּאַרזאַמלונג פון די אַרבעטער-ראַטן אין רמת-הכּובש האָט זיך פאַרװאַנדלט 
אין אַ קאַמף-רוף פון ייִשוב. אין זיין שלוס-רעדע האָט דוד בן-גוריון געזאָגט: 
,די יסודות פון ווייסן בוך זענען צעטרייסלט. דער ייַדישער ייַשוב אין ארץ-ישׂראל 
װעט נישט דערלויבן קיין שום אָנגריף אויף זיינע רעכט און װעט שטענדיק שטיין 
גרייט זיך צו פאַרטיידיקן --- מעג דאָס זיין די שווערסטע שלאַכט װאָס איז מעג- 
לעך. דאָס געװוער װאָס דער ייִשוב ווערט באַשולדיקט אַז ער האַלט און מען זוכט 
עס מיט אַזעלכע מיטלען, איז באַשטימט בלויז פאַר פאַרטיידיקונג-צוועקן. נישטאָ 
קיין כּוונה זיך צו באַנוצן מיטן געווער פאַר אָנגריפן. דער ייַשוב האָט געװאָלט 
אויספלאַסטערן זיין וועג מיט אַרבעט, מיט שאַפן און מיט שלום. אָבער איצט 
האָבן זיך די זאַכן געענדערט". 

די לוויה פון דערמאָרדעטן שמואל װאָליניעץ האָט זיך פאַרװאַנדלט אין 
אַן איינהייטלעכע טרויער- און ,הגנה"-מאַניפעסטאַציע פון גאַנצן ייִדישן ציבור 
אין לאַנד, - 

אין דער אָנוועזנקייט פון טויזנטער מענטשן האָט פאַרן ארון אויפן הויף פון 
די נאַציאָנאַלע אַנשטאַלטן אין ירושלים מספּיד געװען משה שרת: ,,חבר אונד- 
זערער שמואל, ווען ביסט געקומען מיט פינף יאָר צוריק זיך באַזעצן אין רמת- 
הכּובש, איז דער פּלאַץ געווען אַרומגערינגלט מיט אַ פייער-רינג. צוזאַמען מיט 
דיינע חברים ביסטו געשטאַנען אויף דער וװאַך, אָפּגעשלאָגן אָנגריפן, האָסט אייג- 
געשטעלט דיין לעבן אין דער פאַרטיידיקונג. צוזאַמען מיט דיינע חברים האָסטו 
דערהייבן דעם נאָמען רמת-הכּובש צו דער הױיכעױ מדרגה פון אַ סימבאָל און 
ביישפּיל פאַר אומבייגזאַמען װוידערשטאַנד, אַ סימבאָל פאַר יונגער ייַדישער גבורה". 
אָבער געפאַלן איז ער ווען ער איז אַרױס וידער אַקערן און זייען. , מיר באַ- 
גלייטן דיך װי אַ קרבן פון הגנה-פראָנט און אונדוער פּאָליטישן קאַמף". 

אין רמת-הכּובש, ביים אָפּענעם קבר, האָט געזאָגט פרוי גאָלדע מאיר (דע- 
מאָלט נאָך מאירסאָן) : , מיר שטייען היינט אין אַ בשותפותדיקער מלחמה מיט די 
ענגלענדער קעגן היטלערן און מיר ווילן נישט קיין סיכסוך נישט מיט דער רע- 
גירונג און נישט מיט דער בריטישער אַרמײ. אָבער אונדזער פאַרטיידיקונג-געווער 
וועלן מיר נישט אָפּגעבן, ווייל עס גייט אין אונדזער לעבן". 

דער הספּד פון יצחק טאַבענקין איז געווען אַ באַשולדיקונג-אַקט קעגן דער 
מאַנדאַט-מאַכט װאָס ,,האָט אין די 25 יאָר נישט געפונען די יוריסדיקציע און דעם 
כּוח קעגן די וועלכע האָבן געמאָרדעט ייִַדן אין דאָזיקן לאַנד" און ער האָט אָפן 
גערופן : ,,איצט זאָל די רעגירונג וויסן, אַז איין געשריי און איין ענטפער איז אין 
מױל פון די ייַדן: די ביקס האָט געקלאַפּט אין קאָפּ פון אונדז אַלע און דעריבער 
-- אַלע אין דער ,הגנה' אַריין". 

יוסף באַנקאָװער איז דעמאָלט געווען אויפן פראָנט אין אײיראָפּע אַלס , סער- 
דזשענט מעידזשאָר" אין ייַדישן באַטאַליאָן פון דער ענגלישער אַרמײ. די ידיעה 
וועגן די געשעענישן אין זיין קיבוץ זענען שנעל צו אים דערגאַנגען און ער האָט 
געשריבן צום הויפּט-קאָמענדאַנט פון דער בריטישער אַרמײ אַ לאַנגן שאַרפן 
בריוו, אין וועלכן מיר לייענען צװישן אַנדערן : , דער פּאָגראָם װאָס איז דורכ- 
געפירט געװאָרן אין רמת-הכּובש דורך דער בריטישער פּאָליצײ און אונטערן שוץ 

פון דער בריטישער אַרמײ, האָט געמאַכט אַ סוף צו דער אילוזיע אַז איך געפין 
זיך אין די רייען פון קעמפערס פאַר גערעכטיקייט און יושר. נישט גערעכטיקייט 
און נישט יושר, נאָר פרעכע פּייניקונג און מיט נאַצישע שיטות װאָס זענען אַזױ 
באַקאַנט דער אויפגעקלערטער וועלט. -- -- -- עס איז זייער שווער פאָרצוזעצן 
די אַרבעט װאָס איז אַרויפגעלײגט געװאָרן אויף מיר און אויף די איבעריקע 
ארץ-ישׂראלדיקע זעלנערס אין אָנבליק פונעם פאַקט אַז דער פאַשיזם װאָס מיר 
ראָטן אויס אין פאַרשיידענע לענדער איז אין אַזאַ העסלעכער פאָרעם אַריינגע- 
דרונגען אין אונדזער קליינעם לאַנד", 


* 


דער באַשלוס פון אונ"אָ דעם 29-סטן נאָוועמבער 1947 וועגן גרינדן אַ ייַדישע 
מדינה אין ארץ-ישׂראל האָט ווידער אַרױסגערוקט דעם קיבוץ רמת-הכּובש אין דער 
ערשטער ריי פון דעם ייִדישן קאַמף-פראָנט. דער פיינטלעכער אַראַבישער דרייעק 
אַרום האָט, פאַרשטייט זיך, געװאָלט און געפּרווט באַהערשן די געגנט. רמת- 
הכּובש האָט ווידער געקעמפט מיט מוט און גבורה. די באַװאָפענונג איז שוין 
געווען אַ בעסערע, די הילף פון דער זיך-אָרגאַניזירנדיקער מדינה איז געקומען, 
אָבער נישט אין אַ גענוגנדיקער מאָס. פאַר דער שװאַך-באַװאָפנטער אַרמײ זענען 
געווען וויכטיקערע פּראָנטן. די איבערפאַלן און קאַמפן אין רמת-הכּובש האָבן זיך 
אָנגעהױבן שוין אין יאַנואַר 1948. 

אין דער דאָזיקער צייט גראָד קומען צו חברים אין קיבוץ. יעדער נייער 
מענטש איז אַ נויטווענדיקייט. דער קיבוצישער טאָג-בוך באַשרײבט דעם 1.2.1948, 
אַ מסיבה פאַר אַ גרופּע עולים פון מאַראָקאָ, וועלכע האָבן אָנגעהױבן זייער 
הכשרה אין רמת-הכּובש מיט צוויי חדשים פריער. צווישן אַנדערע האָט אויך גע- 
רעדט איינער פון דער גרופּע, אליהו גערט : ,,...בלויז מיט צוויי חדשים צוריק זע- 
נען מיר געקומען פון חוץ-לארץ. אונדזער לעבן אין גלות איז אַריבער אָן אַ ציל 
און אָן אַ לעבנס-אידעאַל. מיר האָבן נישט געװוּסט וועגן אונדזער פאָלק און נישט 
געקענט דאָס לאַנד. דער קיבוץ איז געווען פאַר אונדז אַ גאָר נייע זאַך. אין דער 
ערשטער צייט האָבן מיר נישט געהאַט קיין געמיינזאַמע שפּראַך מיט די קיבוץ- 
חברים און מיר האָבן זיך געפילט וי פרעמדע. אָבער די חברים האָבן אונדז גע- 
האָלפן אַרײן אין אַ ניי לעבן, -- -- -- אַלץ אַ דאַנק רמת-הכּובש, װאָס איז 
געװאָרן ממש אונדזער היים", 

נישט קיין גאַנצע צוויי חדשים שפּעטער, דעם 29.3.48, איז אליהו גערט גע- 
פאַנגען געװאָרן דורך די אַראַבער בעת אַ קאַמף אויפן שאָסײ כּפר'סבא--רמת- 
הכּובש. ער איז שווער געפּײיניקט און דערמאָרדעט געװאָרן. 

דעם 14-טן מאַי 1948 איז פּראָקלאַמירט געװאָרן די מדינה. , רמת-הכּובש 
האָט אויפגענומען די געבורט פון דער מדינה מיט געשפּאַנטקײט, אָבער מיט 
בטחון. מיר האָבן זי נישט באַגריסט מיט אויפהייבן פענער און יום-טובדיקע קליי- 
דער -- נישט געווען קיין צייט דערצו. מיר האָבן באַגעגנט די יונגע מדינה, וי 
דאָס האָבן געטאָן פיל ייִשובים און מיליטערישע איינהייטן, אין גרויע אַרבעט- 
קליידער אין די אָקאָפּעס, מיטן פינגער אויפן ביקסן-צינגל און אַנגעשטרענגטע 

אויגן באַװאַכנדיק די פינצטערניש. אַ נייער עטאַפּ איז געעפנט געװאָרן אינעם 
לעבן פון פאָלק, אָבער לגבי רמת-הכּובש ציען זיך די טעג װי פריער, אין אָקאָ- 
פּעס און אין פייער" -- דערציילן , ימי-רמה". אַזױ האָט זיך עס געצויגן ביז מאַי 
9, וען עס איז אַרײן אין קראַפט דער ראָדאָס-אָפּמאַן צװישן ישׂראל און 
יאָרדאַניע און די גרענעץ איז אָפּגערוקט געװאָרן אָנדערהאַלבן קילאָמעטער פונעם 
הויף פון קיבוץ. 

נאָך 400 טעג זענען צוריקגעקומען, דעם 12-טן יוני 1949, אַ היים די עװאַ- 
קויִרטע קינדער און ערשט דאַן איז געפייערט געװאָרן דער באַפרייונג-יום-טוב, 
צו דער פייערונג איז געקומען דער פּרעמיער און זיכערקייט-מיניסטער דוד בן- 
גוריון, וועלכער האָט אין זיין רעדע געזאָגט: , איך בין היינט צו אייך געקומען 
צוריקצוקערן אייך אַ באַזוך פאַר די פילצאָליקע באַזוכן װאָס די שליחים פון דאָ- 
זיקן קיבוץ האָבן ביי מיר געמאַכט אין משך פון פאַרלאָפּענעם יאָר און װאָס 
זייערע טענות האָבן ביי מיר אַװעקגענומען די רו בײיטאָג און ביינאַכט: דעריבער 
איז גרויס מיין פרייד ווען איך זע די חברים און חברטעס, די יוגנט און די זקנים, 
זיצן צוריק אין זייער היים רוּיִק און זיכער. איר, װאָס האָבן אַזױ פיל געליטן און 
נישט בלויז אין דער מלחמה, קענט נישט די גייסטיקע פּיינען פון אַ מענטש, וועל- 
כער דאַרף דעצידירן וועגן די שלאַכטן װאָס מען דאַרף אָנהייבן און צו וועלכע 
מען דאַרף שיקן די בעסטע פון אונדזער יוגנט, און אויך וועגן קאַמפן װאָס מען 
דאַרף נישט אָנהייבן. איך האָב געזען די שראַפּנעלן װאָס זענען געפאַלן אין אייער 
הויף און די חברים וועלכע זענען געפאַלן אין קיבוץ. אָבער די פראַגע איז גע- 
ווען : רמת-הכּובש אָדער דער נגב ? מענית צי דער גליל? -- -- -- איר, חברים 
פון רמת-הכּובש, האָט אױסגעהאַלטן דעם עקזאַמען, בײיגעשטאַנען דעם נסיון. 
-- -- -- רמת-הכּובש, װוי אייניקע אַנדערע ייַשובים, איז איינער פון די גייסטי- 
קע מקורות, פון וועלכע מיר שעפּן דעם גלויבן און וויזיע, און זיי וװועלן קעמפן 
און װעלן זיגן". 

יי 


אין די לעצטע 22 יאָר איז זיך צעװואָקסן און צעבליט רמת-הכּובש. דער שׂונא 
אַרום איז שטיל געווען. דאָס דערפל מיסקי איז אָפּגעװישט פון דער מאַפּע. טירה 
איז געװאָרן אַ ישׂראלדיק-אַראַבישער ייַשוב, אין גוטער שכנהשאַפט מיטן קיבוץ. 
קאַלקיליאַ איז ביז יוני 1967 געווען אויף דער צווייטער זייט גרענעץ. 

נישט קיין װוּנדער װאָס יוסף באַנקאָװער פאַרהאַלט זיך מיט מיר צום לענגסטן 
ביים ,יד למגינים" -- ,אַ דאַנק זיי לעבן מיר. זיי האָבן אָפּגעגעבן זייערע יונגע 
לעבנס כּדי מיר זאָלן איצט האָבן אַזאַ רחבותדיקן ייַשוב, אַזאַ שיינע, זיכערע 
היים" -- זאָגט ער און דערמאָנט זיך יעדן, גייענדיק פון בילד צו בילד. יעדער 
האָט זיין ווינקל מיט אַ שװאַרץ-געבונדענער טעקע און אין איר זיין עזבון: 
בריוו, שריפטן, אוב ער האָט אַזעלכע געלאָזן, אַפילו זיינע ברילן און בליי- 
פעדער... אַ װאַנט פון שװאַרצן מאַרמאָר איז אַ מאַפּע מיט די פּונקטן װוּ יעדער 
איז געפאַלן. אַלעמענס אויסצייכענונגען אויף די ווענט. אַ נר-תּמיד. אין צווייטן 
צימער -- אַ יזכּור-ביבליאָטעק וועגן אומגעקומענע העלדן און אומגעבראַכטע 

קהילות. אונטער גלאָז אַ פּאַרמעט-בוך מיט די נעמען פון אַלע אַװעקגעגאַנגענע 
חברים. 

פון אונטערן גלאָז אין די פאַראייביקונג-'שענקלעך פאַר די געפאַלענע פאַר- 
טיידיקער קוקן אויף מיר אױך אַ פּאָר אייגענע באַקאַנטע אױגן.. מאַטעס 
, איטשעלע דער באָבעס" האָט מען אים גערופן אין מיין געבוירן-שטעטל לאָשיץ, 
אַן אינטעליגענטער באַװוּסטזיניקער בחור, אַ שוסטער פון דער פריער יוגנט אָן, 
האָט ער זיך אויסגעטיילט אין פּראָפּעסיאָנעלן קאָמוניסטישן לעדער-פאַראיין מיט 
זיין ציוניזם. מתּתיהו מאַנדעלבױם איז עולה געווען פון לאָשיץ אין 19233. אין 
זעלבן יאָר בין איך אַװעקגעפאָרן קיין פּאַריז. ווען מיר האָבן זיך געזעגנט אין 
שטעטל, האָט מיך מאַטעס געװאָלט איבערצייגן און אויפגעקלערט ,וי העכער 
עס שטייט עליה קיין ארץ:ישׂראל פון עמיגראַציע אין אַן אַנדער לאַנד אַריין". 
קוקט אויף מיר דערשטוינט באַנקאָװער, ווען דורכגעדרונגען מיט די, אויך אויף 
דער פאָטאָגראַפיע, לעבעדיקע אויגן פון מיין יוגנט-חבר, זאָג איך הויך אויפן 
קול צום גלאָז: ,אַך, װי דו ביסט גערעכט געווען, מאַטעס... " 


,און דער צווייטער טייל פון דעם הויז איז פאַר די לעבעדיקע, אָבער אין 
אָנדענק און אַ דאַנק די געפאַלענע" -- זאָגט = גאַסטגעבער און ער עפנט פאַר 
מיר אַ זאַל פאַר אַ נײַן-הונדערט מענטשן, אַ טעאַטער- און קאָנפערענץ-זאַל, 

0 נפשות לעבן איצט אין רמת-הכּובש, צװישן זיי ביי 200 קינדער. 275 
זענען מיטגלידער פונעם קיבוץ, די איבעריקע: 40--50 אין אולפּן, אַ יוגנט-גרופּע 
עלטערן. דער קיבוץ פאַרמאָגט און באַאַרבעט 4500 דונאַם באָדן, אין דעם 1500 
דונאַם ציטרוס-פרוכטן. פון די אַמאָליקע עטלעכע צװאַנציק קי איז אױיסגעװאַקסן אַ 
שטאַל מיט הונדערטער קעפּ. טויזנטער עופות אין די שטייגן. אַ פאַבריק פון גומי- 
טיילן פאַר פאַרשיידענע אינדוסטריעלע אויסאַרבעטונגען. און אָט איז די בעקעריי, 
איינע פון די גרעסטע אין לאַנד, אַרבעט איצט אויס 10 טויזנט ברויטלעך טעג- 
לעך פאַר דער גאַנצער געגנט, אויך פאַר אַראַבישע דערפער. פּרעכטיקע קינדער- 
הייזער און שול-געביידעס. שיינע געמויערטע ווינונג-הייזער. אַ גרויסער מאָ- 
דערנער חדר-אוכל. אין יעדן ווינקל בליען בלומען, ביימער װאַרפן שאָטן אויף 
וי זייד-געפלעגטן גראָז. 

,עס גייט דען אין לוינען ?" -- דערהערט באַנקאָװער מיינע אַ באַמערקונג 
װי פאַר זיך אַלײן און ענטפערט -- ,נישט וועגן לױנבאַרקייט האָבן מיר גע- 
קלערט, קעמפנדיק, בוענדיק און פאַרגיסנדיק בלוט. עס האָט געלוינט פאַרן 
פאָלק װאָס איז דורך אונדזערע ליידן אויפסניי געבוירן געװאָרן. דאָס האָבן 
מיר געזען אַלס ציל און דאָס האָבן מיר דערגרייכט. און ווען מיר האָבן דאַ, 
צווישן שונאים דורך יאָרן פון פייער, מיט עפּעס צו דעם בייגעשטייערט -- איז 
עס לוין, אויב מען מעג עס אַזױ אָנרופן..." 

סידנאַדעלי באַוװוייוט זיך נישט.. 


מיר זענען אַרײנגעפאָרן פון הרצליה קיין רשף (רעשעף) פאַרנאַכט-צו. איבערן 
הויפּט-געסל פונעם דאָרף האָט זיך געטראָגן אַ שטויב. קי זענען שוין אָנגעקומען 
פון דער פּאַשע. פּוערים האָבן זיך צוריקגעקערט פון פעלד און פון שטאָט. אַ 
טונקל-הויטיק ייַנגעלע האָט מיט אַ דאר צווייגל געטריבן אַ קליין אייזעלע. 

,איר װעט באַלד עפּעס הערן", -- האָט מיט אַ שמייכל געזאָגט אונדזער פי- 
רער ביים אױטאָ-רודער, אַן אַלטער תּושב פון הרצליה, פאַרהאַלטנדיק דאָס 
ייַנגעלע. 

,ילד, דורך װאַנען קומט מען צו סידנאַ-עלי ?3" : 

דער קליינער האָט זיך האַסטיק אומגעקערט צו אונדז, אַ לאַנגע ווייל אונדז 
באַטראַכט, דאַן זיך דערנענטערט צום אױטאָ, פאַרגעסנדיק אין זיין אייזעלע: 

,לא, אדוני... ס'איז צו שפּעט... באַלד װעט זיך דאָרט באַװייזן דער גייסט... 
אַברהמלע !" -- האָט ער אַ רוף געטאָן אַ פאַרבייגייענדיק צווייט יינגעלע --,, דער- 
צייל זיי וועגן סידנאַדעלי..." -- און מיט די באָרװעסע פיסלעך שנעל אַ יאָג גע- 
טאָן נאָך זיין אייזעלע, 

אַברהמלע האָט זיך אָנגעשפּאַרט ביים אויטאָ-פענצטער און אַרײינגערעדט צו 
אונדז מיט אַ קינדיש-אויפריכטיקן ציטער: 

,אַזױ װי די לבנה שיינט נאָר אויף, באַװייזט זיך אויף דער מרפּסת פון טו- 
רּעם דער טויטער סידנאַ-עלי... ביינאַכט טאָר מען אַפילו אַהין נישט קוקן... ווער 
עס קוקט אים אָן, פאַרשעלט ער... פאָרט נישט, אדוני..." -- האָט ער זיך װי גע- 
בעטן. 

מיר זענען, אָבער, אָנגעקומען צו דער חורבה פון סידנאַ-עלי נאָך איידער 
די לבנה האָט אויפגעשיינט, -- דער קיילעכדיקער באַלקאָן אַרום מעטשעט- 
טורעם איז נאָך געווען לײידיק, דער גייסט איז נאָך געווען ערגעץ ביי אַללאַ אין 
די הימלען... 

:3 

רשף (רעשעף) איז אַ נײער נאָמען פאַרן עולים-שיכּון אַרום סידנאַ-עלי. 
רעשעף איז געווען דער גאָט פון פייער ביי די כּנענים פאַרצייטנס. דער דאָזיקער 
געצן-נאָמען איז גאָר געװאָרן אַ פּריװואַטער נאָמען אין תּנ"ך... איינער פון די בני- 
אפרים, דער שבט װאָס האָט געלעבט אין דער געגנט, הייסט רשף. אין דער 
נאָענט זענען פאַראַן אױיסגראָבונגען פון דער שטאָט אַרסוּף, װאָס זאָל זיין אויפן 
אָרט פון תּנ"כישן רישפּוֹן, אַ ייַדישע שטאָט, װאָס איר נאָמען זאָל אויך שטאַמען 
פונעם געצן-נאָמען רעשעף... 

די געגנט ביז צידון האָט אַ צייט געטראָגן דעם נאָמען , רשפים" (רעשאַ- 
פים) און רעשעף אין די פאַרצייטיקע שפּראַכן פון אונדזער געגנט האָט אויך 
פּשוט באַדײיט: פייער, בליץ, שײַן. 

צװישן פאַרלאָזטע אַלטע אַראַבישע קברים דראַפּען מיר זיך אַרױף אויפן 
פעלדזיקן בערגל, װאָס טראָגט דעם נאָמען סידנאַ-עלי -- , אונדזער האַר עלי". 
אויפן שפּיץ שטייט דער מעטשעט, דער קבר פון מוסולמענישן הײליקן און האַרט 
צו זיי צוגעבויט -- אַן ענגלישע מאַנדאַט-פעסטונג. צופוסנס ליגט רשף, הרצליה 
ביי דער זייט. אָבער דער בליק נעמט פון דאַנען אַרום אַ גרויסן שטח פון שרון 
און לאַנגע ברעגעס פון אונדזער ים. 

דער תּושב פון הרצליה דערמאָנט זיך : 

...די קולות, געשרייען און שיסערייען פון דער יערלעכער ,כינגאַי דאָ, פלעגט 
מען הערן אין גאַנץ הרצליה.. " 

די אַראַבער פלעגן דאָ, לויט אַן אַלטער טראַדיציע, פייערן דאָס אַראָפּנעמען 
די לעצטע אַרבוזן פון פעלד, אַ מין ,חג-האסיף"... דאָס אָרעמע אַראַבישע דערפל 
פלעגט אַ גאַנץ יאָר לעבן פון דער פייערונג, צו וועלכער מען איז זיך צונויפגע- 
פאָרן נישט נאָר פון שרון, נאָר אַזש פון יפו, אין איין זייט, און פון חיפה, פון 
דער צווייטער. אַן אַלטער אַראַבישער אַרבוזן-יום-טוב". זינט ווען ? אפשר זינט 
לאַנגע דורות, זינט הונדערטער יאָרן. 

אויף דעם אָרט זאָל האָבן געפאַלן אין יאָר 1250, אין אַ שלאַכט צװישן די 
מוסולמענער און קריסטלעכע קרייצציגלערס, דער גיבור עלי בן-עלים. דאָ זאָל 
ער האָבן באַגראָבן געװאָרן, אין מיטן ברייטן קבר-צימער. אַרום האָט מען אויס- 
געבויט דעם מעטשעט און מען איז עולה געווען צו זוכן ביים קבר אינספּיראַציע 
צו גבורה.., 

אויף אַ װאַנט, אַנטקעגן קבר, האָט זיך --- נאָך מיט אַ פֹּאֶר הונדערט יאָר 

צוריק מסתּמא --- באַװויזן אַן אַלטער, שװאַרצער , געטלעכער מזל-שטיין". פלעגט 
מען אַנטקעגן אַװעקשטעלן פאַרדעכטיקטע אין עבירות, פאַרבינדן זיי די אויגן און 
הייסן גיין בלינדערהייט מיט אַן אויסגעשטרעקטער האַנט צום שטיין. האָט דער 
פּאַרדעכטיקטער אָנגעטראָפן מיט דער האַנט אויפן , הײיליקן שטיין" -- איז ער 
ריין געווען פון זינד. טאָמער האָט זיין האַנט פּאֲַרבלאָנדזשעט צו דער װאַנט בי 
דער זייט -- איז די עבירה דורך דעם ,,באַװיזן געװאָרן"... 

אינטערעסאַנט, אַז אונדזערע שומרונים פאַרהייליקן אויך דעם דאָזיקן קבר, 
װוּ עס זאָל לוט זייערס אַ טראַדיציע זיין באַגראָבן אַ צווייטער ,, האַר אונדזערער 
עלי", װאָס געהערט זיך שוין גאָר אָן מיט אונדז -- עלי הכּהן, דער תּנ"כישער, 
פון די צייטן פון די שופטים. 

,גיי ווייס װאָס פאַראַ ביינער עס באַהאַלט אונטער זיך אַ קבר-בערגל אין 
ארץ-ישׂראל"... 

אי 

אונדזער װתּיק פון הרצליה דערמאָנט זיך : 

,אין אַ נאָװועמבער"נאַכט פון 1945 האָט אונדז אויפגעוועקט אַ גרויסער אויפ- 
רייס אויפן בערגל פון סידנאַ-עלי. װאָלקנס פייער האָבן זיך געטראָגן צום הימל., " 

דאָס איז אונדזער יוגנט, -- אפשר צום ערשטן מאָל אין דער געשיכטע, -- 
געקומען אין אוממיטלבאַרן קאָנטאַקט מיטן דאָזיקן פעלדזיקן בערגל. מיט צַוויי 

נעכט פריער האָבן די ענגלענדער פון דער דאָזיקער פעסטונג אַרױס באַװיזן צו 
אַנטדעקן די העפלה-שיף ,,ברל כּצנלסון", װאָס האָט געבראַכט, אומלעגאַלע" עולים, 
געראַטעװעטע פון די נאַצישע קאָנצענטראַציע-לאַגערן. די עולים זענען פאַרשיקט 
געװאָרן. אַלס ענטפער איז באַשלאָסן געװאָרן אויפצורייסן די פעסטונג. די פּלמ"ח- 
אָפּטײלונג, װאָס האָט אונטערגעלייגט דעם דינאַמיט האָט, -- אָפּטרעטנדיק אין 
דער פינצטער, דורך אַ הילכער -- געװאָרנט די ענגלענדער צו פאַרלאָזן דעם 
בנין, ווייל ער װעט באַלד אויפגעריסן װערן. די װאָס האָבן נישט געפאָלגט די 
װאָרענונג -- זענען אומגעקומען, 

,...און אַזױ קייטלט זיך אײַן אונדזער געשיכטע אין די אַלטע בערגלעך פון 
לאַנד"... -- ,,היסטאָריאָזאָפירט" אונדזער גאַסטגעבער, 


4 


ווען מיר זענען אַראָפּ פונעם לעגענדאַרן בערגל איז די לבנה שוין געשטאַנען 
הויך אויפן הימל. איר בלאַסער שיין האָט באַגאָסן דעם הויכן טורעם. איבערן 
באַלקאָן אַרום און אַרום, וװווּ דער ,מוֹאַזין", דער מוסולמענישער שמש, האָט הונ- 
דערטער יאָרן גערופן די גלייביקע צו תּפילה, האָבן נאָר עטלעכע פלעדערמייז 
אױיסגעקלאַפּט אין דער נאַכט-אַרײן מיט זייערע פליגל עפּעס געהיימע פייגל- 
צייכנס.., 

מיר האָבן אַלע, נישט אָפּגערעדטערהײט, אַרויפגעקוקט. 

אברהמעלעס פאַרזיכערונג איז נישט מקויים געװאָרן ; דער גייסט פון סידנאַ- 
עלי האָט זיך צו אונדז נישט באַװויזן... 

4 


אָבער נישט בלויז צו אונדז האָט זיך דער טויטער גיבור נישט באַוויזן... 

אין אירע טאָגביכער באַשרײבט יהודית מאָנטעפיאָרי די רייזע, װאָס זי האָט 
געמאַכט מיט איר מאַן סער מאָנטעפיאָרי, אין יאָר 1829, פון יפו קיין חיפה און 
דורכגעפאָרן דורך דאַנען, דווקא אויך בינאַכט. זי שרייבט: , מיר זענען אָנגע- 
קומען אַזײגער 9 ביינאַכט צום קבר פון עלי בן-עלים. די דאָזיקע געגנט איז אין 
גאַנצן װיסט, באַדעקט מיט זאַמדן, אויפן גאַנצן וועג האָבן מיר נישט געפונען קיין 
אויפהאַלט-אָרט, אויסער אַ מוסולמענישן בית-תּפילה מיטן נאָמען סידנאַ-עלי, װאָס 
אויך אין אים זענען געווען שרעקלעך פיל מאָסקיטן. דאָך האָבן מיר זיך געפרייט 
װאָס מיר האָבן געפונען אַ פּלאַץ זיך אָפּצורוען און עסן פרישטיק. די אַרבוזן 
האָבן זיך אונדז אויסגעוויזן װי קעניגלעכע דעליקאַטעסן... " 

אַ יאָר שפּעטער, אין 1840, האָט דאָ גענעכטיקט דער אונגאַרישער רב רבי 
יהוסף שװאַרץ. אין זיין ספר , שאלות ותשובות" דיסקוטירט ער מיט די שומרונים, 
וועלכע , האָבן נישט קיין שום באַװייזן, אָדער ראיות, אַז דאָ איז באַערדיקט עלי 
הכּהן עליו השלום". ער באַשרײיבט נאָך, װי די פולע לבנה האָט זיך געשפּיגלט 
אין ים, די נאַכט װאָס ער האָט דאָ פאַרבראַכט, 

אויך צו זיי האָט זיך סידנאַדעלי נישט באַװיזן, אַברהמעלע פון רשף... 


1959 


ערשטיקייטן אין ראשון-לציון 


איך בין געגאַנגען איבער דער קאָליריק-אילומינירטער הױפּטגאַס, רחוב 
רוטשילד, פון ראשון-לציון, אינעם אָװונט, ווען עס האָבן זיך אָנגעהױבן די דריי- 
חדשימדיקע פייערונגען צום נײינציק-יאָריקן יוביליי פון דער שטאָט. אַ רוישיקע 
גאַס, אַ געיעג פון אױטאָס, אַ שטופּערײ פון מענטשן. איך בין געגאַנגען לענגאויס 
דער גאַס און געזוכט אַן אַלט הויז װאָס איך האָב באַזוכט מיט איין-און-צװאַנציק 
יאָר צוריק. נישט געפונען. 

געשטאַנען איז דאָס הויז אַזױ נאָענט פון צענטער און דאָך געווען שוין אין 
עק שטאָט. אַ פּאָר הונדערט מעטער ווייטער האָבן זיך שוין געצויגן בלויז זאַמדן 
פון איין זייט און אַ פּרדס פון דער צווייטער. איך האָב דעמאָלט געזוכט אַ װווינונג 
צו דינגען, וועלנדיק זיך אַריבערציען פון עמק-יזרעאל קיין תּל-אָביב. אַן אַלטע 
פרוי האָט מיך אויפגענומען. זי האָט געהאַט צוויי וווינונגען אין איר אַלטן הויז 
און איז גרייט געווען איין דירה צו פאַרדינגען. אַ גרויע פרוי מיט אַ געקאַרבט 
פּנים פון דער זון, האָט אויסגעזען פון אַ יאָר נאָענט צו זיבעציק. הערנדיק, אַז 
איך בין אַן עולה פון פראַנקרייך, איז זי אַריבער פון העברעיִש אויף אַ ביסל צע- 
בראָכענעם פּראַנצייזיש און באַלד צו אַ טיפּיש-רוסישן ייַדיש. איך ווייס נישט צִי 
איך װאָלט די פרוי נאָך געפונען, אָבער אויך איר הויז איז פאַרשװוּנדן הינטער 
פילשטאָקיקע נייע מאָדערנע הייזער. 

, איר שטאַמט פון רוסלאַנד ?" -- האָב איך געפרעגט, אָבער עס איז געווען 
מער אַ פעסטשטעלונג, מיט אַ זיכערקייט, 

די פרוי האָט זיך װי באַלײדיקט: 

,וי פאַלט אייך איין ? איך בין אַ ראשונער. געבוירן דאָרט אויפן בערגל, 
נאָך צווישן די זאַמדן, אין די ערשטע צריפים... מיין טאַטע האָט דאָרט געפלאַנצט 
די ערשטע ויינטרויבן אין זיין סאָד.. " 

זי האָט נאָך געדענקט װוי מען פלעגט ברענגען װאַסער קיין ראשון-לציון אין 
פעסער אויף װאָגנס, געשפּאַנט מיט פערד אָדער קעמלען, פון מקווה-ישׂראל. , ווען 
איר ווייסט װאָס פאַר אַ פרייד און יום-טוב עס איז געווען ווען מען האָט מיט 
דער הילף פון באַראָן אויפגעגראָבן דעם ערשטן ברונעם דאָ אויף מיין גאַס און 
גענומען שעפּן װאַסער. דערנאָך האָט מען געצויגן דורך רערן דאָס װאַסער אין די 
װיינגאָרטנס און שטיבער אַרין. דער ברונעם האָט געהאַט אַ גרויסע פּאָמפּע 
מיט ברייטע גראָבע לעדערנע פּאַסן און אַזעלכע מגושמדיקע רעדער. ר' זעליג ע"ה 
פלעגט אַ גאַנצן טאָג שטיין ביי דער מאַשין און דאַן איז זי געגאַנגען, אָבער ווען 
ער פלעגט אַװעקגײן אַפילו עסן, האָבן מיר נישט געהאַט קיין װאַסער.. ײ 

,און וועלכן נאָך מער פייערלעכן יום-טוב-טאָג געדענקט איר, מומעשי?" 

,אָ, אַ סד, אַ סד יום-טובים געווען אין ראשון", -- האָט זי געענטפערט און 

ס'איז געקומען ד"ר ווייצמאַן מיטן זון פון באַראָן מיט שליפעס װי אַ גענעראַל, 
און אַן אמתער פּרינץ פון קייסערלעכן הויף,.. איך בין שוין דעמאָלט געווען אַ 
מאַמע מיט אַ קליין קינד אויף דער האַנט. און אַלענבי אַלײן איז געקומען אין 
בית-כּנסת אַרײן." 

די פרוי האָט צעמישט צוויי באַזוכן, עס באַשרײבט זיי א. עבר-הדני (אין 
,תּולדות אגודת הכּורמים") : 

,װי עס האָט געדריקט די איזאָלירונג אין דער מלחמה, אַזױ האָט דערלייכ- 
טערט די באַפרײיונג, ווען נאָך דער אַרמײ װאָס האָט באַפרײט יהודה, איז גע- 
קומען (1918) די ציוניסטישע דעלעגאַציע מיט ד"ר חיים וייצמאַן בראש און די 
באַלפור-מנילה אין זיין האַנט. ביים באַזוך פון דער דעלעגאַציע אין ראשון-לציון 
און אין די איבעריקע מושבות מאַכט מען אין די בתּייתפילה דריי ברכות -- 
פאַרן לעבן פון קעניג דזשאָרדזש, פון באַראָן ראָטשילד און ד"ר וייצמאַן. ד"ר 
ווייצמאַן האָט געענטפערט אין נאָמען פון דער דעלעגאַציע: ,אמת איז אַז מיט 
אייער ענערגישער אַרבעט אויפצושטעלן דעם גרויסן בניין פון אויפלעבן דאָס 
לאַנד און דאָס פאָלק, מיט אייער געדולד און איבערגעגעבנקייט האָט איר גע- 
בראַכט צום איצטיקן היסטאָרישן מאָמענט, װאָס גיט אונדז האָפענונג אויף אַ 
גלענצנדיקער צוקונפט. אָבער עס איז אויך אמת, אַז פֿאַר איער אַרבעט אין לאַנד 
האָט פיל צוגעהאָלפן די ציוניסטישע טעטיקייט אין גלות. -- -- -- מיט דער 
ציוניסטישער דעלעגאַציע איז געקומען נאָך אַ גאַסט, אַ בכבודיקער פאַר זיך 
אַלײן, דער זון פון נדיב הידוע, באַראָן דזשיימס ראָטשילד, אין אַ מונדיר פון אַ 
מאַיאָר". און באַזונדער: , די באַפּרײטע מושבות נעמען אױף מיט שׂימחה די 
אויסלייזערישע ענגלענדער. דער פּרינץ פון קונאָט (פון דער קעניגלעכער פאַ- 
מיליע) און גענעראַל אַלענבי, דער הױיפּט-קאָמאַנדיר פון ארץ-ישׂראל-פראָנט, באַ- 
זוכן ראשון-לציון, װוּ עס פאַרזאַמלען זיך פאָרשטייערס פון די מושבות אין יהודה. 
פאַר די געסט זענען פאָרגעשטעלט געװאָרן אַלע מינים וויינען און דער פּרינץ 
פון קונאָט האָט געװוּנטשן די פּוערים ,אַ גלענצנדיקע צוקונפט אויף דער היסטאָ- 
רישער ערד פון די ביבלישע ויינציכטלערס!" 


קלערנדיק אַ ווייל צוגעגעבן -- אָבער פאַרגעסן קאָן איך נישט יענעם טאָג, ווען 


* 


,...און אין ראשון-לציון האָט מען גערעדט פראַנצויזיש לכבוד דעם באַראָן" 
-- זאָגט זיך אין די בינד-ווערטער פון דער לידער-זאַמלונג , אנו נהיה הראשונים". 
האָט דאָך טאַקע די פרוי, זיכער פון די ערשטע קינדער פון ראשון-לציון, גע- 
דענקט דאָס דאָזיקע לשון. אָבער ווען די ,,חובבי ציון" פון רוסלאַנד האָבן זיך 
אָרגאַניזירט אין יפו כּדי צו גרינדן די נייע מושבה, האָבן זיי אַלס איינע פון 
זייערע אויפגאַבעס געהאַלטן די פלעגונג פון העברעיש. און נישט בלויז אין רעדן : 
,די שפּראַך װאָס דער קאָמיטעט װעט באַנוצן צו שרייבן זיינע רעכענונגען, מעל- 
דונגען און בריוו, װעט זיין אונדזער אויסדערוויילטע הײיליקע שפּראַך". אָבער 
אויסער דעם האָבן די גרונטלייגערס פון ראשון-לציון באַשלאָסן אין זיייערע סטאַ- 
טוטן : , פאַר אַלע אונדזערע ברידער אין דער גולה וועלכע ווילן אויפשטעלן זײפֿר 

געצעלט אין הײליקן לאַנד, װעט דער ועד זיין אַ פילבאַרער צענטער, צו וועלכן 
זיי װעלן זיך ווענדן און ער װועט זיי צונויפזאַמלען זי זאָלן נישט בלאָנדזשען 
אין אַלע זייטן װי פאַרלוירענע שעפּסן. -- -- -- די חברים וועלן זיין ליבהאָבערס 
פון שלום, מענטשן פון רוּיִקייט, מעסיקע אין אורטיילן און װועלן באמת באַגערן 
העלפן דעם קאָמיטעט אין זיין הײיליקער אַרבעט". 

אויף אַ סך געביטן איז ראשון-לציון געווען אַן ערשטע, מיט ערשטי- 
קייטן. 

קודם"-כּל: פּתח-תּקוה, די , מוטער פון די מושבות", געגרינדעט פיר יאָר 
פאַר ראשון-לציון, האָט בעתן גרינדן ראשון-לציון נישט עקסיסטירט: די מתּיישבים 
האָבן געמוזט פאַרלאָזן דעם פּלאַץ צוליב דער מאַלאַריע און ערשט שפּעטער צו- 
ריקגעקומען -- מעג ראשון-לציון זיך טיילן מיט פֹּתַּח:תּקװה מיטן ערשטלינג 
טיטל, אַלס צווייטע-ערשטע מושבה... 

דער נאָמען קומט פון נביא ישעיהו (מ"א, כ"ז): ,ראשון לציון הנה הנם 
ולירושלים מבשר אתן". תּרגום יהואָש: ,אַן ערשטער קיין ציון: זע, אָט זענען 
זיי ! און ירושלים װעל איך געבן אַן אָנזאָגער". די דאָזיקע מושבה האָט עפּעס אָנ- 
געזאָגט נייעס, ערשטיקייט. פּתח-תּקווה איז געגרינדעט געװאָרן דורך אַ מערהייט 
פון אַלטן איינגעזעסענעם ייִשוב צוזאַמען מיט אַ קליינעם טייל נייע עולים, גע- 
קומענע פּריװאַט אַלס איינצלנע מענטשן. ראשון-לציון איז געגרינדעט געװאָרן 
מיט אַ גאָר אַנדערן כאַראַקטער -- געווען פאַקטיש די ערשטע ,,קאָלאָניע" פון 
דער ציוניסטישער באַװועגונג, פון די אָרגאַניזירטע ,חובבי-ציון". אין די יאָרן 
2+--1886 (תרמ"ב---תרמ"ו) איז געקומען אין לאַנד אַרײן די ערשטע כװאַליע 
פון דער ,, ערשטער עליה". די דאָזיקע עולים האָבן געגרינדעט זעקס מושבות, 
װאָס האָבן אַלע געשפּילט אַ גרויסע ראָל אין דער אַנטװיקלונג פון דער נייער 
ייִדישער התּיישבות: ראשון-לציון, עקרון און נס-ציונה -- אין יהודה; זכרון- 
יעקב -- אין שומרון ; ראש-פּינה און יסוד-המעלה --- אין גליל. ראשון-לציון איז 
געווען די ערשטע מושבה פון דער ערשטער עליה, פון די ,,חובבי-ציון" אין רוס- 
לאַנד װאָס האָבן באַשלאָסן אַז סתּם עליה איז נישט גענוג, נאָר מען דאַרף לייגן 
דעם לאַנדװירטשאַפטלעכן יסוד פאַר אַ נייער ,קאָלאָניזאַציע", װי מ'האָט דע- 
מאָלט אָנגערופן די התּיישבות. 

נאָך אַן ערשטיקייט: די גרינדערס פון ראשון-לציון זענען געווען די ערשטע 
פון דער , פּריוואַטער איניציאַטיװו", וי מיר רופן דאָס היינט אין אונדזער סאָ- 
ציאַל-עקאָנאָמישן לשון. דאָס זענען געווען רייכע ייִדן פון רוסלאַנד, וועלכע האָבן 
דאָרט ליקווידירט זייערע געשעפטן כּדי זיך צוריקצוקערן פּראַקטיש אויף ,דער 
ערד פון אונדזערע אָבות", זיי האָבן נישט געקענט די באַדינגונגען פון לאַנד. 
װירטשאַפט אין ארץ-ישׂראל און אַװודאי נישט פונעם זאַמדיקן בערגל מיטן מדבר- 
דיקן אַרום װאָס זיי האָבן געקויפט. זיי האָבן גענומען פאַרזייען פאַרשיידענע 
תּבואות, ווייץ, גערשטן, קאַרטאַפל, אָבער דער אַראָפּנעם איז געווען אַ נישטיקער 
-- ד ע ר פאַרזיי איז נישט געווען פּאַסיק צו דעם באָדן. די געבראַכטע פון רוס- 
לאַנד רובלס האָבן גענומען זיך ענדיקן.. מען האָט טאַקע אָנגעהויבן, וי עס 
שרייבט דוד יודעלעוויטש אין זיינע ,זכרונות": ,יעדע האַנט האָרעװעט און אין 

יעדן ווינקל איז אַ גרויסע באַוועגונג. אַלע זענען אָנגעפילט מיט נייע האָפענונגען 
און יעדעס האַרץ פילט אַ דערלייכטערונג. אַ פאַרגעניגן. אויך די זקנים האָבן צו" 
ריקגעקערט צו די יוגנטיאָרן. אַלע האָבן געפילט אַ יוגנטלעכע קראַפּט, װי אַ 
נייער שטראָם בלוט זאָל זיך אַרײינגיסן אין זייערע אָדערן, עס זענען צוריקגעקומען 
די האָפענונגען און גלויבנס װאָס זענען שוין לאַנג פאַרגעסן געװאָרן". אָבער מיט 
דעם אַלײן ,אַרױסציען ברויט פון דער ערד" האָט מען נישט געקאָנט. דאָ איז 
געקומען מיט הילף דער ,נדיב הידוע", באַראָן עדמאָנד דע ראָטשילד. ער האָט 
ראשית-כּל געגראָבן דעם ברונעם. ער האָט געשיקט אַ דערפאַרענעם אַגראָנאָם, 
וועלכער האָט פעסטגעשטעלט, אַז דער באָדן איז גוט פאַוּ וויינטרויבן-פלאַנצוג- 
גען. מען האָט געפלאַנצט וויינטרויבן און זיי האָבן שנעל גענומען געדייען. 
ראָטשילד האָט געקלערט אויך וועגן געשעפטן. אין פראַנקרייך איז פּונקט 
געווען אַן אומדערקלערבאַרע מגיפה אויף ויינטרויבן, מען האָט נישט געקאָנט 
אוסאַרבעטן די באַרימטע ,באָרדאָ"-װײינען אין דער געגנט װוּ די ראָטשילך- 
משפּחה האָט געהאַט וויינקעלטערס. שוין אין 1884 האָט דער באַראָן גענומען 
בויען אין ראשון-לציון דעם ערשטן גרויסן וויינקעלטער ואַס שטייט נאָך -- אי" 
בערגעבויט און צוגעבויט -- ביז היינט אויפן זעלביקן פּלאַץ און איז לאַנגע יאָרן 
געווען דער צווייט-גרעסטער וויינקעלטער אויף דער וועלט. ראשון-לציון איז גע- 
װאָרן די ערשטע ייִדישע ,,קאָלאָניע" אין ארץ-ישׂראל װאָס האָט פּראָדוצירט וויין, 
געלעבט און זיך צעבליט אַ דאַנק דעם און אים עקספּאָרטירט איבער דער וועלט. 

אין ראשון האָט זיך אויך אָנגעהױבן דער קאַמף קעגן באַראָנס באַאַמטע, 
וועלכע זענען געווען אַ באַזונדער טרויעריק קאַפּיטל אין דער געשיכטע פון נייעם 
ארץ-ישׂראל, 

* 

די מושבה איז געגרינדעט געװאָרן אין 1882. די מענטשן האָבן זיך דאָ באַ- 
זעצט און געשריבן די גרינדונג-מגילה אין ט"ז חודש אב תרמ"ב. צויי װאָכן 
שפּעטער האָבן די ,,קאָלאָניסטן" איינגעזען, אַז זי װעלן נישט קאָנען עקסיסטירן 
אָן ערנסטער הילף פון דרויסן. ל' אב איז איינער פון די גרינדערס, אינזשיניער 
יוסף פיינבערג, אַרױסגעפאָרן אין גלות, אין שליחות פון דער נייער מושבה, זוכן 
הילף, שטיצע כּדי צו קאָנען פאָרזעצן זייער בוי. אַן אַבסאָלװענט פון אַ פּאַריזער 
הויכשול איז אינזשיניער פיינבערג ראשית-כּל געפאָרן קיין פראַנקרייך, 

צוויי חדשים שפּעטער איז דער שליח פון ארץ-ישׂראל אויפגענומען געװאָרן 
דורכן יונגן באַראָן עדמאָנד ראָטשילד, וועלכער איז אַרײין אין דער געשיכטע אַלס 
, פּאָטער פון ייַשוב" -- ,אבי הייַשוב" און ,נדיב הידוע". 

משה שרת גיט איבער אין זיינע זכרונות, אַז באַראָן עדמאָנד דע ראָטשילד האָט 
אים, אין טיפן עלטער שוין, דערציילט, אַז ,דער שליח פון ראשון-לציון האָט גע- 
נייגט מיין האַרץ ליב צו האָבן דעם ייַשוב אין ארץ-ישראל. און א דאַנק דעם האָט 
ער אָנגעהױבן זיין טעטיקייט אין און פאַרן לאַנד. ,, איך האָב קיין מאָל וועגן דעם 
נישט גערעדט", -- האָט זיך באַראָן ראָטשילד פאַרטרויט פאַר שרתן -- ,אָבער 
מיין ציל איז זינט דעמאָלט געװאָרן צוצוגרייטן אַ געשעענעם פאַקט אין אַלע 
ווינקלען פון לאַנד צו דער צייט ווען דאָס ייַדישע פּראָבלעם װעט אַרױסגעבראַכט 

ווערן פאַרן פאָרום פון די פעלקער". און דאָס האָט זיך אָנגעהויבן מיטן ברונעם 
װאָס דער יונגער באַראָן האָט אויף זיינע קאָסטן געגראָבן אין ראשון-לציון -- 
פאָדערנדיק פון אינזשיניער פיינבערג אַבסאָלוטע אַנאָנימקײט פונעם נדבן, כאָטש 
גאַנץ ראשון-לציון האָט גאָר שנעל געװוּסט אַדאַנק וועמען זי האָבן באַקומען 
װאַסער... 

,נדיב הידוע". נדיב באַדײיט דאָך ,דער װווילטעטיקער שפּענדער", ‏ דער 
פילאַנטראָפּ". אָבער כאָטש ער האָט טאַקע ,,קיין מאָל וועגן דעם נישט גערעדט", 
אָן דעקלאַראַציעס, אָן ספּעציעלע דעמאָנסטראַציעס, האָט באַראָן ראָטשילד אַנט- 
וויקלט אַ ברייטע פּ אָליטיק, װאָס װאַקסט ווייט-ווייט אַריבער פילאַנטראָ- 
פּיע, און האָט זיך פאַרדינט דעם נאָמען ,אבי הייַשוב", װאָס דער ציוניזם האָט 
אים געשענקט. ער האָט געגרינדעט דריי און פופציק ייַשוב-פּונקטן ממש אין 
אַלע ווינקלען פון לאַנד, ער האָט צוגעלייגט אַ האַנט צו אַנטװיקלען אַלע ווירט- 
שאַפטלעכע צווייגן פון אַ מאָדערן פאָרגעשריטן פאָלקס-לעבן: אויסער לאַנד- 
ווירטשאַפט, אויך אינדוסטריע פון עטלעכע סאָרטן, אַפילו פון אַ פלאָט-וועזן. 

אָבער באַראָן ראָטשילד האָט מיט ניינציק יאָר צוריק געװאָלט פאַרװאַלטן, 
אָדער אפשר הערשן מיט אַנדערע באַגריפן, נישט בלויז וי מיר האָבן היינט, 
נאָר װי עס האָבן דעמאָלט שוין געהאַט די גרינדערס פון ראשון-לציון, די מענטשן 
פון אונדזער ערשטער עליה. ראָטשילד האָט געװאָלט האָבן די אויפזיכט איבער 
זיינע אינוועסטיציעס, געבויטע אונטערנעמונגען, געשטיצטע ייַשובים, דורך באַ- 
אַמטע געשיקטע פון פראַנקרייך, צו וועלכע ער האָט געהאַט צוטרוי און אין 
שטענדיק געשטאַנען אויף זייער זייט. עס קלינגט היינט אומגלייבלעך, אָבער איך 
לייען אין מוזיי די פאַרפליכטונג װאָס עס האָט געמוזט אונטערשרייבן יעדער 
פּױער-קאָלאָניסט אין ראשון-לציון: ,,איך װעל נישט זיין קיין אייגנטימער פון 
באָדן, נאָר אַן אַרבעטער פון די באַאַמטע, וועלכע האָבן רעכט מיך צו דערויי- 
טערן אין יעדן מאָמענט ווען זיי ווילן ; איך האָב נישט קיין רעכט צו זיין אַ מיט- 
גליד אין וועלכער עס איז געזעלשאַפּט; איך טאָר נישט אַרייננעמען קיין פרעמדן 
מענטשן צו מיר אין שטוב אָן אַ דערלויבעניש פון באַאַמטן,, " 

אין יאָר 1887 איז דער באַראָן עדמאָנד דע ראָטשילד געקומען צום ערשטן 
מאָל באַזוכן ארץ-ישׂראל, זיין געצעלט האָט ער אויפגעשטעלט ביים אַרײנפאָר 
קיין ראשון-לציון. 

בראש פונעם קאַמף קעגן די באַאַמטע פון באַראָן איז געשטאַנען אינזשיניער 
יוסף פיינבערג. די באַאַמטע האָבן ביי אים געפאָדערט צו פאַרלאָזן די מושבה און 
אָפּגעשטעלט די מאַטעריעלע הילף פאַר אַלע פּוערים, וועלכע האָבן אים געשטיצט. 
באַראָן ראָטשילד האָט אים פאַררופן צו זיך און זיך געכּעסט: ,,איר, הער אינזשי- 
ניער, האָט מיך אַרײנגעצױגן אין גאַנצן עסק... איר זענט אַ קולטורעלער מענטש 
און איר דאַרפט פאַרשטיין, אַז איר האָט מער נישט קיין פּלאַץ אין דער מושבה..." 

,אויך אייערע מיליאָנען, הער באַראָן, װעלן מיך נישט אַרױסשלעפּן פון דאַ- 
נען !" -- האָט מיט רוגזה געענטפערט פיינבערג, 

,אוב אַזױ, זענט איר אין מיינע אויגן פּונקט װי אַ מת, אַ טױטער.." -- 
האָט אויסגערופן ראָטשילד, 

איז געבליבן ביז היינט אַלס היסטאָרישער דאָקומענט דער בריוו װאָס פייג- 
בערג האָט צומאָרגנס געשריבן צום באַראָן, דאַטירט אין ראשון-לציון : , איך האָב 
די נאַכט געהאַט אַ חלום, הער באַראָן, װי איך שטיי ביי די טויערן פון הימל און 
קלאַפּ אין זיי. ,װאָס ווילסטו ?/, האָט געפרעגט דער מלאך װאָס היט די טויערן. 
;איך בין אַ טויטער, לאָז מיך אַרײן, האָב איך געשריגן. ,דו ביסט נישט קיין טוי- 
טער, דו לעבסט...' -- האָט דער מלאך געענטפערט. ;אָבער דער באַראָן האָט גע- 
פּסקנט אַז איך בין אַ מת...' און דאַן האָט מיר געענטפערט דער מלאך: ,נידער 
אַראָפּ אויף דער ערד און זאָג דעם באַראָן, אַז עס איז פאַראַן אַן אַנדערער װאָס 
איז גוזר אויף לעבן און אויף טויטע," 

קינדער און קינדס-קינדער פון יוסף פיינבערג -- איינע פון די חשובסטע 
משפּחות אין שטאָט -- לעבן ביז היינט אין ראשון-לציון. 

** 

ראשון-לציון האָט פאַרשריבן אין איר געשיכטע נאָך אַן ערשטיקייט : אין 1886 
איז דאָ געגרינדעט געװאָרן די ,,אגודת-הפּועלים", די ערשטע אַרבעטער-אָרגאַנַי- 
זאַציע אין לאַנד, לאַנג פאַרן אָנהײב פון דער ,,צווייטער עליה" װאָס האָט גע- 
בראַכט מיט זיך דעם שטראָם באַװוּסטזיניקע, שוין סאָציאַליסטישע, אָרגאַניזירטע 
און אָרגאַניזירנדיקע אַרבעטער און אַרבעטער-טוערס. ,,אגודת-הפּועלים" האָט זיך 
געשטעלט אַלס ציל: , צו ווינען אין אַן אַלגעמײנער דירה און לעבן אין איין 
אגודה. -- -- -- צו זיין אַרבעטער און טאָג-לױנערס אין דער קאָלאָניע, כּדי מען 
זאָל נישט זאָגן אויף די קאָלאָניסטן, אַז זי באַאַרבעטן זייער ערד מיט דער הילף 
פון אַראַבער און קאָנען אָן זי נישט עקסיסטירן". 

באַראָן ראָטשילד האָט פאַרשטאַנען, אַז אויב אין די װיינגאָרטנס װעלן נישט 
באַשעפטיקט ווערן קיין ייַדישע אַרבעטער, װועט זיין חלום וועגן אַ באַנײט ייַדיש 
לעבן אין אַלטנײלאַנד גיין צו גרונט און ער האָט פאַר זיין הילף געשטעלט אַ 
באַדינג: באַשעפטיקן ייִדישע אַרבעטער. די ווינגאָרטנס-אייגנטימערס האָבן 
טאַקע פּראָטעסטירט קעגן ,די סאָציאַליסטישע יסודות װאָס װערן געשאַפן אין 
פרעמדע לענדער. -- -- -- צו אונדזער האַרצװײיטיק האָט זיך די דאָזיקע לייכט- 
זיניקייט באמת אָנגעקניפּט אין די הערצער פון די ייִדישע ייַנגלעך" (לויט יודע- 
לעוויטש). אָבער אַ יאָר שפּעטער האָבן זיך ביידע צדדים פאַראייניקט, אַרבעטער 
מיט אַרבעטגעבערס, און צוזאַמען אַרײײס אין אַ קאַמף קעגן באַראָנס באַאַמטע, זי 
האָבן פאַרשפּילט... זיי זענען געווען אָפּהענגיק פון באַראָנס געלטער און יענער 
האָט זיך פאַרלאָזט אויף זיינע באַאַמטע. 

אין יאָר 1898 האָט דער באַראָן װידער באַזוכט ראשון-לציון. די הויפּט-גאַס 
פון דער אָרעמער מושבה האָט שוין געטראָגן זיין נאָמען, װי איצט, רחוב רוט- 
שילד. ער איז געשטאַנען ביים ברונעם אויף דער גאַס און אויפריכטיק זיך אַראָפּ- 
גערעדט פון האַרצן פאַר די פאַרזאַמלטע איינוווינערס: , נישט אייער אָרעמקײט 
און נישט אייער דרוק האָבן דערװועקט אין מיר דעם ווילן אייך צו העלפן... נאָר 
דער הייליקער רעיון אין וועלכן איר האָט זיך געהאַלטן, צו באַזעצן די פאַרוויסטע 
ערד פון אונדזערע אָבות, צוריקצוברענגען בנים לגבולם. דאָס זענען די סיבות 
װאָס האָבן מיך געװעקט צו שטיצן אייך און דורכפירן די זאַך װאָס איז הײליק 

פאַר אונדז אַלע..." צום סוף האָט ער גערופן צו ,ייִדישער אחדות", וייל ,אָן 
אחדות, אָן געמיינזאַמער צוגעבונדנקייט װעלן מיר נישט אויפבויען, נישט 
באַפרוכפּערן דאָס לאַנד און זיינע װיסטענישן פאַרן צוריקקער פונעם פאָלק". 

וי מען האָט דעמאָלט געאַרבעט אין ראשון-לציון איז זיך לייכט פאָרצושטעלן. 
דוד בן-גוריון האָט דאָרט געאַרבעט צװאַנציק יאָר שפּעטער, אין 1907, און ער 
שרייבט אין אַ בריוו צו א. עבר-הדני (דעם 6.6.1966) : ,,...נאַטירלעך, אַז די פּױע- 
רים פון ראשון-לציון קאָנען נישט געדענקען יעדן אַרבעטער פון ויינקעלטער 
דאָרט מיט 59 יאָר צוריק. איך געדענק נישט וויפל צייט איך האָב געאַרבעט אין 
וויינקעלטער, אָבער איך געדענק אַז איך האָב געאַרבעט אין משך דער צייט 36 
שעה אָן איבעררייס. איך האָב געטראָטן וויינטרויבן אין אַ פאַס און געשטאַנען 
כּמעט נאַקעט". אין זעלביקן בריוו דערציילט בן-גוריון, אַז עס איז דאַן געפייערט 
געװאָרן דער 25-סטער יאָרטאָג פון גרינדן די מושבה: , ביי דער געלעגנהייט 
דערמאָן איך מיר נאָך אַ ,געשעעניש' פון יענע צייטן. איך האָב אַ סך געפיבערט 
אין ערשטן יאָר פון מיין לעבן אין לאַנד און איך געדענק אַז איך בין געלעגן מיט 
היץ פון פערציק גראַד אינעם האָטעל פון חיים ברוך אין יפו. איך האָב זיך דער- 
מאָנט, אַז יענעם טאָג איז געװאָרן 25 יאָר זינט דער גרינדונג פון ראשון-לציון 
און איך האָב באַשלאָסן, אַז ס'איז אוממעגלעך איך זאָל יענעם טאָג נישט באַ- 
זוכן ראשון. איך בין אויפגעשטאַנען מיט דער מאַלאַריע און געגאַנגען (פאַר- 
שטייט זיך, צופוס) קיין ראשון צו דער פייערונג פון האַלבן יובל און אויפן וועג 
איז אַװעק די היץ און זינט דעמאָלט האָב איך אַ לאַנגע צייט נישט געפיבערט". 

אין לעצטן יאָר פון זיין לעבן האָט דוד בן-גוריון דערציילט וועגן יענער 
צייט דעם שרייבער חיים פּלג : 

,נאָך דעם װוי איך בין אַראָפּ פון שיף אויפן ברעג פון יפו, האָב איך געזוכט 
אַרבעט אין פּתח-תּקווה. אָבער גלייך אין ערשטן יאָר מיינעם אין לאַנד, אין 1906, 
בין איך אָנגעקומען קיין ראשון-לציון. אין דער מושבה איז געווען בלויז איין 
אַרבעט-פּלאַץ, דער וויינקעלטער -- היקב -- װאָס האָט צוגענומען ייִדישע אַר- 
בעטער צוליבן חשש פון יין נסך'... איך האָב דאָרט געאַרבעט עטלעכע חדשים 
און זינט דעמאָלט איז נישט געקומען קיין וויין אין מיין מויל אַרײן.. יי 

כאָטש ער האָט אָפט געטראָטן דעם ויין מעת-לעתן אָן איבעררייס, גלייך 
וי אַלע, האָט בן-גוריון געפונען צייט צו באַשעפטיקן זיך מיט אָרגאַניזירן די 
אַרבעטער און ער איז געווען איינער פון די אָרגאַניזאַטאָרן פון ערשטן באַקאַנטן 
שטרייק פון די וויין:אַרבעטער אין ראשון-לציון און ער האָט געזאָגט: , איך מיין 
אַז דאָס איז געווען דער ערשטער, יעדנפאַלס זיכער דער ערשטער באַװוּסטזיניקער 
קלאַסן-שטרייק פון ייַדישע אַרבעטער אין ארץ-ישׂראל. אַזױ װי יעדער שטרייק, 
איז ער געווען געװענדט צו פאַרבעסערן די אַרבעט-באַדינגונגען און דעם לוין 
פון די אַרבעטער", 

דוד בן-גוריונס לאַנדסמאַן און יוגנט-חבר פון פּלאָנסק, דער באַקאַנטער 
שרייבער שלמה צמח, האָט אין וויינקעלטער פון ראשון-לציון געאַרבעט אַ יאָר 
פריער (אין 1906) און ער באַשרײיבט ברייטער (אין ,, שנה ראשונה") וי און מיט 
וועמען, װאָס איז נאָך אינטערעסאַנטער, ער האָט געאַרבעט : 

,אין וויינקעלטער האָט מיך אויפגענומען מוגרבי -- -- -- . ער האָט מיך 
גלייך אַראָפּגעפירט אין אַ קעלער און דאָרט מיר באַפױלן אױיסטאָן אַלע מיינע 
קליידער הינטער אַ שפּאַניש ווענטל און זיי אַרײנלײגן אין אַן אָפּטײילונג אויף 
דער פּאָליצע און געדענקען איר נומער, דערנאָך אַרויפציען אויף זיך אַ לאַנגן 
גראָבן זאַק, אויפגעטרענט אויבן אַ שטיק פאַרן האַלדז און אין ביידע זייטן פאַר 
די הענט. איך האָב אויסגעפירט און כ'בין באַלד אַרױס פון דאָרט באָרװעס, מיט 
אַן אָפּנעדעקטן קאָפּ, אין דאָזיקן משונהדיקן קלייד װאָס האָט געריבן די הוט 
פון מיין לייב וי אַ ראָגאָזשע פון האַרטע שטענגלעך. מיין אויסזען איז געווען 
וי פון אַ פאַרברעכער, וועלכער איז פאַרמשפּט געװאָרן אויף תּפיסה און צװאַנג- 


אַרבעט. -- -- -- אָט טרייסלען זיך אין באַסײן צוויי דאַרע און נאַקעטע פיס און 
זי פלאַטערן און זוכן אַן אָנהאַלט אין דער לופטן וי די פיס פון אַ זיך-טרינקענ- 
דיקן אין ים. -- -- -- איך האָב אויסגעצויגן מיינע אָרעמס און אַרומגענומען 


דעם בן-אָדם אין אַ זאַק װי איך און אים אַװעקגעשטעלט אויפן באָדן און צויי 
בלויע פּיקחותדיקע און שנעל-באַוועגלעכע אויגן האָבן פאַר מיר אויפגעבליצט. -- 
מיין נאָמען איז גאָרדאָן, אַהרון דוד, -- האָט ער געשעפּטשעט מיט אַן אָפּגעהאַק- 
טער שטימע און מיר דערלאַנגט זיין האַנט. איך האָב אָנגעכאַפּט אַ שװאַכע האַנט, 
אַ ביינערדיקע האַנט מיט פיל מאָזאָליעס און כ'האָב אים געזאָגט: רו זיך אָפּ אַ 
ביסל און װעסט זיך צוגעוווינען צו דער לופט == = --". 

אַזױ האָט געאַרבעט א. ד. גאָרדאָן... 


= 


װי עס פירן זיך ייִדן, האָט מען גלייך נאָך דער גרינדונג פון דער מושבה 
גענומען בויען אויפן סאַמע שפּיץ פון בערגל אַ בית-כּנסת. מען האָט עס געענדיקט 
אין 1885 און אין חנוכּת-הבית האָט אָנטיילגענומען דער באַקאַנטער ירושלימער 
שרייבער יחיאל מיכל פּינעס, וועלכער האָט לכבוד דער פייערונג אָנגעשריבן איינס 
פון זיינע געציילטע לידער: ,חושו אַחים חושו", װאָס איז יאָרנלאַנג געזונגען 
געװאָרן דורך די ערשטע דורות חלוצים. י. מ. פּינעס באַשרײבט וי שװער עס 
איז אָנגעקומען דאָס אויפבויען דעם בית-כּנסת. מען האָט געמוזט באַקומען אויף 
צו בויען אַ בית-תּפילה אַ ספּעציעלע דערלױבעניש פון דער טערקישער רעגי- 
רונג אין קאָנסטאַנטינאָפּאָל --- דאָס האָט מען נישט באַקומען. אָבער פאַר , באַק- 
שיש" האָבן די אָרטיקע באַאַמטע דערלויבט צו בויען ,,אַ גרויסן מאַגאַזין" פאַר דל 
פּוערים. מען פלעגט אים בויען אין די נעכט. און לאַנגע יאָרן, װען טערקישע 
באַאַמטע האָבן געדאַרפּט באַזוכן ראשון, פלעגט מען שנעל אַרױסנעמען די ספר- 
תּורהס און פאַרשטעלן דעם ארון-קודש מיט אַרבעט-מכשירים, אַרײנשלעפּן זעק 
תּכואה אין בית-כּנסת. שטייט אַזױ ביז היינט דער ערשטער בית-כּנסת אין ראשון- 
לציון. גוט װאָס אים היט מען. די ערשטע הייזער פון די ,,קאָלאָניסטן? װאָס זע- 
נען אויפגעבויט געװאָרן אַרום, פאַרשווינדן פון רחוב רוטשילד. אויף זייער אָרט 
װאַקסן אויס נייע הױיכשטאָקיקע געביידעס -- זאָל כאָטש דער בית-כּנסת בלייבן 
אַן אָנדענק פון די ראשונים, ווען ביי אונדז איז קיין גרויסע פּיעטעט פאַר געביי- 
דעס פון אונדזער נייעם אָנהייב אין לאַנד נישטאָ דאָך.. נישטאָ מער דאָס הױיז 

פון דערמאָנטן יודעלעוויטש, נישט ווייט פון בית- כּנסת, װוּ עס האָט געװווינט, 
אין 1886, נפתּלי הערץ אימבער און דאָרט אָנגעשריבן די , התּקוה", װאָס איז 
געװאָרן אונדזער נאַציאָנאַלער הימן. אין זעלביקן יאָר איז פאָרגעקומען דער 
ערשטער וויינטרויבן-אַראָפּנעם אין ראשון-לציון און דער דיכטער אין דאָזיקן הויז 
האָט געזונגען: 

,טרעט, טרעט דעם ויין-פּרעס, 

הידד, פּראַכטפולע ברידער מיינע ! 

אַריבער זענען יובלות און שמיטות 

זינט מיר זענען געוװוען תּושבים.. 

טרעט און פון זאַפט פון אייערע טרויבן 

וועלן יונגן וויין געבן די קעלטערס. 

פונעם בלוט פון אייערע גיבורים 

וועט געקוועטשט ווערן בלוט פון טרויבן == -- == ", 


עס שטייט נאָך דאָס ערשטע פאָלקס-הויז געבויט אין נייעם ארץ:ישׂראל 
אין 1898. אויך אַן ערשטיקייט אין ראשון-לציון. 


די פייערונגען צום 90-סטן געבױרנטאָג האָט איבערן אילומינירטן ראשון- 
לציון אָנגעהױיבן אַ מאַרש פון צוועלף אָרקעסטערס. זיי האָבן געשפּילט דעם באַ- 
קאַנטן ,,איזה אורקסטרה -- ראשון-לציון מאַרש..." מען האָט זיך דערנענטערט 
צו רחוב בצלאל, װוּ דאָס הויז איז אַרומגערינגלט דורך די עלטסטע אייקאַליפּטוס- 
ביימער אין לאַנד -- אין זייער שאָטן האָבן זיך דאָ געשפּילט די קינדערלעך פון 
ערשטן העברעיִשן קינדער-גאָרטן אין נייעם ארץ-ישׂראל. ראשון-לציון האָט גע- 
שאַפן דעם ערשטן אָרקעסטער אין לאַנד אין 1995. וי דער אָרקעסטער האָט גע- 
שפּילט ? לאָמיר גלייבן הערצלען... 


ד"ר הערצל האָט בעת זיין באַזוך אין ארץיישׂראל אין 1898 געהאַט אַ 
פייערלעכע אויפנאַמע, פאַרשטייט זיך, אין ראשון-לציון. ער איז איינגעשטאַנען 
אין , באַאַמטן-הויז" (בית-הפּקידוּת", היינט -- ,יד לבנים"). הערצל שרייבט 
אין זיין טאָגבוך : , דער אַדמיניסטראַטאָר האָט אונדז אויפגענומען מיט אַ פּנים 
װאָס האָט אויסגעדריקט צעקראָכנקײט. זעט אויס, אַז ער האָט נישט געװאַגט צו 
זיין ליבנסווירדיק און אויך נישט נישט-ליבנסווירדיק... אויף אַלעמען שוועבט 
דער פּחד פאַרן האַר, דעם באַראָן אין פּאַריז..." און ווייטער וועגן דער , אָרקעס- 
טראַ": ,עס איז געקומען אַ דעלעגאַציע מיך אײינלאַדן אין פאָלקס-הויז. מוזיק, 
צו מיין װייטיק, בלויז מיט גוטע כּוונות, האָט אונדז מקבל-פּנים געווען... איינער 
האָט געהאַלטן אַ רעדע, אין וועלכער ער האָט זיך באַמיט צונויפצוגיסן זייער חוב 
כּלפּי דעם הער באַראָן מיט דער סימפּאַטיע צו מיר און דאָס האָט זיך אים נישט 
איינגעגעבן, פּונקט װי עס האָט זיך נישט איינגעגעבן דעם דיריגענט צוזאַמענ- 
צוגיסן דאָס קול פון דער פלייט מיטן קלאַנג פון פידל. די גרויסע פּוױיק האָט גע- 
מוזט אַלץ פאַרדעקן... אויך איך האָב געזאָגט אייניקע ווערטער. איך האָב זי 
געעצהט דאַנקבאַר זיין דעם באַראָן, טראָץ דעם װאָס ער יל נישט דאָס װאָס 
איך וויל" -- שרייבט ד"ר הערצל. אויף אָט-די טרעפּ, אויף וועלכע הערצל האָט 
גערעדט צו די , קאַלאַניסטן" אין ראשון, האָט געפלאַטערט אַ ווייס-בלויע פאָן 

װאָס איז אויפגענייט געװאָרן נאָך צוויי יאָר פאַרן ערשטן ציוניסטישן קאָנגרעס, 
אין אַבראַמאָװיטשעס הויז, דאָ דערלעבן, פון שטיקלעך טלית... 

דוד יודעלעוויטש באַשרײיבט אין זיינע זכרונות אַ שפּעטערדיקן באַזוך אין 
4 סער וװױינסטאָן טשערטשיל, דער דעמאָלטיקער בריטישער קאָלאָניע-מיניס- 
טער, איז געקומען קיין ראשון-לציון, אין באַגלײיטונג פון הויך-קאָמיסאַר הער- 
בערט סעמיועל. ,אויפן וועג צום וויינקעלטער האָט טשערטשיל געזאָגט צו ליידי 
טשערטשיל : ,זייער אַ שאָד װאָס אין דעם מאָמענט געפינט זיך נישט ביים לעבן 
לאָרד ביקאָנספילד' (ד'איזראַעלי). אױף דעם האָט געענטפערט מאיראָוויטש: 
דאָס איז דער מזל פון דער מערהייט גדולים פון אונדזער ייִדישן פאָלק -- 
אויך משה רבנו האָט נישט זוכה געווען צו זען מיט זיינע אייגענע אױגן אַלץ 
װאָס ער האָט פאָרגעזען פאַר זיין פאָלק... און אַזױ אויך ד"ר טעאָדאָר הערצל' 
אויפן הויף פון וויינקעלטער זענען די געסט באַגריסט געװאָרן דורך אַן אָרקעס- 
טער און געזאַנג פון שילער. ליידי טשערטשיל האָט געפרעגט אַ דערשטוינטע: 
;ווו געפינען מיר זיך ?'. מיניסטער טשערטשיל האָט געענטפערט זיין פרוי: ,איך 
האָב קיין מאָל זיך נישט פאָרגעשטעלט צו זען אַזאַ פּרעכטיק בילד אין ארץ- 
ישׂראל!. אין זיין רעדע האָט טשערטשיל אונטערגעשטראָכן: ,פון דער ייִדישער 
קאָלאָניזאַציע האָבן גענאָסן די שכנותדיקע דערפער, וועלכע זענען באַאיינפלוסט 
געװאָרן פון די ייִדן. -- -- -- דער דערפאָלג פון די מתּיישבים איז נישט בלויז 
פאַר זיי, נאָר אויך פאַר די ייַדן וועלכע װעלן קומען נאָך זיי אין לאַנד אַרײן., " 

װינסטאָן טשערטשיל האָט זיכער דעמאָלט נאָך נישט פאָרגעזען דאָס , ווייסע 
בוך" פון זיין קעניגלעכער רעגירונג, אין גאַנצן מיט אַ פופצן יאָר שפּעטער... 

3 

אין 1906 איז אין ראשון-לציון אױסגעבראָכן, זיכער דער ערשטער, שטרייק 
פון וויין-אַרבעטער אין ארץ-ישׂראל. 

געווען איז דאָס יאָר פון ערב דעם זיבעטן -- , אוגאַנדיסטישן" -- ציוניס- 
טישן קאָנגרעס. איינער פון די הויכע באַאַמטע פון באַראָן אין וויינקעלטער האָט 
פאַרקויפט אוגאַנדאַישקלים. אין דער מושבה איז געווען אַ שאַרפע צעטיילונג 
צווישן אוגאַנדאַ-אָנהענגערס און ,,ציוני-ציון". שלמה צמח איז שאַרף אַרויסגע- 
טראָטן קעגן באַאַמטן וועלכער האָט פּראָפּאַגירט פאַר אוגאַנדאַ. צמח איז אַרױיס- 
גערופן געװאָרן אין ביוראָ, װוּ דער באַאַמטער האָט געפאָדערט פון אים ער זאָל 
, אויפקלערן זיין אַרױסטריט". בעתן געשפּרעך האָט דער באַאַמטער געגעבן צמחן 
אַ פּאַטש -- דאָס איז געווען אַ נישט-זעלטענע דערשיינונג דאָרט אין יענע צייטן 
-- און צמח האָט געענטפערט מיט שטאַרקערע פּעטש. א. ד. גאָרדאָן און מאיר 
װילקאַנסקי (איינער פון די צוויי ברידער, שפּעטער באַקאַנטע טוערס, שרייבערס 
און געלערנטע װוּלקאַני) זענען געקומען צוהילף צמחן און פּראָטעסטירט אין 
נאָמען פון די אַרבעטער, אָבער שלמה צמח האָט באַלד פאַרלאָזט ראשון און גע- 
פאָרן אַרבעטן ערגעץ אַנדערש. גלייך נאָך דער געשעעניש האָט מען גענומען 
אָפּואָגן אַרבעטער, צװוישן זיי איינעם זוסמאַן, אויך אַן אַנטי-אוגאַנדיסט. די אַר- 
בעטער אין וויינקעלטער האָבן פאַרשטרייקט, פאָדערנדיק צוריקנעמען זוסמאַנען 
צו דער אַרבעט, אָדער באַצאָלן אים אַ לוין פון דריי חדשים אַלס אַנטשעדיקונג. 

לוט א. עבר הדני (,,הכּורמים") איז ,די ריכטיקע סיבה נישט געווען די אַנט- 
שעדיקונג, אויך נישט ,אוגאַנדאַ, נאָר דער שטרייק איז אױסגעבראָכן צוליבן צו"- 
זאַמענשטױס פון אַרבעטער מיט ויינגאָרטן-אייגנטימערס, וועלכע זענען געװאָרן 
זעלבשטענדיק". יעדנפאַלס, דער שטרייק איז געווען גוט אָרגאַניזירט, הינטער 
אים איז געשטאַנען אין אָנהײב בלויז דער ,ארגון הפּועלים של היקב בראשון- 
לציון", מען האָט אין וויינקעלטער נישט אַרײנגעלאָזט נישט בלויז קיין שטרייק- 
ברעכערס, נאָר אויך נישט די אייגנטימערס און באַאַמטע. באַלד האָבן זיך אויך 
געשטעלט הינטער די שטרייקנדיקע די אַרבעטער-פּאַרטײען, װאָס האָבן שוין גע- 
פירט אַ טעטיקייט אין לאַנד. פון יפו איז אָנגעקומען צום יקב-דירעקטאָר גלוסקין 
אַ בריוו (אין העברעיש, אָבער מיטן שטעמפּל אין ייִדיש: , פּאַלעסטינער קאָמי- 
טעט פּועלי ציון"), אין וועלכן עס ווערט פאָרגעלייגט אַ , בשותּפותדיקער בית- 
דין" צו לייזן דעם קאָנפליקט. דער דאָזיקער שטרייק האָט זיך טאַקע געענדיקט 
אין אַ פאַרשטענדיקונג צװוישן דער ,,קומיסיה", װאָס עס האָט אויסגעוויילט איין 
צד, מיט דער קאָמיסיע פון צווייטן צד. 

דאַן זענען אָבער אָפּגעזאָגט געװאָרן זעקס אַרבעטער און עס קומט אַ פעסטע 
פאָדערונג, ווייל מען באַשולדיקט די דירעקציע, אַז ,,זיי זענען אָפּגעזאָגט געװאָרן 
צוליב זייער רעװאָלוציאָנערן גייסט און נישט צוליב אַרבעט-מאַנגל". דעריבער: 
, אָנערקענענדיק די נישט-געװוּנטשטע רעזולטאַטן װאָס קאָנען קומען פון שטרייק, 
סיי פאַר די אַרבעטער און סיי פאַר דער מושבה, האָבן מיר געפונען פאַר נייטיק, 
די אַרבעטער פאַרבאַנדן אין א"י, וי פּועלי-ציון, הפּועלים הצעירים און דער אַר- 
בעטער-פאַרבאַנד, צו נעמען אויף זיך די אָנפירונג מיטן שטרייק און אונדזער פאָ- 
דערונג איז איינע : צוריקצונעמען צו דער אַרבעט די זעקס אָפּגעזאָגטע אַרבעטער, 
אָנערקענענדיק אַז זי זענען אָפּגעזאָגט געװאָרן בלויז און דורכאויס ווייל זיי האָבן 
אָנטײילגענומען אינעם שטרייק". און די פאָדערונג איז אָנגענומען געװאָרן דורך 
דער דירעקציע. 

א 

אויפן אַלטן בית-עלמין פון ראשון-לציון, אין שאָטן פון צעצווייגטן, אויך 
ניינציק-יאָריקן פיקוס-בוים, קאָן מען אויף די מצבות לייענען אַ שטיק געשיכטע 
פון נייעם ייַדישן ייַשוב אין ארץ-ישׂראל. 

דאָ רוען די ערשטע הרוגי-מלכות פון דער נייער צייט אין אַלטן פאָטער- 
לאַנד, די געהאָנגענע צוויי ניל"י-פירערס -- יוסף לישאַנסקי און נעמן בעלקינד. 
זײערע קערפּערס האָט מען געבראַכט פון דמשק, װוֹ זי זענען געהאָנגען געװאָרן 
דורך די טערקן אין יאָר 1917. 

כ'לייען אייניקע מצבות : ,,יוסף ויתּקין, מטובי הבונים של הייַשוב בארץ והתר- 
בות העברית, יקר רוח והוגה דעות"; ,,מרדכי ליבמאַן. עסק בחיבת ציון ובהחית 
לשון ציון וכהן פאר במקדש החינוך'; ,,צבי הכהן לבונטין. ראשון למיסדי ראשון 
לציון, קנה לראשונה את אדמתה"; און אָט : ,,הצבי ישראל על במותיך חלל, איך 
נפל גבור הגביר ר' אפרים בן הגביר ר' שלמה די רוטשילד... וחרף נפשו למות על 
מרומי שדה בארץ ישראל... תרע"ה" -- אַ ראָטשילד-זון, געפאַלן אין ארץ-יישׂראל 
אין דער ערשטער וועלט-מלחמה, 

ערשטע ביל'ואים, ערשטע ,,חובבי ציון" רוען דאָ זייט ביי זייט און לעבן זי 
אַ ראָטשילד-זון. 
3 


אין דער ערשטער פאָלקס-ציילונג נאָך דער מדינה-אַנטשטײוּנג, דעם 
8, האָט ראשון-לציון געהאַט 10,433 איינוווינערס. געווען נאָך אַ ריינע 
כּמעט וויין-מושבה. די גרויסע עליה אין ערשטן יאָר פון דער מדינה האָט גע- 
בראַכט קיין ראשון-לציון נאָך 8 טויזנט איינװווינערס. זי איז געװאָרן אַ שטאָט, 
אָבער נאָך אַלץ געבליבן ביים אַלטן מושבה-כאַראַקטער. ווען איך האָב געזוכט 
אַ װוינונג אין שטילן ראשון אין 1951 זענען דאָרט געווען 20 טויזנט איינוווינערס, 
עס האָבן פּאַמעלעך גענומען אױיסװאַקסן פאַבריקן. אָבער 15 מינוט רייזע פון תַּל- 
אָביב -- איז ראשון געבליבן ,,ווייט", װי פאַרװאָרפן, ווען אַרום תּל-אָביב זענען 
מיט אַזאַ רעש געװאַקסן די אַנדערע שטעט, בתּיים, חולון, רמת-גן. אין 1960 זע- 
נען אין ראשון-לציון נישט געווען מער װי 26 טױזנט איינוווינערס.. 


אין 1969 איז געװאָרן בירגערמייסטער פון ראשון-לציון אַן אָרטיקער גע- 
בוירענער, דער 26-יאָריקער אַדװאָקאַט חנניה גיבשטיין. דערציילט ער : , ראשון- 
לציון האָט ממש וידער אויפגעלעבט ביים סוף 1970. כּמעט אָן אַ ,פריערדיקער 
װאָרענונג' האָבן גענומען קבלנים, בוי-אונטערנעמערס, שטראָמען אין שטאָט 
אַרײן, זיי זענען געקומען פון דער נאָענטער סביבה, פון תּל-אָביב, פון חולון, פון 
בתּיים און פון ווייטן, אַזאַ ‏ איבערפאַל אויף ראשון איז נאָך נישט געוען. די 
הייזער שפּראָצן װי שװאָמען. איך האָב אין אָנהײיב געמיינט אַז דאָס איז אַ צייט- 
ווייליקער איבערפאַל. אָבער דאָס ווערט פאָרגעזעצט. אין משך פון ביי דריטהאַלבן 
יאָר זענען אין שטאָט צוגעקומען ביי דריי טויזנט דירות אין הונדערטער בשותּ- 
פותדיקע הייזער. די שטאָט איז אין דער צייט געװאָקסן מיט פופצן טויזנט מענטשן 
בערך -- אַ װוּקס מיט 25 פּראָצענט אין פאַרלויף פון דער צייט זינט איך האָב 
איבערגענומען מיין אַמט און מיר דערנענטערן זיך צו אַן אײינװווינערשאַפט פון 
זעכציק טויזנט נפשות" (דעצעמבער 1971 -- 50,400). די שטאָט האָט אין דער 
צייט אָבסאָרבירט אויך 425 פאַמיליעס נייע עולים. אין לעצטן יאָר זענען בליו 
אין נייע וועגן און טראָטואַרן אין ראשון-לציון אינוועסטירט געװאָרן פיר מיט 
אַ האַלבן מיליאָן פונט. אין די טעג פון פייערן די 90 יאָר װערן געפלאַסטערט 
אין שטאָט 20 (צװאַנציק!) ק"מ נייע שאָסײען, גאַסן. און דער בירגערמייסטער 
ויל נישט ,עס זאָל אױיסװאַקסן נאָך אַ {לעבן-שטאָט' פון תּל-אָביב". ער איו 
מודה : , פאַראַן פונדאַמענטאַלע שוועריקייטן ביים געװאַלדיקן װוּקס פון דער שטאָט 
מיט איין מאָל: די שטאָט איז אױסגעװאַקסן לויט אַן איבערגעעלטערטער ווירק- 
לעכקייט פון פערד, אייזלען און דיליזשאַנסן". איצט לעבן מיר אין דער צייט 
פון שנעלן אױטאָ ביי יעדער ווינונג כּמעט. עס איז לייכטער צו בױען אַ נייע 
גענצלעך שטאָט, וי מאָדערניזירן אַן אַלטע. אָבער דער בירגערמייסטער איז אַנט- 
שלאָסן : , אױיסװאָרצלען די דאָזיקע שטאָט פון איר אַמאָל -- דאָס איז אַ פאַר- 
ברעכן. אינעם טאָג ווען ראשון-לציון װעט אויפהערן זיין אַ מושבה', אין דעם 
טאָג ווען עס װעלן פאַרשווינדן פון איר פּייסאַזש די פּרדסים מיט ציטרוס-פרוכטן 

און די װיינגאָרטנס און די אייקאַליפּטוס-וועלדלעך און די פּוױערים-הייף --- װעט 
עס אויפהערן זיין דאָס אַריסטאָקראַטישע, שטאָלצע און מיוחסדיקע ראשון-לציון.. " 


אַדװאָקאַט גיבשטיין װויל נישט פאַרלירן זיין אַלט ליב ראשון-לציון און איז 
גלייכצייטיק זיכער: ,זאָל קיינער נישט צוייפלען! ביים סוף פון לויפנדיקן 
יאָרצענדליק װעט אונדזער ראשון-לציון האָבן הונדערט און פופציק טויזנט איינ- 


וווינערס וָ". 
א 


וי האָט געזונגען אין די ערשטע הייזער פון ראשון-לציון דער דיכטער נפתּלי 
הערץ אימבער : 
,פון כוס , התּקוה' האָב איך געטרונקען צו זעט, 
פונעם וויין װאָס עס האָבן ענערגיש געטראָטן אונדזערע אָבות ; 


כ'האָב געבענטשט די קעגנװאַרט, עס װועט זיין און ס'איז געווען, 
ווייל עוד לא אבדה תקותנו -- -- --". 


1972 


לוד -- ,/ושבו בנים לגבולם" 


,בדמיך חיי,,,י 


איך האָב מיט מיין חבר גערעדט שפּעט נאָך האַלבער נאַכט. מיר האָבן ביידע 
געקענט שוין אַלע איינצלהייטן. געווען דערשיטערט, דערשיטערט און אָנמעכטיק... 
מיר האָבן באַשלאָסן צו פאָרן אויפן פלי-פּלאַץ נאָך אַן אָפּרו פון עטלעכע שעה. 
מיין פריינט האָט זיך נישט געשעמט, טראָץ זיין לאַנגיאָריקער זשורנאַליסטישער 
אַרבעט אין ארץ-ישׂראל, און געזאָגט: ,איך בין איצט נישט מסוגל צו פירן 
מיין אױטאָ., " 
מיר זענען געפאָרן פאַרטאָג. און נאָך באַװיזן מקיים זיין ח. נ. ביאַליקס רוף : 
, - - -- -- זאָלסט זען מיט דיינע אויגן, 
זאָלסט אָנטאַפּן מיט דיינע אייגענע הענט, 
אויף צוימען, סלופּעס, טויערן און ווענט, 


דאָס שװאַרץ-פאַרטריקנט בלוט מיט די געהירן 

פון דיינע ברידערס קעפּ און העלדזער. 

און אומבלאָנדזשען זאָלסטו צװוישן חורבות 

דורך ווענט צעבראָכענע מיט אויסגעקרימטע טירן.," 


נאָר דורכפירן דעם דיכטערס פאַרלאַנג ,,...פון שטאָל און אייזן, קאַלט און 
האַרט און שטום, שמיד אויס אַ האַרץ פאַר זיך, דו מענטש..." -- ניין, דאָס האָבן 
מיר נישט געקאָנט, אוממעגלעך געווען, 

דאָס בלוט איז אויך נאָך נישט געווען פאַרטריקנט.., 

טאַקע וי נאָך אַ פּאָגראָם, אָבער נישט מעגלעך איבערצוגעבן מיט ווערטער, 
װי עס האָט אויסגעזען דער פּאַסאַזשיר-זאַל אויפן פלי-פּלאַץ אין לוד, 

און שרעקלעך איז געוען אין די אַמבולאַטאָריעס, אָפּעראַציע-זאַלן פון 
רעגירונג-שפּיטאָל , שיבא" אין תל-השומר ביי תּל-אביב, װוּהין עס זענען אַרי 
בערגעפירט געװאָרן די מערהייט קרבנות פון דער רוצחישער שיסעריי פון דעם 
יאַפּאַנער. אין שפּיטאָל, װאָס איז געוויינלעך שטענדיק אָפן פאַר באַזוכער, האָט 
מען קיינעם נישט אַרײנגעלאָזט. ביי די טױערן האָבן זיך געשטופּט, געויינט, 
היסטעריש געשריגן --- פאַמיליע-מיטגלידער, פרויען און קינדער, טאַטעס און 
מאַמעס. זיי האָבן נאָך נישט געװוּסט צי זיערע קרובים, וועלכע האָבן זיך אין 
די טראַגישע מאָמענטן געפונען אין לוד, זענען אומגעקומען, צי פאַרװוּנדעט, 
געפאָדערט מען זאָל זיי זאָגן װאָס זיי מאַכן, װי איז זייער צושטאַנד... אַ פרוי 
האָט געוויינט מיט אַ געשריי : , זאָגט מיר בלויז, צי ער געפינט זיך אין שפּיטאָל.,, " 

אין , שיבא"-שפּיטאָל -- פּונקט דעם טאָג האָט מען געדאַרפט אָפּמערקן די 
ערשטע יאָרצײיט נאָך ד"ר שיבא, דעם בער און דירעקטאָר פונעם גרעסטן 
מלוכהש-מיליטערישן שפּיטאָל אין ישׂראל, װאָס האָט באַקומען זיין נאָמען נאָכן 

טוט -- האָט מען אויך קיין זשורנאַליסטן נישט אַרײנגעלאָזט. דער דירעקטאָר 
ד"ר שני איז אַרױסגעקומען צו אונדז אויף אַ מינוט. זיינע אויגן זענען געװוען 
רויט נאָך דער שלאָפּלאָזער אַרבעט-נאַכט. זיין שטימע איז געווען שװאַך, געבראָכן 
פון װײיטיק: ,אַזאַ נאַכט האָבן מיר נאָך אין שפּיטאָל קיינמאָל נישט געהאַט. 
אַזויפיל טויטע און פאַרװוּנדעטע מיט איין מאָל איז נאָך דאָ קיינמאָל נישט געווען, 
אַפילו אין די שווערסטע מלחמה- און טעראָר-טעג..." 

וויפל אָפּעראַציעס מיר האָבן דורכגעפירט ?..." -- האָט ער מיט אַ גרימאַס- 
שמייכל געענטפערט אױף אַ פראַגע  --‏ איך וייס נאָך נישט. ער וייסט צִי 
מיר װעלן בכלל זיי קאָנען אָנציילן.." 

4 


ווען מיר זענען פאַרטאָג אָנגעקומען אויפן פלי-פּלאַץ, איז נאָך דער חורבן 
געווען אין זיין פולער שוידערלעכער רױקייט. צעשפּאָלטענע וענט. שױבן, 
צעהאַקטע דורך קוילן און גראַנאַטן. מעבל, דורכגעשאָסן, פאַרסמאַליעט. בערג 
מיט זאַכן, צעלעכערטע װאַליזקעס, צעװאָרפענע קעגנשטאַנדן, קליידער-שטיקער, 
קינדער-ליאַלקעס. בלויז די קערפּער-שטיקער זענען זאָרגפעליק צונויפגעקליבן 
געװאָרן... די בלוט-קאַלוזשעס זענען געבליבן, נאָך נישט אינגאַנצן אַפילו פאַר- 
טריקנט... 

פּרעמיער-מיניסטער פרוי גאָלדע מאיר איז געקומען, כּמעט גלײיך מיט 
אונדז, פון איר אָפּרו-אָרט, װוּהין זי איז אַרױסגעפאָרן אויף אַ פּאָר טעג. מיר 
האָבן זי געזען אַריינקומען אין זאַל. איר אַרומקוקן זיך, מיט אַזעלכע שנעלע 
באַװעגונגען, האָט אויסגעזען וי װאַנזין... זי איז אַרײין אין מיטן זאַל, זיך אַװעק- 
געשטעלט אין אַ קאַלוזשע בלוט און אױסגעבראָכן אין אַ ספּאַזמאַטיש געויין. 
ווען זי האָט זיך אַ ביסל באַרויקט, האָבן מיר זיך צו איר דערנענטערט. מען 
האָט געפּרוּװט עפּעס פרעגן ביי איר. איר איינציקער ענטפער איז געווען אַ 
שלוכצנדיקער : ,,װאָס ?... װאָס זאָל איך אייך זאָגן? װאָס קאָן איך זאָגן? איר 
פילט נישט דאָס זעלבע װאָס איך ? איר וויינט נישט ?... איך בין מקנא די יעניקע, 
וועלכע קאָנען איינהאַלטן זייערע טרערן..." 


* 


איתן הילל, אַן אַלטער אַרבעטער אויפן פלי-פּלאַץ, ציטערט נאָך, װען ער 
דערציילט, כאָטש פון די גיהנומדיקע מינוטן זענען שוין אַריבער פיל שעהען: 

,איך בין, װי אָפט, ווען עס קומט אָן אַן עראָפּלאַן, אַראָפּ פון ערשטן שטאָק, 
אין פּאַסאַזשירן-רוים און אַרײן אין צאָליזאַל. עס איז געװװען זייגער 1020 
אָװונט. דורך די טירן, אויף דער באַוועגלעכער פּלאַטפאָרם זענען אָנגעקומען די 
װאַליזעס פון , אייר-פראַנס"-עראָפּלאַן, װאָס האָט נאָרװאָס געלאַנדעט. די פּאַסאַ- 
זשירן זענען געשטאַנען אַרום און געװאַרט, געזוכט זייער געפּעק. איך קען זייער 
גוט דאָס דאָזיקע בילד. איך האָב גוט באַמערקט אַ נידעריקן יונגנמאַן, מיט שיפע 
אויגן, פון יאַפּאַנישן אויסזען. ער האָט אויף זיך געצויגן מיין אויפמערקזאַמקײט, 
װאָס זיין ספּאָרט-אַנצוג איז געווען נישט פאַרקנעפּלט, אַפילו די הויזן. אָבער 
איך האָב נישט באַװיזן עפּעס צו קלערן, װי ער האָט רוּיִק אַראָפּגענומען זיין 

װאַליזע. ער האָט זי בליץ-שנעל געעפנט און גלייך האָט ער געהאַלטן אין זיין 
האַנט אַ , קאָלאַשניקאָוו"-ביקס... עס האָט געדויערט נישט מער וו אַ רגע און 
שוין האָט ער געשאָסן אַרום זיך. איך האָב נישט געװוּסט, װאָס עס געשעט, נישט 
אָפּגעגעבן זיך קיין רעכענונג און זיך אויסגעצויגן אינסטינקטיוו אויף דער 
פּאָדלאָגע... מענטשן זענען געלאָפן, װי באַהערשטע פון אַמאָק.. אַרום זענען 
געפאַלן שטיקער גלאָז צוזאַמען מיט מענטשן, אָדער פּשוט שטיקלעך מענטשן.. 
אַרום מיר איז געווען אַ טייך בלוט. סאיז געווען שוידערלעך... לעבן מיר איז 
געלעגן אַ ממש צעריסענע פרוי, מיט אָפּגעשניטענע שטיקער קערפּער און פון 
יעדן האָט פאָנטאַנענדיק געשפּריצט בלוט... אין אַ צווייטער בלוט-קאַלוזשע האָב 
איך באַמערקט אַ קינד מיט אַ צעטראַסקעט פּנים און לעבן אים זיין ליאַלקע 
אויסגעווייקט אין בלוט... אויסגעמישט -- טויטע, פאַרװוּנדעטע און פּשוט גע- 
חלשטע פון שרעק. אַ פּאָליציאַנט האָט גענומען ציטערן, װוען ער האָט אויפגע- 
הויבן לעבן זיינע פיס עטלעכע מענטשלעכע פאַרבלוטיקטע פינגער. אַביסל ווייטער 
איז געלעגן אַ סטיואַרדעסין און שרעקלעך געקרעכצט, ערשט נאָך דער שיסעריי 
האָב איך באַמערקט, אַז ביידע פיס זענען ביי איר אָפּנעריסן. " 


װי לאַנג עס האָט געדויערט ? אין אַזאַ לאַגע קאָן מען בשום אופן נישט 
וויסן -- אַ מינוט איז אַן אייביקייט". 

הילל איז געקומען צו זיך און אויפגעהויבן זיך, ווען פאַר אים איז דורכ- 
געלאָפן אַ זעלנער פון דער גרענעץ-װאַך, צו וועלכן ער האָט אויסגעשריען: , גיב 
מיר דיין רעװאָלװער אים אויסצוענדיקן". 

ווען דער קאָמאַנדיר פון צענטער-ראַיאָן אַלוף רחבעם זאבי (,גאַנדי") האָט 
געפירט, בעסער געזאָגט, געשלעפּט, ווייל דער יאַפּאַנער האָט זיך קעגנגעשטעלט, 
דעם לעבנגעבליבענעם באַנדיט, האָבן אים אָנגעלאָפּענע זעלנער געראַטעװעט פון 
לינטשן דורכן אויפגערעגטן המון אין זאַל. ווען מען האָט אים שוין אַריינגעפירט 
אין אַ זייטיקן צימער, איז אַ סערזשאַנט פון דער גרענעץ-װאַך אַרומגעכאַפּט געװאָרן 
פון היסטעריע און אויסגעשטרעקט זיין ,,עוזי"-ביקס אין דער זייט פון יאַפּאַנער, 
וועלנדיק אים שיסן. גענעראַל ,,גאַנדי" האָט אָנגעכאַפּט די רער פון ביקס; דער 
סערזשאַנט האָט אָבער װאַנזיניק געװילדעװועט און אַרוסגעריסן זיין ביקס פון 
גענעראַלס הענט -- מען האָט אים ממש מיט כוח אַרויסגעפירט פון צימער. 
אַ װוּנדער ?.., 


דער אַואַבער טוייסט אונדו אין יידישׂי. 


מיר האָבן זיך אַרומגעדרײט אין זאַל. װי לאַנג ? גלויבט מיר, אַז איך ווייס 
נישט... די געדאַנקען האָבן געטראָגן עפּעס איבער וװעלטן, צייט. מיר האָבן 
געשוויגן, מיר האָבן זיך יעדע וייל בלויז שטום אָנגעקוקט. די פאַרשטאַרטע 
פאַרנעפּלטע בליקן זענען ביי ביידן זיכער געווען די זעלבע... ,,נאָך אַ חורבן..." -- 
זענען, דוכט מיר, געווען די איינציקע װוערטער, װאָס איינער פון אונדו האָט 
אַרױסגעבראַכט. װוערטער האָבן אַלעמען געפעלט, און ס'איז אַזױ שװוער געוען 
זיי אַרוסצוברענגען פון קעל.. 

מיין חבר, ווען מיר זענען צוריק איינגעשטיגן אין זיין אױיטאָ, האָט זיך נישט 
פאַרנומען קיין תּל-אביב. ער האָט געפירט אין דער זייט פון דער שטאָט לוד. 
איך האָב אים אָנגעקוקט מיט אַ פראַגע אין די אויגן. ,, מיר װעלן טרינקען אַן 
אַראַבישע קאַווע..." -- איז געווען זיין ענטפער. ער האָט עטלעכע אאָר, נאָך פאַר 
דער מדינה, געאַרבעט אין לוד, געווען אין געפערלעכע צייטן דער באַריכטגעבער 
פאַר זיין צייטונג אין דער אַראַבישער שטאָט אַמאָל, 

ער האָט פאַרהאַלטן די מאַשין ביי דער אַלטער שטיינערנער גראָב-געוועלב- 
טער בריק איבערן נחל אילון. װאָס האָט ער געװאָלט ? באַרוּיִקן זיך און מיך מיט 
די אַלט-אַראַבישע אויפשריפטן און צייכענונגען ?... מיין חבר האָט מיך צוגע- 
פירט צו איינער פון די אויפשריפטן אויף אַ זייט פון בריק. צווישן צוויי אויס- 
געקריצטע לייבן, האָט ער גענומען לייענען הויך דעם אַראַבישן טעקסט און 
איבערגעזעצט יעדן זאַץ אין העברעיש, פאַר מיר: 

, אין נאָמען פון אַללאַ דעם באַרמהערציקן און רחמנותפולן און זיין תּפילה 
פאַר אונדזער האַר מוכאַמעד און אַלע זיינע חברים, האָט באַפױלן בויען די דאָזיקע 
געבענטשטע בריק אונדזער האַר דער מעכטיקער סולטאַן דער קעניג אַ-דאַהער 
רוקען אַ-ידין ביבאַרס -- -- -- און זי איז געבויט געװאַרן אונטער דער אויפזיכט 
פון אומגליקלעכן שקלאַף, װאָס דאַרף די רחמים פון אַללאַ, עלאַ אַלי-אַסואַק, זאָל 
אַללאַ פאַרגעבן אים און זיינע עלטערן, אין חודש ראַמאַדאַן יאָר 671 (לויט דער 
מוסולמענישער צייטרעכענונג --- יאָר 1273 לויט דער קריסטלעכער), 

;אַללאַ איז באַרמהערציק... נישט פאַר אונדז... חז"ל דערציילן : דער רוימער 
אַפּאָסטאָמוס האָט פאַרברענט די תּורה,.. אויף דער מעברתא דלוד... טאַקע דאָ. און 
וויפל ייַדיש בלוט האָט זיך פון די אַלטע שטיינער געגאָסן אין משך פון די זיבן 
הונדערט יאָר אינעם טייכל אַריין ?..." -- האָט מיין חבר שטיל גערעדט. 

ווען מיר זענען אַריינגעפאָרן קיין לוד, פאַרביי דער באַן-סטאַציע, איז אין 
מיטן גאַס געגאַנגען אַ הויכער אַלטיטשקער אַראַבער, מיט אַ רויטן קאָלפּאַק נאָד 
פון דער טערקישער מאָדע אויפן קאָפּ און אין אַ ווייסער אַבײע, דרייענדיק פאַר- 
קלערט אין די הענט אַ קרענצל קרעלן פון גרינע שטיינער, אויפן מוסולמענישן 
שטייגער. מיין חבר האָט זיך אָפּנעשטעלט לעבן אים, באַגריסט אין אַראַביש, 
אָבער דערזעענדיק דאָס פּנים, אַריבער אויף ייִדיש: ,יאָ, אַבד על אַזיז, כ'האָב 
דיך שיַער נישט דערקענט... גייסט דאַװענען אין מעטשעט. אָבער זאָג מיר, װוּ 
טרינקט מען אַזױ פרי אַ גוטע אַראַבישע קאַװע ?" 

,װאָס הייסט װוּ ?'" -- איז געקומען אַן ענטפער אין אַ קערנדיקן ייִדיש -- 
;נאָר ביי מיר !" און מיט אַ פאָרװוּרף-טאָן צוגעגעבן : ,, אַוודאי דערקענט מען נישט 
נדער דעם אַלטן יעסוסי... מען קומט נישט צו אים, מען פאַרלאָזט אים, אַװױ וי 
יעדן אַלטן מאַן..." 

מיר זענען מיטן אַלטן צוריקגעפאָרן צו דער באַן-סטאַציע. אַנטקעגן, אין אַ 
קליינער הייזקע, װוינט אַבד על אַזיז יעסוסי. ער האָט אונדז אַװעקגעזעצט אין אַן 
אַפן הילצערן ביידל אויף נידעריקע בענקלעך, צעשטעלטע אויף אַן אָפּגעריבענעם 
טעפּיך, אַרום אַ קיילעכדיק טישל, איבערגעבעטן אונדז און אויף אַ מינוט אַװעק 
אין זיין הייזקע באַפעלן עמעצן פון בני-בית צוצוגרייטן קאַװע, און גלייך צוריק- 

געקערט., כ'האָב נישט באַװיזן פרעגן ער דאָס איז. דער אַלטער, מיט אַן אויסזען 
פון אַ געוועזענעם אַטלעט, האָט זיך אַװעקגעזעצט און אֶן אַריינפיר אָנגעהויבן: 

,,שרעקלעך, װאָס איז נעכטן בײינאַכט געשען. סתּם פאַרגיסן בלוט... הרגענען 
אומשולדיקע מענטשן ! יאַפּאַנער, זאָגן זיי. אָבער וער האָט זיי געשיקט ? די זעל- 
ביקע באַנדיטן אונדזערע.,. כ'בין טאַקע געווען אויפן וועג צום מעטשעט, מתפּלל 
זיין פאַר די אומשולדיקע קרבנות און פאַר דער מדינה.. הערט, איך קאָן אייך 
נישט טרייסטן -- איר זענט געקומען פון ווייטן, איר געדענקט דאָך נישט... איך 
ווייס, וויפל בלוט דאָס אַלץ האָט שוין געקאָסט דעם יאַהוד,. " 

מיר האָבן שוין געטרונקען די פּאַרעדיקע שמעקנדיקע קאַװע, ווען דער אֵל- 
טער האָט מיר, דעם אומבאַקאַנטן, גענומען, מיט קענטיקער גאווה, דערציילן וועגן 
זיין ייַדיש -- זיין לעבנס-געשיכטע, װאָס איז פאַרבונדן מיט דער שפּראַך און 
מיטן יאַהוד. ,ייַד", אויף ייִדיש, איו ביי אים, װײזט אויס, עפּעס נישט גענוג 
בכּבודיק -- ,,יאַהוד", אין אַראַביש, איז ביי אים אָנגעזעענער, וויכטיקער... 

ער איז געבוירן מיט אַ יאָר אַכציק צוריק, ,אפשר עפּעס מער, קיין עין- 
הרע...", אין סאַפּאָריע. , וייסט נישט װוּ דאָס איז ? דאָ נישט ווייט -- װוּ עס גע- 
פינט זיך דער יאַהוד-מושב צפריה, לעבן כּפר-חב"ד, װוּ חז"ל זענען נאָך געזעסן 
און געלערנט תּורה און טאַקע גערופן עס, װי מיר, ספוריא, פרעג אין דער חב"דער 
ישיבה..." אַלס קינד נאָך, אין אָנהײיב יאָרהונדערט, האָט אַבד על אַזיז אָנגעהױיבן 
אַרבעטן ביי די ערשטע ייִדישע מתיישבים אין ראשון-לציון. , און אַז אַלע האָבן 
גערעדט ייִדיש, װי האָב איך געקענט רעדן אַנדערש ?". אַזױ אַז ,ייִדיש אין ביי 
מיר מאַמע-לשון, פּונקט װי ביי דיר..." ער האָט אין ראשון-לציון געאַרבעט ביי 
דער פאַמיליע בערניצקי, ביי איר דערצויגן געװאָרן, געאַרבעט אין אירע ויי- 
גאָרטנס, געפירט -- ,,װוּ האָבן זיי דען געקאָנט קריגן אַזאַ באַלעגאָלע וי איך ? וי 
-- די וויינטרויבן אין וויינקעלטער און די פעסער וויין צום פּאָרט אין יפו. דער- 
ציילט ער, שוין מיט קערנדיקן הומאָר, אַ מעשׂה פון דער ערשטער וועלט-מלחמה. 
ווען די טערקן האָבן דעמאָלט פאַרטריבן די ייִדן פון לאַנד, האָט מען אים, אַן 
אַראַבער, מאָביליזירט אין דער טערקישער אַרמײ. מען האָט זיי געשיקט צום 
סועץ-קאַנאַל, אויפרייסן אַ שיף, כּדי די ענגלענדער און זייערע פאַרבינדעטע זאָלן 
נישט קאָנען דורכפאָרן. ,,מיר זענען געקומען צום קאַנאַל, אָבער איידער מיר האָבן 
זיך אַרומגעקוקט, זענען מיר אַרומגערינגלט געװאָרן דורך ענגלישע זעלנערס. אַיי, 
האָבן מיר זיך געפרייט אויפצוהייבן די הענט און זיך אונטערגעבן... מיר האָבן 
געװוּסט, אַז ביי די ענגלענדער אין עגיפּטן ועלן מיר באַקומען עסן און ביי די 
טערקן האָבן די ליין אונדז געגעסן.." די מעשׂה ציט זיך ממש אומגלייבלעך. 
אַ זון פון אַלטן בערניצקי --- ,,מיין חבר שמעון" -- איז צוריקגעקומען קיין ארץ- 
ישׂראל אַלס ענגלישער אָפיציר און ,,מיך גלייך גענומען זוכן אין ראשון-לציון. 
האָט מען אים דערציילט, אַז איך בין אין אַ געפאַנגען-לאַגער ביי קאַיִראָ. האָט ער 
באַלד באַפולן, וו מען דאַרף, און מען האָט מיך מיט גרויס כּבוד נישט בלויז 
באַפרײט, נאָר אַפילו מיטגעשיקט אַ באַגלײטונג פון צוויי זעלנערס מיט דער באַן 
ביז עזה און פון דאָרט בין איך אַװעק צופוס קיין ראשון-לציון -- אַהיים, צו מיין 
משפּחה, די בערניצקיס". 

בעת די אַנטי-ייִדישע אומרוען אין יאָר 1921, דערציילט ער, , זענען אַלע 
אַראַבער אַנטלאָפן פון ראשון-לציון. איך אַלײן בין געבליבן, דעמאָלט שוין מיט 
אַ משפּחה. װוּהין האָב איך געקאָנט לויפן? דאָס איז געווען מיין היים. אָבער 
אַפּילו די בערניצקיס האָבן מיר געראָטן נישט צו פאַרבלייבן... ס'איז נישט גע- 
זונט געווען פאַר מיר..." -- ווינקט ער צו, מיר זאָלן פאַרשטיין --- ,האָט מיך 
שמעון געבראַכט צום באַן-דירעקטאָר פון לוד, וועלכער איז געווען זיינער אַ 
פריינט און ער האָט מיך צוגענומען צו דער אַרבעט. און אויף דער באַן-סטאַציע 
אין לוד האָב איך אָפּגעאַרבעט.." -- ער רעכנט אויף די פינגער -- , זיבן-און- 
דרייסיק יאָר קיין עין:הרע, ביז 1958, און פון דעמאָלט אָן לעב איך אויף פּענסיע 
פון דער רעגירונג, באַזאָרגט מיט אַ רוּיִקער עלטער. נאָר..." -- קרעכצט ער אַזש 
אונטער -- ,אַלץ װייניקער איז דאָ מיט וועמען אַ ייִדיש װאָרט אַרױסצורעדן.. 
גיי לערן זיך אויף דער עלטער עברית, האַ ?..." 

און בעת דער אומאָפּהענגיקײט-מלחמה אין 1948, ווען כּמעט אַלע אַראַבער 
זענען אַנטלאָפן פון לוד ? 

,נישט די באַן-אַרבעטער" -- ענטפערט אַבד על אַזיז -- ,מיר האָבן זיך 
באַהאַלטן אין איינעם פון די מאַגאַזינען, ביז די שיסערייען זענען שװאַכער גע- 
װאָרן. ווען די יאַהוד-סאָלדאַטן האָבן זיך דערנענטערט, האָב איך אויפגעהאָנגען אַ 
ווייסע שמאַטע אויף אַ שטעקן און אַרױס אַנטקעגן זיי. אַ יונגער אָפיציר האָט 
אויסגערופן צו אַ סאָלדאַט, ער זאָל רופן איינעם וועלכער קען אַראַביש, כּדי אי- 
בערצוזעצן. האַב איך זיך צעלאַכט און אויסגערופן: ;ער דאַרף אַן איבערזע- 
צער ? שלום-עליכם אַ ייַד -- איר פאַרשטייט נישט קיין ייַדיש? אויב נישט -- 
קען איך אַ ביסל עברית אויך'.. דער אָפיציר אין אַזש בלאַס געװאָרן און גע- 
בליבן שטיין דערשטוינט. ער האָט מיר געזאָגט אין ייִדיש, אַז ס'איז נישט מעג- 
לעך איך זאָל זיין אַן אַראַבער, ווייל אַזױ רעדן ייִדיש בלויז ייִדן פון חוץ-לארץ,..* 


א 


נאָכן אויסטרינקען עטלעכע טעפּעלעך קאַװע, האָבן מיר דעם אַלטן אַװעק- 
געפירט צום מעטשעט, דעם ,,גרויסן מעטשעט" (,דזשאַמע אַלקאַביר"), װאָס איז 
נישט בלויז צוגעבויט ביי דער זייט פון דער אַלטער קריסטלעכער קירכע, נאָר 
אַנטהאַלט אין זיך ממש טיילן פון קריסטלעכע באַזיליקעס. מיר האָבן געלאָזט 
אונדזערע שיך ביים אַרײנגאַנג, און זענען אַרײן אינעװוייניק נאָכן אלטן אַראַבער, 
ער איז שוין געלעגן מיט די פיס אונטער זיך און פּנים אָנגעשפּאַרט אין טעפּיך 
אויפן דיל, אויסגיסנדיק זיין האַרץ אין תּפילה פאַר אַללאַ. 

מיר האָבן זיך אַרומגעדרײט צװישן די אַלטע װענט, געוועלבן און קאָלאָ- 
נעס. אַ מאָדנער, זעלטענער צונויפמיש. טיילן פון אַ ביזאַנטישער קירכע פון 
פינפטן יאָרהונדערט לעבן װענט און זילן פון אַ קרייצציגלער-טעמפּל פון 
צוועלפטן יאָרהונדערט. אויף אַ ברייטן זייל אין דער טיף פון תּפילה-זאַל אַן 
אויפשריפט אין גריכיש פון זעקסטן יאָרהונדערט: ,די מאַיעסטעטישע פּאַסטוכער, 
וועלכע זיצן בראש פון דער שטאָט, װאָס דאָס ליכט פון משיה ישו באַשיינט זי 
פון אַלטע צייטן, זיי האָבן באַצירט דעם דאָזיקן פּראַכטפולן מקדש". 

מיר האָבן געװאַרט ביז דער אַלטער יעסוסי האָט געענדיקט זיין תּפילה. 
עפּעס האָט אונדז איינגעשטילט אַ ביסל די נערוון די שטילקיט אין היכל.. 
אַבד על אַזיז איז אויפגעשטאַנען פון דיל מיט אַ רוּיִקֵייט אין פּנים. ער האָט 
אונדז מיט ליבע װאַרעם געדריקט די הענט און אַרומגענומען: ,דער דערבאַרעמ- 
דיקער װעט העלפן... אַללאַ וועט מערצעשעם ברענגען שלום... ס'וועט זיך מער 
נישט גיסן קיין אומשולדיק בלוט. איך זאָל עס נאָך דערלעבן אויף מיין עלטער !..,* 
--- און געענדיקט מיט פאַרמאַכטע אויגן, וי אַ פרומער ייַד -- , אָמן ואָמן !,,." 

איינער פון די גרויסע , הרוגי לוך" 


,הרוגי לוד" איז שון אַ טױזנטעריאָריקער באַגריף ביי יידן, פון נאָכן 
חורבן ביתיהמקדש זיכער -- און אפשר נאָך פון פריער. די דערמאָרדעטע 
אויפן פלי-פּאָרט אין לוד, אין אָװונט פון 20-סטן מאַי 1972, װועלן דאָך אַרײן 
אין דער געשיכטע וי נאָך אַ גרופּע , הרוגי לוד". יעדער פון זיי איז אַ קדוש. 
צווישן זיי איז אָבער געווען איינער, וועלכער איז , משכמו ומעלה גבוה מכל 
העם" און ער ועט אַרײן אין דער ריי פון די גרעסטע ,הרוגי לוד" אין דער 
געשיכטע, 

דאָס איז פּראָפּעסאָר אהרון קציר. 

װי טראַגיש-סימבאָליש דאָס איז.. פּראָפּעסאָר קציר איז אַרױסגעפאָרן 
אין אָנהײיב פון זעלביקן חודש מאַי קיין געטינגען, אין מערב-דייטשלאַנד, אויף 
אַן אינטערנאַציאָנאַלן סימפּאָזיום , די קװאַלן פון לעבן" און ער איז צוריקגע: 
קומען אַהיים אינעם אָװנט פֿון דער בלוט-באָד -- גלייך אין די אָרעמס פון טױיט, 

אין זיין װיסנשאַפּטלעכער אַרבעט האָט אהרון קציר געזוכט נישט בלויז 
די קוואַלן פון לעבן נאָר אױיך די סודות, װאָס נײפן ארױם פון 7" 
גרענעצן פון זיין ערשטער בילדונג-פאָרשונג -- ביאָלאָגיע. עס איז ביי אים 
געװאָרן נישט בלויז אַ זיכערקייט, אַז ,,עס וועלן אַװעקגענומען ווערן די מחיצות 
צװוישן די וויסנשאַפטן, און פיזיק, כעמיע און ביאָלאָגיע ועלן פאַראייניקט 
ווערן אין אַ געמיינזאַמער באַגריפן-קאָנסטעלאַציע?, נאָר ער איז געגאַנגען 
ווייטער: ,,אויך די פּסיכאָלאָגן און אַנטראָפּאָלאָגן דערנענטערן זיך צו די נאַ- 
טור-װיסנשאַפטן און מען קאָן לייכט האָפן אויפן טאָג ווען די הומאַניסטישע 
װיסנשאַפּטן מיט נאַטורװיסנשאַפט װעלן דערגיין צו איין שפּראַך, געבויט אויף 
געמיינזאַמע פּרינציפּן". דאָ האָט ער גלייך פאָרגעזעצט, אַנטפּלעקנדיק דעם 
גרויסן הומאַניסט, װאָס ער איז דאָך, ראשית-כל, געווען: ,אין דעם דאָזיקן 
פאַראיינבאַרטן געוועב װעט זיין פּלאַץ -- און אפשר ספּעציעל דעמאָלט -- 
אַרויסצוברענגען די מאָראַלישע פּראָבלעמען און אויפסניי עקזאַמינירן די װוערט 
פונעם מענטש און דעם אינהאַלט פון זיין לעבן" (אין זיין לעצטן װוערק ,אין 
שמעלץ-טאָפּ פון דער װיסנשאַפטלעכער רעװאָלוציע"). 

כאָטש ער איז געבוירן געװאָרן אין לאָדזש, אין יאָר 19123, האָט זיך אהרון 
קאַטשאַלסקי -- קציר (קאַציר) -- גערעכנט אַלס איינער פונעם ארץ-ישראל- 

דיקן, , סאַברישן" דור וױסנשאַפטלער. אַ פּאָר חדשים נאָך זיין געבורט איז 
אויסגעבראָכן די ערשטע וועלט-מלחמה, זיינע עלטערן האָבן אַריבערגעװאַנ- 
דערט קיין רוסלאַנד און אין װאָגלעניש דורכגעמאַכט די אָקטאָבער-רעװאָלוציע. 
צוריקגעקומען קיין לאָדזש אין יאָר 1920, האָט ער נישט באַװויזן דאָרט צו 
ענדיקן קיין שול, װי די פאַמיליע איז, אין יאָר 1922, עולה געווען קיין ארץ- 
ישראל. אַזױ, אַז אהרון, און אוודאי זיין ייַנגערער, אויך גאונישער, ברודער 
פּראָפּעסאָר אפרים קאַטשאַלסקי, האָבן באַקומען זייער פולע בילדונג שוין אין 
לאַנד. אין יאָר 1922 האָט אַהרון קציר אָנגעהויבן שטודירן אויפן ירושלימער 
אוניווערסיטעט און פיר יאָר שפּעטער איז ער שוין געווען דאָקטאָר פון ביאָכעמיע. 

אין יאָר 1920, אַלס זיבעצן-יאָריקער גימנאַזיסט, איז אהרון קציר אַרײ1- 
געטראָטן אין די אומלעגאַלע רייען פון דער ,,הגנה" און גלייך געװאָרן איינער 
פון די טעטיקע קעמפער אין ירושלים, די װוין-שטאָט פון דער משפּחה, שנעל 
באַשטימט געװאָרן אַלס פּלוטאָן-קאָמאַנדיר, באַלד פון אַ קאָמפּאַניע און דער- 
נאָך אַ צייט געווען דער הגנה-פירער אין דער געגנט װאָס האָט איינגעשלאָסן 
די ירושלימער אַלטשטאָט. און אין די ערשטע אוניװערסיטעט-יאָרן, כאָטש 
שוין שטאַרק פאַרנומען מיט זיינע פאָרש-ארבעטן, האָט ער געפירט קורסן פאַר 
קאָמאַנדירן אין אָנגריף- און פעלד-קאַמף. אין 1947, ווען די ,,הגנה"-אָנפירונג 
האָט שוין פּלאַנירט די אומאָפּהענגיקײט-מלחמה, האָט פּראָפּעסאָר אהרון קציר, 
צוזאַמען מיט זיין ברודער פּראָפּעסאָר אפרים קאַטשאַלסקי, אויף דער ווענדונג 
פון דוד בן-"גוריון, געשאַפּן די װיסנשאַפּט-אַרמײ (חמ"ד, חילימדע) און ער 
איז געבליבן טעטיק אויפן געביט פון מיליטעריש-זיכערקייטלעכער פאָרשונג 
אין צה"ל ביז 1952, ווען ער איז באַפרייט געװאָרן פון מיליטער-דינסט אין 
דער ראַנג פון סגן-אלוף, לײטענאַנט-קאָלאָנעל. ער האָט אָבער די גאַנצע צייט 
פון זיין ,,הגנה"- און מיליטער-דינסט נישט פאַרלאָזט און נישט אָפּגעטראָטן 
פון זיין װיסנשאַפטלעכער פאָרש-אַרבעט, נאָר פאַרקערט, ער האָט זי כסדר 
אויסגעברייטערט און פאַרטיפט. 

פּראָפּעסאָר אהרון קציר איז נישט געווען בלויז מיטגרינדער און פאָרזיצער 
(פון 1962 ביז 1968) פון דער ישראלדיקער ויסנשאַפט-אַקאַדעמיע -- ער האָט 
פאַרנומען אַי זייער אָנגעזעענעם פּלאַץ אין דער װעלט פון דער אינטערנאַציאָ- 
נאַלער ויסנשאַפט, װו 143 ביכער און ויכטיקע פאָרש-אַרבעטן זיינע זענען 
געווען אָנערקענט, איבערזעצט אין צענדליקער שפּראַכן און געלערנט אין אַלע 
אוניווערסיטעטן. ער איז געווען וויצע-פאָרזיצער פון אינטערנאַציאָנאַלן פאַרבאַנד 
פאַר ביאָפיזיק; מיטגליד פון פּרעזידיום פון אײראָפּעיישן ראַט פאַר מאָלע- 
קולאַרער ביאָלאָגיעע; מיטגליד פון דער אינטערנאַציאָנאַלער קאָמיסיע פון 
װיסנשאַפטלער פאַר גרויסע מאַלעקולעס ; מיטגליד פון ויסנשאַפטלעכן ראַט 
פון בריסעלער אוניווערסיטעט און אין פּראָפּעסאָרן-ראַט פון פּאַריזער , סאָרבאָן? ; 
מיטגליד פון דער אַמעריקאַנער נאַציאָנאַלער װיסנשאַפט-אַקאַדעמיע און אַנדערע, 

דער גרויסער געלערנטער, איינער פון די גלענצנדיקסטע מוחות אין דער 
מאָדערנער וועלט-וויסנשאַפט, איז געװוען אַ װױירטואָז אין פּאָפּולערן רעדן און 
איינער פון די געזוכטסטע, אוב נישט דער צום מערסטן פאַרלאַנגטער, רעדנער 

אויף וװויסנשאַפּטלעך-געזעלשאַפטלעכע טעמעס אין ישראל. צענדליקער טױיזג- 
טער האָבן אים געהערט מיט פאַרכאַפּטן אָטעם, אין זאַלן, דורך ראַדיאָ און 
טעלעוויזיע. ער האָט די שװערסטע וױסנשאַפט-פּראָבלעמען באַװויזן מסביר 
צו זיין פאַר אַלעמען, מיט ביישפּילן, אַפילו מיט אַנעקדאָטן, ספּעציעל מאַכנדיק 
פאַרגלייכן דורך תלמודישע אגדות. כאָטש ער האָט געואָגט אַז , אין דער 
װויסנשאַפּט-שפּראַך איז נישט פאַראַן מער װי אין דער פּשוטער שפּראַך פון 
מענטש", האָט מען געמוזט זיין אַ גרויסער מייסטער, טאַקע ממש אַ וירטואָז, 
כּדי צו קאָנען אַזעלכע טיפע געדאַנקען און פאַרפּלאָנטערטע וױסנשאַפטלעכע 
פּראָבלעמען, איבערגעבן מיט אַזאַ פּשטות, אין אַזאַ פאַרשטענדלעכער פאָרם, 
װאָס זאָל מיטרייסן אין פאַראינטערעסירונג מענטשן, פאַר װעלכע די דאָזיקע 
פּראָבלעמען און באַגריפן זענען ווייט און פרעמד. דאָס שרייבט ער אין דער 
הקדמה צו זיין לעצטן װוערק: ,די װיסנשאַפטלעכע רעװאָלוציע איז נישט 
קיין ענין בלויז פאַר ויסנשאַפטלער, אירע רעולטאַטן שטעלן שוין היינט 
פעסט די וועגן פאַר אונדזער לעבן און אין דער צוקונפט װועט פון זיי זיין 
אָפּהענגיק דער גורל פון גאַנצן מענטשלעכן מין. עס איז, דעריבער, נישטאָ 
קיין שום באַרעכטיקונג אַז די מענטשן וועלכע זענען נישט קיין וויסנשאַפט- 
לער -- און זיי זענען די גרעסטע מערהייט פון דער געזעלשאַפט -- זאָלן נישט 
זיין אינפאָרמירט וועגן דער ריכטונג אין דער אַנטװיקלונג פון די ויסנשאַפטן, 
וועגן די פּראָבלעמען און אויפגאַבן װאָס די דאָזיקע אַנטװיקלונג ברענגט אַרוס". 


אַזױ פלעגט ער װערן איינגעלאַדן דורך די גרעסטע אוניווערסיטעטן און 
װיסנשאַפטלעכע אינסטיטוטן אין אַלע עקן וװועלט, אויף לעקציעס, װאָס פלעגן 
מיט זייער טיפקייט און פּאָפּולערקײט גלייכצייטיק, צוציען מאַסן, געלערנטע 
װוי סטודענטן, 


* 


איך האָב פּערזענלעך זיך באַקענט מיט פּראָפּעסאָר אהרון קציר אין שדה- 
בוקר, אויף איינער פון די פייערונגען לכבוד דעם געבױירנטאָג פון דוד בן- 
גוריון,. װען ער האָט באַקומען דאָס װאָרט, אין דער אָנװעזנקייט, פאַרשטייט 
זיך, פון עטלעכע-אַכציק-יאָריקן בן-גוריון, פּרעזידענט זלמן שזר, א גאַנצער 
ריי פון די אָנגעזעענסטע געלערנטע, שרייבער, פּאָליטישע פירער פון דער 
מדינה, האָט פּראָפּעסאָר אהרון קציר געזאָגט: ,, איך בין געבעטן געװאָרן דורכן 
פאָרזיצער פון ,מדרשת שדה-בוקר' עפּעס צו זאָגן, איך וייס נישט גענױי 
װאָס איז זיין כוונה, וועגן װאָס איך זאָל רעדן.." און אין משך פון אַ האַלבער 
שעה האָט ער צוגעשמידט די אָנװעזנדיקע צו פּראָבלעמען, װאָס שטיײען 
בראש פון דעם סדר-היום אין דער וױסנשאַפט, פּאָליטיק, קולטור, ביי דער 
גאַנצער מענטשהייט, ביים יידישן פאָלק, אין ישראל. און װאָס נישט?.. ווען 
עס האָט גענומען רעדן נאָך אים דער נשיא זלמן שזר, האָט ער אָנגעהױבן: 
,װאָס קאָן מען שוין זאָגן, װאָס קאָן מען באַנײען נאָך די אויסגעהערטע ווער- 
טער פון אהרון קציר ?.,,י 

נאָך די רעדעס בין איך צו אים צוגעגאַנגען, זיך פאָרגעשטעלט און 
געפרעגט צי איך קאָן ביי אים באַקומען אַן אינטערוי. 

,וועגן װאָס?" -- איז געווען זיין פראַגע. 

,וװועגן װאָס איר האַלט נאָר פאַר נױיטיק, אדוני הפּרופסור, װאָס קאָן, 
לויט אייך, אינטערעסירן דעם ייַדישן לייענער אויף דער וועלט". 

ער האָט זיך אַ וייל פאַרקלערט, געזאָגט: , איך װעל שוין אַ טראַכט 
טאָן.."' -- ער האָט אָבער שין געהאַלטן אין האַנט זיין טאַשן קאַלענדאַר, 
געמישט די בלעטלעך און מיר באַשטימט אַ טאָג און שעה. 

פּראָפּעסאָר אהרון קציר האָט מיך אויפגענומען אין זיין קאַבינעט אינעם 
ווייצמאַן:אינסטיטוט אין רחובות. עס איז געווען באַשטימט אַ שעה צייט, איך 
האָב זיך מיט אים געזעגנט נאָך דריטהאַלבן שעה... ביי אַ האַלבער שעה איז ער 
געווען דער אינטערוויואירער... ער האָט געפרעגט איף דער לאַגע פון די 
יידישע צייטונגען, װאָס איך רעפּרעזענטיר אין ישראל. וועגן די לײיענער, 
געװאָלט וויסן -- ,דעם אמת, איר וייסט דאָך זיכער..." -- וועגן דער לאַגע 
פון די ייִדן אין יענע לענדער.. 

,נו... איצט פרעגט איר !..." -- איז ער אַריבער. 

,איר האָט צוגעזאָגט צו טראַכטן וועגן װאָס מיר װעלן שמועסן, ה' פּראָ- 
פעסאָר..." -- האָב איך געשמייכלט און געפרעגט: ,מען האַלט אַז דער הויפּט- 
אינטערעס פון אייער װיסנשאַפטלעכער אַרבעט איז ,דער סוד פון לעבן, ראשית- 
כּל זיכער דער סוד פון לעבן פונעם מענטש. אָבער וי זעט אויס, פונעם קוק- 
ווינקל פון װיסנשאַפטלער, דער גורל פונעם מענטש און זיין לעבן אין אונדזער 
עפּאָכע און אין דער צוקונפט ?" 

,איך בין פון דער נאַטור אַן אָפּטימיסט" -- האָט געענטפערט דער 
פּראָפּעסאָר --- ,,פאַר אַזעלכן האַלט מען מיך אין דער װיסנשאַפטלעכער וועלט. 
אָבער אויף אייער פראַגע װעט איר, צום באַדױערן, הערן אויך גאַנץ פּעסי- 
מיסטישע טענער..." און ער האָט גלייך פאָרגעזעצט צום ענין: ,אין דרייסיק- 
פערציק יאָר װוערט די באַפעלקערונג פון ערד-קיילעך פאַרדאָפּלט. און נאָך אַ 
קורצער צייט וועט נישט זיין קיין אָרט אויפן ערד-קיילעך און דאָס פּראָבלעם 
פון רעגולירן די באַפעלקערונג איז אַ פּראָבלעם פון ערשטער מדרגה. אָבער 
צו דעם זענען פאַראַן זייער אינטערעסאַנטע באַגלײט-פּראָבלעמען. די מענטש- 
הייט פאַרנוצט צו איר װירטשאַפט ענערגיע און דער פאַרנוץ װאַקסט מיט אַן אַלץ 
גרעסערער שנעלקייט. ווען די באַפּעלקערונג פאַרדאָפּלט זיך אין משך פון פערציק 
יאָר, פאַרדאָפּלט זיך דער פאַרנוץ פון ענערגיע יעדע צען יאָר און פון דעם קומען 
מיר צו גאָרנישט קיין פריילעכע מסקנות..." 

,מען װעט דאַרפן זוכן נייע ענערגיע-מקורות ?" -- האָב איך געפרעגט. 

דער געלערנטער שמייכלט און ענטפערט, רעכענענדיק, פילט מען, אויפן 
פּאָלקס-לייענער: ,,מיר פאַרברויכן ענערגיע דורך עלעקטרישע גענעראַטאָרן 
די עלעקטרישע גענעראַטאָרן קילן מיר מיט װאַסער. דאָס דאָזיקע װאַסער 
גייט אַרױס פון גענעראַטאָר װי װאַרעמע װאַסער און גיסט זיך אַרײן אין די 
טייכן און ימען. דאָס װאַרעמע װאַסער יאָגט אַרױס פון די טייכן און ימען 

דעם זױערשטאָף, דעם אָקסיגען, און עס ווערן דערפאַר דערשטיקט אַ שפע 
פון בעלי-חיים און דאָס פאַרװאַנדלט אַ זײער גרױסן כמות װאַסער אויף 
דער װועלט אין װאַסער אָן לעבן. אין דאָזיקן װאַסער אַנטװיקלען זיך באַקטע- 
ריעס װאָס נייטיקן זיך נישט אין קיין אָקסיגען און זיי שאַפן כעמישע צװאַ- 
מענשטעלן װאָס פאַרגיפטן די לופט. עס זענען שוין פאַראַן ימען און נישט 
בלויז אָזיערעס, װאָס זענען פאַרגיפטעט געװאָרן און האָבן בכלל נישט קיין 
לעבן, װי דער באַלטישער ים, למשל. און נאָך אַ געפערלעכערע דערשי- 
נונג: דער ריזיקער פאַרברויך פון ענערגיע דורך דער מענטשהײיט איז גורם 
צו דעם, אַז די טעמפּעראַטור פונעם ערד-קיילעך העכערט זיך כּסדר און איר 
וווקס װעט װערן אַ שנעלערער. אַ פראַנצויזישער פאָרשער, דער געאָפיזיקער 
קאָלאָן, איז געקומען צו דער מסקנה, אַז לױטן איצטיקן טעמפּאָ פונעם טעמ- 
פּעראַטור-װוּקס, װעט אין צויי הונדערט יאָר אַרום די טעמפּעראַטור פון 
פראַנקרייך דערגרייכן ביז פינף הונדערט גראַד צעלויוס, װאָס באַדײט, אַז 
די פראַנצויזן װעלן זיין נישט בלוז אָפּגעקאָכט, נאָר ממש אָפּגעבראָטן.." 
ער האָט נאָך געבראַכט ציפערן, מיט אַזאַ פּשטות און קלאָרקײט, װוי דידי.טי., 
אפילו אין די קלענסטע, , באמת אומשעדלעכסטע" קװאַנטומס, װאָס װערן 
באַנוצט קעגן וילדגעוויקסן, אָדער לעבעדיקע שעדיקערס, ברענגען צום 
אױסראָט פון גאַנצע מינים װאַסער-באַשעפענישן, עופות, סאָרטן פּעליקאַנען. 

,יאָ. שוין... דאָס זענען פאַקטן װאָס מען האָט שין פעסטגעשטעלט אין 
פאַרשיידענע טיילן וועלט" -- האָט דער פּראָפּעסאָר געענטפערט אויף מיינער 
אַ פראַגע -- ,עס איז נישט קיין ענין פון געפאַרן, אָדער פאָרזעאונגען". 

,צי ווערט שוין קעגן דעם עפּעס געטאָן אויף דער וועלט, ה' פּראָפּעסאָר ?" 

פּראָפּעסאָר אהרון קציר: ,, אין דער גאָר לעצטער צייט זענען געוויסע אינ- 
טערנאַציאָנאַלע אַנשטאַלטן געקומען צום אויספיר, אַז מען מוזן שאַפן װעלט- 
סיסטעמען פון באַהערשן דאָס װאַסער, די לופט, דעם באַפעלקערונג-װוּקס, אויב 
דער מענטשן-מין וויל פאָרזעצן צו לעבן. אָבער די דאָזיקע דערמאָנטע פּראָב- 
לעמען זענען נישט דער אַרומנעמענדיקער סךי-הכל פון אַלע פּראָבלעמעף 
יעדע מאָדערנע שול קאָן זיך נישט אָפּטרײסלען פון אַנדערע פּראָבלעמעף 
געדענקט, אַז די װיסנשאַפט איז נישט משפּיע בלויז דורך דער טעכניק, נאָר 
באַאיינפלוסט אויך דורך אַנדערע וועגן, װאָס דערוועקן טיפע מאָראַלישע פּראָב- 
לעמען, און מיר ווייסן נישט וי אַזױ צו נעמען זיך צו זיי, מוזן מיר מודה 
זיין,, יי 

, פאַרװאָס, ה' פּראָפּעסאָר ?". 

,שווער צו רעדן וועגן דעם דורך אַ צייטונג.." -- פאַרטראַכט זיך דער 
געלערנטער -- ,אָבער מיר װעלן דורך דעם נישט אַראָפּ פונעם וועג.. איר 
ווייסט עס פּונקט וי איך, עס איז אַ באַקאַנטע זאַך, כאָטש דאָס קאָן זיך 
אויסדוכטן װי קעגנזאַצן, די װיסנשאַפטלעכע װעלט איז אין אַן אויסערגע- 
וויינלעכער מאָס אַ קאָנסערװאַטיווע. דער עצם פאַקט אַז מען שאַפט נײַקײַטן 
פאַרװאַנדלט נאָך נישט די װיסנשאַפטלעכע אינסטיטוציע אין אַ פּראָגרעסיוער 
פון עמאָציאָנעלן שטאַנדפּונקט, פון דעם מענטשלעכן שטאַנדפּונקט. דער וויסג- 

שאַפטלעכער שװערפּונקט, דאָס װאָס מיר רופן אין גוטן װיסנשאַפטלעכן לשון 
;מעריטאָקראַטיע, חשיבות -- דאָס אַלץ איז וייטער גילטיק. אָבער, צום 
באַדױערן, די גרייטקייט צו קעמפן מיט די גרויסע מענטשלעכע פּראָבלעמען 
עקסיסטירט נישט. און אין רעװולטאַט דערפון שטייען מיר אין אָנבליק פון 
אַ דערציוּנג-קריזיס נישט בליז אין דער גרונט-שול און אין דער מיטלשול, 
נאָר אויך אין די הויכשולן". פּראָפּעסאָר אהרון קציר ענטפערט נישט דירעקט 
אויף מיין פראַגע, מיט וועלכער איך האָב אים איבערגעריסן, וועגן די סיבות 
דערפון, נאָר ער זעצט פאָר: ,..מיט צוויי דורות צוריק נאָך האָט אוניווער- 
סיטעט-שטודיום פאַרזיכערט אַן אָרט אין דער געזעלשאַפטלעכער עליטע, 
פּלוצלינג איז די צאָל סטודענטן געװאָקסן צענפאַכיק; די אוניווערסיטעטן 
זענען אויפגעבלאָזן געװאָרן אויף אַ מעכטיקן אופן און אין רעזולטאַט דערפון 
איז דער אוניווערסיטעט-אַבסאָלװענט פאַרװאַנדלט געװאָרן אין אַ פּראָלע- 
טאַריער, ער איז מער נישט קיין עליטע-מענטש. דער אוניווערסיטעט איז אַ 
טייל פון אַ מעכטיקער פאַבריק, װאָס פּראָדוצירט אַרבעט-כוח. אין רעזולטאַט 
פון דעם דאַרף דער אוניווערסיטעט ענדערן זיין בי. מען מוז זוכן נייע 
דערציוּנג-וועגן. אין רעזולטאַט פון דעם, וידער, דאַרף מען געפינען אַ נייע 
שפּראַך מיט דער יוגנט". 

,אָבער, ה' פּראָפּעסאָר", -- באַמערק איך -- , איר הערט דאָך היינט אַלץ 
אָפטער טענות פון דער יוגנט: שולדיק איז די ויסגשאַפט... " 

די באַמערקונג האָט, פאַרשטײיט זיך, נישט איבערראַשט מיין גרויסן מיט- 
שמועסער. פּראָפּעסאָר אהרון קציר האָט געזאָגט: ,יאָ... מיר קענען דאָס. עס איז 
אַ קלאָרע אַנטיאינטעלעקטועלע טענדענץ... עס האָט זיך אָנגעהױבן קלאָר אַ ניהי- 
ליזם, װי אַ רעזולטאַט פון דעם, און שוין ביי גאַנצע פעלקער. אין מערב-דייטש- 
לאַנד געפינט זיך אַ גאַנצער טייל פון די אוניווערסיטעטן אין אַ מצב פון צעפאַ- 
לונג. טיילן פון די אוניווערסיטעטן אין יאַפּאַן געפינען זיך אין אַ צושטאַנד פון 
צעטרייסלונג. אין איטאַליע זענען גאַנצע װיסנשאַפט-אינסטיטוציעס, נייע און װוּג- 
דערפולע, גענצלעך צעשטערט געװאָרן דורך דער דאָזיקער אויפשטורעמענדיקער 
כװאַליע פון אַנטי-אינטעלעקטואַליזם און דערווייטערונג פון אַלץ װאָס װערט 
געטאָן. און די אינטערעסאַנטע טענה איז, אַז די אינטעלעקטואַליטעט, וויסן, חכמה 
און פאַרשטאַנד -- דאָס איז אַ דערפינדונג פון אַ גרופּע פערווערסן. נאָרמאַלע 
מענטשן, נאָרמאַלע באַשעפענישן דאַרפן נישט, נייטיקן זיך נישט אין דעם דאָזיקן 
גאַנצן עסק... די דאָזיקע טענה איז פון עיקר אויס אַ פאַלשע, אָן שום באַדייטונג. 
די אינטעלעקטואַליטעט און די לײידנשאַפט פאַר וויסן און די נייגער -- דאָס 
זענען נישט נאָר קיין ענין פון קראַנקע מענטשן אין דער מענטשלעכער געזעל- 
שאַפט, נאָר זיי פאַרמאָגן זייער אַלטערטימלעכע ביאָלאָגישע מקורות. אין דער 
ריכטיקייט באַזיצט יעדע העכערע באַשעפעניש אַ נייגער-ליידנשאַפט. דער וילן 
צו לערנען, צו וויסן, צו פּאָרשן איז בכלל נישט דערפונדן געװאָרן דורכן מענטש. 
און די װיסנשאַפט איז נישט קיין פּראָדוקט פונעם מענטש!". דאָ װער איך ממש 
פאַרבליפט מיט װוּנדערבאַרע ביישפּילן וועגן בינען, דאָלפינען, לוויתונס, מאַלפּעס. 
זיי ווילן אַלע וויסן, אויסנוצן זייער אינטעליגענץ, 

און מיר קומען-צו אפשר גאָר צום אָנהױב פונעם שמועס... , פאַרװאָס האָבן 
זיך פּלוצלינג באַװויזן די אַלע שווערע פּראָבלעמען ביי דער מענטשהייט ?" 

פראָפּעסאָר אַהרון קציר האַלט: , מיר געפינען זיך אין ברענפּונקט פון דער 
אינדוסטריעלער איבערקערעניש, רעװאָלוציע אין שאַרפסטן באַטײט פון דעם זין, 
װאָס די װיסנשאַפּט האָט געבראַכט דער וועלט, פאַר דער מענטשהייט. און ערשט 
איצט הייבן מיר אָן זען די גרויסע פּראָבלעמען פון דער דאָזיקער רעװאָלוציע, 
בלויז מיט געציילטע יאָרן צוריק, האָט יעדער איינער, פון די װיסנשאַפטלער בפרט, 
געדענקט אַז, אָט הייבט זיך אָן די עפּאָכע פון מענטשלעכן גליק. די װיסנשאַפט 
באַפרײט דעם אַרבעטער פון פאַרשקלאַפונג. די װיסנשאַפט פאַרואַנדלט די שקלאַפן 
פון דער מאַשין אין פרייע מענטשן און יעדער מענטש ועט קאָנען זיך ווידמען 
צו דער אָדער אַנדערער פאָרם פון שאַפונג. אָבער... היינט זענען פאַרשטומט 
געװאָרן די אָפּטימיסטישע קולות און די פּראָבלעמען וייזן זיך אַרױס האַרבער 
און שווערער,,," 

דער מייסטער פון דערקלערונג, פון געבן פאַרשטיין האָט מיך אַריינגעפירט 
אויף וויילעס אין זיין װעלט פון הויכער ספערע מיט פּשוטע מענטשלעכע 
פּראָבלעמען, װאָס באַרירן יעדן פון אונדז. און עס קומט פון מיין זייט פאַרן 
געזעגענען זיך, די לעצטע פּראַגע: ,און װי זעט אויס מדינת-ישׂראל אינעם 
פּלאָנטער פון די דאָזיקע ענינים ?", 

דאָ הערן זיך ביי פּראָפּעסאָר אהרון קציר טענער פון אָפּטימיזם, און אפשר 
מער נאָך -- שטאָלץ: ,מדינת-ישׂראל הייבט אָן אַרײינטרעטן אינעם קרייז פון 
דער אינדוסטריעלער רעװאָלוציע. פאַראַן אָבער געוויסע סימנים, אַז די פּראָצעסן 
זענען ביי אונדז אַריבער שנעל. טראָץ דער מלחמה ביי אונדז, זענען די מוזעס 
נישט אַנטשוויגן געװאָרן. די װיסנשאַפטלעך-אינטעלעקטועלע שאַפונג-פּעיקייט 
איז ביי אונדז איינע פון די גרעסטע אויף דער וועלט. בלויז אין איינצלנע ציפערן 
װאָס זענען אויסגערעכנט געװאָרן דורך דעסאָלאַ פּרייז, דער נישט-ישׂראלדיקער 
סטאַטיסטיקער פון װיסנשאַפט: ער האָט אויסגעפונען אייניקע װוּנדערלעכע זאַכן 
וועגן דער ישׂראלדיקער װיסנשאַפּט. בדרך-כּלל האַלט ער אַז די װיסנשאַפּטלעכע 
שאַפונג-פּעיקייט, װאָס װערט געמאָסטן אין פאָרשער װאָס פאַרעפנטלעכן וויסג- 
שאַפּטלעכע אַרבעטן, איז גלייך פּראָפּאָרציאָנעל מיטן רויען נאַציאָנאַלן אַרױסגאָב, 
פעלקער װאָס שאַפן אַ סך אין דער װירטשאַפּט, אינוועסטירן אויך אַ סך געלטער 
אין דער װיסנשאַפט. ישׂראל שאַפט זעקס מאָל מער װי דער דורכשניט, װאָס איז 
אָנגענומען אויף יעדן פּלאַץ אין דער וועלט. די װיסנשאַפטלעכע שאַפונג-פעיקייט 
פון ישׂראל איז בערך גלייך מיט דער פון פּױלן אָדער פון טשעכאָסלאָװאַקיע. 
די צאָל ערנסטע פאָרשערס אין אונדזער לאַנד איז גלייך מיט דער צאָל פאָרשערס 
אין גאַנץ לאַטײין-אַמעריקע. די צאָל פאָרשערס אין ישׂראל שטייגט פיל אַריבער 
די צאָל פון אַפּריקע. ירושלים שאַפּט אין װיסנשאַפט אַזױ וי רוים אָדער ווין. דאָס 
באַדײט, אַז די ישׂראלדיקע ויסנשאַפטלעכע שאַפונג-פעיקייט איז זייער גרויס 
און דעריבער שטויסן מיר זיך אָן מיט גרויסער שנעלקייט אין גאַנצן פאַרנעם 
פּראָבלעמען פון דער אינדוסטריעלער רעװאָלוציע פון אונדזער עפּאָכע. אוֹן.." -- 
דער געלערנטער פּרוּװט אָפּהאַקן אין מיטן זיין זאַץ, 

,,...און װאָס, ה' פּראָפּעסאָר ?" -- בין איך צודרינגלעך. 

עס קומט דער ענטפער, וי אַן אָנװײיז מיטן צייג-פינגער: ,,מיר קאָנען נישט 
פאַרנאַכלעסיקן, נישט אַריבערגײן איבער די גרויסע פּראָבלעמען װאָס שטייען 
פאַר דער גאַנצער מענטשהייט. און אויב מיר, צוליב אונדזערע צרות און קאַמפן, 
פילן מיר נאָך נישט די פּראָבלעמען דירעקט, דאָך עקסיסטירן זיי שוין ביי אונדו 
אונטער דער אייבערפלאַך און זיי זענען מסוגל זיך צו אַנטפּלעקן אין משך פון 
אַ קורצער צייט", 

אל 

פּראָפּעסאָר אהרון קציר איז נאָך געווען גאָר יונג אין מיטן די 40-ער יאָרן 
פון אונדזער יאָרהונדערט, ווען ער האָט זיך אַרײנגעװאָרפן מיט זיין גאַנצן אינטע- 
לעקטועלן כּוח אין דער פאָרשונג פון אַ גאָר יונגן װיסנשאַפט-צווייג : פּאָלימערן. 
עס האָט זיך ארויסגעוויזן אַז דער נייער וויסנשאַפט-אָפּשניט באַקומט אַן אַלץ 
גרעסערן איינפלוס אויף דער כעמיע אוֹן טעכנאָלאָגיע. 

פּראָפּעסאָר אהרון קציר האָט דאַן געגרינדעט די פּאָלימערן-אָפּטײלונג ביים 
ווייצמאַן-אינסטיטוט אין רחובות. ער איז געשטעלט געװאָרן בראש פון דער 
דאָזיקער אָפּטײלונג. ער האָט אין דער פּאָלימערן-לערע דערזען נייע האָריזאָנטן 
פאַר דער גאַנצער װיסנשאַפּט פון דער מענטשהייט. , די ביאָלאָגיע, די קלאַסישע 
ביאָלאָגיע, װי מען האָט זי מיר געלערנט אין אוניווערסיטעט" -- האָט ער 
געזאָגט -- ,האָט זיך דער עיקר באַשעפטיקט מיט די אויסערלעכע לעבנס. 
פּראָצעסן און זייערע דערשיינונגען". אהרון קציר האָט זיך מיט דעם נישט 
באַפרידיקט. ער האָט געװאָלט, נאָך גאָר יונג, אַריינדרינגען טיפער און געזוכט 
די סיבות פון די דאָזיקע פּראָצעסן און דערשיינונגען. ער איז, פון די ערשטע 
געלערנטע אויף דער װעלט, געקומען צו דער איבערצייגונג, אַז דער סוד פונעם 
לעבן ליגט אין דערקענען און דערלערנען די כעמישע און פיזיקאַלע כּוחות, טאַקע 
אין דעם לעבעדיקן קעמערל, אָבער ספּעציעל אין די פּאָלימערע מאָלעקולעס -- 
די גרויסע פאָדעמאַרטיקע מאָלעקולעס, געבויט וי קראַנצן פון קליינע מאָלעקולעס, 
װאָס זענען צווישן זיך פאַרבונדן דורך כעמישע מיטלען. די פּאָלימערן זענען 
די באַזע, װי עס האָט זיך אַרױסגעויזן, פאַר אַלע סינטעטישע מאַטעריאַלן. ער 
האָט אויף דעם געביט געמאַכט ממש איבערקערערישע אַנטפּלעקונגען, אין דעם, 
אַז אַ טייל פון די פּאָלימערע מאַטעריאַלן האָבן עלעקטרישע לאָדונגען, װאָס 
קאָנען אויסגענוצט װערן, 

איך קאָן צום באַדױערן נישט איבערגעבן, וי איך האָב דאָס אַמאָל געהערט 
פון פּראָפּעסאָר אהרון קציר, און ס'איז אויסגעקומען אַזױ , פּשוט", אַז ער איז 
דערגאַנגען פון דעם צום אויפבויען זיין , ענערגיע-מאַשין". דאָס איז אַ זייער 
פּשוטע איינריכטונג, ווען מען קוקט זי אָן, װאָס פאַרװאַנדלט דירעקט כעמישע 
ענערגיע אין מעכאַנישער, אַן אייגנשאַפט, װאָס עס האָט ביז קצירס אַנטפּלעקונג, 
באַזעסן בלויז דער לעבעדיקער קערפּער. די ,מאַשין" ווערט באַוועגט דורך 
עלעקטריע-געלאָדענע סינטעטישע פעדים פון פּאָלימערן, װאָס קורטשן זיך איין 
אין װאַסער מיט זאַלץ און גלייכן זיך אויס אין געוויינלעכן װאַסער, באַװעגנדיק 
דורך די קורטשן און אויסגלייכן זיך, רעדער װאָס שאַפן די ענערגיע. דעם פּאַטענט 

אויף דעם האָט שוין מיט עטלעכע יאָר צוריק אָפּגעקויפט די אַרמײ פון די פאַר- 
אייניקטע שטאַטן. ער האָט פאָרגעזען פאַר זיין מאַשין, די ערשטע אין דער 
געשיכטע פון דער ויסנשאַפט און טעכנאָלאָגיע, װאָס אַרבעט אויף אַן אופן װאָס 
איז צום נאָענטסטן פון דער נאַטור, אַ גרויסע צוקונפט, סיי אַלס ביליקער קװאַל 
פאַר ענערגיע און סיי אַלס מעכאַניש-כעמישער מאָטאָר, 

אהרון קצירס לעצטער בוך, זיין לעצט וערק פאַר זיין טראַגישן טויט, לאָזט 
איבער אַן אומפאַרגעסלעכן רושם, 

דאָס בוך טראָגט אַ נאָמען, װאָס אין אויך זייער כאַראַקטעריסטיש פאַרן 
מחבר: ,אין שמעלץ-טאָפּ פון דער ויסנשאַפטלעכער רעװאָלוציע" (( בכור 
המהפכה המדעית'). אַ שטרענג-װיסנשאַפטלעך בוך, װאָס לייענט זיך אָבער מיט 
אַ פאַרכאַפּטן אָטעם, דורך יעדן אינטעליגענטן מענטש, און איז פאַר יעדן צוטריט- 
לעך און פאַרשטענדלעך. מען מוז בכלל נישט זיין קיין װיסנשאַפטלער דאָס צו 
לייענען און פאַרשטיין. עס ברענגט דעם פּשוטן לייענער צו דערקענען; לערנען 
פּראָבלעמען פון הויכער און ברייטער ויסנשאַפּט. מען דאַרף אָבער נישט האָבן 
קיין טעות. דאָס װערק איז גלייכצייטיק ווייט פון זיין אַ בוך פון פּאָפּולערער 
וויסנשאַפט. עס ווייזט דעם אױטאָר אַלס געלערנטן וועלכער פאַראייניקט אין זיך 
גרויסע, אַפילון פּראָפּעסיאָנעלע, װאָלט איך געואָגט, װיסנשאַפּט, צוזאַמען מיט 
אַ געװאַלדיק-טיפער הומאַניסטישער קולטור און דער הויפּט-אינטערעס פון מחבר 
ליגט אין די געזעלשאַפטלעכע, קולטורעלע און מאָראַלישע אויסווירקונגען פון 
דער וויסנשאַפטלעכער רעװאָלוציע אין אונדזער עפּאָכע. אַזױ קומט ער צום 
קאַפּיטל ,,צי איז די מאָראַל רעלאַטיװו ?". ער ענטפערט, פאַרשטײיט זיך, נעגאַטיוו 
אויף דער פראַגע. ,,און אויב מען מעג זיך פאַררופן אויף אַן אַנדער געביט, וי 
פיזיק, איז די דאָזיקע טענה וועגן רעלאַטיוויטעט פון מאָראַל אַ פולשטענדיקער 
היפּוך פון דער רעלאַטיוויטעט-טעאָריע, ווייל די רעלאַטיויטעט-טעאָריע לערנט 
וי אַזױ עס אַנטפּלעקט זיך אַן אָבסאָלוטע פעסטשטעלונג אין רעלאַטיווע קאָאָר- 
דינאַטעס", ווייזט אָן פּראָפּעסאָר אהרון קציר, 

פּראָפּעסאָר אהרון קציר האָט דאָך מיט רעכט אָנגעוויזן און פעסטגעשטעלט, 
אַז ,דער קװאַנטום וויסן אויף דער װעלט פאַרדאָפּלט זיך מיט יעדע צען יאָר" 
און געווען גרייט צו באַווייזן מיט ציפערן -- ער האָט געהאַלטן אַז דאָס איז 
מעגלעך -- ,מיט צען יאָר צוריק", און אונטערגעשטראָכן, ;יאָ.. בלויז מיט 
צען יאָר צוריק האָט די מענטשהייט געקענט נאָר אַ העלפט פון דעם כּמות 
מעטאָדן, פאַקטן און פּרינציפּן, װאָס זענען אונדז היינט באַקאַנט". אָבער, וי 
שטימט דאָס מיט דעם אַלטן ייִדישן ,,דור לדור יביע אומר"?... לוט דער לאַגע 
זענען די עלטערן מער נישט מסוגל צו געבן זייערע קינדער די פּאַסיקע מאָס 
וויסן און די שנעלע אַנטװיקלונג פון דער ויסנשאַפּט ברענגט א נייע פאַזע 
און אומדערװאַרטע פאָרם פונעם ,תּהום צוישן דורות" ?.. 

אהרון קציר, דווקא אַלס ייַד, האָט דאָס דאָזיקע, דירעקט צי אומדירעקט, 
אָפּגעלײקנט דורך די אַלטע און נייערע ייַדישע מקורות. ער איז געווען נישט 
בלויז אָנגעזאַפּט, נאָר פאַרליבט -- נאָך מער און אַנדערש וי אין אַלץ װאָס ער 
האָט שטודירט און געפאָרשט -- אין ייִדישע וויסנשאַפטן, אַז ער האָט אויפגעוויזן 

מיט אויסצוגן און בײישפּילן, װוי אונדזערע אוראַלטע חכמים -- און דאָ האָט 
ער זיך ספּעציעל אָפּנעשטעלט אויף די ווערק פון רמבים, פילאָן פון אַלעקסאַן- 
דריע, רבי האַי גאון -- האָבן פאַרשטאַנען, כאָטש ,נישט קענענדיק זי אָפט 
גענוי דערקלערן", די פאַרפּלאָנטערטסטע פּראָבלעמען פון דער היינטצייטיקער 
מאָדערנער וויסנשאַפט, ,,אַפילו איינשטיינס רעלאַטיװױטעט-טעאָריע", 


פּראָפּעסאָר הענריך אייזנבערג, איינער פון די יונגע געלערנטע, וועלכע 
אהרון קציר האָט צוגעצויגן אַלס מיטאַרבעטער אין דער פּאָלימערן-אָפּטײלונג 
ביים ווייצמאַן:אינסטיטוט, און איז אונטער קצירס לייטונג אַלײן געװאָרן 
אַ גרויסער פאָרשער, שרייבט איצט: ,מיר זענען נאָך צעטומלט פון טראַגישן 
אומגליק, צעמישט און צעבראָכן. ער האָט אונדז געלענקט אויף אונדזער ועג, 
אונדז געלערנט אַז עס איז נישטאָ קיין גרענעץ פאַר די מעגלעכקייטן פונעם 
מענטש. -- -- -- פאַראַן װײיניק מענטשן אויף דער וועלט, וועלכע קאָנען נישט 
פאַרטראָטן װערן -- אהרון איז געווען איינער פון זיי". 

דעם מערדער, וועלכער איז געקומען אַזש פון יאַפּאַן, האָט דאָס נישט אינ- 
טערעסירט, 


פּראָפּעסאָר אהרון קציר האָט אַמאָל, רעדנדיק טאַקע אַלס ביאָלאָג וװעגן 
די לעבן-פּראָצעסן, געזאָגט: ,עס זעט מיר אויס אַז בקרוב װעט דער זאָג פון 
דזשאָראַרי : ,הינטער יעדן קרומען געדאַנק באַהאַלט זיך אַ קרומע מאָלעקולע! -- 
זיך פאַרװאַנדלען אין אַ װיסנשאַפטלעכן אמת". וועלכע שוידערלעכע מאָלעקולעס 
עס האָבן זיך באַהאַלטן אינעם מוח פון דאָזיקן יאַפּאַנער װאָס האָט דורכגעפירט 
די בלוט-באָד אויפן פלי-פּלאַץ פון לוד... 

אָקאָמאָטאָ האָט צו דער לאַנגער בלוטיקער קדושים-ליסטע פון , הרוגי לוד" 
צוגעגעבן נאָך עטלעכע צװאַנציק נעמען.. 


1972 


לוד פון קדמונים 


לוֹד (לאָד) װוערט צום ערשטן מאָל דערמאָנט אין דער מענטשלעכער גע- 
שיכטע, אין דער רשימה פון די שטעט, װאָס פּרעה טהוטמעס דער דריטער האָט 
באַזיגט און פאַרנומען אין לאַנד כּנען אין פופצנטן יאָרהונדערט פאַר דער קריסט- 
לעכער צייטרעכענונג. זי איז די 64-סטע שטאָט אין דער גרויסער ליסטע דעראָ- 
בערונגען פון דאָזיקן זיגרייכן עגיפּטישן הערשער. לויטן תּנ"ך איז די שטאָט 
אויפגעבויט געװאָרן אַ סד שפּעטער, דורך אָפּשטאַמיקע פון שבט בנימין : ,...-שמד 
(שעמער), װאָס האָט געבויט אוֹנוֹ און לוֹד מיט אירע טעכטער-שטעט" (דברי 
הימים א', ח', י"ב). זי װערט אָבער נישט דערמאַנט אין תּנ"ך קיין איין מאָל 
צװישן די שטעט אין די צייטן פון בית-ראשון. האַלט דעריבער פּראָפּעסאָר בנימין 
מזר: ,לוד איז געבליבן אין חורבן און צעשטערט אין גרעסטן טייל פון דער 
שפּעטער כּנענישער עפּאָכע און אויך אין דער ישׂראל-יתּקופה און איז אויפגע- 
בויט געװאָרן דורכן רעפּאָרמאַטאָרישן מלך פון יהודה יאשיהו בן אֶמוֹןי (640-- 

9 פאַר קריסטוסן). לויטן תּלמוד (בּבלי, מגילה ג', ב') איז שוין לוד געווען אַ 
שטאָט אַרומגערינגלט מיט אַ פעסטונג-מויער אין דער צייט װען יהושע בן-נון 
האָט פאַרנומען דאָס לאַנד כּנען. פון װאַנען עס שטאַמט די דאָזיקע מסורה =- 
כּדי צו פייערן דאָרט שושן-פּורים... --- ווייסט קיינער נישט. לוד גייט אַרין אין 
דער ייִדישער געשיכטע ,מיט ביידע פיס" נישט פריער וי נאָכן צוריקקער פון 
ערשטן גלות. אין די ספרים עזרא און נחמיה ווערט איבערגעגעבן, אַז פיל פון דל 
צוריקגעקומענע ייִדן פון בּבל, אין יאָר 445 פאַר דער קריסטלעכער צייטרעכע- 
נונג, האָבן זיך באַזעצט אין לוד. מען האָט זיך דעמאָלט, און דאָס איז כאַראַקטע- 
ריסטיש, נישט סתּם , באַזעצט" -- נאָר צוריקגעקומען אין די אַמאָליקע פאַרלאָזטע 
היימען, ,,און דאָס זענען די קינדער פון דער ייִדישער מדינה װאָס זענען אַרויפגע- 
גאַנגען פון די גלות-געפאַנגענע, װאָס נבוכדנצר דער מלך פון בּבל האָט פאַרטריבן 
קיין בּבל, און זיי האָבן זיך אומגעקערט קיין ירושלים און יהודה, איטלעכער צו 
זיין שטאָט. די קינדער פון לוֹד, חדיד און אוֹנוֹ, זיבן הונדערט פינף און צװאַנ- 
ציק" (עזרא, ב', ב'). און כאָטש עס איז נישט געבליבן קיין שום שפּעטערדיקער 
צייכן, איבערבלייב פון חדיד און אונו, זענען אין אונדזערע צייטן, אין נייעם 
ישׂראל, אויפגעבויט געװאָרן לעבן לוד די יישובים חדיד און קרית-אוֹנוֹ. די 
איינציקע אין דער געגנט שטאָט, װאָס האָט געשפּילט אַ ראָל אין דער גאַנצער 
עפּאָכע פון בית-שני איז געבליבן לוד און אַזױ אויך שפּעטער, נאָכן צווייטן חורבן. 
דאָס איז, אין דער ערשטער ריי, געווען אַ זייער וויכטיקער פּונקט אויפן וועג פון 
צפון קיין ירושלים, 

אין דער חשמונאים-תּקופה איז די באַדײיטונג פון לוד ספּעציעל געװאָקסן. זי 
איז זייער נאָענט פון מודיעין -- דאָס געבוירן-דאָרף פון די חשמונאים און די 
געגנט פון זייערע ערשטע קאַמפן, װאָס האָבן זיך טאַקע געצויגן ביז לוד (, ספרי 
החשמונאים", א'). אין דער צייט פון בית-שני ווערט פיל דערציילט אין די ייַדישע 
מקורות וועגן דער פרומקייט און גאַטפאָרכטיקײט פון ייִַדן אין לוד. זיי האָבן 
שטאַרק געהיט די מצווה פון עליה-לרגל קיין ירושלים יעדן יום-טוב. פּלאַוויוס 
דערציילט אַ מעשׂה מיט אַ רוימישן גובערנאַטאָר, וועלכער האָט זיך אויפן וועג 
קיין ירושלים אָפּגעשטעלט אין לוד. ,ער האָט געטראָפן די שטאָט לײדיק פון 
מענטשן, ווייל דאָס גאַנצע פאָלק איז עולה געווען קיין ירושלים פייערן דעם יום- 
טוב סוכּות, בלויז פופציק מענטשן האָט ער געטראָפן אין שטאָט" (,,מלחמות" ב', 
י"ט). חז"ל רעדן פיל וועגן די פרויען-צדקניות פון לוד. , זי האָבן געקנעטן זייער 
טייג צו באַקן ברויט, עולה געווען קיין ירושלים און מתפּלל געװוען אין בית- 
המקדש, צוריקגעקומען קיין לוד און דאָס טייג איז נישט זויער געװאָרן" (, איכה 
הבה" 1 6),; 

די ייִדן פון לוד האָבן שפּעטער גענומען אַן אָנזעעװדיקן אָנטייל אינעם 
אויפשטאַנד קעגן רוים. יאָסעפוס פלאַוויוס גיט איבער דעם נאָמען פון אויפשטאַנד- 
קאָמאַנדיר אין לוד: יוחנן דער איסייער. אין ,די ייִדישע מלחמות" (ב', ייט-כץ 
ווערט דערציילט אַז , פון דער געגנט פון לוד זענען די רוימישע לעגיאָנען אַרױס 
אויף ירושלים און חרוב-געמאַכט די הױפּט-שטאָט". פלאַוויוס גיט אָבער גלייכ- 
צייטיק איבער, אַז װעטפּאַסיאַנוס, דער הױפּט-קאָמאַנדיר פון רוימישן מיליטער, 

פאָטער פון טיטוסן, ,,האָט זיך געווענדט צו לוד, וועלכע האָט מיט אים געשלאָסן 
אַ ברית-שלום און ער האָט אין לוד באַזעצט די ייִדן, וועלכע האָבן זיך אים 
אונטערגעגעבן און געפונען חן אין זיינע אויגן". אין , איכה רבה" (א', ל') ווערט 
ברייט געמאָלן די פרוי מרתּא בת בייתּוס, די פרוי פון כּהן-גדול יהושע בן-גמלא, 
וועלכע זאָל שטאַמען פון לוד. ,פאַר דער באַלאַגערונג, דערציילן די חכמים, ווען 
זי פלעגט אַרױסגײן צום בית-המקדש -- האָט מען אויסגעלייגט טעפּיכער פון שוועל 
פון איר שטוב ביז דער טיר פון בית-המקדש, כּדי אירע פיס זאָלן זיך נישט 
אָפּרײיבן, און רבי אלעזד דערציילט: אין דער צייט פון חורבן האָב איך געזען, 
װי מען האָט צוגעבונדן אירע האָר צו די וויידלען פון פערד און געלאָזט אי- 
נאָכלויפן פון ירושלים ביז לוד". און ווייטער: ,די בתולות ציון, װאָס האָט מען 
זי געטאָן ? -- מען האָט צוגעבונדן זייערע האָר צו די רוימישע פערד און זי 
געשלעפּט פון ירושלים ביז לוד" (דאָרט, ב' י"ד). פלאַוויוס דערציילט אַז לוד איז 
געווען אַ וועג-סטאַציע. מען האָט אַהער געבראַכט ייַדן, באַשטימטע פאַר שקלאַפן, 
,פון לוד זענען זיי, צוזאַמען מיט ייִדן פון לוד, געפירט געװאָרן צום רוימישן 
הױפּט-שטאַב אין קיסריה און פון דאָרט אָפּגעפירט געװאָרן מיט שיפן קיין רוים". 


נאָכן חורבן ירושלים און בית-המקדש איז לוד געװאָרן אַ וויכטיקער צענטער 
אין עקאָנאָמישן און קולטור-לעבן פון די איבערגעבליבענע ייִדן אין לאַנד, 


אַ דאַנק דער געאָגראַפישער לאַגע און די וועגן, װאָס זענען דורך איר פאַר- 
בייגעגאַנגען, האָט זיך אין לוד אַנטװיקלט דער האַנדל. אירע הענדלער און סוחרים, 
;תּגרי דלוד", װוערן פילמאָל דערמאָנט אין תּלמוד בבלי און ירושלמי און אין 
אַנדערע מקורות. אין לוד האָט מען אױסגעאַרבעט קעגנשטאַנדן, שטאָפן און 
מאכלים, װאָס ווערן אָנגערופן אויפן נאָמען פון דער שטאָט און דערביי װערן 
געלויבט די ייִדישע בעל-מלאכהס. אַזױ ווערן דערמאָנט פעסלעך, ,,חביות לודיות" 
(בבא מציעה ד', ב'; תוספתא, פּסחים י' און נאָך), , כּדיות לודיות", קרוגן פון 
לוד (מנחות, פ"ז, א'; כּלים, ב, ב'). אין מסכת ביצה ווערט דערציילט ועגן 
אַ ספּעציעלן געבעקס פון ווייץ װאָס איז גערופן געװאָרן ,לודיות" און מען 
האָט זיך געפּילפּולט וועגן ספּעציעלן קאָרן, , חטין צו מאַכן פון אים לודיות". 
אין בוך געשריבן אין לאַטײן אין פערטן יאָרהונדערט (, טאָטיוס אָרביס דעס- 
קריפּציאָן") ווערט דערציילט וועגן ,,ייִדן פון לוד, וועלכע שיקן אמתן פּורפּור אין 
אַלע לענדער פון דער רוימישער אימפּעריע". אונדזער תּוספתּא דערציילט וועגן 
ייִדישע דאַָקטױירים פון יענער עפּאָכע אין לוד: , דער רופא טעאָדאָראָס און אַלע 
דאָקטוירים מיט אים זענען אַרײינגעקומען אין בית- כּנסת פון לוד" (אהילות די, ב'). 

לוד איז געווען אַ מקום-תּורה שוין אין די ביתיהמקדש-צייטן, אָבער ספּע- 
ציעל באַרימט געװאָרן אַלס גייסטיקער צענטער שפּעטער, ספּעציעל פון צווייטן 
ביזן פערטן יאָרהונדערט. אָבער שוין אין ערשטן יאָרהונדערט איז אין לוד געווען 
די גרויסע ישיבה, , מֹתִיבתּא רבה" פון רבי אליעזר בן הורקנוס -- די ערשטע 
ישיבה װאָס ווערט אָנגערופן אין די מקורות מיטן ביז היינט אָנגענומענעם נאָמען 
אין אַראַמיש, מתיבתּא (תּוספתא, מקואות ז'). פון לוד שטאַמט די שיינע אגדה 
װאָס ווערט דערציילט וועגן גרויסן תּנאיקעמפער רבי עקיבא. 

רבי עקיבא האָט, װי באַװוּסט לוט דער ייִדישער מסורה, ביז דער עלטער 
פון פערציק יאָר נישט געלערנט, געווען אַ פּשוטער, נישט-געבילדעטער פּאַסטעך, 
איינמאָל, דערציילט די אגדה, איז ער געקומען מיט זיין סטאַדע קיין לוד און 
זיך געזעצט אָפּרוען אויף אַ ראַנד-שטײן פונעם ברונעם. ער האָט געקוקט אויף 
די טיפע ריצן אינעם פעלדז, װאָס זענען אויסגעריבן געװאָרן דורך די שטריק 
ביים אַרויפציען דאָס װאַסער און געואָגט צו זיך: אויב דער האַרטער שטיין האָט 
געקאָנט צעריבן װוערן דורך די ווייכע שטריק, ,,קאָן אויך די תּורה זיך איינקריצן 
אין אַן אַלטן מוח און איך קאָן נאָך אויף דער עלטער אָנהייבן לערנען און 
אַבסאָרבירן חכמה". װען דער שפּעטער גרויסער רבי עקיבא איז צוגעשטאַנען 
צום בר-כּוכנבא-אויפשטאַנד און איז געווען צװישן די עשרת הרוגי מלכות, איו 
ער זיכער אויך געווען טעטיק אין לוד. אין תּלמוד בבלי (בבא בתרא י', ב') ווערט 
בכלל געזאָגט: , קיין מענטש קאָן נישט שטיין אין דער מחיצה פון די הרוגי 
מלכות -- דאָס זענען די הרוגי-לוד, וועלכע זענען אומגעקומען פאַר ישראל". 
דער באַקאַנטער קריסטלעכער גייסטלעכער און געלערנטער היעראָנימוס 
(220--420), וועלכער האָט געלעבט אין אַ קלויסטער אין בית-לחם און איבער- 
געזעצט תּנ"ך פון העברעיש אויף לאַטײן, שרייבט: ,נישט וויניק געלט האָט 
מיר געקאָסט אַ לערער פון לוד, בר חנינא, וועלכער האָט מיר געלערנט העברעיש, 
און איז גערעכנט געװאָרן ביי די ייִדן אַלס ערשטער פון די ערשטע און גערופן 
געװאָרן דורך זיי חכם" (, היעראָנימי קאָממענטאַריאָרום אין אַבאַקוק", אין לאַטײין). 
אַזױ האָבן צענדליקער חכמים און גיבורים געלעבט אין לוד, געווען דאָרט 
טעטיק, געלערנט און געקעמפט. רבי יוסי דרמסקית, רבי טרפון, רבי מאיר -- 
, הורה בלוד", ווערט אויף זיי געזאָגט, זיי האָבן אונטערריכט אין לוד, און אַזױ 
אַנדערע תּנאים און אמוראים. ביז מען דרשנט אין מסכת סנהדרין (ל"ב, ב') אויפן 
פּסוק אין דברים ,,צדק צדק תּרדוף" -- , זאָלסט גיין נאָכן בית-דין קיין לוד".., 
אין תּלמוד וװוערט דערציילט וועגן בתּיימדרש אין לוד, וו חכמים האָבן גע- 
לערנט מיט זייערע תּלמידים, וי , כנישתא דלוד", , כנישתא דטרסייא בלוד"; 
, בית-גלודה", ,,בית-נתזה", ,, בית-בייתוס" -- משפּחה-הייזער זענען געווען תּורה- 
מקומות, אַפילו געוועלבער, װי ,חנות של פּזי" (תּוספתא, אהילות י"ח, י"ח), 
אפילו , חנות נחתּומין" (געוועלב פון בעקער) -- ,רבי יוסף דערציילט: איך האָב 
געפונען רבי אלעזר װי ער איז געזעסן אין געוועלב פון בעקער אין לוד", און 
,געזעסן" מיינט געזאָגט תּורה (תּוספתּא, ידים ב', ט"ז). אויך הלני, אָדער הילני 
(העלעני, היילעני) די מלכּה האָט געלעבט אַ צייט אין לוד. די דאָזיקע קעניגין 
פון חדיב (כאַדיאַב, אַדיאַבענע), אַ היסטאָרישע מדינה אין די פּערסישע בערג, 
נישט ווייט פון חידקל-טייך (האָט עקסיסטירט ביזן פינפטן יאָרהונדערט), האָט 
זיך מגייר געווען אַרום יאָר 20 פון דער קריסטלעכער צייטרעכענונג, צוזאַמען מיט 
אירן אַ זון. זי האָט זיך נאָכן טױט פון איר מאַן (וועלכער איז געווען איר 
ברודער,..) באַזעצט אין ירושלים, זיך אויפגעבויט דאָ אַ פּאַלאַץ און איז אַריין 
אין דער ייַדישער געשיכטע אַלס צדקנית און גאַָטפאָרכטיקע פרוי (זי איז באַגראָבן 
אין אַ מאַוזאָלײ אין צפון-ירושלים, , קברות-המלכים"). דערציילט זיך אין מסכת 
סוכּה (ב,, ב') פון תּלמוד בבלי : ,אַ מעשׂה מיט הלני המלכּה אין לוד, װאָס איר 

סוכּה איז געווען העכער פון צװאָנציק איילן און די זקנים זענען דאָרט אַרײנ- 
געגאַנגען און אַרױסגעגאַנגען" -- די ,,זקנים", תּלמידי:חכמים, זענען אין ערגעץ 
נישט געגאַנגען בלויז עסן, אויך נישט ביי דער אַזױ באַרימטער צדקנית, נאָר 
געדרשנט תּורה... 

אינטערעסאַנט אָבער, אַז אין די אַרכעאָלאָגישע אױסגראָבונגען אין לוד 
זענען נישט געפונען געװאָרן קיין שום איבערבלײיבענישן פון ייִדישן עבר 
אין דער שטאָט, 

און איך האָב דאָ גראָד געפרעגט, געזוכט כאָטש עפּעס אַ שטיקל חורבה 
פון יענער תּקופה... װאָס בינדט דען מיך מיט לוד ? אַמאָל פלעגט מען נאָך 
פאַרבייפאָרן די שטאָט אויפן וועג קיין ירושלים, זיך אָפּשטעלן. שוין יאָרן אָבער 
װי דער שאָסײ האָט זיך אָפּנערוקט פון לוד, איך קום אַהין זעלטן. אָבער ביי 
יעדן געבליבענעם חורבה-רעשט װאָלט איך זיך אָפּגעשטעלט און מסתּמא געפּרוּװוט 
זיך איינרעדן: עס שטאַמט פון בית-נתּזה.. 

װײיניק איז מיר געבליבן פון גירסא דינקותא... אָבער פאַראַן זאַכן, װאָס 
טויכן אַמאָל פּלוצלינג, אומדערװאַרט אַרױס... אין יאָר 1926 האָב איך אין משך 
פון אַ גאַנץ יאָר צייט געהערט אַ שיעור אין מסכת קידושין ביי הרב ר' משה 
סאָלאָוייטשיק זצ"ל (דער פאָטער פון היינטיקן רב סאָלאָװייטשיק יבדלח"א). בעת 
מיין ערשטן באַזוך אין לוד, מיט אַ קנאַפּע צװאַנציק יאָר צוריק, איז פון ערגעץ 
אַ פאַרבאָרגן ווינקל אין זכּרון אַרױסגעשפּרונגען: ,מעשׂה ברבי טרפון וזקנים 
מסובין, זיי זענען געווען אָנגעלענט אין אייבערשטיבל פון בית נתזה אין לוד. 
איז פאַר זיי געפרעגט געװאָרן די שאלה: תּלמוד גדול אָדער מעשׂה גדול ? האָט 
געענטפערט רבי טרפון און געזאָגט: מעשׂה גדול. האָט געענטפערט רבי עקיבא 
און געזאָגט: תּלמוד גדול. האָבן אַלע געענטפערט און געזאָגט: תּלמוד גדול, ווייל 
דאָס לערנען ברענגט לידי מעשׂה, צו טאַט.." (קידושין מ', ב'). עפּעס האָט 
אַרױסגעהױבן פון פאַרגעסונג רבי משהס דרוש דעמאָלט וועגן ,, מעשׂה גדול און 
מעשׂים טובים בכלל..." 

אין זעלביקן בית-נתזה (ניתזה): ,זיי האָבן אָנגענומען און געענדיקט אין 
אייבערשטיבל פון בית נתזה אין לוד: אַלע עבירות פון דער תּורה, אויב מען 
זאָגט דעם מענטש טו אַן עבירה און זאָלסט נישט געהרגעט וערן -- יעבור ואל 
יהרג, חוץ מעבודת כוכבים" (סנהדרין ע"ד, א').. 


5* 


די ייַדישע גבורה אין לוד האָט זיך נישט אָפּנעשטעלט אויך נאָכן חורבן, די 
רוימישע אָקופּאַנטן האָבן אין אָנהייב בלויז לייכט געענדערט דעם נאָמען פון 
דער שטאָט, אויף לידאַ. אָבער שפּעטער געגעבן איר אַ נייעם נאָמען -- דיאָס- 
פּאָליס, , די שטאָט פון גאָט". פאַרװאָס? דער קייסער סעפּטימוס סעווערוס האָט 
דערטיילט, אין יאָר 200, דער שטאָט די רעכט פון אַ רוימישער ,קאָלאָניע" און 
צוגעגעבן איר זיין אייגענעם נאָמען: ,,קאָלאָניאַ לוקיאַ סעפּטימיאַ סעװעראַ דיאָס- 
פּאָליס". די רוימער האָבן אין לוד געהאַלטן אַ גרויסן מיליטערישן גאַרניזאָן, ווייל 
די געגנט איז געװוען געדיכט באַװױינט מיט ייַדן, װאָס זענען געווען באַקאַנט 

מיט זייער נאַציאָנאַליזם. טראָץ דער שטאַרקער װאַך, איז אין דער געגנט אויס- 
געבראָכן אַן אויפשטאַנד קעגן רוימישן קייסער גאַלוס אין יאָר 252 און דער 
צענטער פון די קאַמפן איז געווען טאַקע אין לוד, דער דערמאָנטער קריסטלעכער 
געלערנטער און שרייבער היעראָנימוס (220--420), וועלכער האָט געלעבט אין. 
יענער צייט, שרייבט וועגן דאָזיקן אויפשטאַנד: ,דער רוימישער קאָמענדאַנט האָט 
דערמאָרדעט טויזנטער מענטשן אין דיאָספּאָליס, אַפילו קינדער, און צעשטערט 
זייערע שטעט. נאָך פיל האָט ער פאַרברענט" ((,,ספר הייִשוב", א', תרצ"ט). 

אין תּלמוד ירושלמי (סנהדרין א', א) װערט דערצײלט איינע פון די 
אומצייליקע ייִדישע בילבול- און גבורה-געשיכטעס, דאָס מאָל אַ געשעענע אין 
לוד. ,אַ מעשׂה מיט אַ געוויסער מאַטראָנע, די טאָכטער פון קייסער, װאָס איו 
געהרגעט געװאָרן און מען האָט נישט געװוּסט ער עס האָט זי דערמאָרדעט. 
האָבן די גוייַם געזאָגט: װער האָט געטאָן די דאָזיקע זאַך ? -- זיכער ישׂראל, די 
ייִדן, ווייל זיי זענען שׂונאים פון קייסער. האָט מען גוזר געווען אויף גאַנץ ישׂראל 
טויט, דערהרגענען. ווען מען האָט דאָס געזען, זענען אין מדינת לוד געווען צויי 
ברידער, קנאים פאַר הקדוש-ברוך-הוא, און זיי האָבן געזאָגט: בעסער אַז מיר 
זאָלן געהרגעט וװוערן און מיר װעלן ראַטעװען בית-ישׂראל. זענען זי געגאַנגען 
און זיך איבערגעגעבן אויף קידוש-השם פאַר הקדוש-ברוך-הוא און זיך אַלײן אי- 
בערגעענטפערט צו דער שחיטה. זיי זענען געקומען צו די גוייִַם און געזאָגט: 
פאַרװאָס האָט איר גוזר געווען אַזױ אויף ישׂראל ? מיר האָבן געטאָן די דאָזיקע 
מעשׂה און מיר האָבן זי געהרגעט. װי זיי האָבן דאָס געהערט -- האָבן זיי מבטל 
געמאַכט די גזירה אויף ישׂראל און גענומען די דאָזיקע צוויי ברידער. װאָס האָבן 
זי מיט זיי געטאָן ? זיי האָבן זיי געמאַטערט יעדן טאָג און אָפּגעשניטן זיי אַן 
איבר נאָך אַן איבר, כּדי זייער נשמה זאָל צעריסן ווערן אין מאַטערנישן. דעריבער 
האָט מען געזאָגט: די הרוגי לוד -- נישטאָ קיין באַשעפעניש װאָס זאָל קאָנען 
שטיין אין זייער מחיצה !" 

איינע פון די לוד-אגדהס. 


די מוסולמענישע און קויסטלעכע עפֿאָכעס 

די קרייצציגלערס, וועלכע האָבן פאַרנומען לוד אין סוף פון עלפטן יאָרהוג- 
דערט, האָבן אַ סוף געמאַכט צום דאָזיקן טױיזנטער-יאָריקן ייִדישן ייַשוב. אין דער 
גניזה פון קאַיַראָ האָט מען געפונען א קינה אויף דער ,, צרה פון לוד: אירע אייג- 
וװױינער האָט מען דערמאָרדעט. ביי שװאַנגערנדיקע פרויען האָט מען געשפּאָלטן 
די בייכער און קברים האָט מען צעשטערט" (געפינט זיך אין ביבליאָטעק פון 
קעמברידזש, ענגלאַנד). אָבער פּרקי-אָבות דערציילן שוין : , צען מאָסן אָרעמקײט 
אויף דער װעלט -- נײַן אין לוד און איינע אויף דער גאַנצער וועלט". בנימין 
פון טודעלא האָט אין יאָר 1170 געטראָפן אין לוד בלויז איין איינציקן ייַד, אַ 
פאַרבער. אישתּורי הפּרחי, אין אָנהײב פערצנטן יאָרהונדערט, האָט שוין דאָ ווידער 
געטראָפן אַ קליינע ייִדישע קהילה, 

גלייך אין אָנהייב פון קריסטנטום האָבן אין לוד געלעבט איינצלנע קריסטן. 
דער אַפּאָסטאָל פּעטרוס איז דאָ געווען און אַפילו באַװיזן אַ נס, װי עס דערציילט 

די עװאַנגעליע: ,, און עס איז געווען, בעת פּעטרוס איז געגאַנגען פון אָרט צו אָרט, 
האָט ער אויך אַראָפּגענידערט צו די הייליקע, װאָס האָבן געוווינט אין לוד. און 
ער האָט דאָרטן געפונען איינעם אַ מענטש מיטן נאָמען ענעאַס, װאָס אין זייט 
אַכט יאָר געלעגן אויף זיין געלעגער, װאָרים ער איז געווען געליימט. און פּעט- 
רוס האָט צו אים געזאָגט: ישו המשיח טוט דיך היילן; שטיי אויף און פאַרבעט 
דיין געלעגער. און ער איז תּיכֹּף אויפגעשטאַנען. און אַלע, װאָס האָבן געוווינט 
- אִין לוד און אין שרון האָבן אים געזען און האָבן זיך געקערט צום האַר" (,דל 
- מעשׂים פון די שליחים", ט' 22--25). אין דער ביזאַנטישער עפּאָכע איז לוד גע- 
ווען אַ וויכטיקע שטאָט, ספּעציעל צוליב דער קריסטלעכער טראַדיציע, אַז דאָ איז 
געבוירן געװאָרן דער הײיליקער געאָרגוס, אָדער דזשאָרדזש, דער פּאַטראָן פון 
ענגלאַנד, װוּ דער נאָמען איז דעריבער אַזױ פאַרשפּרײט. לוט דער קריסטלעכער 
מסורה איז געאָרגוס הינגעריכטעט געװאָרן אין קליין-אַזיע אין יאָר 202 דורך די 
רוימער און זיין קערפּער איז געבראַכט געװאָרן צו קבורה אין לוד, װוּ מען 
ווייזט זיין קבר אין דער קריפּטע פון דער אַלטער, פיל מאָל איבערגעבויטער 
גריכיש-אָרטאָדאָקסישער קירכע. די דאָזיקע קירכע איז איינע פון די הייליקסטע 
ביי די קריסטן. אַ צייט אין מיטלאַלטער איז לוד אָנגערופן געװאָרן אויף זיין 
נאָמען געאָרגאָפּאָליס. די היינטיקע קירכע איז אוױסגעענדיקט און געהײליקט 
געװאָרן אין יאָר 1892, אָבער מען דערקענט אין איר איינגעבויטע טיילן פון 
מיטלאַלטער, פון די קרייצציגלער-צייטן און אַפילו פון אַלטערטום. ביים אַרײנגאַנג 
אין דער קירכע -- אַ באַקאַנט בילד פון דער קריסטלעכער קירכן-קונסט: אַ באַ- 
רעליעף פון הייליקן געאָרגוס, יאָגנדיק אויף אַ פערד און אי א"ל מיטן שפּין 
דעם דראַקאָן. ני 


ר 5 
די קירכע איז צעשטערט געװאָרן אין אָנהייב פון דער אַראַבישער אָקופּאַציע י 


פון ארץ-ישׂראל אין אָנהײיב זיבעטן יאָרהונדערט און געבליבן אין חורבות לאַנגע 


לוד, פון מזרח-זייט, אַ צייכענונג פֿון יאָר 1880, פון פראַנצויזישן בוך, דערשינען אין יאר 
84 : 4:/4010010801 סוזע5ֿ 18 101160 .?. אין הינטערגרונט, אין מיטן זעט מען 
דעם טורעם פון גרויסן מעטשעט און ביי דער זײיט די קירכע פון , הײליקן געאָרגוס" 


ו8 

יאָרהונדערטער. לוד איז געווען אַ קרייז-שטאָט ביי די אַראַבער פון יאָר 628 ביו 
5, ווען אין דער נאָענט איז געגרינדעט געװאָרן די שטאָט רמלה, די הערשערס 
זענען אַריבער אַהין און לוד האָט גענומען פאַרלירן פון איר באַדײיטונג, 

הינטערן גרויסן מעטשעט פון לוד געפינט זיך דער , מעטשעט אַלעומרי", 
אויפן נאָמען פונעם קאַליף פון איסלאַם אין דער צייט פון דער אַראַבישער אָקן- 
פּאַציע פון ארץ-ישׂראל, עומר (אָמאַר) בען-כאַטאַב. דער מעטשעט איז געבויט 
געװאָרן, װי די בריק ביים אַרײינקום אין לוד, דורך ביבאַרס דעם ערשטן (1223--- 
7), ,דער זיגרייכער קעניג", פון דער מאַמעלוקישער סולטאַן-דינאַסטיע, װאָס 
האָט געהערשט אין מצרים. מיר לייענען אינעם מעטשעט אַן אַלט-אַראַבישן אויפ- 
שריפט: ,, אין נאָמען פון אַללאַ דעם באַרמהערציקן פון די באַרמהערציקע, האָט 
באַפױלן צו בויען דעם דאָזיקן געבענטשטן מעטשעט -- אונדזער האַר דער סול- 
טאַן -- -- -- אבו אַלפאַטעך ביבאַרס אַ-צאַלכי, עמיר פון די גלײביקע, זאָל 
אַללאַ באַשײנען זיין זיג און אים מוחל זיין. דער מעטשעט איז געבויט געװאָרן 
אונטער דער אָנפירונג פונעם שקלאַף וועלכער באַגערט די רחמים פון זיין באַשע- 
פער און האַר, עלאַ-אַ-דין אַלייסואַק אַדצלאַך, אַללאַ זאָל אים פאַרגעבן, אין חודש 
ראַמאַדאַן, יאָר זעקס הונדערט זעקס און זעכציק" (לויט דער מוסולמענישער 
צייטרעכענונג -- מאַי 1268 לויט דער קריסטלעכער צייטרעכענונג). דער זעלבי- 
קער קעניג און דער זעלביקער שקלאַף, מסתּמא אַרכיטעקט, וועלכער האָט געבויט 
עטלעכע יאָר שפּעטער די בריק איבערן אילון-טייכל, די עלטסטע בריק אין גאַנץ 
ארץ-ישׂראל, 

די קרייצציגלערס האָבן איינגענומען לוד אין סוף פון עלפטן יאָרהונדערט, 
קומענדיק פון צפון. נאָכן אויסמאָרדן די ייַדן אין שטאָט, האָבן זי אין לוד באַזעצט 
אַ בישאָף און זיך געלאָזט צו זייער ציל --- ירושלים. נאָכן פאַלן פון דער קרייצ- 
ציגלער-מלוכה אין ירושלים אין סוף צוועלפטן יאָרהונדערט, האָבן זיי געפּרוּווט 
פון לוד ווידער שטורעמען ירושלים. אין לוד זענען געווען מיט זייערע קרייצציג- 
לער-זעלנערס דער פראַנצויזישער קעניג לואי דער ניינטער און דער ענגלישער 
קעניג ריכאַרד לײיבנהאַרץ. זיי האָבן אָבער די הױפּטשטאָט מער נישט געקאַנט 
דעראָבערן און צום סוף איז לוד, װי גאַנץ יהודה, געבליבן אונטער דער מוסול- 
מענישער הערשאַפט פון די מאַמעלוקן, אין אָנהייב זעכצנטן יאָרהונדערט איז די 
טערקישע אַרמײ אַריינגעדרונגען אין ארץ-ישׂראל און באַזיגט די מוסולמענער- 
מאַמעלוקן. אויך די טערקן האָבן זיך צוערשט פעסט איינגעאָרדנט אין לוד און 
פון דאַנען אַרױס געשטורעמט ירושלים. אין דער טערקיש-אָטאָמאַנישער צייט איז 
לוד געווען אַ קליין אָפּגעלאָזן שטעטל. אַן ענגלישע קאָמיסיע, װאָס האָט צונויפ- 
געשטעלט אַ מאַפּע און באַשריבן דאָס לאַנד אין יאָר 1874, מאָלט לוד אַלס , קליין 
שטעטל, צװישן פאַרצוימונגען פון צאַבער-געװיקסן און שיינע איילבירטן-גאָרטנס, 
דער עיקר אין דרום-זייט... די הייזער זענען אין דער מערהייט געבויט פון ליים". 
ס'האָבן דעמאָלט געלעבט אין לוד 6,850 איינוווינערס: 4,850 מוסולמענער, 2,000 
קריסטן --- פון זיי 1,940 גריכן-אָרטאָדאָקסן, 55 קאַטאָליקן און 5 פּראָטעסטאַנטן. 
קיין איין ייַד איז אין שטאָט דעמאָלט נישט געווען. 

דער באַקאַנטער ייִדיש-העברעישער שרייבער משה סתּוי (סטאַווסקי) דער- 
ציילט אַן אינטערעסאַנטע , מעשׂה-כעלם" פון די אַראַבער אין לוד. 

די איינוווינערס פון לוד האָבן מקנא געווען די איינוווינערס פון דער נאָענטער 
שטאָט רמלה מיט איר אַלטערטימלעכן היסטאָרישן טורעם, װאָס שטייט דאָרט. 
האָט מען אין לוד באַשלאָסן -- מען װעט דעם טורעם צוגנבענען און אריבער- 
פירן קיין לוד... וי אַזױ ? פּשוט: מען װעט אים אַרומבינדן, דעם טורעם, מיט אַ 
שטאַרקן לאַנגן שטריק און אַװעקשלעפּן אים קיין לוד. איז מען געזעסן לאַנגע 
װאָכן און פונעם גאַנצן װאָל פון די שעפּסן, װאָס מען האָט אָפּגעשױרן, האָט מען 
אויסגעאַרבעט אַ גראָבן שטריק. אין איינער אַ פינצטערער נאַכט, ווען די רמלה- 
אַראַבער זענען אַלע געשלאָפן, זענען די יונגע שטאַרקע בחורים פון לוד אַרין 
קיין רמלה, שטיל, נישט אויפצוּוועקן קיינעם, טראָגנדיק מיט זיך דעם שװערן 
שטריק. זיי האָבן מיט אים אַרומגעבונדן דעם רמלהער טורעם און גענומען ציִען.. 
זיי גייען שטיל אַרױס פון שטאָט, ציען דעם שטריק און -- עס ציט זיך... אַ סימן, 
אַז דער טורעם ,,גייט", זי שלעפּן אים... זיי זענען אַרױס פון רמלה אויפן וועג 
קיין לוד. דער שטריק ציט זיך און זיי -- מיט אַלע כּוחות, ציען נאָך זיך דעם 
טורעם... אויפן וועג האָבן געװאַרט אַלע מענער פון לוד, צו העלפן ציען: עפּעס 
אַ קלייניקייט, אַזאַ שווערע מאַסע, אַזאַ הויכע געביידע פון שטיין און אייזן... ווען 
זיי זענען אָנגעקומען צו די ערשטע הייזער פון לוד, האָט שוין גענומען טאָגן 

גאַנץ לוד, פרויען און קינדער, אַלטע לייט און קראַנקע אַפילו, האָבן געװאַרט 
אויף די גאַסן. מען האָט גענומען מיט די אויגן דורכרייסן דעם קאַיאָר און קוקן 
וי דער טורעם דערנענטערט זיך... אין מיטן שטאָט איז שוין גרייט געווען אַן ערן- 
פּלאַץ פאַרן טורעם. מען שטרענגט אָן די בליקן, אָבער דעם טורעם זעט מען 
נישט, כאָטש דער שטריק ,,ציט אים" כּסדר... 

,דאָס װאָל פונעם שטריק האָט זיך טאַקע כּסדר געצויגן, זיך צעצויגן -- און 
דער טורעם איז ווייטער געבליבן אויף זיין אַלטן פּלאַץ אין רמלה..." (לויט , הכּפר 
הערבי", דאָס אַראַבישע דאָרף, פון משה סתּוי, תּל-אָביב, תש"ו). 


וֹשבו בנים לגבולם" 


לוד איז די איינציקע שטאָט, און בכלל דער אייג- 
ציקער ייִשוב, אין ישׂראל, װאָס האָט זיין שטאָט-עמ- 
בלעם אין דער נייער ייִדישער מדינה געשטעלט אונ- 
טערן צייכן פון עליה. אונטערן נאָמען , עירית לוד" -- 
אַ גרויסער אָפּענער טויער, אַ סימבאָל פון לאַנד, װאָס 
װאַרט אויף ייַדן, און אונטער אים דער פּסוק ,ושבו 
בנים לגבולם", ,,..און די קינדער װעלן זיך אומקערן 
צו זייער געמאַרק" (ירמיהו, ל"א, י"ז). 

אָבער ייִדן האָבן געצויגן קיין לוד אויך פריער, באַלד ביי די ערשטע נייע 
עליהס קיין ארץ-ישׂראל אין די לעצטע יאָרצענדליקער פון ניינצנטן יאָרהונדערט. 


200 מרדכי שנער 


קיין איין ייַד האָט נישט געלעבט, וי געזאָגט, אינעם אָרעמען אַראַבישן ייִשוב 
לוד, אַן אינטערעסאַנטער טיפּ אין געווען אַ געוויסער ישׂראל נימצאָוויטש, אַ 
חובב-ציון, וועלכער איז עולה געווען פון רוסלאַנד אין אָנהײיב אַכציקער יאָרן און 
זיך באַזעצט אין לוד אין יאָר 1886 -- , דער ערשטער ייד אין שטאָט נאָך הונ- 
דערטער יאָרן", שרייבט וועגן אים דאָס יאָרבוך , כּנסת ישׂראל" פון זעלביקן יאָר 
(תרמ"ו). אין אַ בריוו שרייבט ער קיין רוסלאַנד: ,איך װעל דיר זאָגן דעם אמת 
װאָס איך קלער צו טאָן מיט מיינע עסקים. איך האָב אויסגעוויילט לידאַ צו גרינדן 
דאָ מיין בוימל-פאַבריק". עס ווערט וועגן אים דערציילט: ,ער האָט געלערנט די 
חכמה פון כעמיע און ער איז אַ רייכער גוטשטייענדיקער מאַן. אַ טייערער מענטש, 
אַ חכם און געאַכטעטער. ער האָט אויסגעוויילט אַלס זיץ-פּלאַץ די שטאָט לוד, 
ווייל זי איז רייך אין איילבירטן. ער האָט געדונגען אַ הויף מיט פיל הייזער אַרום 
און ער װאַרט אויף די מאַשינען פון פראַנקרייך כּדי אָנצוהײבן אַרבעטן" (די צִי- 
טאַטן פון ,,כתבים לתולדות חיבת ציון", תרצ"ב). אין יאָר 1889 דערציילט די 
ירושלימער צייטונג ,,הצבי" וועגן אַ צווייטן חלוץ אין לוד: ,,פון לוד מעלדעט 
מען מיר, אַז אדון פיינבערג איז מצליח מיט דער מאַשין צו קוועטשן איילבירטן 
און ער ווייסט גוט װי זיך צו פירן מיט די איינגעבוירענע אין לאַנד און ער װעט 
אויך מצליח זיין צו בויען פריינטשאַפט מיט די אַראַבער אַרום און זיין הויז 
װעט זיין דער אָנהייב פון באַזעצן ייִדן אין דאָזיקן גרויסן דאָרף". אין 1890 
שרייבט שוין דער ענגלענדער, אַ קריסט, ל. אָליפאַנט, וועלכער האָט זיך אינ- 
טערעסירט מיטן ייִַדישן לעבן אין ארץ-ישׂראל: ,,אין לוד האָבן זיך באַזעצט פינף- 
און-פופציק ייַדישע משפּחות, ספרדישע און אַשכּנזישע, אױף אַ שטה פון 2000 
אַקער ערד און זיי באַאַרבעטן זי מיט גרויס דערפאָלג" (,,דהי לענד אֶף גילאַד"). 
אָבער די דאָזיקע ייִדן האָבן זיך נישט געקאָנט לאַנג אויפהאַלטן אין לוד. אין 
1 האָט באַזוכט לוד א. ש. הירשבערג און אין זיין בוך ,,בארץ המזרח" שרייבט 
ער אַז ער האָט אין שטאָט נישט געטראָפן קיין איין ייַד. , דער פּרוּוו אויפצושטעלן 
אין לוד אַ ייִדישע קהילה דורך דער אַגודה ;,למען ציון' איז דורכגעפאַלן צוליבן 
מאַנגל אין אַרבעט-פּלעצער, פיינטלעכקייט פון די שכנים און שווערע ווינונג- 
באַדינגונגען". ער דערציילט, אַז דער דערמאָנטער ישׂראל נימצאָוויטש, , צו ווע- 
מענס אונטערנעמונג עס זענען געווען געװוענדט די אויגן פון די חובבי-ציון, איז 
באַלד געשטאָרבן". 

נאָך דער ערשטער װעלט-מלחמה, בעת דער בריטישער מאַנדאַט-מאַכט, 
האָבן זיך ווידער ייִדן געפּרוּװוט באַזעצן אין לוד. לוט אַ מענטשן-ציילונג אין 
2 זענען אין לוד געווען 8,103 איינוווינערס : 7,166 מוסולמענער, 4,224 קריסטן, 
1 ייַדן. די שטאָט איז דעמאָלט כּסדר געװאָקסן, אין 1921 זענען שוין געווען 
0 איינוווינערס אין 2,475 הייזער. מוסולמענער זענען געווען 10,002 נפֿשות, 
קריסטן -- 1,210, ייַדן -- 28, באַהײער -- 10. 

בעתן מאַנדאַט פון די ענגלענדער האָבן תּל-אָביב און יפו, צוויי גרויסע שטעט, 
גאָר געהערט צום , לידאַ-דיסטריקט"... איינער פון די זעקס דיסטריקטן, אויף 
וועלכע דאָס לאַנד איז געווען צעטיילט. די קרייז-מאַכט איז געזעסן גאָר אין לוד, 
אַזױי פון 1919 ביז 1948. קעגן תּל-אָביב װאָלטן פּראָטעסטירט די אַראַבער, קעגן 

יפו -- זי ייִדן, האָט מען באַשטימט לוד -- טאַקע אַן אַראַבישער ייִשוב, אָבער 
מיט אַ רומרייכער ייַדישער פאַרגאַנגענהײיט.. 

די בלוטיקע אומרוען אין לאַנד, אין סוף פון בריטישן מאַנדאַט נאָך דער 
צווייטער וועלט-מלחמה, האָבן געצװוּנגען די געציילטע ייִדישע איינוווינערס צו 
פאַרלאָזן לוד. ווען דאָס ענגלישע מיליטער האָט פאַרלאָזט ארץ-ישׂראל און עס 
איז פּראָקלאַמירט געװאָרן די ייִדישע מדינה, האָט די יאָרדאַנישע אַרמײ, דער 
אַזױ-גערופענער ,אַראַבישער לעגיאָן", באַזעצט לוד. דאָס איז, ראשית-כּל, געווען 
אַ שרעקלעכע שטערונג פאַר דער פאַרבינדונג מיט די ייִדן אין ירושלים. די יונגע 
צה"ל-אַרמײ האָט אונטערגענומען די ,דני-אַקציע" און דעם 11-טן יולי 1948 באַ- 
פרייט לוד. פון די קנאַפּע צװאַנציק טויזנט אַראַבישע איינוווינערס אין לוד, זענען 
פאַרבליבן עפּעס העכער פון טויזנט -- די איבעריקע זענען אַנטלאָפן. 

די מאַסנהאַפטע עליה אין די ערשטע מדינה-יאָרן האָט אָן אויפהער געבראַכט 
קיין לוד כװאַליעס נייע איינוווינערס. מען האָט זיך באַזעצט אין די אַלטע, נעבעכ- 
דיקע אַראַבישע הייזער, אָבער גלייך אָנגעהויבן אַ בוי-אַרבעט, 

די ערשטע פאָלקס-ציילונג אין זעלבשטענדיקן ישׂראל, דעם 8.11.1948, האָט 
געוויזן אין לוד אַ באַפעלקערונג פון 1,056 נפשות -- בלויז אַראַבער. צוויי יאָר 
שפּעטער דעם 21.12.1950, זענען שוין געווען 12,150 איינוווינערס, ,,צווישן זי 
2 יידן פון זעקס-און-דרייסיק לענדער" -- רימט זיך דער בירגערמייסטער 
צבי איצקאָוויטש ביי דער יוביליי-פייערונג פון צװאַנציק יאָר נייעם לוד. אַ װוּג- 
דער, װאָס דער שטאָט-עמבלעם רופט ,ושבו בנים לגבולם" ? אַזױ איז דער באַ- 
פעלקערונג-װוּקס אַן אומאויפהערלעכער: אין 1952 -- 15,500 (14,200 ייָדן); 
5 -- 17200 נפשות; אין 1961 -- 19,012; אין 1968 -- שוין 27,100. אין 
2 -- 20,675 איינוווינערס, 27,623 פון זיי ייִדן. ביי צוועלף פּראָצענט פון די 
איינוווינערס זענען אַראַבער. בירגערמייסטער איצקאָוויטש שטאָלצירט: , נישטאָ 
ביי אונדז בכלל קיין געפיל פון אַן אונטערשייד צווישן ייִדן און אַראַבער אין 
שטאָט. ביידע צדדים פירן געמיינזאַם אַ לעבן פון גוטער שכנהשאַפט און ענגער 
צוזאַמענאַרבעט אויף אַלע געביטן. ווען איר גייט אַרױס אין גאַס, איז אייך שווער 
צו אונטערשיידן צװוישן דער ייִדישער און אַראַבישער יוגנט; זיי טראָגן די זעל- 
ביקע קליידונג, רעדן די זעלביקע שפּראַך און פאַרברענגען אין די זעלביקע ער- 
טער. די אַראַבישע באַפעלקערונג האָט די יאָרן פון דער עקסיסטענץ פון ישׂראלדיקן 
לוד, אַלעמען איבערצייגט אין איר געטרייקייט צו דער געמיינזאַמער שטאָט און צו 
דער מדינה. בעת דער זעקס-טאָגיקער מלחמה איז אַ גרויסע צאָל אַראַבישע אייג- 
װווינערס פרייוויליק געקומען שפּענדן בלוט און זיי זענען געווען צווישן די ערשטע 
וועלכע האָבן זיך באַשטײערט און געזאַמלט פאַר דער זיכערקייט-הלוואה". 

דער בירגערמייסטער אַליין איז דאָך , שוין אַ ,פּראָדוקט פון נייעם לוד און 
ישׂראל..." -- זאָגט ער ריכטיק וועגן זיך. אַ יונגער מענטש, 40 יאָר אַלט, מיט אַ 
פּנים װאָס שפּריצט מיט ענערגיע. אַ געבוירענער אין טשעכאָסלאָװאַקיע, געראַטע- 
וועטער פון די נאַצי-לאַגערן, איז ער עולה געװוען מיט דער , עליה ב'", דורך 
ציפּערן, אַ קנאַפּ יאָר פאַר דער מדינה-אַנטשטײונג. געקעמפט אין דער אומאָפּ- 
הענגיקייט-מלחמה און באַזעצט זיך אין לוד גלייך נאָך דער באַפרייונג. ער איז 

געװאָקסן, געלאָזט דאָ אַרױסשפּריצן און צעשפּרײטן זיינע פליגל : צום ערשטן אַלס 
לייטער פון באַשעפטיקונג-דינסט, ,ווען אַן אַרבעט-פּלאַץ, און אַ מאָל אַ טאָג 
אַרבעט, איז געווען אַ חלום... און אין די נאָךזצעשטערטע געסלעך האָט מען דע- 
מאָנסטרירט פאַר ,ברויט און אַרבעט, װאָס מיר האָבן נישט געקאָנט געבן און אַפילו 
נישט צװאָגן..." -- דערמאָנט זיך ה' איצקאָוויטש. שפּעטער איז ער געווען סעק- 
רעטאַר פון דער אָרטיקער אָפּטײלונג פון , קופּת-חולים", און זינט 1965 --- ביר" 
גערמייסטער. 

עס האָט זיך געענדערט נישט בלויז דער אויסזען פון לוד, 

נישטאָ מער די ליים- און איינפאַלנדיקע שטיין-הייזלעך פון אַראַבישן לוד. 
פאַרשװװווּנדן די איינציקע שמאָלע זאַמדיקע גאַס. , מיר האָבן דאָך אין גאַנצן נאָך 
מיט עטלעכע יאָר צוריק געהאַט אַ שטאָט פון זאַמד-פּלעצער פול מיט מיסט און 
אָנגעװאָרפענע שטיינער. אָן גרינס, אָן שולן און אָן פאַרוויילונג- און קולטור- 
פּלעצער..." מען פלעגט די פרייע צייט, יונג און אַלט, פאַרברענגען אַרִום דעם 
אַלטן פאָנטאַן, װאָס האָט זעלטן געשפּריצט מיט װאַסער, אויפן פּלעצל אין דער 
אַלטשטאָט. דאָרט איז געווען דאָס איינציקע אָפּרו-, פאַרוויילונג- און געשעפט- 
אָרט. ,איצט טרעפט איר דאָרט נישט קיין מענטש..." -- ווייזט אָן בירגערמייס- 
טער איצקאָװויטש --- ,,דאָס גאַנצע בילד פון דער שטאָט איז פאַרענדערט". צענד- 
ליקער פיל-שטאָקיקע הייזער אין ביידע זייטן פון ברוקירטע גאַסן און געסלעך, 
באַשאָטנטע מיט ביימער. ריין. אַן אין גאַנצן נייער שטאָטישער צענטער, מיט 
גרויסע שיינע געשעפטן, רעסטאָראַנען, קאַפע-הייזער. אַ גרויסער קינאָ-זאַל, קול- 
טור-זאַלן, געזעלשאַפטלעכע אינסטיטוציעס. אַ רייכע ביבליאָטעק. מענטשן, נישט 
בלויז ייִדן, אויך אַראַבער, האָבן זיך אַרױסגעצױגן פון אַלטן , געטאָ", װי מען האָט 
גערופן די האַלב-חרובע אַלטשטאָט, און אַריבער אין גערוימע וווינונגען, מיט מאָ- 
דערנע איינריכטונגען. ,, איך געדענק גוט דעם יום-טוב, ווען מען האָט געעפנט די 
ערשטע דריי קלאַסן פון דער פאָלקס-שול... מיר זענען געווען גליקלעך מיט דעם... 
איצט זענען טעטיק צוויי-און-דרייסיק שולן און קינדער-גאָרטנס אין לוד. צוויי 
מיטלשולן. מיר פאַרמאָגן שוין דאָקטוירים, אינזשיניערן, אַדװאָקאַטן פון אייגענער 
,פּראָדוקציע!, קינדער פון אונדזערע איינוווינערס און מיר זענען שטאָלץ װאָס זי 
קומען נאָכן שטודיום צוריק קיין לוד לעבן און אַרבעטן". לוד צעשפּרײט זיך מיט 
נייע קװאַרטאַלן, זי רירט שוין אָן רמלה. ,,מיר מוזן דערגרייכן ביזן פלי- פּאָרט..."--- 
ווערט ביי די ווערטער זייער ערנסט דער בירגערמייסטער. די שטאָט-פאַרװאַלטונג 
פון לוד פירט אַ פאַרביסענעם קאַמף מיט דער צענטראַלער רעגירונג-מאַכט אייג- 
צושליסן דעם פלי-פּלאַץ אין יוריסדיקציע-תּחום פון זייער שטאָט. ,,מיר װעלן דאָס 
דערגרייכן מיט אונדזער װוּקס" --- איז זיכער דער בירגערמייסטער, 

;אָבער נישט בלויז אינעם אויסזען פון דער שטאָט און איר בוי גייט אונדז !" 
-- זאָגט צבי איצקאָוויטש. 

נישטאָ קיין מאַנגל אין אַרבעט. פאַרקערט, ,,מיר קאָנען אַבסאָרבירן נאָך טויזג- 
טער". אונדזער גרויסע לופט-אינדוסטריע צעשפּרײט אירע בנינים האַרט ביי לוד. 
די פאַבריקן , קרגל" פאַר פּאַקונג-אױסאַרבעטונגען, , טלרד" פאַר טעלעפאָנען און 
עלעקטראָניק -- זענען אויף לודער באָדן, און צענדליקער קליינע אונטערנעמונ- 

גען, לייכטאינדוסטריע, מלאכה-װאַרשטאַטן. ,לוד איז מער נישט קיין אומגליק- 
לעכע שטאָט, װי מען האָט זי באַצײיכנט אַפילו נאָך מיט צען יאָר צוריק -- און 
דאָס איז ריכטיק. נישט אויפן סאָציאַלן, נישט אויפן קולטורעלן און נישט מו- 
ניציפּאַלן שטאַנדפּונקט -- מיר הייבן זיך אַרױס איבער אַנדערע שטעט פון אַזאַ 
גרויס אין ישׂראל". 

* 


אין אַ שווערן טרויער-טאָג זענען מיר היינט געקומען קיין לוד. נאָך דער 
שרעקלעכער שחיטה פון דעם יאַפּאַנער אויפן פלי-פּלאַץ. פיל געשעפטן געווען גע- 
שלאָסן, לעבן אַנדערע שטייען די סוחרים און שמועסן, קרעכצן, ווייטיקן צוזאַמען 
מיט שכנים. אויף דער הופּט-גאַס זענען מיר געשטאַנען מיט אַ גאַנץ געזעמל 
ייַדן, צוזאַמען מיטן בירגערמייסטער, ביי אַ געשיר-געשעפט. די טעמע איז געווען 
איינע... 

אַ פרוי געקליידט אין שװאַרצן מיט אַ פאַרשלייערט פּנים און שווערן אַלטן 
טראָט איז געווען דער ערשטער קונה װאָס איז אָנגעקומען. דער געשעפט-אייגנ- 
טימער, וועלכער האָט געשמועסט מיט אונדז, איז אַרײין אינעװוייניק צוזאַמען מיט 
זיין קליענטין. זיי האָבן זיך אַרײנגײענדיק באַגריסט, וי אַלטע באַקאַנטע, אין אַראַ- 
ביש. די פרוי האָט עפּעס שנעל געקויפט, איז אַרױס און אַװעק אין דער זייט פונעם 
מעטשעט. דער ייִד האָט צוריק פאַרבונדן דאָס געשפּרעך מיט אונדז. ווען מיר האָבן 
נאָכגעקוקט די אַראַבישע פרוי, יעדער מסתּמא מיט אַנדערע געדאַנקען, האָט דער 
ייד רוּיִק געזאָגט: ,,װאָס ווילט איר ? זי גייט מתפּלל זיין פאַר שלום און רו, און 
בעטן ביי אַללאַ פאַר די נשמות פון די אומגעבראַכטע -- גלייבט מיר. איך ווייס 
נישט וי אַנדערע..." -- האָט ער געענטפערט אויף איינעמס אַ באַמערקונג -- 
, אונדזערע אַראַבישע שכנים אין לוד קען איך גוט. איך לעב שוין מיט זי און 
האַנדל העכער צװאַנציק יאָר..." 


1972 


מיט קינדער איבער ירושלים 


ביידע זענען ייַנגער פון דער מדינה. נעמי מיט צוויי יאָר, רבקה מיט פיר 
יאָר, 

די , מלחמת-הקוממיות", אונדזער אומאָפּהענגיקײט-מלחמה, איז ביי זיי שוין 
אור-געשיכטע. די פּערספּעקטיוו פון צייט אין דער געשיכטע איז ביי זיי נאָך גאַנץ 
מטושטשדיק -- אפשר איז אַזױ נאָרמאַל-געזונט? -- און דאָס אייננעמען דאָס 
לאַנד כּנען דורך יהושע בן נון איז גאָר נישט ווייט פון די ,,הגנה"- און פּלמ"ח- 
קאַמפן אין יאָר 1948. אַזױ מישן זיי טעמדיק אס דוד המלך און הערצל אין 
באַגריף פון צייט און תּקופה, 

מיר פאָרן מיט זיי צום ערשטן מאָל אויף אַ ברייטן שפּאַציר איבער ירושלים, 

ביי זיי איז דאָך נאַרמאַל און פּשוט -- די אייביקע הױפּטשטאָט פון ייַדן און 
ייִדן-פאָלק ; זי זענען דאָך ביידע געבוירן און װאַקסן אין דער פרייער ייִדישער 
מדינה, װי עס װאָלט גאָר קיין מאָל קיין איבעררייס נישט געווען און דאָס קאָן 
גאָר דורך קיינעם נישט געשטעלט וװוערן אונטער אַ פרעגצייכן. 

זי ווייסן װאָס מען דאַרף דאָרט זען. די כּנסת, דעם הילצערנעם ,, צריף" פון 
מדינה-פּרעזידענט, דעם אוניווערסיטעט, עין-כּרם, רמת-רחל. -- ,, פון דאָרט קאָן 
מען טאַקע זען דעם קבר-רחל, טאַטע ?" -- און נאָך אַזױ פיל ערטער. אָבער ביי 
דער קליינער אין ביכל, פון קינדער-גאָרטן, זענען פאַראַן צוויי ירושלימער ביל- 
דער -- פון קברים. בלעטערט זי פּאַמעלעך, ווייזט און פאָדערט : 

,דאָ מוזן מיר ראשית-כּל זיין --- אויפן קבר-דוד און ביי הערצלס קבר,.." 

,און װאָס נאָך ווילט איר װאָס פריער דאָרט באַזוכן ?" 

ביידע לאָזן אַראָפּ די קעפּלעך. זיי האָבן שוין, זעט מען, פריער צווישן זיך 
גערעדט וועגן דעם און די גרויסע ענטפערט שטיל: 

,, אויך דעם קבר פון רם אויפן הר-הרצל..." 


58 


איז אונדזען ערשטער וועג געװוען צום הר-הרצל. מיר קומען דורך בית- 
הכּרם. אויפן שיפּוע פון באַרג, העכער אַכט הונדערט מעטער איבערן ים-פלאַך, 
דער מיליטערישער בית-עלמין. גלייכע רייען קברים. די זעלביקע מאַרמאָרנע 
מצבות-טאָװולען מיט די צה"ל-צייכנס: , געפאַלן פאַרן פאָטערלאַנד". אַפילו די 
עלטער כּמעט אומעטום די זעלביקע -- יונגע... נאָר די נעמען זענען אַנדערע. דאָ 
האָבן די קינדער אויפגעזוכט דעם נאָמן ר ם -- זייער קוזין. עס איז זיי דאַך שווער 
געווען צו באַנעמען, אַז זיי װעלן אים מער נישט זען... ער איז לעצטנס געפאַלן 
פון יאָרדאַנישע קוילן, אין , שלום"-צייט... לויפט די גרויסע אַװעק ווייט אין דער 
זייט און קומט צוריק מיט אַ פֹּאָר פעלד-בלימלעך. זי בייגט זיך איין, לייגט זֵיי 
אַװעק אויפן מאַרמאָר און אירע ליפּן, זעט מען, באַװעגן זיך, זי שעפּטשעט עפּעס 

שטיל אין קבר אַרין. זי וויינט נישט, אָבער די יונגע רבקהלע ווישט יאָ די אויגן. 

,װאָס האָסטו געזאָגט רמען, נעמילע ?" 

,שום דבר..." -- ענטפערט זי האַלב-פאַרשעמט, האַלב-סודותפול-טרויעריק, 

מיר גייען פאַרביי דעם קבר פון חנה סענעש. נעמי דערציילט איר ייִנגערער 
שוועסטערל ווער דאָס איז, װאָס זי ווייסט פון איר לערן-ביכל. הייבן זיך אָן 
רבקהלעס קינדערשע פראַגעס: 

,,,למה ?..." און באַלד נאָך אַ מאָל , פאַרװאָס ?7... 

פאַרװאָס איז זי געפלויגן ?... אַ פּאַראַשוטיסטין, טאַקע ?... און עס איז די 
קינדער שווער צו פאַרשטיין ער און פאַרוואָס מ'האָט זי דערמאָרדעט. זיי האָבן 
אַמאָל געמיינט, אַז , היטלער" איז אַ שרעק-װאָרט פאַר קינדער, וי , שד", וי 
,מלאך-רע", װאָס מען רעדט וועגן דעם אין שטוב און מען גיט זיי צו פאַרשטיין, 
אַז זײי עקזיסטירן נישט, אַז מען דאַרף זיך פאַר זיי נישט שרעקן. ,אָבער היטלער 
האָט געלעבט, כאָטש ער איז שוין נישטאָ. ער איז געווען אַ רשע, אַ מערדער,, " 

למה ?,. יי 

וועגן די ,,כ"ג יורדי הסירה" ווייסט אַפילו די קליינע רבקהלע. זי האָט עס 
געלייענט אין לערן-ביכל פון איר שוועסטערל, אין , מולדת". שטייען ביידע שטיל 
ביים װאַסער פון וועלכן עס שטייגט אַרױס זייער דענקמאָל, דער סימבאָלישער 
קבר פון דריי און צװאַנציק העלדן װאָס זענען אַרױס אין אַ שיפל אויפן ים -- 
,אין שליחות פון פאַלק", װי אַלע דאָ אַרום --- און פאַרשװוּנדן. אַ רעטעניש ביז 
היינט, נישט בלויז פאַר די קינדער און אױך דער טאַטע קאָן זייער , למה ?" 
נישט פאַרענטפערן. עס ווערט פאַר זיי בלויז קלאָר, אַז זייער טויט איז פאַרבונדן 
מיט מדינת-ישׂראל, װי דער טוט פון אַלע דאָ אויפן בית-עלמין. װאַרפן זיי אַרײן 
אַ פּאָר אַפּגעריסענע בלימלעך און לאָזן זיי שווימען אויפן װאַסער צופוסנס פון 
שטיינערנעם באַסײן... 

8 


מיר שטייען ביים גרויסן שװאַרצן שטיין מיטן אויסגעקריצטן אויפשריפט 
פון פיר אותיות : 

הרצל. 

דער העכסטער באַרג פון דער ייִדישער הױפּטשטאָט. אַרום און אַרום צע- 
שפּרײט זיך אַלט- און ניי-ירושלים. ווייטער ציען זיך די בערג פון יהודה. מען 
זעט טאָלן און שיפּועים, װוּ עס האָט זיך אָפּגעשפּילט אַזאַ גרויסער טייל פון דער 
לאַנגער ‏ אַלטנײלאַנד"-געשיכטע. אין דער וייט בלויט זיך, װי אַ נעפּל, דורך 
דער דורכזיכטיקער ירושלים-לופט דער מיטללענדישער ים פון איין זייט און 
דער ים-המלח פון דער צוייטער זייט.. 

בעט זיך דאָ אַזױ דער פאַרגלייך מיטן באַרג נבו, פון וועלכן דער אוראַלטער 
ערשטער טרוימער וועגן ייִדישער זעלבשטענדיקייט, משה, האָט געקוקט אויפן 
לאַנד פון זיין חלום און נישט דערלעבט זיין פאַרווירקלעכונג... פון דאָרט וי פון 
דאַנען ,,האָט גאָט אים געוויזן דאָס גאַנצע לאַנד גלעד ביז דן און גאַנץ נפתּלי, 
און דאָס לאַנד אפרים און מנשה, און דאָס גאַנצע לאַנד יהודה ביז דעם הינטער" 

שטן ים. און דעם דרום, און די ירדן"געגנט, דעם טאָל פון יריחו, דער שטאָט פון 
טייטלביימער ביז צוער".., (דברים ל"ד, אי-ב'). 

ציטירט איינע דעם פּסוק, נישט אַנענדיק מסתּמא וועגן פאַרגלייך פון די צַװויי 
װיזיאָנערן. זי קוקט אויפן געזעענעם, אויפן , צוגעזאָגטן לאַנד" און פאַרלאַנגט 
כ'זאָל איר מיטן פינגער אָנווייזן אויפן הר-נבו, האָבנדיק אירן אַ שטענדיק-קשיא- 
דיקן ,,למה ?" אויך בנוגע משהן --- פאַרװאָס ,, קיין מענטש ווייסט נישט זיין קבר 
ביז אויף היינטיקן טאָג". 

וועסט עלטער װערן, מיין קינד, װעסטו זיכער ווייטער ציען פאַרגלייכן, -- 
אָנגעהײיבן האָט זיי נאָך דער צאַרישער מיניסטער פּלעװע: , איר רעדט צו מיר 
פּונקט װוי משה האָט גערעדט צו פּרעהן"... -- האָט ער זיך געכּעסט אויף הערצלען. 


אַ בליק אויף ירושלים פון הערצלס קבר אויפן הר-הרצל 


* 


די זון בייגט זיך שוין צו מערב, ווען מיר קומען אָן צום הר-ציון. 

די געדיכטע לופט, דער שטיקנדיקער ריח פון ברענענדיק-טריפנדיקע ליכט 
צעמישט אַ ביסל די קינדער. זיי האָבן דערװאַרט קעניגלעכן פּראַכט, שמעקנדיקע 
בית-המקדש-וויירעכן... 

צי איז דאָ טאַקע דוד המלכס קבר ? קיינער װעט עס שוין מסתּמא קיין מאָל 
נישט וויסן. און נישט דאָס איז גאָר דער עיקר... טויזנט יאָר שוין וי דאָס אָרט 
ווערט פאַרהײיליקט דורך אַלע רעליגיעס. בנימין פון טודעלאָ האָט שוין דאָ פאַר- 
גאָסן זיינע טרערן אין צוועלפטן יאָרהונדערט. אונדז ייִדן האָט דער קבר שױן 

געקאָסט נישט נאָר פּיין, נאָר אויך בלוט, אומשולדיק קידוש-השם בלוט. אין 
מיטלאַלטער האָט דער פּלאַץ געהערט צו קריסטלעכע מאָנאַכן, װאָס האָבן דאָ 
אויפגעשטעלט אַ בית-תּפילה. ייִדן האָבן זיך דאַן באַמיט דעם הײיליקן קבר אַרױס- 
צובאַקומען פון זייערע הענט. די ידיעה איז דערגאַנגען צום פּױפּסט, וועלכער האָט 
אין יאָר 1428 פאַרבאָטן דערפאַר די קריסטלעכע שיף-קאַפּיטאַנען צו פירן ייַדישע 
עולי-רגל קיין ארץ-ישׂראל. האָבן , פרומע" קריסטלעכע קאַפּיטאַנען געפונען אין 
וועג אַ ייִד אויף זייער שיף האָט מען אים געװאָרפן אין ים אַרין ,,פאַר װעלן 
פאַרשוועכן דודס קבר"... רבי עובדיה מברטנורא איז אין 1488 יאָ אָנגעקומען צום 
הײיליקן קבר נאָך דעם װי ,אַ דאַנק דעם לעבעדיקן גאָט, די גזירה איז בטל גע- 
װאָרן"... אָבער מען האָט די ייִדן צוגעלאָזט נאָר צום הויף, פון ווייטן און -- , מען 
לאָזט אונדז נישט ענדיקן אַפילו קיין צען קאַפּיטלעך תּהלים, ווייל תּיכף ומיד 
טרייבט מען אונדז פון דאָרט אַװעק, איז פאַראַן אַ גרעסערער וייטיק וי אונ- 
דזער ווייטיק ?"... -- קלאָגט ר' עובדיה מברטנורא. 

אָט איז, מיין קינד, אַ פענצטער ביי דער זייט, דורך װאַנען מען האָט דער- 
לויבט, שוין אין , גוטע" צייטן, די ייַדן קוקן אויפן קבר, אָבער נישט דערנענטערן 
זיך, נישט אַרײינגײן אינעװייניק... און דאָס אויך נאָר איין מאָל אין יאָר, שבועות, 
--- לויט דער ייִדישער טראַדיציע, דער טאָג פון דוד המלכס טוט -- אַפילו בעת 
דער בריטישער הערשאַפט, אַזױ ביז 1948.., 

,אבא" -- פרעגט איינע -- ,די קרוינען, װאָס ליגן אויבן אויפן קבר, האָט 
דוד געטראָגן אויפן קאָפּ ?"... 

וי גליקלעך זי װאָלט געווען, ווען מען ענטפערט איר, אַז יאָ... 

מיר גייען צוריק אַראָפּ דורך די שמאָלע שטיינערנע טרעפּ פון ,,מצפּה הבית", 
פאַרביי דעם פאַרמאַכטן ,,חדר פון דודס פידל". 

ירושלים נעמט שוין פאַרשווינדן אין פאַרנאַכט... 

,ניין, מיין קינד, מען פאָרט נאָך נישט אַהים, כאָטש איר זענט שוין פאַרמאַ- 
טערט... ס'איז נאָך נישט דער סוף פון די קברים".. 

דאָ אונטן, הינטערן קבר-דוד, איז דער , מרתּף-השואה", דער ,,קעלער פון 
גרויסן אומגליק". 

ביידע עפענען אויף גרויסע אויגן. 

אָט האָט איר אַן ענטפער אויף אַזױ פיל מאָל איבערגעחזרטע ,, למה ?". 

,פאַרװאָס האָב איך נישט קיין זיידן, קיין באָבען ?"... 

אָט איז די מצבה פון מיין שטעטל. אַ ביסל ווייטער, אין דער פינצטער, דאָס 
הייליקע אַש פון די קדושים. 

,דאָ זענען אייערע ביידע זיידעס און ביידע באָבעס"... 

,פּאַרברענט ?" -- פרעגט איינע שטיל. 

,יאָ... דאָס האָט היטלער געטאָן". 

די קליינע ציטערנדיקע הענטלעך צינדן אָן אַ ליכטל. צום ערשטן מאָל נאָך 
אַזאַ איבערגעלאָדענעם ירושלימער טאָג פינקלט אַ טרער אין ביידנס יונגע איי- 


געלעך... 

טוליעט זיך שטיל דאָס קינד צום טאַטן פאַרבײיגײענדיק דעם שטעכיקן דראָט 
אויף צוריקוועגס -- ,גבול לפניך". אַ גרענעץ... 

, דאָרט אויפן דאַך מיט די ביקסן זענען טאַקע יאָרדאַנישע זעלנערס ?" 

, יא י.. 

, זי האָבן געשאָסן אונדזער רמען.." -- שעפּטשעט די גרויסע צו דער 
קליינער, 

קייטלט זיך ביי איר ווידער אַלץ צונויף: 

,ער איז געגאַנגען נקמה נעמען פאַרן סבא און פאַר דער סבתא ?"... 


אי 


עס זענען חנוכּה-פעריען אין די שולן און מיר זענען געבליבן נעכטיקן מיט 
די קינדער אין ירושלים, כּדי צומאָרגנס פאָרזעצן אונדזער שפּאַציר. האָבן מיר 
ביים שיין פון חנוכּה-ליכטלעך ביי פריינט געגעבן צו פאַרשטיין אונדזערע 
טעכטערלעך וי ווייט מיר זענען פון די חשמונאים און זייער ייִדישער מלוכה, 
מיט צוויי טויזנט יאָר צוריק, און נאָך ווייטער אין דער פאַרגאַנגענהײט איז 
געווען די מלוכה פון דוד המלך, טויזנט יאָר פריער. ,, שוין לאַנג-לאַנג װי דאָס 
איז געווען, נאָך זיי איז געקומען אַן איבעררייס פון קנאַפּע צוויי טויזנט יאָר. און 
אונדזער מדינה, ישׂראל, איז עלטער פון אייך בלויז מיט צוויי און פיר יאַר,, " 

אָבער ווען מיר בלאָנדזשען מיט זיי צומאָרגנס איבער וועגן, פּלעצער, חורבות 
און ייִשובים אין די בערג אַרום ירושלים -- הערט די קליינע אין גאַנצן אויף 
גלייבן אין דעם... די מדינה װערט עלטער פון איר מיט טױיזנטער יאָרן.. עס 
קייטלט זיך ביי איר אַלץ צונויף און עס פאַרשווינדט אין קינדערשן דמיון דער 
צוויי- טױזנט-יאָריקער איבעררייס... 

מיר פאָרן איבער , עמק האַלה". די קינדער האָבן מיט זיך דאָס אייביקע ספרל 
און ווייסן, אַז דאָ אין טאָל אלה (איילאַ) האָט דער פּאַסטעך דוד באַזיגט דעם 
פּלישתּים-ריז גלית. אַזױ װערט דערציילט: ,,און די פּלישתּים האָבן איינגעזאַמלט 


זייערע מחנות אויף מלחמה. -- -- -- און שאול און די מענער פון ישׂראל האָבן 
זיך איינגעזאַמלט און האָבן געלאַגערט אין טאָל אלה ; און זיי האָבן אָנגעריכט אַ 
מלחמה קעגן די פּלישתּים. -- -- -- און דוד האָט אַרײינגעשטעקט זיין האַנט 


אין זעקל און האָט אַרױסגענומען פון דאַרטן אַ שטיין און אַ שליידער געטאָן און 
געטראָפן דעם פּלישתּי אין זיין שטערן. און דער שטיין איז אַריינגעזונקען אין 
זיין שטערן און ער איז געפאַלן אויף זיין פּנים צו דער ערד"י (שמואל אי, י"ז, אי). 
װאָס זשע ווייסט אַ קינד ? 

,לאָמיר שטיין, אבא, דאָ, דאָ..." -- פעלט איר אַזש אָטעם -- , דאָ האָט דוד 
געװאָרפן דעם שטיין צו גליתן!." 

,װאַרט... װאַרט... דאָרט איז שמשונס הייל ?" 

די קינדערשע פאַנטאַזיע זעט דעם לעגענדאַרישן פּאַסטעך-העלד, וי ער צע- 
רייסט דעם לייב און דעם בער, באַזיגט אַלעמען בלויז מיט זיין שטיין-שליידערער, 

,ניין, די הייל איז נישט דאָ.. " 

אַ ביסל שפּעטער זענען מיר אין א רזה. 

מיר גייען פּאַמעלעד אַרױף דורך די שיין-געפלעגטע שטיין-וועגעלעך צו די 
צעדערביימער. אַרומגענומען דורך גלאָז פון אַלע זייטן שטייט דאָרט אַן אַלטער 
צעפאַלנדיקער בוים-שטאַם. עס באַגלײט אונדז מיינער אַ יוגנט-פריינט, אַן אייג- 
װווינער פון מוצא זינט צענדליקער יאָרן. ער קלערט איף די קינדער: 

,,דעם דאָזיקן בוים, וועמענס שטאַם איר זעט אונטערן גלאָז, האָט מיט זיינע 
אייגענע הענט געפלאַנצט ד"ר הערצל מיט זעכציק יאָר צוריק.." 

שעפּטשעט מיר מיין טעכטערל אַריין אין אויער: 

,אבא, איזה הרצל ?... האמיתי ?,,," 

,יאָ, מיין קינד, דער אמתער!" 

,חוזה המדינה ?" 

יאָ, דער װיזיאָנער, דער פאָרויסזעער און פאָרזאָגער פון דער מדינה. 

,.איז װאָס זשע האָט ער געזאָט זעכציק יאָר ?" -- האָט זי ווייטער אַזױ 
פּשוט געפרעגט. 

ביי איר איז הערצל עפּעס אַזױ נאָענט גאָר צו דוד המלך, צו שמשון הגיבור 
און גיסט זיך אַזױ נאַטירלעך צונויף מיט דער אוראַלטקײט פון די הרי-יהודה, 
מיט זייער געשיכטע און זייערע לעגענדעס. 


ע; 


ווען הערצל איז געקומען אויף זיין היסטאָרישן באַזוך אין זיין חלומות- 
לאַנד, האָט מוצא שון עקסיסטירט אַ יאָר דרייסיק. דריי צענדליק יאָר פון אַ 
ייִדישן לאַנדװירטשאַפטלעכן ייַשוב-עקספּערימענט אין ניינצנטן יאָרהונדערט -- 
דאָס איז דאָך באמת אַ שטיק געשיכטע. ייַדן פון ירושלים, פון די ענגע הייזלעך 
און די שמאָלע געסלעך אַרום כּותל המערבי האָבן דאָ געקויפט די ערד מיט 
הונדערט יאָר צוריק -- אין 1859 -- זיך באַזעצט, גענומען אַקערן די ערד און 
זייען, פּאַשען בהמות און פירן פּירות, תּבואה, מילך און גרינצייג אויף זייערע 
אייזעלעך קיין ירושלים. און כּשר איז דאָך אַלץ געווען פאַרן כּוללדיקן ירושלים 
און ניי --- ייִדיש, מיט ייִדישן שווייס אַרױסבאַקומען פון אַלטער הײיליקער ערד, וי 
עס דערציילט דאָרט די גמרא : ,אַן אָרט איז געווען אין דער נידער פון ירושלים, 
װאָס מען האָט גערופן מוצא. און מען האָט אַהין גענידערט ערב הושענא-רבה 
און מען האָט דאָרט געקליבן ווערבע-צווייגן. און מען איז געקומען און זי 
אַרומגעהאָנגען אין די זייטן פון מזבח.." (משנה, סוכּה ד', ה'). 

שפּרודלט נאָך דער אַלטער װאַסער-קװאַל דאָ און ווערבעס גרינען שלאַנק 
אַרום אים. וויפל טויזנטער יאָרן שוין?.. 


5 


איז הערצל, פאַרשטייט זיך, געקומען אַהער. װי האָט עס דען געקאָנט 
זיין אַנדערש ? ייִַדן װאָס האָבן געטרוימט זיין טרוים און אים גענומען פאַר- 
ווירקלעכן, זיך איינבייסן אין דער ערד פון , אַלטנײלאַנד"... האָבן אים די קאָ- 
לאָניסטן מכבד געװוען צו פלאַנצן אַ צעדערבוים ביי זיי אין גאָרטן אָט דאָ 
טאַקע װוּ מיר שטייען איצט. הערצל האָט אַנידערגעקניט, איינגעבויגן צו דער 

ערד זיין שװאַרצע באָרד, אַרױסגעשאַרט די ערד פון גרוב און אַרײינגעזעצט 
דעם יונגן פּלאַנץ, פאַרשיטנדיק זיינע װאָרצלען, פול מיט פּיעטעט און אַ טיף- 
גערירטער. מען האָט דאָס אָרט אַ נאָמען געגעבן נאַכן דאָזיקן צעדערבוים, ארז -- 
ארזה, כאָטש די ייִדישע פּוערים האָבן אַ טעות געהאַט, זיי האָבן הערצלען דער- 
לאַנגט אַ פלאַנץ פון אַ ציפּרוס-בױים און נישט קיין צעדער.. 

האָט זיך צעבליט דער ציפּרוס, צעװאַקסן און צעצווייגט --- און מען איז 
פון אַלע זייטן געקומען אָנקוקן, זיך געזעצט רוען אין שאָטן פונעם הערצל-בוים, 
מען האָט געפּיעשטשעט דעם בוים און אים געהיטן ביז עס זענען געקומען פאַר- 
ברעכערס, שׂונאים און אים אָפּגעהאַקט אין אַ פינצטערער נאַכט פון 1916. גע- 
בליבן איז נאָר זיין געפּרוכניעטער שטאַם, געהיטן ביז היינט, װי אַ רעליקוויע 
אונטער גלאָז. 

דערלעבן, אַ פּאָר שריט פונעם גלאָז, בליט אַלץ שטאַרקער און צעצווייגט 
זיך דער צעדער, װאָס עס האָט געפלאַנצט באַלד נאָך הערצלס טױט זיין יורש, 
בראש פון דער ציוניסטישער װעלט-אָרגאַניזאַציע, ד"ר װאָלפסאָן 

און פון דער צוייטער זייט שטעג -- אַ גאָר יונגער צעדערבוים, װאָס 
שפּראָצט קוים אַרױס פונעם באָדן, געהיטן אַרום דורך אַן אייזערנער קייט, -- 
געפלאַנצט זעכציק יאַר נאָך דער הערצל-פלאַנצונג, דורכן פּרעזידענט פון זיין 


אויסגעטרוימטער מדינה, יצחק בן-צבי.. 
54 


, פאַר װאָס ס'איז דאָ אַזױ שטיל, מיין קינד ?" 

דאָ רוען, קומען צו-זיך קראַנקע, אַרבעטער, װאָס יעדער לייגט צו, אױיף 
זיין אופן, לוט זיינע כּוחות, אַ האַנט צום בנין, וועלכן עס האָבן געזען אין דער 
נביאהשער צוקונפט, די גרויסע טרוימערישע אויגן פון דעם ייַד מיט דער פּאַט- 
ריאַרכאַלישער באָרד, וועלכער האָט זיך דאָ אַראָפּגעבױגן איבערן יונגן פלאַנץ -- 
מיט זעכציק יאַר צוריק... 

, איז די שטילקייט דאָ פאַר זיי צום געזונט, און פאַר יענעם -- לכבוד,." 


* 
,יאָ, מיין קינד, אַ סד פריער איז געווען שמשון הגיבור און פאַר אים איז דאָ 
אַדורך יהושע בן-נון מיט זיינע שבטים, שפּעטער אַיז געקומען דוד המלך און נאָך 


אַנדערע אין דער ריי, און דערנאָך ערשט, אַ סך סך שפּעטער -- הערצל, דער 
אמתער, האמיתי,. " 

,,ירושלים של זהביי 


איך האָב נישט געקאַנט פאַרבלייבן דעם טאָג אין תּל-אָביב. כ'בין עולה- 
רגל געווען קיין ירושלים, צװוישן די הונדערט, צי צוויי-הונדערט טויזנט, צי גאָר 
מיליאָנען, װי די װאָס זענען געשטאַנען ביים מעמד הר-סיני -- אַלע דורות.. 
דעם גאַנצן װעג האָט אונדז דער ראַדיאָ באַגלײט מיט ,ירושלים של זהב 
איבעגעחזרט יעדע ווייל, װי מיט אַ יאָר צוריק, אין די זעקס טעג און זעקס נעכט. 

צופוסנס פון הר-ציון בין איך אַרײין אין שטראָם, װאָס האָט געצויגן צו דער 
אַלטשטאָט. דורות זענען דאָ אויסגעמישט. יונג און אַלט. שטריימלעך און קאַש- 
קעטן; לאַנגע אַטלעסענע קאַפּאָטעס און וייסע ספּאָרט-העמדער. און בערד. 
אַלערלײ יידישע בערד, לאַנגע און קורצע, אויסגעגלייכטע און געקרייזלטע און 
גלאַט-ראַזירטע פּנימער --- מיט דער זעלביקער פרייד, צעגאָסן פון שטערן ביזן 
קינבאַק, און הויך שוין, אַרױף צו דער מױער, טראָגן זיך פּסוקים פון אַלטן 
תּהלים, מיט צוגעפּאַסטע אַלטע און נייע ניגונים, אָבער יעדעס מאָל פון אַ ניי 
ווינקל, מיט אַ נייער אױסשפּראַך, צעקיילערט זיך -- ,ירושלים של זהב, של 
נחושת ושל אור..." און טויזנטער זינגען נאָך. 

אַ יונגע טאַנצנדיק-זינגענדיקע חברה האָט מיך דורך די שמאָלע טרעפּלדיקע 
אַלטשטאָט-געסלעך אַריינגענומען און וי מיטגעצויגן צום , רחוב היהודים". מען 
האָט זיך אַראָפּגעדרײט צו די חרובע ,,בתי מחסה". דער פּלאַץ איז געווען אויס- 
געצירט מיט פענער און אין מיטן איז געשטאַנען דער אַלטיטשקער רב-ראשי, 
הרב אונטערמאַן. דער עולם איז שטיל געװאָרן, איינגעהאַלטן דעם אָטעם און ווער 
ווייסט װוּהין זיך דערהויבן, װען דער רב האָט געװאָרפן אין חלל אַרײן מיט 
אַ ציטערנדיקער אָבער פעסטער שטימע: ,מיר לעבן אין ימות המשיח, ס'איז די 
תּקופה פון משיחס צייטן... די גאולה קומט און דערנענטערט זיך..." דער יונגער 
עולם, אויסגעמישט, ישיבה-בחורים און פרומע בני-עקיבא-אַקטיװױסטן; איינער 
האָט צוגעקוועטשט דאָס שטריימל צום קאָפּ, דער צווייטער דאָס קליינטשיקע 
געשטריקטע יאַרמעלקעלע, אָבער אַלע האָבן מיט איין און דער זעלביקער 
דבקות סקאנדירט: ,,ברוך אתה ה'... שהחיינו..," 


דער עולם וװערט כּסדר גרעסער. עס וװערט ענגער. אַ הױכער יונגערמאַן, 
מיט אַ קורץ בלאָנד בערדל, לאַנגער קאַפּאָטע און קיילעכדיקן רבנישן קאַפּעלוש 
אויפן קאַפּ, געפינט זיך צופעליק אָן אויפהער לעבן מיר. איך קאָן פּשוט נישט 
גיין, מען שטופּט פון אַלע זייטן. לאַכט מיין שכן: ,נישט געווען קיין מענטש 
װאָס זאָל זאָגן אין ירושלים: ס'איז מיר ענג.. איר האָט נישט געלערנט ?.." 
ער האָט מיר אויפן וועג אָנגעװויזן אויפן , לייבן-טויער": , דורך דאַנען זענען 
זיי אַריין, די פּאַראַשוטיסטן... זיבעציק מאָל איז ירושלים פאַרנומען געװאָרן 
זינט אַברהם אבינו האָט דאָ געפירט יצחקן צו דער עקידה... זיבעציק מאָל, שטעג- 
דיק דורך צפון, בלויז דאָס מאָל -- דורך מזרח, פון מזרח-זייט... איר ווייסט פאַר 

װאָס ?..." און ער בייגט זיך צו צו מיין אױער, זאָגט אַריײן שטיל דעם סוד: 
, דאָס איז שוין נאָענט צום שער הרחמים, דורך וועלכן משיח צדקנו װועט אַרײג- 
מאַרשירן, גלייך צום הר-הבית... יאָ, יאָ..." און זיין קלינגענדיקע שטימע צעהילכט 
זיך מיט אַ נייעם ניגון: ,אָז ישיר משה ובני ישראל..." 

און אָט האָט מיך דער שטראָם מיטגעריסן און אַרױסגעטראָגן צום כּותל- 
פּלאַץ. דער כּותל המערבי איז אױסגעװאַקסן. מען האָט צענומען אַלטע הייזער 
ביי זיינע זייטן -- ער איז פיל מאָל גרעסער. צום ערשטן מאָל אין די ייִדישע 
הענט, איז דער פּלאַץ פאַר אים געװאָרן מאָנומענטאַל, ברייט און לאַנג. איצט 
איז ער פול, אין זיין גאַנצער גרויסקייט און היסטאָרישער פּראַכט -- מיט אַזו 
פיל טויזנטער װאָס האָבן נאָך אים געבענקט, וועגן אים געחלומט; מען קאָן אַ 
חלום דורות-דורות-לאַנג אַרײנזױגן מיט דער מאַמעס מילך גלייך. אַזאַ חלום איז 
ער געווען, דער אַלטער זכר פון רומפולן אַמאָל, װאָס קאָן אַזױ אַרײנזאַפּן טרערן, 
איצט -- צום ערשטן מאָל טרערן פון פרייד. ווידער אויסגעמישט -- עדהס 
פון אַלע וועלט-ווינקלען. תּימנער געאָרעמט מיט גאַליציאַנער, קאָטשינער מיט 
בעסאַראַבער, מאַראָקאַנער מיט אָדעסער -- געאָרעמט, געברודערט. מען טאַנצט. 
נאָענט ביי דער װאַנט דאַװונט מען. עס טוישן זיך חזנים --- איין מאָל אַ ספרדי- 
שער, און װוידער אַן אַשכּנזער. יעדער מיט זיין נוסח, מיט זיין ניגון, מיט זיין 
גאָרגלען זיך -- נאָר אַלע מיט די זעלביקע טרערן.. נאָר טאַנצן טאַנצט מען 
ביי איין ליד, װאָס אַלע זאָגן עס מיט איין אױסשפּראַך: ,ייבנה בית-המקדש 
במהרה בימינו..." דאָס זינגען אַלע, װי אין פּויליש-ייַדישן שטעטל: , איבונע 
בייס המיקדאָש..." אַזױ האָט מען זיך צו דעם צוגעװוינט, די פּליטע פון דעם 
ראַדיאָ איז פון יאָסעלע ראָזענבלאַט, צי גרשון סיראָטע, עס װאָלט, דוכט זיך, גאָר 
קיין טעם נישט געהאַט מיטן ספרדישן קלאַנג. צעלאָזן זיך טויזנטער אין התלה- 
בותדיקן קאַראַהאָד. שטייט אין מיטן איין רעדל אַן אַלטיטשקער ייָד, אָנגע- 
שפּאַרט אויף אַ שטעקן, ער שאָקלט זיך בלויז מיט און זיין לאַנגע ווייסע באָרד 
ציטערט צום טאַקט. אָבער פּלוצלינג רייסן זיך אַרױס פון רעדל צוויי יוגנטלעכע, 
אַן אברך אין שװוערן אַטלעס און אַ זעלנער אין כאַקי"קליידער. דער ייד באַ- 
ווייזט נישט זיך צו אָריענטירן אין װאָס עס גייט און שוין איז ער אויף די צויי 
יונגע אַקסלען. זיין שטעקן הייבט זיך אין דער הויך, ער גלייכט זיך אויס, דאָס 
פּאַטריאַרכאַלישע פּנים צעשמייכלט זיך און ער צעװאַקלט מיטן שטעקן, דירי- 
גירנדיק אויפסני: ,...לא ינום ולא יישן שומר ישראל!" 

איך האָב נאָך באַװיזן צוצוקומען צום ראַקעפעלער-מוזיי, װוּ מען האָט זיך 
מתייחד געווען מיט די געפאַלענע פּאַראַשוטיסטן, וועלכע זענען פון דאַנען 
אַװעק דעראָבערן די אַלטשטאָט. אויפן מאַרמאָר-טאָװל -- די נעמען פון די 
וועלכע זענען פון דאַנען אַװעק און נישט געקומען צוריק. דער זיכערקייט- 
מיניסטער, אין ציוויל, לייגט אַ קראַנץ. משה דיינס שטימע איז שטיל-גערירט, 
ווען ער טרייסט די פאַריתומטע משפּחות. אויך מאָטיע גור, דער גענעראַל, װאָס 
איז געגאַנגען פאָרויס, דער ערשטער, איז ציוויל-געקליידט דאָס מאָל. ער רעדט 
וועגן ,די חברים װאָס זענען אַרױס מיט אונדז צזאַמען באַפּרײען אויף אייביק 
די אייביקע שטאָט און פאַר איר אָפּגעגעבן זייערע לעבנס..." 

לעבן אים הערן זיך שלוכצערייען. 

די געשעפטן אַרום זענען אָפן. נאָר אויף פיל טירן זענען אױיפגעקלעפּט 
אויפרופן, אין אַראַביש און העברעיִש -- אַ תּפילה פון ר' נחמן בראַסלאַװער: 
,יהי רצון מלפניך זאָלסט מבטל זיין מלחמות און בלוט-פאַרגיסונגען פון דער 
וועלט און אַ גרויסער װוּנדערלעכער שלום זאָל זיין אויף דער װעלט, ולא ישא 
עוד גי אל גי חרב ולא ילמדו עוד מלחמה". װעלן קיין דענקמעלער נאָך 
מלחמה-געפאַלענע מער נישט זיין און מער קיין יזכּורס זיך נישט הערן און 
אַוודאי נישט -- אין דער שטאָט פון שלום, 


* 


זאָגן אונדזערע אַלטע ספרים: ‏ צען מאָס שיינקייט האָבן אַראָפּגענידערט 
אויף דער וועלט. נײַן האָט צוגענומען ירושלים און איינע -- די גאַנצע וועלט". 
איך האָב נישט געזען די גאַנצע וועלט. פאַראַן אפשר שענערע שטעט. וי זינגט 
דאָרט י. ל. פּרץ: ,יעדע מוטער לויבט איר קינד, / אַז עס איז דאָס שענסטע; / 
איך האָב אַ קינד און לויב עס נישט, / און ווייס, עס איז דאָס שענסטע!" דעם 
כ"ח באייר, דעם גאַנצן טאָג און נאָך מער ביי נאַכט -- האָט מען געפילט דעם 
אמת פונעם פּסוק: אין לך יופי כיופיה של ירושלים". נישטאָ אַזאַ שיינקייט 
װי די פון ירושלים. אַלע בערגלעך אירע פאַראייניקט און באַלױכטן. דער אַלטער 
מויער -- װוּנדערלעך אילומינירט. דאָס איז ירושלים של מטה. עס האָט אָבער 
אַראָפּגענידערט, דוכט זיך, מיט דעם צעזונגענעם און צעטאַנצטן ייִדישן עולם -- 
דאָס ירושלים של מעלה. לעבט דאָך ביי אונדז דער חלום פון אַ ירושלים של 
מעלה -- איז טאַקע קיין שענערס פאַר דעם נישטאָ... אָבער, ווען מען קאָן פריי 
קומען פון הר הבית צום הר הרצל, פון הר הזיתים צום הר ציון און פון הר 
הצופים צוריק צו דער אַלטשטאָט, איבער בערג און טאָלן, מיט אוראַלטע ערטער, 
װאָס האָבן צו זיך קיין גלייכן נישט -- איז עס טאַקע דאָס שענסטע, באַהױכט 


מיט פאַרכּישופטן רייץיי. 
א 


די אַלע פייערונגען זענען געווען נישט-אָפיציעלע. צוליב דער פּאָליטישער 
לאַגע אונדזערער אויפן אינטערנאַציאָנאַלן פאָרום, האָט די רעגירונג באַשלאָסן 
אָפיציעל נישט צו פייערן דעם ערשטן יאָרטאָג פון פאַראייניקן ירושלים. איין 
אָפיציעלער אַקט איז פאָרגעקומען: דאָס צוטיילן דעם פּרעמיער לוי אשכּול די 
ערן-בירגערשאַפט פון ירושלים. זאָגט זיך אין דער מגילה, װאָס דער פּרעמיער 
האָט באַקומען: ,האָסט זוכה געווען, לוי אשכּול, און ביסט דער ערשטער פּרע- 
מיער נאָך גאולת-ירושלים װאָס איז פאַראייניקט געװאָרן צוזאַמען און ישׂראל 
איז פעסט און זיכער אין די ברייטקייטן פון זיין לאַנד און דאָס גאַנצע פאָלק 
איז געאײיניקט מיט זיין ווילן, װי קיין מאָל נאָך נישט געווען, אין זיין וויזיע, 
זיין מיסיע און זיין בענקשאַפּט צו שלום". 

און לוי אשכּול האָט אין זיין רעדע בעת דער פייערונג געזאָגט: 

,יעדער פון אונדז ווייסט, אַז די גייסטיקע טיפסטע איבערלעבונג אונדזערע 
אין דער זעקס-טאָגיקער מלחמה איז געווען דער אַקט פון באַפרײען און פאַר- 

אײיניקן ירושלים. דאָס איז אַ זאַך װאָס איז איבער יעדן מיליטערישן און פּאָ- 
ליטישן אַנאַליז, פּונקט װי די צוגעבונדנקייט צו ירושלים פון פאָלק ישׂראל אין 
אַלע דורות איז איבער היסטאָרישן אַנאַליז. אונדזער אייזן-פעסטער באַשלוס 
אויפצוהאַלטן אונדזער הױפּטשטאָט פאַראייניקט איז דעריבער אויסערן תּחום פון 
די פּראַגעס און אויסרעכענונגען, ער שטעלט פעסט די אויסרעכענונג און ווערט 
נישט פעסטגעשטעלט פון איר". און ער האָט צוגעגעבן דאָס װאָס איז דאָך 
אַזױ קלאָר און אמתדיק: , און אויב ירושלים איז הײיליק פאַר דער גאַנצער וועלט, 
פאַר די קריסטן און מוסולמענער, איז זי דאָך פאַר זיי הייליק דורך דעם װאָס 
זי איז שוין פריער געווען פאַרהײיליקט פאַר אונדז אויף אייביק". 

גלייב איך נישט, אַז עמעצער, מעג ער האָבן אין ירושלים זיינע הײיליקסטע 
רעליגיעזע ערטער, אויסער ייַדן, זאָלן אַזױ שטאַרק און טיף פילן: ,..כי לכל 
שיריך אני כינור !". ווייל דאָס איז נישט פאַרבונדן בלויז מיט רעליגיע, נישט 
מיט קיין מיליטערישע און פּאָליטישע אויסדעכענונגען. עס איז, װי. אשכּול האָט 
געזאָגט: ,,איבער יעדן היסטאָרישן אַנאַליז", 

,,...ווייל פאַר אַלע דיינע לידער בין איך אַ פידל". 


1968 


,,...און אייער האַרצ װועט זיך פרייען" 


,וראיתם ושֹׂשׂ לבכם ועצמותיכם כדשא תפרחנה" (ישעיה ס"ו, י"ד). 

היינט, כ"ח באייר, האָב איך געזען אָט דעם אויסגעקריצטן אויפשריפט. ער 
איז נעכטן, וי פּונקט צום היינטיקן יאָרטאָג, אַנטפּלעקט געװאָרן דורך די אַרכע- 
אַלאָגן, אויף אַ ווייטערן אָפּשניט פון כּותל המערבי, אַ זעקס מעטער טיף אין 
דער ערד. אַ שטיקל פון ישעיה הנביאס אַ טרייסט-פּסוק, װי עס טייטשט אים 
יהואָש: ,,װי איינער װאָס זיין מוטער טוט אים טרייסטן, אַזױ װעל איך אייך 
טרייסטן ; און אין ירושלים װעט איר געטרייסט וװוערן. און איר װעט זען און 
איער האַרץ װעט זיך פרייען און אייערע ביינער װעלן וי גראָז בליען". ייִדישע 
הענט װאָס האָבן דאָ געװאָלט זיך פאַרקלאַמערן האָבן עס אַריינגעקריצט אין די 
ריזיקע שטיינער אין 4-טן יאָרהונדערט, מיט זעכצן הונדערט יאָר צוריק -- 
אין מיטן פון די העכער דריי טויזנט יאָר װי אָט די שטאַט איז דער צענטער 
פאַרן אַלטן פאָלק, 

,יום ירושלים" -- לוט דער ייִדישער דאַטע איז היינט געװאָרן צוויי יאָר 
זינט דעם היסטאָרישן שופר-בלאָז ביי דער טרערן-װאַנט. לויט דער אַלגעמײ- 
נער דאַטע האָבן זיך היינט נאַר אָנגעהױבן די דריי אויפטרייסלענדיקע דער- 
וואַרטונג-װאָכן, ווען ס'האָבן זיך געהערט די טריט פון נאַסערס געפּאַנצערטע 
דיוויזיעס אין סיני. שפּרינגט אַריבער די היינטיקע פייערונג-דאַטע יענע קאָש- 
מאַרפולע װאָכן, גוט אַזױ... 

כ'האָב זיך איינגעהערט אין דער רוּיקער שטימע פון פּרעמיער-מיניסטער 
גאָלדע מאיר ביים אָנרופן די נייע שכונה אויף גבעת:-המבתר אין באַפרײטן 
ירושלים, ,רמת אשכּול": , דוכט מיר, אַז אויסער אַלץ װאָס מען קאָן זאָגן אויפן 

היינטיקן טאָג איז פאַראַן אַ געפיל אין האַרץ, אַז װױל איז אונדז װאָס מיר 
האָבן זוכה געווען צו זען װי עס װערט פאַרריכט די עוולה און אָפּגענומען די 
חרפּה פון דער הייליקער שטאָט ירושלים". פרוי מאיר האָט פארשלאָסן די אויגן 
און זיך דערמאָנט: , איך קאָן נישט פאַרגעסן דעם פרייטיק פרי, ווען כ'בין גע- 
קומען צום כּותל און געזען די חברים פון מאָטיע גור און זיי זענען צוגעקלעפּט 
צו דער װאַנט מיט טרערן אין די אויגן. װער ס'האָט דאָס געזען פילט עס, 
ווייסט װאָסער פּרײז מיר האָבן באַצאָלט. מען פרעגט אונדז: וועלכן פּרײיז זענט 
איר גרייט צו באַצאָלן פאַרן שלום ? מיר האָבן באַצאָלט, און נאָך װאָסער פּרייז 
מיר האָבן באַצאָלט. דאָס גאַנצע פאָלק, יעדער איינער פון אונדז וייסט: קיין 
מאָל װעט מער נישט זיין קיין מחיצה אין האַרץ פון דער הײליקער שטאָט, די 
הױפּטשטאָט פון מדינת ישׂראל". 

שפּעטער האָב איך געזען דעם תּתּיאַלוף מאָטיע גור, וועלכער האָט מיט צוויי 
יאָר צוריק, בראש פון די פּאַראַשוטיסטן, פאַרנומען דעם הר-הבית און געװי"סט, 
אינעם קנאַל פון האַרמאַטן, צווישן פאַלנדיקע מענטשן, צו רופן: ,, קומט, יאַטן! 
אונדזער יעדער שריט פאָרויס איז אַ טראָט פון דער ייִדישער געשיכטע". היינט 
האָב איך אים געזען מיט אַ ספר-תּורה אין האַנט. דעם ספר האָט געשריבן הרב 
גץ, לזכר זיין זון, וועלכער איז דאָ געפאַלן מיט צוויי יאָר צוריק. האָט מאָטיע 
אַרײינגעשטעלט דעם ספר אין נייעם ארון-קודש און געזאָגט אַ תּפילה װאָס איו 
נאָך נישט פאַרשריבן אין קיין שום סידור און מחזור: , אין נאָמען פון די גע- 
פאַלענע פאַר ירושלים און אין נאָמען פון די וועלכע האָבן געקעמפט פאַר איר 
באַפרײונג בין איך מתפּלל עס זאָל אויפגיין און אָנגענומען װערן אונדזער 
תּפילה פון דאָזיקן בית-כּנסת און אין זכות פון דאָזיקן ספר-תּורה, עס זאָל מער 
נישט זיין קיין מלחמה אין ישׂראל, עס זאָלן מער נישט זיין קיין געפאַלענע און 
דאָס פאַלק ישׂראל זאָל זיצן אין רו און זיכערקייט אויף זיין ערד". 

איך ווייס נישט וויפל מענטשן עס זענען געווען ביים כּותל המערבי. מען 
שאַצט אויף פופצן, צװאַנציק טויזנט. נישט קיין נפקא מינה. אַ גאַנץ פאָלק איז 
דאָ געווען. די װאַנט איז געװאָרן אַ סימבאָל, װאָס גייט ווייט אַריבער יעדן רע- 
ליגיעזן געפיל. יאָ, מען האָט געדאַװנט, געזאָגט , הלל", געלייענט און געזונ- 
גען פון תּהלים: ,, שיר המעלות, בשוב ה' את שיבת ציון היינו כּחולמים..." און 
ס'האָבן זיך דאָ אַלע אויסגעמישט וו , חולמים" -- קעפּ מיט שטריימלעך און 
מיט לפּנים אַרויפגעלײגטע פּאַפּירענע מיצלעך ; לאַנגע בערד און גלאַט-ראַזירטע 
פּנימער. אין מיטן תּפילת מנחה אינטאַנירט דער חזן די , קדושה" מיט דער מע- 
לאָדיע פון ,,ירושלים של זהב" -- גלייכן זיך אַלע אָן אױסנאַם אויס און זינגען 
מיט די ווערטער פון דער אַלטער תּפילה. 

און אָט זענען די תּפילות געענדיקט און עס הייבט זיך אַן דער קאַראַהאָד -- 
אַ טאַנץ. עס מיש! זיך אויס ניגונים פון חב"ד און נעמי שמר, פּסוקים פון שלמה 
המלך מיט שורות פון חיים חפר און הענט אויף אַקסלען פון באַװאָפנטע זעל- 
נערס מיט ישיבה-בחורים, יוגנטלעכע מיט אָפּנעדעקטע קעפּ, צעכראַסטעטע 
העמדער און דזשינס-הויזן, געאָרעמט מיט אברכים אין לאַנגע קאַפּאָטעס מיט 
פליענדיקע אין ווינט ארבע כּנפות... 

די שמאָלע געסלעך פון דער אַלטשטאָט זענען איבערפולט. ייִדן פון ירושלים 
און גאַנץ ישׂראל, דער ייִדישער קװאַרטאַל איז שין טיילוויין צוריקגעשטעלט 
פון זיינע חורבות. בתי-כּנסת, ישיבות, ווינונגען וערן שנעל באַנײט, 

פון דער אַלטשטאָט זענען מיר אַװעק צום דענקמאָל אױף דער ,גבעת 
התּחמושת",. ל"ו, זעקס און דרייסיק פּאַראַשוטיסטן זענען דאָ געפאַלן ביים 
דעראָבערן ירושלים. איך לײיען שטיל זייערע נעמען, אױיסגעקריצטע איפן 
דענקמאָל. דער זעקסטער נאָמען איז מיר אייגן, נאָענטער וי די איבעריקע.. 
;אַברהם בינשטאָק ז"ל", צװוישן די פאַראָבלטע שטייען זיינע טאַטע-מאַמע. מיר 
זענען אויפגעװואָקסן אין די זעלביקע געסלעך פון קליינטשינקן שטעטל לאָשיץ 
אין פּולן. זייער איינציקער זון איז דאָס געווען. מער װי שטום דריקן זייערע 
הענט קאָן איך נישט... איך שוידער שטענדיק אויף ווען דער טאַטע, יהושע, דער- 
ציילט מיר, כאָטש עס זעט אויס אַזױ אומגלייבלעך: ,...ער איז געפאַלן מאָנטיק, 
דעם 6-טן יוני 1967, אַרום 4 אַ זייגער פאַרטאָג. אין דער זעלביקער שעה די 
דאָזיקע נאַכט האָב איך אין מיין היים, אין בתיים, געהאַט אַ גרױליקן חלום, 
װאָס איך װעל שוין קיין מאָל נישט פאַרגעסן, ער ועט מיך באַגלײטן ביזן 
קבר... פּלוצלינג איז פאַר מיר דערשינען מיין זון מיט אַ שװאַרצער מתים-עגלה, 
ער האָט אויסגעזען פיל העכער וי ער איז געווען אין דער ווירקלעכקייט, גע- 
ווען ביזן האַלבן קערפּער נאַקעט. ער האָט צו מיר אַ זאָג געטאָן: דאָ גיט 
אַרײין אייער חלק...' און איז פּאַרשװוּנדן... איך האָב זיך אויפגעריסן פון גע- 
לעגער און אַרױס אין גאַס. ס'איז געווען פינצטער, אַ לופט-אַלאַרם, די מענטשן 
האָבן זיך געפונען אין די שוץ-קעלערס. אַן עראָפּלאַן איז פאַרבייגעפלויגן. אָבער 
מיין האַרץ האָט געקלאַפּט שטאַרקער וי זיינע מאָטאָרן און פּראָפּעלער,, " 

אַרום רוישן טראַקטאָרן, בולדאָזערס. רושטאָװאַניעס אין אַלע זייטן. װי אין 
די אויגן װאַקסן אויס הייזער, נייע קװאַרטאַלן אין אַלטן ירושלים. דער בירגער- 
מייסטער פון דער פאַראייניקטער הױפּטשטאָט, טעדי קאָלעק, רופט זי ביי די 
נייע נעמען, וייזט זי אין אַלע זייטן: ,רמות אשכּול" אין מערב, ,גבעת 
המבתר" אין צפון, סטודענטן-הייזער אויף דער ,גבעה הצרפתּית" אין צפון- 
מזרח און אויף מזרה -- די באַנײיטע און נייע געביידעס פון אוניווערסיטעט 
אויפן הר-הצופים. , געפינט זשע אין דעם אַ טרייסט -- עס װעלן אַהער קומען 
ייַדן פון אַלע עקן װעלט, דאָ לעבן, דאָ אַרבעטן. איערע קינדער האָבן דאָס 
דערמעגלעכט מיט זייער בלוט" -- רעדט קאָלעק צו די פאַריתומטע משפּחות. 
;מיר ווייסן" -- ענטפערט איינער פון די טרויערנדיקע טאַטעס, --,דאָ װעלן 
זיך שפּילן קינדער, דאָ װעט זיין אַ גאָרטן, דאָרט אַ שול -- אין דעם װועלן מיר 
געפינען טרייסט..." און דער עיקר אויף ווייטער: שלום. דער טאַטע זאָגט קדיש, 
מען הערט שטילשווייגנדיק, אַדער מען מורמלט מיט: , עושה שלום במרומיו 
הוא יעשה שלום עלינו ועל כל ישראל.." 

קאָן ווער נישט ענטפערן: ,ונאמר אָמן" ? 

און מען לייענט פאָר חיים חפרס שורות פון , קעמפער-פּאַראַד" : 

,זי קומען אָן פון מדבר, פון די בערג און פון דעם טאָל / בלויז נעמען 
אויגן, פּנימער זיי שטראָמען מיט אַ מאָל / זיי קומען מיטן טראָט פון מענער 

אַפּגעברענטע, שטאַרקע / אַרױסגעקומען פון צעשמעטערטע אַװיאָנען, פון פאַר- 
ברענטע טאַנקען / לייכטע וי די אָדלערס, דרייסט װוי לייבן און וי טיגערס / 
צום פּאַראַד פון די געפאַלענע גיבורים קומען זיי, די זיגערס / זיי שטייען-אויף 
פון הינטער פעלדזן, פון די זאַמדן און טראַנשײען / און זי שפּאַנען אַװי אייג- 
ציקווייז אין מיטן די צוויי רייען / פון מלאכים וועלכע פרייען זיך אַזױ מיט 
זייער קומען / און שפּײזן זי מיט זיסװאַרג און באַשענקען זיי מיט בלומען / 
און איך קוק זיי אָן, זיי זענען פריילעך ווידער / מיינע ברידער זענען דאָס. מיינע 
ברידער". 

צום סוף האָט מען אַװעקגעלײגט די בלומען. ל"ו קרענץ, 

פון דאַנען זענען מיר אַװעק צו אַ פּאַראַד פון לעבעדיקע קעמפערס. אויסגע- 
צויגן, מיט פּרעזענטירט געװוער, האָבן זיי אויסגעהערט דעם טאָגיבאַפעל פון 
שעף פון גענעראַל-שטאַב רב-אַלוף חיים בר"לב, צום יאָרטאָג פון זיג: 

, צוויי יאָר זענען פאָריבער זינט דער זעקס-טאָגיקער מלחמה -- אַ מלחמה 
װאָס האָט איינגעקריצט איר צייכן אין דער געשיכטע פון ישׂראל..." און ווידער 
וועגן שלום : ,,צוויי יאָר פון נאָך-מלחמה, װאָס האָבן נישט געבראַכט קיין שלום... 
די זעקס-טאָגיקע מלחמה איז געווען אַ געשעעניש פון אַנטשײדנדיקער וויכטיקייט 
אינעם קאַמף פאַרן ייַדישן קיום. זי האָט אויפגעטרייסלט דאָס פאָלק אין אַלע 
זיינע שיכטן און אונדז געלערנט אַ ויכטיק קאַפּיטל אין אונדזער זעלבסטבאַ- 
װוּסטזײן. זי האָט אין אונדז אויפגעוועקט פאַרדרימלטע כּוחות, אַרײנגעבלאָזן 
אַ נייעם גייסט", אָבער -- ,דער פאַרמעסט איז נישט געענדיקט און ער וי איר, 
זעלנערס און קאָמאַנדירן, ווייסט, אַז צה"ל איז באַשעפטיקט אין קאַמף ממש 
טאָג-טעגלעך. אין דער דאָזיקער תּקופה, וועלכע איז נישט שלום, איז דער עיקר 
פון אונדזער עיקר צו פאַרזיכערן דעם שלום פאַר מדינת ישׂראל און פאָרזעצן 
בויען צה"ל אויף אונדזער אײיגנאַרטיקן וועג, אַ וועג װאָס װעט, בין איך זי" 
כער, קאָנען ביישטיין יעדן נישט-פּאָרויסגעזעענעם קאַמף, װאָס פאַר אַ פאָרעם 
ער זאָל נישט האָבן". 

איך בין אַהײמגעפאָרן קיין תּל-אָביב, כאָטש מען האָט מיר צוגעזאָגט אַ 
רירנדיקע פאַרטאָג-איבערלעבונג ביים כּותל המערבי. מיר האָבן געטראָפּן גרופּעס 
יוגנטלעכע אויפן וועג זאָגנדיק און זינגענדיק פּסוקים פון תּהלים. , בני-עקיבא" 
יוגנט. זיי האָבן אין די טויזנטער עולה-רגל געווען, פּשוטו כּמשמעו, צופוס קיין 
ירושלים. זיי האָבן זיך געזאַמלט אין באַנײטן גוש-עציון און פון דאָרט אַװעק 
אין מיטן נאַכט צו ,ותּיקין"-תּפילה, פאַרטאָג, ביים כּותל. איינער פון זיי, אַ פֹּאַ- 
ניעוועזשער ישיבה-בחור פון בני-ברק, װאָס האָט מיך אַזױ צוגערעדט צו בלייבן 
נעכטיקן אין כּפר-עציון און מיט זיי מיטגיין, האָט געמאָלן מיט ממש פּאָעטישע 
ווערטער און געזאָגט מיט אַ גמרא-ניגון: 

,די זון װועט אויפגיין אויף אונדזערע קעפּ, באַשיינטע מיט תּפילין.. נאָכן 
דאַנקען און לויבן זיין ליבן נאָמען פאַר די ניסים ונפלאות, װעלן מיר זיך צעוויגן 
אין טאַנץ, װי עס שטייט: כל עצמותי תאמרנה.." 


1969 


מיטן שאַפֿונגיוועג פון קינסטלער 


אין דער פּרעזידענטן-רעזידענא אין ירושלים 

,משכּן נשׂיאי ישׂראל". אַזױ הייסט די רעזידענץ פון מדינה-פּרעזידענט אין 
ירושלים. איך רוף דאָס אָן פּרעזידענטן-פּאַלאַץ. איך טרעט יעדעס מאָל אַריבער 
די דאָזיקע שװעל מיט אַ דערהייבנקייט-ציטער -- מלכות.. יאָ, דאָס באַ- 
נייטע מלכות-ישׂראל, און דאָ זיצט זיין העכסטער אויסדרוק, דער נשׂיא. איז עס 
פאַרבונדן אפשר דורך קינדהייט-רעמיניסצענצן, דורך מעשׂיות פון חדר-יאָרן, 
מיט -- פּאַלאַץ... װאָלט מיין טאַטע זוכה געווען דאָס צו דערלעבן, װאָלט ער 
דאָ יעדעס מאָל געמאַכט פרום די ברכה ,שנתן מכבודו לבשר ודם".. 

דאָס איז די דריטע רעזידענץ פון אונדזערע מדינה-פּרעוידענטן. דער ערש- 
טער נשׂיא, חיים ווייצמאַן, האָט פאַרװאַנדלט זיין היים אין רחובות אַלס זיץ- 
אָרט פון פּרעזידענט. דער צוייטער נשׂיא יצחק בן-צבי האָט נישט געװאָלט 
פאַרלאָזן זיין הילצערנעם ,,צריף", אין וועלכן ער האָט צענדליקער יאָרן גע- 
לעבט אין ירושלים און געהאַלטן אַז ,,פאַרן ישׂראלדיקן מדינה-פּרעזידענט פּאַסט 
אויך דאָס באַשײדענע הילצערנע הייזל". מען האָט עס טאַקע אויסגעברייטערט, 
טיילווייז איבערגעבויט, פאַרשטאַרקט און פאַרשענערט, עס איז אָבער געבליבן 
מיט שטאָלץ , דער צריף פון נשׂיא". נאָכן טױט פון בן-צבי האָט מען גענומען 
בויען אַ שטענדיקע רעזידענץ פאַרן מדינה-פּרעזידענט. דער דריטער נשׂיא, זלמן 
שזר, האָט דעם פּאַלאַץ באַנײט אין סוף פון זיין צווייטער פּרעזידענטן-קאַדענץ. 
דער פערטער נשׂיא פּראָפּעסאָר אפרים קציר יבלח"א, האָט זיך גלייך נאָכן 
איינשווערן אים אין זיין אַמט, -- אַרײינגעצױגן אין אָפיציעלן , משכּן נשיאי 
ישׂראל" און װעט דאָ איבערגעבן דעם העכסטן אַמט צום פינפטן נשׂיא-המדינה. 

כּדי אויפצובויען דעם ,משכּן" איז פונעם פּלאַץ אַראָפּגענומען געװאָרן א 
בערגל. געווען טענות קעגן אַרכיטעקט, וועלכער האָט דאָס הױז פּלאַנירט. מען 
האָט עס געקאַנט בויען אין דער הויך, עס זאָל זיך אַרױסהײבן פון אַרום און 
זאָל טאַקע זיין מיט דעם פאַרשטעלט פאַר די אויגן פון אַרומיקע הייזער. געווען 
אויך קריטיק אויפן הויז גופא. איך קאָן נישט נעמען קיין װאָרט אין דער אַרכי- 
טעקטאָנישער דיסקוסיע... עס פילט אָבער מסתּמא יעדער וועלכער קומט אַרײין 
אינעם טויער פון , משכּן נשׂיאי ישׂראל", אַז דאָס הויז דערהייבט זיך נישט בלויז 
איבער די אַרומיקע הייזער און די הויכע װאָלקנקראַצערס װאָס מיר פאַרמאָגן 
אין ישׂראל, נאָר -- ,,אויב נישט נאָך העכער"... 

דער , משכּן" איז נישט אָפּגעשלאָסן פאַרן פאָלק וי אַ קייסערלעכער פּאַלאַץ 
ערגעץ. איין מאָל אין יאָר, חול המועד סוכּות, זענען די טויערן בכלל ברייט אָפן 
פאַר יעדן װאָס װיל דריקן די האַנט און כאַפּן אַ שמועס מיטן פּרעזידענט, און 
טויזנטער קומען דערצו צופאָרן פון גאַנצן לאַנד. מען קאָן אָבער אויך באַקומען, 
דורך אַ ווענדונג, אַן אוידיענץ ביים נשׂיא אַ גאַנץ יאָר, אונטער אַ לייכטן אויס- 

רייד. מיר, זשורנאַליסטן, זענען בכלל אָפּטע געסט אין דער פּרעזידענטן-רעױ- 
דענץ: אויפנאַמעס, קבלות-פּנים, אָפיציעלע צערעמאָניעס, איבערגעבן די אַקרע- 
דיטיר-דאָקומענטן דורך פרעמדע אַמבאַסאַדאַרן. אויך קולטור-אונטערנעמונגען 
קומען פאָר אין גרויסן רעפּרעזענטאַטיוון זאַל פונעם פּאַלאַץ: לכבוד שרייבערס, 
קינסטלערס. אָנדענק-אונטערנעמונגען פאַר גרויסע פּערזענלעכקייטן-נפטרים. 
אָבער אָט זיץ איך אין דער מחיצה פון נשׂיא מדינת-ישׂראל נישט אין גרויסן 
צערעמאָניע-זאַל, נאָר אין זיין פּריװואַטן קאַבינעט אין זעלביקן פּאַלאַץ, צווישן די 
ווענט מיט זיינע ביכער, בילדער און זכּרון-קעגנשטאַנדן, אַנטקעגן אים ביי דער 
צווייטער זייט שרייב-טיש. פיר שעה האָב איך געהאַט די זכיה צו זיצן, שמועסן 
מיט אים, און פּשוט איינקוקן זיך אין דעם, וועלכער איז , משכמו ומעלה גבוה 


אַרום ביוסט פון מדינה-פּרעזידענט אין זיין פּריוואַטן קאַבינעט אין , משכן הנשיא" 
אין ירושלים, שטייען פון לינקס צו רעכטס: פּרעזידענט פּראָפּעסאָר אפרים קציר, 
דער מחבר פון בוך מרדכי שנער און דער סקולפּטאָר מיכאל מילבערגער 


מכל העם" (,,פון זיין אַקסל און אַרױף איז ער העכער פון גאַנצן פאָלק" -- 
שמואל אי, טי, ב') פון יעדן ייד אין אונדזער צייט, אין אַמט און אין גייסטיק- 
מאָראַלישן באַגריף פון דאָזיקן װאָרט, 

איך בין בייגעווען אַ פּאָזירונג-סעאַנס פון פּראָפּעסאָר אפרים קציר פאַרן 
סקולפּטאָר פּראָפּעסאַר מיכאל מילבערגער. 

פאַקטיש איז עס דאָך אין אַלטן גייסט פון יידישן פאָלק, אָבער ווען איר 
זעט דאָס פאַר זיך אין דער ווירקלעכקייט, װוערט מען אַן איבעריק מאָל איבער- 
ראַשט... פון נשׂיא קציר שטראַלט אַרױס די דאָפּלטע קרוין װאָס ער טראָגט אויף 
זיך, אין דער אמתער יידישער מסורה -- כּתר-מלכות און כּתר-תּורה. אין מיינע 
אויגן ווערט דאָס פאַראייביקט דורך אַ קינסטלער. זיץ איך, באַװוּנדער און הער... 

זעלטן ווען די נאַטור איז אַזױ ברײיטהאַרציק מיטן גייסט און מענטש, וועלכן 
זי װויל אויסטיילן אין זיין דור. נשׂיא קציר איז אויך באַשאַָנקען געװאָרן מיט 
פיזיש-מענערישער שיינקייט, װאָס נעמט אַרום וי אַן אָרעאָל די גייסטיקייט און 
טיפע מענטשלעכקייט װאָס טראָגט זיך פון זיין פּנים און יעדן באַװעג. 

מיכאל מילבערגער דעקט אויף דעם ביוסט פון פּרעזידענט. דאָס װערק איז 
אין זיין ערשטער פאַזע --- אין ליים, פאַרן פאָרמירן עס נאָך אין גיפּס און דעם 
ענדגילטיקן אָפּגוס אין בראָנדז. עס האָט זיך מיר געגלוסט אויסרופן : , מילבער- 
גער, ריר נישט.." אינעם ליים איז שוין אױסגעקנאָטן, דוכט מיר, דער גאַנ- 
צער לעבעדיקער פּרעזידענט װאָס זיצט פאַר אונדז.. צו װאָס נעמט ער נאָך 
,קראַצן" מיט זיינע מכשירים, ערגעץ אַנדערש עפּעס צוקלעפּן ? 

דער קינסטלער לאַכט און נאָך דעם ווערט ער ערנסט: ,צי ווייסט איר, אַז 
פּאָל סעזאַן האָט, מאָלנדיק אַ פּאָרטרעט, געפאָדערט ביים געמאָלטן ביז הונדערט 
און פופציק פּאָזירונג-סעאַנסן ?..." -- ביים פּרעזידענט זעט מען אַזש אַ ציטער, 
מילבערגער זעצט פאָר: , שרעקט אייך נישט... אָבער יעדער צוגאָבלעכער סעאַנס 
גיט שטענדיק עפּעס צו. איך אַרבעט דאָך נישט צוליב ענלעכקייט צום מאָדעל, 
דאָס איז לייכט אַרוסצוברענגען אין עטלעכע געציילטע סעאַנסן". דאָ זעט מען 
וי די אָנשטרענגונג פון סקולפּטאָר איז אַרוסצוברענגען דעם כאַראַקטער, די אי- 
נערלעכע װעלט פון נשׂיא, געלינגט פון מינוט צו מינוט, װערט בולטער מיט 
יעדן באַריר, אַפילו מיט אַ נאָגל, מיט יעדן צוגעװאָרפענעם פּיצעלע ליים, 

ווייל װער זאָגט דאָס? דער זיצנדיקער דענקער-פּרעזידענט, צי אפשר 
קלינגט עס אַרױס פונעם ליים ?.. 

פּראָפּעסאָר אפרים קציר: , איך זע אַ גרויסע געפאַר ביים װיסנשאַפטלער. 
דער מענטש איז באַשעפטיקט ביי װיסנשאַפטלעכער אַנטװיקלונג און די געפאַר 
איז, װען ער פאַרגעסט די געזעלשאַפטלעכע און מענטשלעכע פונקציעס װאָס 
פאַר זיי זוכט ער די אַנטװיקלונג. איך דענק אַז אויב די װיסנשאַפטלער װועלן אויך 
זיין מענטשן און זיי װעלן וויסן, אין זינען האָבן װאָס אַרום זיי טוט זיך, װעלן 
זיי אין דער לעצטער שורה אויך זיין בעסערע װיסנשאַפטלער". מיר רעדן, פאַר- 
שטייט זיך, יידיש, ווייל מילבערגערס העברעיש איז נאָך שװאַך. פּראָפּ. קציר 
רעדט אַ שיינעם ריינעם יידיש, כאָטש זיין מוטער-שפּראַך איז שוין העברעיש, 
ווייל מען האָט אים געבראַכט אין לאַנד אַרײן אין עלטער פון זעקס יאָר, אָבער 
,מענטשלעכקייט" חזרט ער אָפט איבער דווקא אין יידיש. דערמאָנט זיך מיר, 
אַז פּראָפּעסאָר אפרים קציר האָט מיט יאָרן צוריק באַקומען צוגעטיילט דעם 
טשערניכאָווסקי-פּרײז פאַר װיסנשאַפטלעכע מייסטער-איבערזעצונגען אויף העב- 
רעיש. לייען איך אין זיין רעדע ביים באַקומען דעם פּרײז: , פאַראַן ווערטער און 
באַגריפן װאָס ס'איז שווער איבערצוזעצן און זיי זאָגן אַרױס אַלץ װאָס זיי באַ- 
האַלטן אין זיך בלויז אין איין שפּראַך" -- דער באַגריף מענטשלעכקייט ביי יידן 
געהערט, זעט אויס, צו אָט דער קאַטעגאָריע, 

מיכאל מילבערגער אַרבעט וי אין אַ טראַנס. ער לויפט אַלע מאָל צו, כאַפּט 
אַ קוק ערגעץ אויפן פּנים פון פּרעזידענט, אַ מאָל שטעלט ער זיך אַרױף אויף אַ 
שטול און קוקט אויף אים פון אויבן, אַ צווייט מאָל -- פון אונטן, קניענדיק אויף 

דער ערד. און לויפט שנעל צום ליים, עפּעס אַ ריר צו טאָן, אַ קוועטש, אַ רייב; 
אַ מאָל שטייט ער גלייך מיטן ביוסט, אַ מינוט שפּעטער אויפן לייטערל איבער 
אים. דער קינסטלער איז אָנגעשטרענגט, כּסדר אין באַװעגונג, װי ער זאָל פירן 
עפּעס אַ פעכט-קאַמף -- מיט וועמען ? מיטן ליים ? וויל ער באַזיגן דעם ,,חומר 
ביד היוצר" ? איך האָב דאָס ערשטע מאָל געקוקט אַזױ לאַנג אויף אַ קינסטלער 
בעת זיין שעפערישער אַרבעט. איך האָב געזען באַשײמפּערלעך דעם קאַנפּליקט 
צווישן שעפער און דעם מאַטעריאַל -- און אין געראַנגל מיטן חומר האָט זיך 
דער לעצטער כּסדר צוריקגעצויגן, געלאָזט פון זיך אַרױסשלעפּן אַלץ נייע, אומ- 
געזעענע שטריכן. איך האָב דערזען אין דעם איינעם אָװנט אין קאַבינעט פון 
אונדזער מדינה-פּרעזידענט, נאָך מער שפּעטער שוין אויפן אָפּגעגאָסענעם גיפּס, 
װי אומגעניט איך בין אין קינסטלערישן שאַפונג-פּראָצעס... ביים ערשטן בליק 
האָב איך געמיינט, אַז דער ביוסט איז שוין געענדיקט, פאַרטיק... דאָ האָב איך 
זיך איבערצייגט, אַז , פאַרטיקייט" איז אין גאַנצן רעלאַטיוו. מילבערגער האָט 
מיר געזאָגט ביי אַן איבעררייס: ,,קיין פאַרענדיקטקייט אין קונסט איז נישט 
פאַראַן, עס איז דאָ בלויז אַ פולקייט פון אויסדרוק, װאָס קאָן אָבער קיין מאָל 
נישט גענצלעך באַפרידיקן דעם שעפער, ווייל פולקייט האָט נישט קיין סוף.," 

צי איז מעגלעך אין דעם פאַל צו דערגרייכן בכלל פולקייט פון אויסדרוק ? 

פאַר אונדז זיצט אַ מענטש, וועלכער איז אָן צווייפל איינער פון די גרעסטע 
וועלט-געלערנטע. , בית:הנשׂיא האָט ביי אונדז אַװעקגענומען אַ מענטש, וועלכער 
איז געווען דער סאַמע ערנסטער ישׂראל-קאַנדידאַט פאַרן נאָבעל-פּרײין" -- 
האָט מיר אַ מאָל מיט אָפענעם פאַרדרוס געזאַָגט אַ װיסנשאַפטלער, אויך מיט 
אַ וועלט-נאָמען, אין ווייצמאַן-אינסטיטוט. דערביי איז קציר ווייט פון זיצן אין אַ 
,העלפאַנטביין-טורעם". ווען ער איז אָנגעקומען אַלס אַכצן-יאָריקער בחור אין 
ירושלימער אוניווערסיטעט, איז ער שוין געווען אַ ,,הגנה"-קעמפער, אַ סעקציע- 
קאָמענדאַנט. ער האָט אַנטײל גענומען אין היסטאָרישן ערשטן קורס פון פּלוטאָן- 
אָפיצירן אין יבניאל, װאָס איז געווען אַ וויכטיקער עטאַפּ אין דער אַנטװיקלונג 
פון דער ,,הגנה", באַלד קאָמאַנדירט אַ פּלוטאָן פון דער פעלד-אַרמײ אין דער 
אומאָפּהענגיקײט-מלחמה ; געגרינדעט אונדזער ויסנשאַפט-אַרמײ (חמ"ד, חיל- 
מדע), געװאָרן איר הויפּט-קאָמאַנדיר נאָך בעת די קאַמפן אין ראַנג פון לוי- 
- טענאַנט-קאָלאָנעל. צװאַנציק יאָר שפּעטער, שוין אַלס וועלט-באַרימטער געלערנ- 
טער איז פּראָפּ. קציר געווען הױפּט-װיסנשאַפטלער פון גאַנצן ישׂראלדיקן זי- 
כערקייט-סיטעם. אויסער דעם איז ער פון דער פריער יוגנט געווען דערצויגן אין 
, בחרות סוציאַליסטית", װאָס איז שפּעטער געװאָרן די , משמרת צעירה" פון 
מפּא'י און ער איז ביז היינט אַ סאַציאַליסט. און דאָ, אין הויז, װאָס רעפּרעזענ- 
טירט דאָס באַנײטע מלכות-ישׂראל, זיצט דער דאָזיקער מענטש מיט עפּעס אַ 
גרענעצלאָזער פּשטות, שמועסט אַזױ פאָלקסטימלעך, ברידערלעך-אינטים, אַז עס 
רירט ממש ביז -- אומפאַרשטענדלעכקײט.. 

מילבערגער, זע איך און פיל, וייסט דאָס אַלץ. ביי דער אַרבעט זע איך 
נישט בלויז דעם גרויסן קינסטלער, דעם טיפן קענער פון קונסט, וי פּראָפע- 
סאָר פון די קונסט-אַקאַדעמיעס אין מאָסקװע און װאַרשע, נאַר אויך דעם קענער 

פון מענטשן, כאַראַקטערן און אַרײנבליקער אין דער וויכטיקייט פונעם אָרט װאָס 
זי פאַרנעמען פאַר דער געשיכטע. מילבערגער דערמאָנט מיר דאָס װאָרט 
פון גרויסן פראַנצויזישן סקולפּטאָר זשאַן-אַנטואַן הודאָן (שעפער פון דער באַ- 
רימטער װאָלטער-סקולפּטור אין פּאַריזער ,לוּוור"): ,די גרעסטע באַלױינונג 
פאַר אַ סקולפּטאָר איז די פעיקייט אַרויסצוברענגען און פאַראײיביקן די מענטשן 
וועלכע האָבן אַרײנגעטראָגן, געמאַכט אַ צוגאָב צו דער גלאָריע און גליק פון 
זייער פאָלק". שטייט טאַקע פאַר אונדז -- דער נשׂיא װעט אונדז מוחל זיין -- 
נישט בלויז אַ בילד פון אַ גרויסן פאַרדינסטפולן ייַד, איך ווייס גאָרנישט צי 
מילבערגער האָט דאָס אין זינען געהאַט, נאָר אַ פּאַָרטרעט פון אַ ברייטן נאַ- 
ציאָנאַלן פאַרנעם, 

דער קינסטלער מיידט אויס אַן ענטפער אויף מיין פראַגע, פאַר װאָס דער 
קאָפּ איז פאַרנייגט אויף רעכטס, און אפשר האָט ער עס גאָרנישט געמאַכט 
באַװוּסטזיניק, אָבער דאָס טיילט אויס פון איין זייט -- מאַיעסטעטישקײט, פון 
דער צווייטער זייט -- דעם װיסנשאַפּטלער. עס דיפערענצירט עפּעס פאַרשיידענע 
פּראָפילן. דער קאָפּ-פאַרנײג ברענגט, דוכט מיר, אַרױס געוויסע ליריש-דראַמאַ- 
טישע אַקצענטן, אָבער דאָס איז נישט קיין פּאַטעטישקײט, נישטאָ קיין טעאַט- 
ראַלישקײט, װאָס מען קאָן קיין מאָל נישט באַמערקן ביי מילבערגערן -- און מען 
זעט עס אַזױ אָפט ביי פּאָרטרעטיסטן, סיי מאָלער און סיי סקולפּטאָרן. אויפן 
הויכן, שיפן שטערן פון נשיא זענען װי איינגעקריצט ליידן, באַזאָרגטקײט. װאָס 
איז דאָס ? צי איז עס ריכטיק ? מילבערגער ענטפערט: , סאיז אַ שטערן, װי איך 
זע אים..." פּראַפּעסאָר קציר דערציילט וועגן די פאַרשײידנאַרטיקע מענטשן, ייַדן 
פון ישׂראל און פון דער וועלט, וועלכע באַזוכן אים און , זיי גיסן דאָ אויס זייער 
ביטער האַרץ... ביי אַלע עדהס אונדזערע און תּפוצות פעלן נישט קיין צרות.." 
און עס כאַפּט זיך אַרױס ביי אים אַ זאַץ: ,עס איז שער צו טראָגן די לאַסט 
פון נשׂיא-ישׂראל..." עס וירקט אויפן געמיט. איז בלויז דאָס אין די קגייטשן 
פון דאָזיקן שטערןן? פאַראַן אפשר נאָך עפּעס אין די װוערטער פון פּרעזידענט 
קציר : , זינט פאַרצייטנס האָבן די ייַדן זיך געהאַלטן אַלס אינטעלעקטועלע אַריס- 
טאָקראַטן און דאָס איז דער אמתער באַדײט פון ;עם סגולה'. איך בין אַ סאָציאַ- 
ליסט און אַלע מענטשן זענען גלייך אין מיינע אוגן, אָבער אַלס פאָרשער צוי- 
בערט מיך דער דאָזיקעד שטריך אין ייִדישן פאָלק. דאָס באַדײט נישט אַז מיר 
דאַרפן זיך קלאַפּן אין פּלײיצע -- נאָר פאַרקערט: עס ליגט אויף אונדז אַ שווערע 
פאַראַנטװאָרטלעכקײט". װויל מילבערגער אינעם ליים איינקריצן די דאַזיקע יידי- 
שע אחריות אינעם שטערן װאָס רעפּרעזענטירט מלכות און תּורה און -- ייַדישע 
צרות און ווייטיק ?.... 

עס מישן מיר זיך, דוכט מיר, צונויף אין די אויגן, פאַלן זיך צוזאַמען, די 
צוויי קעפּ... דער לעבעדיקער, אָטעמענדיקער פּרעזידענט אַנטקעגן מיר ביים טיש, 
וועלכער באַצװוינגט מיט געדאַנקען, מיט ווערטלעך, און אַ פּאָר מעטער ווייטער 
-- דער פּראַכטפולער ליימענער קאָפּ, װאָס װעט וערן אַ טייל פון אונדזער איי- 
ביקייט- פּאַנטעאָן,. דאָס איז טויטער חומר ?... איך פיר דעם בליק פון איינעם 
אויפן צווייטן --- פאַרגלייך ? צי טאָר מען גאָר, צי קאָן מען פאַרגלייכן ?... מיין 

פריינט מילבערגער, װי ער זאָל פילן ביי מיר מיינע פראַגעס, שטעלט זיך פּלוצ- 
לינג אָפּ, װישט אָפּ דעם שווייס, קוקט איף מיר און רעדט שטיל: 

,פאַרשטיײי... אין פּאָרטרעט בכלל איז אָפּגעפונען געװאָרן די האָפענונג גובד 
צו זיין דעם אַבסאָלוטן טױיט. ביי די סאַמע װאַרצלען פון דער פּאָרטרעטן-קונסט 
פליסט טאַקע -- מעגסט נישט גלייבן אין דעם -- דער גלויבן אינעם ווידערגע- 
בורט, רענעסאַנס, פון לעבן... דער עגיפּטישער פּרעה װאָלט נישט געקאָנט נאָכן 
טויט דערגרייכן די אָזיריפיקאַציע, ד.ה. אָנבינדן זיך מיט דער גאָטהײט, וען 
נאָך אַ לאַנגן גילגול-וועג װאָלט די נשמה זיינע נישט אָפּגעפונען איר מאַטע- 
ריעלע כּלי..." 

און שוין איז ער ווידער אויפן לייטערל ביי זיין װערק, נאָך אַ בליק אויפן 
נשׂיא, װידער באַנעצט דעם ליים, ערגעץ אַ קלעפּ-צו, אין דער צווייטער זייט 
אַ שניטעלע... 

דער נשׂיא רעדט נישט וועגן ,ווידערגעבורט", נאָר וועגן נישט-איבעררייס- 
לעכער יצירה. ער האַלט, למשל, פאַר אַ נאַטירלעכער דערשיינונג װאָס צװישן 
די העכער פיר הונדערט נאָבעל-פּרייז-טרעגער פון דער גאָרער וועלט, זענען 
העכער פופציק יידן, ווייל, זאָגט ער: ,די ייִדן, אפשר דערפאַר װאָס זיי זענען 
תּמיד געווען אַ קליין שװאַך פאָלק, האָבן פאַרשטאַנען נאָך אין אָנהייב פון זייער 
געשיכטע די נישטיקייט פון פיזישן כּוח און אויסגעקליבן די װוערטן פון מאָראַל 
און גייסט װוי דויערנדיקע, אייביקע װוערטן, וועלכע מען דאַרף איבערגעבן בירושה 
די קומענדיקע דורות..." 

ווידער זיצט לעבן מיר, זיך אָפּרוענדיק אַ ווייל, דער קינסטלער מילבערגער. 
בינדט ער אָן זיינע רייד צו די פון פּראָפּעסאָר קציר, ווייל אויך זיגמונד פרויד 
געהערט דאָך צו די ייִדישע ,,װוערטן פון מאָראַל און גייסט", אָדער גאָר צו זיינע 
פריערדיקע געדאַנקען וועגן פּאָרטרעט און פּאַרטרעטיסטן ? 

מיכאל מילבערגער זאָגט: ,..עס איז שווער בייצושטיין דעם נסיון, כּדי 
נישט אויפצוקלערן דעם פּאָרטרעט מיט דער הילף פון דער פּסיכאַָאַנאַליטישער 
טעאָריע פון פרוידן, װאָס רעדט וועגן אַ פונאַנדערטיילונג פון דעם מענטשנס 
פּסיכיק אויף סטרעפעס פון באַװוּסטזײן, אונטערבאַװוּסטזײן -- קאָנטראָל פון 
דער סטיכיע..." ער פאַרקלערט זיך אַ ווייל און גיט צו: , יעדנפאַלס אונטערליגט 
נישט קיין ספק -- איך פיל עס פּשוט אין מיין אַרבעט, אַז דאָס נייע וויסן איבער 
דעם מענטש -- אַ דערגרייכונג פון דער מאָדערנער פּסיכאָלאָגיע -- האָט מיט- 
געהאָלפן צו דעם אופן פון באַנעמען דעם מענטש דורכן קינסטלער". 

איך האָב געזען פיל אַרבעטן פון מיכאל מילבערגער. איך קאָן נישט וויסן, 
צי דאָס איז פאַרבונדן מיט פּסיכאָלאָגיע, צי גאָר פּסיכאָאַנאַליזע, איך קאַן אָבער 
מיט זיכערקייט פעסטשטעלן אַז די פּאָרטרעטירטע געשטאַלטן זעט מילבערגער 
בעתן קינסטלערישן פיקסירן זיי, און באַטראַכט זיי אין זיך, אָדער בעסער גע" 
זאָגט, אין זיי, אין זייערע אינערלעכע טיפענישן, ווּ דאָס װאָס איזן באַװוּסט 
און באַװוּסטזיניק מישט זיך אויס מיט דעם װאָס איז אומבאַװוּסט. דאָס װאָלט 
קיין מאָל נישט געװאָרן באַװוּסטזיניק, װי בלויז דורך אַזאַ געשטאַלטונג װאָס 
איז טיילווייז צודרינגלעך פרעגנדיק, איידער עס גיט אַ פאַרטיקן ענטפער. 

אין דעם באַנעם פון יצירה-וועג ביי אונדזער באַרימטן סקולפּטאָר, װאַקסט 
אין מיינע אויגן זיינס אַ ניי מייסטערװוערק -- דעו ביוסט פון אונדזער נשׂיא- 
ישׂראל, נשׂיא טאַקע אין ברייטן ייִדישן באַנעם וי ער איז געווען נאַך פּאַרצייטנס 
ביי אונדזער פאָלק, --- פּראָפּעסאָר אפרים קציר, 


1977 


די פאַזן פון דער סקולפּטור -- ליים, גיפּס, בראַנדז 
איך האָב איבערגעשיקט דעם מדינה-פּרעזידענט אַ צייטונג-אויסשניט מיט 
מיין באַשרײבונג פונעם פּאָזירונג-סעאַנס אין , משכּן נשׂיאי ישׂראל". אויף דעם 
האָב איך באַקומען דעם פאָלגנדיקן בריוו פון פּרעזידענט פּראָפּעסאָר אפרים 
קציר : 
,נשׂיא מדינת ישׂראל 
ירושלים, ייט בתמוז תשל"ז, 5 ביולי 1977, 
מר שנער היקר, 
פיל דאַנק פאַר אייער בריוו און אייער אַרטיקל. איך האָב עס געלייענט מיט 
גרויסער אויפמערקזאַמקײט. זיכער, עס האָט זיך אייך איינגעגעבן געטריי צו מאָלן 
די אַרבעט פון ה' מילבערגער און דעם גייסט װאָס האָט געהערשט צווישן אונדז בעת 
זיין סקולפּטור-אַרבעט. איך האָב אין אים געפונען נישט בלויז אַן אויסגעצייכנטן 
קינסטלער, נאָר אויך אַ װאַרעמען ייִד און אַ פאַרליבטן אין זיין פאָלק, צוליב זיינע 
פּלאָגענישן האָט מילבערגער נישט באַקומען קיין רעגולערע ייִדישע בילדונג, טראַץ 
דעם האָט ער געזויגן זיין ייִדיש געפיל און זיין וועלט-באַנעם וי איינער ש,יושב 
בתוך עמו', װאָס לעבט צוװישן זיין פאָלק. דעריבער איז אַזױ לייכט געווען צו 
געפינען מיט אים אַ געמיינזאַמע שפּראַך אין די לאַנגע שעהען װאָס איך בין 
געזעסן פאַר אים און װאָס זענען געווען פאַר מיר אַן אמתע טיפע איבערלעבונג. 
ער האָט מיר אויך ווידער אַ מאָל איבערצייגט וי גרויס עס איז די ענלעכקייט 
צווישן דעם קינסטלער און דעם װיסנשאַפט-מענטש. דער ערשטער זוכט אויסצודריקן 
זיין אינערלעכע וועלט און דער צווייטער -- דערקלערן די אויסערלעכע וועלט, און 
טראָל דעם, סיי דער קינסטלער און סיי דער װיסנשאַפּטלער ברענגען אין דער לעצ- 
טער שורה, צום אויסדרוק זייער אייגענעם פאַרשטאַנד און אייגן געפיל לגבי דעם 
װאָס געשעט מיטן מענטש און מיטן װעלטאַל. די דאָזיקע ווערטער זענען, פאַר- 
שטענדלעך, אויך חל אויף אייער ליטעראַרישער אַרבעט. 
נעמט זשע, דעריבער, צו מיינע װוּנטשן אויף לאַנגע יאָרן פון פרוכטבאַרער אַר- 
בעט און וייכטיקער שאַפונג. 

איך פלעג אָפט פאַרברענגען לאַנגע שעהען אין דער אימפּראַװיזירטער אַטע- 
ליע פון מיכאל מילבערגער אויף דער פרישמאַן-גאַס אין תּל-אָביב, בעתן לעצטן 
באַזוך פונעם קינסטלער אין ישׂראל. איך האָב שווייגנדיק געקוקט אויף זיינע 
ווערק און אויף זיין אַרבעטן, נישט געשטערט אים ; אָבער אים האָט אויך נישט 
געשטערט, נישט אָפּגעצױגן פון זיין אַרבעט, זיין אייגן רעדן... ער רעדט אפשר 
ווען קיינער איז נישטאָ אויך, צו זיינע ביוסטן, אויף וועלכע ער קוקט וי אויף די 
לעבעדיקע מאָדעלן, צו זיך אַלײן, קאַן זיין אַז בכלל נישט צו זיין גאַסט, אין 

מרדכי שנער (לינקס) אין אַ שמועס מיטן פּרעזידענט פון דער 
ציוניסטישער װעלט-אָרגאַניזאַציע אריה ל. דולצין 


וועמען ער פאַרגעסט, אַן אַרײינגעטוענער אין כּסדרדיקער שאַפונג. איך פלעג 
אפשר צום ליבסטן קומען אים הערן. ער האָט גאָרנישט באַמערקט וי אָפט איך 
פלעג שנעל פאַרצייכענען זיינע ווערטער. ער פלעגט זיך פאַרװואַנדלען אינעם פּראָ- 
פּעסאָר פאַר קונסט, אין לעקטאָר. האָב איך װי אַ דורשטיקער אים געהערט... ער 
איז פאַרטאָן אין סקולפּטור, איר געשיכטע, אירע פאָרמען, אָבער ער שפּרינגט 
אַריבער נישט בלויז צו מאָלערײ, נאָר אויך צו פּאָעזיע, און פּלוצלינג הערט איר 
אים רעציטירן, אין די אָריגינעלע לשונות, פּושקינען, סלאָװאַצקין, צי גאָר לייוויקן. 
מיט פּירוש... 

ביי זיך אין אַטעליע האָט ער אַרױסגעענדיקט די צווייטע פאַזע פון זיינע 
װערק -- אין גיפּס, נאָכן מאָדעלירן אין ליים אין אָנװעזנקײיט פון לעבעדיקן 
מאָדעל, 

אויפן טיש פון מילבערגערן איז לעבן ביוסט פון נשׂיא געשטאַנען, אויך אין 
גיפּס, דער ביוסט פון אַ צווייטער גרויסער ייַדישער פּערזענלעכקײט, -- אריה 
ל. דולצין. 

איך בין פריער בייגעווען אַ סעאַנס, ווען ה' דולצין האָט פּאָזירט פאַר מיל- 
בערגערן. מיר האָבן צוזאַמען באַװוּנדערט דעם ,,ליים". איך האָב שפּעטער געמאַכט 
פאַר פריינט דולצין אייניקע באַמערקונגען וועגן דעם אָפּגעגאָסענעם גיפּס. אין אַ 
לענגערן בריוו ענטפערט מיר ה' דולצין אויף מיינע באַמערקונגען און שרייבט 
דערביי וועגן מיכאל מילבערגער : 

, עס איז מיר אויסגעקומען צו באַקענען פון דער נאָענט מיכאל מילבערגערן און 
זיך אָפּשטעלן אויף זיינע כאַראַקטערישטריכן אַלס קינסטלער, אַלס מענטש און 
פריינט. מילבערגער איז אַ באַשײדענער און רוײַקער מענטש, ער מאַכט קיין מאָל 
נישט קיין וועזן פון זיך און טראָץ זיין טאַלאַנט אַלס קינסטלער האָט ער נישט 
קיין נאַטור אַרױסצוהײבן זיך און זיין טאַלאַנט. ער פירט אַ פּשוט און באַשײדן 
לעבן, שטענדיק אַ שמח בחלקו און גליקלעך פון אינערלעכן אימפּולס צו שאַפן, 

די אַרבעט פון סקולפּטאָר מילבערגער איז אַ יסודותדיקע, אַ גרינטלעכע. ער אַר- 
כעט אַ סך און שווער איבער יעדן װערק זיינעם, ווייל ער שטרעבט צו שלמות. עס 
זענען פאַר אים וויכטיק דער כאַראַקטער פונעם מענטש, זיינע אייגנשאַפטן און גייס- 
טיקע ספּעציפישקייטן ; און דעריבער נעמט ער נישט אין אַכט אַזױ פיל די אויסער- 
לעכע ליניעס, אויסער פאַרשטענדלעך די כאַראַקטעריסטישע און בולטע צװישן זיי. 
דעריבער קומען אויך צום אויסדרוק אין זיינע שאַפונגען דער עיקר די בולטע 
שטריכן פונעם כאַראַקטער ביים מענטש. איידער ער הייבט אָן אַרבעטן איבערן 
רויען מאַטעריאַל (װאָס איז ,כּחומר ביד היוצר'), לערנט ער גוט און באַקענט 
דעם גייסט פונעם מענטש און זיין כאַראַקטער דורך פילצאַליקע פּערזענלעכע 
שמועסן, פון וועלכע ער שעפּט אָנרעגונג און וויל זיך מיט זיי װוי אידענטיפיצירן. 
און װאָס מער ער קען די געשטאַלט, װאָס געפינט זיך פאַר אים, אַלץ לייכטער 
איז פאַר אים צו שאַפן און אויסקנעטן דערנאָך איר סקולפּטור. קיין װונדער נישט 
דעריבער װאָס ער איז אַזױ פּעדאַנטיש איבער כאַראַקטעריסטישע פּרטים און ווען 
ער איז אַרײנגעטאָן אין זיין אַרבעט, דאַן איז ער ממש געפאַנגען אין זיין שאַפונג- 
סטיכיע, ווען די ווערט פון צייט עקסיסטירט נישט פאַר אים, ביז דאָס װערק קומט 
אַרױס פון זיינע הענט. 


מיכאל מילבערגער איז אַ מײיסטערהאַפטער קינסטלער -- בחסד עליון". 
אל 


מילבערגער איז געווען פאַרטאָן אין די ווייסע גיפּס-ביוסטן. געדרייט זיך 
אַרום זיי, געגלעט, געקראַצט, געפיילט, אַפילו ערגעץ געקלאַפּט מיט אַ דלאָטע. 
אָפּגערוקט זיך, דערנענטערט זיך, איך האָב נישט געװוּסט צי ער הערט גאָר מיין 
באַמערקונג, ,,ביסט אין שאַפונג-טראַנס..." אַ מינוט שפּעטער האָט ער גערעדט, 
איך בין נישט זיכער אַז צו מיר, אפשר צו פּראָפּעסאָר קציר, אָדער צו דולצינען, 
צי גאָר צו זיך אַלײן: , פאַרשטײסט... שאַפן איז איינס פון די נישט-באַגרייפ- 
לעכע דערשיינונגען אין מענטשלעכן באַװוּסטזײן. דער באַגריף האָט נישט קיין 
אויסשעפּלעכן באַשײד בכלל. שאַפן איז נאָענט צו: באַשאַפן, אַרבעט, דערפינדונג, 
איז אָבער נישט אַדעקװאַט צו קיין איינעם פון די דאָזיקע באַגריפן. שאַפן איז 
אַנװעזנדיק אין יעדן אַרט פון מענטשלעכער טעטיקייט. שאַפן... הערט זיך איין.,, " 
-- דאָ האָט מילבערגער, ווייזט אויס, זיך דערפילט אַלס לערער, לעקטאָר, גע- 
רעדט צו לשון-רבים, כאָטש בלויז איין לעבעדיקער צוהערער איז געזעסן און 
שנעל פאַרצייכנט זיינע װערטער -- , שאַפן באַשטײט פון אומגעהויערער אַר- 
בעט-פעיקייט און פון -- הצלחה, פון שטרענגן וויסן און פון פאַנטאַזיע, פון 
אַבסאָלוטן באַהערשן די מיײיסטערשאַפט און פון דער פעיקייט זיך אויפצוהייבן 
איבער דער מיײיסטערשאַפט, אָדער פּשוט אָפּגײן, זיך אָפּרוקן -- צו קאַנען אַ קוק 
געבן פון דער זייט,,," 


גיפּס, האָט זיך מיר געדאַכט, כאָטש עס איז אַ פּראָװיזאָרישער און ברעכ- 

באַרער מאַטעריאַל, שטעלט אָבער מיט זיך פאַר שוין עפּעס פאַרטיקס אין שאַ- 
פונג-פּראָצעס. עס איז אַ דורכגאַנג-מאַטעריאַל, אָבער אַ האַרטער, אויף צו פאַר- 
פיקסירן דעם ווייכן ליים אויפן וועג אָפּצוגיסן אים אין בראָנדז --- אָדער איבער- 
פירן אין אַנדערע נאָבעלע מאַטעריאַלן, װי האָלץ, צי שטיין -- אָבער ניין, נאָך 
נישט. מילבערגער שוינט נישט דעם גִיפּס. ער האַקט זיך אין אים אַריײן מיט 
אַ שאַרפער דלאָטע, וי אין שטיין, גראָבט עפּעס אויס, פאַרקלעפּט עס אַנדערש 
וי פריער. אָט זעגט ער אויס אַ גאַנצע לאָך אין אַ זייט, מיט אַ קליין זעגעלע, 
איך טו אַ ציטער -- ער צעברעכט... ניין, ער פּאַסט באַלד אַרײן אין דעם לעכל 
אַן אַנדערן גיפּס-פראַגמענט. איך האָב אַלײן נישט געפילט מיין ,אוי...", ווען 
איך האָב דערזען די לאָך אין דער זייט. מילבערגער באַרויַקט מיך נאָכן דורכפירן 
די ,אָפּעראַציע": , דער פריערדיקער קנייטש דאָ אין באַק האָט מיר נישט באַ- 
פרידיקט. דווקא די האַרטקײט פונעם גיפּס דערלויבט מיט אַ גרעסערער אויסגע- 
שפּראַכנקײט צו באַהאַנדלען די אָדער יענע נישט-פאַרפולקאָמטע, אין מיינע אויגן, 
ערטער אויף דער סקולפּטור". דאָס ,,פאַרריכט" ער דולצינען. 

איך זאָג אים: אין מיינע אויגן איז דאָך אַלץ לייכטער צו דערבליקן אין 
דער װאַרעמקײט פון אָקער-גאָלדיקן ליים, װוי אין דער קאַלטער וייסקייט פון 
גיפּס... 

,ביסט גערעכט", ענטפערט דער קינסטלער, ,,בנוגע דעם פאַרגלייך צווישן 
די ביידע קאָלירן. אָבער די ווייסקייט פונעם גיפּס שאַפט אַן אַנדערע אײגנאַר- 
טיקע קאָלאָריסטישע עמפינדונג. איך האָב דאָ נישט בלויז ווייס, נאָר אויך שאָטן 


דער ביוסט פונעם פאָרזיצער פון 
דער ציוניסטישער וועלט-אָרגאַניזאַציע, 
אריה-לייב דולצין, פונעם סקולפּטאָר 
מיכאל מילבערגער, אין זיין לעצטער 
און ענדגילטיקער פאַזע -- אָפּגעגאָסן 
אין בראָנדז, 

דער אָפּגוס איז געמאַכט אין דער 
טעכניק "006עסם 01:6,, (,פאַרלוי- 
רענער װאַקס"), װי עס זענען אַרױס- 
געענדיקט די מערהייט װערק פון מיל- 
בערגערן. די אָפּגוס-טעכניק ,,פאַרלוי- 
רענער װאַקס" ברענגט רעליעף אַרױס 
דעם מינדסטן באַריר פון סקולפּטאָר 
אינעם שאַפונג-מאַטעריאַל, 

דער ביוסט איז פּאַטינירט, ער האָט, 
הייסט עס, די קאָליר פון טיפן גרין, 
מיט אַן אָפּשײן פון האַרבסטיקן גאָלד, 

װאָס באַלײכט..." ער צינדט אָן אַמאָל אַ פּשוטע ליכט, שטעלט דאָס װערק אין אַ 
פאַרשאָטנטן ווינקל, קוקט אין דער טונקלקייט, זיין בליק איז אַ דורכדרינגלעכער, 
אָבער אַ גלעטנדיקער. און ער דערבליקט, װוי דערטאַפּט מיטן אויג אין טונקלדיקן 
שאַטן גאָר -- דאָ אַן איבעריק גריבעלע, דאָרט אַ נישט נײיטיק קנייטשעלע, אַ 
מאָל פאַרפלאַכט ער, אַ מאָל הייבט ער אויף... און אָט זע איך װי ער פירט פונאַן- 
דער מאַטעריאַל און מיט שיטערן גיפּס, וי מיט ליים, מאָדעלירט ער דאָ און 
דאָרט די פלאַכן. זי נעמען אָן אַ פולקייט, ווערן מער פאַררונדיקט... 

שטייען פאַר מיר די ביידע ביוסטן אויפן טיש, אין פאָדערגרונט פון אַנדערע... 

פּרעזידענט קציר. זיין הויכער שיפער שטערן איז סובטעל איינגעראַמט אין 
זיין זילבערנער פריזור. פון ביידע זייטן, וי זיי װאָלטן פאַרלענגערט די פריזור, 
קליינע באַקן-בערד װאָס שטרייכן אונטער דעם קין. פון זיין שטערן שיינט דייט- 
לעך אַרױס דער װיסנשאַפטלער, וי פון די טיף-אַריינגעזעצטע אויגן קוקט אַרױס 
פאַרטראַכטקײט, אַפילו זאָרג פון אַ פּרעזידענט.. דאָס מױל מיט דער עטװאָס 
אַרױסגערוקטער אונטערשטער ליפּ, דוכט זיך -- רעדט. די ליפּן ועלן זיך באַלד 
אַ ריר טאָן און מיר װעלן הערן געדאַנקען, װאָס ווייט נישט יעדעס מויל קאָן 
אַרוסברענגען, אָבער דאָס דערגענצט זיין פולע פיזיאָנאָמיע. 

דערלעבן -- אריה דולצין. עס זעט זיך גלייך דער קען-צייכן פון דער דאָ- 
זיקער פּערזענלעכקייט --- זיינע געדיכטע ברעמען. אַזעלכע ברעמען, איז אָנגע- 
נומען, דריקן אויס פאַרכמורעטקייט, רוגז. אָבער דאָ איז פּונקט פאַרקערט: פון 
זיין געזיכט שיינט אַרױס פריינטלעכקייט, אַפילו אָפּנהאַרציקײט. די אויגן זענען 
אויסדריקלעכע, אין גאַנצן פּנים -- האַרמאָניע, װאָס שפּרודלט מיט אונטערנע- 
מערישער ענערגיע. דולצין איז דאָך אַ רוסישער ייד, אַ קינד פון מזרח-אײיראָ- 
פּעיִשע עלטערן. אָבער קוקט זיך איין : צי איז נישט קענטיק אין אים זיין מעקסי- 
קאַנישע דערציונג און סביבה, פון וועלכער ער איז צו אונדז געקומען ? אין זיין 
געזיכט איז פאַראַן עפּעס אַן אַסאָציאַציע פון אַמאָליקע אַצטעקישע פיגורן, אָבער 
באַגלײט מיט אומגעוויינלעכן דווקא ייִדישן חן.. 

צי זענען דער פאַרשפּילעטער קאָלנער און קראַװאַט ביי פּרעזידענט קציר אַ 
סימן פון , מלכותדיקער שטייפקייט", און דולצינס אַפּענער קאָלנער -- אַן אויס- 
דרוק פאַרן פאָלקס-פירער ? דער קינסטלער שמיײכלט: עס האָט געקאָנט זיין 
פּונקט פאַרקערט. דאָס זענען בלויז דעקאָראַטיווע עלעמענטן, װאָס דריקן אויס, 
אָדער הייבן אַרױס דעם הויפּט-קעגנשטאנד אויף זייער אופן און אַנטשײדן נישט 
וועגן דער גאַנצקײט פון דער קאָמפּאָזיציע. 

מילבערגער קומט אָפט צוריק צו זיין אידייע וועגן ,אַ פּאַנטעאָן פון ייַדישע 
גייסטער" -- ער מיינט צו פאַראײיביקן די גייסטער אין זיינע פּאָרטרעטן-ביוסטן, 
צי גרעסערע דענקמעלער. אָבער ער פּראָטעסטירט אַ מאָל: , איך שאַף נישט קיין 
גאַלעריע פּאָרטרעטן סתּם -- דאַס זענען געזעלשאַפטלעכע און היסטאָרישע גע- 
שטאַלטן", 

פאַר מיר אויפן טיש שטייען צוויי פון די געשטאַלטן 


יי 

איך האָב אַמאָל דערציילט מילבערגערן, אַז ביי מיין מאַטורע-עקזאַמען אין 
פּױלן האָט מען מיר געשטעלט אַ פראַגע וועגן לעסינגן און איך האָב אין מיין 
ענטפער גערעדט ועגן זיין ,לאַאָקאָאָן, אָדער וועגן די גרענעצן פון מאָלערײ 
און קונסט". אפשר צוליב דעם שטייט שטענדיק פאַר מיינע אױיגן דאָס בילד 
פון דער העלעניסטישער סקולפּטור ,,לאַאָקאָאָן", װאָס איך האָב געזען אין דאָזיקן 
בוך. דעם ווייטיק אין דאָזיקן פּנים קאָן מען נישט פאַרגעסן. מילבערגער זאָגט: 
,.ווייל דער קינסטלער האָט אַרױסגעבראַכט מיט גרויס טאַלאַנט טיפן, אומברח- 
מנותדיקן גרויזאַמען װייטיק. ס'איז אַן אָפן ליידן, װאָס נעמט אונדז דורך מיט 
וייטיקדיקן מיטלייד און איזן נישט פאַרגעסלעך דעריבער. עס איז נישט קיין 
קרומען זיך, װאָס איז אויך נישט קיין אמתע קונסט און װועקט נאָר ווידערגעפיל... 
מיר רעדן דאָ נישט וועגן מימיק, נאָר וועגן אויסדרוק און מען דאַרף זיך היטן 
נישט צו פאַרטוישן איינס מיטן צווייטן". מילבערגער באַווייזט אַרויסצוברענגען 
אין זיינע װערק -- אויסדרוק, און דורך דעם זעט מען אַ גאַנצן מהות פון פאַר- 
שײידנאַרטיקע געפילן און אַפילו גערירטקייטן אין זיינע פאָרמירטע פּנימער, 

מילבערגער רעדט וועגן דער קונסט נישט בלויז װי אַ טיפער באַאָבאַכטער, 
נאָר וי אַ פאָרשער. ער רעדט בעת דער אַרבעט, שפּרינגט אַריבער פון אַלטער- 
טום צום איטאַליענישן רענעסאַנס, װאַרפט צווישן ביידע אַ לייכטע פאַרבינדנדיקע 
בריק. דאַן קומט ער צו דער פראַנצויזישער שול --- איך ,, כאַפּ אַריין" אַ לעקציע 
וועגן אונטערשייד צװוישן צוויי געניאַלע סקולפּטאָרן: פראַנסואַ ריד פון דער 
ראָמאַנטישער שול און אָגיסט ראָדען, דעם רעאַליסט. אינטערעסאַנט, אַז אין מיטן 
,פאַרפאָרט" ער שטענדיק צו די סלאַװישע מייסטערס. וירקט דאָס אַלץ אויפן 
קינסטלער ? 

,ווירקן, זיכער..." -- ענטפערט מילבערגער, ווידער פאַרריכטנדיק עפּעס אין 
פּנים פון דולצינען -- , יעדער קינסטלער געפינט זיך אונטער דער ווירקונג פון 
אַ קונסט-געשיכטע, אָדער קונסט-טראַדיציע, פון טויזנטער יאָרן ביי אַלע טיילן 
פון דער מענטשהייט. ער פילט דאָרט זיין קרובהשאַפט". 

דער עכטער קינסטלער קאָפּירט נישט קיינעם פון זיי, מאַכט קיינעם נישט 
נאָך. ער געניסט פון זייערע געזונטע אָנווייזונגען. דאָס איז נישט אַן אומוויסנדיק 
אונטערגעבן זיך פרעמדע איינפלוסן, ניין. אָבער באַװירקט דורך אַלע קינסטלערישע 
שולן, פון אַלע עפּאָכעס, אין סאַמע אָנהייב פון דער קולטור-מענטשהייט, ביז 
היינטיקן טאָג, איז יעדער אמתער קינסטלער -- אַ רינגעלע, אַ ניי רינגעלע אין 
דער לאַנגער װוּנדערבאַרער קונסט-קייט, ווייל ער שאַפט לוט זיינע אייגענע 
אָנרעגונגען, איבערצייגונגען אַפילו, און מחשבות... און עס איז נישט אין קעגנ- 
זאַץ צו דעם, נאָר אַ דערגאַנצונג, װאָס גלייכצייטיק ווירקן אויף אים די אוניווער- 
סאַלע געזעצן פון דער נאַטור -- סיי אויסערלעכע און סיי אינערלעכע, גייסטיקע. 

מיכאל מילבערגער איז אַלין אַ רינג אין דער גאָלדענער קייט פון דער 
אוניווערסאַלער און ייִדישער קונסט. 

,, מעל פּסגת הר הצופֿים.." 


,מעל פסגת הר הצופים 
שלום לך ירושלים. 

אלפי גולים מקצות כל תבל 
נושאים אליך עינים". 


דאָס ליד פון אַביגדור המאירי, װאָס איז געװאָרן אַ פאָלקס-מאָטיוו אין ישׂראל, 
זינגט: , פונעם שפּיץ פון הר הצופים -- שלום דיר, ירושלים. טויזנטער פאַריאָג- 
טע אין אַלע עקן וועלט הייבן צו דיר אויגן. הונדערט דורות האָב איך געחלומט 
וועגן דיר, זוכה צו זיין און זען דעם שיין פון דיין פּנים..." אין דער גמרא (מסכת 
יומא, ל"ח) ווערט דערציילט, אַז װען רבי עקיבא פלעגט עולה זיין מיט זיינע 
חברים קיין ירושלים ,,האָבן זיי צעריסן זייערע קליידער ביים דערגרייכן צופים", 
ווייל פון הר-הצופים זעט מען צום בעסטן ירושלים. , און די חכמים האָבן צוגע- 
געבן: דאָס זענען די ריסן װאָס מען קען נישט גאַנץ-מאַכן... אויפן חורבן הבית 
און ווער עס זעט ירושלים פון צופים". 


אַכצן יאָר אין ישׂראל האָב איך געחלומט אַ מאָל מיטצופאָרן מיטן צוויי-װואָ- 
כיקן , קאַראַװואַן"--- די באַקאַנטע אין ישׂראל , שיירה להר הצופים" -- װאָס איז 
געפירט געװאָרן אין געפּאַנצערטע אױטאָס דורך יאָרדאַנישער טעריטאָריע, כּדי צו 
היטן דעם פאַרוויסטן באַרג, װאָס איז געבליבן אַ טייל פון ישׂראל. װאָס מען זעט 
פון זיין שפּיץ? איך האָב נישט געװוּסט, איך האָב דאָך דאָס עכטע ירושלים 
נישט געקענט... װעל איך בעסער ציטירן פּראָפּעסאָר חיים ווייצמאַן, װי ער באַ- 
שרייבט דעם היסטאָרישן מעמד פון 24-סטן יולי 1918, בעתן לייגן דעם גרונט- 
שטיין פאַרן העברעלשן אוניווערסיטעט. דער וועלט-באַרימטער כעמיקער האָט זיך 
דאָ וי פאַרװואַנדלט אין אַ דיכטער... אַזױ האָט געשריבן פּראָפּעסאָר חיים װייצמאַן : 


,די ראַם פונעם פּייזאַזש בעת דער פייערונג האָט געהאַט די דאָזיקע דערהויבענע 
שיינקייט װאָס קאָן נישט פאַרגעסן װערן. די פאַרגייענדיקע זון האָט פאַרפלייצט די בערג 
פון יהודה און מואב מיט גאָלדענעם גלאַנץ. עס האָט זיך מיר געדאַכט, אַז די בערג, װאָס 
האָבן געענדערט זייער פאָרעם אין ליכט- און שאָטן-שפּיל פון דער זון, האָבן געקוקט מיט 
שטוינונג, און אפשר האָבן זיי אין פלוג געפילט, אַז דאָס איז דער אָנהייב פונעם צוריק- 
קער פון זייערע קינדער נאָך לאַנגע צייטן. און אונטן האָט גערוט ירושלים, אַ גלאַנצנדיקע, 
װוי אַ טיײיערער שטיין. װי אויף דער האַנט צעשפּרײטן זיך פון דאַנען פאַר די אויגן אַלע 
הויכקייטן און װאַדיס פון די הרי-יהודה, װאָס נידערן אַראָפּ ביזן גלייכן בלויעם שפּיגל פון 
ים-המלח, וועלכער גלאַנצט אַהער אַנדערש אין יעדער טאָגישעה לויט די זון-שטראַלן 
װאָס באַשײנען אים". 


איבער דער װעלט האָבן נאָך דעמאָלט געדונערט די האַרמאַטן פון דער 
ערשטער וועלט-מלחמה. האָט מען דעמאָלט נישט געלייגט די דרייצן גרונט-שטיי- 
נער צוליב דער שיינער פּאַנאָראַמע. פּראָפּעסאָר ווייצמאַן האָט פאָרגעזעצט : 

,,...מיטן בוי פון אַ העברעיִשן אוניווערסיטעט גייען מיר אַ סך וייטער אַריבער די 
גרענעץ פון אויסבעסערונגען און אויפבוי פון חורבות : מיר שאַפן, ווען די מלחמה ווערט 
פאָרגעזעצט, אַ װערק, װאָס װעט דינען װי אַ סימבאָל פאַר אַ ‏ בעסער לעבן אין דער צו- 
קונפט. אין ערשטן בליק װעט דאָס אויסזען מאָדנע -- אין אַ לאַנד, װאָס האָט אַזױ װייניק 
איינוווינערס, װוּ מען דאַרף אַלץ אָנהײבן פון בראשית, װאָס באַזיצט נאָך נישט די פּשוט- 
סטע זאַכן, װוי מאָדערנע אַקעראײזנס, לייטישע וועגן און פּאַרטן -- אין אַזאַ לאַנד ווילן 
מיר שאַפן אַ צענטער פאַר גייסטיקער און אינטעלעקטועלער אַנטװיקלונג. אויף דער זאַך 
וועט זיך אָבער נישט װונדערן דער מענטש, װאָס קען דעם גײייסט פון ייִדישן פאָלק. 
אויף דעם אָרט, צווישן דער מאַסע אומגליקן און קלעפּ פון דער מלחמה, ועט באַשאַפן 
ווערן דער ערשטער קערן פון נייעם לעבן, פון אַ לעבן אין שלום", 


פופציק יאָר שפּעטער, פּונקט אין דער זעלביקער דאַטע, האָט אַ צווייטער 
גרויסער זון פון ייִדישן פאָלק, אַרטור גאָלדבערג, באַקומענדיק דעם טיטל , דאָק- 
טאָר האָנאָריס קאַוזאַ" אויפן זעלביקן אָרט, געזאָגט : 

,איך וויל היינט רעדן צו אייך וועגן דער דאָזיקער האָפענונג אויף שלום, װאָס איז 
נאָך נישט פאַרווירקלעכט געװאָרן. שלום פאַר די בירגער פון ישׂראל און די אַראַבישע 
פעלקער, װאָס אַלע -- אַרײינגערעכנט די לערערס און שילערס פון העברעישן אוניווער- 
סיטעט -- האָבן דורכגעמאַכט שווערע קאַמפן אין לויף פון די סיכסוכים, ואָס חזרן זיך 
איבער זינט צװאַנציק יאָר, איר נייטיקט זיך זיכער נישט אין אַן אורח פון דרויסן, װאָס 
זאָל קומען און אונטערשטרייכן אין אייערע אויערן די וויכטיקייט פון שלום. און אויב 
איך דערלויב זיך דאָך צו רעדן אויף דער דאָזיקער וויכטיקער טעמע, איז עס צוליב 
דעם, װאָס דעם דאָזיקן ענין האָב איך מיין גאַנץ לעבן געשענקט פיל אָנשטרענגו- 
גען, אין גייסט פון דער ייִדישער טראַדיציע, אין דער טראַדיציע פון מיינע עלטערן; און 
ווייל איך האָב געהאַט דעם זכות אין משך פון דריי יאָר צו אַרבעטן פאַרן שלום אין 
מיטעלן מזרח זייענדיק דער פאָרשטייער פון די פאַראייניקטע שטאַטן אין דער אָרגאַבי- 
זאציע פון די פאַראייניקטע פעלקער". 

אַרטור גאָלדבערג איז נישט פון איצט פאַרבונדן מיטן ירושלימער אוניווער- 
סיטעט. ווען ער איז באַשטימט געװאָרן דורך פּרעזידענט דזשאָנסאָן אַלס פאָר- 
שטייער פון די פאַראייניקטע שטאַטן אין דער אָרגאַניזאַציע פון די פאַראייניקטע 
נאַציעס, האָט ער זיך אָפּגעזאָגט פון אַלע געזעלשאַפטלעכע, אָפיציעלע און ערן- 
אַמטן אויסער פון איינעם: ערן-פּרעזידענט פון דער געועלשאַפט , פריינט פון 
העברעיַשן אוניווערסיטעט אין אַמעריקע". פּונקט װי ער האָט זיך דעמאָלט נישט 
צוריקגעצויגן, טראָץ דער פאָדערונג מצד די אַראַבישע מדינות, פון זיין דער- 
קלערונג: ,,...יאָ, איך בין טאַקע אַ ציוניסט ו" 

* 


אַ לאַנגן וועג האָט דורכגעמאַכט די הויכשול פון הר-הצופים, זינט עס איז 
געלייגט געװאָרן איר גרונטשטיין און זי איז פייערלעך דערעפנט געװאָרן זיבן 
יאָר שפּעטער, דעם 1-טן אַפּריל, 1925. עס האָט זיך אָנגעהױיבן מיט אַ פאַקול- 
טעט פאַר יודאַיַסטיק מיט עטלעכע צענדליקער צוהערערס. 

מען האָט אין אָנהייב געװאָלט מאַכן פון אוניווערסיטעט בלויז אַ פאָרש- 
אינסטיטוט פאַר ייִדישע און הומאַניסטישע ויסנשאַפטן, אַפילו אָן אַקאַדעמי- 
שע טיטלען --- בלויז גייסט... עס זענען פאָרגעקומען אַרום דעם דיסקוסיעס, אַפילו 
,קאַמפן"... געזיגט האָבן די, וועלכע האָבן געפאָדערט ,אַן אוניווערסיטעט וױ 

אַלע אוניווערסיטעטן", באַלד, אין משך פון געציילטע יאָרן, זענען געגרינדעט 
געװאָרן נייע און נייע פאַקולטעטן, אינסטיטוטן. די געביידעס אויפן הר-הצופים 
האָבן זיך געמערט. אויך דער אוניווערסיטעט-שפּיטאָל ,,הדסה" איז אויפגעבויט 
געװאָרן אויפן הר-הצופים ; אַן אַמפיטעאַטער, די נאַציאָנאַלע אוניווערסיטעט- 
ביבליאָטעק. ווען די מדינה איז אַנטשטאַנען, האָט דער אוניווערסיטעט געהאַט 
ביי טויזנט סטודענטן, 

די אומאָפּהענגיקײט-מלחמה האָט אָפּגעשניטן דעם הר-הצופים פון דער 
רעשט ייִדישער מדינה: דער באַרג גופא האָט געהערט צו ישׂראל, אָבער אַרומגע- 
רינגלט דורך יאָרדאַנישן שטח ; בלויז איין מאָל אין צוויי װאָכן האָבן די יאָר- 
דאַנער דערלויבט דורכפאָרן דורך זייער טעריטאָריע אַ גרופּע פּאָליציאַנטן, צו 
טוישן די װאַך אויפן באַרג. די אוניווערסיטעט-בנינים זענען פאַרוויסט געװאָרן. 
אין נייעם ירושלים, אויף גבעת"רם, איז אויפגעבויט געװאָרן דער נייער אוני- 
ווערסטיטעט-קאַמפּוס, טאַקע ניי, מאָדערן, מיט אַ סך שטח און אַנטװיקלונג-מעג- 
לעכקייטן. אָבער קיינער האָט זיך קיין מאָל נישט אָפּגעזאָגט פון פאַרװוירקלעכן 
דעם חלום -- צוריקקערן אויפן הר-הצופים, צו די אַלטע האַלב-צעשטערטע אוני- 
ווערסיטעט-געביידעס ; מען האָט געחלומט צוריקצוקערן אויפן באַרג, װוּ עס גע- 
פינען זיך נישט בלויז די גרונטשטיינער פון 1918, נאָר װוּ עס קייטלט זיך טויזג- 
טער-יאָריקע ייִדישע געשיכטע און פון װאַנען דער בליק און דער גייסט נעמען 
אַרום אַזאַ ברייטע פּאַנאָראַמע פון ארץ-ישׂראל אין אַלע זייטן און אין אַלע צייטן. 

דער חלום איז פאַרווירקלעכט געװאָרן אין דער זעקס-טאָגיקער מלחזמה און 
מיר האָבן געפייערט דעם פופציקסטן יאָרטאָג פון לייגן דעם גרונטשטיין פון או- 
ניווערסיטעט -- צוריק אויפן הר-הצופים, 

דער אוניווערסיטעט איז אױסגעװאַקסן. צװעלף טױזנט סטודענטן, פון זי 
אַכצן הונדערט פון עטלעכע-דרייסיק לענדער, וועלכע זענען געקומען לערנען 
תּורה אין ציון -- און דאָס זענען נישט בלויז ייִדן: נעגערס פון אַפּריקע, געל- 
הויטיקע יאַפּאַנער, יונגעלייט פון אינדיע און בראַזיל, פון האָלאַנד און אַרגענטינע, 
אין עין-כּרם שטייט אַן אױיסנאַמלעכער מעדיצין-צענטער פון אוניווערסיטעט. זיבן 
פאַקולטעטן. פיר אוניווערסיטעט-שולן. די נאַציאָנאַלע ביבליאָטעק ביים אוניווער- 
סיטעט באַזיצט ביז צוויי מיט אַ האַלבן מיליאָן ביכער, צווישן זיי -- די גרעסטע 
זאַמלונג פון אַלטער און נייער ייַדישער ליטעראַטור, 

אין די פופציק יאָר האָט דער אוניווערסיטעט נישט בלויז אַרױסגעגעבן הוג- 
דערטער און הונדערטער פּראָפּעסיאָנאַלן אויף אַלע געביטן פון דער װיסנשאַפט 
און פאָרשונג ; נאָר עס איז אפשר דער איינציקער אוניווערסיטעט פון אַזאַ יונגן 
עלטער, װאָס זיבעציק פּראָצענט פון זיין אַקאַדעמישן פּערסאָנאַל זענען זיינע 
אייגענע אַבסאָלװענטן -- זיבן הונדערט פון זיינע העכער טויזנט פּראָפּעסאָרן, 
לעקטאָרן, לערערס, פאָרשערס. 


* 


דעם 7-טן יוני 1967, אין דער היסטאָרישער ועקס-טאָגיקער מלחמה, האָט 
די ישׂראל-אַרמײ באַפּרײט דעם וועג צום ישׂראלדיקן הר-הצופים, 

פּונקט דריי װאָכן שפּעטער, דעם 28-סטן יוני איז אויפן באַרג פאָרגעקומען 
דער ערשטער עפנטלעכער אַקט פון ירושלימער אוניווערסיטעט. די געביידעס 
זענען נאָך געווען אין זייער האַלב:חורבהדיקייט. בלויז דער אַמפיטעאַטער איו 
אָפּגערײניקט געװאָרן און געקאָנט אַרײיננעמען אַ באַגרענעצטע צאָל מענטשן, 
מיטן מדינה-פּרעזידענט בראש. עס איז צוגעטיילט געװאָרן דער ערן-טיטל דאָק- 
טאָר פון פילאָסאָפיע דעם הױפּט-קאָמאַנדיר פון דער זיגרייכער מלחמה, דעם 
שעף פון גענעראַל-שטאַב פון צה"ל רב-אַלוף יצחק רבין 


אַ קיל אָװונט-װינטל האָט געבלאָזן פון ים-המלח. אָבער עס האָט דערװאַ- 
רעמט, אַפילו דערהיצט, דאָס ווייען פון די , פליגל פון דער געשיכטע", ווען דער 
רעקטאָר פון אוניווערסיטעט האָט אויסגערופן: ,נישט בלויז דער אורשפּרינגלע- 
כער קאַמפּוס פון העברעישן אוניווערסיטעט געפינט זיך צום ערשטן מאָל אין 
מלוכה-זעלבשטענדיקע ייִדישע הענט, נאָר צום ערשטן מאָל נאָך צוויי טויזנט יאָר 
געפינט זיך דער אַלטער היסטאָרישער באַרג אין אונדזער סוּווערענעם באַזיץ.. " 


דער גענעראַל, אָנגעטאָן אין מיטלאַלטערלעכן מיצל און טאָגע פון דאָקטאָר, 
האָט געזאָגט װוערטער װאָס װעלן אַרײין אין דער געשיכטע: 


,,מיט ייַראת-הכּבוד שטיי איך פאַר אייך, מורי הדור, דאָ, אויף דעם אַלטערטימלעכן 
און מאַיעסטעטפולן פּלאַץ, װאָס בליקט אַראָפּ אויף אונדזער אײיביקער הויפּטשטאָט, און 
קוקט אויף די בינעס פון אונדזער אוראַלטער פאָלקס-געשיכטע. -- -- -- מען קאָן שטעלן 
די פראַגע, פאַרװאָס האָט דער אוניווערסיטעט באַשלאָסן צו דערטיילן דעם טיטל ערן- 
דאָקטאָר פון פילאָסאָפיע דווקא אַ זעלנער, אַלס צייכן פון אָנערקענונג פאַר זיין טעטי- 
קייט אין דער מלחמה. װאָס פאַר אַ געמיינזאַמעס איז פאַראַן צוישן מיליטער-לייט און 
דער אַקאַדעמישער וועלט, װאָס סימבאָליזירט דאָס קולטור-לעבן ? װאָס פאַר אַ געמיינ- 
זאַמעס איז צווישן די יעניקע, װאָס באַשעפטיקן זיך, לויט זייער פּראָפּעסיע, מיט געװאַלט- 
טאַטן, און די ווערטן פון גייסט ?" 


און דער ייִדישער קאָמאַנדיר גיט ענטפערס אויף זיינע אייגענע פראַגעס : 


,די מלחמה איז אין איר וועזן אַ שווערע און אַכזריותדיקע זאַך, באַגלײט מיט אַ סך 
בלוט און טרערן. אָבער דווקא אין דער דאָזיקער מלחמה, װאָס איז אַריבער איבער 
אונדז, זענען געקומען צום אויסדרוק װוּנדערבאַרע און זעלטענע דערשיינונגען פון מוט 
און גבורה, ביי דער זייט פון מענטשלעכע אַנטפּלעקונגען פון ברידערלעכקייט און פריינט- 
שאַפט, און אַפילו דערהויבנקייט פון גייסט. -- -- -- ס'איז נישטאָ קיין איין מענטש, װאָס 
זאָל נישט שטיין אַ פאַרבליפטער אין אָנגעזיכט פון אָט דער הערלעכער און דערשטוינעג- 
דיקער מענטשלעכער דערשיינונג. -- -- -- די איניציאַטיוו פון די צה"ל-קאָמאַנדירן, די 
פאַרנונפט, די צוגעגרייטקייט, די פעיקייט פון אימפּראָװיזירן, די זאָרג פאַרן זעלנער, און 
בעיקר, דאָס גיין פאָרויס פאַר זייערע אונטערגעאַרדנטע: דאָס אַלץ איז נישט טעכניק 
אַדער ענינים פון מאַטעריע. די דאָזיקע דערשיינונגען -- זייער אָנהײיב איז אין גייסט 
אוּן זייער סוף איז אין גײיסט. די דערהייבונג פון אונדזערע קעמפערס איז געקומען נישט 
אין זכות פונעם אייזן, נאָר אין זכות פונעם באַװוּסטזײן, אַז זיי פירן אויס אַ העכערע 
שליחות, -- -- -- צו פאַרזיכערן די רעכט פון פאָלק ישׂראל צו לעבן זיין אייגענעם לעבן 
אין זיין מדינה -- פריי, זעלבשטענדיק, אין שלום און שלווה. אָט דאָס מיליטער, װאָס 
איך האָב געהאַט דעם זכות צו שטיין בראש פון אים בעת דער דאַזיקער מלחמה, איז 
געקומען פון פאָלק און קערט זיך צוריק צום פאָלק -- אַ פאָלק, װאָס דערהייבט זיך אין 
צייטן פון נויט, און קאָן באַצװינגען יעדן שׂונא אין זכות פון זיין מאָראַלישער, גייסטי- 

קער און פּסיכישער העכערקייט, װאָס עס ווייזט אַרױס אין צייטן פון היסטאָרישן עק- 
זאַמען?. 
5 


אויפן הר-הצופים זענען שוין געווען רושטאָװאַניעס, מען האָט שוין געריי- 
ניקט, באַנײט בנינים, איבערגעבויט און געבויט נייע. 

אַ פּאָר חדשים שפּעטער בין איך אַהער איינגעלאַדן געװאָרן אויף אַ טרויע- 
ריקער צערעמאָניע. אַ יאָרטאָג --- אַ יאָרצײט... עס איז געװאָרן צװאַנציק יאָר זינט 
אַ שרעקלעכער ייִדן-שחיטה. דאָ, צופוסנס פון באַרג, 

אין אָנהײב פון יאָר 1948 האָבן די ייִדן פאַרנומען אַ טייל פון אַראַבישן 
קװאַרטאַל שייך דזשעראַך, װאָס פירט צום הר-הצופים. דאָס ענגלישע מיליטער, 
װאָס האָט נאָך דעמאָלט געהערשט אין לאַנד, האָט מיט כּוח באַזײטיקט די ייִדן פון 
דאָזיקן קװאַרטאַל, מיטן אויסרייד, אַז דאָס אין דער וועג מיט וועלכן די ענג- 
לענדער װעלן פאַרלאָזן ירושלים און ער מוז זיין אין גאַנצן אין זייערע הענט. 
די ענגלענדער האָבן דערפאַר זיך פאַרפליכטעט צו פאַרזיכערן דעם דורכפּאָר צום 
, הדסה"-שפּיטאָל, װאָס האָט זיך דאָך געפונען אויפן הר-הצופים און פול געווען מיט 
קראַנקע. דעם 13-טן אַפּריל 1948 איז אַרױסגעפאָרן פון ייַדישן ירושלים אַ , קאַ- 
ראַװאַן" מיט זיבן-און-זיבעציק מענטשן, דאָקטוירים, קראַנקנשװעסטערס, שפּ- 
טאָל-אַרבעטער און, פאַרשטייט זיך, פאַרטיידיקונג-באַגלײיטערס. אויפן וועג, טאַקע 
אין שייך דזשעראַך, איז דער ייִדישער , קאַראַװאַן" באַפאַלן געװאָרן דורך אַ גרוי- 
סער אָפּטײלונג באַװאָפנטע אַראַבער. די אָנפאַלערס זענען געווען הונדערטער, 
גוט באַװאָפּנט. עס איז פאָרגעקומען אַ קאַמף פון זיבן שעה. די ענגלישע זעלנערס 
זענען געשטאַנען ביי דער זייט און רוּיִק זיך צוגעקוקט, וי עס פאַלט איין ייִדישער 
װאָגן נאָכן צווייטן... אַלע זיבן-און-זיבעציק ייִדן זענען דערמאָרדעט געװאָרן, אויב 
זיי זענען נישט געפאַלן פריער אין קאַמף. צוישן די אומגעקומענע זענען געווען 
אייניקע פון די בעסטע ייִדישע דאָקטוירים. 

איצט האַט מען אָפּגנעמערקט זייער צװאַנציקסטע יאָרצײט אויפן באַפרײטן 
הר-הצופים. אין גיכן װעלן דאָ ווידער דערעפנט וערן די טויערן פון ,, הדסה"- 
שפּיטאָל, צו וועלכן זי האָבן געפּרוּווט זיך דורכרייסן צו טראָגן הילף די קראַנקע 
און ליידנדיקע... 


1968 


מיט זשאַק ליפּשיצ אויפֿן הר-הצופים 


איך בין געווען צופרידן, ווען זשאַק ליפשיץ האָט, אויף מיין ביטע מיט אים 
צו שמועסן, מיך איינגעלאַדן זיך צו טרעפן מיט אים אויפן הר-הצופים. 

ער האָט געװואַרט אויף מיר אין אַ ביוראָ-צימער פון אוניווערסיטעט. 

ליפשיץ האָט מיר געדריקט די האַנט מיט ביידע הענט און זיינע רירעוודיקע 
אויגן האָבן מיר שאַרף געקוקט אין פּנים אַרײן. איך האָב געשמיכלט: ,איר 
זענט טאַקע אַ גרויסער תּלמיד-חכם, ר' חיים-יעקב, אָבער אייער טביעת-עין סיי 
פונעם קינסטלער און סיי פונעם תּלמיד-חכם װעלן אייך נישט העלפן מיך צו 

דערקענען... איר האָט מיך בלויז איין מאָל געזען און מיר האָבן אויסגעטוישט נאָר 
עטלעכע ווערטער,.." 

איך האָב אים צוריקגעפירט אויף אַ מהלך פון אַ יאָר פיר-פינף-און-דרייסיק, 
איך בין געזעסן אין פּאַריז ביים פּרעזידיום-טיש פון אַ פייערונג לכבוד דער 
קאָמוניסטישער טאָג-צייטונג , נייע פּרעסע" אין זאַל ,, מיטיאַליטע". לעבן מיר 
האָט זיך געפונען אַ טיר צו דער בינע. פּלוצלינג, אין מיטן אַ רעדע, האָט מען 
שטיל אָנגעקלאַפּט אין דער דאָזיקער טיר. איך האָב זיך אויפגעשטעלט און גע- 
עפנט. פאַר מיר איז געשטאַנען אַן אומבאַקאַנטער פעסטגעבויטער מיטליאָריקער 
מאַן. , וועמען דאַרפט איר ?" -- האָב איך געפרעגט אין פראַנצויזיש. דער ענט- 
פער איז געװוען: ,,איך בין זשאַק ליפּשיץ". איך בין פון פאַרװוּנדערונג געבליבן 
געפּלעפט. עס האָט גענומען אַ לענגערע וייל ביז איך האָב זיך באַרויקט, כּדי 
צו ענטפערן. ער האָט מסתּמא געמיינט, אַז איך פאַרשטײי אים נישט און גע- 
זאָגט העכער, שוין אין ייַדיש: , איך בין דער סקולפּטאָר ושאַק ליפּשיץ.." 

מען האָט אים אויפגענומען מיט אויסערגעוויינלעכן ענטװיאַזם און לאַנג- 
דויערנדיקער פרענעטישער אָװאַציע. ,,יאָ, איך געדענק גוט די אויפנאַמע.." -- 
זאָגט ער -- ,,נו... מיר זענען, הייסט עס, געווען דעמאָלט אין דעם זעלביקן חדר, 
אָדער כּמעט,,," 

ער האָט יענעם אָװנט אין פּאַרי! גענומען אַ װאָרט, גערעדט ייִַדיש און גע- 
זאָגט פאַרן עולם פאַרװאָס ער איז , היינט געקומען, צום ערשטן מאָל זינט לאַנגע- 
לאַנגע יאָרן אין פּאַריז, צו אַ ייַדישער אונטערנעמונג, און דווקא צו אייך..." ער 
האָט באַקומען די איינלאַדונג ,,פון אַ צייטונג װאָס איז מיר געווען אומבאַקאַנט, 
איך האָב קיין ייִדיש נישט געלייענט..." האָט ער געטראָפן אויפן מאָנפּאַרנאַס אַ 
באַקאַנטן ייַדישן זשורנאַליסט. ער האָט אָנגערופן זיין נאָמען, אַ מיטרעדאַקטאָר 
פון ,פּאַריזער היינט", אים געוויזן די איינלאַדונג און געפרעגט ,ער דאָס 
איז..." יענער האָט דעם קינסטלער געענטפערט נישט מיט קיין גרויסער סימפּאַטיע 
וועגן דער ,,גייע פּרעסע"... ,ס'פּאַסט גאָרנישט פאַר אייך צו האָבן מיט זיי צו טאָן.. " 

...אוב אַזױ..." -- האָט געזאָגט ליפשיץ -- , האָב איך באַשלאָסן גיין זען 
װי איר זעט אויס און זיך איבערצייגן װוער איר זענט אין דער ווירקלעכקייט"... 

נישט צופעליק איז דער נאָך דעמאָלט פאַרהעלטנישמעסיק יונגער, אָבער שוין 
זינט לאַנגע יאָרן וועלט-באַרימטער קינסטלער, -- געקומען אויף אַ פייערונג פון 
אַן עקסטרעם-לינקער ייִדישער צייטונג. 

זשאַק ליפּשיץ איז אין 1927 געווען אין צענטער פון אַן עקלהאַפטער העצע, 
װאָס פּאַשיסטיש-געשטימטע פראַנצויזישע קרייזן האָבן געפירט קעגן אַװעקשטעלן 
זיין מאָנומענטאַלע, פינף-מעטערדיקע סקולפּטור ,פּראָמעטעוּס? פאַרן ,גראַן 
פּאַלע" אין פּאַריז. , זיכער" -- באַשטעטיקט ער מיר איצט -- , איך האָב טאַקע 
געװאַלט אַרויסברענגען אין ,פּראָמעטעוּס' דעם קאַמף פון פרייהייט קעגן פאַשיזם 
דורכן זיג פון ליכט איבער פינצטערניש, דער קאַמף קעגן דער סקולפּטור האָט 
באַשטעטיקט, אַז דאָס האָט זיך מיר איינגעגעבן.." די אַקציע קעגן אים אין 
כּראַנקרײיך האָט זיך פאַרװאַנדלט אין אַן אַנטיסעמיטישער קאַמפּאַניע, קעגן 
, פרעמדן", קעגן ייֵד, און מען האָט ליפּשיצן געשטעמפּלט אַלס קאָמוניסט... 

,איך בין דאָך נאָך דעמאָלט, האַלט איך, געווען יונג... און כ'האָב בכלל געזען 
אַנדערש זייער פיל זאַכן" -- זאָגט דער אַכציק-יאָריקער קינסטלער -- ,היינט 
בין איך גרייט צו דענקען, אַז איך האָב געקוקט טאַקע אויף פּראָמעטעוסן מיט 
אויגן פון אַ ייָד, פּראָמעטעוס דער זיגער -- דער היטער פון אײביקן פייער, פון 
שטענדיק ברענענדיקן דאָרן, דער ,סנה' אין אײיביקן וועלט-מדבר... אָבער ער האָט 
שוין צעריסן זיינע קייטן און דער שטענדיקער, בייסנדיקער, בלוט-זויגנדיקער 
אָדלער איז שוין דערשטיקט, איז נישט בכּוח מער צו שטערן אים דערגרייכן זיין 
ציל, דער ציל אין טאַקע געװוען פרייהייט, אָבער נישט אונדזער ייִדישע, נאָר 
אַ ,געוויסע פרייהייט'... באַלד האָבן מיך די געשעענישן איבערגעצייגט, אַז מיינע 
דערװאַרטונגען זענען געווען פריצייטיק און איבערגעטריבענע..," 

פאַר און בעת דער ערשטער וועלט-מלחמה האָט שוין זשאַק ליפשיץ געלעבט 
אין פּאַריז און געווען אַ באַקאַנטער קינסטלער. ער האָט געהערט צו די קוביסטישע 
קינסטלערס און איז געשטאַנען װי דערווייטערט פון די איבערקערערישע סאָציאַלע 
און פּאָליטיש-געזעלשאַפטלעכע געשעענישן אין מזרח- און מיטל-אײיראָפּע, און 
זי האָבן זיך דאָך שאַרף אָפּנעשפּיגלט אין פּראַנקרייך. װאָס איז געווען דער 
אַזױ-שאַרפער אונטערשייד צווישן ביידע וועלט-מלחמות, צי בלויז די עלטער 
און די רייפקייט פונעם קינסטלער ? 

,אַ גרויסער, גרויסער אונטערשייד..." -- שטרייכט אונטער ליפשיץ -- , אין 
די יאָרן 1914--1917 איז די ,דאַדאַ'-גרופּע אַרױסגעטראָטן אַנטשײדן קעגן דער 
מלחמה ; פון דער צווייטער זייט זענען די ,פוטוריסטן' געווען פאַר באַטײליקן זיך 
אין דער מלחמה. די ,קוביזם'-קינסטלערס זענען געווען פאַרטאָן, װי איינגעזונקען, 
אין זייערע עסטעטישע פּראָבלעמען, געשטאַנען טאַקע פון וייטן און נישט 
אָנגענומען קיין שטעלונג כּלפּי דער מלחמה. אָבער אין די יאָרן 1920--1945 איז 
די װידערשטאַנד-באַװעגונג, אָנרופנדיק דאָס מיטן אַלגעמײנעם נאָמען, פון די 
קינסטלערס נישט געווען פאַרבונדן מיט געוויסע שולן, אָדער שטרעמונגען אין 
דער קונסט. די אַלגעמײנע שרעק און די דראָונגען פון דיקטאַטאָרישן רעזשים 
דערוועקן ענלעכע פּראָבלעמען אויף יעדן פּלאַץ, אין די אַװאַנגאַרד-קרײזן, פּונקט 
וי אין לאַגער פון די קינסטלערס וועלכע היטן טראַדיציע. כּוחות, װאָס ס'איז נישט 
געווען קיין שליטה איבער זיי, זענען אַרײנגעטראָטן אין קאַמף קעגן ליטעראַטור 
און קונסט, און דאָס האָט געפאָדערט מוטיקן אַלגעמיין-מענטשלעכן װידערשטאַנד". 

די דאָזיקע , כּוחות, װאָס מען האָט נישט געזאָרגט גענוג זיי איינצוהאַלטן", 
באַצייכנט ער זי אַ מינוט שפּעטער, איך ווייס נישט צי ווילנדיק פאַרריכטן זיינע 
אייגענע ווערטער, האָבן דאָך דעמאָלט, מיט פערציק יאָר צוריק, געצװוּנגען דעם 
פראַנצויזישן בילדונג-מיניסטער צו באַפעלן אַראָפּצונעמען זיין , פּראָמעטעוס" פון 
דעם פּאַריזער פּלאַץ... 

נאָך דער צווייטער וועלט-מלחמה, אַ געראַטעװעטער אין די פאַראייניקטע 
שטאַטן, איז שוין ליפּשיץ געווען דורך-און-דורך דער זון פון דרוסקעניקי, אַ ייַד 
פון אַמאָליקן מזרח-אײיראָפּע, ער האָט צוריק שטאָלץ געטראָגן דעם נאָמען, ,,װאָס 
איך האָב באַקומען אויף מיין ברית..", חיים-יעקב. פייערט מען איצט, אַזױ 
נאַטירלעך, זיין אַכציקסטן געבױרנטאָג אין ישׂראל. דער נייער פּראַכט-בנין פון 

תּל-אביבער מוזיי איז דערעפנט געװאָרן מיט אַ רעטראָספּעקטיווער אויסשטעלונג 
פון זיינע ווערק. אָבער די ערשטע פייערונג פון זיין געבוירנטאָג איז פאָרגעקומען 
אין כּפר-חב"ד, דאָס דאָרף פון ליובאַוויטשער חסידים לעבן תּליאָביב. ר' חיים- 
יעקב, אין אַ גרויסער יאַרמלקע, װאָס האַט צוגעדעקט זיינע גרויע האָר, האָט 
מיט אַלעמען געטרונקען ,,לחיים" און צוגענומען די פריידיקע װוּנטשן צו זיינע 
.גבורות". דערנאָך איז ער אַרײנגעצױגן געװאָרן אין קאַראַהאָד פון התלהבותדיקן 
חב"ד-טאַנץ, צוזאַמען מיט יונגע און עלטערע תּורה-לערנערס אין דער ישיבה פון 
חסידישן דאָרף. צומאָרגנס איז געפייערט געװאָרן דער געבױרנטאָג אין , מוזיאון 
ישׂראל" אין ירושלים, ביי דער אָנװעזנקייט פון מדינה-פּרעזידענט, בילדונג- 
מיניסטער און די פּראָמינענטסטע פאָרשטייער פון דער ישׂראלדיקער קונסט-וועלט 
-- דאָ האָט מען באַגריסט אין אים, לויטן אויסדרוק פון ירושלימער בירגער- 
מייסטער, ,,איינעם פון די גרעסטע קינסטלער אין אונדזער יאָרהונדערט". 


ד"ר חיים גמזו, דער דירעקטאָר פון תּל-אָביבער מוזיי, דערציילט וועגן זיין 
באַקאַנטשאַפט און ערשטן צוזאַמענטרעף מיטן קינסטלער, אין ניו-יאָרק אין יאָר 
5 ,די געדאַנקען װאָס ער האָט אַרױסגעבראַכט האָבן ממש באַפּרוכפּערט 
יעדע טעמע װאָס איז פאַרבונדן מיטן קולטור- און קונסט-לעבן. אָבער די טעמע 
פון די טעמעס אין אונדזער געשפּרעך איו געווען די ייִדישע טראַגעדיע, װאָס 
האָט זיך דאַן אַנטפּלעקט מיט איר גאַנצער תּהומיקײט, וי אַן אָפּענע װױּנד, נאָך 
פריש, אָפּגײענדיק מיט בלוט, װאָס הערט אים נישט אויף וויי-צו-טאָן.." 


אַ יאָר שפּעטער, אין 1946, האָט זשאַק ליפשיץ געמאַכט זיין ערשטן באַזוך 
אין פּאַריז נאָך דער צווייטער וועלט-מלחמה. דעמאָלט האָט זיך אָנגעהױבן דאָס, 
װאָס ברענגט אים איצט, און מיך צו אים, אויפן הר*הצופים. 

מיר זענען אַרױס אויף אַ שפּאַציר איבערן באַרג. ער וויל ווייזן. אויך דאָ 
איז ער דער פענאָמענאַלער בר-אוריין און בר-סמכאָ. ער פירט מיך צו דער הייל 
פון ניקאַנאָר, ,,מערת ניקנור". דאָס איז איינע פון די גרעסטע קבורה-היילן אין 
גאַנץ ירושלים. אין דער אַלטערטימלעכער הייל זענען, לעבן דער שטינערנער 
גלוסקאָמע פון ניקאַנאָר, באַגראָבן געװאָרן צוויי פּערזענלעכקייטן פון אונדזער 
צייט, יהודה-לייב פּינסקער און מנחם-מענדל אוסישקין. ,איר ווייסט" -- זאָגט 
דער קינסטלער -- , גוט װאָס מען האָט זיי באַגראָבן צוזאַמען... דאָס װאָס דער 
ערשטער האָט אויפגעטאָן גייסטיק פאַר חיבת-ציון מיט זיין , אױיטאָעמאַנציפּאַציעי, 
האָט דער צווייטער דורכגעפירט פיזיש דורך קרן-קיימת-לישׂראל..." אָבער נישט 
די קברים האָבן געבראַכט ליפשיצן צו דער הייל : 

,איך קלער אָפּט וועגן דאָזיקן אַלעקסאַנדער ניקאַנאָר... שוין דעמאָלט, לאַנל 
מסתּמא פאַרן חורבן, האָט אַ ייַד אין גלות געמאַכט צוויי בראָנדזענע טירן פאַרן 
בית-המקדש. דער טויער, װוּ מען האָט זיי אַװעקגעשטעלט האָט מען אָנגערופן 
אויף זיין נאָמען ,שער ניקנור'. לויט דער שטיינערנער גלוסקאָמע, אין וועלכער 
ער איז באַגראָבן געװאָרן, שטעל איך מיר פאָר וויפל קינסטלערישע אַרבעט עס 
אֹיז אַריינגעלײיגט געװאָרן אין די טירן זיינע פאַרן בית-המקדש. די פּראַכטפולע, 
שטאַרק-סימעטרישע צייכענונגען אויף זיין קבר דערמאָנען גאָר-אַלטע קונסט, 

פון פריִערדיקע עפּאָכעס, װאָס האָבן אין קברים-באַצירונגען אַרײנגעבראַכט סודות 
פון זייער רעליגיעזן לעבן.," 

ער קען, פאַרשטייט זיך, גוט די אַלטע אגדה (מסכת יומא ל"ח, א'), װאָס 
דערציילט, אַז ווען ניקאַנאָר האָט געפירט די טירן פון אַלעקסאַנדריע, אין מצרים, 
צו די ברעגן פון אוץ-ישׂראל, איז אויפן ים אױסגעבראָכן אַ שטורעם. כּדי צו 
פאַרלייכטערן די שיף האָט מען אַרײנגעװאָרפן אין צעשטורעמטן װאַסער איינע 
פון די טירן, די שיף איז נאָך אָבער אַלץ געווען צו-שווער און מען האָט געװאָלט 
אויך די צווייטע טיר אַרײנװאַרפן אין ים אַרײן. ניקאַנאָר האָט זיך , אַװעקגע- 
שטעלט און געזאָגט: ;אוב איר װאַרפט די טיר אין ים אַריין, װואַרפט מיך 
צוזאַמען מיט איר'. און ער האָט געוויינט און געטרויערט ביז ער איז אָנגעקומען 
קיין יפו. ווען ער איז אַראָפּגעגאַנגען אין פּאָרט פון יפו, איז געשען אַ נס, און 
אויך די אין װאַסער פאַרלוירענע טיר האָט ויך באַװיזן פאַר אים,," 

ווען מיר זעצן זיך אַװעק אויף צוויי גרויסע שטייגער, אָפּרוען אַ ווייל, הייבט 
דער קינסטלער אָן רעדן אַביסל פאַרטראַכט: 

,װי איך קום אויפן הר-הצופים פרעגט איר.." -- און איך הער אויס 
אַ גאָר מאָדנע געשיכטע: 

,אין 1946 האָט זיך צו מיר געװענדעט דער גלח קוטוריע פון קליינעם 
באַרג-שטעטל אַסי אין פראַנקרייך און מיך געפרעגט: ,הער ליפּשיץ, איר װאָלט 
געווען גרייט צו מאַכן אַ סקולפּטור פון דער הײיליקער יונגפרוי פאַר אונדזער 
קירכע ?' איך האָב אים געפרעגט, צי איך װועל, לוט זיין מיינונג, דאָס קאָנען 
מאַכן און ער האָט געענטפערט פּאָזיטיוו. איך האָב אים באַמערקט אַז איך בין 
אַ ייִד, און פאָטער קוטוריע האָט געזאָגט: ,אוב דאָס שטערט אייך נישט, אונדז 
שטערט דאָס נישט'. דאָס איז געווען אַן אַנגענעמער ענטפער. איך האָב איט 
געזאָגט אַז פּרינציפּיעל בין איך גרייט דאָס צו מאַכן, אָבער געבעטן צייט צו 
טראַכטן. נאָך אַ צייט איז דער גלח געקומען צו מיר קיין ניו-יאָרק און איבער- 
געחזרט זיין ביטע. איך האָב אים געזאָגט, אַז איך װעל דאָס מאַכן, מיטן באַדינג 
אַז אויף דער סטאַטוע זאָל זיין אַ גרויסער און אָנזעעװדיקער בולטער אויפשריפט". 
ליפּשיץ האָט געגעבן דעם גלח אַ פּאַפּיר מיט פאָלגנדיקן אויפשריפט: ,יעקב 
- ליפּשיץ, אַ ייִד וועלכער איז טריי דער רעליגיע פון זיינע אָבות, האָט געמאַכט 
די דאָזיקע הייליקע בתולה פאַר אַ פאַרשטענדעניש צװישן מענטשן אויף דער 
וועלט". גלח קוטוריע האָט מיטגענומען דעם אויפשריפט קיין פראַנקרייך. ,נאָך 
דריי חדשים האָב איך באַקומען פון אים אַן ענטוזיאַסטישן בריוו, אַז מען נעמט 
אָן דעם באַדינג און די אויפשריפט און ער האָט געשריבן אַז מען שאַצט אָפּ 
דעם גייסט װאָס האָט מיר דיקטירט דעם אינהאַלט". און דאָך, װי עס זעצט פאָר 
זשאַק ליפשיץ : ,,איך האָב גענומען אַרבעטן, אָבער מיך האָבן געמאַטערט צווייפ- 
לען, וי אַ ייִד... איין טאָג איז פּלוצלינג געקומען דער געדאַנק וי אַזױ איך דאַרף 
מאַכן די סקולפּטור. איך האָב אָנגעהױבן מאַכן צייכענונגען פון דעם װאָס איך 
האָב געזען אין מיין גייסט. איך האָב בלויז געדאַרפט געפינען אַ פּלאַץ פאַרן 
קינד אין די אָרעמס פון דער בתולה". ווייזט אויס, אַז אינערלעך ביי אים, דאָס 
בילד געזען ,אין גייסט", איז געוען אָן אַ קינד.. די סקיצע איז באַשטעטיקט 

געװאָרן דורך פאָטער קוטוריע און דער קינסטלער האָט געאַרבעט ביי אַ יאָר 
איבער דער סקולפּטור. דאַן איז אױסגעבראָכן אַ שׂריפה אין זיין סטודיאָ. אַלץ 
איז פאַרברענט געװאָרן, אויך די סקולפּטור פון דער , הײליקער יונגפרוי"... 

זשאַק ליפשיץ דערציילט אָפּנהאַרציק: , דאָס איז געווען פאַר מיר אַ שווערער 
קלאַפּ. אויך אַ גייסטיקער קלאַפּ. מיין געדאַנקען-גאַנג האָט מיך געצװונגען צו 
שטעלן די פּראַגע -- פאַרװאָס איז דאָס געשען?..." און ליפשיץ זעצט פאָר: 
,איך בין געקומען צום אויספיר, אַז איך האָב נישט געטאָרט ענדערן װאָס איך 
האָב געזען מיט די אויגן פון מיין גייסט און דאָס צופּאַסן צו די באַדערפענישן 
פון דער קירכע... אין יענער צייט האָב איך אַ נדר-געטאָן צו מאַכן אַ סקולפּטור 
אינעם גייסט פון דער ייַדישער רעליגיע. דעם נדר בין איך מקיים אויפן 
הר-הצופים". 

מיר דערנענטערן זיך צום אַלטן , הדסה"-שפּיטאָל, װאָס שטייט שוין מער 
וי צװאַנציק יאָר פאַרװיסט און חרוב. דער פּלאַץ איז שוין אָבער רוישיק, אונטער 
רושטאָװאַניעס. מען בויט איבער די אַלטע געביידע, מען בויט צו נייע. 

,דאָ איז אַמאָל געשען אַ גרויסער נס מיטן ייַדישן פאָלק, מיט ירושלים.. 
ווייסט איר דאָס ?" -- פרעגט מיר דער קינסטלער, מיט אַ טאָן פון אַן אַלטן 
מלמד, אַמאָל אין חדר. 

צופעליק קען איך די לעגענדע, װאָס איך קאָן נישט זאָגן צי ליפשיץ האַלט 
זי אַלס מסורה, אָדער ער גלױבט אַז דאָס איז היסטאָרישער אמת.. 

ווען סנחריב, דער קעניג פון אשור (704--681 פאַר דער קריסטלעכער צייט- 
רעכענונג) איז געקומען מיט זיין אַרמײ פאַרנעמען ירושלים, אין די צייטן פון 
חזקיהו בן אחז, מלך יהודה (126--697), האָט ער זיך דערנענטערט צו דער 
הױפּטשטאָט פון צפון און אויפגעשטעלט זיין אַרמײ-לאַגער אויפן הר-הצופים. 
דער נביאַ זאָגט: ,נאָך היינט װעט ער זיך אָפּשטעלן אין נוב; ער פאָכט זיין 
האַנט אויפן באַרג פון טאָכטער ציון, אויף דעם הויכן אָרט פון ירושלים" (ישעיה 
י', ל"ב). אין די פּריערדיקע פּסוקים ווערן אויסגערעכנט די ערטער, דורך וועלכע 
עס זענען געקומען סנחריבס חיילות: ,ער איז געקומען אױף עית, ער איז 
דורכגעגאַנגען מגרון, אין מכמש לאָזט ער איבער זיין געפּעק; -- -- -- אין גבע 
האָבן זיי נאַכטלעג געהאַלטן. רמה טוט ציטערן, גבעת-שאול איז אַנטלאָפן", דער 
נביא דערמאָנט נאָך גלים, ליש, ענתות, מדמנה, גבים. די אַלע ערטער, וייסט 
מען מער-װייניק ווּ זיי האָבן זיך געפונען צפונדיק, און שוין אין היינטיקן 
ירושלים. נוב וערט אידענטיפיצירט נישט בלויז אויפן הר-הצופים, , אין צופים", 
נאָר דאָרט װוּ עס געפינט זיך היינט , הדסה". , און עס איז געווען אין יענער 
נאַכט, איז אַרױסגעגאַנגען אַ מלאך פון גאָט און האָט געשלאָגן אין לאַגער פון 
אשור הונדערט און פינף און אַכציק טױזנט. און אַז מען האָט זיך געפעדערט 
אין דער פרי, ערשט זי זענען אַלע טויטע פּגרים" (מלכים ב', י"ט, ל"ה). דאָ 
איז עס געשען.. אינטערעסאַנט, אַז דער אַלטערטימלעכער גריכישער היסטאָריקער 
העראָדאָטאָס דערציילט אין זיין , געשיכטע", אַז , פעלד-מייז האָבן זיך פאַרשפּרײט 
איבערן לאַגער פון סנחריב, האָבן צעפרעסן דאָס געװער פון זיינע זעלנערס, 
ביז זיי זענען געווען געצװוּנגען צומאָרגנס צו אַנטלויפן"... עס איז, ווייזט אויס, 


200 : מרדכי שנער 


אױיסגעבראָכן אַ מגיפה אין דער אַרמײ אויפן הר-הצופים. אויך טיטוס האָט, זעקס 
יאָרהונדערטער שפּעטער, אָנגעהויבן זיין באַלאַגערונג אויף ירושלים פון הר-הצופים, 

ווירקט אויף דעם קינסטלער די אַלטע געשיכטע פון הר-הצופים, , אונדזער 
ייַדישע פאַרגאַנגענהייט", װי ער האָט ליב איבערצוחזרן, אָדער דאַרף דאָס זיין 
אַ קעגנגעוויכט צו דער , הײיליקער בתולה" אין פראַנצויזישן שטעטל?.. 

,דאָ, פאַרן אויפגעפרישטן ,הדסה'-שפּיטאָל אויפן באַפרייטן הר-הצופים, װעט 
אַװעקגעשטעלט וװערן מיינע אַ ריזיקע סטאַטוע אין בראָנדז, װאָס װעט סימבאָ- 
ליזירן דעם ,עץ-החיים' אונדזערן, דעם ייִדישן. דאָס װעט זיין אַ סקולפּטור מיט 
דער דינאַמיק פון אונדזער רעליגיע" --- זאָגט ער מיט זיין פעסט-קלינגענדיקער 
שטימע, מיט אַ טאָן פון טיפער אינערלעכער איבערצייגונג. 

,אָבער, מייסטער, װאָס באַדײיט, וי װעט אויסזען, אַ סקולפּטור מיט ,דינאַמיק 
פון דער ייַדישער רעליגיע' ?'... 

אויף דעם ענטפערט שוין ר' חיים-יעקב ליפשיץ: ,דער נביא זאָגט ,מציון 
תצא תורהי. איך װילאַז דער דאָזיקער געדאַנק זאָל זיך דאָ אָנזען... עס איז נאָך 
אָבער מיר שווער, און אפשר צו-פרי, צו קאָנען געבן צו פארשטיין וי דאָס װעט 
זיין אין דער ווירקלעכקייט, כאָטש דער געדאַנק איז שוין ביי מיר רייף, ער 
שאַפּט זיך, איז אין דער סטאַדיע פון ווערן.. יעדנפאַלס װעל איך דאָס שאַפן 
וי אַ ייַד, וועלכער איז -- אויב נישט אין גאַנצן, נישט פולשטענדיק, אָבער פון 
אַ געוויסן שטאַנדפּונקט זיכער -- אַ רעליגיעזער", 

דאָ קומט דאָך נאַטירלעך די פראַגע, װי אַזױ עס פּאָרן זיך, קומען צוזאַמען, 
ייִדישע רעליגיע מיט סקולפּטור. דער קינסטלער, װי ער זאָל װאַרטן אויף דער 
פראַגע, אָדער איז שוין צו איר צוגעװווינט, ענטפערט : 

,איך האָב פּאַרשטאַנען אַז איר װעט דאָס פרעגן, אַלע פרעגן דאָס.. אויך 
איך אַלײן האָב אין אָנהײב געשטעלט די דאָזיקע פראַגע און געזוכט דעם 
ענטפער. איך האָב װעגן דעם אַ סך גערעדט מיט רבנים. איך זאָג אייך אויפ- 
ריכטיק און אָפּנהערציק -- איך נעם אין אַבסאָלוטן זין אָן דעם טאַבו פון משה 
רבינו ;לא תעשה לך פּסל וכל תּמונה' -- ,זאָלסט דיר נישט מאַכן אַ געשניץ, 
אָדער אַ שום געשטאַלט פון װאָס אין הימל אויבן, אָדער װאָס אויף דער ערל 
אונטן, אָדער װאָס אין װאַסער אונטער דער ערד', װי עס זאָגט זיך אין חומש. 
עס האַנדלט זיך אָבער נישט סתּם אין אַ ,פּסל' און ,תּמונה'י. די פראַגע איז גאָר 
ווי אַזוי מען מאַכט דעם פּסל. אויב איך וועלנעמען דעם קערפּער פון אַ מענטש 
און מאַכן פון אים אַ פּינקטלעכן אָפּגוס -- דאָס איז טאַבו, פאַרבאָטן. כאָטש די 
היסטאָרישע שׂנאה ביי ייִדן צו סטאַטועס שטאַמט נישט אַזױ פון די עשׂרת 
הדיברות, נאָר פון שפּעטער, ווען די רוימער האָבן געװאָלט צעברעכן דעם ייַדישן 
גייסט און צווינגען זיי זיך בוקן צוֹ סטאַטועס און זיי דינען. אַפילו אין בית- 
המקדש זענען געווען סקולפּטור-זאַכן, אויפן אָרון-קודש זענען געווען אויסגע- 
קריצטע געשטאַלטן. איך קלער דעריבער, אַז די סקולפּטור װאָס איך על מאַכן 
אויפן הר-הצופים װעט זיין פולשטענדיק כּשר". 

מיט יאָרן צוריק האָט זשאַק ליפשיץ געשריבן: , מען דאַרף דעם בראָנדז 
באַגײיסטיקן, מען דאַרף דעם שטיין מאַכן לייכטער וי די לופט. די סקולפּטור, 

די דאָזיקע װוּנדערלעכע זאַך, דאַרף ווירקן אויפן מענטשן מער וי אַלע אַנדערע 
מינים קונסט, זי דאַרף אויסדריקן פילאָסאָפיע, פּאָעזיע, טרוים, מוזיק" -- דאַרף 
מען אפשר איצט צוגעבן: גאָט, צי געטלעכקײײט, אָדער רעליגיעזע געפילן, 
גלויבן ?... דער קינסטלער איז די לעצטע יאָרן נאָענט צו חב"דער חסידות, איז 
באַפּרײינדעט מיטן ליובאַוויטשער רבין -- איז דער רבי איינשטימיק מיט דעם 
קינסטלערס אַרבעט ? 

,דאָס איז נישט פּינקטלעך אַזױ, אָבער ער איז אויך נישט קעגן דעם. דער 
עיקר איז -- אַרײנבלאָזן אין די שטיינער אַ לעבעדיקן גייסט, כּדי די סקולפּטור 
זאָל צו דעם מענטש רעדן... יאָ, ר ע דן" -- שטרייכט אונטער ליפשיץ, 

ער וייסט נישט װי לאַנג עס װעט דױערן ביז די סטאַטוע װעט פאַרטיק 
ווערן און אויך נישט, חזרט ער איבער, ,וי זי װועט גענוי אויסזען..." ער פאַר- 
טראַכט זיך אַ מינוט: ,עס אין דען אָפּהענגיק פון מיר ?.. גאָט דאַרף מיר 
געבן פליגל..." 

פונדעסטוועגן -- צי װעט דאָס זיין אַן אַבסטראַקטע אָדער אַ פיגוראַטיווע 
סקולפּטור ? 

,;איך ווייס נישט װאָס דאָס איז אַבסטראַקט" -- ענטפערט דער קינסטלער -- 
,צי איז דאָס ברויט אַבסטראַקט? עס קומט פון קערן. יעדע זאַך, װאָס די אויגן 
זען, איז נאַטור, אָבער די נאַטור איז בלויז רוישטאָף. מען נעמט וייץ-קערנער 
און מען מאַכט פון זיי ברויט. אינעם ברויט זעט מען שוין נישט דעם קערן, אָבער 
דאָס ברויט שפּײַזט... אויך דער סקולפּטאָר שפּייזט זיך פון גייסט". ער גייט ווייט: 
,עס איז אַפילו נישט גענוג בלויז טאַלאַנט. מען דאַרף װיסן ווי אַ זוי דעם 
טאַלאַנט אויסנוצן. דאָס איז פּונקט װי ווען אַ פאָטער לאָזט איבער זיין זון אַ 
גרויס פאַרמעגן. די פראַגע איז וי אַזױ און צו װאָס דער זון באַנוצט דאָס פאַר- 
מעגן. דאָס זעלביקע אין מיט טאַלאַנט,." 

דער גרויסער קינסטלער איז ביי זיינע אַכציק יאָר פול מיט אָפּטימיזם: , דאָס 
איז דער סך-הכּל. כּל זמן דאָס לעבן װעט דױערן, װעט דױערן די קונסט. איך 
גלויב נישט אַז עס זענען פאַראַן קינסטלערס, וועלכע זענען געבוירן געװאָרן פאַר 
זייער צייט, װוי מען פּרוּווט באַצייכענען געוויסע קינסטלערס, כ'זע נישט קיינעם 
װאָס איז פאָראויסגעלאָפן זיין צייט. איך קאָן זען אַזעלכע װאָס זענען געקומען 
נאָך זײיער צייט, פאַרשפּעטיקט.." אָבער איצט, האַלט ער, , געפינען מיר זיך 
אין אַ סוף-פאַזע פון אַ ציקל, פון אַ מחזור". ,,מחזור, ציקל" -- איז עס גענומען 
פון דער קבלה ? ליפשיץ דערשרעקט זיך נישט פאַר דעם: ,די קונסט איז, לוט 
מיין מיינונג, אַ מיסטישע טעטיקייט. די סקולפּטור איז אַ קאָסמישער כּוח. יאָ, 
ריכטיק, איך בין נאָענט צו קבלה.." 

דאָס איז נישט פון לעצטנס. מען האַלט, אַז די קונסט-קענטעניש און 
געשיכטע-וויסן פון זשאַק ליפשיץ זענען ממש ענציקלאָפּעדיש. ער האָט נאָך מיט 
אַ סך יאָרן צוריק געפאָרשט און זיך פאַרטיפט אין די פּאַלעאָליטישע און נעאָלי- 
טישע עפּאָכעס און זייערע קונסט-אויסדרוקן. ער האָט שוין דעמאָלט אין זי 
דערבליקט ,אַ סודותפול רעליגיעז לעבן". ליפּשיץ האָט גאָר אַרױסגעהױבן ,די 
מיטאָסן, די אַבערגלױבנס פון די מענטשן אין די אוראַלטסטע צייטן". ער האָט 


302 מרדכי שנער 


געסדרט אין זיינע קענטענישן פאַרשיידענע קולטן, פילאָסאָפֿיעס, ביז -- , קבלה 
ביי אונדז ייִדן", 

קוקט ער פונעם פּלאַץ װוּ עס דאַרף שטיין די סטאַטוע , מיט דער דינאַמיק 
פון ייַדישער רעליגיע" און, װידעראַמאָל פאַרטראַכט ער זיך אַ וייל, און זאָגט 
שטיל, איך ווייס נישט צי צו מיר, אָדער גאָר צו זיך אַלײן.. 

, איך וויל דאָ, אויפן הר-הצופים, צי אין צופים,, דווקא דאָ, פאַראײיביקן 
אויך זיך... זיך אַלין... ווייל איך גלויב אין דער המשכדיקייט פון ישׂראל און אין 
דער אײיביקייט פון ישׂראל סבא..." קוקט ער פון דאַנען אויף מזרח צום ים-המלח, 
צו די מואב-בערג אין ווייטן, און אין מערב -- צום אַלטן און נייעם ירושלים. און 
ווידער שטילע װערטער: 

, יאָרטױזנטער ייִדישע געשיכטע אַרום-און-אַרום, ווייטער און ביי אונדזערע 
פיס... איך בין דאָך אַ ייַד... איך בין נישט געבוירן פון דער לופט. איך בין אַ ייד, 
אַ זון פון אַ ייַד, אַן אייניקל און אור-אייניקל פון אַ ייַד. דעריבער איז אַלץ װאָס 
איך טו און שאַף -- ייַדיש, ייַדישקייט.." 

פאַרװאָס װעט דער דענקמאַל שטיין פּונקט ביים אַרינגאַנג צום , הדסה"- 
שפּיטאָל ? 

זשאַק ליפּשיץ איז אַנטשײדן: ,,איך גלויב אין די אַלטע כתבים, אַז דאָ אין 
אַדורכגעגאַנגען דער אוראַלטער וועג פון ענתות און דאָ האָט ירמיהו הנביא 
געטראָפן די ,מוטער ציון'..." און דער קינסטלער ציטירט די ווערטער פון ירמיהו 
שוין נאָכן חורבן: , ווען איך פלעג עולה זיין קיין ירושלים, האָב איך אויפגעהויבן 
מיינע אויגן און געזען אַ פרוי װאָס זיצט אויפן שפּיץ פון באַרג, אירע קליידער 
זענען שװאַרץ און אירע האָר צעפּאַטלט, זי שרייט און בעט: ער װעט מיך 
טרייסטן? -- -- -- האָט זי מיר געענטפערט און געזאָגט: איך בין דיין מוטער 
צִיון ו" 

זשאַק ליפּשיץ באַגלײט מיך אַראָפּ פון באַרג: ,װאָס אַרט אייך ?... לאָזט 
מיר גיין, איך װעל װידעראַמאָל אַרײנבליקן אין די אַלטע היילן.." מיר דער- 
נענטערן זיך צו דער הייל פון שמעון הכּהן הגדול. ,,ס'איז דאָך נאָך געווען אַ סך 
פריִער, פאַר ירמיהו, פאַרן חורבן. נישט בלױז ער איז דאָ באַגראָבן, נאָר דאָ 
אויף , צופה', װי עס רופט דעם באַרג דער ערשטער אָן יאָסעפוס פּלאַוויוס, האָט 
דער כּהן-גדול שמעון באַגעגנט, ביי זיין אַרײינקום קיין ירושלים, אַלעקסאַנדער 
דעם גרויסן, אַלכּסנדר מוקדן, ,דער מאַקעדאָניער' װי ער איז פאַרבליבן אין 
אונדזערע מקורות. אַלע זענען דאָך געקומען דורך צופים!, פון סנחריבן ביז 
טיטוסן..." די אגדה דערציילט (תּלמוד בבלי, מסכת יומא, ס"ט, א), אַז ווען 
אַלעקסאַנדער האָט, אין יאָר 222 פאַר דער קריסטלעכער צייטרעכענונג, דערזען 
דעם ייַדישן כּהן גדול, איז ער אַראָפּ פון פערד, זיך געבוקט פאַר אים און 
געזאָגט צו זיין שטאַב: ‏ דאָס געשטאַלט פון דאָזיקן מענטש זיגט פאַר מיר אין 
מיינע שלאַכטן". אָבער ייִדן פאַרטוישן אים מיט שמעון הצדיק, וועלכער האָט 
געלעבט אַ פיר הונדערט יאָר שפּעטער, געװען פון די לעצטע ,אנשי הכּנסת 
הגדולה" און ער האָט עס געזאָגט, לוט פּרקי אָבות: ,על שלושה דברים העולם 
עומד -- על התורה, ועל העבודה, ועל גמילות-חסדים".. 

דער קינסטלער שמייכלט, כאָטש ער רעדט אַלײן וועגן דעם: ,א נפקא מינה, 
מיינט איר, וועלכער שמעון דאָ איז באַגראָבן? -- מען װעט עס קאָנען פעסט- 
שטעלן ווען אונדזערע אַרכעאָלאָגן װעלן דאָס דורכאויס װעלן -- גענוג, אַז ייִדן 
פאַרגיסן דאָ שוין טרערן באַלד צוויי טויזנט יאָר, צי העכער טויזנט. מיט דעם 
זענען שוין די היילן פאַר מיר הייליק", 

אַנטקעגן, אַ הונדערט מעטער פון דאָרט איז ,אַ ייַנגערע הייל", אויפן נאָמען 
פון רמב"ן, דער באַנײַער פון ייִדישן ישוב אין ירושלים אין דרייצנטן יאָרהונדערט, 
,מען האָט קיין שום קבר דערווייל אין איר נישט געפונען.. וועמען גייט דאָס 
אָן ?... דער רמב"ן האָט דאָ מתפּלל געווען... בין איך שוין געזעסן אין שאָטן פון 
אירע ווענט... יי 

,,און מתפּלל געווען, מייסטער ?.,," 

ער קוקט מיך אָן, דוכט מיר, מיט ביטול. ,,מתפּלל זענען מיר שטענדיק.. 
אויך איר, וי יעדע באַשעפעניש... עס זענען בלויז אַנדערש די דרכים און פאָרמען 
פון די תּפילות. מען מוז נישט שטענדיק אָנרופן, אַפילו נישט אין זינען האָבן, 
גאָט,, יי 

,.און אַפילו נישט גלויבן אין אים ?" -- זאָג איך האַלב פרעגנדיק און 
האַלב אין פעסטשטעלונג. 

ליפשיץ קוקט מיך אָן מיט זיינע דורכדרינגלעכע אויגן, ווערט ערנסט, דריקט 
מיר פעסט די האַנט אין געזעגענונג, 

אַ יאָר נאָך אונדזער צוזאַמענטרעף איז דער גרויסער קינסטלער, זשאַק -- 
ר' חיים-יעקב -- ליפּשיץ, פּלוצלינג געשטאָרבן וייט פון הר-הצופים. 


ר' יחזקאל וואַרט אויפֿן בית המקדש 


די שמאָלע, ענגע געסלעך פון מאה שערים אין ירושלים האָבן זיך נישט גע- 
ענדערט, כאָטש זי זענען מער נישט ביי דער גרענעץ. די טויערן זענען פון דאַנען 
אָפן צום כּותל המערבי, צו אַלע פאַרהיײיליקטע בערג און טאָלן פון אײביקן 
ירושלים. דער געפּילדער, געיעג און דאָס סודען זיך פון מענטשן אין די טוכלע 
ווענט -- פּונקט וי אַמאָל. 


איך בין געקומען צו ר' יחזקאל מקובל -- אין סאַמע האַרץ פון אַלטן, פרומען 
קװאַרטאַל -- אין אַָנהײב פון חודש אלול. ער האָט מיר געענטפערט אויף דער 
באַגריסונג צו ראש-השנה, װי ער זאָל האָבן געװאַרט אויף מיר... אַװעקרוקנדיק 
אין אַ זייט דעם ספר, האָט ער גערעדט צו מיר, פּונקט װי ער זאָל מיך האָבן 
ערשט נעכטן געזען, כאָטש אין משך פון דער צייט איז זיין באָרד אין גאַנצן 
גרוי געװאָרן, זיין פּלײיצע געקיילעכט, דער שטערן גערונצלט. אַ יאָר פופצן 
זענען אַװעק זינט ער האָט געזאָגט קדיש אויף מיין קינדערלאָזער מומעס קבר, 
ווייט פון איר ירושלימער היים, אין בני-ברק. 


ר' יחזקאל האָט מיט מיר לאַנג נישט געשמועסט. ער האָט זיך פּלוצלינג 
אויפגעשטעלט, פאַרמאַכט מיט אַ קוש דעם ספר, אָנגעטאָן די אויסגעריבענע אַט- 
לאַסענע קאַפּאַטע, דאָס אױיסגעקראָכענע װאָכעדיקע שטריימל אַרויפגערוקט אויף 
דער יאַרמלקע :; 


,מיר גייען, האַ ?.." 


איך האָב נישט געװוּסט װוּהין, אָבער זיין זאָג איז געווען אַזאַ זעלבסט- 
פאַרשטענדלעכער, וי איך זאָל צוליב דעם האָבן געקומען צו אים... כ'האָב גאָר- 
נישט געפרעגט, גאָרנישט געזאָגט, נאָר איך בין אים נאָכגעגאַנגען.. 


ער האָט זיך פריי באַוועגט אין די געפּלאָנטערטע געסלעך פון נייעם און 
אַלטן ירושלים, פּונקט וי אַ געבוירענער דאָ קאָן עס. איך בין אַרײן נאָך אים אין 
דער אַלטשטאָט דורכן הורדוס-טויער. ווען ער האָט זיך גענומען הייבן נאָענט צום 
הר-הבית נישט אויף רעכטס, צום כּותל, נאָר גאַר ערגעץ אויף לינקס, און אַרױס- 
געפירט פון די מויערן דורכן שער-האריות, האָב איך פאַרשטאַנען, אַז ער פירט מיך 
צום הר-הזיתים, ווען מיר זענען פאַרשוויצטע, פאַרמאַטערטע אָנגעקומען צום פאַר- 
שוועכטן בית-עולם, האָט ר' יחזקאל אין נאַנצן אויפגעהערט צו רעדן. ער איז 
שוין פּשוט געלאָפן. צווישן אָפּגעלאָזענע שטעגלעך, צווישן גאַנצע, שטייענדיקע 
און אומגעװואָרפענע, אָפט צעבראָכענע מצבות, בין איך אים נאָכגעגאַנגען װוּהין ער 
האָט מיך געפירט... ער איז געבליבן שטיין פאַר אַ גאַנצער, בלויז אויסגעבויגענער 
מצבה: 


,9.נ. ר' אברהם ב"ר יוסף זצוק"ל,.." 

ענעי 61 11 ס 6 יי יי 


גזטגטםסס סנטסחו מו גתגט סטטי.וםסג|נרתסך, 
95ט) עסגטסצנט פנווץ גנג 60 וס 


1 


: 
548 5ם הצ 4אואזצ+1ספס0:2ו || 
מעספצודסד. ?א מסט: ז {ן 
וא וס 8טאס? פודאענתס | 
אַ פאזסטד1;?:תא, מעס. 5184 
סא 1100 18דאמס1;נאסאא || 
ד5ם אטסנזפאסס סטא סתד || 


ירושלים געזען פון הר הזיתים, אַ צייכענונג פון 16"טן יאָרהונדערט אינעם בוך אין 

לאַטײן ; חזט!101:8' 0:015) 01/1485 ,1108600618 מע . -- מט2ע8 .6, אַרוסגעגעבן 

אין יאָר 1588. אויבן אין לאַטײן דער פּסוק פון ספר יחזקאל (ה', ה'): ,דאָס איז 

ירושלים ; אין מיטן פון די פעלקער האָב איך זי באַשטאַט, מיט לענדער רונד אַרום 

איר". אונטן זעט מען דריי מענער (רעכטס) און צוויי פרויען פון ירושלים אין 
קליידונג פון זעכצנטן יאָרהונדערט 


ר' יחזקאל האָט אָנגעוויזן אויף אַ ליידיק פּלאַץ, לעבן קבר פון מיין פעטער, 
דעם געוועזענעם גבאי אין אַלט-ירושלים און אַרױסגעשטאַמלט, ספק צו מיר, צי 
אין זיין אייגענער באַרד אַרײן: 

,די קרקע פון דיין מומע, דער צדקת... מען דאַרף אַריבערפירן אַהער אירע 
עצמות..." און גלייך האָבן זיך פון זיין מויל געגאָסן די ווערטער פון ‏ אל מלא 
רחמים"... ער האָט זיך איינגעבויגן און געענדיקט שטיל מיט א בקשה פאַר אַ 
גוט ניי יאָר. 

אל 

ר' יחזקאל האָט צוזאַמען מיט מיין פעטער געלערנט אין ישיבה. ביידע האָבן, 
נאָך ש"ס און פּוסקים, גענומען אַריינדרינגען אין די פאַרבאָרגענע עולמות פון 
קבלה. געבליבן ידידים דורך אַלע גילגולים אין לעבן און װאַנדערונגען, ביז זי 
זענען געקומען אין מאה שערים. ווען מיין פעטער איז, פאַרהעלטנישמעסיק יונג, 
געשטאָרבן נאָך אַ סך פאַר דער אומאָפּהענגיקײיט-מלחמה, איז ר' יחזקאל געװאָרן 
דער אַפּוטרופּוס, זאָרגער און פאַרזאָרגער פון מיין קראַנקער, קינדערלאָזער מומען. 
זינט איר טוט האָב איך אים מער נישט געזען. 

װען די מומע האָט זיך מער נישט געקאָנט אַלײן באַדינען, האָבן מיר זי 
אַרײנגעגעבן אין אַ מושב-זקנים אין בני"ברק און זי שפּעטער באַערדיקט אויפן 
דאָרטיקן בית-עלמין, ,, זכרון-מאיר", 

ווען ר' יחזקאל האָט געענדיקט דעם ,אל מלא רחמים", זיך אויסגעגלײכט 
און אויסגעדרייט צו מיר, האָט זיין פּנים געשיינט. עױ האָט גלייך גענומען רעדן, 
דערציילן, פרעגן, װי אַן אַנדער מענטש געװאָרן.. א שװערער עול איז אים 
מסתּמא אַראָפּגעפאַלן פונעם האַרץ -- ער האָט געפירט צום איינזאַמען קבר און 
צו דער ליידיקער קרקע, אַ נאָענטן קרוב, אַ גואל, געזאָגט װאָס ער מיינט, איבער- 
געחזרט איין מאָל און נאָך אַ מאָל: ‏ אַריבערפירן די עצמות... ס'איז אַ חוב,.. די 
קרקע װאַרט?, 

מיר האָבן זיך געזעצט אָפּרוען אויפן שטיינערנעם גדר פון אַלטן בית-עלמין, 

די זון װאָס האָט זיך שוין געזעצט אויף מערב האָט איצט געװאָרפן שיין 
און שאָטן איבער די בערג און טאָלן פון דער אײיביקער שטאָט. מיר קוקן ביידע, 
כאָטש די התפּעלות אין ביידנס אויגן איז מסתּמא אַ גאַנץ אַנדערע.. ,אָט, דער 
הר המוריה..." ער איז אַנטשװיגן געװאָרן אַ ווייל און פאָרגעזעצט: ,,...פון דאַנען 
האָט זיך אָנגעהױבן אונדזער געשיכטע, ווען אברהם האָט געפירט יצחקן צו דער 
עקידה..." און אין דער זון, אין שפּיל פון ליכט און שאָטן האָבן זיך געמיניעט 
פאַר אונדזערע אויגן: מגדל-דוד און הר-הצופים, יד-אבשלום און הר-הרצל, צו- 
פוסנס דער גיא-הנום און אָט-דאָרט: דער הר-ציון. דאָס אויג אָבער ווערט וי 
פאַרכּישופט, געצויגן --- וידער און נאָך אַ מאָל -- אויפן הר-הבית. עס ציט 
אַהין דעם בליק דער מאַנומענטאַלער קופּאָל אין טונקל-גאָלד פון אָמאַר-מעטשעט 
און דער גרוי-זילבערנער ,,על-אַקצאַ"... ר' יחזקאל באַמיט זיך נישט צו קוקן אין 
יענער זייט.., 

איך לאָז אים נישט אָפּ: ,איר זענט שוין געװען אויפן הר-הבית ?" ער 
מעסט מיך אָפּ מיט אַ בליק וי כזאָל פּלוצים אַראָפּ פון זינען, רחמנא ליצלן: 
,איך ?!... חלילה! אין מיין לעבן נישט! װי פאַלט דיר איין ? !.." 

שפּעטער, גייענדיק צוריק אין די ענגע אַלטע ירושלימער געסלעך, פּרוּוו איך : 

,ר' יחזקאל, צי מיינט איר נישט, אַז ס'איז פאָרט אתחלתא דגאולה ?..." 

ער האָט נישט געענטפערט. מיר האָבן געמאַכט אַן אומוועג, צוגעקומען צום 
כּותל המערבי, װוּ יחזקאל האָט געדאַװנט מנחה. מיר זענען אַרױף איבער די 
שמאָלע טרעפּלעך פון דער ,,װיאַ דאָלאָראָסאַ" צום שער יפו. ער האָט זיך אָפּ- 
געשטעלט, געקוקט אויפן הר המוריה. מסתּמא נישט געזען מער די זיך-רייסנדיקע 
אין די הייכן קופּאָלן און טורעמס, מיט צלמים און האַלבע לבנהס: 

, דאָס אַלץ, מיין קינד, װעט פאַרשווינדן... דער בית -המקדש ועט זיך אַראָפּ- 
לאָזן אויף זיין אָרט פון די הימלען, װוּ ער איז בגניזה... אַזױ זאָגט דער ,זוהר' 
הקדוש: ער איז חרוב געװאָרן בלויז למראית-עין. אין טומל פון די קאַמפן און 
פייערן איז ער אַ גאַנצער אַרױף אין די הימלען און װעט צוריק אַראָפּנידערן 
אויף זיין אָרט ווען ס'וועט קומען די גאולה..." ער האָט עפּעס רמזים פון קבלה- 
ספרים, אַז דאָס װעט זיין ,,אין די פאָרכטיקע טעג", אין די ימים נוראים : , דאַרף 
מען זיין גרייט און ראוי דאָס אויפצונעמען..." 

יאָסעפוס פלאַוויוס באַשרײבט (אין , די ייִדישע מלחמות") דעם נצחון-מאַרש 
פון טיטוסן אין רוים, אויף וועלכן ס'זענען געטראָגן געװאָרן די גאָלדענע כּלים 
פון בית-המקדש. דער גאָלדענער טיש און די מנורה, אויך געמאַכט פון גאָלד, 
ווען װעספּאַסיאַנוס האָט שפּעטער אויפגעבויט זיין ,, שלום-טעמפּל" אין רוים, זע- 
נען דאָרט געווען אויסגעשטעלט די גאָלדענע כּלים און מעבל פון בית-המקדש, 
בלויז די ספר-תּורה פון קדשי-קדשים און דער פּרוכת זענען געווען אין פּריװואַטן 
פּאַלאַץ פון אימפּעראַטאָר. אָבער אויך דאָס האָט מען דערלויבט עטלעכע צענדליק 
יאָר שפּעטער אָנקוקן די ייַדישע חכמים, וועלכע זענען געקומען פון ירושלים אינ- 
טערווענירן קעגן אַ גזירה. די גמרא דערציילט, אין מסכת מעילה: ,והיינו דאמר 
רבי אלעזר ב"ר יוסי: איך האָב געזען דעם פּרוכת אין דער שטאָט רומי און 
ס'זענען געווען אויף אים עטלעכע טראָפּנס בלוט.,," 

ביזן מיטן פינפטן יאָרהונדערט זענען די בית-המקדש-כּלים געווען אין רוים. 
זינט דעמאָלט זענען נישטאָ וועגן זי מער קיין גענויע ידיעות. לויט דעם היס- 
טאָריקער פּראָקאָפּיוס אין ,די גאָטישע מלחמה", האַבן דעם גרעסטן טייל פון די 
ירושלימער הייליקע אוצרות פאַרכאַפּט די װאַנדאַלן בעתן פאַרנעמען רוים אין 
4-טן יאַרהונדערט ; פון דאַנען זיי אַריבערגעפירט קיין קאַרטאַגאָ אין צפון-אַפרי- 
קע; קייסער יוסטיניאַנוס, פאַרנעמענדיק קאַרטאַגאָ (אין יאָר 524) האָט די כּלים 
געבראַכט קיין קאָנסטאַנטינאָפּאָל, װוּ זיי האָבן זיך געפונען אין פּאַלאַץ פון בי- 
זאַנטישן קייסער ביזן יאָר 1204. דעמאָלט האָבן די קרייצציגלערס פאַרנומען קאָנ- 
סטאַנטינאַפּאָל און צערויבט די אוצרות פון פּאַלאַץ. אַ טייל פון די אוצרות האָט 
צוגערויבט נאָך פריער אין רוים דער גאָטישער קעניג אַלאַריק (אין יאָר 410) 
און מ'האָט זיי שפּעטער געזען אין די דרום-פראַנצויזישע שטעט קיקסאַן און 
ראַװענאַ. געווען פאַרשיידענע לעגענדעס און שמועות: אַז זיי ליגן ערגעץ טיף 
אין טייך טיבער, ביי רוים, פאַרזונקען און װאַרטן אויף אַן אויסלייזער ; מען האָט 
זיי שוין דאַרט געזוכט; אַז זי געפינען זיך ביז היינט אין די נישט-צוטריטלעכע 
סודותפולע קעלערן פון װאַטיקאַן... 

לאַכט פון דעם אַלץ ר' יחזקאל מקובל. ער ווייסט, אַז אין , ספר החשמונאים" 
ווערט דערציילט: ירמיהו הנביא האָט די וויכטיקסטע כּלי-הבית באַהאַלטן אין אַ 
הייל אויפן באַרג נבו. ,,קיינער ווייסט נישט װוּ דאָס איז..." מען האָט אין פאַר- 
שיידענע דורות געזוכט די הייל אויף פיל בערג אין ארץ:ישׂראל. וייזט מיר 
ר' יחזקאל אַ ספרל פון אַ מקובל, וועלכער איז געווען אין צפת אין אָנהייב 19-טן 
יאָרהונדערט, ר' שמעון מבולוניה, וועלכער שרייבט: ,נאַפּאַלעאָן, דער מלך פון 
פראַנקרייך האָט געהערט, אַז די הײיליקע כּלים זענען באַגראָבן אויפן באַרג עין- 
כּחל און האָט געװאָלט זיי געפינען.. האָט ער געגראָבן כּמעט ביז אַ האַלבן 
באַרג, אָבער אומזיסט איז געווען זיין מי, ווייל ער האָט נישט געװוּסט, אַן זי 
קאָנען זיך נישט אַנטפּלעקן נישט צו אים און נישט צו קיין שום אַנדער מענטש 
ביז ס'וועט קומען משיח בן דוד צדקנו.., " 

,דעמאָלט..." -- זעצט פאָר ר' יחזקאל -- ,װעט דיין פעטער, ר' אברהם 
דער כֹּהן ז"ל, אויך אויפשטיין און דינען אין בית-המקדש... נישט בלויז די כּלים 

וועלן זיך באַװוייזן, נאָר דער גאַנצער היכל... בלויז דעמאָלט װועלן מיר עולה- זיין 
אויפן הר-הבית,, " 

אין אַ מינוט שפּעטער : 

,דערווייל איז חודש אלול, ווער וייסט 2.. עס קאָן דאָך אויך פּאַסירן 
היינטיקס יאָר... לאָמיר זשע זוכה זיין צו באַגעגענען משיחן.. בשנה הבאה 
עלינו לטובה,, " 

כּלים פֿון בית:המקדש.. 


ווען איך גיי לעצטנס צום כּותל המערבי, טרעט איך אָפּ בי ר' יחזקאל 
מקובל אין מאה שערים. דאָס מאָל האָב איך אים געבעטן גײין מיט מיר צום 
כּותל: ,רבי יחזקאל, מען האָט דאָרט געפונען כּלים פון בית:המקדש... הײיליקע 
זאַכן... קומט, מיר װעלן אָנקוקן". 

ר' יחזקאל האָט אַזש אויפגעציטערט: ,ווען עס זאָל, חלילה, אמת זיין, װאָלט 
מען דאָך געדאַרפט פון דאָרט אַנטלויפן, נישט געפינען זיך אין די די אמות, עס 
קאָן דאָך געשען אַן אומגליק... אָבער..." -- און ער באַרויַקט זיך צוביסלעך -- 
,באָבע-מעשׂיות... נישטאָ דאָרט גאַרנישט, עס איז אַלץ אין אַ גניזה.." 

בין איך אַװעק אַליין דורך די שמאָלע געסלעך, 


אי 


אַרכעאָלאָגיע איז אין ישׂראל מער װי סתּם אַ װיסנשאַפטלעכער צווייג. עס 
אינטערעסירן זיך מיט דעם נישט בלויז געלערנטע, פּראָפּעסיאָנעלע אַרכעאָלאָגן. 
פאַראַן אין ישׂראל זייער פיל אַמאַטאָרן-אַרכעאָלאָגן און עס אינטערעסירן זיך 
מיט דעם געביט טויזנטער מענטשן. איז דאָך יעדער שפּאַן פון דער ארץ-ישׂראל- 
ערד אַ שטיק געשיכטע און אַ מעגלעך אָרט פאַר אַרכעאָלאַגישע אױיסגראָבונגען; 
װוּ מען שטעלט אַװעק דעם פוס איז אַמאָל עפּעס געװען, עפּעס פאָרגעקומען, 
און די טיפענישן פון דער ערד קאָנען עפּעס דערציילן, אַנטפּלעקן סודות וועגן 
פאַרגאַנגענע דורות. יעדע אױסגראָבונג, יעדער נייער געפינס דערציילט טאַקע, 
באַשטעטיקט דעם רומפולן ייִדישן אַמאָל, איז אַ בלעטל ייַדישע געשיכטע, יעדער 
אַלטער שטיין -- אַ מאָנומענט פון ייִדישער פאַרגאַנגענהײט. 

איז דעריבער קיין װוּנדער נישט װאָס די ייִדן אין דער באַנייטער ייַדישער 
מדינה אינטערעסירן זיך אַזױ שטאַרק מיט אַרכעאָלאָגיע -- מען זעט אין דעם 
אַ נאַציאָנאַלן ייִחוס-בריוו, אַן אָנקניפּונג מיט אַמאָליקע דורות, מיט פאַרגאַנ- 
גענהייט. 

אַבער אַן אױיסנאַמלעכן אינטערעס, ממש אַ קדושה-באַציונג האָבן דערװועקט 
די אױיסגראָבונגען אַרום הר-הבית, אַרום אָרט װוּ עס איז געשטאַנען דער בית- 
המקדש. 

און זאָל געזאָגט װערן -- דאָס האָט גאָרנישט צו טאָן מיט רעליגיעזע גע- 
פילן, מיט גלויבן אין געטלעכער הײיליקייט פון דאַזיקן אָרט. פאַרקערט, גלייך 

מיטן אָנהײיבן דאָ די אױסגראָבונגען זענען פאָרגעקומען שאַרפע רייבונגען און 
מיספאַרשטענדענישן צװוישן די אַרכעאָלאָגן און דעם ראַבינאַט; דווקא די רעלי- 
גיעזע קרייזן זענען גאָרנישט אַזױ פאַראינטערעסירט און אַנטציקט מיט די אויס- 
גראָבונגען; געוויסע עקסטרעם-פרומע קרייזן האַלטן אַפילן פאַר אַ חילול- 
הקודש דאָס וועלטלעכע ,,גריבלען זיך" אויפן מקום קדוש... אָבער דאָך טרעפט 
איר איצט, אין יעדער צייט, ישיבה-בחורים, אַלטע פרומע ייִַדן, אַפילו מיט גרויע 
בערד, מיט קיילעכדיקע סאַמעטענע רבנישע קאַפּעליושן איף די קעפּ, וועלכע 
דרייען זיך אַרום אין די אױסגראָב-ערטער ביים הר-הבית, אינטערעסירן זיך 
מיט יעדן שטיין, מיט יעדן װאַנט-איבערבלייב, מיט יעדן גריבל ; און לעבן זיי -- 
קיבוצניקעס, סטודענטן, מענטשן אין אַרבעט-מלבושים. 

עס איז נישט קיין װוּנדער. צום ערשטן מאָל זינט דעם חורבן בית שני, 
אין משך פון קנאַפּע צוויי טויזנט יאָר, װי ייִדן האָבן אַ פרייען צוטריט צום דאָ- 
זיקן אָרט און זיי קאָנען אומגעשטערט פאַרשן די געגנט, װוּ עס האָט זיך געפונען 
דער העכסטער רעליגיעזער צענטער, אָבער געווען ענג נישט-צעטײלבאַר פאַר- 
בונדן מיט דער וועלטלעכער הערשאַפט אין דער דעמאָלטיקער ייִדישער מלוכה, 
און די אַרכעאָלאָגישע אױסגראָבונגען װערן נישט געמאַכט אויפן הר-הבית 
גופא ; טראָץ דעם װאָס ער געפינט זיך אין ייִדישע הענט, זענען די מוסולמענישע 
און קריסטלעכע הײיליקע ערטער אויפן באַרג ממש, נישט צוטריטלעך פאַרן 
ייִדישן, װי נישט-ייַדישן פאָרשער, אָן דער צושטימונג און דערלויבעניש פון די 
געהעריקע רעליגיעזע אָרגאַנען. װער ווייסט װאָס פאַראַ היסטאָרישע אוצרות עס 
באַהאַלטן אין זיך די אינגעוויידן פון דער ערד אויפן הר-המוריה גופא --- אָבער 
דאַרט װעט דאָך די מוסולמענישע וועלט, און מסתּמא אויך נישט דער װאַטיקאַן, 
נישט דערלויבן צו גראָבן בכלל, און בפרט ייִדישע אַרכעאָלאָגן... 

אָבער די אױסגראָבונגען אַרום דעם באַרג, צופוסנס פון אים, האָבן שוין 
אויך געבראַכט איבערראַשנדיקע רעזולטאַטן. מען ווייסט לויט אַלטע מקורות, װי 
יאָסעפוס פלאַוויוס, די ,, ספרים חיצונים", ,, ספרי המכּבים", אַז דער צוייטער 
ביתיהמקדש, ספּעציעל דער היכל װאָס מלך הורדוס האָט געבויט, האָט געהאַט 
פאָר-בנינים, דורכגענג און צוטריט-בריקן, פאַרטיידיקונג-מוערן, אויך אויסערן 
באַרג, סיי פאַרן כּותל המערבי, סיי פאַרן דערלעבנדיקן כּותל הדרומי און די 
איבעריקע אויסערלעכע ווענט, 

מיט די אױסגראָבונגען דאָ פירט אָן פּראָפּעסאָר בנימין מזר (מאַזאַר), גע- 
וועזענער רעקטאָר פון ירושלימער אוניווערסיטעט און באַרימטער אַרכעאָלאָג, 
עס אַרבעטן מיט אים אַ גאַנצע ריי געלערנטע, סטודענטן, אָנגעשטעלטע, אַר- 
בעטער און אויך פיל פרייוויליקע פון לאַנד און פון אױיסלאַנד, ביז איצט זענען 
אַנטפּלעקט געװאָרן איבערבלייבענישן פון בריקן װאָס האָבן געפירט צום בית- 
המקדש, װאַסער-דורכפירן, טיילן פון בנינים פון הורדוסעס צייטן. מען האָט 
געפונען אַ פּרעכטיקע מאָזאַיַק אויף אַ דיל; שטיינער מיט האָראָדיאַנישע, װי 
מען רופט זיי לויט דער הורדוס-עפּאָכע, באַצירונגען און קינסטלעכע שניצערייען. 
עס דערציילט פּראָפ. מזר: ,, מיר האָבן געפונען פּראַכטפולע אַרכיטעקטאָנישע 
ברוך-טיילן, געהאַקט פון שטיין און מאַרמאָר, צװישן זי אַ שטיק פון אַ גרויסן 

מוּשל,. מען האָט שוין געפונען ביי צוועלף הונדערט מטבעות פון סוף פון בית- 
שני, איינע פון יאָר 4 פון אױפשטאַנד". מען האָט געפונען ריזיקע שטיינער, 
אַפילו אַזעלכע װאָס מען קאָן גאָרנישט רירן דערווייל פון פּלאַץ, מיט באַצירונגען 
װאָס באַװײיזן, אַז דאָס זענען טיילן פון הורדוסעס קעניגלעכער זיילן-גאַלעריע. 
שטיקער פון װוּנדערבאַרע קאַלאָנעס -- דאָס אַלץ איז אַראָפּגעפאַלן פון באַרג 
בעתן חורבן. די אױסגראָבונגען װאָס פאַרנעמען אַ שטח פון זיבעציק אויף פופצן 
מעטער, דערנענטערן זיך צום , שער חולדה", וועלכער איז געווען דער הױפּט- 
אַרײינגאַנג פאַרן פאָלק צום בית-המקדש. די אױסגראָבונגען האָבן שוין דערגרייכט 
ביז פופצן מעטער די טיף. 


דאָס אָבער װאָס האָט צום שטאַרקסטן גערירט און אַרױסגערופן ממש אַ 
סענסאַציע זענען צוויי קעגנשטאַנדן װאָס האָבן לױט אַלע װאַרשײנלעכקײטן 
געדינט פאַר קולט-דינסט אין בית-המקדש. מען האָט די דאָזיקע געפינסן 
געהאַלטן אַ שטיקל צייט בסוד. נאָכן גענויעם פעסטשטעלן װאָס דאָס איז, האָט 
מען עס עפנטלעך פאָרגעשטעלט אויף אַ פייערלעכער זיצונג פון דער ,געזעל- 
שאַפט צו פאָרשן ארץ-ישׂראל און אירע אַלטערטימלעכקײטן" אין בית-הנשׂיא 
אין ירושלים, 
װאָס זענען די צוויי קעגנשטאַנדן ? 


דער ערשטער: אַ קליינער װאַלץ, גוט באַאַרבעט פון קרייד-שטיין, איף 
וועלכן עס איז אויסגעקריצט דאָס העברעיַשע װאָרט ,, קרבן". אונטער די אותיות 
-- אויסגעשניצטע צוויי פייגל בעתן פלי. דער װאַלץ איז קליין --- פיר סענטי- 
מעטער די לענג און צוויי סענטימעטער אין דורכמעסטער, אָבער פיין, אַפִילו 
קינסטלעריש אויסגעפאַרטיקט. פאַראַן אַ ‏ משנה אין תּלמוד (סדר זרעים, מסכת 
מעשׂר שני) װוּ עס זאָגט זיך : ,,המוצא כלי וכתוב עליו קרבן" -- ווען מען גע- 
פינט אַ כּלי און אויף דעם איז אויפגעשריבן ,, קרבן"... אַ גאַנצער פּילפּול, צי דאָס 
איז ,,חולין", צי , קרבן",.. פון דעם דרינגט מען אַרױס, אַז אַזעלכע װאַלצן זענען 
װאַרשײנלעך גענוצט געװאָרן אין ביתיהמקדש ביים קרבנות-ברענגען, אפשר צו 
שטעמפּלען דאָס פלייש פון די קרבנות. פּראָפּעסאָר מזר איז נאָך גאַנץ פאַרזיכטיק : 
,דאָס האָט אָן ספק אַ דירעקטע פאַרבינדונג מיטן קולט אין בית-המקדש, אָבער 
פאַראַן אויך גאָר אַנדערע פּירושים. אין לויף פון דער צייט װעלן מיר נאָך גע- 
נויער אױיספאָרשן װאָס דאָס זאָגט אונדז. אָבער דערווייל דערוועקט דאָס געפינס 
דעם יאַפּעטיט' פאַר דעם עבר".. דער קעגנשטאַנד שטאַמט, וייזט אויס, פון 
דער הורדוס-תּקופה, ווייל מען האָט אים געפונען צװישן שערבלעך, לײיכטער 
און מטבעות פון דער דאָזיקער צייט, 


דער צווייטער קעגנשטאַנד איז אויך אַ קולט-כּלי. לאָמיר איבערגעבן ווידער 
װי עס באַשרײיבט אים פּראָפּעסאָר מזר אַליין: ,לעבן דער װאַנט האָבן מיר גע- 
פונען אַ קעגנשטאַנד געמאַכט פון שטיין אין אַ זייער אינטערעסאַנטער פאָרעם. 
דער קעגנשטאַנד מאַכט אַ רושם פון אַ קליינעם טיש מיט אויפגעהויבענע זייטן- 
קלאַפּעס, אין דער פאָרעם פון אַ שטיין-אָרון. ער איז באַצירט אױסנװייניק מיט 
רויטער פאַרב. אין מיטן געפינט זיך אַ לאָך. בסך הכּל מוז דאָס זיין אַ קולט- 

קעגנשטאַנד. צי ער האָט גענוצט פאַר וויין-קרבנות צי נישט איז דערווייל נישט 
כּדאַי צו זאָגן. לאָמיר װאַרטן און זען". 

פּראָפּעסאָר מזר האָט איבערגעגעבן נאָך וועגן אַ דריטער נישט וייניקער 
וו'כטיקער אַרכעאָלאָגישער אַנטפּלעקונג ביי די זעלביקע אױסגראָבונגען. מען 
האָט ביים הר-הבית צום ערשטן מאָל געפונען איבערבלייבענישן פון דער צייט 
פון בית-ראשון, פון ערשטן בית-:המקדש. דערציילט דער פּראָפּעסאָר אַז , אויף 
דער גאַס פון דער שטאָט פון דער האָראָדיאַנישער תּקופה" האָבן זיי געגראָבן 
אונטער דער דאָזיקער שיכט און געפונען אַ גאַנצן שטח אויסגעפילט מיט שערב- 
לעך פון זיבעטן יאָרהונדערט פאַר דער קריסטלעכער צייטרעכענונג, צװישן זי 
אַ שערבל מיט אַן אויפשריפט אין העברעיַש: ,למלך זיפּ". זיפּ איז װאַרשײנ- 
לעך געווען אַ שטאָט און מען האָט אין אַן ערדענער כּלי עפּעס געשיקט, ויין 
צי תּבואה, פאַרן דאָרטיקן מלך. ,,דאָס זענען אָן ספק איבערבלייבענישן פון דער 
צייט פון ערשטן בית-:המקדש, די תּקופה פון מלכות יהודה". 

צו די אױסגראָבונגען דאַרף מען צוגעבן אַן אַרכעאָלאָגישע אַנטפּלעקונג 
אויף גבעת-המבתר אין מזרח-ירושלים. ביים גראָבן דעם באָדן פאַרן בויען נייע 
ייַדישע שיכּונים האָט מען אַנטדעקט אַ ריי ייַדישע קברים פון דער צייט פון קעניג 
הורדוס (העראָדאָס ,דער ערשטער", אָדער , דער גרויסער", 73--4 פאַר דער 
קריסטלעכער צייטרעכענונג, מלך יהודה פון יאָר 27 ביז זיין טויט). אויף איינעם 
פון די שטיין-אָרונס געפינט זיך דער העברעישער אויפשריפט ,,סמוג בנא הכלא", 
װאָס באַדײט: , שמעון דער בער פון טעמפּל" (היכל). די וועלכע האָבן זיך 
באַטײליקט אין בויען דעם בית-המקדש האָבן שטאָלצירט מיט דעם וי מיט אַן 
ערן-טיטל, און דער אומבאַקאַנטער שמעון איז געווען איינער פון זיי, 

אונטערציענדיק אַ סך-הכּל פון אָפּלופנדיקן אױסגראָבונג-סעזאַן האָט פּראָ- 
פעסאָר יגאל ידין דערקלערט: ‏ דאָס איז געווען דער רייכסטער און אינטערע- 
סאַנטסטער אַרכעאָלאָגישער סעזאָן װאָס איז ביז איצט דורכגעפירט געװאָרן אין 
ארץ-ישׂראל. װוויל איז אונדז װאָס מיר האָבן זוכה געווען צו זיין עדות פון די 
דאָזיקע אױסגראָבונגען". 

אין צוזאַמענהאַנג מיט די דאַזיקע אַרכעאָלאָגישע אױסגראָבונגען און די 
געפינסן אין זיי, האָט מען ווידער גענומען זיך גריבלען, פאָרשן, ברענגען דאָקו- 
מענטן, עדות-זאָגונגען וועגן די צוויי טויזנט יאָר אַלטע זוכונגען פון די בית- 
המקדש כּלים, װאָס אַרום זײער גורל האָבן זיך געשאַפן אומצאָליקע לעגענדעס. 
פאַראַן באַשרײבונגען װאָס מען ווייסט נישט װוּ עס ענדיקט זיך די לעגענדע און 
װוּ עס הייבט זיך אָן די װאָר, צי פאַרקערט. די צוויי געפונענע קולט-קעגנ- 
שטאַנדן האָבן, נאַטירלעך, באַפרײט די פאַנטאַזיע, ווייל עס איז שווער צו זעטיקן 
דעם ;אַפּעטיט פאַר דעם עבר..", וי פּראָפ. מזר האָט עס גאַנץ פּאָעטיש אָנ 
גערופן. 

א 


יאָ... איך בין זיך מודה, אויך איך בין אַ , פאַרברענטער" נאַכפאָלגער פון די 
אַרכעאָלאָגישע אױיסגראָבונגען. און דאָס, דערלויבט מיר צו זיין אויפריכטיק, 

נישט צוליב זשורנאַליסטישער נייגעריקייט, כאָטש איך שרייב גערן וועגן אַרכעאָ- 
לאָגיש-היסטאָרישע פּראָבלעמען און געפינסן. עס איז מער אַ ייַדישע אָדער נאַ- 
ציאָנאַלע נייגעריקייט, אוב עס איז פאַראַן אַזאַ באַגריף. עס איז אפשר אַן אונ- 
טערבאַװוּסטזיניקער ווילן צו פילן די צוגעבונדנקייט צום דאָזיקן לאַנד, צו פילן 
דעם אייגענעם ייַחוס װאָס ציט זיך אויף דער דאָזיקער ערד שוין יאַָרטױזנטער. 

איך בין דעם טאָג געווען צוויי מאָל אויפן אױיסגראָבונג-פּלאַץ פאַרן כּותל 
המערבי און צװוישן די צוויי באַזוכן -- אין בית-הנשׂיא. געזען, אַנגעטאַפּט די 
געפונענע קליינע איבערבלייבענישן פון ביתיהמקדש און אין די פינגער איז 
אַריבער וי אַן עלעקטרישער שטראָם, אַן אינערלעכער ציטער, װאָס פאַרבינדט 
מיך מיט עפּעס אַזױ-ווייטס און אייגנס... 

בין איך נאָך דעם, איך קאָן אייך נישט זאָגן װאָס מיך האָט געצויגן, נאָך אַ 
מאָל אַװעק אין מאה שערים, צו ר' יחזקאל מקובל. ער איז וי געוויינלעך גע- 
זעסן אין אָרעמען שטיבל און זיך געשאָקלט איבער אַ ספר. ער האָט מיך אָנגע- 
קוקט דערשטוינט, אָבער גאָרנישט געפרעגט, כאָטש עס האָט זיך אַזױ געבעטן: 
,אָדער דו פאַרגעסט יאָרן אין אַלטן יחזקאל, אָדער קומסט צוויי מאָל אין זעל- 
ביקן טאָג,, " 

,רבי..." -- האָב איך געזאָגט -- ,,כ'האָב געזען,. " 

דער אַלטער האָט אויסגעשטעלט איף מיר אַ פּאָר דערשראָקענע אױגן: 
, װאָס ?,," 

,זאַכן פון ביתיהמקדש, ר' יחזקאל, בעיני ראיתי..." 

ער האָט מיט ביידע הענט-פלאַכן זיך פאַרשטעלט די אױיערן: ,, אוי לאזנים., " 
-- האָט ער אַרויסגעמורמלט. 

איך האָב גענומען מאָלן ביידע הײיליקע קעגנשטאַנדן. איך האָב געזען און 
געפילט אַז ער הערט מיך. זיין קאָפּ האָט זיך פּאַמעלעך אַראָפּגעלאָזט, געבויגן 
און די ווייסע באָרד האָט זיך געקנייטשט אויף זיין ברוסט. ווען איך האָב גע- 
ענדיקט האָט ער אַרױסגעשעפּטשעט: 

,האָסט עס אָנגערירט ?,,," 

איך האָב נישט געענטפערט. 

ר' יחזקאל האָט זיך אויפגעשטעלט, אויסגעגלייכט זיך פאַר מיין פּנים און 
זיין שטימע האָט אַזש געציטערט, װען ער האָט געזאָגט: 

,גי אין מקווה... װער ווייסט װאָס עס קאָן, חלילה, געשען... קום, מיין זון, 
כ'וועל דיך אַװעקפירן..." -- איז געװאָרן תּחנונימדיק זיין קול, 

איך האָב זיך געזעגנט, מאַכנדיק זיך פאַרגעסן אים אויסצושטרעקן די האַנט: 
אפשר בין איך טמא און כ'וועל אים שטעלן אין אַ פאַרלעגנהייט... װאָס ווייס איך, 

אַ צוויי טעג שפּעטער האָט ר' יחזקאל דאָס ערשטע מאָל אין לעבן טעלע- 
פאַנירט צו מיר קיין תּל-אָביב. ער האָט מיך געבעטן דרינגענדיק קומען צו אים 
קיין ירושלים, באַרוּיִקנדיק מיך: ,,גאָרנישט... סאיז גאָרנישט געשען.." 

איך האָב געטראָפן ביי יחזקאלס טיש נאָך צוויי אַלטע פּאַטריאַרכאַלישע ייַדן 
אין רבנישער טראַכט, 


פון מטולה ביז אילת 213 


,דערצייל נאָך אַ מאָל, באריכות, װאָס דו האָסט געזען.." -- האָט מיך ר' 
יחזקאל געבעטן, 

איך האָב געמאָלן די קעגנשטאַנדן מיט אַלע איינצלהייטן, מאָסן, קאָלירן, 
װאָס איך האָב נאָר געקענט געדענקען. זיי האָבן בלויז געפרעגט וועגן אויסזען 
פון די אותיות, אָבער ווייטער געשוויגן. איך האָב זיך געמאַכט װי נישט פאַר- 
שטייענדיק: ,,איך קאָן אייך צונויפפירן מיט פּראָפּעסאָר מזר און איר װעט עס 
אַליין זען.." 

,חלילה !..." -- האָבן אַלע דריי וי דערשראָקן אויסגערופן. 


זיי האָבן צו מיר נישט גערעדט, אויך צווישן זיך נישט. איך האָב דערכאַפּט 
אַ שעפּטש פון איינעם אין אוער פון ר' יחזקאל: ,ער קאָן װיסן?... אפשר 
איז געקומען די צייט און עס עפנט זיך די גניזה,.." 


1968 


גוש-עציון 


דער שליאַך פֿון די ל"ה 


אין עמק-האַלה האָט דוד דער פּאַסטעך דערהרגעט גליתן.. און זינט דע- 
מאָלט איז אָט דער פּיטאָרעסקער טאָל אין די יהודה-בערג געווען דאָס אָרט פון 
אומצייליקע ייִדישע גבורה-געשיכטעס. נישט אַלע האָבן די אַלטע לעגענדעס פאַר- 
צייכנט, נישט אַלע זענען אַרײן אין אונדזערע הײיליקע ספרים, 

אויך דער שליאַך פון די פינף און דרייסיק איז געגאַנגען דורך דאַנען, און 
וועגן אים װעלן דורות לאַנגע דערציילן. 

ביים ראַנד פונעם טאָל, אויפן אָפּהאַנג פון די בערג, ליגט דער קיבוץ נתיב- 
הל"ה. אַ קיבוץ וי אַ סך אַנדערע, ביי דער סאַמע גרענעץ. אַלטע צריפים און 
נייע געמויערטע הייזער. צוויי קינדער-הייזער, װוּ עס רודערן קנאַפּע דריי 
צענדליק קינדערלעך, געבוירענע דאָ צװישן די פעלדזן, זינט די יונגע טאַטע- 
מאַמעס האָבן זיך דאָ באַזעצט מיט אַכט יאָר צוריק. פּוסט איז דאָ געװען דע- 
מאָלט, פעלדזן און שטיינער נאַר. מען האָט נישט געחלומט נאָך וועגן די נאָענטע 
עדולם-ייִשובים, נישט וועגן די לכיש-דערפער. עס איז נאָך פעלדזיק, אָבער דאָך 
גרינען שוין אַרום 4000 דונאַם באַאַרבעטער באָדן. און דער קיבוץ-מזכּיר רעכנט 
אויס: 6000 שעפּסן, 60 מעלק-קי, טויזנטער הינער... , און אַלץ װאָלט נאָך גע- 
װאָקסן און זיך געמערט ווען מענטשן קומען צו..." 


מען עסט נאַך אין אַלטן צריף. דער גרויסער חדר-האוכל איז נישט אויסגע- 
פאַרטיקט, ווייל , פּשוט -- עס פעלט אויס געלט".. אָבער אַ גרויסער קולטור- 


בנין אויפן נאָמען פון די ל"ה װערט יאָ געבויט און װעט בקרוב זיין פאַרטיק. 
נאָך איין דענקמאָל נאָך די גיבורים. 


ביים סאַמע באַרג-ראַנד, פּונקט אַנטקעגן דעם גוש-עציון, שטייט די גרויסע 
שטיין-מצבה מיט די פינף און דרייסיק נעמען. דורך דאַנען זענען זיי, מיט עלף 
יאָר צוריק, אַװעק איבער אַן אַלטן גבורה-שליאַך ראַטעװען דעם גוש-עציון. 

גוש-עציון איז געווען אַ קליינע ייִדישע ייַשובים: גרופּע אין די חברון- 
בערג, ביי 21 קילאָמעטער פון חברון און אַ 25 קילאָמעטער אין דרום פון 
ירושלים. פיר דערפער זענען דאָרט געווען : כּפר-עציון, משׂואות-יצחק, עין-צורים 
און רבדים. זיי האָבן זיך געפונען אויף אַ הויך-פּלײן, כּמעט אַ קילאָמעטער 
איבערן ים-פלאַך. אָפּגעשניטן פון דעם קאָמפּאַקטן ייִדישן ייַשוב, אַרומגערינגלט 
דורך פיינטלעכע אַראַבישע דערפער און שטעטלעך, זענען די דאָזיקע ייַדישע 
ייַשובים געווען אויסגעשטעלט אויף כּסדרדיקע אָנפאַלן, יעדע וועג-פאַרבינדונג 
מיט ירושלים איז געווען אַן אמתע סכּנת-נפשות. דער דרוק פון די אַראַבישע 
כּנופיהס אויף די פיר ייִדישע דערפער איז געװאָרן העפטיקער, װאָס מער עס 
האָט זיך דערנענטערט דער אַלגעמײנער אָנגריף אין 1948. טאָג-טעגלעך זענען 

פאָרגעקומען איבערפאַלן און בלוטיקע קאַמפן. יעדע דירעקטע רעגולערע פאַר- 
בינדונג מיט די ייִדישע צענטערס איז איבערגעריסן געװאָרן. 

אין יאַנואַר 1948 האָט דער הױפּט-שטאַב פון דער ,הגנה" באַשלאָסן צו 
שיקן צו הילף די גוש-עציון-פאַרטיידיקערס אַן אָפּטײלונג פון 25 באַװאָפּנטע 
אױסגעפּרוּווטע קעמפערס. מען האָט אויסגעקליבן אַלטע דערפאַרענע פּלמ"ח-לייט. 
בראש איז געשטאַנען דני מס, געוועזענער מיליטערישער אָנפירער פון גוש- 
עציון, אַ מענטש מיט גרויסער קאַמף-דערפאַרונג װאָס האָט גוט געקענט די גאַנ- 
צע געגנט. ער האָט באַקומען פאָלגנדיקן שריפטלעכן באַפּעל פונעם פּלמ"ח- 
קאָמאַנדיר יגאל אלון: , דאַרפסט װוי צום שנעלסטן אָנקומען מיט דער אָפּטײלונג 
קיין כּפר-עציון... אויפן אָרט װעסטו באַשליסן וי לאַנג אונדזער אָפּטײילונג דאַרף 
דאָרט בלייבן. באַמי זיך שנעל צוריקצוקערן. זאָלסט איבערגעבן פּרטים דורך 
ראַדיאָ. די מעדיצינישע הילף איז פאַר די שװער-פאַרװוּנדעטע פונעם גוש. 
זײיענדיק אויפן פּלאַץ, פאָרש אויס די בריקן װאָס דאָס אויפרייסן זיי װועט אי- 
בעררייסן די פאַרבינדונג צװישן בית-לחם און חברון.." 

דעם 16-טן יאַנואַר 1948 ביי נאַכט, זענען די פינף און דרייסיק אַרױס פון 
הר-טוב באַװאָפנט מיט פיר קױלנװאַרפערס, זעכצן ביקסן און צען סטענען. 

זיי זענען אַרױס... אָבער קיין כּפר-עציון קיין מאָל נישט אָנגעקומען. 

זייער העלדישער טױט אויפן וועג איז איינגעהילט געװאָרן אין לעגענדעס, 
פאַרשפּרײטע דווקא דורך די אַראַבער. אַן ענגלישער אָפיציר האָט שפּעטער אי- 
בערגעגעבן, לויט װי אַראַבער האָבן אים דערציילט, די פאָלגנדיקע, אָבער נישט- 
באַשטעטיקטע, איינצלהייטן: 

,די אַראַבער האָבן די אָפּטיילונג באַמערקט גלייך וי זי איז אַרױס פון הר- 
טוב און אַלאַרמירט אַלע אַראַבישע דערפער אין דער סביבה. מען האָט פאַר די 
ייִדן פאַרשטעלט און אָפּגעשלאָסן אַלע וועגן. זי האָבן צוויי מאָל געפירט פראָנט- 
קאַמפן קעגן פילפאַך איבערוויגנדיקע אַראבישע כּוחות. זיי האַבן זיך אױיסבאַ- 
האַלטן אין באַרג-היילן און ווידער אַרױס צום קאַמף לעבן ארד-אל-חור. די ייַדן 
האָבן געקעמפט וי לייבן, דערהרגעט צענדליקער אַראַבער. אָבער דאָך געפאַלן 
איינער נאָכן אַנדערן... דער לעצטער, אַ הויכער, שטאַרקער, פעסט-געבויטער מאַן, 
האָט נאָך באַװיזן, זייענדיק פאַרװוּנדעט, צוצוקריכן נאָענט צום שׂונא און צו 
װאַרפן עטלעכע גראַנאַטן... אַ קױל פון דער זייט האָט אויך אים געענדיקט.." 

אַ ייִַדישער עראָפּלאַן איז געפלויגן איבער דער געגנט, כּדי עפּעס געווויר צו 
ווערן. אַן אָפּטײלונג פון אַכציק פּלמ"חניקעס און חי"ש-מענטשן איז אַרױס זי 
זוכן, אָבער אָן דערפּאָלג. ערשט דריי טעג שפּעטער, דעם 19-טן יאַנואַר, האָבן די 
ענגלענדער געבראַכט די טויטע און געשענדעטע קערפּערס קיין כּפר-עציון, כּדי 
זיי מקבר צו זיין. די ענגלענדער האָבן אויך איינגעװיליקט דורכצופירן צו דער 


לוויה די משפּחה-מיטגלידער פון די אומגעקומענע, -- דאָס האָט אויסגענוצט 
דער הגנה-שטאַב און מיטגעשיקט, וי קרובים, קעמפערס צו הילף די באַלאַ- 
גערטע. 


דער גאַנצער ישוב האָט געטרויערט נאָך די 25 יונגע העלדישע זין. 
אָבער די באַלאַגערטע אין גוש-עציון זענען נישט אַריינגעפאַלן אין ייִאוש, 

נאָר ווייטער געקעמפט און אױסגעהאַלטן נאָך לאַנגע פיר חדשים ביון סאַמע 
טאָג ווען עס איז אַנטשטאַנען די מדינה, 

דער לעצטער בלוטיקער קאַמף אין גוש-עציון איז פאָרגעקומען אין דער 
נאַכט פון 12-טן מאַי 1948. דער אַראַבישער לעגיאָן האָט זיך מיטן גאַנצן כּוח 
געװאָרפן אויף כּפר-עציון, דעם הופּט-פּונקט פונעם ייִדישן גוש. דער קאַמף 
איז געווען אַ פאַרביטערטער און בלוטיקער. 102 ייִדן זענען דאָרט געפאַלן יענעם 
טאָג. בלויז פיר קעמפערס זענען לעבנגעבליבן און אַרײנגעפאַלן אין געפאַנגענ- 
שאַפט. צווישן זיי איין פרוי, וועלכע אַן אָפּיציר האָט געראַטעװעט פון צוויי לע- 
גיאָנערן װאָס האָבן זי געפּרוּווט פאַרגװאַלדיקן אין אַ וועלדל, 

כּפר-עציון איז געפאַלן. 

די איבעריקע דריי ייִשובים האָבן מער נישט געהאַט קיין שום אויסזיכטן, די 
לעבנגעבליבענע פאַרטיידיקערס האָבן זיך דעריבער געװענדט דורך ראַדיאָ צום 
שטאַב אין ירושלים ער זאָל זיך אַרײינמישן, כּדי צו דערגרייכן אַ בכבודיקע און 
זיכערע קאַפּיטולאַציע. דעם 13-טן בײינאַכט האָט דער הגנה-שטאַב געמאָלדן די 
קעמפערס, אַז לוט אַן אָפּמאַך מיטן אַראַבישן לעגיאָן ווערט דאָס פייער אָפּגע- 
שטעלט זייגער 4 נאָכמיטאָג, דעם 14-טן מאַי. ,, די מענער גייען אין געפאַנגענ- 
שאַפט, די שװוער-פאַרװוּנדעטע און פרויען וערן אַריבערגעפירט קיין ירושלים"... 

אַזײגער 2.20 נאָכמיטאָג איז נאָך אָנגעקומען אין , הגנה"-שטאַב אין ירושלים 
אַ ראַדיאָימעלדונג פון משׂואותייצחק: ,דער רויטער קרייץ איז נאָך צו אונדז 
נישט אָנגעקומען. די נאַכט דערנענטערט זיך... אויב מיר װעלן היינט נישט אַרױס 
צוזאַמען, װעט אַ טייל פון אונדזערע מענטשן גיין באַרג-אַרױף און אויך אין דער 
לענג פון שאָסײ קיין ירושלים. העלפט מיט װאָס עס איז נאָר מעגלעך, איף 
יעדן וועג.. " 

דער רויטער קרייץ האָט זיך פאַרשפּעטיקט... 

אין תּל-אָביב איז פייערלעך פּראָקלאַמירט געװאָרן די מדינה. אין גוש-עציון 
האָבן די ייַדישע פאַרטיידיקערס אָפּנעגעבן די לעצטע שאָסן. 

8 קעמפערס, מענער און פרויען, זענען אַװעק אין געפאַנגענשאַפט. די 
לעצטע האָבן זיך אונטערגעגעבן די מענטשן פון משׂואותייצחק. 8 אַזײיגער אָװנט, 
פרייטיק צו נאַכטס, פיר שעה נאָך דער פּראָקלאַמירונג פון דער מדינה, האָבן 
זי אָפּגעשיקט די לעצטע ראַדיאָדידיעה קיין ירושלים: 

,די פרויען און מענער װערן אַריבערגעפירט קיין חברון. די פאַרװוּנדעטע 
-- קיין ביתילחם. גיט איבער גרוסן... און מיט דעם איז געענדיקט די פּרשה גוש- 
עציון.. " 

/ 


פּונקט אין זעלביקן מאָמענט, 4 אַזײיגער נאָכמיטאָג, פרייטיק דעם 14-טן מאַי 
8, ווען די פאַרטיידיקערס פון גוש-עציון האָבן אָפּנעשטעלט זייערע קאַמפן, 
האָט זיך אין תּל-אָביבער מוזיי, אויף דער ראָטשילד-אַלײע -- שׂדרות רוטשילד 
-- אָנגעהויבן די קורצע היסטאָרישע זיצונג פון צייטװוײיליקן ייִדישן פאָלקס-ראַט. 
דוד בן-גוריון האָט מיט אַ פייערלעכער גערירטער שטימע געלייענט די אומאָפּ- 


פון מטולה ביז אילת 37 


הענגיקייט-מגילה װאָס אירע װוערטער האָבן זיך צעשאַלט גלייך איבער דער 
גאַנצער וועלט און זייער עכאָ איז אַרײן ווייט אין דורות : 

, - -- -- די רעכט פון ייִדישן פאָלק איז צו זיין גלייך מיט יעדן פאָלק, 
צו לעבן אין זיין אייגענעם רשות אין זיין זעלבשטענדיקער מדינה. 

,דעריבער האָבן מיר זיך פאַרזאַמלט, מיטגלידער פונעם פאָלקס-ראַט, פאָר- 
שטייערס פון ייִדישן ייַשוב און פון דער ציוניסטישער באַװועגונג, אין טאָג ווען 
עס ענדיקט זיך דער בריטישער מאַנדאַט איבער ארץ-ישׂראל -- און אין איינ- 
קלאַנג מיט אונדזערע נאַטירלעכע און היסטאָרישע רעכט, און אויפן גרונט פונעם 
באַשלוס פון דער אַלגעמײנער פאַרזאַמלונג פון די פאַראייניקטע נאַציעס, פּראָק- 
לאַמירן מיר מיט דעם די שאַפונג פון אַ ייַדישער מדינה אין ארץ:ישׂראל, דאָס 
איז מדינת-ישׂראל -- -- -- ' 

נישט קיין פאָלקס-יום-טוב האָט זיך אין דעם מאָמענט אָנגעהויבן, נישט קיין 
פריידיקע פייערונגען, נאָר קאַמף און בלוטיקער פאַרמעסט, װי עס איז באַשערט 
דעם פאָלק מיטן גורלפולן אָנזאָג : , בדמיך חי !.." 

די פינף און דרייסיק העלדן האָבן דאָס נישט דערלעבט. נאָר זייער שליאַך 
איז פאַרבליבן, איז אַװעק אין דער אַלטער געשיכטע פון פאָלק. 


ביים אַנטהילן דעם דענקמאָל אין נתיב-הל"ה האָט דער מדינה-פּרעזידענט 
יצחק בן-צבי געזאָגט: 


,די פינף און דרייסיק גיבורים סימבאָליזירן מיט זיך דעם קיבוץ-גלויות, ווייל 
זיי האָבן געשטאַמט פון צוועלף לענדער... מיט זייער העלדן-טױט האָבן זיי און 
זייערע חברים דערמעגלעכט דאָס אַנטשטײן פון דער מדינה, די גרויסע עליה 
און דעם אמתן קיבוץ-גלויות..." 

בלויז דער אייכנבוים איז געבליבן.. 


איך בין אַרומגעפאָרן אין דער מערב-זייט ירדן. געװען אױיף אוראַלטע 
ייִדישע ערטער, אויף קברים, ביי אונדזערע היסטאָרישע איבערבלייבענישן פון 
מיט טויזנטער יאָרן צוריק. 

אַלץ ,דערציילט געשיכטעלעך, מעשׂהלעך אָן אַ סוף" און אַלץ -- יעדער 
שטיין, יעדער בנין, יעדע חורבה, יעדער שפּאַן ערד --- ,,אַך, װי טיף דאָס רירט..." 

בין איך גאָר געשטאַנען אין מיטן אַ ריזיקן געקאַרבטן שטח, ווו דער שׂונא 
האָט אַפילו קיין חורבות כּמעט נישט געלאָזן, אַבער עס האָט זיך דאָ אָפּנעשפּילט 
אַ בלוטיק בלעטל אין אונדזער נייעסטער געשיכטע מיט קנאַפּע צװאַנציק יאַר 
צוריק. 

מיינע אויגן האָבן אַרומגענומען דעם שטח פון גאַנצן גוש-עציון. נישט- 
באַרירט איז געבליבן בלויז דער אַלטער, אַ ביסל איינגעבויגענער, דיקער, ברייט- 
צעצווייגטער אייכנבוים. דאָס אין גאַנצן. אַ הויכער מאַשט איז נישט וייט פון 


אים אויפגעשטעלט געװאָרן אין 1948 דורך די אַראַבער -- לזכר זייער זיג. 


2318 מרדכי שנער 


מיטװאָך, דעם 7-טן יוני 1967, האָט אויפן דאָזיקן מאַשט אַרויפגעצויגן די 
ווייס-בלויע ישׂראל-פאָן אַלוף-משנה, קאָלאָנעל אַבראַשקע תּמיר. דער אַלטער, 
אין קאַמפן אױסגעפּרוּווטער מיליטער-מאַן, האָט ציענדיק דעם שטריק פון דער 
פאָן נישט געקאָנט סאַלוטירן, ער האָט געמוזט װישן די אגן, ווייל ער האָט 
ספּאַזמאַטיש געוויינט. ער איז געווען אין 1948 דער לעצטער קאָמאַנדיר פון באַ- 
לאַגערטן גוש-עציון,. שעמט ער זיך בכלל נישט: ,ווען כ'האָב געצויגן די שנור, 
געזען װי די פאָן הייבט זיך שטאָלץ אַרױף און ווייעט זיך פונאַנדער אין ווינט 
-- האָב איך זיך נישט געקאָנט אײינהאַלטן, איך האָב געמוזט וויינען". 

* 

איך בין דאָ צום ערשטן מאָל אין מיין לעבן... 

מיר פאָרן פאַרביי שלמה המלכס באַסײנען, ,, בריכות-שלמה"... דריי ריזיקע 
קינסטלעכע באַסײינען. זיי זאָלן זיין דאָס װאָס עס דערציילט זיך אין , קהלת" 
(ב', ו'): ,איך האָב מיר געמאַכט װאַסערטײכן אָנצוטרינקען פון זיי דעם װאַק- 
סיקן װאַלד װאָס שפּראָצט מיט ביימער". אין די רוימישע צייטן האָט מען שוין 
אין דעם געגלײיבט; זאָלן מיר צווייפלען ? יאָסעפוס פלאַוויוס שרייבט (,ייַדישע 
אַלטערטימלעכקײטן", 8, 3), אַז מלך שלמה פלעגט אַהער אָפט קומען: ‏ דער 
מלך פלעגט אַרױסגײן אויף אַ פלי-שפּאַציר, װערנדיק געטראָגן דורך זיין רייט- 
װאָגן, און ער איז געווען אַנגעטאָן אין אַ ווייסן בגד. און די מענטשן אַרום אים 
זענען געווען באַװאָפּנט מיט זייער גאַנצן כּלי-זין און זייערע בויגנס אויפגעהאָג- 
גען אויף זיך". סיי די רוימער, וי אַזױ פיל שפּעטער די ענגלענדער, האָבן פון 
דאַנען געפירט אין אַקװאַדוקטן און רערן װאַסער קיין ירושלים. איז שלמה נישט 
געווען אַזאַ חכם ? דאָ זאַמלט זיך װאַסער (קנאַפּע 200,000 קוביק-מעטער) שטענ- 
דיק פון די יהודה-בערג און די אַרומיקע קװאַלן. 

דער גוש-עציון געפינט זיך אין דער הייך פון הרייהודה, װאָס איזן צע- 
שניטן דורך טאָלן און טייכלעך-בעקנס. אויף איינעם אַזאַ קליינעם טאָל, ביים 
שאָסײ קיין חברון, זענען מיר לאַנג געשטאַנען.. , עמק-ברכה", געבענטשטער 
טאָל. דאָ האָבן די בני-עמון, בני-מואב און בני-אדום, וועלכע האָבן זיך גע- 
װאָלט אַרײנרײסן קיין יהודה אין די צייטן פון מלך יהושפט (אַרום יאָר 880 פאַר 
דער קריסטלעכער צייטרעכענונג) געליטן אַ שווערע מפּלה. בין איך נישט אַזױ 
שטאָלץ מיט דעם װאָס דאָ איז פאָרגעקומען, ווען איך בין אויפן וועג צו גוש- 
עציון... ,, און יהושפט און זיין פאָלק זענען געקומען צו רויבן זייער זאַקרױב, און 
זיי האָבן געפונען ביי זי אַ סך אי פאַרמעג אי פּגרים מיט טייערע זאַכן און זי 
האָבן צוגענומען פאַר זיך, ביז זיי האָבן מער נישט געקאָנט טראָגן; און זי 
האָבן געהאַלטן אין רויבן דריי טעג דעם זאַקרױב. -- -- -- און אויפן פערטן 
טאָג האָבן זיי זיך איינגעזאַמלט אין טאָל ברכה, װאָרום דאָרט האָבן זיי געמאַכט 
אַ ברכה צו גאָט; דרום רופט מען דעם נאָמען פון יענעם אָרט דער טאָל ברכה 
ביז אויף הײַנט" (דברי הימים ב', כי, כ"ה). 

דער אונטערשייד אָבער פון טאָל ברכה ביז גוש-עציון איז קנאַפּע דריי 
יאָרטױזנטער, גענוי --- צוויי טויזנט אַכט הונדערט און אַכט און צװאַנציק יאָר.. 

ערשט אין יאָר 1942 איז געגרינדעט געװאָרן דער ערשטער ייִדישער ייָשוּב 

אויף דעם פּלאַץ, אַ קיבוץ פון הפּועל המזרחי, כּפר-עציון, אויפן נאָמען פון רעלי- 
גיעזן פּרדס-אייגנטימער פון רחובות ש. צ. האָלצמאַן, אַ פאַמיליע-נאָמען װאָס 
מען האָט איבערזעצט אויף עציון אין עברית. ער איז געווען דער איניציאַטאָר 
און פּריידיקער צו באַזעצן ייִדן אויפן דאָזיקן באַרג, װאָס האָט נאָך אים באַקומען 
דעם נאָמען גוש-עציון. ער געפינט זיך 965 מעטער איבערן ים-ניוואָ. איין קי- 
לאָמעטער פון דאָרט, נאָר 45 מ' נידעריקער, איז צוויי יאָר שפּעטער געגרינדעט 
געװאָרן דער צווייטער קיבוץ פון הפּועל-המזרחי, משׂואות-יצחק, אויפן נאָמען 
פון הױיפּט-רב פון ארץיישׂראל יצחק הלוי הערצאָג. דער דריטער קיבוץ פון הפּועל- 
המזרחי עין-צורים, איז אַנטשטאַנען אין 1946. ערשט אין אָנהײב 1947 איז געשאַפן 
געװאָרן דער קיבוץ פון השומר-הצעיר רבדים, ביי 100 מעטער נידעריקער וי יענע, 
אָבער אין דער וייטקייט פון אַן אָנדערהאַלבן קילאָמעטער פון די פריערדיקע. 
דער נאָמען רבדים איז שיכטן װאָס מען זעט אינעם באַרג אַראָפּנידערנדיק צו אים, 
י * 

פּונקט וי מיר פלעגן אַמאָל קוקן פון נתיב-הל"ה אַהער, צום געוועזענעם 
ייִדישן גוש-עציון און דערבליקט בלויז דעם צעװאַקסענעם אייכנבוים, קוקן מיר 
איצט, שטייענדיק אין שאָטן פון די צווייגן פון דאָזיקן אַלטן בוים -- צום קיבוץ 
ביים אַרײנגאַנג אין היסטאָרישן האֲלָה-טאָל. דער וועג איז פריי, אָבער נאָך װויסט, 
נישט געפלאַסטערט, מדברדיק וי אַלץ דאָ אַרום. 

קאָלאָנעל אַבראַשקע תּמיר דערציילט: ,דעם 16-טן יאַנואַר 1948 איז אונדז 
דאָ פריילעכער געװאָרן... מיר האָבן דערהאַלטן דורך ראַדיאָ אַ שיפרירטע ידיעה, 
אַז עס גייט צו אונדז אַ פּלמ"ח-קאַראַװאַן, אַ ;שיירה'. זי ברענגט געווער..." און 
אַבראַשקע ווייזט איצט מיטן פינגער אויף אַ דורכגאַנג אין די בערג: ,אָט, זעט, 
דורך דעם דאָזיקן װאַדי צוישן די בערג האָבן זיי געדאַרפט אָנקומען פון הר- 
טוב... זיי האָבן געטראָגן מיט זיך פאַר אונדז אַ גאַנצן ,אַרסענאַלי... פיר קוילן- 
װואַרפערס, זעכצן ביקסן, צען סטענען --- ווייסט איר, שטעלט איר זיך פאָר, װאָס 
דאָס האָט באַדײיט פאַר אונדזערע ייַשובים ?". זיי זענען נישט אָנגעקומען -- מיט 
זייער געווער האָבן די אַראַבער באַשאָסן, אָנגעגריפן די ייִדן.. -- דערציילט 
איצט קאָלאָנעל תּמיר, אַז ווען ער איז נאָכן פאַלן פון גוש-עציון אַריינגעפאַלן 
אין געפאַנגענשאַפט, האָט אים אַן אַראַבישער נאָטאַבל אין חברון דערקלערט: 
;הלוואַי יעדער מענטש, וועלכן ס'איז באַשערט צו שטאַרבן, זאָל זוכה זיין אומ- 
צוקומען מיטן טױט פון די דאָזיקע גיבורים אייערע.." 

אַבראַשע תּמיר איז געווען מיליטערישער קאָמאַנדיר פון גוש-עציון אין 
לעצטן חודש פון זיין עקסיסטענץ. די לעצטע טעג איז ער געווען שװער פאַר- 
װוּנדעט. אויף אַ פעלד-בעטל האָט מען אים געטראָגן פון איין פּונקט צום צווייטן, 
כּדי ער זאָל זיך אָריענטירן אין דער לאַגע און קאָנען אַרױסגעבן באַפעלן, 

,איך האַב דאָך געװוּסט און דאָס דערקלערט מיינע מענטשן, אַז מיר מוזן 
זיך האַלטן, ווייל מיר היטן דעם וועג קיין ירושלים. מיר זענען אַ טייל פונעם 
גרויסן פראָנט צו ראַטעװען ירושלים. מיר האַלטן אין אונדזערע הענט די איי- 
ביקייט פון דער הױפּטשטאָט... און קיין ברירה האָבן מיר נישט געהאַט.. קיין 
צוריק איז נישט געווען!" 

דערציילט ער אַזױ , פּשוט", אַז עס גייט דורך אַ שוידער ביי יעדן צוהע- 
רער : ,,ס'האָט זיך אַנטװיקלט ביי אונדז אַ געפיל פון מצדה. איין אויסוועג: קעמפן 
ביזן לעצטן מענטש, ביזן דער לעצטער מינוט -- קיינער װעט לעבעדיק נישט 
אַרױס"... 

דער לעצטער בלוטיקער קאַמף אין גוש-עציון איז פאָרגעקומען דעם 12-טן 
מאי. 102 ייִדן זענען יענעם טאָג געפאַלן, דערציילט ווייטער דער קאָמאַנדיר: 
;אין דער נאַכט פון 13-טן האָט מען מיך אַװעקגעשלעפּט צום קאָמאַנדע-פּונקט 
אין משׂואות-יצחק. מיר האָבן דורך ראַדיאָ איבערגעגעבן קיין ירושלים, אַז אַלץ 
איז פאַרלוירן. אַ סוף... אין פעלד-שפּיטאָל האָב איך דערפילט די האַנט פון דער 
קראַנקן-שװעסטער מינאַ. זי האָט מיך געבעטן אין דער פינצטער: ,אַבראַשאַ, טו 
מיט מיר אַ חסד, דערשיס מיך. כ'זאָל נישט אַרײנפאַלן אין זייערע הענט...' כ'האָב 
נישט געהאַט קיין כּוח צו ענטפערן, נישט געהאַט װאָס צו ענטפערן. איך האָב 
געװוּסט, אַז זי איז גערעכט. כ'האָב איר געבעטן װאַרטן ביז אין דער פרי., יי 

אויף מאָרגן איז אָנגעקומען דער ,אַראַבישער לעגיאָן", ועלכער האָט די 
לעבן-געבליבענע ייַדישע קעמפערס גענומען אין געפאַנגענשאַפט און געראַטע- 
װעט פון אַ שוידער-טױט מצד די צעװילדעװועטע חברונער כּנופיהס. 

פרייטיק פאַרנאַכט, דעם 14-טן מאַי 1948, האָט מען זי אָפּגעפירט קיין חברון. 
אַבראַשע איז געלעגן אַ שװוער פאַרװוּנדעטער אין אױטאָ. איינער פון די לעגיאָ- 
נערן האָט אים צוגעװאָרפן: ,,דיין בן-גוריון האָט היינט פּראָקלאַמירט די אַנט- 
שטייונג פון אַ ייִדישער מדינה. אָבער נאָך געציילטע שעהען װעט פון איר קיין 
זכר נישט בלייבן..," 

, פּלוצלינג זענען פאַרשװוּנדן די ווייטיקן, כ'האָב אין אַלץ פאַרגעסן. כ'האָב 
גענומען שרייען צו די איבעריקע פאַרװוּנדעטע: ;אַ מדינה! מיר האָבן אַן אייגע- 
נע מדינה !'.. און אין האַרץ איז געװאָרן װאַרעם און גוט., " 

:: 

וויינט פון פרייד און פון װייטיק דער אַלטער קאָמאַנדיר. 

פיר ייִדישע ייִשובים זענען דאָ געשטאַנען, אויפגעבויט מיט שוייס און 
מסירת-נפש. זענען הונדערטער ייִדן דאָ אויסגעמאָרדעט געװאָרן. זי זענען העל- 
דיש געפאַלן, איינער מיט אַ תּהלים אין האַנט, דער צווייטער מיט -- מאַרקסן. 
דאַס בלוט האָט זיך אָבער אויסגעמישט. איינס און דאָס זעלביקע. 

שיין איז דאָ. די חברון-בערג אין איין זיײיט; פון דער צווייטער זייט פירן 
וועגן צו די בערג פון ירושלים. אויף איין שיפּוע אַ ביסל אָרעמע ליים-שטיבלעך 
פון אַראַבישע פּליטים און אַרום --- ליידיק, קיין סימן נישט פון פיר בליענדיקע 
ייַשובים, פון ייִדישן שווייס און גייסט, 

בלויז דער אַלטער בוים איז געבליבן גאַנץ און אויפן מאַשט ווייעט שטאָלץ 
די ווייס-בלויע פאָן מיטן מגן-דוד, 

וויינט דער אַלטער קאָמאַנדיר. װוילט זיך מיטוויינען... 

ער האָט מיט זיינע טרערן צוגעגעבן -- צו אַזױ פיל, --- נאָך איין ,, שהחיינו,, " 

אַרום אַ קבר אין קיבוץ נגבה 


דאָס איז געווען דער ערשטער קבר פון אַ נאָענטן מענטש װאָס כ'האַב גע- 
פונען נאָכן אַנטשטײן פון מדינת ישׂראל, 

ווען איך בין צום ערשטן מאָל געפאָרן צו זיין קבר אין 1949, איז דער וועג 
קיין נגבה געווען מדברדיק, װײיניק ייִשובים ביי די זייטן פון שאָסײ, 

ווען בועז זאָל קאָנען אַ בליק טאָן, היינט.. נישט בלױז מען קומט פון 
צפון דורך אַ געדיכטער קייט ייַשובים, נאָר וויפל טױזנטער און טויזנטער ייִדן 
עס האָבן, דורך דאַנען, ווייטער געדרומט, אַז זיין נגבה געפינט זיך אין צפון 
פון צענדליקער רוישיקע, גרינע, בליענדיקע נגב-ייַשובים. ווילט זיך ציילן די 
ייִשובים, די ייִדן אין זיי, און דאָס איבערגעבן בועזן, ווען איך קום נאָר לייגן 


בלומען אויף זיין קבר... 

איך גיי פאַרביי דעם מצרישן טאַנק -- אַ זכר לדורות -- ביים אַרײנגאַנג 
צום קליינעם מיליטערישן בית-עולם פון קיבוץ נגבה. די ריזיקע בראָנדז-סטאַטוע 
װאָס פאַראייביקט די קאַמף-ברודערשאַפט -- אַ זעלנער, אַן אַרבעטער און אַ 
קראַנקן-שװעסטער -- װאַרפט אַ קילנדיקן שאַטן אויף די אין גרינס-איינגעטונ- 
קענע גיבורים-קברים. | 

אַ פּשוטער שטיינערנער טאָװל. דער עמבלעם פון צה"ל, דער פּערזענלעכער 
נומער פון אומגעקומענעם זעלנער: 172926. און שוין מער מיטן האַרץ װי מיט 
די אויגן לייען איך יעדעס מאָל די אויסגעקריצטע װערטער: , בועז נוסבנד בן 
בלומה ובן-ציון, נולד בפולניה, עלה תש"א. נפל בקרב בנגבה כ"ד אייר תש"ח. 
בן 26 בנפלו. תנצב"ה". 

פון זיך אַלײין שליסן זיך צו די אויגן און דער דמיון טראָגט זיך אַריבער 
ווייט אין עבר -- מיט עטלעכע צענדליק יאָר צוריק. מיר זענען געזעסן אויף 
איין באַנק אין גימנאַזיע אין פּױלישן שטעטל מעזריטש, מיענדזיזשעץ-פּאָדלאַסקל, 
מיר זענען ביידע צוזאַמען אין אַ פרילינג-פרימאָרגן אַרױס פון שטוב צו אַן עקס- 
טערן-מאַטורע-עקזאַמען, נאָך דעם וי די פּוילישע מאַכט האָט אַועקגענומען די 
מלוכה-רעכט ביי דער ייִדישער מיטלשול. 

מיר האָבן זיך דעמאָלט געזען צום לעצטן מאָל. אונדזערע וועגן זענען זיך 
ווייט-ווייט צעגאַנגען, באמת -- שוין געווען צעגאַנגען אויף דער שול-באַנק 
גופא... 

בועז האָט דעמאַלט בכלל געלאַכט פון דער ,רייפקייט-צייגעניש", זי אָני 
גענומען וי אַ צװאַנג װאָס מיר מוזן דורכמאַכן אויב מיר ווילן שטודירן. זיינע 
ווערטער דעמאָלט האָבן זיך איינגעקריצט אין זכּרון : ,ווייס איך װאָס, צו װאָס 
דאַרף איך די מלוכה-מאַטורע ?... איך גיי אויף הכשרה, פאַר ארץיישׂראל -- 
צו װאָס איז מיר נײיטיק זײיער פּאַפּירל'?..." און צום חבר, דעם אַנדערש- 

דענקנדיקן האָט ער צוגעװאָרפן: ,װעסט זען -- מיר װעלן נאָך בקרוב דער- 
לעבן צו געבן אייגענע פּאַפּירלעך אַזעלכע אין אַ פריי ארץ-ישׂראל, נישט דאַרפן 
אָנקומען צו פרעמדע.." 

ער האָט עס דערלעבט. דערלעבט, כּדי דער צװאַנציק-טאָגיקער מדינה אָפּ- 
צוגעבן זיין לעבן. 

בועז נוסבאנד האָט דורכגעמאַכט אַ שווערן, פּיינפולן וועג אַהער. ווען די 
צווייטע וועלט-מלחמה האָט שוין געבושעוועט, האָט ער, פון פּױלן, דורך רוסלאַנד, 
טערקיי -- דערגרייכט זיין טרוים, דעם קיבוץ. געטראַכט מסתּמא וועגן יענע 
פּאַפּירלעך" אונדזערע, ווען ער האָט זיך געווידמעט דער דערציוּנג, געװאָרן אַ 
לערער אין קיבוץ, 

בעת אַ שװערער באָמבאַרדירונג אויף נגבה, אין דער אמאָפּהענגיקײט- 
מלחמה, איז ער געלאָפן, אונטער אַ האָגל עגיפּטישע קוילן, ראַטעװען אַ פאַר- 
װוּנדעטן חבר, און איז אומגעקומען צוזאַמען מיט יענעם, 

שטיי איך שטום ביי זיין קבר, כאָטש עס וילט זיך, אַװעקלײגנדיק מיין 
בלום, אַזױ פיל רעדן. 

אַרום רוען בועזס דריי און צװאַנציק חברים, געפאַלענע ביי דער פאַר- 
טיידיקונג פונעם קיבוץ און מיט זיי -- ,דער זקן", דער באַפרײיער פון נגבה, 


גענעראַל יצחק שׂדה. 
3 


אויף דעם סאַמעט-גלאַטן גרינעם גראָזישטח פון איר ביישטוביקן דשא, 
אין נגבה, זיצט מיט מיר בעלטשע, אַ פריינדין פון וויגל-אויס. די זעלביקע 
אויגן ביי איר וי אַמאָל-אַמאָל אין דער פאָלקס-שול דאָרט, הינטער דער קירכע 
אינעם פּולישן שטעטל. דער זעלביקער גלאַנץ אין זיי וי אין דער ;אַגודה", 
הינטער דער , טשאַיניע", אַ פּאַר יאָר שפּעטער, ווען מ'האָט שוין , דיסקוטירט"... 

,געדענקסט,,, ?י 

און זי דערציילט מיט טרויעריקן שמייכל אויף די ליפּן: 

,...ניין, נישט איין מאָל זענען מיר אַהער געקומען צו װיסטעניש און מדבר, 
נאָר צוויי מאָל: צום ערשטן מאָל מיט דריי צענדליק יאָר צוריק און דאָס 
צווייטע מאָל אין יאָר 1948, נאָכן חורבן מצד די עגיפּטער, וועלכע האָבן נײַן 
יאָר אַרבעט, נײַן יאָר שווייסיקן בוי אָפּגעװישט אין משך פון װאָכן.." 


* 


געווען איז דאָס אין דער נאַכט פון 11"טן אויפן 12-טן יולי 1929, צוויי 
חדשים נאָכן פאַרעפנטלעכן דאָס ענגלישע ,ווייס-בוך" מיט דער גזירה, אַז ייִדן 
איז פאַרבאָטן צו קויפן באָדן און זיך צו באַזעצן אויף דרום פון באר-טוביה, 
געווען איז עס אין צייט פון אויסנאַם-צושטאַנד, אין מיטן די בלוטיקע אַראַבישע 
אומרוען אין ארץ-ישׂראל, ווען עס איז געווען שטרענג פאַרבאַטן זיך צו באַווייזן 
אויף די וועגן צווישן זון-אונטערגאַנג און זון-אויפגאַנג, און אין דער פינצ- 
טערניש האָבן געדראָט קוילן אי מצד אַראַבישע שׂונאים, אי מצד בריטישע 
מאַנדאַט-זעלנער, 

,אַ נאַכט װאָס װעט קיין מאָל נישט פאַרגעסן װערן... יעדער פון אונדז איז 
געווען דורכגענומען מיטן באַװוּסטזײן, אַז די נאַכט איז אַ היסטאָרישע, אַ ווענד- 
פּונקט אין אונדזער דראַנג צו דרום..," 

דריי הונדערט מענטשן, יונגע חלוצים און חלוצות, זענען אויף זעכציק 
לאַסט-אױטאָס, אין דער פינצטער, אַרױס טאַקע פון באר-טוביה -- קיין דרום, 
האַלב-צוויי אַ זייגער איז דאָס געווען. אַ טיפער חושך האָט געהערשט אַרום, 
ווען מען האָט זיך שטיל אָפּגעשטעלט אויף די וויסטע פעלדער אין מערב פון 
אַראַבישן דערפל בית-עפה, ביי אַ 12 ק"מ אין דרום-מזרח פון באר-טוביה, 
שנעל זענען אָפּגעלאָדן געװאָרן די לאַסט-אױטאָס, שטיל, אָן רעש, מען האָט 
קיין ליכטל נישט אָנגעצונדן -- מען האָט אַלץ געפונען אָנטאַפּנדיק, 

,די פרימאָרגן-זון, װאָס האָט אויפגעשיינט איבערן נגב, האָט געטראָפן אַ 
נייעם ייִדישן ייַשוב אין פּאַרבאָטענעם דרום -- אַ טורעם און אַ מױיער, מיט 
פאַרטיקע געצעלטן פון אַ יונגער חברה, אַרומגערינגלט מיט שטעכל-דראָט.." 
-- דערציילט מיט פּשטות בעלטשע. 

יענע נאַכט איז געגרינדעט געװאָרן אַ נייער קיבוץ. ער האָט באַקומען דעם 
סימבאָלישן נאָמען ,נגבה" -- װי גאָט האָט צוגעזאָגט יעקב אָבינו, ציטירט זי 
דעם פּסוק: ,והיה זרעך כעפר הארץ ופרצת ימה וקדמה וצפונה ונגבה" -- 
,און דיין זאָמען װעט זיין אַזױ וי שטויב פון דער ערד, און װעסט זיך אויס- 
שפּרײטן קיין מערב און קיין מזרח און קיין צפון און קיין דרום" (בראשית, כ"ח, 
י"ד) -- צום נגב, קיין דרום, טראָץ די גזירות, טראָץ די פאַרבאָטן. דאַן --- דער 
דרומדיקסטער ייַדישער ייָשוב, 

מען האָט גענומען אַקערן דעם באַדן, ,אַ פאַרלאָזטן זייט דורות, אָדער 
אפשר אַ נאָך נישט באַאַרבעטן זינט ששת ימי בראשית.." מען האָט אויפגע- 
שטעלט איין געביידע נאָך דער צוייטער, עס האָט גענומען גרינען אַרום, 
בליען. בהמות האָבן דאָ גענומען מעקען, עופות צוויטשערן און קרייען, און 
איבער אַלעמען -- קינדער פּילדערן. אַ גאַנצע עפּאָפּייע איז דאָך געװען דאָס 
ציען אַ װאַסער-רער אַהער פון צפון. און בעלטשע זעצט פאָר: 

,אויף דרום, ווייטער אין ריזיקן נגב, איז קיין איין ייַדישער נפש נישט 
געווען. אַרום אונדז --- בלויז פיינטלעכע לאַגערן. ס'האָט זיך אונדז דעמאָלט נישט 
געחלומט, אַז איינער פון אונדז װעט אין נישט קיין פולע צװאַנציק יאָר אַרום 
זיין אַ שֹׂר בישׂראל, אַ מיניסטער פון אַ פרייער ייִדישער מדינה, -- אָט איז ער 
דאָך, אַ שכן מיינער, דער געזונטקייט-מיניסטער,,," 

,...יאָ, פאַרשטייט זיך. עס האָט געקאָסט נישט בלויז שוייס און מי... און 
דיין חבר בועז איז געווען איינער פון זיי,," 


* 


אויף אַ בערגל, אַן אָנדערהאַלבן קילאָמעטער פון נגבה, שטייט די פעסטונג 
איראַק-סואידאַן, היינט מגדל-יואב, אויפן נאָמען פון יואב אלון (יצחק דובנאָוו), 
דער מיליטערישער קאָמאַנדיר פון נגבה, געפאַלן אין קאַמף פון 1948. די ענג- 
לענדער האָבן געזאָרגט דערפאַר, אַז ווען זי האָבן פאַרלאָזט דאָס לאַנד זאָל דער 

בנין װאָס האָט געדינט װי אַ פּאָליציי-פעסטונג, איבערגעגעבן װוערן צוזאַמען 
מיטן געווער אין אים אין די הענט פון אַן אָרטיקער אַראַבישער באַנדע, וועלכע 
האָט דאָ אויפגענומען דעם אַרײנדרינגענדיקן עגיפּטישן כּוח, נאָכן פּראָקלאַמירן 
די ייַדישע מדינה. די עגיפּטישע אַרמײ האָט זיך דאָ פאַרפעסטיקט. וי אויף 
ברייטע פּלייצעס רוט אין מיטן דער פעסטונג דער הויכער טורעם. אויפן העכסטן 
שפּיץ, אויף אַ הויכן מאַשט, האָבן זי אַרויפגעצױגן די עגיפּטישע פאָן. 

דערציילט בעלטשע וייטער: ,,פון דער הויך האָט גערייצט די דאָזיקע פאַן, 
זיך הייבנדיק איבער נגבה און איבערן גאַנצן נגב. זיי האָבן די פאָן אַרױפ- 
געצויגן זייער הויך וי אַ סימבאָל פונעם מאָדערנעם איבערפאַלערישן פּרעה- 
מיליטער. די פאָן האָט געווייעט איבערן מדבר, כּדי צו שרעקן די בני-ישׂראל,, " 

אָבער די פאָן האָט די ייַדן נישט אָפּגעשראָקן. זי האָט דערצאָרנט, צייטנווייז 
אַפילו אַרוסגערופן נידערגעשלאָגנקײט, אָבער קיין פּחד נישט אָנגעװאָרפן, 
כאָטש זי האָט געזייט אַרום זיך פאַרוויסטונג און טױט דורך אומאויפהערלעכן 
פייער. דאָס פייער פון איראַק-סואידאַן האָט ממש אָפּנעמעקט נגבה, צעשטערט 
אַלע געביידעס,. דער קיבוץ האָט אויפגעהערט עקסיסטירן אַלס װירטשאַפּט, אַלס 
שעפערישער כּוח, אָבער נישט אויפגעגעבן זיין לעבן וי אַ ייִשוב. ער האָט זיך 
פאַרװאַנדלט אין אַן אונטערערדישער פּאָזיציע. נאָכן עװאַקוֹירן די פרויען און 
קינדער איז דאָס לעבן אַראָפּ אין אונטערערד, אין בונקערס און קאַנאַלן. נאָר 
דער װאַסער-טורעם איז געבליבן שטיײן, אַ געלעכערטער, אַ צעשפּאָלטענער, 
איינגעבויגן און איז אַזױ געלאָזט געװאָרן, אַ זכר פאַר דורות, פון יענע העראָיַשע 
פינף חדשים, פון מאַי ביז נאָוועמבער 1948. 

איראַק-סואידאַן האָט געזייט מיט פייער פון שװוערע האַרמאַטן. נגבה האָט 
געענטפערט מיט אירע געצילטע ביקסן, וייניקע האַנט-גראַנאַטן און מאַלאָ- 
טאָוויפלעשער, אָבער נישט אונטערגעגעבן זיך, נישט פאַרלאָזט דעם פּלאַץ. 
אַ הערלעכער װידערשטאַנד פון אַ קליין כּמעט-אומבאַװאָפנט הייפל קעגן אַ 
גרויסער אַרמײ. נישט אומזיסט האָט דער קיבוץ באַקומען דעם נאָמען אינעם 
יונגן דעמאָלט ישׂראל און איבער דער װעלט -- נגבהגראַד, נעגבאַגראַד. 

איראַק-סואידאַן האָט באַדראָט נישט בלויז נגבה, נאָר דעם גאַנצן וועג צום 
ייִדישן נגב. די פעסטונג האָט דאָמינירט מיט איר פייער פונעם באַרג איבערן 
גאַנצן אַרום און עס איז שװוער געװען דעם מעכטיקן בנין איינצונעמען. זיבן 
מאָל האָט די יונגע שװאַך-באַװאָפּנטע ישׂראל-אַרמײ געפּרװוט שטורעמען די 
דאָזיקע פעסטונג, אָבער אומזיסט. די ייַדן זענען מיט שווערע פאַרלוסטן צוריק- 
געשטויסן געװאָרן. 

אֵלוף יצחק שׂדה שרייבט: 

,און יעדעס מאָל ווען דו האָסט געזען דאָס דאָזיקע נגבה װאָס זיינע מענטשן, 
די באַשײדענע, די אַזױ נישט-גיבורים, האָבן צוריקגעשטויסן די אָנגריפן פון 
דער מאָדערנער פּרעה-אַרמײ מיט איר גאַנצן שטאָל-װעזן -- טאַנקען, פּאַנצער- 
אױטאָס, פייער-טרעגערס; דאָס דאָזיקע שוייגנדיקע נגבה, באַשעפטיקט בי 
זיין שװאַרצער אַרבעט, די אַרבעט פון דער לאַנגער, אױסמאַטערנדיקער און 
כּסדרדיקער פאַרטיידיקונג -- דאָס דאָזיקע נגבה פלעגט שרייען צו דיר מיט זיין 

שווייגן, פון די טיפקייטן פון זיינע אָקאָפּעס, אַז זיינע מענטשן זענען אויסגע- 
גלייכטע, נישט געבוירענע צו קריכן; אַז דאָס דאָזיקע אָרט איז באַשאַפן גע- 
װאָרן צו לעבן, צו אַרבעט און צו רו-פאַרגעניגן פון נאָך דער אַרבעט, צו ליבע, 
צו גליק, צום געלעכטער פון קינדער, צו פלעגן שיינקייט-געוויקסן, צו פּשוטן 
פריידיקן לעבן, פולן מיט העלן און פּאָזיטיוון אינהאַלט. און עס איז שווער גע- 
ווען אַריבערצוטראָגן די באַלײידיקונג פון דאָזיקן נגבה". 


און , דער אַלטער", דער גענעראַל מיטן גרוילעכן בערדל, האָט אויסגעאַר- 
בעט אַ נייעם פּלאַן פאַר אַן אַכטן אָנגריף, פון אַן אַנדערער זייט, אויפן פאַרהאַסטן 
פייער-שפּײענדיקן בערגל. ער האָט זיך געװאַרפן מיט זיינע פּלמ"חניקעס און סוף 
כּל סוף איינגענומען איראַק-סואידאַן -- באַפרײט נגבה, 


דערציילט שטיל איינער פון די דעמאָלטיקע קעמפערס אין קיבוץ: ,איך װועל 
קיין מאָל נישט פאַרגעסן יענעם מאָמענט, ווען יצחק שׂדה איז אַריינגעקומען אין 
בונקער, געהייסן, צום ערשטן מאָל נאָך אַזױ פיל חדשים, אַרױסגײן אויסגעגלייכט 
אונטערן פרייען הימל און אונדז איבערגעגעבן די דעראָבערטע פאַרהאַסטע פּרעה- 
פאָן פון דער פעסטונג... קיינער פון אונדז האָט דאַן נישט געקאָנט אײינהאַלטן 
די טרערן... " 

געווען איז דאָס דעם 15-טן אָקטאָבער 1948. די עגיפּטער האָבן דאַן, פאַר- 
שװועכנדיק אַלע מלחמה-געזעצן, איבערגעריסן דעם פייער-איבעררייס. די יונגע 
ישׂראל-אַרמײ איז אַרײן מיט גרויסע כּוחות אין דרום און נגב, אָנגעהױבן די 
אַקציע ,, עשׂר-המכּות" און דורכן אייננעמען איראַק-סואידאַן, צעבראָכן דעם 
גאַנצן עגיפּטישן פראָנט, אַרומגערינגלט די פאַרבליבענע עגיפּטישע זעלנער -- 
אונטער דער אַנפירונג פון שפּעטער-באַרימטן אַבדול נאַסער -- אין , פאַלודזשאַ- 
טאַש" (, כּיס פלוג'ה"). 

נגבה האָט זיך צוריק אויסגעגלייכט. און װי ענדיקט דאָרט יצחק שׂדה: ,זי 
װעט פאָרזעצן איר קאַמף -- אָבער מיט אַרבעט-כּלים און נישט מיט פאַרניכטונג- 
מכשירים". 

און ,,דער זקן", דער ערשטער גענעראַל פון ישׂראל, האָט אָנגעזאָגט צו געפי- 
נען זיין אייביקע רו דאָ, אין נגבה -- לעבן בועזן. 


אי 


דו ווייסט דאָך, בועז, אַז ביסט נישט געווען איינער... 

אָט איז נאָך אַ העלדיש-טראַגישע יריעה פון יענער צייט: 

אַ פּאַרמעט-בויגן. ביי דער זייט דורכגעצויגן אַ ווייס-בלויע סטענגע, פאַר- 
חתמעט מיט אַ רויטן לאַק-ישטעמפּל פון דער ייִדישער מדינה. די יריעה, װוי עס 
פירט זיך אויף יידישע יריעות מדור-דורות, איז געשריבן מיט די אַלטע פיר- 
קאַנטיקע אותיות פון אַ סופר-סתּ"ם. און זי דערציילט ,,לאות ולעדות", אַז ,18260 
טוראי גנה סימן-טוב האָט באַװיזן ביײישפּיללאָזע גבורה איינשטעלנדיק זיין לעבן 
אויפן שלאַכטפעלד אין איראַק-סואידאַן. ,,וזאת אשר עשׂה" -- װערט אין דער 
יריעה דערציילט -- אָט דאָס האָט ער געטאָן: 

,אינעם קאַמף אויף איראַק-סואידאַן איז טוראי 18260 גנה סימן-טוב שווער 
פאַרװװוּנדעט געװאָרן אין ביידע פיס (וועלכע זענען שפּעטער אַמפּוטירט געװאָרן) 
דורך אַ האַרמאַטן-באָמבע, װאָס האָט געטראָפן אין טאַנק וועלכן ער האָט געפירט. 
אַזױ זענען אויך פאַרװוּנדעט געװאָרן אין זייערע פיס די דריי אַנדערע מענטשן 
פון דער מאַנשאַפּט. דער טאַנק האָט מער נישט געקאָנט אַרבעטן און איז גע- 
בליבן שטיין אין מיטן שלאַכטפעלד. נאָך דעם וי אַ צוייטער טאַנק איז אויך 
באַשעדיקט געװאָרן, האָט זיך די אָפּטײלונג גענומען צוריקציען. טראָץ זיין 
שווערן צושטאַנד האָט דער זעלנער 18260 גנה סימן-טוב געדעקט די אָפּטרעטג- 
דיקע מיט דער הילף פון אױטאָמאַט פונעם טאַנק און אַזױ אַרום דערמעגלעכט 
דער אָפּטײלונג, צוזאַמען מיט אירע פאַרװוּנדעטע זיך צוריקצוציען. ער אַלײן 
איז געבליבן מיט זיינע פאַרװוּנדעטע חברים אינעם טאַנק אויפן שלאַכטפעלד 
במשך פין זעקס שעה. נישט אַכטנדיק אויף זיין אייגענעם שווערן צושטאַנד, האָט 
ער געגעבן זיינע חברים די ערשטע הילף און זיי אָנגעטרונקען מיט װאַסער, 
נאָך אייניקע פּרוּוון האָט זיך אים איינגעגעבן צו פֿאַרבינדן דורכן ראַדיאָ- 
מכשיר פון טאַנק, מיט זיין אָפּטײילונג, מעלדן װוּ ער געפינט זיך און בעטן הילף. 
די דאָזיקע העלדישע אויפפירונג זיינע האָט געראַטעװעט זיין אייגן לעבן און 
דאָס לעבן פון זיינע חברים. פאַרן דאָזיקן טאַט װוערט אים צוגעטיילט דער אות 
גבורה -- די העכסטע אויסצייכענונג פון צבא הגנה לישׂראל". אונטערגעשריבן 
אײיגנהאַנטיק: חיים ווייצמאַן, נשׂיא מדינת ישׂראל, דוד בן-גוריון, שׂר הבטחון. 

אין קאַמף פאַר נגבה איז דאָס געשען. 


אַ יריעה מיט אַלטן ספרים-שריפט. אַ יריעה, װאָס װעט באַהעפט ווערן מיט 
נאָך ענלעכע יריעות, אויך מיט בועזס, אין אַ נייעם ספר, נאָך אַ מגילה פאַר 


דורות. 
* 


איין און צװאַנציק יאָר זענען אַריבער. נגבה לעבט. נאָך בונטער זענען די 
בלומען, גרינער און שמעקעדיקער וי פריער, דער דשא. די קינדער-הייזער זע- 
נען גערוימער, גרעסער און באַקװעמער וי אַמאָל, און דער געפּילדער פונעם 
קלײינװואַרג דרינגט אַרײין אין יעדן איבר. אַ גרויסע מיטלשול שטייט דאָ און זי 
טראָגט תּורה פאַר דער גאַנצער געגנט -- מיט ,,פּאַפּירלעך", וי בועז האָט אַמאָל 
געחלומט. אויפן אָרט פון די אַמאָליקע געצעלטן און צריפים -- קאָקעטע הייזקעס 
מיט מאָדערנע באַקװועמע וװוינונגען. דער כּרם בליט, אין פּרדס בייגן זיך צווייגן 
אונטער שווערע פרוכטן. אויף ווייטע דונאַמען זילבערט זיך תּבואה. קולטור-גע- 
ביידעס. מאַשינען. שטאַלן, אַ װועלט מיט אַרבעט, מיט לעבן, מיט פרייד. 


די 250 קיבוץ-חברים פון נגבה מיט זייערע 200 קינדער און 20 אייניקלעך 
האָבן זיך פאַרזאַמלט אַנומלט צו פייערן דעם צװאַנציקסטן יאָרטאָג פונעם זיג 
איבער איראַק-סואידאַן. קובאַ ווילען, דער קאָמאַנדיר פון נגבה אין יענער צייט, 
האָט גערעדט צום נייעם דור : , מיר זענען שטאָלץ מיט דער גבורה פון אונדזערע 
זין, אָבער זאָלן זיי וויסן גוט, אַז אויך מיר האַבן זיך נישט אונטערגעגעבן דעם 
שׂונא...י 

אַרום בועזס קבר זענען צוגעקומען נאָך מיליטערישע קברים -- די מלחמה 
איז דאָך נישט געענדיקט.. 

זאָגט דערויף שמעון אבידן, דער קאָמאַנדיר פון דער , גבעתי"-דיוויזיע אין 
דער באַפרייונג-מלחמה: ,אָן דער עקשנות און קאַמף פון די נגבה-מענטשן קעגן 
מדבר, װאָלטן מיר נישט זוכה געווען אויסצוהאַלטן אין די שלאַכטן אין יענע 
טעג. די מלזמה פון פאַר צװאַנציק יאָר איז געװען דער הױפּט-יסוד פון דעם 
װאָס איז געשען אין דער זעקס-טאָגיקער מלחמה. דאָס איז איין קייט מיט המשך- 
רינגען פון רום און פּראַכט". 

2 


נאָך מיין לעצטן עולה-רגל זיין אויף בועזס קבר האָב איך פאַרלאָוט דעם 
קיבוץ פאַרנאַכט. ווען איך בין ווידער פאַרביי דעם קליינעם בית-עלמין, איז אַ 
גרויסע סטאַדע שעפּסן אַרײינגעקומען אין קיבוץ פון דער פּאַשע. הונדערטער ויי- 
סע, שװאַרצע און טונקל-געלע שעפּסן האָבן געריבן װאָל אין װאָל. איינער פון 
די פּאַסטוכער האָט געשפּילט אויף אַ האַרמאָשקע און די צוויי איבעריקע האָבן 
צוגעזונגען : 

,היי, דרומה !... היי, דרומה !..." {- 

צעטראָגט זיך ווייט דער עכאָ. פון דאַנען, פון אַרום אָט די קברים, פון אַרום 
קבר פון בועז נוסבאַנד, מיין שול-חבר פון מעזריטש... 


1969 


עין-גדי -- אונדזער אוראַלטער אַָאַזיס 


ביים ברעג פון ים-המלח, נישט ווייט פונעם אַרײנגאַנג צום קיבוץ עין-גדי, 
דערמאָנט אַ מצבה-דענקמאָל : , דורכגייער, שטעל זיך אין אַכטונג! דאָ זענען גע- 
פאַלן אַכט, פּסח תש"ב (1942). זיי האָבן דורכגעהאַקט וועגן. דער מאַרש איז נישט 
שטיין-געבליבן אין זיין גאַנג", 


דאָ, ביים ברעג פון טױיטן ים -- אַ לעבן-מאַרש. אַזױ שוין יאָרטױזנטער, 
דערווייל --- די אַרכעאָלאָגן גראָבן דאָך אַלץ טיפער און ברייטער -- האָט מען זיך 
דאָ דערגראָבן ביז צו צייכנס פון מענטשלעך לעבן מיט זעקס טויזנט יאָר צוריק. 
דאָ, אין עין-גדי... 

+ 


הייט באַהערשט עין-גדי. , דאָס איז אויסגעפירט געװאָרן פון דער ים-זייט, אין 
שיפלעך װאָס זענען אַרױסגעגאַנגען פון סדום. די איינציקע אַמפיבישע אַקציע 
װאָס איז דורכגעפירט געװאָרן אין ים-המלח. דער כּוח איז אַרױס פון באר-שבע 
קיין סדום מיטן צופאַלן פון דער נאַכט. מיט דער הילף פון אַ געניטן אױיסשפּי- 
רער האָט מען אידענטיפיצירט דעם ברעג פון עין-גדי טראָץ דער שװוערער פינצ- 
טערניש. איין פּלוטאָן האָט זיך באַפעסטיקט אויפן אָרט פון דער לאַנדונג; אַ 
צווייטער פּלוטאָן האָט באַהערשט דעם קװאַל און דאָס אַלטערטימלעכע בערגל, 
דעם תתּל', אין דער נאָענט; אַ דריטער פּלוטאָן האָט אַרויפגעקלעטערט דורכן 
משופּעדיקן זיגזאַגיקן באַרג-שטעג ביז דער הייך פונעם פעלדז. דער פירנדיקער 
אױסשפּירער איז שוין יאָרן נישט געווען אויף דעם באַרג; די נאַכט איז געווען אַ 
פינצטערע און רעגנדיקע, דער שטעג אַ שמאָלער און גליטשיקער, וי אָנגעקלעפּט 
אויף דער באַרג-װאַנט און אַראָפּגעהאָנגען איבערן אָפּגרונט גלייכצייטיק. אָבער 
די אָפּטײילונג האָט דערגרייכט איר ציל, און מיטן קאַיאָר זענען עין-גדי און דער 
פעלדז-באַרג װאָס הערשט איבער איר געווען אין די הענט פון ישׂראלדיקע זעל- 
נערס" (נ. לורך, ,,מלחמת העצמאות"). אַ טעלעגראַמע צום שטאַב פון צה"ל האָט 
געמאָלדן: ,,,..עין-גדי איז פאַרנומען געװאָרן. דער עיקר-כּוח באַפעסטיקט זיך 
אינעם אָאַזיס לויטן פּלאַן". שעהען שפּעטער האָט יגאל אלון דאָס זעלביקע טע- 
לעגראַפירט פון צווייטן עק נגב, פון אילת. מיט דעם, מיט ,,מבצע עובדהיי, פאַקט- 
אַקציע, איז אונדזער אומאָפּהענגיקײט-מלחמה געווען פאַרענדיקט, 

און דער אוראַלטער מאַרש, אין גאַנצן מדבר און אין זיין װוּנדערלעכן אָאַזיס, 
האָט זיך אָנגעהויבן אויפסניי... 

אַרײנקומענדיק דאָ אַ פּאָר יאָר שפּעטער, פאַרבליפט פון אַרומיקן פּראַכט, 
אײינאָטעמענדיק דעם גן-עדן-ריח נאָכן זאַמדיקן מדבר-וועג, רייסן זיך פון קעל 
די פּסוקים פון אונדזער זינגער-איבער-זינגערס : 


ייא אָדר תש"ט (14-טן מערץ 1949) האָט אַ ייִדישע מיליטערישע איינ- 

,בעת דער מלך איז געווען אויף זיין הסב-בעט, האָט מיין נאַרד געגעבן זיין ריח, 
אַ בינטל מירע װאָס רוט צווישן מיינע בריסט, איז מיין געליבטער מיר. 
אַ הענגל ציפּערבלומען אין עין-גדיס וויינגערטנער, איז מיין געליבטער מיר". 


(שיר השירים, א', י"ב) 


שלמה המלך האָט נישט געזונגען וועגן פּשוטע ויינטרויבן-גערטנער, נאָר 
וועגן קוסט מיט ווייסער און געלער בליעכץ, װאָס פאַרשפּרײט אַ פאַרשיכּורנדיקן 
אַראָמאַט, דעם העברעיש-ייַדישלעכן ריח-ניחוח (,,לאַװסאָניאַ אַלבאַ", אין לאַטײן), 
װאָס װאַקסט אין ארץ-ישׂראל בלויז אין עין-גדי. די געליבטע אין שיר-השירים 
ווייסן נאָך וועגן אַ ריי אַנדערע בשׂמים-געוויקסן אין עיןיגדיס גערטנער. דעם 
פּערפום פון עין-גדי האָט מען געבראַכט אין בית:המקדש און עס האָבן אים גע- 
זוכט די פּרעהס פון מצרים. עס גרויסט זיך מיט זיי דער תּלמוד. יוסף בן- 
מתּתיהו (יאָסעפוס פּלאַוויוס) שרייבט: ,, אין עין-גדי װאַקסן די שענסטע פּאַלמעס, 
טייטלביימער, און דער דיאָספּיראָס-קוסט, אַפאַרסעמאָן" (,אַלטערטימלעכקײטן", 
ט') און דערציילט וי פון זיין װאָרצל האָט מען אויסגעאַרבעט ,דעם אויסגע- 
וויילטסטן און אויסגעצייכנטסטן פּערפום פון אַלע צייטן". פּלאַוויוס גיט-אָן אַז 
דעם דאָזיקן אױיסנאַמלעכן פּלאַנץ האָט געבראַכט קיין ארץ-ישׂראל די מלכּה שבא, 
,ווען זי איז געקומען מיט בשׂמים און גאָלד צו שלמה המלך". די דאָזיקע הנחה 
איז געבויט אויפן ריכטיקן פאַקט, אַז דער מקור פון אַפאַרסעמאָן געפינט זיך אין 
הייסן קלימאַט פון געוויסע געגנטן אין דרום-אַראַביע און אַפריקע, 

דער רוימישער שרייבער פּליניוס דער עלטערער, וועלכער איז, פּונקט וי 
פלאַוויוס, געווען אַ מקורב פון טיטוסן, שרייבט פיל וועגן דער ספּעציעלער 
וויכטיקייט פון די פּערפום-פלאַנצן אין עין-גדי. ער דערציילט, אַז אין דער צייט 
פון דער ייִדישער מלחמה קעגן די רוימער, האָבן די ייִדן געפּרוּװט פאַרניכטן די 
דיאָספּיראָס-קוסטן, כּדי זיי זאָלן נישט אַרײנפאַלן אין די הענט פון די רוימער. 
,די רוימישע לעגיאָנען האָבן געקעמפט פאַר יעדן קוסט, כּדי אים צו ראַטעװען 
פון פאַרניכטונג". פּליניוס גיט איבער, אַז ,,צווישן טייערן מלחמה-רויב װאָס טיטוס 
האָט גענומען מיט זיך קיין רוים, כּדי אים צו ווייזן אין פּראַכטפולן זיגער-צוג 
איבער די רוימישע גאַסן, זענען צוזאַמען מיט די כּלים פון בית'המקדש אויך 
געווען אַפּאַרסעמאָן-קוסטן פון עין-גדי" (, היסטאָריאַ נאַטוראַליס", ב', 23), 


5 


די שפע פון זיסן װאַסער, װאָס פליסט פון דריי קװאַלן -- עין-דוד, עין-גדי 
און עין-ערוגות -- און דער מילדער ועטער, װאָס האַלטן אויף אַן אייביקע 
גרינקייט, דערמעגלעכן שנעל צו געדייען און װאַקסן די פאַרשיידנסטע ביימער 
מיט פרוכטן און פעלדער מיט תּבואות און גרינצייג, האָבן צוגעצויגן קיין עין-גדי 
דעם מענטש נאָך אין דער קאַלקוליטישער עפּאָכע, ד. ה. אין פערטן יאָרטױזנט 
פאַר דער צייטרעכענונג -- העכער צוויי טויזנט יאָר פאַרן אַרײינקום פון די בני- 
ישׂראל אין לאַנד אַרײן. מען האָט דאָ, אין די אױסגראָבונגען געפונען איבער- 
בלייבענישן פון דער ערשטער, און גאָר פיל פון דער מיטעלער בראָנדז-עפּאָכע 

(2200---1600 פאַר דער צייטרעכענונג), די צייט פון דער װאַנדערונג פון די 
ייִדישע שבטים אין נאָענטן סיני און זייער אַריינדרינגונג אין נגב. דאַן װערט 
טאַקע עין-גדי צום ערשטן מאָל דערמאָנט אין תּנ"ך. עס איז שוין דעמאָלט אַ 
שטאָט װאָס װערט צוגעטיילט דעם שבט יהודה. ,אין דער מדבר: בית-ערבה, 
מדין, און סככה; און נבשן, און די זאַלצשטאָט, און עין-גדי. זעקס שטעט מיט 
זייערע דערפער" (יהושע, ט"ו, ס"א). 

שפּעטער מאָלט דער תּנ"ך דאָס דראַמאַטישע געיעג פון שאול המלך נאָכן 
יונגן פּאַסטעך דוד, וועלכער , האָט זיך באַזעצט אין די באַרג-פעסטונגען פון עין- 
גדי". זענען שוין דעמאָלט געוװוען דאָ געבויטע פעסטונגען? די אַרכעאָלאָגיע 
האָט נאָך דאָ אַזעלכע פון יענער צייט נישט אַנטדעקט. אָבער.. אָט פאַלט 
אַראָפּ איבער אַ פעלדזן-װאַנט פון דרייסיק מעטער די הייך, דאָס װאַסער פון 
דוד-קװאַל. עס שוימט אַרײן אין טיפן קעניאָן מיט אַ פאַרבליפנדיקער בלויקייט, 
אין וועלכער עס שפּיגלט זיך אָפּ דאָס טונקעלע גרינס פון די איבעריקע ווענט. 
זון-שטראַלן רייסן זיך דאָ זייטיק, דורך לעכער, און שטערן די קילקייט אינעם 
טיפן טאָל, װוּ די קלאָרע ריטשקעס גליטשן זיך אַרױס דורך שטיינער און איילן 
אַראָפּ אין דער נידער. אין דער וװאַנט, הינטער דעם פאַלנדיקן װאַסער- שטראָם, 
געפינען זיך דריי היילן, טיף-אַריינגעדרונגענע אין באַרג-פעלדו; די מיטלסטע 
פון זי טראָגט שוין מסתּמא טױזנטער יאָרן דעם נאָמען , מערת-דוד", אָדער 
,מצודת-דוד" -- דודס הייל, דודס פעסטונג... 

פון דער בלי-צייט פון דער יהודה-מלוכה בעתן ערשטן בית-המקדש, זענען 
דאָ שוין פאַראַן קענטיקע אינטערעסאַנטע איבערבלייבענישן. דודס אייניקלעך 
און אור-אייניקלעך אויפן טראָן אין ירושלים, האָבן אין אָאַזיס שוין געבויט, אים 
אַנטװיקלט און באַפּעסטיקט. דער קעניג עוזיהו (785--745 פאַר דער צייטרעכע- 
נונג), וועלכער האָט געבויט ,,מבצרים במדבר", פעסטונגען אין מדבר, האָט אויך 
אויפגעשטעלט אַ פעסטונג אין עין-גדי; שטיקלעך פון אירע װענט קאָן מען זען 
טיף אין די אונטערשטע שיכטן פון בערגל על-דזשאָרען, פאַרן אַרײנגאַנג צום 
היינטיקן קיבוץ. העכער, אַ שיכט פריער אויפן זעלביקן בערגל, ווייזן די אַרכעאָ- 
לאָגישע אױסגראָבונגען, האָט מלך יאשיהו (628--608 פאַר דער צייטרעכענונג) 
אויפגעבויט אַ ייַשוב, װאָס האָט געבליט ביון ערשטן הורבן. די הייזער, מיט 
גערוימע הייף, זענען געשטאַנען אויפן שיפּוע, אָפן צום ים-װינט; עס זענען דאָ 
פאַרבליבן פון יענער עפּאָכע כּלים, אַרבעט-מכשירים, קולט-קעגנשטאַנדן, סקולפּ- 
טורן --- אַפּילו אימפּאָרטירטע פון אַטען, פון פעניקיע און מצרים. אָט-דער ייַשוב, 
זעט מען, איז פּלוצלינג אַכזריותדיק אומגעבראַכט און פאַרברענט געװאָרן. 

שטייט פאַר אונדז צוישן די חורבות פּראָפּעסאָר בנימין מאַזאַר, פון ירוש- 
לימער אוניווערסיטעט, וועלכער האָט דאָ יאָרנלאַנג געגראָבן און געפאָרשט, און 
רעדט מיט אויפריכטיקן ווייטיק וועגן אַן אוראַלטן אױיסגעראָטענעם ייַדישן ייַשוב. 
אָדער אפשר רעדט דאָ נישט בלױז אַ ייָד, נאָר אויך דער געלערנטער, וועלכער 
קאָן נישט דערגיין די סיבה, אומשטענדן פון אַ ייַדישן חורבן... ,,מען האָט בלויז 
געפּרוּװט דאָ אױיסװאָרצלען ייִדיש לעבן..." --- אַ ייַדישער ייַשוב האָט דאָ ווידער 
געבליט בעת דער הערשאַפט פון די גריכישע דינאַסטיעס פּטאָלאָמײער און סי- 

ליקוס (יאָרן 222--140 פאַר דער צייטרעכענונג). אפשר איז דאָס אַ דאַנק דער 
מדבר-טרוקעניש ? , דער דאָזיקער אָאַזיס איז פון די זעלטענע ערטער אויף דעד 
וועלט, ווּ עס זענען אויפגעגראָבן געװאָרן, אַזױ נאָענט איינע צו דער צווייטער, 
איבערבלייבענישן פון אַזױ פיל און אַזױ ווייטע עפּאָכעס" -- האַלט דער גע- 
לערנטער. 

ברייט צעבליט זיך און גענומען שפּילן אַ גרויסע ראָל, נישט בלויז אַ ווירט- 
שאַפטלעכע און עקאָנאָמישע, נאָר אויך אַ פּאָליטיש-סטראַטעגישע, האָט עין-גדי 
אין דער חשמונאים-עפּאָכע, ספּעציעל בעת דער הערשאַפט פון אַלכּסנדר ינאַי 
און ביי דער הורדוס-דינאַסטיע. לעבן תּליעל-דזשאָרען שטייען נאָך פעסט איבער- 
בלייבענישן פון צוויי פעסטונג-ווענט פון יענע צייטן. די שטאָט איז חרוב געװאָרן 
בעתן צווייטן חורבן. אָבער די פאַרניכטונג איז געמאַכט געװאָרן דורך ייַדן אַלין... 
יאָסעפוס פלאַוויוס דערציילט די טראַגישע געשיכטע: ווען די קנאַישע סיקאַריער 
האָבן, בעתן גרויסן אויפשטאַנד קעגן די רוימער, באַהערשט מצדה, האָבן זי פאַר 
פּסח, אין יאָר 70 (שוין אין דער קריסטלעכער צייטרעכענונג) בײינאַכט, אומבאַ- 
מערקט דערגרייכט עין-גדי און די שטאָט פאַרװויסט. פאַרװאָס ? פּלאַװויוס, און 
אויך נישט דער רוימישער שרייבער פּליניוס, וועלכער דערציילט וועגן דעם, גיט 
נישט אָן קלאָר די סיבה. האָבן די ייִדן פון עין-גדי בכלל נישט געװאָלט צושטיין 
צום אויפשטאַנד קעגן רוים, אָדער בלויז נישט מסכּים געווען מיט די דרכים פון 
צי סיקאַריער ? יעדנפאַלס: , איידער די קאַמף:מענטשן אין שטאָט האָבן באַװיזי 
צו נעמען דאָס געווער און זיך קעגנשטעלן, האָבן די סיקאַריער זיי צעיאָגט און 
פאַרטריבן פון דער שטאָט און דערמאָרדעט די שװאַכע, װאָס האָבן נישט געהאַט 
קיין כּוח צו אַנטלויפן, די פרויען און קינדער, העכער זיבן הונדערט נפשות. דער- 
נאָך האָבן זי פאַרכאַפּט און אַלץ אויסגערויבט פון די הייזער און צוגעגזלט אַלע 
רייפע פרוכטן און אַוװועקגעפירט אויף מצדה" (פלאַוויוס, , ייַדישע מלחמות", די, זי). 
די סיקאַריער האָבן אויך פאַרניכטעט די ביימער און פּלאַנצן פון אָאַזיס, כּדי די 
פּליטים זאָלן נישט האָבן צו װאָס צוריקצוקומען... 

די קװאַליקע װאַסערן פון עין-גדי היילן אָבער שנעל אויס די װוּנדן פון אַ 
חורבן. זעכציק יאָר שפּעטער, בעתן בר-כּוכבא-אויפשטאַנד, בליט שוין דאָ וידער 
אַ ייִַדישער ייַשוב, וועלכער נעמט אַ טעטיקן אָנטײיל אינעם קאַמף. די מיט אַ צוויי 
יאָר צוריק אַנטדעקטע אין מדבר יהודה בריוו און באַפעלן פון בר" כּוכבא צו די 
קאָמאַנדירן פון עין-גדי, יונתן און מסבלא, דערציילן וועגן אַ בליענדיקן לאַנד- 
װירטשאַפטלעכן ייִשוב, װאָס באַזיצט אַן אייגענעם פּאָרט מיט שיפן, ביים ברעג 
פון ים-המלח. ווידער אַ חורבן -- מיטן דורכפאַל פון בר-כּוכבא. אָבער אין 4-טן 
יאָרהונדערט האָט דער גריכישער געאָגראַף און שרייבער אויסעביוס באַזוכט ,, עין- 
גדי אין נחלת יהודה אינעם מדבר, אין טאָל פון יריחו. ביז היינט איז עין-גדי אַ 
זייער גרויס דאָרף פון ייַדן, נאָענט פון ים-המלח; פון דאָרט קומט דער אַפאַר- 
סעמאָן" (,אָנאָסמאַטיקאָן", 2). דער קריסטלעכער הײליקער היעראָנימוס לויבט 
די הכנסת-אורחים אין ,,עין-גדי, אַ שטאָט מיט ייַדישע בשׂמים-אויסאַרבעטער 
אין מדבר-יהודה". אַזױ האָבן דאָ ייַדן געלעבט, געפלאַנצט און געבויט דורך 
דער גאַנצער ביזאַנטישער און נאַבאַטן-עפּאָכע, ביזן אָנהײיב פון 6-טן יאָרהונדערט. 


232 מרדכ? שנעה 


ערשט די מוסולמענער, אייננעמענדיק ארץ-ישׂראל, האָבן פאַרויסט עין-גדי 
אויף העכער פיר יאָרהונדערטער... ווען צה"ל האָט פאַרנומען דעם אָאַזיס, אין 
9, איז דאָרט געווען נישט מער וי אַן אָרעמער, צוריקגעשטאַנענער געצעלטן- 


לאַגער פון בעדואינער, 
4 


אײיביק גרינט דאָ, אײביק בליט און אייביק װאַקסט. בשׂמים און וויינען, נאָך 
וועלכע ס'זענען געקומען נישט בלויז די כּהנים פון בית-המקדש אין ירושלים, 
נאָר אויך פּריסטער פון צור און צידון, װי אויך פיינשמעקער פון מצרים. דער 
בעסטער באַלזאַם אין דער גאַנצער אַנטיקער װועלט איז געקומען פון דאַנען. און 
זייט אַלטע צייטן װוערט דער ,, באחרית הימים" פאַרבונדן מיט עין-גדי. יחזקאל 
הנביא באַלעבט דאָ אַפילו דעם טױטן ים: ,,..פישערס װעלן שטיין ביים ברעג 
פון עין-גדי... פון אַלערלײ מינים װועלן זיין זייערע פיש. אַזױ וי די פיש פון ים- 
הגדול, זייער פיל..." (יחזקאל מ"ז, י'). און , ספר אליהו" מאָלט וי אין די משיח- 
טעג , קומען שיפן פון עין-גדי... אָנגעלאָדן מיט עושר און כּבוד פאַר די צדיקים,, " 


* 


דריי װאָכן נאָכן פאַרנעמען עין-גדי האָט זיך אָנגעהױבן די פאָרזעצונג פון 
איבערגעריסענעם מאַרש: 550 נח"ל-יוגנטלעכע (,נוער חלוצי לוחם", קעמפנדיקע 
פּיאָנערן-יוגנט) האָבן אָנגעהױבן דעם , מבצע סולל". פון זייערע געצעלטן ביי 
עין-בוקק האָבן זיי גענומען דורכהאַקן פעלדזן און פלאַסטערן אַ מאָדערנעם 
וועג, אַ זיכערן צוגאַנג צום אָאַזיס. פּונקט אין פערטן יאָרטאָג פון דער דעראָבע- 
רונג האָט זיך די נח"ל-אָפּטײלונג באַזעצט דאָרט. דריי יאָר שפּעטער, אין 1956, 
האָט זיך די נח"ל-באַזעצונג פאַרװאַנדלט אין אַ סטאַבילן ציווילן ייַשוב -- קי- 
בוץ עין-גדי. 

ווייסע צוויי שטאָקיקע הייזער מיט רױטע שינדל-דעכער, אַרומגערינגלט 
מיט געצערטלטע גראָזי-שטחים און בלומען, װי אין אַלע קיבוצים אין לאַנד; אַן 
ענלעכער חדר-אוכל, בית-ילדים, קולטור-הויז און ענלעכע שייערן, הינער-שטייגן. 
ביי דער מערהייט פענצטער בלויז שטעקן בולט אַרױס די קעסטלעך פון לופט- 
קיל-אַפּאַראַטן. מען לאָזט זיך אין פריען באַגין אין די כאַקי-קלײדער, אויף 
טראַקטאָרן, שנייד- אָדער זיי-מאַשינען צו די שוין-באַאַרבעטע 700 דונאַם באָדן. 
אַ װיינגאָרטן און פּרדס ; פּאָמידאָרן, אוגערקעס און , שאר ירקות" צייטיקן דאָ אַ 
גאַנץ יאָר. אין חדר-הילדים פּױזן שוין אַרום, שטיפן און ויינען, ביי אַ דרי 
צענדליק קלײינװאַרג, געבוירענע אין נייעם עין-גדי... 

אַזױ וי אין גאַנצן לאַנד --- און דאָך אַזױ אַנדערש... 

ווייט, אָפּגעזונדערט. מוז מען אַרבעטן און װאַכן. זענען ביקס און לאָפּאַטע 
פאַרברידערט אין די הענט. בלויז יוגנט. צאַברעס און עולים. װער האָט עס אויס- 
געטראַכט, אַז חלוציזם איז מער נישטאָ ?.. 

רעדט פאַר אונדז דער מרכז-המשק : 

,פאַרשטײיסט --- מיר װעלן אָפּרײניקן פון שטיינער נאָך 200 דונאַם.. ביז 
טויזנט און מער... מיר װעלן איבערשטייגן אַלע פאַרצייטיקע ייַשובים פון עין- 

גדי... מיר װעלן נאָך אויך פּראָדוצירן וויינען און בשׂמים לרוב... אָבער -- נאָך 
חברה, הענט וי 
אַװודאי, איך פאַרשטיי... 
צוויי יונגע ירושלימער בחורים, פּשוטע שילער, נישט קיין דיכטער, האָבן 
מיט אַ יאָר צװאַנציק צוריק, ביי זייער ערשטן באַזוך דאָ, זיך צעזונגען און 
אַ פאָלקס-ליד באַשאַפן, װאָס איר הערט כּמעט טאָגיטעגלעך -- ,עין-גדי, 
עין-גדי" : 
,עין-גדי, עין-גדי, װאָס איז געווען, אַז האָסט אויפגעבליט אין זון ? 
עין-גדי, עין-גדי, נאָר שטראָמען פליסן ביי דיר אין היץ. 
עין-גדי, עין-גדי, די שיינקייט אין דיר איזן שענער פון יעדער פּראַכט 
און דאָס האַרץ פלאַטערט און גלוסט נאָר... 


דער בלויער טויטער ים באַװעגט זיך לאַנגזאַם, פּאַמעלעך 
און יעדער באַרג דאָ דערהייבט זיך שטאָלץ און הויך.. 


יעדער נייער טאָג איז נישט ענלעך צום נעכטן 
און לאָקנדיקע צוקונפט באַהאַלט דיר דער מאָרגן... 
עין-גדי, עין-גדי..." 


אויך זיי האָבן דאָך אַלץ פאַרשטאַנען. 
2 


און אָט בין איך איינגעלאַדן אויף ,,חתונות אין עין-גדי", יאָ, אין מערצאָל, 
איך האָב קיין טעות נישט. אַזױ פירט זיך אין אַלע קיבוצים --- מען פאַראייניקט 
אויך שׂמחות... 

די ספּעציעלע אױסגאַבע פון עין-גדי-בלאַט ,אפיק" -- נומ' 31 (211) -- 
זאָגט אין אַריינפיר : , היינט װעלן מיר זיך פרייען בצוותּא אויף דער שׂמחה פון 
נאָך פיר חברים אונדזערע, וועלכע װערן געפירט צו דער חופּה. דאָס זענען נישט 
די ערשטע פּאָרלעך, װאָס האָבן ביי אונדז חתונה. אָבער יעדעס מאָל פרייען מיר 
זיך אויפסניי, זעענדיק נאָך חברים, וועלכע האָבן באַשלאָסן צו בויען דאָ זייער היים". 

2 


ביידע פּאָרלעך, אין די חופּה-מלבושים, זיצן אויף אַ באַצירטן טראַקטאָר 
און פאָרן די ערשטע אַרױס פון קיבוץ-הויף; נאָך זיי, אויף אַלע מינים וועגע- 
נער -- דער גאַנצער עולם. די חופּה קומט פאָר גאַנץ ווייט, אין סאַמע נחל-דוד, 
ביים , קװאַל פון דוד המלך", לעבן דער , היל פון שולמית", װוּ דער גרויסער 
זינגער האָט געטרוימט שיר-השירימדיק: ,אַ הענגל ציפּער-בלומען אין עין"גדיס 
וויינגערטנער איז מיין געליבטער מיר...יי ווייט פאָרן קאָן מען נישט. באַלד הייבט 
מען אָן קלעטערן צופוס. איבער שמאָלע שטאַרע פעלדז-שטעגלעך, אַריבער- 
שפּרינגענדיק איבער קוועליקע װאַסער-ריזלען, צווישן טראָפּיש-װילדע געװויקסן 
-- אַלץ העכער און העכער... יעדע מינוט אַנטפּלעקן זיך -- דורך פּלוצימדיקע 
זיגזאַגן -- נייע פאַרבליפנדיקע פּייזאַזשן, בערג און טאָלן, היילן און קעניאָנען, 
ווייטע מדבר-פּלײנען, אויפן פאָן פון גרינלעך-בלויען פאַרגליווערטן ים-המלח. 

אין דער לופטן טראָגן זיך שאַרפע -- ממש פאַרשיכּורנדיקע -- ריחות פון 
באַרג-בלומען, װי געבראַכטע דורכן שוימיקן שטראָם פון דעם אַלץ-שטאַרקער 
הילכנדיקן װאַסערפאַל. די נאַטור-טרעפּ זענען שמאָלע, שפּיציקע, אָפּט זענען זי 
נאָר דורכגעהאַקט אין פעלדז און מען מוז זיך איינבייגן, כּדי דורכצוגיין ; אומע- 
טום טשעפּען זיך צום קלעטערער, מאַכן ווייך און גרין די אָפּהענגען --- די לאַנגע 
שמאָלע ווילד-צעװאָקסענע בלעטער, ,שׂערות שולמית", , שולמיתעס לאָקן".. 
האָט דאָ, נאָך אין יענע פאַרצייטיקע צייטן, געקלעטערט דער יונגער דוד, קאָמפּאָ- 
נירט אין די היילן זיינע תּהלים-קאַפּיטלען און געחולמט וועגן אַ שולמית.. 

די חופּות װערן געשטעלט אין אַ גרויסן פעלדזיקן קעניאָן, שוין איבערן 
װאַסערפאַל. דער טױטער ים ליגט צופוסנס אין זיין גאַנצער פּראַכט -- מיר 
געפינען זיך צוויי הונדערט מעטער איבער אים... 

נאָר קיין חופּה זעט מען נישט.. 

,וו איז די חופּה ?..." -- פרעגט אַ , גרינער". ניין, דער יונגער רב פון באר- 
שבע טראָגט זי נישט אין בוזים-קעשענע. אַ קיבוצניק-מחותּן צעשפּרײט אַ גרויסע 
מדינה-פאָן ; אירע בלויע שטרייפן און מגן-דוד גיסן זיך צונויף מיטן בלוי פון 
,נידעריקן" הימל... צוויי נח"ל-מענטשן נעמען אַראָפּ פון זייערע אַקסלען די 
ביקסן ; אַנדערע צוויי קיבוצניקעס שטרעקן אויס היי-גאָפּלען (ווידלעס) -- דאָס 
זענען די ,,פיר דרענגלעך", װאָס האַלטן אויף זייערע שפּיצן די פאָן -- און די 
חופּה איז גרײיט; זענען די דרענגלעך" אַזאַ אויסדרוקספולער סימבאָל פאַר 
אונדזער אָאַזיס-ייַשוב, װאָס זיצט אַליין אין דער וייט, אַרומגערינגלט דורך 
מדבר, גרענעץ און טויטקייט פון ים. שטיל. אַלע שווייגן. נאָר די ווילדע פייגל 
ווילן נישט איבעררייסן זייער שירה אין קלאַפּן בייז מיט די פליגל פאַרן שטערן 
זיי די פאַרנאַכטיקע רו... דער רב מאַכט די טראַדיציאָנעלע ברכה, און באַלד 
צעקייקלען זיך מיט עכאָס איבער די בערג-שפּיצן: , הרי את.." געבראַזג פון 
צעבראָכענעם גלאָז, און דאַן -- דער הילכיקער ,,מזל-טוב !". די פעלדזן, דוכט 
זיך, צעװואַקלען זיך אין פריידיקן װונטש... 

דאָס חזרט זיך איבער צוויי מאָל --- צוויי חופּות, אָבער איין שׂמחה, אויס- 
געמישט, פאַרברידערט -- אַלע זענען אַלעמענס מחותּנים... און אַ געמיינזאַמער 
קאַראַהאָד צעוויגט זיך און נעמט ציען באַרג אַראָפּ, בעת די זון אויף מערב 
נידערט שוין אַראָפּ הינטער די חברון-בערג, װאָס ווערן אין פאַרנאַכטיקן דעמער 
נאָך שאַרפער מיט זייערע הייכן. באַלד נעמט בלאָזן אַ נאַכטיק ווינטל, װאָס 
פרישט אויף און קילט אָפּ נאָכן מדברדיקן טאָג. 

די יונגע קיבוצניקעס פון עין-גדי זענען דאָך ס'רוב ,צאַברעס", אַלע יעדנ- 
פאַלס, -- אויפגעװאָקסענע און דערצויגענע אין לאַנד, אַלע נאָך דער האַרטער 
שול פון צה"ל ; זייער שפּראַך, די אמתע מוטער-שפּראַך, איז העברעיִש. אָבער 
זייער קאָקעטישער מאַנדאָלין-אָרקעסטער הייבט אָן דעם חתונה-פּראָגראַם מיטן 
ייִדיש-ייִדישלעכן ,,חתן-כּלה מזל-טוב", זעצט פאָר מיט אַ חב"דיש-פאַרדביקהטן 
,אײַזאײַ-אל...? און װאַרפט זיך אַריבער אין אויפן פּריפּעטשאָק ברענט אַ 

פייערל"... זיי האָבן צום סוף אַרױפגעבראַכט אױיף דער בינע אַ גאַנצן גרויסן 
,אָרקעסטער" -- ,,פידלען" און ,,באַסן" פון פּשוטן גראָבן האָלץ, אַ , פּיאַנאַי --- 
צונויפגעקלאַפּט פון עטלעכע שװאַרצע ברעטער; אַ ,פּויק" פון צוויי בלעכענע 
פּושקעס, -- אַ גאַנץ , קלאַפּערגעצײג". אַ טיפּיש-ספרדישער באַװאָנצלטער בחור 
שטעלט ז ך ביים מיקראָפאָן. דער פּאַטעפאָן שפּילט אויף אַ ליד. אָבער דער ביים 
מיקראָפּאָן מאַכט מיטן מויל און פּנים און מיטן גאַנצן גוף העוויות, װי ער זאָל 
עס זינגען און די חברה פון , אָרקעסטער" ,, באַגלײטן" אים אויף זייערע ,אינ- 
סטרומענטן"... איז איינע פון די ערשטע פּליטן אויך דאָ -- ,װוּ נעמט מען אַ 
ביסעלע מזל..." 
די חופּות זענען פאָרגעקומען, װי עס באַצײכנט די קיבוץ-צייטונג, אינעם 
, ראָמאַנטיק-צענטער פון מיט דריי טױזנט יאָר צוריק". װעט עין-גדי נישט 
אַרײינשפּרינגען גלייך צוריק אין תּהלים-צייט, נאָר זיך אָנקניפּן אין דער דוד- 
טראַדיציע דורך אַלע שטאַפּלען און עטאַפּן פון די דריי טויזנט יאָר... 
יאָ... פון , שיר-השירים" צו די מאָרגנדיקע ווייטן אויך דורך: 
,,הוליעט, הוליעט, קינדערלעך, 
כּליזמן איר זענט נאָך יונג, 
ווייל פון פרילינג ביז צום ווינטער 
איז אַ קאַצן-שפּרונג.,.* 


מיט געבירטיגס שורות באַגלײיט אונדז אַרױס דער מאַנדאָלין-אָרקעסטער פון 
עין גדיס נח"ל-צאַברעס... 
עס איז נאָענט צו חצות. אין חדר-אוכל הייבן זיך ערשט אָן די טענץ. אויך 
אויף דער גרין-גלאַטער דשא וױגן זיך פּאַרלעך -- דער טאַנץ דאָ װעט זיך 
מסתּמא אָפּשטעלן ערשט פאַרטאָג, ווען מיר וװעלן שוין אָנקומען קיין תּל-אָביב. 
אונדזערע אױטאָבוסן פאַרלאָזן דעם אָאַזיס --- אַרײן אין ביינאַכטיקע מדבר-וועגן, 
עס לייכט נאָך הינטער אונדז דער קיבוץ און שוין שיינען די פייערלעך פון דער 
יוגנט-אכסניה ביי מצדה; באַלד יאָגט אָן סדום, און דאָרט, אין דער הייך איז 
ערד (אַראַד) ; באַלד יאָגן מיר צו די פייערלעך פון דימונה, און שוין -- די צע- 
שפּרײיטע ליכטער פון באר-שבע... 
מיט צען-עלף יאָר צוריק זענען מיר אין אַזאַ נאַכט אַרױסגעפאָרן פון סדום 
--- ביז די שװאַכע דאַן ליכטער פון באר-שבע, האַט מען אין ערגעץ קיין פינקל 
נישט געזען. עס זענען מער נישט פינצטער, און נישט פּוסט, די ווייטן פון אונ- 
דזער נגב. כאָטש עס פעלן נאָך חברה אַפילן אין עין-גדי -- רעדן זיך איבער, 
ווינקען צו אײינאַנדער די ליכטער אין מדבר. 
און מיר נעמען ווידער זיך באָמבלען אין מוח, אין קעל, די ניי-אַלטע שורות : 
,אוי, איר קליינע ליכטעלעך, 
איר דערציילט געשיכטעלעך, 
מעשׂהלעך פון אַמאַל,,." 


...און מעשׂהלעך אויך פון היינט. 


1964 


מצדה -- די עפּאָפייע אין מדבר יהודה 


דער איינזאַמער באַר-פֿעלדז 

אױיף מזרח און דרום פון ירושלים ציען זיך די יהודה-בערג (הרי-יהודה), זיי 
ענדיקן זיך ביי 20---25 ק"מ פונעם מערב-ברעג פון ים-המלח און עס הייבט זיך 
אָן דער מדבר-יהודה. דער אַראָפּגאַנג פון די יהודה-בערג, װאָס ציען זיך ביז דער 
הייך פון מער װוי טויזנט מעטער איבערן ניװואָ פון מיטללענדישן ים, ביזן ים- 
המלח, װאָס ליגט ביי 400 מעטער נידעריקער פון ניװואָ פונעם מיטללענדישן ים, 
מוז איבער אַזאַ קליינעם שטח זיין אַ משופּעדיק-שאַרפער. אַבער דער אַראָפּני- 
דער איז נישט קיין איינהייטלעכער, און דער מדבר-יהודה איז איבערפולט מיט 
פּלאַכע שיפּועים, בערגיקע נידעריקע אויפשטייגן, איבער וועלכע עס הייבן זיך 
אויך אַרױס גאַנץיהױכע שפּיצן, צוישן וועלכע עס ציען זיך ווילדע װאַדיס, די 
תּנכישע , נחלים", אפשר טאַקע געוועזענע טייכן מיט מיליאָנען יאָרן צוריק, 
װאָס פילן זיך איצט בלויז זעלטן אָן מיט שטראָם-:װאַסער פון די בערג. איין 
באַרג, שוין גאָר נאָענט ביים ברעג פון ים, זעט אויס וי אַן אַרוסגעריסענער 
אויסנאַם, אָפּגעריסן עפּעס דורך אַ געאָלאָגישן קאַטאַקליזם פון גאַנצן אַרום -- 
דאָס איז מצדה. יאָסעפוס פלאַוויוס (יוסף בן מתּתיהו) באַשרײיבט אים אַזױ: 

,פון אַלע זייטן ברייט-צעשפּרײטן און זייער הויכן פעלדז געפינען זיך 
שאַרפע אָפּהענגען װאָס לאָזן זיך אַראָפּ אונטן אין תּהומען אַרײן; זייער טיף קאָן 
מען נישט אױיספאָרשן און עס װעט אין זיי נישט אַדורך קיין פוס פון אַ לעבעדי- 
קער באַשעפעניש. בלויז אויף צוויי פּלעצער איז דער פעלדז אַ ביסעלע מֿשופּע, 
און דאָרט גייען אויף אים אַרױף שטעגן, און אויך זי זענען נישט ברייט. פון 
די דאָזיקע ביידע וועגן גייט איינער אַרױף פון מזרח, פון דער זייט פון ים-המלח, 
דער צווייטער פון מערב, און איז לייכטער דורכצוגיין. דער ערשטער וועג ווערט 
אָנגערופן ,די שלאַנג, ווייל ער איז שמאָל און דרייט זיך אַן אויפהער וי אַ שלאַנג, 
די הויכע פעלדזן-שפּיצן פאַרהאַלטן אים און ער ציט זיך פיל מאָל צוריק, און 
דערנאָך פאַרלענגערט ער זיך אַ ביסל און דערנענטערט זיך מיט שװעריקייטן 
צום סוף. דער װאָס גייט אַרױף איבערן דאָזיקן וועג מוז זיך פאַרפעסטיקן אויף 
זיין פּלאַץ אַלע מאָל מיט אַ צווייטן פוס, ווייל דער טוט קוקט אויף אים פון 
אַנטקעגן, ווען פון ביידע זייטן פּראַלן אויף טיפע תּהומען זייערע פּיסקעס און 
אין שרעק פאַר זייער אָנבליק קאָן זיך אַפילו דאָס האַרץ פון אַ קעמפער נישט 
איינהאַלטן אין אים" (,די ייַדישע מלחמות", ז', ח', ג'). 

דער מצדה-פעלדז הייבט זיך אַרױף 441 מעטער איבערן ניואַ פון נאָענטן 
ים-המלח און 49 מעטער איבערן ניוואָ פון מיטללענדישן ים. בלויז אויף מערב- 
זייט איז ער נאָר ביי זיבעציק מעטער העכער פונעם באָדן, װאָס רינגלט אים 
אַרום -- און דורך דאַנען האָבן זיך טאַקע אַרױפבאַקומען די רוימער. דער באַרג 
איז אין דער פאָרעם ענלעך צו אַ שיף: ער איז ברייט אין צענטער און ווערט 

שמעלער צו דרום און צפון. אין צפון-זייט איז ער פאַרענדיקט כּמעט שפּיציק. 
זיין לענג איז 600 מעטער און די מאַקסימאַלע ברייט 200 מעטער. אויבן נעמט 
ער אַרום אַ פּלײן מיט אונטערשיידן אין הייכן ביז פופצן מעטער. אין גאַנצן -- 
אַ שטח פון אַכציק טויזנט קװאַדראַט-מעטער (80 דונאַם). 

די לעצטע אַרכעאָלאָגישע אױיסגראָבונגען האָבן באַװיזן, אַז מענטשן האָבן 
שוין געלעבט אויף מצדה אין דער קאַלקוליטישער עפּאָכע, פיר טויזנט יאָר פאַר 
דער קריסטלעכער צייטרעכענונג. עס זענען נישט געפונען געװאָרן קיין סימנים 
פון אַ יישוב פון יענער צייט אויפן באַרג, אָבער אין די היילן אויף זיינע אָפּ" 
הענגען האָט מען געפונען שערבלעך, אַפילו גאַנצע טעפּלעך, און אין זיי איבער- 
בלייבענישן פון געוויקסן, שטיקלעך פּרימיטיווע ראָגאָושעס, װאָס האָבן גע- 
קאָנט זיך אויפהאַלטן גאַנץ בלויז אין דער טריקעניש פון מדבר-יהודה, אין משך 
פון זעקס יאָרטױזנטער. אויף עטלעכע ערטער פון מצדה זענען געפונען גע- 
װאָרן שערבלעך-שטיקלעך פון דער עפּאַכע פון מלכות ישׂראל. פּראָפ. יגאַל ידין, 
דער אויפגראָבער פון מצדה, שרייבט: ,עס איז נישט געפונען געװאָרן קיין שום 
געבוי װאָס מ'זאָל קאָנען צושרייבן צו דער תּקופה פון מלכות ישׂראל, און מען 
קאָן אָננעמען, אַז די דאָזיקע שערבלעך באַװייזן, אַז אויף מצדה האָבן פון צייט 
צו צייט געלעבט איינצלנע מענטשן צוליב פאַרשיידענע סיבות" (,מצדה -- 
בימים ההם -- בזמן הוה", ז' 205). פּראָפ. ידין איז אַן אַרכעאָלאָג, ער קאָן 
בויען געשיכטע בלויז אויף אױסגעגראָבענע באַװוייזן. תּנ"ך-פאָרשערס נעמען 
אָבער אֶן, אַז איינער פון די ,,איינצלנע מענטשן" איז אויך געווען דוד המלך. 
ווען ער איז אַנטלאָפן פון שאול המלך, װערט דערציילט אין ספר , שמואל ב'" 
(כ"ג, י"ד), אַז , דוד איז געזעסן אין מדבר מצדות". די אַראַמישע איבערזעצונג 
שרייבט אויפן אָרט פון ,,מצדות", פּשוט -- ,, מצדתא". אָבער אויך אין העברעיִשן 
טעקסט פון תּנ"ך װערט די איינצאָל , מצדות" אָנגערופן , מצד", טאַקע בנוגע 
דודס װאַנדערונגען אין מדבר, אַנטלופנדיק פאַר שאולן, און ער איז שוין נישט 
קיין איינצלנער מענטש: ,און פון די גדים האָבן זיך אָפּגעשײדט צו דודן, צו 
דער פעסטונג אין מדבר, העלדישע גיבורים, חיל-לייט פאַר מלחמה, װאָס האָבן גע- 
קאָנט האַלטן אַ פּאַנצער און אַ שפּיז, מיט פּנימער וי פּנימער פון לייבן און אַזױ 
וי הירשן אויף די בערג אין פלינקקייטיי (דברי הימים א', י"ב, ט'). איז דעריבער 
אָנצונעמען, אַז אין יענע אוראַלטע צייטן איז דער מצדה-פעלדז שוין באַקאַנט 
געווען אַלס אומצוטריטלעכע באַהעלטעניש. 

די גרויסע ראַל װאָס האָט אים פאַרװאַנדלט אין אַן אַרענע פון אַן אויפטרייס- 
לענדיקער היסטאָרישער עפּאָפּײיע, האָט אָבער דער פעלדז-באַרג אָפּנעשפּילט פיל 
שפּעטער -- ביים סוף פון דער ייִדישער אומאָפּהענגיקײט, איידער דאָס פאָלק 
איז אַװעק אין לאַנגן צוויי טױזנט-ײיאָריקן גלות. 


יאָסעפוס פֿלאַװיוס (יוסף בן מתתיהו) און קעניג הורדוס 


דער היסטאָריקער יוסף בן מתּתיהו, אָדער יאָסעפוס פלאַוויוס, לויטן נאָמען 
װאָס ער האָט אָנגענומען פון דער רוימישער אימפּעראַטאָרן-דינאַסטיע, װאָס 
אירע ערשטע צויי, װעספּאַסיאַנוס און טיטוס, האָבן חרוב-געמאַכט דעם בית- 

המקדש און ליקווידירט פּאַקטיש די ייִדישע אומאָפּהענגיקײט, געניסט נישט פון 
שטאַרקער סימפּאַטיע אין דער ייִדישער געשיכטע. אַ זון פון אַן אָנגעזעענער 
כּהנים-משפּחה, וועלכער איז געשטעלט געװאָרן בראש פון גליל בעתן אויפ- 
שטאַנד קעגן רוים, האָט זיך איבערגעגעבן דעם שׂונא, געװאָרן אַ נאָענטער 
פריינט מיט די רוימישע מיליטער-פירערס און שפּעטערדיקע אימפּעראַטאָרן, 
געװאָרן זייערס אַ הויף-מענטש אין רוים ביזן סוף פון זיין לעבן, קאָן גנישט 
אַרױסגעהױבן װערן אין דער ייִדישער געשיכטע. וועגן זיין ראָל און אידייען, 
װאָס ער האָט זיך צוגעשריבן פאַר זיין אַריבערגײן צום שׂונא, איז שוין אָנגע- 
שריבן געװאָרן אַ גאַנצע ליטעראַטור. נישט דאָ איז דאָס אָרט וועגן דעם זיך 
אָפּצושטעלן. איינס איז אָבער זיכער : אָן אים, אָן זיינע שריפטן װאָלט אונדז די 
גאַנצע מצדה-געשיכטע געבליבן אומבאַקאַנט, פונקט װי פיל אַנדערע היסטאָ- 
רישע געשעענישן, און ספּעציעל די געשיכטע פון דער גאַנצער חשמונאים- 
עפּאָכע. ערשט איצט, ביי דער פולער אויפגראָבונג פון די מצדה-חורבות, זעט 
מען װי געװיסנהאַפט יאָסעפוס פלאַוויוס האָט אַלץ באַשריבן, װי פּינקטלעך ער 
איז געווען ביי די מינדעסטע איינצלהייטן. ער האָט װאַרשײנלעך נישט געזען 
פּערזענלעך דאָס אויפגעבויטע הורדוסישע מצדה-שטעטל, אוב יאָ -- איז בלויז 
פון אונטן, פון דרויסן. אָבער ער האָט זאָרגפעלטיק, מיט עכט-היסטאָרישער 
פּאַראַנטװאָרטלעכקײט אַלץ נאָכגעפאָרשט, אויסגעפרעגט עדות, געלייענט דאָקו- 
מענטן און פאַרצייכענונגען פון יענע צייטן, ער האָט געהאַט צוטריט צו די רוי- 
מישע אַרכיוון און פון אַלע מקורות געשעפט זיינע ידיעות. מען דאַרף נעמען 
אין באַטראַכט, אַז די גאַנצע געשיכטע פון דער מצדה-פאַרטיידיקונג איז אַפילו 
נישט דערמאָנט געװאָרן אין דער תּלמודישער ליטעראַטור, אין וועלכער עס איז 
אויך פאַראַן זייער װײיניק וועגן דער חשמונאים-עפּאָכע, 

דער באַקאַנטער היסטאָריקער און פאָרשער פון ארץ:ישׂראל ד"ר יוחנן 
אַהרוני, שרייבט ריכטיק: , בעת דער באַלאַגערונג אױף מצדה, אין יאָר 73, 
לוט דער קריסטלעכער צייטרעכענונג, האָט שוין יוסף בן-מתּתיהו געװוינט אין 
רוים און איז נישט געווען קיין עד-ראייה פון די געשעענישן. זיינע ידיעות האָט 
ער, זעט אויס, געשעפּט פון רוימישן מיליטערישן באַריכט און פון עדי-ראייה, 
און פון דעם װאָס ער האָט געקענט דאָס אָרט. זאָל זיין אונדזער באַציונג צַו 
יוסף בן מתּתיהו וועלכע עס זאָל נישט זיין, מיר דאַרפן אים יעדנפאַלס זיין 
דאַנקבאַר פאַרן ראַטעװען די געשיכטע פון ייִדישן פאָלק אין יענער עפּאָכע. 
ווען נישט ער און זיינע שריפטן װאָלטן מיר גאָרנישט געװוּסט וועגן דער מצדה- 
מלחמה. לייענענדיק זיין טרייע און אויפטרייסלענדיקע באַשרײבונג וועגן איר 
סוף, דוכט זיך אַז ער האָט געשריבן די דאָזיקע שורות מיט זיין לעצטן טראָפּן 
בלוט, אפשר וי אַ כּפּרה פאַר זיין אַריבערגײן צו די רוימער" (,,מצדה", זי 9). 

הורדוס, דער קעניג פון יהודה, וועלכער האָט פאַרטיליקט די לעצטע פון 
דער חשמונאים-דינאַסטיע, געטױט אַ גרויסן טייל פון סנהדרין און געקיניגט 
בלויז מיטן חסד פון די רוימישע הערשערס, איז אויך אַרײן אין דער ייִדישער 
געשיכטע אַלס נעגאַטיווע געשטאַלט. די לעצטע אױסגראָבונגען, און טאַקע אויף 
מצדה אין דער ערשטער ריי, האָבן אַ ביסל געענדערט די מיינונג וועגן אים 

ביי געוויסע היסטאַריקערס. ער האָט נישט בלויז אויפגעבויט דעם בית-המקדש 
מיט אַ פּראַכט װאָס איז קיין מאָל נישט געווען באַקאַנט אין ירושלים, נאָר אי- 
בערגעלאָזט פעסטונגען, אין גאַנצן נייע שטעט, וועגן, דער עיקר ריזיקע װאַסער- 
אונטערנעמונגען, װאָס באַװייזן דאָך זיין זאָרג פאַרן לאַנד. כאָטש ער איז גע- 
ווען, לוט דעם ייִדישן דין, אַ פולשטענדיקער ייַד, שוין אַלס אייניקל פון אַ גר, 
איז ער אַלײן טאַקע נישט געווען צוגעבונדן צו דער ייִדישער מסורה און פיל פון 
זיינע אונטערנעמונגען זענען געווען ממש אין קעגנזאַץ צו די ייִדישע דינים, 
אָבער אויסער דאָס אויפהענגען אויפן טױער פון בית-המקדש דעם גאַלדענעם 
רוימישן אָדלער און אויפשטעלן געטער-סקולפּטורן אין דער נייער שטאָט קיסריה, 
האָט ער זיך, װי עס וייזן די אַרכעאָלאָגישע אױסגראָבונגען נאָך דער זעקס- 
טאָגיקער מלחמה אין אַלט-ירושלים, אין די באַזעצטע געביטן פון יאָרדאַניע, און 
דער עיקר טאַקע אין מצדה, -- אויסגעהיט פון מאָלן אָדער גראַװירן מענטשן- 
בילדער, װאָס איז קעגן באַנעם פון דער תּורה. אין די מאָנומענטאַלע געביידעס 
װאָס ער האָט געבויט אויף מצדה האָט מען נישט געפונען קיין איין מענטשן- 
בילד, נישט אין די פּראַכטפולע מאַָזאַיַקעס, נישט אין די ווענט-מאָלערײען און 
קיין שום מענטשן-געשטאַלט אין די געשניצטע קאָלאָנעס. ער האָט זיך באַמיט 
נישט אָנצורירן די געפילן פון די קנאים-ייַדן, כאָטש עס זענען שוין דעמאָלט געווען 
אַזױ פיל ,, מתייוונים", העלעניזירטע, וועלכע האָבן נישט געהאַלטן און נישט מקיים 
געװען דעם ,לא תעשה לך כל פסל". פאַרקערט, ווען מען קוקט אויף דער 
װוּנדערבאַרער מאָזאַיִק-פּאָדלאָגע אין גרויסן (מערבדיקן) פּאַלאַץ פון מצדה, זעט 
מען דאָרט בלויז עכט-ייִדישע באַצירונגען פון דער געוויקסן-װעלט: סטיליזירטע 
איילבירט-צווייגן, גראַנאַטן, פייגן-בלעטער און וויינטרויבן. 


יאָסעפוס פלאַוויוס שרייבט טאַקע: 


,מען זאַָגט, אַז הורדוס האָט צוגעגרייט די דאָזיקע פעסטונג פאַר זיך, צו קענען אַהין 
אַנטלויפן ווען עס װעט נויטיק זיין פאַרן דאָפּלטן שלעכטס װאָס האָט אים געדראָט. ווייל 
איין שלעכטס האָט אים געדראָט פון דעם ייִדישן פאָלק, טאָמער װעט עס אים אַראָפּואַרפי 
פון זיין טראָן און קרוינען אויף זיין פּלאַץ אַ ‏ מענטש פון דער קעניגן-דינאַסטיע װאָס 
האָט געהערשט פאַר אים. און דאָס צווייטע שלעכטס, און אַ נאָך שווערערס פונעם ערשטן, 
איז געווען די שרעק פאַר קלעאָפּאַטראַ, וועלכע האָט געקיניגט אין עגיפּטן און נישט 
אויסבאַהאַלטן אירע אינטריגעס, פון צייט-צו-צייט גערעדט אויפן האַרץ פון אַנטאָניס 
פאָדערנדיק פון אים צו טויטן הורדוסן און געבן איר דאָס מלכות יהודה אַלס מתּנה. -- -- 
די דאָזיקע דאגות האָבן באַװויגן הורדוסן צוצוגרייטן די מצדה-פעסטונג און מיט דעם 
האָט ער איבערגעלאָזט פאַר די רוימער אַרבעט ביים סוף פון דער מלחמה קעגן די ייַדן" 
עדי לדישפ מלחמות" ז; ה', ד'). 


הורדוס האָט אָבער פון ירושלים ביזן ים:המלח געפלאַסטערט ערשטקלאַ- 
סיקע וועגן, אויפן וועג אויסגעבויט נאָך צוויי באַרג-פעסטונגען -- היראָדיאָן און 
מאַכװאַר -- װאָס מאַכן צוזאַמען דעם איינדרוק נישט בלויז װי אַ רעטונג- און 
אַנטלויף-וועג פאַר דער קעניגלעכער פאַמיליע אַלײן, נאָר װוי פאַרטיידיקונג- 
פּונקטן פאַר אַ זיך-צוריקציענדיקער גאַנצער אַרמײ פון אַ פאַרשפּילטער מלהמה 


אין דער הױפּטשטאַט. 


20 מרלצכי שהעצה 


דער פעסטונג-פעלדז מצדה, געזען פון דרום 


די ערשטע מצדה-באַפּעסטיקער 

יאָסעפוס פּלאַוויוס שרייבט: ,יונתן דער כּהן גדול האָט דער ערשטער גע- 
בוט אַ פעסטונג אויף דעם אָרט און זי אָנגערופן מצדה". בדרך כּלל זענען די 
היסטאָריקערס גענייגט אָנצונעמען, אַז דאָס איז יונתן דער כּהן גדול, דער ייַנגע- 
רער ברודער פון יהודה המכּבי, וועלכער האָט איבערגענומען די אָנפירונג איבער 
יהודה נאָכן טוט פון זיין ברודער און פאָרגעזעצט דעם קאַמף קעגן די גריכן- 
סיריער אין די יאָרן 161--142 פאַר דער צייטרעכענונג. דאָס איז מעגלעך, ווייל 
יונתן האָט זיין אויפשטאַנד- און פּאַרטיזאַנער-קאַמף געפירט אויך אין דער דאָ- 
זיקער מדבר-געגנט. אין די אַרכעאָלאָגישע אױסגראָבונגען אויפן באַרג זענען 
אָבער געפונען געװאָרן די ערשטע ייִַדישע איבערבלייבענישן, און דאָס נישט קיין 
געביידעס-סימנים, נאָר מטבעות, פון דער צייט פונעם קעניג אַלעקסאַנדער ינאַי 
(126--76, געקיניגט פון יאָר 1023 פאַר קריסטוסן). יעדנפאַלס איז מצדה שױן 
געווען באַקאַנט מיט דעם נאָמען און אַלס באַפעלקערט-באַפּעסטיקטער פּלאַץ אין 
דער חשמונאים-עפּאָכע. דאָס איז באַװוּסט פון איינעם פון די זעלטענע נישט-יידי- 

שע מקורות װאָס דערמאָנען די פעסטונג. דער גריכישער פילאָסאָף פּאָסײדאָניאָס --- 
אַ געבוירענער אין סיריע אין יאָר 120 פאַר דער צייטרעכענונג, איז דאָ געווען 
אין יאָר 90, און ער דערציילט: ‏ לעבן מצדה וייזט מען אייניקע פעלדזן און 
היילן װאָס זענען פאַרברענט געװאָרן..." 


קעניג הורדוס (72--4), וועלכער האָט געקיניגט איבער יהודה אין די יאָרן 
7 פאַר דער צ"ר, האָט אָבער אויף מצדה אויסגעבויט די מעכטיקע פאַרטיי- 
דיקונג-בנינים און פּראַכט-פּאַלאַצן, פון וועלכע עס זענען פאַרבליבן , זיילן-זאַלן, 
מיט זײיערע טינק-געמעלן, װאָס זענען ענלעך צו די שענסטע פון די וילעס, 
װאָס זענען געפונען געװאָרן אין פּאָמפּייע אין איטאַליע? (ד"ר יוחנן אַהרוני, 
,מצדה", זי 623). 

מצדה איז איינגענומען געװאָרן דורך הורדוסן אין יאָר 42 פאַר דער צ"ר, 
נאָך איידער ער איז געװאָרן קעניג און זי איז שוין, לוט פלאַװיוסן, דאַן , גע- 
ווען די שטאַרקסטע פון אַלע פעסטונגען אין יהודה". ווען די פּאַרטיער האָבן אין 
יאָר 40 פאַרנומען ירושלים און אַלס קעניג פון יהודה איז געקרוינט געװאָרן 
אַנטיגאָנוס, דער לעצטער מלך פון דער חשמונאים-דינאַסטיע, איז הורדוס גע- 
ווען רוימישער טעטראַרך אין יהודה. ער האָט באַװיזן צו אַנטלויפן פון באַפרײטן 
פון די רוימער ירושלים, פון װאַנען ער האָט מיטגענומען זיין פאַמיליע --- מוטער, 
ברידער און אויך זיין כּלה, די חשמונאים-טאָכטער מרים. ער איז אַנטלאָפן קיין 
מצדה און אויפן וועג באַװיזן צונויפצוזאַמלען אַרום זיך ביי 14,000 ייַדן, אָנהענ- 
גערס פון רוים. הורדוס האָט אין מצדה איבערגעלאָזט בלויז 800 פון זיינע 
בעסטע קעמפערס, אונטער דער אָנפירונג פון זיין ברודער יוסף, און אויך זיין 
משפּחה. 9,000 פון זיינע מענטשן האָט ער אָפּגעשיקט קיין אדום, זיין אָפּשטאַם- 
לאַנד, און אַלײן איז ער, דורכן נאַבאַטישן פּעטראַ און עגיפּטן, אָפּגעפאָרן קיין 
רוים. יוסף בן מתּתיהו דערציילט: ,, אין יענער צייט האָט אַנטיגאָנוס באַלאַגערט 
מצדה. די באַלאַגערטע האָבן טאַקע געהאַט גענוג ברױט, אָבער עס האָט זיך 
זיי געענדיקט דאָס װאַסער, דעריבער האָט יוסף, הורדוסעס ברודער, באַשלאָסן 
צו אַנטלויפן מיט זיין משפּחה צום נאַבאַטן-לאַנד און יוסף האָט כּמעט אויסגע- 
פירט זיין געדאַנק צו פאַרלאָזן די פעסטונג, אָבער אין דער נאַכט, אין וועלכער 
ער האָט געפּלאַנט זיך צו לאָזן אין וועג אַריין, איז אַראָפּגעפאַלן אַ שטאַרקער 
רעגן און אַלע װאַסער-רעזערװוּאַרן זענען איבערגעפולט געװאָרן ביז די ברע- 
געס און עס איז נישט געווען מער קיין נויטווענדיקייט צו אַנטלויפן". דאָס קאָן 
אויסזען אומגלייבלעך. אין דאָזיקן טרוקענעם מדבר, מיט אַזעלכע זעלטענע 
רעגנס, זאָל אַ רעגן פון איין נאַכט אָנפילן רעזערװואַרן מיט װאַסער פאַר 800 
מענטשן. אויך פּראָפ. יגאַל ידין שרייבט: 

,עס איז שווער געווען צו גלויבן אין דער דאָזיקער ידיעה. -- -- -- אָבער איך 


געדענק גוט איינעם פון די טעג, ווען מיר זענען אַלע געלאָפן זוכן שוץ אין אַ גרוב 
אָדער הינטער אַ װאַנט קעגן פּלוצלינגן רעגן, װאָס זיינע טראָפּנס האָבן געשטאָכן וי 


שווערדן, און מיט מיינע אויגן האָב איך געזען די נידעריקע ערטער אויף מצדה, וי זי 
פאַרװאַנדלען זיך אין גרויסע װאַסער-אָזיערעס. ווען איך זאָל נישט פּאַטאָגראַפירן מיט 


מיינע אייגענע הענט דאָס דאָזיקע בילד, װאָלט איך נישט געגלויבט, אַז דאָס איז טאַקע 

פאַטאָגראַפּירט געװאָרן אויף די הויכן פון מצדה. אַזױ איז קלאָר געװאָרן, אַז אויך די 
דאַזיקע דערציילונג פון יוסף בן-מתּתיהו האָט אָן ספק אַ יסוד אין אַ באַגלױבטער ידיעה" 
(,,מצדה, ב"מים ההם -- בזמן הזה", ז' 33). 


און פּראָפּ. ידין ברענגט דאַס בילד פון ברייט-צעשפּרײטע װאַסער-שטחים 
לעבן די אַלטע מויערן. 

עס האָט געדױערט אַ יאָר ביז הורדוס איז צוריקגעקומען פון רוים קיין 
ארץ-ישׂראל. ער איז אָבער מער נישט געװען בלױז אַ טעטראַרך, אַ הערשער 
פון אַ רוימישער פּראָװינץ, נאָר -- ,קעניג פון יהודה", באַשטעטיקט אַלס 
אַזעלכער דורכן רוימישן סענאַט. מיט דער געדונגענער אַרמײ װאָס ער האָט מאָ- 
ביליזירט, אויסשטייגנדיק אין עכּו, איז הורדוס, ראשית-כּל, אַװעק אין נגב און 
באַפּרײט זיינע נאָענטסטע אויף מצדה. ער האָט געפירט אַ פאַרביסענע מלחמה, 
פריער אין גליל, דערנאָך אין יהודה, איידער ער האָט באַזיגט אַנטיגאָנוסן און 
האָט פאַרנומען דעם טראָן אין ירושלים. ערשט דאַן האָט ער אָנגעהויבן זיינע 
גרויסע בוי-אונטערנעמונגען, פון וועלכע מצדה איז געווען איינע פון די ערשטע. 
ער האָט פאַרשטאַנען די סטראַטעגישע באַדייטונג פון מצדה, װאָס האָט זיך גע- 
פונען אין מיטן װועג צװישן די געגנטלעכע קאָלאָניעס פון רוים און האַלב- 
אומאָפּהענגיקע לענדער, און די באַדייטונג פונעם באַרג אַלס נאַטירלעכע פעסטונג 
װאָס איז שווער צו באַזיגן, אַ זאַך אין וועלכער ער האָט זיך שוין אַלײן אי- 
בערצייגט. 


די מצדה-שטאָט פֿון קעניג הורדוס 


,און דערנאָך האָט זיך קעניג הורדוס געפלייסט אַ לאַנגע צייט צו פאַרשטאַרקן דאָס 
אָרט. ער האָט אויפגעבויט אַ מויער אַרום דעם באַרג אויבן, זיבן ריס די לענג, אינגאַנצן 
געמאַכט פון ווייסן שטיין, די הייך צוועלף און זיין ברייט אַכט איילן. און ער האָט 
אויפגעבויט אויפן מויער זיבן-און-דרייסיק טורעמס אין דער הייך פון פופציק איילן 
אוז פון די דאָזיקע טורעמס איז געווען אַן אַרײנגאַנג אין די הייזער, געבויטע אינעם 
מויער אויף זיין גאַנצער לענג" ויאָסעפוס פלאַוויוס, , מלחמות", ז'). 


דער מויער װאָס איז איצט אויפגעגראָבן געװאָרן שטימט לױט די מאָסן 
װאָס יאָסעפוס פלאַוויוס האָט אָנגעגעבן: די לענג איז ביי 1200 מעטער (איין 
ריס -- בערך 180 מ'). זיין אינערלעכע ברייט -- ביי 4 מ' (אַן אייל --- ביי אַ 
האַלבן מ'). לוט פּלאַוויוסעס באַשרײיבונג איז דאָס טאַקע געווען אַ טאָפּלטער 
מױער, צווישן ביידע גראָבע וענט האַבן זיך געפונען צימערן, אַרום און אַרום 
דעם גאַנצן באַרג. עס איז בלויז נישט ריכטיק זיין מיינונג, אַז ער איז געווען 
געבויט פון ווייסן שטיין --- דאָס האָט זיך אויסגעוויזן קוקנדיק פון אונטן, צוליבן 
ווייסן טינק. דער מויער איז געווען געבויט אין גאַנצן פון האַרטן גרויען דאָלאָ- 
מיט-שטיין, געהאַקטן אויפן מצדה-באַרג גופא. העכער הונדערט צימערן זענען 
געווען צװוישן ביידע מױערן, אין אַ לענג פון 6 ביז 25 מ' איינער. פּרימיטיווע 
צימערן זענען דאָס געווען, ווען מען פאַרגלייכט זיי מיט די געטינקטע, גלייכע 
און מיט מאַרמאָר באַדעקטע װענט אין די פּאַלאַצן. אין די מויער-צימערן זע- 
נען די װענט נישט גלייכע, דער שטיין נישט געטעסעט. דאָ האָבן געװווינט די 

פּשוטע זעלגער, שפּעטער -- די לעצטע פאַרטיידיקערס פון מצדה מיט זייערע 
משפּחות. 

די שענסטע און מאָנומענטאַלסטע געביידע װאָס הורדוס האָט אויפגעבויט, 
און עס זענען איצט אויפגעגראָבן גרויסע טיילן אירע, אין דער צפון-פּאַלאַץ. 
דער אַרכיטעקטאָנישער פאַרנעם און אויספיר פון דאָזיקן פּאַלאַץ רופט אַרױס 
אויך היינט באַװוּנדערונג. דאָס איז געווען אַ פּריואַטע קעניגלעכע ווילע, אין 
וועלכער עס האָבן זיך געפונען װוין-רוימען בלויז פאַרן הערשער מיט איינער, 
אָדער צוויי פון זיינע פרויען און באַדינונג. דער פּאַלאַץ אָבער איז געבויט אויפן 
סאַמע שמאָלסטן אָפּהאַנג פון פעלדז, אויסער דעם מױער, און געבויט אין דריי 
הויכע שטאָק. אויפן העכסטן שטאָק געפינט זיך אַ האַלב-קײילעכדיקער באַלקאָן 
און אין דרום-זייט פון אים -- די איינציקע פיר ווין-צימערן, אין וועלכע די 
ווענט זענען באַצירט מיט װאַנט-מאָלערײען און די פּאָדלאָגעס זענען פון מאָ- 
זאַיִק. דער אַרײנגאַנג איז דורך פּראַכטפולע טרעפּ. דער מיטלסטער שטאָק אין 
מיט 20 מ' נידעריקער פון ערשטן און איז געבויט אין דער פאָרעם פון אַ טאָלאָס 
(אין גריכיש, אָדער ראָטונדאַ אין לאַטײן) -- ,דער קיילעכדיקער געבוי", וי 
פלאַוויוס רופט אים. קליינע צימערן זענען געווען ביי די זייטן, און דער גאַנצער 
שטאָק האָט גענוצט פאַר פאַרוויילונג. ריזיקע זיילן האָבן אונטערגעהאַלטן דעם 
סופיט. די װוענט -- קאָלירטע, געמאָלענע שטיינער. די זיילן -- אין קאָרינטישן 
סטיל, באַזיצן קינסטלעך-געשניצטע ,, קעפּ", געפאַרבט מיט גאָלד. אינטערעסאַנט, 
אַז פלאַוויוס האָט די זיילן פאָרגעשטעלט וי געהאַקטע פון איין פעלדון-שטיק, 
ווייל זיי זענען זיכער אויך, װוי די ווענט, געווען באַדעקט מיט קאָלירטע שטיין- 
פּלאַטן. ווען זי זענען געפאַלן, ביים צעשטערן דעם פּאַלאַץ, זענען זי נישט 
צעבראָכן געװאָרן, נאָר צעטיילט זיך אויף שטיקער, פון וועלכע זי זענען פאַקטיש 
צונויפגעשטעלט געװאָרן, געטעסעט אין אַזאַ גלייכער פלאַך, אַז אַרויפגעשטעלט 
איינע אויף דער צווייטער, האָט מען כּמעט נישט געקאָנט דערקענען, אַן זי 
זענען צעטיילט. דאָס אינטערעסאַנטע, אָבער, אַז די איצט-אַנטדעקטע זיילן-טיילן 
טראָגן אויף די צונויפשטעל-פלאַכן ייִדישע אותיות, צייכנס פון די שטיין-האַקערס, 
צו וויסן וועלכער טייל עס באַהעפט זיך מיטן אַנדערן. אַ באַװײז, אַז די שטיין- 
האַקערס, די זיילן-קינסטלערס, זענען געווען ייַדן. דער שענסטער טייל פון פּאַלאַץ 
איז דער אונטערשטער, 15 מ' נידעריקער פונעם מיטלסטן. דאָס איז אַ ריזיקער 
פירקאַנטיקער באַלקאָן, אַרױסגערוקט ממש איבערן תּהום, װאָס אַנטפּלעקט אַ 
װוּנדערלעכן אויסבליק אויפן ים-המלך, אויפן מדבר און די בערג אין דער 
סביבה. כּדי צו בויען דעם דאָזיקן שטאָק, האָבן הורדוסעס אַרכיטעקטן, מיט 
גענויער פּרעציזקייט, געבויט אוױיפן סאַמע פעלדזיקן אָפּהאַנג אונטערהאַלט- 
ווענט פון 25 מעטער די הייך. עס איז פּשוט שווער זיך פאָרצושטעלן מיט וועל- 
כע טעכנישע מיטלען די דאָזיקע פונדאַמענט-װוענט זענען געבויט געװאָרן איבערן 
שטאַרן אָפּגרונט אין יענע צייטן. אַרום דער גרויסער פּלאַטפאָרם, צי באַלקאָן, 
זענען געווען, צוישן אַ ריזיקער קאָלומנאַדע, קליינע סטאַאַס. די ווענט זענען דאָ 
פאַרבליבן אונטער די חורבות אין זייער גאַנצער קאָלירן-פּראַכט, פון וועלכע עס 
איז שווער אויך היינט אָפּצורײסן דאָס אויג. 

אויף דער מערב-זייט פון מצדה געפינט זיך דער גרעסטער ווינונג-בנין 
פון הורדוס-שטעטל -- דער גרויסער פּאַלאַץ. דאָס איז אַ מאָנומענטאַלע גע- 
ביידע, װאָס איר פאַרבויטער שטח דערגייט ביז פיר טויזנט קװאַדראַט-מעטער. 
דאָס איז געווען דער צערעמאָניאַל- און אויפנאַם-פּאַלאַץ פונעם קעניג. מען האָט 
געפונען אַ טראָן-זאַל, װוּ פיר לעכער אין מאָזאַיק-דיל ווייזן אָן, אַז דאָרט איז 
געשטאַנען אַ טראָן-שטול, אָדער אַן אַפּיריאָן, אַרום זענען פאַראַן אַדמיניסטראַ- 
ציע-צימערן, װאַך-פּאָזיציעס, מאַגאַזינען, אַ גרויסע קוך; אַ באָד מיט אַ שיינער 
שטיינערער װאַנע. אונטער דער ערד פירן צום באָד-צימער רערן אויף װאַרעם 
װאַסער און הייסער פּאַרע. אין קוך האָט מען געפונען אַ קאָך-אויוון אויף אַכט 
טעפּ און אַ באַק-אױוון. אַ גרויסער שלאָפּצימער פאַרן קעניג מיט פרעסקן אויף 
די ווענט. אין דעם פּאַלאַץ האָט מען אַנטפּלעקט אַ זייער וײיניק צעשעדיקטע 
מאַזאַיק-פּאָדלאָגע אין פּראַכטפול-צוגעקליבענע קאָלירן, ,װאָס איוז נישט בלויז 
די עלטסטע װאָס איז אַנטפּלעקט געװאָרן אין לאַנד, נאָר אָן ספק די שענסטע 
פון איר סאָרט און פון איר עפּאָכע -- פון אַלע װאָס זענען ביז איצט באַקאַנט" 
(יגאל ידין). דער פּאַלאַץ האָט געהאַט צוויי שטאָק. צום אייבערשטן שטאָק זע- 
נען פאַרבליבן בלויז די טרעפּ. דאַ קאָן מען לערנען וי עס האָט אויסגעזען דער 
פּראָצעס פון װאַרעמען װאַסער אין יענע צייטן און דורכפירן סיי די װאַרעמע 
װאַסער און סיי די הייסע פּאַרע דורך רערן אין די ווענט און אונטערן דיל צו 
דער באָד. עס איז פאַרבליבן אין חורבות דער װאַרעם-זאַל מיט די פיל דינע 
זיילן, צווישן וועלכע עס איז געגאַנגען די פּאַרע און די רערן װאָס האָבן פונאַנ- 
דערגעטראָגן דאָס װאַסער, 

אין מיטן באַרג געפינט זיך איין געביידע, אַ פאַרמאַכטע אַרום און פון אינע- 
װייניקסטן הויף פירן טירן צו די אַרומיקע צימערן -- מען זעט בפירוש, אַז דאָ 
האָט זיך געפונען דער קריגס-שטאַב, די פאַרטיידיקונג-אָנפירערס פון דער פעס- 
טונג, פון װאַנען עס זענען אַרױסגעגעבן געװאָרן די באַפּעלן און אַנוייזונגען 
צו די טורעמס און צום מויער, 

מען דאַרף ספּעציעל דערמאַנען אַ מערקוירדיקע געביידע פון הורדוסעס 
צייט, אין דער דרום-זייט פון מצדה. נאָך פאַרן אויפגראָבן האָט מען געזען אין 
די אַרױסשטאַרטשנדיקע װענט קליינע מער-װוײיניק פירקאַנטיקע לעכער, װאָס 
זעען אויס װי עפענונגען אין אַ טויבן-נעסט און מען האָט דעם בנין אָנגערופן 
קאָלומבאַריום. מען האָט אַנגענומען, אַז אפשר האָט מען אין אים טאַקע געהאָ- 
דעוועט טויבן, צי אויף פלייש, צי גאָר קרבנות, אָדער גאָר פאַר זייער מיסט, 
כּדי צו באַנוצן עס פאַרן פאַרזיי'שטח אויפן פעלדז. נאָכן אויפגראָבן האָט זיך 
אַרױסגעװיזן, אַז דאָס איז אַ גרויסע קיילעכדיקע געביידע, מיט די זעלביקע לע- 
כער אינעװוייניק און אויסנװוייניק. מען האָט געבראַכט טױיבן, אָבער אַפילו די 
קלענסטע זענען נישט אַרײן אין די לעכער. מען נעמט דעריבער אָן אַז דאָס 
זענען געווען ,, שטייענדיקע בית-עלמינס" פאַר נישט-ייַדן, געדונגענע זעל- 
נערס, נישט-ייִדישע הויפלייט און אַפילו מיניסטאָרן פון הורדוסן. די קערפּערס 
פלעגן נאָכן טויט פאַרברענט און באַהאַלטן װערן אין די לעכער פונעם דאָזיקן 
בנין. מען געפינט ענלעכע געביידעס פון יענער עפּאַכע פאַר דעם ציל אין פאַר- 

שיידענע געגנטן פון דער רוימישער אימפּעריע. יעדנפאַלס דער נאָמען ,,קאָלומ- 
באַריום" איז פאַר דער געביידע שוין געבליבן.. 


קלענערע הייזער זענען געװוען לעבן די מויערן פאַר פאַרשיידענע הויף- 
מענטשן, צי מיליטערישע אָנפירערס. לעבן זיי -- אַ גרויסער שיינער שוים- 
באַסײן, מיט ברייטע טרעפּ װאָס פירן צו טיפערע און פּלאַכערע װאַסער-רע- 
זערוווּאַרן, 


אַ גרויסן רושם האָט אַרוסגערופן צװוישן די רעליגיעזע יידן די אויפגע- 
גראָבענע מקווה-טהרה. עס איז געקומען פון ירושלים און אַרױפגעגאַנגען אויפן 
באַרג דער 75-יאָריקער רב דוד מינצבערגער, פון דער עקסטרעם-פרומער ירושלי- 
מער קהילה און ער האָט געמאָסטן די מקווה -- די איינציקע ייִדיש-רעליגיעזע 
מקווה װאָס איז פאַרבליבן פון די בית:המקדש-צייטן, און עס האָט זיך אַרױס- 
געוויזן, אַז די מאָסן זענען גענוי לויט דער ייִדישער הלכה. דער אַלטער רב האָט 
מיט פרייד אויסגערופן צום שטייענדיקן אויבן פּראָפּעסאָר ידין : , מקווה שופרא 
דשופרא, כּשר למהדרין שבמהדרין!י. און נישט ווייט פון דער מקווה -- אַ בית- 
כּנסת. ער איז געבויט געװאָרן דורך הורדוסן, אָבער איבערגעבויט געװאָרן דורך 
די קנאים, די לעצטע פאַרטיידיקערס פון מצדה. ער איז מיט זיין פראָנט גע- 
ווענדט צו ירושלים. אַרום די װענט -- פיר שורות בענק, געהאַקטע אין פעלדו. 
אַ פּלאַץ אויף תּשמישי-קדושה. דער אויסשטעל פון די זיילן, ענלעך צו די אַנט- 
דעקטע אין גליל בתּייכּנסת פון שפּעטערדיקע יאָרהונדערטער, האָט אױך באַ- 
וויזן, אַז דאָס איז אַ בית-כּנסת. עס האָבן אין דעם איבערצייגט אויך די געפו- 
נענע שערבלעך מיט די העברעיישע אויפשריפטן וי , מעשׂר כּהן", , כּהן חזקיה". 
דער עיקר אָבער -- מען האָט דאָ געפונען די װיכטיקסטע הײיליקע מגילות-שטיק- 
לעך פון תּנ"ך-ספרים, װאָס זענען אַנטפּלעקט געװאָרן אויף מצדה. זיי זענען 
געווען אין אַ ספּעציעלער גרוב, נישט ווייט פון דער הױפּט-װאַנט -- אַ ,גניזה" 
פאַר פּסולע ספרים, װאָס האָט זיך געפונען אין יעדן בית-כּנסת. דאָס איז דערי- 
בער נישט בלויז דער עלטסטער ייִדישער מקום-קדוש, װאָס איז געפונען גע- 
װאָרן אויף דער וועלט, נאָר אויך דער איינציקער בית-כּנסת װאָס האָט געדינט 
פאַר דעם צװועק נאָך אין די צייטן װען דער בית-המקדש אין ירושלים האָט 
עקסיסטירט און איז איבערגעבליבן אין חורבות טאַקע, אָבער שיינע מאָנומענ- 
טאַלע רוּיִנען ביז היינטיקן טאָג, 


מען האַט דאָ געפונען טיילן פון פערצן מגילות, װי עס זענען דעמאָלט 
געשריבן געװאָרן אויף פּאַרמעט, אויסגעאַרבעט פון פעלן, די הייליקע ספרים, 
, טייל פון זיי תּנ"כישע, טייל פון רעליגיעזע סעקטעס און טייל פון די ,ספרים 
חיצוניםי. פונעם שטאַנדפּונקט פון פאָרשן די מגילות און די ליטעראַטור פון דער 
צייט פון בית-שני, דאַרף מען אין זי זען די ויכטיקסטע אַנטפּלעקונג װאָס 
מען האָט אפשר געקאָנט וועגן איר חלומען, אָבער ס'איז שווער געווען צו האָפן 
אַז דאָס װעט פאַרווירקלעכט ווערן אין די מצדה-גראָבונגען" (יגאַל ידין, דאָרט, 
זי 189). עס איז דאָך אַזױ מערקווירדיק, װאָס צווישן די געפונענע תּנ"ך-שטיקלעך 
איז פאַראַן די וויזיע פון די טרוקענע ביינער, װאָס דאַרפן אויפשטיין, פונעם ספר 

,יחזקאל" און זי זענען פּונקט אין גאַנצן אידענטיש וי דער טעקסט װאָס מיר 
באַזיצן לוט דער מסורה. 

דעו גרעסטער בנין אױף מצדה איז דער פון די מאַגאַזינען, װאָס שטײט 
נאָענט צום צפון-ברעג פון באַרג. ער פאַרנעמט אַ שטח פון 5 דונאַם (5000 
קוו"מ) און איז צוזאַמענגעשטעלט פון פינף באַזונדערע פליגלען: דריי לאַנגע, 
גלייך-געבויטע מאַגאַזין-רוימען און צוויי קלענערע אַדמיניסטראַציע-אָפּטײילוג- 
גען. די מאַגאַזינען באַשטײען פון גרויסע צימערן, געבויט אין צוויי רייען און 
אין מיטן -- אַ קאָרידאָר. די צימערן זענען אין פאַרשיידענע גרויסן, פון 5 מ" 
ביז 25 מ' די לענג. יעדער פליגל איז געווען באַשטימט אויף אַנדערע שפּײזן, 
אַזױ אויך יעדער צימער אױיף אַנדערע סאָרטן פון זעלביקן שפּײז. מען האָט 
אין די חורבות פון די מאַגאַזינען געפונען כּלים, כאַראַקטעריסטישע פאַר פאַר- 
שיידענע סאָרטן עסנס און געטראַנקען. אין יעדן צימער אַנדערע כּלים, פאַרשיי- 
דענע לוט זײיער גרויס און באַשטימונג. דאַ האָט מען געפונען אויפשריפטן 
אויף ערדענע קרוגן. הונדערטער גאַנצע קרוגן, אָדער אַזױ-צעבראָכענע, אַן די 
שטיקלעך זענען געבליבן אויף די ערטער און מען האָט זיי לייכט צונויפגעקלעפּט. 
אויף איין וויין-קרוג אַן אויפשריפט אין לאַטײן: ,פאַר הורדוס דעם מלך פון 
יהודה", זיכער אַ מתּנה פון גוטן וויין פון רוים, לוט דער אױסאַרבעטונג פונעם- 
קרוג. כּלים מיט אויפשריפטן אין אַלט-העברעיש: , מעשׂר כֹּהןי, ,תּרומה" -- 
סימנים אַז מען האָט דאָ אָפּגעהיט די ייַדישע הלכה. 

די געװאַגטסטע און מעכטיקסטע בוי-אונטערנעמונג אויף מצדה פון הורדוסן 
איז אָבער געווען די װאַסער-איינריכטונג. קעניג הורדוס האָט זיך אַפילו נישט 
געדאַרפט דערוויסן פון זיין ברודער יוסף װוי ער איז שיער נישט אַרײנגעפאַלן 
אין די הענט פון שׂונא צוליבן מאַנגל אין װאַסער, די װאַסערלאָזיקײט פון 
דער געגנט איז געווען גוט באַקאַנט. איז נאָך טאַקע ביז היינט ממש באַװוּנדע- 
רונגסווערט די װאַסער-מאַגאַזינירונג פון הורדוסן אויפן באַרג. 

מען בלייבט שטיין דערשטוינט און פאַרגאַפט ווען מען גייט אַראָפּ די פער- 
ציק הויכע טרעפּ, אַרײן אין טיף-געהאַקטן רעזערװוּאַר ביים דרום-ברעג פון 
דער פעסטונג. אַ ריזיקער אונטערערדישער זאַל, מיט פעסטן שטאַרקן טינק 
אויף די פעלדז-װוענט װאָס איז װי פריש נאָך צוויי טױזנט יאָר. אַ רער האָט 
צוגעפירט דאָס װאַסער פון אויבן, דורך אַ לאָך, װאָס איז די איינציקע באַלײכ- 
טונג אינעװייניק. דאָ האָבן געקאָנט אַרײן 2000 קוביק-מעטער װאַסער. זיבן 
אַזעלכע װאַסער-רעזערװוּאַרן, קלענערע און גרעסערע, געפינען זיך אויף מצדה. 
אַבער דאָס איז ווייט נישט אַלץ אויף דעם געביט. די דאָזיקע באַסײנען האָבן 
געקאָנט אָנגעפילט וערן בלויז פונעם איינגעזאַמלטן רעגן װאָס פאַלט אַראָפּ 
דירעקט אויפן באַרג. מען האָט נישט געגלייבט פּלאַװויוסן װען ער האָט גע- 
שריבן : 

, אויף יעדן באַזעצטן פּלאַץ, אין דער אייבערשטער שטאָט, אַרום דעם פּאַלאַץ און 
פאַרן מויער, האָט הורדוס אױיסגעהאַקט אינעם פעלדן באַסײנען איינצוזאַמלען דאָס 


װאַסער און אַזױ אַרום האָט זיך אים איינגעגעבן צו געבן טרינקען די איינוווינערס 
פונעם אָרט, פּונקט וי זיי זאָלן זיך געפינען לעבן קװאַלן מיט װאַסער" (,,מלחמות" ז'י, ח'). 

ביי די לעצטע אױסגראָבונגען האָבן זיך פולשטענדיק, און אפשר נאָך 
מער, באַשטעטיקט די װוערטער פון פלאַוויוסן. שטייענדיק ביי דער צפון-מערב- 
דיקער זייט פון פעלדז זעט מען אַפילו פון אונטן, אויפן שטאַרן אָפּהענג פון 
באַרג, טאַקע אַרום פּאַלאַץ", צוויי רייען לעכער אינעם פעלדז. שװוער געוען 
אַהין זיך צוצובאַקומען. מען האָט די לעכער אָנגענומען וי פּרע-היסטאָרישע 
היילן, אָדער גאָר שפּעטערדיקע, פון נאָך דער ייִדישער צייט, ווען ביזאַנטישע 
מאָנאַכן האָבן געלעבט אויף מצדה און זיי האָבן געהאַקט אומצוטריטלעכע לעכער 
פאַר התבודדות. איצט האָט זיך אַרױסגעויזן, אַז דאָס זענען עפענונגען צו רי- 
זיקע װאַסער-באַסײנען, אויסגעהאַקטע טיף אינעם פעלדז װאָס ס'איז ממש שווער 
צו באַנעמען מיט וועלכער איבערמענטשלעכער אָנשטרענגונג דאָס איז דורכ- 
געפירט געװאָרן אין הורדוסעס צייטן, מיט יענער פּרימיטיווער , מעכאַניק". די 
אייבערשטע ריי באַשטײט פון אַכט באַסײנען און די אונטערשטע פון פיר. 
דאָס זענען ריזיקע רעזערװוּאַרן, אויך מיט שטאַרק-געטינקטע וענט. די מער- 
הייט פון זיי קאָנען אַרײיננעמען העכער 4000 קוביק-מעטער װאַסער. וי אַזױ 
זענען זיי אָנגעפילט געװאָרן מיט װאַסער ? הורדוסעס אינזשיניערן האָבן פאַר- 
שטאַנען, אַז דער איינציקער וועג צוצושטעלן גענוג װאַסער דעם פעסטונג- 
שטעטל איז פון די שטאַרקע פלייץ-װאַסערן, װאָס קומען אָן מיט אַ מעכטיקן 
שטראָם פון די יהודה-בערג, אייניקע טעג אין יאָר, און שוימען טאַקע ביי 
דעם באַרג-אַראָפּהאַנג צום טויטן ים. זיי האָבן אויפגעבויט אַ דאַמבע אין דער 
ברייט פון תּהום אונטן, װאָס איז דאָ נישט ברייט און מיט מעכטיקע אַקװאַ- 
דוקטן אַריבערגעפירט דאָס װאַסער אין די דאָזיקע געהאַקטע באַסיינען אַרײן, 
פון וועלכע עס איז מיט אַ רערן-סיסטעם אַרױפגעפֿירט געװאָרן אויפן באַרג. 
איצט ווייסט מען, אַז די רוימישע באַלאַגערערס האָבן שפּעטער צעשטערט די 
דאַמבע און דעם אַקװאַדוקט, אָבער פון ביידע זענען געבליבן גרויסע שטיקער 
ביים לאַגער, װאַס די רוימער האָבן אויף דעם אָרט אויסגעבויט, אָנהייבנדיק די 
באַלאַגערונג אויף די ייַדישע פרייהייט-קעמפערס. ערשט נאָכן אַרײנבאַקומען זיך 
אין די באַסײנען, האָט מען באַנומען, װאָס עס זענען די איבערבלייבענישן פון 
דער דאַמבע און פון אַקװאַדוקט. 

די 12 װאַסער-רעזערװאַרן אין דער װאַנט פון באַרג קאָנען אַרײננעמען 
0 (פפערציק טוזנט!) קוביק-מעטער װאַסער. צוזאַמען מיט די באַסײנען 
אויפן באַרג גופא קאָן אָנגעזאַמלט װוערן אַ קװאַנטום פון העכער 50,000 קוביק- 
מעטער. נעמענדיק אין באַטראַכט, אַז אַ מענטש אין יענע צייטן, בפרט ווען מען 
האָט געקאָנט ראַציאָנירן װאַסער, האָט געקאָנט פאַרנוצן העכסטנס אַ גרויסן לאָגל 
װאַסער אַ טאָג, האָט דאָס דאָזיקע אָנגעזאַמלטע װאַסער געקאַנט סטײַען פאַר 
טויזנט באַלאַגערטע מענטשן אויפן באַרג, אויף אַ משך פון זיבן און אַ האַלב 
יאָר ! און עס איז שוין אויסגערעכנט געװאַרן, אַז איין פאַרפלייצונג-שטראָם אין 
יאָר ברענגט דאָ אַדורך מער װאַסער וי די אַלע באַסײנען קאָנען אַרײיננעמען 
צופוסנס פון די געהאַקטע באַסײנען גייט דורך דער שטאַרקסטער שטראָם פון די 
רעגן-פאַרפלייצונגען אינעם שמאָלסטן אַרט, דעריבער זענען זי געהאַקט געװאָרן 
אויפן אַזױ-שװער צוגענגלעכן אָפּהאַנג, 90 און 125 מעטער פונעם שפּיץ באַרג. 

יאָסעפוס פּלאַװויוס שרייבט, אַז הורדוס האָט געבויט אויפן באַרג ביי זיינע 
ראַנדן, אַרום און אַרום, און אין מיטן געלאָזט אַ פרייען שטח, ווייל , דעם קאָפּ 
פון באַרג װאָס איז געווען אַ פעטע און פרוכטבאַרע ערד, אַ בעסערע וי אַלע 
פאַרזיי'פעלדער, האָט דער קעניג באַשטימט פאַר ערד-אַרבעט, כּדי עס זאָלן נישט 
שטאַרבן פון הונגער אַלע, וועלכע האָבן זיך געשיצט אין דער דאָויקער פעס- 
טונג, אין פאַל ווען עס וועט זי אָפּגעשניטן ווערן אַ ברױיט-אָנשפּאַר פון דרויסן". 
דאָס קאָן דאָך אויך אויסזען וי איבערטרייבונג --- פאַרזיי'פעלד אויפן דאָזיקן 
פעלדז !... עס ווייזט זיך אָבער אַרױס, אַז אויך דאָס האָט פלאַוויוס ריכטיק איבער- 
געגעבן. אַדאַנק די -- טאַקע זעלטענע -- שטאַרקע רעגנס, באַדעקט זיך די איי- 
בערפלאַך פון מצדה שנעל מיט געוויקסן און בליונג. פּראָפ. ידין ברענגט אין זיין 
בוך וועגן מצדה אַ פּראַכטפול קאָלירט בילד מיט שיינע פעלד-בלימלעך צווישן 
געדיכטן גרינעם גראָז און ער שרייבט: ,,אויך דאָס דאָזיקע בילד האָב איך פאָ- 
טאָגראַפירט מיט מיינע אייגענע הענט אויף די הייכן פון מצדה. עס איז לייכט צו 
טראַכטן, אַז דאָס איז פאַטאָגראַפירט געװאָרן אין איינעם פון די פּאַרקן אין דער 
מדינה. וי אָנגענעם עס איז געווען זיך אַרומצודרײען אין די חורבות פון מצדה, 
באַדעקטע מיט בלומען אין אַ שלל פון פאַרבן!". די פרוכטבאַרקייט פון דעם 
מצדה-באָדן מיט דער דאָזיקער שנעלער בליונג האָט ווידער אַ מאָל באַשטעטיקט 
די רייד פון יוסף בן-מתּתיהו. 


פֿון הורדוסן ביז דער רוימישער באַלאַגערונג 


מען ווייסט נישט גענוי אין וועלכן יאָר עס איז פאַרענדיקט געװאָרן דער 
בוי פון הורדוסעס מצדה-שטעטל, לוט יאָסעפוס פלאַוויוס, וועלכער איז בדרך- 
כּלל פּינקטלעך אויך אין דאַטעס, איז , זינט די שטאָט איז אויפגעבויט געװאָרן 
ביז די פעסטונג איז אַריינגעפאַלן אין די הענט פון די רוימער, אַריבער קרוב 
הונדערט יאָר". מצדה איז געפאַלן אין יאָר 73 שוין אין דער קריסטלעכער צייט- 
רעכענונג. איז לוט אַלע סימנים ריכטיק, אַז הורדוס האָט פאַרענדיקט בויען די 
פעסטונג אין יאָר 27 פאַר דער צייטרעכענונג. אָבער הורדוס האָט באַנוצט די 
פעסטונג נאָך איידער זי איז גענצלעך אויסגעפאַרטיקט געװאָרן. װוען עס איז 
אױסגעבראָכן די מלחמה צוישן אָקטאַװיאַנוסן און אַנטאָניוסן וועגן דער מאַכט 
אין רוים, נאָכן טױט פון יוליוס צעזאַר, איז הורדוס געשטאַנען אויף דער זייט 
פון אַנטאָניוס און קלעאָפּאַטראַ. ווען אָקטאַװיאַנוס האָט געזיגט, איז הורדוס 
אַרויסגערופן געװאָרן קיין ראָדאָס צום נייעם הערשער. ער איז געפאָרן זיײיענדיק 
גרייט אויך אויף אַ טויט-אורטייל. פאַרן פאַרלאָזן ירושלים האָט ער טאַקע אויס- 
געמאָרדעט די לעצטע לעבנגעבליבענע פון דער חשמונאים-משפּחה, זיי זאָלן אין 
פאַל פון זיין טוט נישט איבערנעמען צוריק די מאַכט, אָבער זיין נאָענטע משפּחה 
האָט ער אָפּגעשיקט קיין מצדה. ער האָט דערביי באַפּױלן זיינע געטרייע דינערס, 
זיי זאָלן, אויב ער װעט נישט צוריקקומען קיין לעבעדיקער, דערמאָרדן זיין פרוי 
מרים, די אָפּשטאַמיקע פון די חשמונאים, מיט איר מוטער. דאָס איז פאָרגעקומען 
אין יאָר 20 פאַר דער צ"ר. הורדוס האָט באַװיזן, מיט זיין שטענדיקער פּאָליטיש- 
דיפּלאָמאַטישער פעיקייט, איבערצוצייגן אָקטאַװיאַנוסן, אַז ער איז אים נייטיק אין 

דער געגנט, און ער איז צוריקגעקומען צו זיין משפּחה אויף מצדה נישט בלויז אַ 
לעבעדיקער, נאָר אויך אַלס קעניג פון אַ פאַרגרעסערטער מלוכה און מיט מער 
פולמאַכטן אונטערצודריקן זיינע קעגנערס, 

פון דער דאָזיקער צייט הערט מען נישט, עס װוערט גאָרנישט פאַרצייכנט, 
אויך נישט ביי יאָסעפוס פלאַוויוס, װועגן מצדה אין משך פון קנאַפּע הונדערט 
יאָר --- ביזן אָנהױב פון גרויסן אויפשטאַנד קעגן די רוימער, אין יאָר 66 פון דער 
קריסטלעכער צייטרעכענונג. ווען די גרויסע מלחמה פון די ייִדן קעגן דער רוי- 
מישער הערשאַפט האָט זיך אָנגעהױיבן, איז אויף מצדה געזעסן אַ רוימישער 
גאַרניזאָן. ווייזט אויס, אַז די רוימער האָבן איבערגענומען די פעסטונג גלייך 
נאָך הורדוסעס טױט, אָבער נישט געהאַלטן אויף איר די גאַנצע צייט קיין גאַר- 
ניזאָן, דאַן װאָלטן דאָך נישט געבליבן פול די גרויסע שפּײיז-מאַגאַזינען נאָך 
פון הורדוסעס צייטן, און עס איז נאָך געבליבן אין זיי שפּײז נאָכן פאַלן פון 
מצדה. יוסף בן מתּתיהו, דער שפּעטערדיקער יאָסעפוס פלאַוויוס, האָט געלעבט 
אין מדבר יהודה, לעבן ים-המלח, לערנענדיק ביי אַ נזיר, װי ער שרייבט, אין 
דער עלטער פון 16 ביז 19 יאָר, ד.ה. אין די יאָרֹן 53--56, דעמאָלט האָט ער 
געזען און באַשריבן שפּעטער, לױט די דאָזיקע באַאָבאַכטונגען, דאָס הורדוס- 
שטעטל אויפן פעלדז. דאָך איז נישט זיכער צי ער איז געווען פּערזענלעך אויפן 
שפּיץ באַרג, אָדער אים געזען פון אונטן און צונויפגעקליבן ידיעות, וי עס 
זעט אויס. אוב עס איז אויפן באַרג גופא, צי אַרום אים, געווען אַ רוימישער 
מיליטערישער גאַרניזאָן, איז נישט פאָרצושטעלן זיך, ער זאָל דערלויבן אַרויף 
אויפן באַרג, די וויכטיקסטע סטראַטעגישע פּאָזיציע אין דער גאַנצער געגנט, 
אַ יונגן איסייער, ווייל צו דער סעקטע האָט געהערט דער נזיר, ביי וועלכן ער 
האָט זיך אויפגעהאַלטן, און די איסייער זענען געווען באַקאַנט מיט זייער קעגנער- 
שאַפּט צו דער רוימישער הערשאַפט. מיט דעם קאָן מען אויך אויסטייטשן געוויסע 
נישט-פּינקטלעכקײיטן אין פלאַוויוסעס באַשרײיבונגען פון די הורדוס-ווערק. 

מצדה איז נישט בלויז געווען דער לעצטער ייִדישער באַסטיאָן, װאָס איז 
געפאַלן אינעם אױיפשטאַנד. דאָס איז אויך געווען די ערשטע פעסטונג, װאָס איז 
מיט כוח צוגענומען געװאָרן ביי די רוימער. 

אַ גרופּע אונטער דער אָנפירונג פון מנחם בן יהודה הגלילי, איז באַפאַלן דעם 
רוימישן גאַרניזאָן אויף מצדה און אַלע רוימער דערהרגעט. מנחם הגלילי איז געווען 
איינער פון די קנאים-פירערס. ער האָט, דערציילט פלאַוויוס, געעפנט דעם געווער- 
מאַגאַזין פון הורדוסן און באַװאָפּנט זיינע מענטשן. פון מצדה איז ער אַװעק מיט 
זיין באַװאָפּנטן כוח קיין ירושלים, װוּ ער האָט אָנגעפירט מיט דער ערשטער 
פאַזע פון ייִדישן קאַמף. ווען מנחם הגלילי האָט געליטן אַ מפּלה, זענען זיינע 
לעבנגעבליבענע מענטשן אַנטלאָפן אויף מצדה, װוּ עס האָט זיך בראש פון זי 
געשטעלט מנחמס אַ קרוב -- אלעזר בן יאיר. מצדה איז דאַן געװאָרן דער 
צענטער פון די עקסטרעמסטע ייַדישע קעמפער, די סיקריקער -- אויפן נאָמען 
פון באַגנעט, אויף לאַטײן סיקאַ, װאָס יעדער פון זיי האָט געטראָגן באַהאַלטן 
הינטער זיינע קליידער. די סיקריקער, דערציילט יוסף בן מתּתיהו, האָבן פון 
מצדה געמאַכט איבערפאַלן אויף די נאָענטע ישובים און , געהאַלטן אונטער זייער 

מורא די גאַנצע געגנט". שמעון בר-גיורא, איינער פון די אָנפירערס פונעם קאַמף 
אין ירושלים, וועלכער האָט געמוזט אַנטליפן פון דער הױפּטשטאָט צוליב זיין 
נישט-איינשטימיקייט מיטן כֹּהן-גדול חנני, האָט זיך אױסבאַהאַלטן אין מצדה, 
פלאַוויוס דערציילט, אַז די סיקאַריער , האָבן אין אָנהײיב געװאָרפן אַ חשד אויף 
שמעון בר-גיורא און אים דערלויבט דעם צוטריט בליז צום אונטערשטן טייל 
פון דער פעסטונג און נישט אַרױפגעלאָזט אין דעם אייברעשטן טייל" (ביז איצט 
ווייסט מען נישט װאָס פלאַוויוס מיינט , אונטערשטער טייל פון דער פעסטונג", 
בעת זי איז דאָך אין גאַנצן געווען געבויט בלויז אויפן אייבערפלאַך פון באַרג). 
פלאַוויוס אַלײין איז, פאַרשטייט זיך, נישט געווען קיין גרויסער אָנהענגער פון 
די עקסטרעמע סיקאַריער. ער דערצילט וייטער, אַז בר גיורא האָט שנעל 
געװוּנען זייער צוטרוי. ,ער איז אַפילו צוגעשטאַנען צו זײיערע איבערפאַל- 
רייזעס. עס האָט זיך אים אָבער נישט איינגעגעבן איבערצורעדן זײיער האַרץ 
צו גרויסע מעשׂים, ווייל זיי האָבן זיך שוין געהאַט צוגעוווינט צו זיצן אין דער 
פעסטונג און זיך געשראָקן צו דערוייטערן פון זייער באַהעלטעניש-פּלאַץ" 
(,מלחמות", ד', ט). שמעון בר-גיורא האָט פאַרבראַכט אויף מצדה ביז עס איז 
אָנגעקומען די ידיעה וועגן טױט פון חנני הכהן, ער איז דאַן צוריקגעקומען קיין 
ירושלים און זיך געשטעלט בראש פון די קעמפערס אין דער הױפּטשטאָט. 

נאָכן חורבן פון ירושלים און פאַרברענען דעם בית-המקדש, אין יאָר 70, 
איז נאָך דער ייִדישער װידערשטאַנד נישט געווען געענדיקט. אין רוים איז טאַקע 
פאָרגעקומען טיטוסעס זיג-מאַרש מיט די כּלים פון בית-המקדש, עס זענען גע- 
שטאַנצט געװאָרן מטבעות מיטן אויפשריפט ,יודעאַ קאַפּטאַ", אָבער ייַדן האָבן 
ווייטער געקעמפט. עס האָט געדויערט דריי יאָר ביז מצדה איז געפאַלן. וועגן די 
דאָזיקע דריי יאָר האָט פלאַוויוס גאָרנישט צו דערציילן -- און דאָס איז פאַרדעכ- 
טיקט. אַװודאי -- װי האָט דער היסטאָריקער, וועלכער האָט געטראָגן טיטוסעס 
פאַמיליע-נאָמען, גאָר געקאָנט דערמאָנען, אַז טיטוס האָט נאָך נישט געהאַט 
ענדגילטיק געזיגט? פון דער צוייטער זייט זענען געווען קעגן די מצדה. 
מענטשן, קעגן פאָרזעצן דעם קאַמף, די מעסיקע ייִדישע מנהיגים. זיי מאַכן 
שלום מיטן פאַרלירן די פּאָליטישע אומאָפּהענגיקײט און ווידמען זייער הױפּט- 
אנשטרענג צו ראַטעװען און אױיפהאַלטן די גײיסטיק:נאַציאַנאַלע מסורה; זי 
רופן צו װאַרטן אויף משיח בן-דוד און פאַרבאָטן צו דערמאָנען, װאַרפן כּמעט 
אַ חרם, אויף די איבערגעבליבענע העלדן, װאָס זעצן פאָר דעם קאַמף קעגן 
פרעמדן אָקופּאַנט. דעריבער איז זיך אפשר נישטאָ װאָס צו װױּנדערן, אַז אין 
דער גאַנצער משנה- און תּלמוד-ליטעראַטור, װאָס איר יסוד איז געליגט 
געװאָרן באַלד נאָכן חורבן, איז נישט דערמאַנט דאָס װאָרט מצדה. מצדה, אַלס 
פעסטונג, האָט זיך געהאַלטן צום לענגסטן, זי איז אָבער נישט געװוען דער 
איינציקער װידערשטאַנד-פּונקט אין יהודה. מיר ווייסן וועגן נאָך צוויי בערג- 
פעסטונגען, װוּ ייַדן האָבן געקעמפט נאָכן חורבן בית-המקדש. היראָדיאָן, לעבן 
בית לחם ; מאַכװאַר, אויפן שפּיץ פון אַ הױכן באַרג אין מורח פון ים-המלח. 
היראָדיאָן איז באַזיגט געװאָרן אַ יאָר נאָכן חורבן; מאַכװאַר ערשט אין יאָר 
2 דער לעצטער באַסטיאָן אין דער געגנט איז געבליבן מצדה. אָבער אויך מצדה 

איז, ווייזט אויס, נישט געווען פאַראיינזאַמט. נישט בלױז כּדי צו באַזיגן די 
קנאַפּע טויזנט מענטשן אויף דער פעלדז-פעסטונג, האָט דער רוימישער קאָ- 
מאַנדיר געבראַכט צו מצדה צען טױזנט פון די בעסטע זעלנערס פון צענטן 
לעגיאָן,. דער קאָמאַנדיר פלאַוויוס סילװאַ. האָט אויפגעבויט אַרום מצדה אַכט 
מיליטערישע לאַגערס. זייערע חורבות זענען געבליבן ביז אונדזערע טעג. זעקס 
כון זיי זענען געבויט לױט אַלע כּללים פון דער וימישער באַלאַגערונג- 
סטראַטעגיע. צוויי זענען אָבער אַנדערע, געװוענדעט מיטן פּראָנט, מיט די פאַר- 
טיידיקונג-װענט צו דרויסן, נישט צום באַרג. די פאָרשערס האָבן לאַנג זיך 
געבראָכן די קעפּ איבערן באַטײט פון די צויי אויסנאַם-לאַגערס. אָבער די 
לייזונג איז אַ גאָר פּשוטע -- סילואַ החָט נאָך מורא געהאַט פאַר הילף צו די 
באַלאַגערטע פון דרויסן, פאַר פאַרבינדונגען צװישן מצדה מיט אַנדערע קעמפערס. 
יאָסעפוס פלאַוויוס האָט, פאַרשטייט זיך, קיין סטענאָגראַמע פון דער העראָיִש- 
אויפשוידערנדיקער רעדע פון אלעזר בן יאיר נישט געהאַט. קיינער קאָן אויך 
נישט וויסן, װאָס ער האָט אין איר צענזורירט, נעמענדיק אין אַכט אַז די דער- 
ציילונג זיינע איז געשריבן געװאָרן אין רוימישן קעניגלעכן הויף און איז אַדורך 
די צענזור פון אימפּעראַטאָר. דאָך איז אין דער רעדע געבליבן אַן אָנדייטונג 
וועגן האָפענונג אויף הילף. ער האָט דאָך געזאָגט: ,נאָך דעם װי עס איז אַן- 
טוישט געװאָרן אונדזער דערװאַרטונג און זי האָט אונדז איבערגעלאָזט אַלײין 
אין דער גרויסער צרה, לאָמיר זיך צואיילן אױיסצוּוויילן פאַר זיך אַ שיינעם 
טויט". 


די באַלאַגערונג 


אין מיטן יאָר 72 פון דער קריסטלעכער צייטרעכענונג האָט פלאַוויוס 
סילוואַ. אָנגעהױבן די ענדגילטיקע באַלאַגערונג אויף מצדה. וי געזאָגט, האָט 
ער געבראַכט אַהער ביי 10,000 זעלנערס. לוט יגאל ידין, זענען אָבער געוען 
אַרום מצדה העכער 15 טױזנט מענטשן. סילואַ. האָט מיטגעבראַכט טױזנטער 
ייִדישע געפאַנגענע פון יהודה, וועלכע האָבן געבראַכט װאַסער און שפּיז, און 
געווען געצװוּנגען אים צו העלפן בויען די מיליטערישע לאַגערס און די באַלאַ- 
גערונג-שאַנצן. מען האָט געפונען אַרום די לאַגערס אויך רעשטן פון שנעל אויפ- 
געבויטע נאַבאַטן-הייזלעך, און זייערע סחורות. נאַבאַטישע הענדלער האָבן אַהער, 
וי אומעטום אין מדבר, באַגלײט דאָס רוימישע מיליטער און געפירט מיט אים 
האַנדל, 


פלאַוויוס דערציילט : 


;דער רוימישער מיליטער-פירער איז אַװעק מיט זיין אַרמײ צו קעמפן קעגן אלעזרן 
און די סיקאַריער, וועלכע זענען געזעסן מיט אים אין מצדה, און ער האָט גיך איינ- 
גענומען דאָס גאַנצע לאַנד אַרום און אַװעקגעשטעלט מיליטערישע װאַכן אין די פּאַ- 
סיקסטע פּלעצער. ער האָט אויך אויפגעבויט אַ שוץ-װואַל אַרום גאַנצן באַרג, טאָמער 
װועט עמעצער פון די באַלאַגערטע פּרוּוון אַנטליפן און ער האָט אַװעקגעשטעלט װאַכן 
אויפן װאַל". 

סילוואַ האָט געװוּסט, אַז מיט בלויזער באַלאַגערונג װעט ער נישט צווינגען 
די ייִדן פון דער פעסטונג זיך אונטערצוגעבן, עס איז אים געווען באַקאַנט, אַז 
אויפן באַרג געפינען זיך פולע מאַגאַזינען מיט שפּײז און באַסײינען מיט װאַסער, 
, וווּנדערבארער פון אַלץ איז געווען דאָס מאַגאַזינירן אוצרות שפּייז, װאָס זענען 
צונויפגעזאַמלט געװאָרן אין דער פעסטונג און זיך אויפגעהאַלטן ביי הונדערט יאָר, 
ווייל ברויט האָט זיך דאָרט געפונען איבערגענוג און אויך וויין און בוימל זייער 
פּיל. און אויסער דעם זענען דאָרט אָנגעהויפט געװאָרן פאַרשיידענע מינים בעב- 
לעך, אַרבעס און טייטלען" (פלאַוויוס). און דער היסטאָריקער ווייזט אָן אַז די 
שפּייזן האָבן זיך אויפגעהאַלטן פריש אויפן פעלדז, ,,ווייל זיי זענען געווען גוט 
געשיצט און די לופט איז דאָרט קיל און ריין". דער רוימישער מיליטער-קאָמאַן- 
דיר האָט געװוּסט, אַז ער קאָן נישט ברעכן דעם מוט פון די באַלאַגערטע און 
אויסהאַלטן אויבן קאָנען זיי פיל לייכטער פון אים אונטן, װוּ ער האָט געדאַרפט 
פאַר אַזױ פיל מענטשן ברענגען שפּייז און װאַסער פון ווייטן. די רוימישע אַרמײ 
האָט דעריבער געמוזט אייננעמען די פעסטונג מיט שטורעם. 


לאָמיר דאָ װוידער לאָזן דערציילן יאָסעפוס פּלאַוויוסן : 


,-- -- -- ווען ער האָט אָנגעהױבן די שטורעם-מלאכה, האָט ער געפונען פאַר 
זיך בלויז איין פּאַסיק אָרט אָנצושיטן אַ פאַרשאַנצונג: אונטערן טורעם, װאָס האָט 
פאַרטיידיקט דעם וועג װאָס פירט פון מערב צום קעניגלעכן פּאַלאַץ און פון דאָרט צום 
שפּיץ באַרג, האָט זיך געפונען אַ ברייטע אַרױסשטאַרצנדיקע פעלדז-קאָפּולע, ביי דריי 
הונדערט איילן אונטערן שפּיץ מצדה, װאָס איז אָנגערופן געװאָרן ,די לבנה'; סילואַ 
איז אויף איר אַרױף און זי איינגענומען, און דאָרט האָט ער באַפוילן זיינע מענטשן 
צו מאַכן אַן ערד-אָנשיט. מיט גוטן ווילן האָבן די מיליטער-לייט דערפילט זיין באַ- 
פעל, און פיל הענט האָבן געטאָן די מלאכה, ביז זיי האָבן געמאַכט אַ שטאַרקן אָנשיט 
ביז דער הייך פון צוויי הונדערט איילן. אָבער דער אָנשיט איז נאָך געװען אַ ביסל 
צו נידעריק כּדי צו דינען אַלס באַזע פאַר די שטורעם-מאַשינען. דעריבער איז אויף 
אים אויפגעבויט געװאָרן אַ פּלאַטפאַרם פון גרויסע געטעסעטע שטינער, פופציק 
איילן די ברייט און פופציק איילן די הייך. און די מלחמה-מאַשינען זענען געװוען גע- 
מאַכט װי די מלחמה-מכשירים װאָס עס האָט דערפונדן צוערשט װעספּאַסיאַנוס און דער- 
נאָך טיטוס מיטן ציל צו באַלאַגערן ירושלים. אויסער דעם איז נאָך אויפגעבויט געװאָרן 
אַ טורעם אין דער הייך פון זעכציק איילן, באַדעקט אין גאַנצן מיט איזן, און פון 
שפּיץ טורעם האָבן די רוימער געשאַסן פון די שנעלע שליידער-מכשירים און פון 
די באַלליסטאַס און האָבן לייכט פאַרטריבן די וועלכע שטייען אויפן מויער און נישט 
געלאָזט זיי אויסגלייכן דעם קאָפּ. אין צווישן-צייט האָט סילוואַ אויפגעשטעלט אַ גרויסע 
אייזערנע זייל-איינריכטונג און באַפױלן מיטן זייל צו לעכערן דעם מױער, קלאַפּן 
מיט כוח און אָן אויפהער און נאָך גרויסע באַמיוּנגען און אַרבעט האָט ער געמאַכט 
אַן איבעררייס אין מויער און אים צעשטערט אויפן דאָזיקן פּלאַץ". 


אָבער די ייַדישע פאַרטיידיקערס פון מצדה האָבן נישט געהאַלטן, אז דער 
איבערברוך אין זייער שוץ-מויער הייסט -- פאַרשפּילט די מלחמה. דערציילט 
ויייטער פלאַוויוס: , די סיקאַריער האָבן שנעל און אין איילעניש אויפגעבויט אַ 
צווייטן מויער אינעװייניק, און זיי האָבן געטראַכט אין האַרץ, אַז ער װעט אויס- 
האַלטן קעגן די מאַשינען, ווייל זיי האָבן אים געבויט פון ווייכן מאַטעריאַל, כּדי 
ער זאָל קאָנען איינהאַלטן די קלעפּ פון די אייזערנע זיילן". זיי זענען אָבער באַ- 

גאַנגען אַ , טעכנישן" פעלער. דעם מױער האָבן זי געבויט פון האָלץ, צו- 
נויפשטעלנדיק צוויי דינע ווענט פון האָלץ, װאָס זיי האָבן געפונען אויפן באַרג, 
און אין מיטן אָנגעשיט מיט ערד. דאָס נייע שטיקל מױיער האָט, לויט פּלאַוויוסן, 
,געהאַט דעם אויסזען פון אַ הויז". עס האָט טאַקע געהאַט אַ גרויסע מעלה: ‏ די 
אייזערנע זיילן, קלאַפּנדיק, זענען פאַרהאַלטן געװאָרן דורכן ווייכן מאַטעריאַל 
און זענען צוריקגעשפּרונגען, נישט אויפטוענדיק גאָרנישט". פאַרקערט גאָר: 
, קלאַפּנדיק אין דער אָנגעבלאָזענער, לויזער ערד, האָבן זי די זיילן-קלעפּ פאַר- 
װאַנדלט אין אַ האַרטן מאַטעריאַל"... סילװאַ האָט פאַרשטאַנען, אַז מיט זיינע 
אָנגריף-מאַשינען װעט ער מער אויפן דאָזיקן אָרט נישט קאָנען דורכברעכן דעם 
מויער, כּדי זיך אַרײנצובאַקומען אין דער פעסטונג. ער האָט דעריבער באַשלאָסן 
אונטערצוצינדן דאָס האָלץ פון דעם נייעם טייל מוער. 

סילוואַ האָט באַפױלן װאַרפן אויפן נייעם שטיקל מויער אַ סך ברענענדיקע 
פאַקלען. , זייער שנעל האָט דאָס פייער אַרומגעכאַפּט דעם מױער, װאָס איז 
אין דער מערהייט געווען געבויט פון האָלץ און ער איז אָנגעצונדן געװאָרן ביז 
די פונדאַמענטן און געװאָרפן גרויסע פּלאַמען זייער ווייט". און דאָ דערציילט 
פלאַוויוס אַ זאַך, װאָס קאָן אויסזען װי סתּם אַ מעשׂה, עפּעס אַ לעגענדע: ,און 
אין אָנהײב האָט געבלאָזן אַ װוינט פון צפון און אָנגעװאָרפן אַ שרעק אויף די 
רו מער, ווייל דער וינט האָט אויפגעהויבן די פלאַמען און זײי געשמיסן אין 
זייערע פּנימער אַרײן, ביז זיי האָבן זיך כּמּעט מייאש געווען פון זייערע מלחמה- 
מאַשינען, קלערנדיק אַז זיי װעלן פאַרברענט וערן דורכן פייער. אָבער דערנאָך 
האָט זיך דער ווינט פּלוצלינג אויסגעדרייט און געװאָרן אַ דרום-ווינט --- פּונקט 
װי דאָס זאָל מאַכן גאָטס האַנט -- און געבלאָזן מיט קראַפט צו דער צווייטער 
זייט, געטראָגן די פלאַמען צום מויער און אים אין גאַנצן צעשטערט ביזן יסוד". 
אויף דעם באַמערקט פּראָפּעסאָר יגאל ידין (דאָרט, זי 34): 

,;אַ דערציילונג, װאָס איז אין פלוג שװער צו פאַרשטיין און אַנצונעמען. אָבער 
מיר, די ערשטע איינװווינערס פון מצדה נאָך 1900 יאָר, וועלכע האָבן אויף איר פאַר- 
בראַכט עלף חדשים, האָבן זייער גוט דערקענט אירע קלימאַטישע איבערקערענישן 
און האָבן אויף אונדזער אייגן לייב נישט איין מאָל געפילט ענלעכע דערשיינונגען. 
דער געוויינלעכער שטאַרקער ווינט אויף מצדה איז אַ דרומדיקער אָדער דרום-מערב- 
דיקער, און אויף אים האָבן זיך, זעט אויס, די רוימער פאַרלאָזט, ווען זיי האָבן 
אונטערגעצונדן דעם האָלץ-מױער, און אָט האָבן מיר געזען, וי דער דאָזיקער וויגט 
דרייט זיך פּלוצלינג אויס און פאַרװאַנדלט זיך אין אַ צפונדיקן צוליבן געבוי פון די 
בערג אַרום מצדה, און שפּעטער װידעראַמאָל צוריק, נאָך אַ קורצער צייט גענומען 


שטאַרק. בלאָזן פון דרום. לגבי יענע פון צװוישן אונדז, וועלכע האָבן אין די דאָזיקע 
מאָמענטן געדענקט די באַשרייבונגען פון יוסף בן-מתּתיהו, זענען טאַקע פאַרשװוּנדן 


אַלע שװועריקייטן, װאָס האָבן געשטאַמט פון די ווינט-שטורעמס און שטויב". 
יאָסעפוס פלאַוויוס האָט, ווייזט זיך אַרױס, אויך אין דעם פאַל געשריבן 
אמת, געמאָלן אַ געוויינלעכע נאַטור-דערשיינונג פון מצדה. און ער דערציילט: 


,די רוימער האָבן אין דער זאַך געזען אַ צייכן און אַ מופת אַז גאָט קעמפט פאַר 
זיי, און זי האָבן זיך צוריקגעקערט מיט שׂמחה אין זייער לאַגער און באַשלאָסן אַרײנצו- 
רייסן זיך צו זײיערע שׂונאים אויף צומאָרגנס, און ביינאַכט האָבן זיי פּאַרשטאַרקט די 
װאַכן, טאָמער װעלן מענטשן אַנטלױפן פון דער פעסטונג און זיך ראַטעװעף. 


254 הרדכי שרעפ 


די העלדיש-טראַגישע זעלבסט-שחיטה 

דאָס איז געווען די ערשטע נאַכט פון פּסח, ט"ו ניסן -- ,דעם 15-טן אין 
חודש קסנתיקוס", לוט יאָסעפוס פלאַוויוס -- אין דריטן יאָר נאָכן חורבן פון 
בית-המקדש, אין יאָר 73 לוט דער קריסטלעכער צייטרעכענונג, 

דער פירער פון די קנאַפּע טױונט ייִדן אויפן באַרג, אלעזר בן יאיר, האָט 
פאַרשטאַנען, אַז דער קאַמף איז פאַרלוירן, דער װידערשטאַנד איז מער נישט 
מעגלעך -- אין דער פרי װעלן די רוימער אַרײן אין דער באַרג-פעסטונג, דורכן 
דורכגעבראָכענעם מױער. קיין הילף האָט ער נישט פון װאַנען צו דערװאַרטן; 
ראַטעװען אַלע דורך אַנטלױיפן איז אויך געווען אױסגעשלאָסן. ,ער האָט זיך 
אויסגעמאָלן פאַר זיינע אויגן אַלץ, װאָס די רוימער װעלן טאָן מיט אים און 
מיט זיינע מענטשן און מיט זייערע פרויען און מיט זייערע קינדער, ווען זי 
ועלן זיי באַזיגן, און ער האָט באַשלאָסן אין זיין געדאַנק -- צו שטאַרבן". אַזױ 
שרייבט פלאַוויוס. אלעזר האָט דאַן צונויפגערופן זיינע מענטשן אויפן באַרג און 
צו זי געהאַלטן די רעדע, װאָס איז נישט בלױז אַ העלדן-דאָקומענט אין דער 
ייִדישער געשיכטע, נאָר איינער פון די איינצלנע, און אפשר טאַקע איינציקער, 
פון אַזאַ טיף-טראַגישן און דערהויבן-העלדישן אינהאַלט אין דער אַלמענטשלע- 
כער געשיכטע. אָט איז דער טעקסט, וועלכן עס ברענגט יאָסעפוס פלאַוויוס : 


,אָ, מענטשן, העלדישע גיבורים ! פון לאַנג האָבן מיר דאָך גענומען אויף זיך נישט 
צו דינען די רוימער, און אויך נישט קיײן אַנדערע הערשערס, אויסער גאָט אַלײין, 
ווייל בלויז ער הערשט איבערן מענטש באמת און מיט גערעכטיקייט. און אָט איז גע- 
קומען די שעה װאָס באַפעלט אונדז דורכצופירן פּראַקטיש מיט אונדזערע הענט דעם 
הוב פון אונדזער געדאַנק. און לאָמיר אין דאָזיקן מאַָמענט נישט ברענגען אויף אונדז 
קיין שאַנד. און נאָך דעם וי אונדזער גײיסט האָט געעקלט פון שקלאַפעריי װאָס 
טראָגט נישט מיט זיך אַזאַ געפאַר, לאָמיר נישט אויסוויילן פאַר אונדז דאָס מאָל קיין 
שקלאַפן-לעבן מיט שרעקלעכע שטראָפן -- און דאָס וועלן מיר דאָך באַקומען פון די 
רוימער, אויב מיר וװועלן אַרײנפאַלן אין זייערע הענט לעבעדיקע, ווייל מיר זענען גע- 
ווען די ערשטע אויפצוהייבן אויף זיי אַ האַנט, און מיר זענען געבליבן די לעצטע צו 
קעמפן קעגן זיי. דעריבער גלייב איך, אַז גאָט האָט מיט אונדז געטאָן אַ ‏ גערעכטיקייט 
געבנדיק אין אונדזערע הענט אַ מעגלעכקייט צו שטאַרבן מיט אַ טויט פון פרייע גי- 
בורים, ווען דאָס איז נישט מעגלעך געווען פאַר אונדזערע ברידער, װאָס זייער מפּלה 
איז געקומען אויף זיי פּלוצלינג. און אָט איז פאַר אונדז אָפן און באַװוּסט אַז מאָרגן 
װעט קומען אונדזער בראָך, אָבער עס איז אונדז געגעבן געװאָרן די מעגלעכקייט 
אױיסצוּוויילן אַ גיבורים-טויט, פאַר אונדז און אונדזערע געליבטסטע צוזאַמען. אונדזערע 
שׂונאים איז נישט מעגלעך נישט צו דערלאָזן אונדז אויספירן די דאָזיקע עצה, כאָטש 
זייער גרעסטער ווילן איז צו כאַפּן אונדז לעבעדיקע ! און אויך אונדז איז נישט מעג- 
לעך זיי צו באַזיגן אין קאַמף, דעריבער זאָלן שטאַרבן אונדזערע פרויען איידער זײי 
זענען פאַראומרייניקט געװאָרן, זאָלן שטאַרבן אונדזערע קינדער איידער זיי האָבן 
פאַרזוכט דעם טעם פון שקלאַפּעריי. און דערנאָך װועלן מיר אָפּדינען יעדער זיין חבר 
דעם גענאָד פון גיבורים. און װוי שיין און װוי גוט ועט זיין אַװעקטראָגנדיק אונדזער 
פרייהייט אין קבר אַרײן, און פאַר אונדזער טויט װועלן מיר פאַרניכטן מיט פייער דאָס 
פאַרמעגן און די פעסטונג. און איך ווייס גוט, אַז די רוימער װועלן טרויערן אין זייער 
האַרץ, אויב זיי וועלן אונדז נישט כאַפּן לעבעדיק, און װועלן בלייבן פאַרשעמט אין 
זייער האָפענונג צו געפינען רויב. בלויז די שפּייז װעלן מיר זיי איבערלאָזן, כּדי עס 
זאָל זיין אַן עדות נאָך אונדזער טויט, אַז מיר זענען נישט אומגעקומען פון הונגער און 

צוליב מאַנגל אין עפּעס, נאָר מיר האָבן אויסגעװויילט דעם טויט פון שקלאַפן-לעבן, 
ווי מיר האָבן אויף זיך גענומען פאָרויס..." (,די ייַדישע מלחמות", ז, ח'). 


דאָס איז געווען אלעזרס ערשטע רעדע. אָבער נישט אַלע האָבן אָנגענומען 
זיינע רייד און גלייך געווען גרייט אים צו פֿאָלגן. פיל זענען טאַקע געווען גרייט 
צו דערפילן זיין עצה און באַשלוס. עס זענען אָבער געוען, פאַרשטענדלעך, 
שװאַכע אין כאַראַקטער, פּחדנים אין אַזעלכע מאָמענטן. זי האָבן רחמנות גע- 
האַט אויף זייערע פרויען און קינדער, מורא געהאַט פאַר אַזאַ טוט פאַר זיך אַלײן, 
נאַטירלעך... ,, און זיי האָבן געקוקט איינער אויפן צוייטן און די טרערן אין 
זייערע אויגן האָבן פאַר זיי געענטפערט, אַז זי זענען נישט איינשטימיק מיטן 
דאָזיקן געדאַנק" (דאָרט). אלעזר בן יאיר האָט, זעענדיק דאָס, ווידער גענומען 
רעדן, , ,ער האָט זיך אויפגעשטעלט אויף זיינע פיס מיט זיין גאַנצער הייך, מיט 
אַ גלױביק האַרץ און מעכטיקן גייסט און ער האָט זיי געזאָגט דערהויבענע ווער- 
טער וועגן דער אייביקייט פון דער מענטשלעכער נשמה, און גערופן צו זיי מיט 
אַ גרויס און שטאַרק קול, אַרײינדרינגענדיק מיט זיינע אויגן אין די וויינענדיקע". 
ער האָט געברענגט בײישפּילן פון פּשוטער ייִדן-שׂינאה, וויפל ייַדן עס זענען אויס- 
געמאָרדעט געװאָרן דורך די רוימער אין קיסריה, אין בית-שאַן, אין דמשק, אין 
עגיפּטן, כאָטש זיי האָבן נישט געקעמפט, אָדער אַפילו וי אין בית-שאַן, גע- 
האָלפן דעם שונא קעגן די אייגענע ברידער. ער האָט וייטער גערעדט ועגן 
חורבן-ירושלים און בית-המקדש און פאָרגעזעצט: 


,אָה, הלװאַי װאָלטן מיר אַלע געשטאָרבן, איידער אונדזערע אויגן האָבן געזען די 
דאָזיקע הייליקע שטאָט אַ צעשטערטע דורך די שׂונאים און דעם הײיליקן היכל פאַר- 
שוועכט און צעפּיצלט. און אָט האָט זיך אונדזער גייסט געשפּילט מיט דער האָפענונג, 
װאָס איז שיין פאַר קעמפערס, אפשר װעלן אונדזערע הענט קאָנען נקמהינעמען בי 
אונדזערע שׂונאים פאַר ירושלים און נאַך דעם װי עס איז אַנטױישט געװאָרן אונדזער 
דערװאַרטונג און זי האָט אונדז איבערגעלאָזט אַליין אין דער גרויסער צרה, לאָמיר זיך 
צואיילן אויסצווויילן פאַר זיך אַ שיינעם טויט. לאָמיר רחמנות האָבן אויף אונדזערע 
נשמות און אויף די נשמות פון אונדזערע קינדער און פרויען, אין דער צייט ווען מיר 
האָבן נאָך אַ מעגלעכקייט אויף זיי רחמנות צו האָבן. 


פאַר טויט זענען מיר דאָך געבוירן געװאָרן און פאַר טויט האָבן מיר געבוירן 
אונדזערע קינדער, און פונעם טויט װועלן נישט אַנטלױיפן אַפילו די גליקלעכסטע צוישן 
מענטשן. אָבער אַ לעבן פון שאַנד און שקלאַפערײי און דער שוידער פון דעם װאָס זעט 
דאָס שענדן זיין פרוי און קינדער -- די דאָזיקע אַלע שרעקלעכע זאַכן זענען נישט קיין 
גזירה אויפן מענטש פון זיין באַשאַף און בלויז צוליב שרעקעוודיקייט טראָגן מענטשן 
אַריבער די ליידן פון די דאָזיקע שוידערלעכקייטן, ווייל זיי האָבן זיך אָפּגעזאָגט אויסצו- 
וויילן דעם טויט אין געהעריקן מאָמענט, 


און אָט זענען מיר מיט גבורה און ברייט-גייסטיקייט אויפגעשטאַנען קעגן די רוי" 
מער, און ווען זיי האָבן אונדז דאָ לעצטנס גערופן זיך אונטערצוגעבן און ראַטעװען 
אונדזערע לעבנס, האָבן מיר זיי נישט געהערט. און װוער צווישן אונדז פאַרשטייט נישט 
די קראַפט פון זייער אויפברויז, װוען עס װועט זיך זיי איינגעבן אונדז צו כאַפּן לעבע- 
דיקע ? וויי צו די יוגנטלעכע װאָס די גרויסע יסורים וועלן צעשטערן זייער יוגנט-כּוח, 
און וויי צו די יאָרן-זעטיקע, װאָס זייער עלטער-כּוח װעט געשטרויכלט ווערן דורכצו- 
טראָגן די צרות. איינער װעט זען וי מען נעמט זיין יוגנט-פרוי צו שאַנד און ער װועט 

הערן די שטים פון זיין זון װאָס רייסט זיך צו העלפן זיין טאַטן -- און זיינע הענט 
וועלן זיין געבונדן און ער װעט קיין כּוח נישט האָבן צו העלפן. ניין און ניין ! אונדזערע 
הענט זענען נאָך נישט געשמידט און זיי האַלטן נאָך די שװערד -- זאָלן זי דאָס מאָל 
זיין אונדזער הילף! און מיר װעלן שטאַרבן איידער מיר װועלן וערן שקלאַפן פון אונדזערע 
שׂונאים, און פרייע וועלן מיר בלייבן פאַרלאָזנדיק די לעבן-רוימען, מיר, אונדזערע 
פרויען און קינדער! -- -- -- לאָמיר זיך צואיילן מיט אונדזערע שריט און אויפן אָרט 
פון פרייד ביי אונדזערע שׂונאים אויף אונדזער בראָך, צו װאָס זיי שטרעבן, לאָמיר זי 
איבערלאָזן צעמישונג און פאַרבליפונג, אין אָנבליק פון דער גבורה פון אונדזער האַרץ". 
(פלאַװויוס, דאָרט), 


אלעזר האָט מיט זיינע רייד געווירקט אויך אויף די צווייפלערס און שרע- 
קעוודיקע. ,,װי גאָטס האַנט זאָל אויף זיי זיך האָבן אַראָפּגעלאָזט" -- אַלע זענען 
פול געװאָרן מיט גבורה-גייסט, איינער האָט געװאָלט איבערשטייגן דעם צווייטן, 
אַלע האָבן מסכּים געווען צו שעכטן פריער זייערע פרויען און קינדער און דער- 
נאָך װעלן אַלע מענער-קעמפערס באַגײן זעלבסטמאָרד. דערציילט ווייטער פלאַ- 
וויוס : 


, זייער רחמנות האָט זיך טאַקע אוסגעגאָסן אויף זייערע קרובים, די גלוסט פון 
זיײערע אויגן, אָבער דער געדאַנק, אַז מען האָט זיי געעצהט גוטס פאַר די טייערע נפשות, 
האָט געשטאַרקט זייער האַרץ. זיי האָבן געהאַלדזט זייערע פרויען מיט ליבע און גע- 
דריקט צו די הערצער די קינדער און זיי געקושט צום לעצטן מאָל מיט טרערן אין 
זײיערע אויגן. -- -- -- און עס איז נישט געװען אַפילו קיין איין מענטש צװישן זיי, 
װאָס עס זאָל אים פעלן מוט צו טאָן די זאַך, און אַלע האָבן געשאָכטן זייערע בני-בית..." 


נאָך דער דאָזיקער שרעקלעכער שחיטה איבער די אייגענע פאַמיליעס, האָבן 
די לעבנגעבליבענע מענער געװאָלט שוין װאָס שנעלער אויך אַלײן אומקומעף 
ווייל ,,וויי צו די דאָזיקע אומגליקלעכע, װאָס פאַרן לייכטסטן פון אַלע בייזן איז 
אין זייערע אויגן געווען דאָס שעכטן מיט די אייגענע הענט זייערע פרויען און 
קינדער יֵיי (דאָרט). 

און דעם סוף פון דער דראַמע מאָלט פלאַוויוס: 


,און דערנאָך האָבן זיי דורך אַ גורל אויסגעקליבן צען מענטשן צווישן זיך, וועלכע 
זאָלן שעכטן אַלע. און יעדער איינער האָט זיך אַװעקגעלײגט אויף דער ערד לעבן זיינע 
געהרגעטע פרוי און קינדער און האָט זיי געדריקט אין זיינע אָרעמס און גוטויליק 
אויסגעשטרעקט זיין האַלדז צו דער שחיטה דורך די מענטשן, וועלכע האָבן דורכגעפירט 
דעם דאָזיקן שרעקלעכן טאַט. און די דאָזיקע מענטשן האָבן אַלע געשאָכטן אָן אַ ציטער, 
און דערנאָך האָבן זיי געװאָרפן אַ גורל צװוישן זיך, כּדי דער װאָס דער גורל װעט אויף 
אים אויספאַלן, זאָל שעכטן זיינע ניין חברים און נאָכן טויטן אַלע זאָל ער זיך אַלין 
נעמען דאָס לעבן. און אַלע זענען געווען זיכער איינער מיטן צוייטן און געגלייבט, 
אַז קיין איינער פון זיי װעט נישט ענדערן דעם אורטייל װאָס איז אים צוגעפאַלן -- צו 
שעכטן אָדער געשאָכטן צו װערן. צום סוף האָבן די ניין זיך איבערגעגעבן צו דער 
שחיטה, און דער איינציקער, װאָס איז פון זיי געבליבן, האָט אונטערזוכט דעם המון 
װאָס איז געלעגן אויף דער ערד, טאָמער איז געבליבן איינער פון דער גרויסער שחיטה 
און בעט אים צו טויטן. אוֹן ווען ער האָט זיך איבערצייגט, אַז אַלע זענען טויט, האָט 
ער אונטערגעצונדן אַ פייער אין אַלע ווינקלען פון קעניגלעכן פּאַלאַץ און מיט זיין גאַנ- 
צער קראַפט האָט ער אַרײנגעשטאָכן זיין שװערד אין זיין אייגענעם לייב אַרײן ביזן 
הענטל און איז געפאַלן אַ טויטער לעבן זיינע קרובים". 


פון מטולה ביו אילת 257 


אַזױ זענען אַלע אומגעקומען, זייענדיק זיכער, אַז אין דער פעסטונג-שטאָט 
איז נישט געבליבן קיין איין לעבעדיקער מענטש. זיי האָבן אָבער אַ טעות גע- 
האַט. ,עס האָבן זיך פון זיי אויסבאַהאַלטן איין אַלטע פרוי און אַ צווייטע פרוי 
פון אלעזרס משפּחה און מיט זיי --- פינף קינדער". זיי האָבן זיך באַהאַלטן אין 
די רערן, װאָס ברענגען װאַסער אין דער פעסטונג אַריין און געבליבן לעבן. פון 
דער צווייטער פרוי, וועלכע יאָסעפוס פּלאַװויוס באַצײכנט אַלס אַזעלכע ,װאָס 
איז איבערגעשטיגן די איבעריקע פרויען מיט איר פאַרשטאַנד און בילדונג" -- 
האָט ער, אָן צווייפל, זיך דערװוּסט אַלע איינצלהייטן און אַ דאַנק איר איז די 
געשיכטע דערגאַנגען צו אונדז. 


פאַרטאָג זענען די רוימער אַרױס פון זייער לאַגער, גרייט צו' דער לעצטער 
שלאַכט קעגן די באַלאַגערטע. באַװאָפּנטע האָבן זיי פאַרװאָרפן בריקן צו די 
דורכברוכן אינעם מויער און אַרױף אויפן פעלדז -- גרייט צום קאַמף.. אָבער 
דער שׂונא איז קעגן זי נישט אַרױס, זי האָבן נישט אָנגעטראָפן קיין איין מענטש. 
,...און בלויז אַ ‏ שרעקלעכע וויסטקייט אינעם פּאַלאַץ און אַ שטילקייט אַרום.,. די 


רוימער זענען געבליבן שטיין דערשטוינט. שפּעטער האָבן זיי אויפגעהויבן אַ רעש, אַ 
טומל -- דאַן זענען אַרױסגעקומען די לעבנגעבליבענע פרויען און דערצײילט די גע- 
שיכטע פון דער גורלדיק-בלוטיקער נאַכט. אָבער נישט לייכט איז אָנגעקומען די רוימער 
צו פאַרשטיין זייערע רייד, ווייל זיי האָבן נישט געקאָנט גלייבן אין דאָזיקן גרויסן 
מוט. זי האָבן אָבער אָנגעצײלט די 960 געשאָכטענע.. נאָר זיי האָבן זיך דאָס מאָל 
נישט געפרייט מיט דעם װאָס זייערע אויגן האָבן געזען אין זייער פיינט, נאָר געשטוינט 
איבער זייער ברײיטהאַרציקן גייסט און זייער ווּנדערלעכער ראַטזאַמקײט, װאָס האָט 
געלאַכט פון טויט און נישט צוריקגעהאַלטן זיך פון דער דאָזיקער גרויסער טאַט" (דאָרט). 


מצדה ווערט ,,פֿאַרשוונדן ++-. 


נאָכן פאַרנעמען די פעסטונג האָט זיך דער רוימישער מלחמה-פירער צוריק- 
געצויגן מיט זיין אַרמײ פון מדבר און איבערגעלאָזט אויפן באַרג אַ מיליטערישע 
װאַך. מער דערמאָנט נישט פּלאַװויוס מצדה. די רוימישע װאַך איז דאָרט לאַנג, 
זעט אויס, נישט פאַרבליבן. זיי האָבן נישט געפּרוּװט אָפּרײיניקן די חורבות, נישט 
עפּעס צוריקבויען -- מען האָט נישט געפונען אַפילו קיין איין רוימישע מטבע 
פון נאָך דער טראַגעדיע. צום לעצטן מאָל דערמאָנט דעם באַרג מיט זיין ריכטיקן 
נאָמען דער רוימישער שרייבער פּליניוס, אין גאַנצן צוויי יאָר שפּעטער, אין יאָר 
5. ער באַשרײיבט עין-גדי און גיט בלויז צו, וי וועגן אַ נישט-באַװױנטן באַרג : 
, נאָך עין-גדי געפינט זיך די פעסטונג מצדה אין פעלדז און נישט ווייט פון דאָרט 
איז פאַראַן אַספאַלט". אויך די לעצטע ייִַדישע אויפשטענדלערס קעגן רוים, די 
מענטשן פון בר" כּוכבא, וועלכע האָבן זיך אויפגעהאַלטן אין מדבר יהודה, אין 
דער דאָזיקער געגנט, זענען נישט אַרױף אויף מצדה, נישט געפּרוּװוט באַנוצן די 
נאַטירלעכע פעסטונג און זי צוריקבויען. מצדה איז געבליבן וויסט. 


בלויז אין 5יטן יאָרהונדערט האָבן זיך אויפן באַרג באַזעצט ביזאַנטישע 
קריסטלעכע מאָנאַכן און דאָרט אויפגעבויט אַ קירכע. די מאָנאַכן האָבן גע- 


װוינט אין קליינע היילן אויפן באַרג, אַפילו געהאַט דאָ אַ מאָזאַיק-פאַבריק, זי 


58 מרדכי שנער 


האָבן זיך אָבער קאָנצענטרירט אַרום זייער קירכע, נישט גערירט די אַלטע חורבות, 
נישט געפּרוּװוט זיי אָפּרײניקן, זיך מיט זיי, ווייזט זיך אַרױס, אַפילו נישט אינ- 
טערעסירט. די חורבות פון זייער קירכע זענען אָבער געבליבן די גרעסטע אויפן 
פעלדז. נאָכן אָפּרײניקן -- אַ כאַראַקטעריסטישער איבערבלייב פון דער אַרכיטעק- 
טור פון דער ביזאַנטישער עפּאָכע. עס איז געבליבן אַ מאָזאַיַק-דיל אין אַ װווין- 
צימער לעבן דער קירכע, װאָס איז דער שענסטער און גאַנצסטער פון יענער 
עפּאָכע אין ארץ-ישׂראל. מען נעמט אָן, אַז די מאָנאַכן זענען געווען געצװוּנגען 
צו פאַרלאָזן דעם באַרג אין 7-טן יאָרהונדערט, ווען די מוסולמענער האָבן פאַר- 
נומען דאָס לאַנד. קיין שום צייכן, קיין שום דערמאָנונג וועגן מצדה איז נישטאַ 
אין דער ביזאַנטישער ליטעראַטור און געשיכטע פון יענער עפּאָכע, כאָטש ס'איז 
געבליבן פון דעמאָלט אַ רייכע ליטעראַטור, אין דער געגנט -- אין נגב -- זענען 
געווען באַקאַנט ביזאַנטישע שטאָט-צענטערס, אין וועלכע עס האָבן אַפילו געלעבט 
באַװוּסטע אין יענער צייט שרייבערס, 

מצדה איז פאַרגעסן און -- , פאַרשװוּנדן" געװאָרן... דער באַרג האָט באַקומען 
דעם נאָמען אַס-סאַבאַ. דער זכּרון פון מצדה איז געבליבן ביים ייִדישן פאָלק, 
אָבער אין משך פון יאָרהונדערטער איז קיינער נישט געקומען אין דער געגנט, 
נישט געווען קיין פאָרשער, װאָס זאָל דעם באַרג אַפילו זוכן. 


געפונען האָט מצדה דער ערשטער מאָדערנער פאָרשער פון ארץ-ישׂראל, דער 
באַקאַנטער געלערנטער פון די פאַראייניקטע שטאַטן עדװאַרד ראָבינסאָן, וועלכער 
האָט מיט זיין געהילף ע. סמיט, באַזוכט די געגנט אין יאָר 1828. ראָבינסאָן 
שרייבט: ,,מיין אויפמערקזאַמקײט איז געצויגן געװאָרן ספּעציעל צו די חורבות 
װאָס די אַראַבער רופן אַס-סאַבאַ, אויף אַ פּיראַמידאַלן פעלדז. דער אָפּגעהאַקטער 
שפּיץ פון איינזאַמען און הויכן פעלדז באַשטײט פון אַ קליינעם פּליין, צו וועלכן 
עס זעט אויס צו זיין אוממעגלעך צוצוקומען, און אױיף אים הייבן זיך אַרױס 
חורבות. איך בין טיף באַאײינדרוקט געװאָרן פון זיין פאָרעם, און ווען איך האָב 
אים באַטראַכט דורך אַ טעלעסקאָפּ, האָב איך אויף זיין צפון-מערבדיקער זייט 
באַמערקט עפּעס װאָס איז ענלעך צו אַ בניין, און איבערבלייבענישן פון נאָך 
בניינים אויף דער מזרח-זייט. -- -- -- דאָס דאָזיקע אָרט איז פאַר אונדז אין 
יענעם מאָמענט געוען אַ רעטעניש.. אָבער אַ שפּעטערדיקע פאָרשונג לאָזט 
װײיניק פּלאַץ פאַר אַ ספק, אַז דאָס איז דער פּלאַץ פון דער אַלטער און באַקאַנטער 
פעסטונג, װאָס ווערט אָנגערופן מצדה" און ער גיט צו: ,דעם ערשטן פאָרשלאַג 
צו אידענטיפיצירן אַס-סאַבאַ מיט מצדה, האָב איך צו פאַרדאַנקען מיין באַגלײ- 
טער ע. סמיט". דער לעצטער, הייסט עס, איז געווען דער פאַקטישער אָפּגעפינער 
פון מצדה, נאָך אַזױ פיל יאָרהונדערטער. פיר יאָר שפּעטער, אין 1842, זענען 
די ערשטע אין דער מאָדערנער צייט אַרױף אויפן פעלדז דער אַמעריקאַנער מי- 
סיאָנער ס. וו. װאָלקאָט צוזאַמען מיטן ענגלישן מאָלער טיפּינג. דער מאָלער האָט 
געמאַכט פּינקטלעכע און אינטערעסאַנטע צייכענונגען פון דער פעסטונג און פון 
באַרג. װאָלקאָט ווידער האָט געמאַכט די ערשטע, זינט יוסף בן-מתּתיהו, גענויע 
באַשרײיבונג פונעם פעלדז. ער קומט צום אויספיר: , דאָס דאָזיקע װוּנדערבאַרע 
אָרט קאָן איצט באַשטעטיקן די באַשרײבונגען פון מצדה אין ‏ די ייַדישע מלחמות'. 

מען קאָן זאָגן מיט זיכערקייט, אַז װייניק זענען די פאַלן פון ספקות לגבי טאָפּאָ- 
גראַפישער אידענטיפיצירונג, אין וועלכע מאָדערנע פאָרשערס זאָלן באַשטעטיקן 
די שטעלונג פון אַ פאַרצייטיקן שרייבער, וי אין דאָזיקן פאַל. עס אין קלאָר, אַז 
פלאַוויוס האָט זיך באַמיט, נישט געאיילט, צו דערקענען דאָס אָרט גוט און פּער- 
זענלעך,. ער האָט דאָ זיכער געמאַכט אַ באַזוך -- צי פאַר דער אָקופּאַציע פון 
זיין לאַנד אָדער נאָכדעם. און אויך אין דעם פאַל, װי אין אַנדערע, האָט ער 
איבערצייגט, אַז די פאַקטן מיט וועלכע ער באַשעפטיקט זיך, זענען אים גוט 
באַקאַנט: ער שטעלט זיך אָפּ אויף פּרטים און איז טריי אין זיינע באַריכטן וועגן 
זיי, װוי עס האָבן זיך בדרך-כּלל געפּירט די שרייבערס אין אַלטערטום". (ס. װו. 
װאָלקאָט, , היײיליקע ביבליאָטעק", 1, זי 67). 


,,אַ צווייט מאָל וועט מצדה נישט פֿאַלן !יי 


אַ סך געלערנטע, נישט-ייַדן, האָבן נאָך אין די לעצטע הונדערט יאָר גע- 
פאָרשט מצדה און וועגן איר געשריבן. אויפגעגראָבן און פולשטענדיק געפאָרשט 
געװאָרן איז דער באַרג אָבער דורך ייַדן, און שוין אין זעלבשטענדיקן ישׂראל. 
נאָר שוין אַ האַלבער יאָרהונדערט וי דער דאָזיקער היסטאָרישער באַרג איז גע- 
װאָרן אַ סימבאָל פאַר דער ייִדישער יוגנט און דער אויפלעבונג-באַװעגונג אין 
ארץ-ישׂראל. אין 1922 האָט דער דיכטער יצחק למדן אָנגעשריבן די פּאָעמע 
,מצדה". זיין רוף ,,אַ צווייט מאָל װעט מצדה נישט פאַלן !" איז געװאָרן די לאָזונג 
פון דער ייִדישער יוגנט, וועלכע האָט גענומען מאַסנװײיז עולה-רגל זיין קיין 
מצדה, אַרויפקלעטערן אויפן פעלדז. דער דיכטער האָט גערופן : 


,פעסטיקט אַ פוס, 

שטאַרקט די קגי, 

אַרום, אַרום, 

מיט מער קראַפט ! 

אַרױף, קייט פון קרייז! 

אַ צווייט מאָל װועט מצדה נישט פאַלן! 

עס װאַקלט אַ פוס ? דאַך װעלן מיר אַרופגיין! 
בן-יאיר װועט זיך ווידער אַנטפּלעקן, 

ער איז נישט געשטאָרבן, נישט טוט וי 


,הגנה"- און פּלמ"ח-קעמפערס האָבן געהאַלטן פאַר זייער חוב אין מאַרש 

דורכצוגיין דעם מדבר און אַרויפקלעטערן אויפן היסטאָרישן פעלדז. מען האָט 
דאָרט געאיבט זיך, געשוווירן -- , מצדה װעט מער נישט פאַלן!", היינט װערן 
דאָרט איינגעשוווירן יונגע פּאַנצער-שיסערס פון צה"ל. יצחק למדן האָט אין זיין 
פּאָעמע פאַרבונדן עפּאָכעס : 

,נישט צעריסן איז די קייט, 

ס'ווערט נאָר פאָרגעזעצט די קייט 

פון די אִבות צו די זלן.. 

- -- -- פון די נעכט פון שמחת-תּורה 

ביז די נעכט פון שׂמחת-מצדה 

ציט ולך נאַך די קילט2,? 

ביי מיין ערשטן באַזוך אויף מצדה, אין מיטן די פופציקער יאָרן, זענען מיר 
געגאַנגען איבערן שלאַנגען-שטעג, מיט שטעקנס זיך אָנגעשפּאַרט אין פעלדו. 
װיײיניק איז נאָך געווען אויפגעגראָבן. בלויז דער אייבערשטער שטאָק פון הורדוס- 
פּאַלאַץ, נאָר אין אייניקע װאַסער-רעזערװוּאַרן האָבן מיר געקאָנט אַראָפּגײן 
איבער די אַלטע טרעפּ. איבער דער מערהייט חורבות האָבן זיך נאָך געהויבן 
בערג מיט ערד, שטיינער, ערגעץ װוּ נאָר האָבן אַרױסגעקוקט שטיקלעך ווענט, 
איצט בין איך אַרויפגעפאָרן מיט אַ קייטן-באַן כּמעט ביזן סאַמע שפּיץ באַרג. 
און פאַר מיינע אויגן האָט זיך אַנטפּלעקט די אַלטע פעסטונג, וי הורדוס האָט 
זי אויפגעבויט. חורבות, פאַרשטייט זיך, אָבער אויך גאַנצע ווענט, בלויז טיילווייז 
רעסטאַװורירט, לוט די געבליבענע צייכנס און מיט די אַראָפּגעפאַלענע שטיינער. 
7 פּראָצענט האָט מען אויפגעגראָבן. די דריי פּראָצענט האָט מען געלאָזט פאַרשיט, 
כּדי אויך די קומענדיקע דורות זאָלן זעען די צייכנס פונעם חורבן, פון דער שׂריפה, 

דאָס אויפגראָבן מצדה איז אָבער געווען בלויז אונטער דער אָנפירונג און 
אויפזיכט פון ישׂראלדיקע אַרכעאָלאָגן -- די אַרבעט איז געווען אַן אינטערנאַ- 
ציאָנאַלע, אפשר אַן אײינציקאַרטיקע אין איר פאַרנעם. עס זענען פאַרעפנטלעכט 
געװאָרן קורצע אַנאָנסן אין דער ישׂראלדיקער פּרעסע און אין לאָנדאָנער ,אָב- 
זערווער", אַז פרייוויליקע װערן געבעטן קומען העלפן אין אויפגראָבן דעם היס- 
טאָרישן באַרג. עס זענען אָנגעגעבן געװאָרן די באַדינגונגען -- גאַנץ שװערע: 
נישט וייניקער וי אויף צוויי װאָכן ; יעדער מוז אַלײן באַצאָלן די רייזע-הוצאות ; 
מען װעט וװווינען אין מדבר, צופוסנס פון באַרג ,אין נישט-באַקװעמע באַדינג" 
גונגען, צען מענטשן װעלן שלאָפן אין איין געצעלט, און דאָס עסן װעט נישט 
זיין פון בעסטן". און עס האָבן זיך געמאָלדן פרייוויליקע אין די טויזנטער, פון 
8 לענדער אויף אַלע קאָנטינענטן, פון סקאַנדינאַװיע ביז בורמאַ, פון קאַנאַדע 
ביז אױסטראַליע, יונגע און אַלטע, אויסער טויזנטער פון ישׂראל גופא. אַ דאַנק 
דער דאָזיקער פרייוויליקער אַרבעט, איז די אויפגראָבונג געמאַכט געװאָרן אין 
משך פון עלף חדשים אָן איבעררייס, ווען אַזאַ אויפגאַבע פאָדערט געוויינלעך 
עטלעכע יאָר. פּראָפּעסאָר ידין ברענגט די באַשעפטיקונגען פון די פרייוויליקע 
און צווישן זיי: שאָפערן, פּסיכאָלאָגן, סטודענטן, מעדיקער, מאָדעלקעס, גלחים, 
געאָלאָגן, קוילנגרעבער, קינסטלער, קעלנער, דרוקער-אַרבעטער, רעזשיסאָרן, פּאַס- 
טוכער, שרייבער, גערטנער, באַן-אַרבעטער, באַאַמטע. דערציילט יגאל ידין: 

,אַ פּאַר פרייוויליקע, װאָס דער ציל פון זייער קומען קיין מצדה האָט ספּעציעל אונדז 
גערירט, זענען געווען אַ פאָטער און אַ זון פון לאַנדאָן. דער פאָטער, אַ באַאַמטער, האָט 
געװאָלט ברענגען זיין פופצן-יאָריקן זון (אונטערן עלטער פון וועלכן מיר האָבן אָנגע- 
נומען) און דאָס איז געווען זיין מאַטיוירונג : ,כוויל ווייזן מיין זון דורך אַ פּערזענלעכן 
ביײישפּיל, אַז אויך אין דער דאָזיקער צייט פון מאַטעריאַליסטישן לעבן זענען נאָך פאַראַן 
אויף דער וועלט מענטשן, וועלכע זענען גרייט צו אַרבעטן אָן באַצאָלט און פרייוויליק 
פאַר אַ דערהויבענעם ציל'. מיר האָבן ביידע אָנגענומען. איך האָב קיין ספק נישט אַז 
זייער אויפהאַלט אין מצדה האָט פיל ביגעשטייערט פאַר דער דערציונג פונעם זון, 


אויסער דעם װאָס ער האָט אונדז געהאָלפן אין דער גראָב-אַרבעט". (יגאל ידין, , מצדה, 
בימים ההם -- בזמן הזה", 1' 262). 

די רירנדיקע און אױיפֿשױדערנדיקע געפֿינסן 


פּראָפּעסאָר יגאל ידין, וועלכער איז געשטאַנען בראש פון די אױיסגראָבונגען 
אויף מצדה, האָט אונטערגענומען די שווערע, פאַראַנטװאָרטלעכע און װיסנשאַפט- 
לעך-וויכטיקע אַרבעט, נישט בלויז אַלס אַרכעאָלאָג, אַלס געלערנטער,. ער איז 
זיך מודה : 


,דאָס אַנטפּלעקן די איבערבלייבענישן פון די מצדה-פאַרטיידיקערס איז געווען איינע 
פון די גרעסטע איבערלעבונגען אין אַלע אונדזערע גראָבונגען. דאָס זענען נישט געווען 
קיין פּראַכט-פּאַלאַצן, און אויך נישט קיין מאָזאַיקעס און װאַנט-געמאָלן ; פאַקטיש זענען 
דאָס אַפילו נישט געווען קיין געבויען װאָס זענען ראוי צו טראָגן דעם נאָמען, נאָר 
אָרעמע מחיצות װאָס זענען צוגעגעבן געװאָרן אין הורדוסעס געביידעס כּדי זיי צוצופּאַסן 
צום וווינען : אויוונס געמאַכט פון ליים, שטרוי-אייוועלעך, װאַנט-שלאָפבענק -- דאָס 
זענען די איבערבלייבענישן װאָס מיר האָבן געפונען. אָבער די דאָזיקע איבערבלייבענישן 
זענען געווען פאַר אונדז, אַלס ייִַדן, טיײיערער פונעם גאַנצן פּראַכט פון דער הורדוס-צייט, 
און ווען מיר זענען אַרײן אין אַ צימער און אַנטפּלעקט אויף זיין פּאָדלאָגע אַ שיכט 
אַש, פאַרסמאַליעטע סאַנדאַלן פון קינדער און צעבראַכענע קאָסמעטיק-כּלים, און מיר 
האָבן ממש געקאָנט אָטעמען די לופט פון דער לעצטער טראַגישער שעה -- דאָס זענען 
געווען די גרויסע מאָמענטן פון אונדזער גאַנצער גראָבונג" (דאָרט, ז' 16). 


אין צימערן פון פּאַלאַץ זענען הערלעכע װאַנט-מאָלערײען געווען באַדעקט 
מיט סאַזשע פון שטרוי-אויוונס, געבויטע ביי די װענט. די לעצטע קנאים און 
זייערע משפּחות האָבן נישט געדאַרפט די פּראַכט פון הורדוסעס פּאַלאַצן.. פאַר 
זיי איז געשטאַנען אַ פראַגע פון לעבן אָדער טויט, זיי האָבן געמוזט זיך װאַרעמען, 
אָדער אָפּקאָכן זייער ביסל עסן, 


אין הורדוסעס גרויסער פּאַלאַץ-:װוילע האָבן די אַרכעאָלאָגן זיך שנעל אָנ- 
געטראָפן מיט די איבערבלייבענישן פון דער גרויסער שׂריפה, אַרוסגערופן דורך 
די לעצטע לעבנגעבליבענע קעמפערס, וי עס דערציילט פּלאַוויוס. אָבער ווען 
זיי האָבן גענומען רייניקן די באָד-צימערן, האָבן זי אָנגעטראָפן אַ זאַך, װי עס 
שרייבט פּראָפּעסאַר ידין, װאָס ,,עס איז דאָס אַפילו שווער צו באַטראַכטן װי אַן 
אַרכעאָלאָגיש געפינס, ווייל זיין גלייכן געפינט מען נישט אין אַרכעאָלאָגישע 
אױיסגראָבונגען. אַפילו די דערפאַרענע ציניקער צװישן אונדז זענען געבליבי 
שטיין פאַרשטומטע און ס'איז זיי שווער געווען פאָרצוזעצן די גראָב-אַרבעט". זי 
זענען פּלוצלינג געבליבן שטיין ממש פּנים-אל-פּנים מיט די לעצטע און טראַ- 
גישסטע מאָמענטן פון דער ייַדישער מצדה: איבערבלייבענישן פון דריי שקעלעטן: 
איינער פון אַ מאַן פון אַ יאָר עטלעכע צװאַנציק; לעבן אים עטלעכע הונדערט 
פּאַנצער-שופּן באַדעקטע מיט זילבער, צענדליקער פיילן און שטיקלעך פון אַ 
טלית -- זיכער דער שקעלעט פון אַ פירער פונעם אויפשטאַנד. נישט ווייט פון 
אים -- אַ שקעלעט פון אַ יונגער פרוי, ביי וועלכער דאָס קאָפּישעדל האָט זיך 
װוּנדערבאַר אויפגעהאַלטן אין דער מצדה-טריקעניש: עס זענען אויף אים גע- 
בליבן גאַנץ די לאַנגע האָר, פאַרפלאָכטענע אין צעפּ און אַרומגענומענע מיט אַ 
טוך. נישט ווייט פון שקעלעט -- איידעלע סאַנדאַלן, אין דער פרויען-מאָדע פון 
יענער עפּאָכע. דער דריטער שקעלעט איז געווען פון אַ קינד. אַרום אויפן טינק -- 

פלעקן, װי פון בלוט. די פאָרשערס האָט זיך געשטעלט די פראַגע: צי זענען נישט 
דאָס די שקעלעטן פונעם לעצטן קעמפער, וועגן וועלכן יאָסעפוס פלאַוויוס דער- 
ציילט: ,,..ער האָט אָנגעצונדן פייער אין אַלע ווינקלען פון קעניגלעכן פּאַלאַץ, 
און מיט זיין גאַנצער קראַפּט אַרײינגעשטאָכן זיין שװערד אין זיין ליב ביון 
הענטל און ער אין געפאַלן אַ טטער לעבן זיינע געשאָכטענע קרובים". לױט 
אַלע סימנים -- יאָ, אָבער װיסנשאַפטלעך דאָס דערווייזן װעט מען שוין קיין 
מאָל נישט קאָנען. 

פאַרשטייט זיך, אַז די ישׂראלדיקע אַרכעאָלאָגן האָבן פון אָנהייב אָן געקלערט 
וועגן די רעשטן פון די לעצטע קדושים פון מצדה. פּראָפּעסאָר יגאל ידין שרייבט 
זייער אויפריכטיק: ,,מיר האָבן כּמעט מיט זיכערקייט געקאָנט אָננעמען, אַז מיר 
װעלן זי בכלל נישט אַנטפּלעקן..." און פאַרשטענדלעך. די רוימער האָבן אויפן 
באַרג געלאָזט אַ װאַך-גאַרניזאָן. װי קליין ער זאָל נישט זיין, האָט ער געמוזט פאַר- 
ניכטן, אָפּרױמען די טויטע קערפּערס צוליב געזונט-אומשטענדן. עס גלייבט זיך 
נישט, אַז זיי האָבן באַגראָבן אַזױ פיל טויטע קערפּערס. אפשר פּשוט אַראָפּגע- 
װאָרפן פון פעלדז אין תּהום אַרײן. דאָך האָט מען, בעת די אױסגראָבונגען 
געזוכט קברים, מענטשלעכע ביינער, אָפט צוליב דעם געגראָבן אױף פּלעצער, 
װאָס האָבן זיך אויסגעדוכט צו האָבן געדינט פאַר דעם צוועק, 

..און מען האָט געפונען, נאָר נישט אויפן פעלדז גופא, 

עטלעכע מעטער אונטער דער מױער, אויף דער דרום-זייט פון פעלדז, גע- 
פינט זיך אַ ריי היילן, װאָס האָבן אויך געדאַרפט דינען װוי װאַסער-רעזערװוּאַרן. 
ס'איז נישט לייכט געווען אַהין צוצוקומען. מען האָט זיך געמוזט צו זי אַראָפּלאָזן 
מיט שטריק פונעם אייבערפלאַך פון מצדה. אין אייניקע פון זיי האָט מען גע- 
װוינט, מען האָט געפונען דאָרט איבערבלייבענישן פון שפּייז, שטיקלעך כּלים. 
ווען מען איז אַרײן אין איינער פון די דאָזיקע קליינע היילן, האָט זיך אַנטפּלעקט 
אַ שוידערלעך בילד : אויף דער פּאָדלאָגע זענען געווען צעװאָרפן אין אומאָרדע- 
נונג, אויסגעמישט, שאַרבנס, טיילן פון שקעלעטן און צװישן זיי -- שטיקלעך 
לייוונט און קליידער. מען האָט די ביינער זאָרגפעליק צונויפגעקליבן און אָנגע- 
ציילט -- 25 גאַנצע שקעלעטן. 

עס האָבן זיך, פאַרשטענדלעך, געשטעלט די פראַגעס: וועמענס שקעלעטן זע- 
נען דאָס ? האָבן זי טאַקע געהערט צו די קנאים-ייִדן פון מצדה ? און אפשר -- 
שקעלעטן פון שפּעטער דאָ געשטאָרבענע רוימישע זעלנער ? אָדער גאָר פון די 
מאָנאַכן אין דער ביזאַנטישער תּקופה ? 

די שקעלעטן זענען אַלע אַריבערגעפירט געװאָרן אין ירושלימער אוניווער- 
סיטעט, װוּ זי זענען גרינטלעך אונטערזוכט און אויסגעפאָרשט געװאָרן. עס האָט 
זיך אַרױסגעװיזן: פערצן פון די שקעלעטן זענען געװוען פון מענער אין דער 
עלטער פון 22--60 יאָר, און איינער אַפילו פון אַ מאַן ועלכער איז געוען 
עלטער פון 70 יאָר; זעקס זענען געווען פון פרויען אין עלטער פון 15--22 יאָר ; 
פיר זענען געווען שקעלעטן פון קינדער אין דער עלטער פון 8--12 יאָר און איין 
שקעלעט -- פון אַן עמבריאָן, װאָס איז אפשר אַרױסגעפאַלן פון קערפּער פון 
דער געשאָכטענער שװאַנגערנדיקער מוטער... מען האָט גענוי אונטערזוכט דעם 

טיפּ פון די שאַרבנס און װיסנשאַפטלעך פעסטגעשטעלט, אַז זיי געהערן צום 
זעלביקן טיפּ מענטש, וועלכע מען האָט געפונען אין די בר-כּוכבא-היילן אין נחל 
חבר, אויך אין מדבר יהודה -- עס איז דעריבער מער קיין צווייפל נישט, אַז דאָס 
זענען געווען ייִדן -- שקעלעטן פון די לעצטע קעמפערס אויף מצדה. 

ביי יעדער גרויסער אַרכעאָלאָגישער אױסגראָבונג, בפרט פון אַזאַ פאַרנעם װי 
די מצדה-פעסטונג, פרעגט מען שטענדיק די אַרכעאָלאָגן: ,אָבער, נאָך אַלעמען, 
װאָס האַלט איר פאַר דער גרעסטער אַנטפּלעקונג אין די אױסגראָבונגען 1" פּראָ- 
פעסאָר יגאל ידין איז מודה, אַז אים איז געווען זייער שווער צו ענטפערן אויף 
דער דאָזיקער פראַגע נאָך די מצדה-גראָבונגען. ווייל דאָ אין דאָך אַלץ אַזױ 
וויכטיק פון יעדן שטאַנדפּונקט. די געביידעס, די װאַנט-געמעלן, די מאָזאַיקעס -- 
זיי האָבן אַן אומגעהייערע באַדייטונג פאַרן שטודירן די אַרכיטעקטור פון דער 
הורדוס-עפּאָכע, פאַרן שטודירן דעם כאַראַקטער פון מצדה און אַפילו פון הורדוסן 
און זיין הערשאַפּט; די הונדערטער מטבעות און שערבלעך -- זענען זייער 
וויכטיק פון פּאָלעאָגראַפיש-היסטאָרישן שטאַנדפּונקט; די טױיזנטער געפונענע 
כּלים פון אַלערלײ מאַטעריאַלן, ערדענע און פון לעדער, שטיינערנע און פון 
שטרוי ; די צירונגען, קליידער, די אויוונס, מקווה, בית-כּנסת און דער עיקר די 
מגילות -- זייער ווערט איז פּשוט נישט-אָפּצושאַצן ביים פאָרשן די ייַדישע גע- 
שיכטע פון בית-שני, װען דער בית:המקדש איז נאָך געשטאַנען, און פון דער 
חורבן-עפּאָכע. און דאָך דערקלערט פּראָפּעסאָר יגאל ידין: 

,אָבער אויב איך וועל דאָך געצווונגען ווערן אָנצווייזן אויף איין געפינס און אַן 
איינציקער פון אַלע געפונענע זאַכן -- הייבט זיך אַרױס פאַר מיינע אויגן איין זאַך. 
מעגלעך, אַז דאָס איז נישט דער וויכטיקסטער געפינס פון ריינעם אַרכעאָלאָגישן שטאַנד- 
פּונקט, אָבער דאָס אַנטדעקן אים האָט אויפגעציטערט און עלעקטריזירט די גאַנצע מאַנ- 
שאַפט פון אַרכעאַלאָגן און פרייוויליקע גלייכצייטיק" (דאָרט, ז' 197). 

דאָס דאָזיקע איז געפונען געװאָרן דורך אַ גרופּע פרייוויליקע פון פאַרשיי- 
דענע לענדער, צווישן זיי אַ העלפאנט-דרעסירער פון אינדיע. זיי האָבן דורכגע" 
זופּט ערד אויף איינעם פון די ויכטיקסטע סטראַטעגישע פּונקטן אויף מצדה, 
נאָענט פון טויער װאָס פירט צום װאַסער-װעג, נישט ווייט פון די מאַגאַזינען. אין 
דער זיפּ, נאָכן אַרױסשאָקלען די ערד, זענען געבליבן עלף שערבלעך. ווען פּראָ- 
פּעסאָר ידין האָט זיי נאָר גענומען אין האַנט אַרײן, האָט ער דערזען, אַז דאָס 
זענען גענצלעך אַנדערע וי די טױזנטער שערבלעך, װאָס מען האָט געפונען 
אַסטראַקאַנען, שטיקלעך כּלים, מיט און אָן אויפשריפטן, דאַס זענען געווען קליינע 
שערבלעך און אויף יעדן איז לייכט געווען איבערצולייענען אַן אַנדערן נאָמען. 
אָבער עס איז לייכט צו דערקענען, אַז אַלע זענען געשריבן געװאָרן מיט דער 
זעלבער האַנט. מאָדנע נעמען געווען אויף די שערבלעך, אַ טייל פּסעװדאַנימען, 
אָדער צונעמען, װי: ,,בן הנחתום" (זון פונעם בעקער), ,,העמקי" (דער פון טאָל), 
,יואב", אַ תּנ"ך-נאָמען טאַקע, װאָס איז אָבער נישט גענוצט געװאָרן אין דער 
צייט פון בית-שני, און איז דאָ זיכער געווען אַ צונאָמען פון אַ מענטש פאַר זיין 
גבורה ; און צווישן די נעמען אויך ,,בניאיר" --- עס איז קיין שום צווייפל נישט, 
אַז ,,בן-יאיר" אויף מצדה, אָן אַ פאָרנאָמען, איז געװוען דער העלדישער פירער 
פון די מצדה-פאַרטיידיקערס, אלעזר בן יאיר. 

אַ ציטער איז אַדורך אַלע מענטשן... זי האָבן געקענט, פאַרשטייט זיך, שוין 
אַלע די דערציילונג פון יאָסעפוס פלאַוויוס וועגן װאַרפן דעם גורל צװוישן מענטשן, 
וועלכע זאָלן אַלע אויסשעכטן און פאַרבלייבן די לעצטע -- צען זענען זי 
געווען. אָן ספק איז באַלד דער גורל געצויגן געװאָרן צװישן די העכסטע אָנ- 
פירערס און העלדישסטע צװוישן די פאַרטיידיקערס -- מען זאָל קאָנען אויף זיי 
זיך פאַרלאָזן, ,, די הענט זאָלן זי נישט ציטערן" און אַז קיינער פון זיי װעט 
דערנאָך נישט בלייבן לעבן. האָבן זיך די געפינערס גלייך געשטעלט די פּראַגע: 
זענען דאָס די שערבלעך מיט די אויפשריפטן, לױט וועלכע מען האָט געצויגן 
דעם לעצטן טראַגיש-העלדישן גורל ? װאַרשײנלעך יאָ, כאָטש קיינער קאָן דאָס 
מיט זיכערקייט נישט באַשטעטיקן. לויט ידין, וועלכער וויל דאָך בלייבן געלערן- 
טער, וי ווייט ער קאָן נאָר : 


,שטאַרקט זיך די דאָזיקע הנחה צוליבן פאַקט, װאָס אויף די שערבלעך דערשיינט 
אויך דער נאָמען פון בן-יאיר. -- -- -- און איצט לאָזט זיך אַפילו קלערן, אַז די דאָ- 
זיקע לעצטע זענען געווען די קאָמאַנדירן, זיי זענען געבליבן ביזן סוף, ביז דער באַשלוס 
איז פולשטענדיק דורכגעפירט געװאָרן, און דערנאָך האָבן זיי געװאָרפן אַ גורל צוישן 
זיך אַליין" (דאָרט, ז' 201). 


און די קאָמאַנדירן האָבן זיך ביז דער לעצטער מינוט געפונען אויפן וויכטיק- 
סטן קאַמף-פּונקט, ביים דעצידירנדיקסטן סטראַטעגישן טויער, 

קאַמפן זענען פאָרגעקומען אויף די גרענעצן פון ישׂראל, װען די מצדה- 
אויסגראָבונגען האָבן זיך געענדיקט. האָט דעמאָלט געשריבן דער דיכטער נתן 
אַלטערמאַן (אַלתּרמן) : 


,...די דאָזיקע שנור פון מלחמה-המשכדיקייט איז בלויז איינער פון די טויזנטער 
המשך-פעדים, ווייל דאָס דאָזיקע לאַנד איז דאָס איינציקע אין דער װועלט און אין דער 
קולטור-געשיכטע, ווּ די געפונענע אָביעקטן אין די אַרכעאָלאָגישע אױסגראָבונגען 
שליסן זיך אָן צו די לעבעדיקע פאַרמעגנס פון אַ פאָלק, ביי וועלכן די אַנטבלױזטע 
בערגלעך זענען אַ טייל פון זיין געשיכטע, און נישט פון וועלכן עס איז אַנדער פאָלק, 
װאָס איז אַװעק פון דער וועלט". 


,מצדה וועט זיך מער נישט איבערחזרן !" 


עטלעכע יאָר זענען די געפונענע הײליקע עצמות פון מצדה געלעגן אין 
ירושלים. ווען עס איז מיט אַבסאָלוטער זיכערקייט פעסטגעשטעלט געװאָרן, אַז 
די שקעלעטן זענען פון ייִדן, פון די לעצטע מצדה-פאַרטיידיקערס, האָט זיך אָנ- 
געהויבן אַ דיסקוסיע װווּ מען זאָל זיי ברענגען צו קבר-ישׂראל. פּראָפּעסאָר יגאל 
ידין האָט געהאַלטן, אַז עס דאַרף זיי צוגעטיילט וװוערן אַ חלקת-קבר אויפן אור- 
אַלטן פעסטונג-באַרג, װוּ זיי האָבן אָפּגעגעבן זייער לעבן מיט גבורה. דער ראַ- 
בינאַט האָט געפאָדערט מען זאָל זיי באַגראָבן אויפן הר-הזיתים אין ירושלים =- 
-- ,,פון דאַנען זענען זי אַרױס צו זייער העלדישן קאַמף אויף מצדה, דאָ דאַרפן 
זיי קומען צו קבורה" --- װי עס האָט דערקלערט הרב הראשי י. א. אונטערמאַן. 

מיט דער זעלביקער מיינונג איז אַרױסגעטראָטן דער רעליגיעס-מיניסטער. פּראָפע- 
סאָר ידין האָט נישט נאָכגעגעבן און געפאָדערט, אַז אַ ספּעציעלע רעגירונג- 
קאָמיסיע זאָל באַטראַכטן דעם ענין און וועגן דעם באַשליסן. די באַשטימטע מי- 
ניסטאָרן-קאָמיסיע, װאָס האָט זיך אויך באַראַטן מיט היסטאָריקערס און געזעל- 
שאַפטלעכע טוערס, איז געקומען צום אויספיר, אַז גערעכט איז פּראָפּעסאָר ידין 
און ,די הײיליקע עצמות דאַרפן געבראַכט וערן צו קבורה אויפן פּלאַץ פון זייער 
טראַגיש-העראָיַשן טויט". 

די רעגירונג האָט גלייכצייטיק פאַראָדנט דורכצופירן די קבורה מיט אַן 
, אָפיציעלער מלוכהש-מיליטערישער לוויה, וי פאַר גיבורים פון ייִדישן פאָלק". 

צופוסנס פון מצדה, אויפן שיפּוע פון אַ בערגל, װאָס קוקט צום הורדוס- 
פּאַלאַץ, איז געהײיליקט געװאָרן אַ ספּעציעלער פּלאַץ פאַר זייער אײיביקער רו. 


דאָס בערגל האָט מען אַ נאָמען געגעבן ,גבעת המגינים" -- ,דאָס בערגל פון די 
פאַרטיידיקערס". 

די לוויה איז פאָרגעקומען דעם 7-טן יולי 1969 -- 1896 יאָר נאָכן פאַלן 
פון מצדה. 


מיר זענען אַרױסגעפאָרן פון לעבן די סנהדרין-קברים אין ירושלים. מען האָט 
די ארונות איבערגעדעקט מיט ווייס-בלויע פענער און אָפיצירן האָבן זיי אַרויפ- 
געשטעלט אויף מיליטערישע קאָמאַנדקאַרן. אין ביידע זייטן פון די אָרונס -- אַ 
מיליטערישע ערן-װאַך אין פולער באַװאָפּענונג. צווישן דער קליינער צאָל באַגלײ- 
טערס, האָט פאַרטראָטן די רעגירונג פון מדינת ישׂראל אַן אָפיציעלע דעלעגאַציע 
פון דריי מיניסטאָרן : דער רעליגיעס-מיניסטער ד"ר זרח װאָרהאַפטיג, דער פּאָסט- 
מיניסטער ישׂראל ישעיהו און דער מיניסטער אָן אַ פּאָרטפעל מנחם בעגין. בראש 
פון די מיליטערישע באַגלײיטערס איז געשטאַנען דער דעמאָלטיקער הויפּט-רב פון 
צה"ל, גענעראַל הרב שלמה גאָרען. 

דער טערמאָמעטער האָט אין דאָזיקן יולי-נאָכמיטאָג אין מדבר-יהודה גע- 
וויזן די היץ פון 46 גראַד צעלזיוס. אָבער קיינער האָט נישט געפילט די היץ פון 
דער זון -- נאָר דעם ברי פון דער אַלטער געשיכטע. מען איז געווען דורכגענו- 
מען מיט דער דערהויבנקייט פונעם מאָמענט -- אַן איינציקאַרטיקע לוויה אין 
דער ייִדישער געשיכטע און מסתּמא אויך אין דער אַלמענטשלעכער געשיכטע: 
אַ לוויה פון מענטשן, וועלכע זענען אומגעקומען מיט קנאַפּע צוויי טויזנט יאָר 
צוריק... 

מען איז מער נישט געפאָרן צו מצדה איבערן וועג, וועלכן מיר האָבן גע- 
קענט אין די פריערדיקע מדינה-יאָרן -- אַרום, דורך באר-שבע און דעם גאַנצן 
נגב-פּלײין. מיר זענען דאָס מאָל געפאָרן מיטן אַלטן וועג, דעם דירעקטן, װאָס 
די דאָזיקע קעמפערס האָבן אין זייער צייט אַדורכגעמאַכט --- פון ירושלים, דורך 
די הרי-יהודה, איבער חברון און יריחו, צום ים-המלח. נאָר דורך דעם דאָזיקן 
וועג האָט דאָך געמוזט ציען זייער לוויה-צוג, נישט דורך קיין אַנדערן, נישט 
דורך אַן אומוועג. 

די זון האָט זיך לייכט שוין געבויגן צו מערב, אָבער נאָך דורכגעדרונגען 
מיטן העלן שיין דעם זאַמדינעפּל, פון װעלכן עס האָט זיך פאַר אונדז ווידער 

אויסגעשיילט דער גרויסער איינזאַמער פעלדז פאַרן רוּיִקן טונקעלן שפּיגל פון 
טויטן ים. עס איז שטיל אַרום און אַ שטילקייט הערשט איף די באַגלייט-אוי- 
טאָס. מען שווייגט. יעדנס בליק איז געװענדעט צום פעלדז, און פאַרן דמיון 
טראָגט זיך װידער דורך דִי אוראַלטע געשיכטע... 

גלייך װוי די אָרונס װוערן אַראָפּגעלאָזט אין די קברים, לייענט דער דעמאָל- 
טיקער לױטענאַנט-קאָלאָנעל און איצטיקער בריגאַדיר-גענעראַל און הויפּט-רב פון 
צה"ל הרב מרדכי פּירון דאָס קאַפּיטל פ"ג פון תּהלים, װי עס איז געפונען גע- 
װאָרן אויף מצדה, געשריבן אויף פּאַרמעט: 

אַ געזאַנג, אַ מזמור פון אַספן. גאָט, זיײי נישט שטיל, זאָלסט נישט פאַרשווייגן און 
נישט רוען, גאָט, ואָרום זע, דיינע פיינט טומלען, און דיינע שׂונאים הייבן אויף דעם 
קאָפּ. אַקעגן דיין פאָלק סודען זיי זיך ליסטיק, און זיי עצהן זיך אַקעגן דיינע באַשיצטע. 
זיי האָבן געזאָגט : קומט, און לאָמיר זיי פאַרטיליקן פון זיין אַ פאָלק, אַז מער זאָל נישט 
געדאַכט ווערן דער נאָמען ישׂראל. -- -- -- טו צו זיי וי צו מדין, וי צו סיסראן, וי 
צו יבינען ביים טייך קישון, װאָס זענען פאַרטיליקט געװאָרן אין עין-דאר, געװאָרן וי 
מיסט אויף דער ערד. -- -- -- וי אַ פייער װאָס פאַרברענט אַ װאַלד, און װי אַ פלאַם 
װאָס צעפלאַקערט די בערג, אַזױ זאָלסטו זיי נאָכיאָגן מיט דיין שטורעם, און מיט דיין 
געוויטער זיי דערשרעקן. פיל זייער פּנים מיט שאַנד, אַז זיי זאָלן זוכן דיין נאָמען, גאָט, 
זאָלן זיי דערשראַקן ווערן אויף אייביק און זאָלן זיי צו שאַנד ווערן און אונטערגיין". 

דער גענעראַל-דירעקטאָר פון רעליגיעס-מיניסטעריום, ד"ר ש. ז. כּהנא האָט 
איבערגעגעבן דעם באַשלוס פון דער רעגירונג , צו זען אין די פאַרטיידיקערס 
פון מצדה קעמפֿערס, וועלכע זענען ראוי צום פולן מיליטערישן כּבוד, טראָץ דעם 
װאָס עס זענען שוין פאַרביי טויזנט מיט אַכט הונדערט און זעקס און ניינציק יאָר 
זינט זי זענען געפאַלן אויף זייער פּאָסטן". 

מיניסטער מנחם בעגין האָט מספּיד געווען אין נאָמען פון דער רעגירונג: 
, קיין מאָל װעט מער נישט זיין מצדה, די טראַגעדיע מצדה װעט זיך מער נישט 
איבערחזרן. אויב מיר װעלן װוידער שטיין קעגן אונדזערע שׂונאים, װעט אונדזער 
רוף, אונדזער פּאַראָל זיין --- מודיעין, פון די חשמונאים; נישט קיין טױט אין 
כּבוד, נאָר אַ לעבן מיט נצחון !" 

הרב אלוף שלמה גאָרען האָט געזאָגט: ,די 960 נפשות וועלכע האָבן געפו- 
נען זייער טראַגישן טויט אין מצדה, לוט זייער אייגענעם וילן, האָבן אין אַלע 
דורות דערוועקט פאַרװוּנדערונג און שטוינונג. דעריבער זענען מיר געקומען היינט 
אָפּצאָלן דעם היסטאָרישן חסד די גיבורי ישׂראל, דאָ, צופוסנס פונעם פעלדז, 
אויף וועלכן זיי האָבן אָפּגעגעבן זייערע נשמות אויפהייבנדיק די פאָן פון בונט 
קעגן די רוימער". און ער האָט צוגעגעבן : , די דאָזיקע צערעמאָניע סימבאָליזירט 
דעם נצחון פונעם קאַמף, װאָס ציט זיך שוין צוויי טויזנט יאָר -- און ער איז די 
פאַרבינדונג צװוישן די פאַרצייטיקע ישׂראלדיקע קעמפערס און די קעמפערס פון 
אונדזערע טעג. ,און איך האָב געגעבן שלום אין לאַנד און יהודה ועט אויף איי- 
ביק זיצן דאָ אין ירושלים פאַר דור און דור'!" -- האָט ער געענדיקט מיטן באַ- 
קאַנטן פּסוק, 


פּראָפּעסאָר יגאל ידין האָט פאַרן אָפּענעם קבר פאָרגעלייענט אלעור בן- 
יאירס לעצטע רעדע. עס האָט ווידער אַ מאָל אָפּגעהילכט צוישן די פעלדון: 

,...און װי שיין װועט זיין דאָס טראָגן אונדזער פרייהייט אין קבר אַרײן... מיר האָבן 
אויסגעקליבן דעם טויט איידער אַ שקלאַפן-לעבן... אונדזערע הענט זענען נאָך נישט גע- 
בונדן און האַלטן נאָך די שווערד, טמיר זענען פרייע מענטשן, ווען מיר פאַרלאַזן דאָס לעבן. יי 

און ידין האָט צוגעגעבן די ווערטער : ,,װוויל איז אונדז היינט, װאָס מיר זענען 
בני-חורין, איין האַנט אונדזערע האַלט דאָס געווער און די צווייטע טוט די אַרבעט 
פאַרן אויפבוי פון מדינת ישׂראל -- מצדה זאָל זיך מער נישט איבערחזרן !" 

די קברים זענען פאַרשיט. הרב גאָרען זאָגט , קדיש", מאַכט אַן ,אל מלא 
רחמים", װי עס פירט זיך ביי ייַדן, ער זאָגט אַ ספּעציעלע תּפילה פאַרפאַסט צו 
דער דאָזיקער אײינציקאַרטיקער צערעמאַניע: , אין זכר פון אַלע געפאַלענע און 
לזכר די געפאַלענע פון צה"ל, אין אָנדענק פון די גיבורים, וועלכע זענען געפאַלן 
און פאַלן פאַר דער פרייהייט פון ישׂראל". 

די זעלנערס אין ביידע זייטן פון די קברים זענען אויסגעגלייכט, די ביקסן אויס- 
געצויגן און עס פאַלט דער באַפעל:,אֵש! -- פייער !י. דריי ערן-סאַלװעס קלינ- 
גען אָפּ מיט אַן עכאָ, װאָס װידערהאָלט זיך איין מאָל און נאָך אַ מאָל צוישן די 
פעלדזן און בערג, וי אַן איבעררוף פון אַלטע צוויי-טויזנט-יאָריקע קאַמפן. 

דער געוועזענער הױפּט-קאָמאַנדיר פון צה"ל, פון דער ערשטער ייַדישער 
אַרמײ נאָך קנאַפּע צוויי טויזנט יאָר, און איצטיקער אַרכעאָלאָג-פּראָפּעסאָר יגאל 
ידין, האָט זיך ווידער פאַרװואַנדלט אין אַ רב-אלוף, ווען ער האָט זיך אַװעקגע- 
שטעלט ביים פרישן קבר און אויסגערופן צו די נאָר װאָס באַגראָבענע ביינער, צו 
די זעלנערס אַנטקעגן אים און, דורך אונדז אַלע, צום גאַנצן פאָלק ישׂראל : 

, זייט זיכער, מצדה ועט נאָך אַ מאָל נישט פאַלן -- עדות און אַ גאַראַנטיע פאַר 
דעם זענען די זעלנערס פון צבא הגנה לישׂראל, וועלכע האָבן אייך פּרעזענטירט זייער 
געווער מיטן פייער פון זייער קראַפט און מאַכט". 

4 

ווען אונדזערע אױטאָס האָבן זיך פאַרנומען אויף צוריק און אַראָפּגענידערט 
פון באַרג צום ווילדן מדברדיקן פּליין, האָט דער ראַדיאָ-טראַנזיסטאָר זיך צע- 
הילכט אין דער נייעס-אוידיציע: , די פליער פון דער ישׂראלדיקער לופט-אַרמײ 
האָבן היינט אַראָפּגעשאָסן צוויי עגיפּטישע ,מיג'-עראָפּלאַנען, װאָס זענען אַרײנ- 
געדרונגען אין סיני איבער די פייער-איבעררייס-ליניעס ביים סועץ-קאַנאַל". גיט 
די צייטונג ,,דבר" (8.7.1969) צו דעם צו פאָלגנדיקע באַמערקונג : ,, מיטן דאָזיקן 
אַקט האָבן אונדזערע פליער וי צוגעגעבן אַ נייעם רינג צו דער קייט פון ייִדישער 
גבורה, װאָס האָט זיך סימבאָליש קאָנצענטרירט אין מצדה מיט 1896 יאָר צוריק", 

* 

עס האָט שוין געטונקלט, ווען מיר זענען געפאָרן צוריק קיין ירושלים איבער 
די אוראַלטע שליאַכן פון ייַדישער גבורה צװוישן די בערג פון יהודה און אויף זיי. 

מען האָט געשויגן... שווער געווען צו רעדן, שװוער געװען אַן איינדרוק 
אַרוסצוברענגען. עס איז דאָך אוממעגלעך אַרומצונעמען אין זיין גאַנצער ברייט- 
קייט, ווייטקייט-נאָענטקײט און טיפקייט, דעם מעמד װאָס מיר האָבן נאָר װאָס 
בייגעוווינט.., 

זינט אברהם אבינן.. 


איך בין צום ערשטן מאָל געפאָרן קיין באר-שבע אין אַ שווערן לאַסט-אױטאָ, 
איבערן אַלטן, שמאָלן, צעקאַליעטשעטן שאָסײי, אין פרילינג 1950. דער אױטאָ 
האָט געטרייסלט און ביי יעדן טרייסל האָט דאָס צעעפנטע מויל געשלונגען זאַמד 
פון דער לופט... 

,אַברהם אויפן קעמל איז דאָך געפאָרן רוּיִקער..." -- האָט מען צוגעװאָרפן 
צום שאָפער. 

,און מיינט נישט, אַז איר װעט דאָרט טרעפן אַ סך מער וי אַברהם אָבינו 
האָט געטראָפן..." -- האָט דער שאָפער אָפּגעענטפערט. 

אָפּגעשטעלט האָבן מיר זיך און גערוט אונטער א ברייט-פאַרצוייגטן 
טאַמאַריסקן-בוים -- אַן ,,אשל", ממש וי די אָבות. 

אַ פּאָר צענדליק האַלב- און גאַנץ-חרובע הייזלעך זענען געווען אין שטאָט. 
מען האָט זיי גענומען ערשט גאַנץ צו מאַכן. אָבער װער האָט געזען חורבות ?... 
אין די אויערן האָבן געקלונגען די ערשטע פּסוקים װאָס מען האָט נאָכגעזאָגט 
נאָכן , רבי" אין חדר : 

,האָט אַברהם גענומען שאָף און רינדער און געגעבן אַבימלכן און זיי האָבן 
ביידע געשלאָסן אַ בונד... האָט געזאָגט אַברהם : פאַרװאָר, די זיבן לעמער מוזטו 
נעמען פון מיין האַנט, כּדי דאָס זאָל מיר זיין צו עדות, אַז איך האָב געגראָבן 
דעם דאָזיקן ברונעם. דערום האָט מען גערופן יענעם אָרט באר-שבע, ווייל דאָרט 
האָבן זי ביידע זיך געגעבן אַ שבועה" (בראשית, כ"א). 

און אַזױ אויך יצחק, דער זון פון אַברהם, דער צווייטער פאָטער אונדזערער, 
איז געווען אין באר-שבע: , און עס איז געווען אין יענעם טאָג, זענען געקומען 
די קנעכט פון יצחקן און האָבן אים דערציילט וועגן אַ ברונעם װאָס זי האָבן 
געגראָבן און זיי האָבן צו אים געזאָגט: מיר האָבן געפונען װאַסער. האָט ער אים 
גערופן שבעה. דערום איז דער נאָמען פון דער שטאָט באר-שבע ביז אויף הייג- 
טיקן טאָג" (בראשית כ"ו). 

עס איז אָנגענומען, אַז דער נאָמען באר-שבע שטאַמט פון װאָרט שבע -- 
זיבן. אַז מען װויל קאָן מען דאָס טאַקע אַרויסדרינגען פון , די זיבן לעמער" װאָס 
אַברהם אָבינו האָט געשענקט אַבימלכן, כאָטש אין צווייטן פּסוק װערט בפירוש 
געזאָגט ,,ווייל דאָרט האָבן זיי ביידע זיך געגעבן אַ שבועה". לט די בעסטע 
שפּראַך-פאָרשערס פון תּנ"ך איז אַפילו דער ניקוד פון באר-שבע אומעטום וו 
אַן אָפּשטאַם פון , שבועה" און נישט פון ציפער , שבע". די עלטסטע איבערזעצונג 
פון תּנ"ך, די , סעפּטואַגינטאַ", טייטשט טאַקע אין גריכיש פּשוט: ,,ברונעם פון 
דער שבועה". : 

װי עס זאָל נישט זיין -- דער נאָמען שטאַמט פון אונדזערע אָבוֹת. 


אַברהם אָבינו, זיין זון יצחק, זיין אייניקל יעקב... 

און אָט, מיר -- די אור-אור-אייניקלעך... 

ווען מיר זענען בעת מיין ערשטן באַזוך אין באר-שבע אָנגעקומען אין שטאַט, 
האָט זיך געדוכט אַז אַלץ, אָן אויסנאַם, איז צעשטערט, אין חורבות. בלויז דער 
ענגלישער מיליטערישער בית-עלמין, ביים אַרײנפאָר אין שטאָט, איז געוען 
אָפּגעהיטן און גאַנץ. דאָ ליגן הונדערטער געפאַלענע סאַלדאַטן, מערסטנס אויס- 
טראַלישע, פון אַלענביס ענגלישער אַרמײ, וועלכע האָט דורך דאַנען אַרײנגעמאַר- 
שירט זיגרייך פון עגיפּטן קיין ארץ-ישׂראל, פאַריאָגנדיק די טערקן, אין יאָר 
7 לאַנגע שורות מיט צלמים. אָבער אָט פאַרהאַלט זיך איינער פון אונדז: אַ 
מצבה מיט אַ מגן-דוד, מיט אַ ייִַדישן נאָמען, אַ מאַיאָר פון ‏ זיין קעניגלעכן 
מאַיעסטעט" פון אױסטראַליע... אויך אַן אור-:אייניקל -- אין די פוסטריט פון די 
אָבות... 


אַ בילד פון באר-ישבע מיט העכער הונדערט יאַר צוריק, ‏ אַרום ברונעם פון אברהם 
אבינו", פונעם בוך אין ענגליש : 1865 ,181261 01 1200 106 ,מזג)ופועז .8 זן 


דער ,באר-אברהם" איז נאָך נישט געווען אַרומגעצױימט. ער איז געשטאַנען 
אָפן, נאָר די שטריק האָט געפֿעלט ביים אַלטן ראָד. די טיפע ברונעם-ווענט רעדן 
טאַקע מיט יאָרטױזנטער, אָבער ער איז געגראָבן פיל שפּעטער וי אין אַברהם 
אָבינוס צייטן. מען האָט נאָך דערקענט דעם פאַרהאַרטעװעטן שטעג אַרום, װוּ עס 
האָט געשפּרײזט דאָס קעמל, דרייענדיק דאָס ראָד ביים אַרויפציען װאַסער, טאַקע 
וי אין די צייטן פון אַברהם, יצחק ויעקב -- איז װאָס פאַר אַ ראָל שפּילן דאָ 
די פּאָר טויזנט יאָר, פריער צי שפּעטער 1.. 

א 


עס איז געווען דאָ אַ ייִשוב נאָך לאַנג פאַר די אָבות-צייטן. אין דער קאַל- 
קוליטישער עפּאָכע האָבן דאָ מענטשן געלעבט אין אונטערערדישע ,הייזער"- 

היילן. דאָס זענען שוין נישט געווען קיין היילן-באַשעפענישן, נאָר זיי האָבן באַ- 
װוּסטזיניק, מיט פיל חכמה, זיך אויסגעבויט ,,װווינונגען" ביז זעקס מעטער טיף 
אונטער דער אייבערפלאַך, כּדי זיך צו שיצן פון דער מדבר-זון. זשאַן פּערו, דער 
פראַנצויזישער אַרכעאָלאָג, וועלכער פאָרשט שוין פיל יאָרן די באר-שבע-סביבה 
און האַט אַנטדעקט די דאָזיקע מערקווירדיקע געבייען, וויצלט זיך: ‏ מען האָט 
שוין מסתּמא אויך דעמאָלט געפאָדערט אַזאַ גרענעץ-צאָל פאַר אַמעריקאַנער לופט- 
קיל-אַפּאַראַטן, און לוי אשכּול איז נישט געווען דער ערשטער.." 

אין דער בראָנדז-עפּאָכע האָט מען דאָ שוין באַאַרבעט מעטאַלן, געברענט 
דעם אַרץ אין אונטערערדישע אויוונס און פּראָפּעסאַר נעלסאָן גליק שטעלט פעסט 
אַז ,,אין דער איבערגאַנג-צייט פון דער פַּרע-היסטאָרישער תּקופה צי דער היס- 
טאָרישער, איז באר-שבע און איר נאָענטע סביבה געווען איינער פון די וויכטיק- 
סטע ציוויליזאַציע-צענטערס אין ארץ-ישׂראל, איינער פון די עלטסטע צענטערס 
פון מעטאַל-באַאַרבעטונג אין גאַנצן מזרח". 

איז דאָך נישט קיין װוּנדער װאָס נאָך לאַנגן װאַנדער אין מדבר האָבן די 
אָבות דאָ , צעלייגט זייערע געצעלטן", געגראָבן ברונעמער און פאַרפלאַנצט דעם 
,אשל" ; די טאַמאַריסקן-ביימער האָבן שוין דעמאָלט וי היינט דאַָ געדייעט און 
געבענטשט מיטן שאָטן. און אויפן וועג צו לבנען, ווען ער האָט געהאַט זיין חלום 
מיטן לייטער צום הימל, ,,איז יעקב אַרױסגעגאַנגען פון באר-שבע". 

אין דער צייט פון דער ייִדישער מלוכה איז באר-שבע געווען אַן אָנגעזעענע 
שטאָט. די זין פון שמואל הנביא זענען דאָ געווען שופטים און זיך נישט אויס- 
געצייכנט מיט זייער ערלעכקייט... באר-שבע איז דאַן געווען דער דרומדיקסטער 
פּונקט פון לאַנד און פון דעמאַלט שטאַמט דער אויסדרוק , מדן ועד באר-שבע". 

נאָכן צוריקקער פון גלות-בבל, האָבן ייִדן זיך וידער באַזעצט אין , באר-שבע 
ובנותיה" (נחמיה, י"א). זי ווערט אָבער װײיניק דערמאָנט אין דער צייט פון בית- 
שני. נאָכן חורבן װערט באר-שבע נישט דערמאָנט אין דער ייִדישער געשיכטע 
לאַנגע דורות. זי האָט נישט געשפּילט קיין ראָל אין די חשמונאים-מלחמות, נישט 
אין בר-כוכבא-אויפשטאַנד, פּונקט װי נישט אין גרויסן אױפּשטאַנד קעגן די 
רוימער. באר-שבע ווערט נישט דערמאָנט אַלס ייִדישער ייִשוב אין אַלע ייַדישע 
מקורות -- אין משנה, תּלמוד און מדרש, ד. ה. די גאַנצע צייט פון די רוימער 
און ביזאַנטיער. זי שפּילט אויך נישט קיין גרויסע ראָל אין דער עפּאָכע פון די 
מיסולמענער און מאַמעלוקן. בעת די טערקן, האָבן געהערשט אין דער געגנט די 
נעדואינער, וועלכע האָבן װייניק זיך געשראָקן פאַרן סולטאַן און זיינע באַאַמטע, 
כאָטש דאָס איז געווען אַ קרייז-שטאָט. 

אין 1906 האָבן דאָ צוויי עולים פון רוסלאַנד אויפגעבויט אַ מיל און געווען 
די איינציקע ייִדן אין באר-שבע ביז נאָך דער ערשטע וועלט-מלחמה, 


אונטערן אשל-בוים מיט אונדז, אין 1950, איז געזעסן איינער אַ קיבוצניק 
פון עמק, וועלכער האָט מיט קנאַפּע צוויי יאָר פריער דורכגעמאַכט מיטן פּלמ"ח 
דעם ,,עובדה"-וועג, אונטער דער אָנפירונג פון יגאל אלון, פון באר-שבע קיין 
אילת. זוכט ער היסטאָרישן המשך און פאַרגלייכן : 

,יהושע בן-נון האָט נאָכן צוריקקומען פון גלות-מצרים צוגעטיילט די שטאָט 
דעם שבט יהודה. ,פון דן ביז באר-שבע' איז געווען שפּעטער די גרענעץ פון 
באַאַרבעטער ערד. אַרומגעװאַנדערט, אָבער, אין געצעלטן האָבן אונדזערע שבטים 
פיל ווייטער אויף דרום... נאָכן ערשטן חורבן, אין יאָר 445 פאַר דער קריסטלע- 
כער צייטרעכענונג, האָט נחמיה באַזעצט צוריקגעקומענע ייִדן פון בבל אין ,באר- 
שבע ובנותיה', זיי זאָלן װאַכן איבערן וועג קיין מצרים און צום ים-סוף... מיר 
האָבן פון דאַנען צוריקגעשטעלט דעם אָבות-וועג מיט קנאַפּע צוויי יאָר צוריק 
און מיר װעלן װוידער אַרױסהײבן פון די חורבות באר-שבע..." -- האָט ער פאַר- 
ענדיקט וי מיט אַ פּסוק פון תּנ"ך. 


דרייצן יאָר זענען אַריבער, 

די לייכטע ,,סימקאַ"-מאַשין גליטשט זיך רוּיִק און שנעל איבערן ברייטן 
גלאַטיק-גלאַנציקן אַספאַלט-שאָסײ קיין באר-שבע. אין ביידע זייטן גרינט כּמעט 
איבערן גאַנצן וועג. די זאַמדן זענען פאַרשװוּנדן. עס גלאַנצן נאָר ווייסע ווענט 
און רויטע דעכער פון יונגינקע ייַשובים ביי די זייטן. 

מיר פאָרן אַרײן אויף די ברייטע גאַסן פֿון באר-שבע. אַ כּרך מיט העכער 
זעכציק טויזנט איינװווינער. הויכע מאָדערנע געביידעס. ווין-הייזער, פאַבריקן, 
ביוראָ- בנינים. אַ ים מיט נעאָן-ליכט בליצט-אויף נאָכן צופאַלן פון דער נאַכט. 

דעם פראַנצויזישן אויטאָ אין וועלכן מיר פאָרן פון תּל-אָביב, פירט מיין 
אַלטע פריינדין מאַניע, אַ מעדיקערין. זי קען יעדן ייִשוב, אַפילו יעדעס הויז אויפן 
וועג. זי איז גליקלעך מיט דער גרינקייט, מיט דער שיינקייט: , אַלץ װאַקסט דאָ 
ממש אין מיינע אויגן..." און דאַן רעדט זי מיט באַגייסטערונג װאָס איז, דוכט 
מיר, גאָרנישט אין איר כאַראַקטער וועגן , אונדזער באר-שבע", אַזאַ שטאָלץ מיט 
,מיין שטאָט"... אַ קליין שטעטל לויט אײיראָפּעיַשע באַגריפן, ,אָבער מיט אַזאַ 
אינטעליגענץ, אַזױ פיל אַקאַדעמיקערס, באַשעפטיקטע אין די אָרטיקע װויסנשאַפט- 
אינסטיטוציעס, צו פאָרשן דעם נגב, פאַר לאַנדװירטשאַפט. , און אונדזערע אַמבו- 
לאַטאָריעס, שפּיטעלער... האָסט אַ באַגריף..." -- עס פאַרפעלט איר אַזש אָטעם. 

איך האָב זיך באַקענט מיט מאַניען אין פּאַריז מיט אַ יאָר דרייסיק צוריק. זי 
און איר שפּעטערדיקער מאַן זענען געװאָרן מיינע זייער נאָענטע פריינט. זי איז 
דאַן נאָר װאָס געהאַט געקומען קיין פראַנקרייך מיט אַ ,,מאַטורע" פון אַ , תּרבות"- 
גימנאַזיע אין אַ קרעסן-שטאָט אין פּױלן. זי האָט גענומען שטודירן מעדיצין און 
האָט איר דאַקטאָר-דיפּלאָם באַקומען האַרט פאַרן מלחמה-אויסברוך אין 1929, זי 
האָט מיט איר מאַן דורכגעמאַכט אַלע גרוילן פון דער נאַצי-אָקופּאַציע אין פראַנק- 
רייך, אַלס ייִדן און אויסלענדער דערצו און מיט ניסים זיך געראַטעװעט. 

איר מאַן איז געשטאָרבן עטלעכע יאָר שפּעטער, יונגערהייט. זי איז געבליבן 
מיטן קליינעם טעכטערל, 

מאַניע האָט נאָך דער מלחמה באַקומען אויסצייכענונגען, בירגערשאַפט מיט 
אַלע רעכט אין פראַנקרייך. זי האָט, פאַרשטייט זיך, אַלע יאָרן דאָרט פּראַקטי 
צירט אַלס דאָקטאָר-מעדיצין, געהאַט דערפאָלג אין אַ שפּיטאָל און אַ ברייטע 

פּריוואַטע פּראַקטיק. די שפּראַך אירע איז שוין לאַנג געווען פראַנצויזיש, אַזױ וי 
פון אַלע אירע פּאַציענטן. דאָס טעכטערל האָט קיין אַנדער שפּראַך נישט געקענט. 

לאָזט זי נישט אַראָפּ די אויגן פון גלאַטיקן אַספאַלט-פּאַס, האַלט פעסט דעם 
רודער און רעדט מיט נישט-װוייניקער פעסטקייט : 

,...אַנטיסעמיטיזם ? ניין. איך האָב אים דירעקט, פּערזענלעך, נישט געפילט 
אין פראַנקרייך נאָך דער אָקופּאַציע. אין שפּיטאָל בין איך געווען גלײיכבאַרעכטיקט, 
פּונקט וי אַלע דאָקטױירים, נאָר איך האָב קיין מאָל נישט געקענט מיר צואייגנען 
דאָס געפיל, אַז ער איז מיינער; נישט געוען דאָרט מיין שפּיטאָל, און אֶָן 
דעם געפיל איז שווער צו זיין אַ דאָקטאָר, אויב דאָס איז נישט בלויז אַ פאַך, 
נאָר אַ באַרוף.. " 

זי האָט צוגעגעבן: , דו ווייסט דאָך וי ווייט איך בין געווען פון ציוניזם... 
ישׂראל, די מדינה איז מיר אויך געווען ווייט און פרעמד... ביסלעכווייז, פּאַמע- 
לעך, אין לויף פון די יאָרן און געשעענישן, און אפשר איינפלוס פון פריינט, האָט 
גענומען עקבערן אין קאָפּ, צי גאָר אין האַרץ, אַ געדאַנק: אפשר איז דאַרט אַנ- 
דערש?.. אַ ייַדישע מדינה -- וי פילט זיך דאָרט א ייִדישער דאָקטאָר ?.." 

ווען די טאָכטער איז געװאָרן פוליאָריק און פאַרשטאַנען דער מוטערס האַרץ 
און געפילן, האָט מאַניע פאָרגעשלאָגן : ,,מיר װעלן פאָרן אַ קוק טאָן אויף ישׂראל, 
-- אפשר איז אונדזער פּלאַץ דאָרטן ?..," 

זי האָט באַשלאָסן בלייבן דאָ אַ יאָר -- , אויף פּרוּוו... זיך אַרומצוקוקן, זען.. " 
מען האָט איר געגעבן אַלע מעגלעכקייטן דערצו, װוּ זי װיל נאָר אין לאַנד, זי 
האָט אויסגעוויילט באר-שבע. עברית האָט זי געקענט פון די ,, תּרבות"-יאָרן. אָבער 
פראַנצויזיש, רוסיש, פּוױליש, ייִדיש רעדט זי אויך פריי. איר מעדיציניש וויסן מיט 
די אַלע שפּראַכן קאָן זי שטעלן צום דינסט, האָט זי געהאַלטן --, אין אַזאַ קיבוץ- 
גלויות וי אין באר-שבע און אין גאַנצן נגב". 

,איך בין אָנגעקומען אין שפּיטאָל אין באר-שבע נאָר צײטװײליק, אָבער 
כ'האָב גאָר שנעל דערפילט, אַז ער איז מייננ ער.. כ'האָב זיך גלייך דעם 
ערשטן טאָג דערזען צווישן אייגענע, סיי דאָקטוירים, סיי קראַנקע -- מיטן גאַנצן 
געמיש פון שפּראַכן און אָפּשטאַם., " 

נאָכן יערלעכן , פּרוּוו" איז זי צוריקגעפאָרן קיין פראַנקרייך, נאָר כּדי צו 
דערליידיקן אירע ענינים דאָרטן און איז צוריקגעקומען קיין באר-שבע אויף 
תּמיד. אויך די טאַכטער האָט זיך שנעל דערפילט ,אין דער היים" און אויסגע- 
טוישט פּאַריז אויף באר-שבע. 

זי פאָרט אַרום, באַדינט אַ ריי נייע ייַשובים אין נגב, בעדואינער-שבטים אַפילן 
און: , דו שטעלסט זיך קוים פאָר וי כ'האָב אויפגעלעבט, בין גאָר ייַנגער געװאָרן... " 

פאַרן צופאָרן צו דער שכונה ד' װוּ זי װוינט, שטעלן מיר זיך ווידער אָפּ 
בי אַן אשל-בוים. מען רעדט נישט, נאָר מען קוקט אויף דער לייכטנדיקער שטאָט 
און זי װאַרפט צו : 

יאָ... דאָ האָט טאַקע אַברהם גערוט... און ער איז געווען אונדזער זיידע.. " 


1963 


ווען װויינגאַרטנס האָבן געבליט אין מדבר.. 


מיר זענען געפאָרן פון קיבוץ שׂדה-בוקר, נאָכן פייערן זיין פינף-יאָריקן 
יוביליי, אין דער אָנוועזנקייט פונעם קיבוץ-מיטגליד, דעם פּרעמיער-מיניסטער 
פון ישׂראל, דוד בן-גוריון. 

פון שׂדה-בוקר װאָס סימבאָליזירט דאָך מער װוי דעם היינט, דעם מאָרגן, די 
צוקונפט פון אונדזער נגב, האָבן מיר אַזאַ שפּרונג געטאָן אין עבר אַרײן, 
אינעם נע כטן, װאָס ציט זיך אויף טױזנטער יאָרן צוריק.. 

אין אַ דרייעק אַרום שׂדה-בוקר ליגן חורבות פון דריי שטעט: אויף צפון, 
נענטער שוין צו באר-שבע, חלוצה; אין מיטן, אויף מערב -- שבטה, אָדער סו- 
בייטאַ ; און דרום-צו, אַמנאָענטסטן, ליגן די חורבות פון עבדת. 

וי פרעמד און ווייט עס איז געווען פאַרן ייַדישן קינד אַמאָל דער , אורחא 
דחלוצא", דער חלוצה-וועג, װאָס ווערט פיל מאָל דערמאָנט אין דער תּלמודישער 
ליטעראַטור ; װוען דער אױטאָ טוט זיך, אָבער, אַ שטעל אָפּ צװישן די זאַמדן, 
לעבן שטיקלעך מױערן, אַלטע קאַנאַלן, חרובע אַלטערטימלעכע הייזער און מען 
זאָגט: ,אָט איז חלוצה...", דערמאָנען זיך און דערנענטערן בילדער געאַנטע פון 
געלע גמרא-בלעטער. דווקא פון חלוצה, די וויכטיקסטע שטאָט אין אַלטן נגב, איז 
װייניק געבליבן. דורך איר האָט טאַקע געפירט דער הױפּט-װעג, דער , אורחא 
דחלוצא", פון באר-שבע קיין דרום, צום ים-סוף. פון אירע שטיינער האָבן די 
טערקן געבויט באַןיסטאַציעס און די אַראַבער -- גאַנצע קװאַרטאַלן אין עזה. 
אָבער ווען מיר זיצן אויף איינעם פון די שטיינער-בערגלעך ביי די שטאָט-ראַנדן, 
האָבן מיר אַרום זיך גאַנץ קענבאַרע טעראַסעס, אויף וועלכע ס'האָבן זיך געצויגן 
קוסטעס פון וויינטרויבן. דערלעבן -- פיל שטיינערנע חורבות, װוּ עס האָבן גע- 
װווינט די שומרים און די אַרבעטער פון די װיינגאָרטנס. וועגן דאָזיקן , וויין פון 
חלוצה" רעדט עס היעראָנימוס, אַ שרייבער פון פערטן יאָרהונדערט, אין זיין בוך 
,דאָס לעבן פון הייליקן הילאָריאָן". און די בעדואינער װאָס שפּאַצירן איצט מיט 
אונדז צװישן די חורבות, דערציילן אַז זיי געפינען אָפט, גראָבנדיק צװישן די 
שטיינער, נאָך לעבעדיקע װאָרצלען פון װיינשטאָקן... אָבער װאָס זוכן זיי צוישן 
די חורבות ? דאָס איז אַ סוד פון מדבר, אַ סוד צװישן בעדואינער, קעמל און 
טיפן זאַמד... 

נישט בלויז מיט איר וויין האָט אין אַלטערטום געשמט די שטאָט חלוצה. 
במשך פון עטלעכע יאָרהונדערטער, אין דער בלי-צייט פון דער רוימיש-ביזאַנ- 
טישער עפּאָכע, איז חלוצה געווען איינער פון די װיכטיקסטע קולטור-צענטערס 
אין דער גאַנצער אימפּעריע. אינעם דאָרטיקן אוניווערסיטעט האָבן גרויסע גע- 
לערנטע אונטערריכט רעטאָריק, מאַטעמאַטיק, גראַמאַטיק, פילאָסאָפיע און דיכ- 
טונג. פון חלוצה האָט געשטאַמט פּאַולוס מאַלוזאַ, איינער פון די אָנגעזעענסטע 
פרי-קריסטלעכע שרייבערס. אין חלוצה-אוניווערסיטעט איז דערצויגן געװאָרן איי- 

נער פון די גרעסטע רעטאָרן אין דער אַנטיקער וועלט -- זענאָביוס. דער באַרימ- 
טער דיכטער פון דער קריסטלעך-העלעניסטישער תּקופה, אַבדיעמאָן פון פּלוסיאָן, 
װאָס האָט געלעבט אין פערטן יאַרהונדערט, איז צום ערשטן אַלײן געווען אַ 
סטודענט און דערנאָך פּראָפּעסאָר אין חלוצה-אוניווערסיטעט. 

אָבער ווען וועגן חלוצה דערציילן מער די געשיכטע-ביכער וי די חורבות 
אַלײן, -- קאָן מען לייענען פון די ווענט די געשיכטע פון שבטה (שיװוטאַ), אָדער 
סובייטאַ. אַ פאַרװוּנדערונג-אויסגעשריי רייסט זיך אַרױס, ווען דער אױטאָ פאָרט, 
ווייטער אויף דרום, אַראָפּ פון וועג און ער בלייבט שטיין אין מיטן דער טויטער 
הױיפּט-גאַס פון שבטה. דאָ זענען פיל טיילן פון דער שטאָט פאַרבליבן כּמעט אומ- 
באַרירט, אַ מין פּאָמפּײיע אין מיטן פון נגב. גאַסן און געסלעך, קירכעס און 
וווין-הייזער, בעדער און קאַנאַלן. איר געפינט דאָ נאָך גאַנצע צימערן, -- כאָטש 
שטעל אַריין מעבל און באַזעץ זיך אין זיי... מיר גייען אַריײן אין די חורבות 
פון דער הױיפּט-קירכע, אַ מעכטיקע רוימיש-ביזאַנטישע באַזיליקע. הויכע, עכט- 
יאָנישע זיילן שפּאַרן אונטער קופּאָלן; פרעסקן אויף די ווענט, מאָזאַיַקת-בילדער 
אויף די דילן. אַ גרויסע טבילה-מקווה, געהאַקט אין איין שטיין אין דער פאָרעם 
פון אַ קרייץ. אַלץ איז געבויט פון גרויסע פעלדזיקע שטיינער און מאַרמאָר, אַן 
האָלץ. חורבות פון דריי קירכעס זענען פאַרבליבן אין שבטה. די ווין-הייזער 
האָבן אויך קופּאָל-אַרטיקע דעכער פון האַרטן פעלדז אינעוייניק, באַדעקט 
אױסנװייניק מיט דיקע שיכטן ווייכן קאַלכשטײן, װאָס זאָל איינזאַפּן די ברענענ- 
דיקע זון-שטראַלן, פון די גאַסן און געסלעך ציען זיך אומעטום קאַנאַלן משופּע- 
דיק צו די הייזער, צו די ספּעציעלע גריבער-רעזערװואַרן אין די הויפן, אַז קיין 
טראָפּן רעגן-װאַסער זאָל נישט גיין לאיבוד, נאָר אַרײינרינען אין די גריבער, כּדי 
צו צעפליסן אין די הייזער און אויף די פעלדער, 

שעהען קאָן מען דאָ אַרומגײן. יעדער שטיין דערציילט עפּעס אַנדערש.. 
די שטאָט איז געווען אַן אָפענע, קיין שום פעסטונג-צייכנס. נאָר די הייזער ביי 
די שטאָט-ראַנדן זענען געווען אַזױ געדיכט, דאַך ביי דאַך און װאַנט צו װאַנט, אָן 
פענצטער און טירן אין דרויסן אַרױס, אַז זיי האָבן לייכט געקענט דינען אַלס 
פאַרטיידיקונג-ווענט קעגן פרעמדע מדבר-איבערפאַלערס. און אַלץ איז געבליבן 
כּמעט גאַנץ. די שטאָט-בעדער, טיפע פעלדזיקע מקווהס, כאָטש לאָז אַרײן װאַ- 
סער און שווענק פון זיך אָפּ דעם נגב-שטויב... די שטאָט איז אפשר אויך מיט 
איין מאָל פאַרלאָזן געװאָרן, פאַרוויסט וי פּאָמפּײיע און די דיונעס האָבן זיך 
אַלץ העכער געלייגט אויף די בנינים, זיי פאַרשטעלט און באַשיצט, ביז מען האָט 
זי אין אונדזער צייט אַנטדעקט און אויפגעגראָבן, כּדי צו באַװוּנדערן און לערנען 
געשיכטע פון נגב-מדבר... 

שווערער איז צוצוקומען צו עבדת (אַבדאַט). זי ליגט אויף אַ באַרג, װי אַ 
פעסטונג אויפן וועג. אָבער עס לינט אַרויפצוקלעטערן, אַרױפּדראַפּען זיך די 
צוויי הונדערט מעטער װאָס קומט גאָרנישט אַזױ לייכט אָן אינעם הייסן נגב-טאָג. 
דער חורבן דאַ איז אַ גרעסערער, אָבער דאָך איז קענטיק דער פאַרנעם פון אַ 
גרויסער שטאָט. אויף די שיפּועים פון באַרג -- איבערבלייבענישן פון דאַמ- 
בעס, װאַסער-רעזערוװוּאַרן און קאַנאַלן אָנצוטרינקען די פעלדער. די גאַנצע שטאָט 

איז געווען צעבויט טעראַסנמעסיק אַרום באַרג-שפּיץ און אויף אים. אויך דאָ -- 
אַ גרויסע קירכע אין זעלביקן ביזאַנטישן סטיל. אַ ברונעם, נאָך מיט װאַסער. אַ 
,כאַן", אַ מין קרעטשמע פאַר דורכפאָרנדיקע קאַראַװאַנען, פאַר די מענטשן 
מיט זייערע קעמלען. אינטערעסאַנט זענען דאָ די נאַבאַטן-קברים אין פעסט- 
געהאַקטע היילן אין באַרג. דאָ איז באַגראָבן געװאָרן, װי עס וערט געשריבן אין 
אַלטע מצרישע היעראָגליפן-פּאַפּירוסן, דער נאַבאַטן-קעניג עבדת (אַבדאַט) דער 
צווייטער, וועלכער האָט געקיניגט איבערן נגב אין די יאָרן 38=--29 פאַר קריס- 
טוסן. ער איז שפּעטער, ביזן מיטלאַלטער, געהאַלטן געװאָרן פאַר אַ גאָט און זיין 
קבר אין עבדת איז אין משך פון פיל יאָרהונדערטער געווען אַ הײיליק עולה- 
רגל-אָרט פאַר אַלע מדבר-שבטים. װוער וייסט, אפשר איז איינער פון אָט די 
שטיינער-קברים, װוּ מיר קריכן אַרײין דורך אַ פינצטערן קאַנאַל, טאַקע דאָס אָרט 
װוּ ער איז געווען באַגראָבן ?... 


עבדת (אַבדאַט), אין נגב-מדבר. 
איבערבלייבענישן פון דער רוימישער און ביזאַנטישער עפּאָכע 


די אַלטע שטעט אין נגב זענען אויפגעבויט געװאָרן דורך די נאַבאַטן דאָ 
האָט זיך געצויגן זייער אימפּעריאַלער האַנדל- און קריג-וועג. דאָס איז געווען אַ 
סעמיטיש פאָלק װאָס האָט גערעדט אַ סעמיטישע שפּראַך און האָט אויפגעשטעלט 
אַ גרויסע פּראָספּערירנדיקע און קולטורעלע מלוכה, אַרום פינפטן יאָרהונדערט 
פאַר קריסטוסן. די נאַבאַטן-מלוכה האָט עטלעכע הונדערט יאָר געבליט, גע- 
הערשט, מאַטעריעל און גייסטיק, איבער דער גאַנצער לענג פונעם אַרומיקן מדבר. 
זייער הױפּטשטאָט איז געווען פּעטראַ, װאָס געפינט זיך אויף דער טעריטאָריע 
פון דער היינטיקער יאָרדאַניע-מלוכה. דאָרט, געהאַקט אין רױטן פעלדו פון אַ 
באַרג, זענען געבליבן יװוּנדערבאַרע אַרכיטעקטאָנישע חורבות, פון די שענסטע 
מערקווירדיקייטן אין גאַנצן נאָענטן מזרח, װאָס ציען צו אַזױ מיט זייער שיינקייט 
ייִדישע יוגנטלעכע, און האָבן די לעצטע עטלעכע יאָר אונדז שוין געקאָסט העכער 
צען טייערע לעבנס. 


26 מרדכי שנעהם 


די נאַבאַטן האָבן באַהערשט די קאַראַװאַנען:װעגן פון וייטן מורח צו די 
ברעגעס פון מיטללענדישן ים. איבער די וועגן האָבן זיי געפירט אַ פאַרצווייגטן 
אינטערנאציאָנאַלן האַנדל און די שטעט אין נגב זענען געווען אויפהאַלט- און 
אָפּרויסטאַציעס פאַר זייערע סחורה-קאַראַװאַנען. דאָס נאַבאַטישע קעניגרייך 
איז באַזיגט און ליקווידירט געװאָרן דורך דעם רוימישן אימפּעראַטאָר טראַיאַנוס 
אין יאָר 106 פון דער קריסטלעכער צייטרעכענונג. דער נגב איז דאַן איינגעשלאָסן 
געװאָרן אין דער אַזױ-גערופענער ,פּאַלעסטינאַ-פּראָווינץ" פון דער רוימישער 
אימפּעריע און איז שפּעטער אַריבער צו ביזאַנץ. דאָס לעבן אין די נגב-שטעט -- 
עפּעס אַ געמיש פון געצנדינעריי און קריסטנטום -- האָט נאָך געבליט אַ פּאָר 
הונדערט יאָר, ביז די ים-וועגן אַרום אַפּריקע האָבן גענצלעך פאַרטראָטן דעם 
זאַמדיקן קאַראַװאַנעןיװעג און דאָס לעבן דאָ איז ביסלעכוייז אָפּגעשטאָרבן 
די שטעט זענען דאַן פאַרלאָזט און פאַרװויסט געװאָרן. 

אין דער בלי-עפּאָכע פון די נאַבאַטן-שטעט אין נגב זענען אומעטום גע- 
ווען אויך אָנגעזעענע ייִדישע קהילות. עס זאָגן אױף דעם עדות די געפונענע 
מנורות, רעשטן פון ייִדישע שילן און באַשרײיבונגען אין דער אַלטער ייַדישער 
וי קריסטלעכער ליטעראַטור. אַזױ האָט דער תּנא אליעזר בן-יצחק געשטאַמט 
פון , כּפר-דרום בנגב", װאָס זאָל זיין דאָס היינטיקע אַראַבישע דיר-על-באַלאַך, 
אין דער עזה-געגנט, נישט ווייט פון חלוצה. 


* 


אין די דאָזיקע דריי גרויסע שטעט, וי אין די קלענערע -- ממשית, אָדער 
כורנוב, צי אודזשאַ-על-כאַפיר (מאַמשיט, קורנוב), פון וועלכע עס זענען אויך 
פאַרבליבן חורבות, -- האָבן צוזאַמען געלעבט ביי 150--180 טויזנט מענטשן. דִי 
שטעט חלוצה און שבטה אַלײן האָבן געהאַט ביז צװאַנציק טויזנט איינוווינערס 
יעדע איינע. און די דאָזיקע פאַרצייטיקע נגב-איינוווינערס האָבן ווייט נישט גע- 
לעבט נאָר פון האַנדל. אַרום די דאָזיקע אַלע שטעט זענען קענבאַר צייכנס און 
איבערבלייבענישן פון הויך-אַנטװיקלטער לאַנדװירטשאַפּט. זיי האָבן באַאַרבעט 
די ערד און אַרױסגעצױגן פון איר שפּײיז בשפע, דורך תּבואות-פעלדער, גרינסן- 
פאַרזיי, װיינגאָרטנס און פרוכט-סעדער, 

שטעלן מיר די פראַגע : וי איז דאָס מעגלעך געווען ביי די פּרימיטיװוע באַ- 
דינגונגען פון מיט צוויי טויזנט יאָר צוריק ? 

קלערט אונדז אויף דער סעקרעטאַר פון קיבוץ שׂדה-בוקר : 

געווען געלערנטע, בראש מיט דעם אַמעריקאַנער פאַרשער הענטינגטאָן, 
וועלכע האָבן אויפגעבויט אַ גאַנצע , טעאָריע? וועגן קלימאַטישע ענדערונגען 
אין נגב אין לויף פון דער געשיכטע, אַז אין דער רוימיש-ביזאַנטישער תּקופה זאָל 
דאָ האָבן געפאַלן מער רעגן וי היינט, און דאָס האָט דערמעגלעכט דער לאַנד- 
װירטשאַפט זיך צו אַנטװיקלען. אַלע אױסגראָבונגען, אַלע ליטעראַרישע מקורות 
פון יענע צייטן ווייזן אָבער, אַז דאָס איז נישט ריכטיק. דער קלימאַט אין נגב 
האָט זיך אין די לעצטע עטלעכע טױזנט יאָר מיט גאָרנישט געענדערט. ער איז 
געווען אַזױ טרוקן אין די צייטן פון אונדזערע אָבות, ווען אַברהם און יצחק האָבן 

דאָ, װי בעדואינער, געפּאַשעט זייערע שאָף, -- און די גאַנצע צייט אַװױי ביז 
היינט. אין דער נאַבאַטן-תּקופה און שפּעטער אין דער רוימיש-ביזאַנטישער 
צייט, האָט מען זיך נאַר אויסגעלערנט אויסנוצן וי געהעריק די יאָ-פּאַראַנענע 
װאַסער-קװאַלן אין נגב, װי נישט צו לאָזן פאַרלאָרן גיין קיין איין איבעריקן 
טראָפּן. די קאַנאַלן און רעזערוװווּאַרן, די דאַמבעס און שלוזן האָבן איינגעהאַלטן 
סיי יעדן רעגן-טראָפּן, סיי דאָס װאַסער װאָס קומט אָפט מיט שטורעם פון די בערג 
דורך די װאַדיס, און גייט היינט -- אין מיליאָנען קוביק-מעטער -- לאיבוד אין 
די זאַמדן. מען האָט די װאַסערן פאַרהאַלטן, געזאַמלט און געפירט דורך קאַנאַלן 
אויף די טעראָסן-אַרטיק באַאַרבעטע פעלדער און גאָרטנס, אױף די שיפּועים 
פון די בערג, אין די גלייכע פּלײינען פון מדבר און אין די טאָלן פון זיינע זאַמ- 


דיקע מרחקים. 

מיר זענען צוריקגעקומען אויף נאַכטלעגער אין שׂדה-בוקר. ביי דעם גרינעם 
,צריף" פון בן-גוריון האָט מען אָנגעצונדן אַ ,,מדורה", אַ שייטער, און אויסגע- 
זעצט זיך אויף דער ערד אַרום. דער ,,זקן" איז צו אונדז אַרױסגעקומען. ער האָט 
אויסגעהערט אונדזערע איינדרוקן און גערעדט, מיטן טעמבער פון אַ נביא און 
שטראָפער-פאָדערער : 

,..ליגט דאָ טאַקע, אינעם נעכטן פון נגב אַ ויכטיקע לערע פאַרן היינט 
און מאָרגן זיינעם, --- פאַרן מאָרגן פון אונדזער גאַנצער מדינה. דער נגב איז 
ביי זעכציק פּראָצענט טעריטאָריע פון אונדזער לאַנד. ער מוז אויפבליען -- 
פאַר דער צוקונפט פון מדינת-ישׂראל און פון עם-ישׂראל. איז גוט צו וויסן, אַז 
װיינגאָרטנס האָבן דאָ אַמאָל שוין געבליט. עס פּאָדערט אָנשטרענג, עס פאַר- 
לאַנגט אַרבעט. לייכטערע, ביי דער מאָדערנער טעכניק, וי מיט צוויי טויזנט יאָר 
צוריק, -- אָבער דאָך שווערן אָנשטרענג און אַרבעט, קרבנות-גרייטקייט און 
חלוצישן אויסדויער. מען זעט שוין דעם פאַרמעסט אין די קיבוצים, דערפער און 
שטעטלעך אין נגב, און אויך דאָ, אין אונדזער שדה-בוקר". 

מיר װועלן זיכער באַווייזן נאָך מער וי אונדזערע אור-קוזינען די נאַבאַטן.. 

און בן-גוריון האָט פּאַרענדיקט: , דער נגב פון ישׂראל װעט בליען, -- שע- 
נער נאָך װי מיט צוויי טויזנט יאָר צוריק. דאָס מוז געשען, ווייל אויב מיר װועלן 
נישט באַזיגן דעם מדבר, װעט דער מדבר באַזיגן אונדז., " 

שעקספּיר און די נגב-ציגן... 


דער קיבוץ שׂדה-בוקר, און מיט אים דער גאַנצער נגב, האָט דערמאָנט די 
צענטע יאָרצײט פון באַרבאַראַ פּראָפּער, וועלכע איז אומגעקומען, פּאַשענדיק 
אירע ציגן און רעציטירנדיק שעקספּירן.. 

דער ערשטער קרבן װאָס דער קיבוץ האָט, עטלעכע חדשים נאָך זיין גריג- 
דונג, אָפּגעגעבן פאַרן אָנהײבן צוריק אויפצובליען דעם נגב-מדבר. 


378 מרלדכי שנעה 


דאָס טייכל װאָס פאַלט אַרײן אין נחל-בשור, אַ פּאָר קילאָמעטער צפון- 
מזרחדיק פון שׂדה-בוקר, איז אָנגערופן געװאָרן אויף באַרבאַראַס נאָמען -- ,נחל 
הרועה", דאָס , טייכל פון דער פּאַסטושקע". -- אַ טייכל? עס איז נאָר אַ פּוס- 
טער װאַסער-געלעגער װאָס פילט זיך אֶן בלויז אױף געצילטע מינוטן און 
העכסטנס שעהען אין אַ שטורעמדיקער רעגן-צייט. דאָ, צווישן קוסטעס און טרו- 
קענע מדבר-געוויקסן, האָט זי פריילעך רעציטירט פאַר אירע ציגן קאַפּיטלען פון 
שעקספּירן, צי גאָר מאָליערן -- ביז אַ פיינטלעכע קויל האָט איבערגעריסן איר 


קלינגענדיקע שטימע. 

אויף דער סעסיע פון ייִדישן וועלט-קאָנגרעס אין מאָנטרע, שווייץ, אין 1948, 
איז געווען אַן אומפאַרגעסלעכער מאָמענט. עס איז אומדערװאַרט דערשינען אַ 
ישׂראלדיקער מיניסטער, אַ מיטגליד פון דער נאָר װאָס געשאַפענער ייִדישער 
רעגירונג. אַלע אָן אויסנאַם אָנװעזנדיקע אין זאַל האָבן געדענקט מיט דער קאַ- 
טעגאָריע, , דער ערשטער ייִדישער מיניסטער נאָך צוויי טויזנט יאָר.." 

זענען געשטאַנען טרערן אין די אויגן אַפּילו פון אַזעלכע װאָס זענען ווייט- 
ווייט געווען פון ציון און ציוניזם. און דאָס האַרץ, דאָס ייִדישע האַרץ, האָט 
אַזױ מאָדנע געקלאַפּט ווען אין זאַל איז מיט פעסטע טריט אַרײין דער מיניסטער 
דוה המה 

הינטער אים האָט געשפּאַנט אַ יונג מיידל, אַ הויכע און בלאָנדע. זי האָט 
זיך גאָרנישט באַמיט צו באַהאַלטן אירע טרערן, נאָר זי אָפן געװישט פון איר 
בלאַסן פּנים, 

ווען מיר האָבן זיך שפּעטער דערנענטערט צו איר, בעת זי איז געזעסן פאַר- 
טראַכט אין די קולואַרן, האָט זי אויף אונדזער נייגעריקער זשורנאַליסטישער 
פראַגע מיט שטאָלץ געענטפערט אין ייִדיש: 

,איך בין אַ בת-ירושלים... מיין נאָמען איז באַרבאַראַ פּראָפּער", 

באַרבאַראַ פּראָפּער איז געבוירן געװאָרן אין אַ שמאָל געסל פון אַלט- 
ירושלים. זי איז געווען די איינציקע טאַָכטער פון אַלטן באַליבטן ירושלימער 
דאָקטאָר עמנואל פּראָפּער. ד"ר פּראָפּער אַלײן איז געווען א געבױירענער אין 
שווייץ, װוּ ער האָט טאַקע געלערנט רפואה. אָבער זיין מעדיציניש וויסן װאָס 
האָט זיך צונויפגעפלאַכטן אין איין האַרמאָנישער גאַנצקײט מיט אַ װאַרעם 
מענטשלעך האַרץ, האָט ער געווידמעט זיינע ברידער אין דער אײיביקער ייִדישער 
הױפּטשטאָט, װוּ ער האָט אויפגעשטעלט זיין היים. ער איז געווען הױיפּט-דאָקטאָר 
אין שפּיטאָל , משגב-לדך" אין דער אַלטשטאָט. בעת די בלוטיקע אומרוען פאַר 
דער מלחמה האָט ד"ר פּראָפּער אַרױסגעויזן מוט און קרבנות-גרייטקייט ביים 
טראָגן הילף פאַרװוּנדעטע, געבן שטיצע און שוץ די ייִדישע קעמפערס. בעת דער 
באַלאַגערונג פון ירושלים איז די העלדישקייט פון ד"ר פּראָפּער געװאָרן ממש אַ 
לעגענדע. 

באַרבאַראַ האָט געלערנט אין דער ירושלימער מיידל-שול אויפן נאָמען פון 

אָלינאַ דע ראָטשילד, דערנאָך אין ענגלישן , קאַלעדזש" אין ירושלים. זי האָט 
געװאָלט שטודירן שפּראַכן. אין עלטער פון 16 יאָר, נישט לאַנג פאַר דער אומ- 
אָפּהענגיקײט-מלחמה, איז זי טאַקע אָנגעקומען אין אוניווערסיטעט אין נעשאַטעל 
(שווייץ). זי האָט שטודירט שפּראַכן און קלאַסישע ליטעראַטור. 

באַרבאַראַ איז אויפגעװואַקסן אין אַ שטוב, װווּ די ייִדישע מדינה איז שטענדיק 
געווען נישט בלויז אַ טרוים, נאַר אַ טייל פון לעב אַ זיכערקייט אין טאָג- 
טעגלעכן קאַמף און אָטעם. דאָס אַנטשטײן פון ישׂראל האָט זי דעריבער אויפגע- 
נומען װוי די פאַרווירקלעכונג פון אַ פּערזענלעכן חלום. צו איר פרייד איז גאָר 
קיין גרענעץ נישט געווען. 


ביי די שעפּסן אין מדבר, לעבן די ערשטע הילצערנע הייזקעס, , צריפים" 
אינעם קיבוץ שדה-בוקר 


זי האָט געענדיקט דעם שװײיצאַרישן אוניווערסיטעט מיט אַן אויסצייכענונג, 
באַקומענדיק אַ דיפּלאָם אַלס , קאַנדידאַטין פון ליטעראַטור און פראַנצויזישער 
שפּראַך" און באַלד צוריקגעפאָרן אין איר באַפּרײיטן לאַנד. 

זי האָט נאַך שטודירט אַ יאָר אין ירושלימער אוניווערסיטעט און דאַן אַרײן 
אין צה"ל. אַלס זעלנער האָט זי דערפילט אַ וויכטיקע אויפגאַבע אינעם , חיל- 
המודיעין", אין אויסשפּיר-דינסט. זי האָט זיך אויסגעצייכנט מיט איר איבערגע- 
געבנקייט, דיסציפּלין און אינטעליגענץ. 

דאָס ערשטע מאָל האָט זי באַזוכט דעם נגב, בעת אַן אורלויב פון מיליטער. 
זי האַט דאַן באַגלײט אויף איינער פון זיינע פאָרש-רייזעס דעם ד"ר לאַודער- 
מילק. און ,, ס'איז געווען אַ ליבע פון ערשטן אויגנבליק" -- האָט זי שפּעטער 

דערציילט האַלב אין וויץ און האַלב ערנסט. די װיסטע האָט געװוּנען איר האַרץ, 
די ווייטקייטן און ווילדקייטן האָבן פאַרכּישופט דאָס יונגע מיידל. גלייך וי זי 
איז באַפרײיט געװאָרן פון מיליטער אין 1952 איז זי אַװעק אין נגב. זי איז גע- 
ווען צװישן די גרינדער און ערשטע באַװױנער פון קיבוץ שׂדה-בוקר, 

באַרבאַראַ האַט געפּאַשעט די ציגן פון איר קיבוץ. דאָס איז געװען איר 
, דזשאָב". באַגינען פלעגט זי אַרױס מיט איר קליינער סטאַדע אין מדבר. אַלײן. 
אומבאַװאָפּנט. , װער און פאַר װאָס װעט מיר טאָן שלעכטס ?..." -- האָט זי נאַ- 
איוו געשמייכלט. 

אַרום שׂדה-בוקר זענען נאָך נישט געװוען די גרינע קװאַדראַטן פון תּבואה, 
פּאַשע, ביימער און גאָרטנס. אַרום איז נאָך אַלץ געווען בראשיתדיק ווילד. באַר- 
באַראַ האָט זיך נישט געשראָקן. זי איז ווייט אַװעק מיט אירע ציגן זוכן אַ דאַרן 
קוסט, אַ שפּראָצונג פאַר פּאַשע. זי פלעגט זיך דערווייטערן ביז פופצן קילאָמעטער 
פון קיבוץ און אין די פאַרנאַכטן צוריקברענגען אַ פריידיקע איר סטאַדע. זי האָט 
געפונען צװישן די פעלדזן עסן פאַר די ציגן, זיי האָבן געגעבן מילך... 

ביים בוי פון נייעם ייַשוב איז אויך געווען װאָס צו טאַן. באַרבאַראַ האָט זיך 
נישט אָפּגעזאָגט פון די שווערסטע אַרבעטן, פון די פאַראַנטװאָרטלעכסטע אויפ- 
גאַבן. 

איר לעצטן געבױרנטאָג, אַ פּאָר װאָכן פאַר איר טויט, האָט זי פאַרבראַכט 
ביי אירע עלטערן אין ירושלים. האָט ביי איר איינער פון די געסט, אַ באַקאַנטער 
קולטור-מענטש, געפרעגט : 

,װי קאָנסטו, אַ מיידל װאָס איז דערצויגן געװאָרן אין אַזאַ קולטור- 
סביבה, לעבן צוישן ציגן אין מדבר ?" 

האָט באַרבאַראַ געענטפערט גאַנץ ערנסט: 

,איך רעציטיר פאַר מיינע ציגן שעקספּירן.. " 

...ביז אַ שׂינאה-קויל האָט איבערגעריסן איר רעציטאַציע און איר לעבן, 
װאָס נאָר אַ שעקספּיר װאָלט געקאָנט אין פולער פּראַכט פאַראײיביקן. אָבער 
אײיביק איז שוין איר אָנדענק אין צענדליקער ייִשובים אין נגב װאָס בליען און 
געדייען, פּאַשען שוין אין זיכערקייט זייערע ציגן און רינדער -- סטאַדעס פון 
טויזנטער, 

ווען זי קאָן אויף דעם אַלץ אַ קוק טאָן איצט, אין איר צענטער יאָרצײט, 
װאָלט זיך איר בלאַס פּנים זיכער צעשמייכלט מיט גליק און זי װאָלט מיט איר 
שטענדיק אַנטשלאָסענעם ערנסט אַרױסגעשעפּטשעט: 

,מיין קרבן איז דאָך נישט געווען אומויסט". 


דער , ריזן-שטייסל" אין נגב 


צוויי הויכע פעלדזן-װוענט אין ביידע זייטן שאָסײ. דער אױטאָ טוט זיך 
אַ לייכטן גליטש-צו, בלייבט שטיין ביים ראַנד און מיט אײינמאָל אַנטפּלעקט זיך 
דער ריזיקער טאָל. דאָס אויג בלייבט פאַרבליפט פאַרן נאַטור-װוּנדער און פון 
קעל רייסט זיך אַרױס אַ דערשטוינונג-רוף -- אָן אונטערשייד צום וויפלטן מאָל 
מען זאָל דאָס זען. איר האָט פאַר זיך דעם , מכתּש", , שטייסל", אין זיין גאַנצער 
פּראַכט. אַלע ,,טויזנט קאָלירן" פון זיינע פעלדזן מיניען זיך אין דער זון... 

פאַראַן פינף אַזעלכע , שטייסלען" אין אונדזער נגב. כּמעט קיילעכדיקע טיפע 
גריבער, װאָס האָבן מסתּמא דעם ערשטן מענטש, וועלכער האָט זײי געדאַרפט 
אַ נאָמען געבן, אויסגעזען ענלעך צו אַ שטייסל, אפשר טאַקע נאָך אַ שטיינער- 
נעם, װאָס ער האָט באַנוצט כּדי צו ,,מאָלן" זיינע קערנער. באַקאַנט מיט זייערע 
ספּעציעלע נעמען זענען דריי: דער ,,קליינער שטייסל" וועלכער איז טאַקע כּמעט 
קיילעכדיק וי אַן אמתער שטייסל, פינף קילאָמעטער די ברייט און זעקס די לענג; 
ער מאַכט דעם שטאַרקסטן איינדרוק מיט זיין שיינקייט, דורך די פאַרשיידענע 
רויטע קאָלירן פון זיינע פעלדזן-ווענט. דער ,, גרויסער שטייסל" איז אין זיין דנאָ 
גרויס זיבן אויף פופצן קילאָמעטער. אַלס , ריזן-שטייסל" ווערט באַצייכנט דער 
,מכתּש-רמון" (מאַכטעש-ראַמאָן), ער האָט אַ לענג פון אַ זיבן- און-דרייסיק 
קילאָמעטער און אין זיין ברייטסטן אָרט דערגייט ער ביז נײַן קילאָמעטער,. די 
איבעריקע צוויי זענען זייער קליינע און כּמעט אומבאַמערקבאַרע. די הייך פון 
די ווענט אין אַלע שטייסלען זענען פון דריי ביז זעקס הונדערט מעטער, 

איך בין דאָ צום ערשטן מאָל געווען פאַרנאַכט. די זון האָט זיך פּאַמעלעך 
באַהאַלטן הינטער די בערג, װאָס האָבן געװאָרפן זייערע ריזיקע שאָטנס, וי אייג- 
הילנדיק אין סודותפולע נאַכט-מלבושים, די אַזױ גענוג-סודותדיקע געאָלאָגישע 
שיכטן אינעם ,,שטייסל"... מיר האָבן געװאַרט, די לבנה זאָל מיט בלאַסן שיין 
באַגיסן דעם ווונדערפולן טאָל. באַלד האָבן זיך נעפּלען גענומען אַראָפּלאָזן אין 
דער טיף, געגליטשט זיך איבער פעלדזיקע אָפּהענגען אין תּהום אַרײין, אַרומגע- 
שוועבט איבער גרעסערע און קלענערע עפענונגען, גראָבונגען און שפּיצן.- 

עס איז אונדז דאַן קלאָר געװאָרן פון װאַנען עס שטאַמען אַזויפיל בעדו"- 
אינישע לעגענדעס וועגן אַלטע אָבות, וועלכע קומען בינאַכט אַרױס פון די 
קברים און שוועבן אַרום אין די װאַדיס איבערן מדבר... 

און איך בין שוין אויך געווען דאָ אין מיטן ברענענדיקן טאָג ; מען האָט זיך 
באַהאַלטן אין אַ שפּאַלט פון אַ פעלדז, אין אַן אַלטן ,נקיק סלע", פאַר דער ברענענ- 
דיקער מדבר-זון -- און פון דאָרט פאַרגאַפט געקוקט אויף דעם נאַטור-װוּנדער. 

איצט האָט מיך אַהער געבראַכט אַ גרויער פרימאָרגן. די ערשטע שטראַלן 
האָבן זיך געשפּילט מיט לייכטן טאַנץ איבער די פאַרשיידנקאָליריקע שיכטן. דער 
נאַכט-נעפּל איז פּאַמעלעך אָפּגעטראָטן. 

די נאַטירלעכע ווילדקייט פון אַמאָל איז נישטאָ מער, --- פּונקט װוױ זי איז 
פאַרשװווּנדן אויף אַזױ פיל פּלעצער אין נגב. דער וועג אַהער פירט דאָך שוין 
נישט נאָר דורך פּוסטן מדבר. אויפן וועג זענען אױסגעװאָקסן ייַשובים, װאָס 
דוכטן זיך אויס צו זיין בלויז אַ , פאַטאַ-מאָרגאַנאַ", --- אָבער ניין, זיי זענען בלוט 
און פלייש. מיר יאָגן פאַרביי שטעטלעך, מושבים און, דער עיקר, --- קיבוצים, 

אַ פרישער בעטאָן-שאָסײי פירט אונדז אין אַ לאַנגער סערפּענטינע אַראָפּ אין 
דער נידער, אַזש ביז דעם סאַמע אַרײנגאַנג פון , שטייסל". עס דרייט זיך, 
שלענגלט זיך דער שאָסײ אַרום די בערג, אַנטפּלעקנדיק יעדע וייל אַ צוייטן 
אויסבליק אויפן ריזיקן טאָל; ביי יעדן רונד -- אַ צוייטע קאָליר, אַן אַנדערן 
סאָרט שטיין. 


װאָס פאַר אַ קאַטאַקליזם האָט דאָס באַשאַפן אַזאַ. משונהדיקן , גרוב"? אַ 
קאַטאַקליזם, צי גאָר אַ פּאַמעלעכע סיזיף-אַרבעט פון דער נאַטור דורך מיליאָנען- 
מיליאָנען יאָרן, -- די געאָלאָגישע װיסנשאַפּט האָט נאָך דאָס רעטעניש נישט 
אויפגעקלערט, נישט געלייזט די פראַגע; די געלערנטע האָבן נאָך קיין איינשטי- 
מיקן ענטפער אויף דעם נישט געפונען. פאַראַן ביי זיי פאַרשיידענע טעאָריעס. 

מיר לעבן אין אַ תּקופה, ווען הונדערטער קינסטלעכע לבנהס דרייען זיך 
אַרום אונדזער ערד-קיילעך... 


אין מיטן פון פּאַציפישן אָקעאַן איז פאַראַן אונטערן װאַסער אַזאַ מין סאָרט 
ריזיק-גרויסער און זייער טיפער אויסגעקיילעכטער , שטייסל". האַלטן געוויסע 
װיסנשאַפטלער, אַז פון דאָרט זאָל זיך האָבן, מיט מיליאָנען צי מיליאַרדן יאָרן 
צוריק, אַרױסגעריסן אונדזער לבנה, די עכטע, און נאָך פאַרשיידענע, ווידער 
מיליאָנען-יאָריקע, אומװאַנדלונגען און עקספּלאָזיעס, אַרױס אין דער וייט און 
זיך גענומען דרייען אַרום אונדזער ערד"פּלאַנעט... 

האָט זיך דאָך אויך אָט פון דעם ,, שטייסל" געקאַנט אַמאָל, אין ווייט-ווייטער 
אור- באַשאַפונג, אַרױסרײסן אַ שטיק, כּדי אַוועקצופליען אין די הייכן, אַװעק- 
פאַלן װי אַ מעטעאָר, אָדער פאַרברענט װוערן אין אַן אָנגעטראָפּענעם שטערן... 


ווען די מעטעאָר-פראַגע איז נאָך דורך דער וויסנשאַפט נישט געלייזט, 
און אויך נישט די אַנטשטײונג פון אַזעלכע , שטייסלען" -- מעג דאָך אַ נישט- 
װיסנשאַפטלער טאָן אַזױ אַ חלום ביים ראַנד פון , שטייסל"... 

די מכתשים זענען ,אַנטדעקט? געװאָרן ערשט אין יאָר 1942. ביז דעמאָלט 
האָט אונדזער לאַנדיקענטעניש -- װאָס האָט נאָך דעמאָלט בכלל וײיניק געקענט 
דעם מדבר -- וועגן זיי נישט געװוּסט. אַ גרופּע ייַדישע יוגנטלעכע, מיט ,,הגנה"- 
אויסשפּיר-אויפגאַבן, אונטער דער אָנפירונג פון אַ בעדואינער, האָט דעמאָלט 
, דורכגעשניטן?" דעם נגב. זיי האָבן צום ערשטן אַנטפּלעקט דעם ,קליינעם 
שטייסל". מען דאַרף דאָרט האָבן כאָטש איין מאָל געווען, כּדי צו וויסן װי ריכ- 
טיק און נאַטירלעך עס איז געווען זייער באַגײיסטערטע אַנטציקונג: , דו גייסט 
אַדורך אַ שפּאַלט, װאָס איז אַזױ שמאָל, אַז אַן אייזל װעט דאָרט נישט דורך, =- 

און פּלוצלינג געפינסטו זיך אין אַ ריזיקן גרוב. הויכע װענט ביון האַרץ פון 
הימל. און די װוענט זענען פון טויזנט פאַרבן און קאָלירן,. " 

,טויזנט קאָלירן" זענען אויך דאָ פאַראַן, אין , ריזן-שטייסל", נאָר דאָ איז 
ברייטער, ליכטיקער, די װענט מיט אַ הונדערט מעטער נידעריקער -- מיניען 
זיך נישט אַװי שאַרף די קאָלירן, שלאָגן זיך נישט אַזױ האַסטיק אָפּ אין די 
אויגן. אָבער ווען מען נעמט אַ האַק און מען קלאַפּט אָפּ אַ שטיק רויטן שטיין 
אין װאַנט, אַנטפּלעקט זיך הינטער אים -- אַ ווייסע פאַרב. אַ מאָל געלע הינטער 
שװאַרץ, אַן אַנדערש מאָל -- אַ ברוינע הינטער ראָז און פאַרקערט... 

פון אָט די פאַרשײידנקאָליריקע פעלדזן לערנט מען, װי פון אַן ,אָפן בוך" -- 
אָפן, פאַר די וועלכע קענען עס ;לייענען', -- די געאָלאָגישע געשיכטע פון 
אונדזער לאַנד. איינס איז זיכער, און כּדי דאָס צו זען דאַרף מען גאָר קיין גרויסער 
װיסנשאַפטלער נישט זיין -- װאַסער איז דאָ אַמאָל געווען לרוב. ווען ?... װאָס 
פאַר אַ ראָל שפּילן עטלעכע מיליאָן, צי מיליאַרדן, יאָרן אין דער געאָלאָגישער 
געשיכטע ?... אַלץ איז פול מיט מושלען, אין אַלע שטיינער איז דאָ פאַרגליווערט, 
פאַרשטיינערט און פאַרקוילט, װאַסער-לעבן. און זאַמדן דאָ -- געבראַכטע, גע- 
קיילעכטע און געריבענע דורך װאַסערן, דורך שטראָמען, דורך לויפנדיקע, ברויזנ- 
דיקע כװאַליעס. 

אוצרות גאַנצע ליגן אין די פעלדזן און אין די זאַמדן. 

דער קאַולין אינעם שטייסל איז פון אַ זייער הויכער מדרגה, איינער פון די 
בעסטע אין דער וועלט. און קאַולין װערט אַלץ מאַסנהאַפטער גענוצט אין דער 
מאָדערנער אינדוסטריע. מען קען אָן אים נישט מאַכן קיין פּאַָרצעלײ, קיין שום 
קעראַמיק, קיין סאַניטאַרע כּלים, באַלאַטן, קאַנאַליזאַציע-רערן. און מען שאַצט 
דעם קאַולין דאָ אין פיר הונדערט מיליאָן טאָן... דער , סולל-בונה" האָט ביים 
סוף פון דער צווייטער וועלט-מלחמה, געפּרוּװוט פון דאַנען אַרויספירן קאַולין, 
װאָס מען פלעגט דאַרפן ברענגען פון מצרים. אויף קעמלען האָט מען אים גע- 
פירט איבער די משופּעדיקע ווענט, דאַן מיט טראַקטאָרן ווייטער איבער די זאַמדן. 
מער װי פערציק טאָן האָט מען דעמאָלט נישט באַװיזן צו ברענגען אין צענטער 
פון לאַנד -- עס האָט נישט געלוינט. 


דעם פעלדזיקן צוגאַנג האָט דורכגעריסן דער אינזשיניערן-קאָרפּוס פון דער 
ישׂראל-אַרמײ. אַ גרויסע אויפשריפט אויף דער װאַנט, לינקס, דריקט דערפאַר 
אויס דעם ,דאַנק פון פאָלק דעם חיל-ההנדסה". 


יאָ, דערצו איז אויך נייטיק געווען אַ מדינה און איר אַרמײ, װאָס האָבן מיט 
מסירת-נפש און איבערמענטשלעכע אָנשטרענגונגען אַדורכגעריסן, -- אַדורכ- 
געריסן און אויפגעריסן מיט טאָנען דינאַמיט, אָט דעם וועג. און זיי האָבן דאָ 
אין די צייטן פון , פעדאַיון", געבויט, וי אין די טעג פון עזרא און נחמיה, , באחת 
ידו עושה במלאכה ואחת מחזקת השלח" -- ,מיט איין האַנט זייערער געטאָן די 
אַרבעט, און איינע האָט געהאַלטן דעם װאָפן". און אָט איז אַ צייכן... ביים סאַמע 
ברעג פון שטייסל, אַן אויפגעריסענער אָפּהאַנג פאַרן דורכגאַנג פון שאָסײי, אַ צַוויי 
צענדליק מעטער אין דער הייך, -- אַן אָנדענק-טאָװל, אַ מצבה, פאַר אַ הויכן 

אָפיציר, וועלכער ,,האָט אָפּגעגעבן דאָס לעבן ביים פלאַסטערן דעם נייעם וועג 
אין פאָטערלאַנד". 

עס האָט געקאָסט בלוט, יונגע לעבנס.. 

דעם קאַולין קאָן מען לייכט שוין אָנלאָדן אויף לאַסט-אױטאָס און פירן 
צו די פאַבריקן, אין אַלע עקן לאַנד אַרײן. 

די פעלדזן דאָ באַזיצן אויך טונגיסטאַן, אָדער װאָלפראַם, דער האַרטער מע- 
טאַל -- האַרט, ווייל ער װוערט צעשמאָלצן ערשט ביי אַ טעמפּעראַטור פון 2280 
גראַד צעלזיוס --- און איז, צוליב זיין הויכער רעזיסטענץ-קראַפט, אומבאַדינגט 
נייטיק פאַר דראָטן אין עלעקטרישע לאָמפּן, רענטגען-אַפּאַראַטן און ענלעכע זאַכן. 
מאַסן גראַניט איז דאָ פאַראַן. און מאַנגאַן, און גלאָזיזאַמד, און גיפּס. און ווער 
ווייסט דען שוין, װאָסערע נאָך אוצרות עס ליגן אין אָט די דאָזיקע פעלדזיקע 
ווענט? מען טראַכט וועגן בויערונגען צו זוכן נאַפט. 

דער וועג צו זיי איז שוין אָפן. אופן אָרט פון קעמל און אייזל, סאָפּעט מאָ- 
טאָרדיק דער אױטאָ. ער שלעפּט טאָנען. 


ב: 


אין יאָר 1948 איז דאָ ערגעץ דורכגעגאַנגען אַן אָפּטיילונג פון דער יונגער 
צה"ל-אַרמײ, אין לעצטן מיליטערישן מאַרש פון דער אומאָפּהענגיקײט-מלחמה. 
זי זענען נאָך געגאַנגען און געפאָרן אין די זאַמדן. עס איז דאָ נישט געווען קיין 
שאָסײי, קיין שום מאָדערנער וועג איז נישט געווען נאָך אין דאָזיקן טייל נגב, 
אויסער פאַר קעמלען; פּונקט װי מיט טויזנטער יאָרן צוריק, אין דער צייט פון 
אונדזערע אָבות, בעת זייערע װאַנדערונגען איבערן מדבר, 

איצט קומען מיר צו מיטן שאָסײ נישט בלויז צום אַרײנגאַנג אין שטייסל, 
דער שאָסײ איז געפלאַסטערט אויך ווייטער. ער פירט אונדז אין אַ סערפּענטינע, 
ממש אויף די ווענט, אַראָפּ די פּאָר הונדערט מעטער ביזן סאַמע דנאָידעק פונעם 
װוּנדערלעכן גרוב. און אַזאַ געדרייטער גאַנג פירט אונדז אין דער צווייטער זייט 
צוריק אַרױף, כּדי זיך צו לאָזן ווייטער דורכן מדבר קיין אילת. דאָ געפינט זיך 
דער העכסטער פּונקט אין גאַנצן נגב -- דער באַרג-שפּיץ ראש-רמון, 1025 מע- 
טער איבערן ים"-פלאַך. דאָ האָט מען געפונען, צװישן באַרג און דעם שטייסל, 
שטיין-מכשירים פון איינעם פון די פריצייטיקסטע טיפּן פּרימיטיוון מענטש -- 
פון דער מיסאָליטישער עפּאָכע, צוועלף ביז אַכט טויזנט יאָר פאָר דער קריסטלע- 
כער צייטרעכענונג. מענטשן האָבן שוין דעמאָלט געהאַט דאָ לעבנס-מעגלעכקייטן. 

און עס קומען שוין מענטשן, נישט נאָר באַזוכן, אָנקוקן די , שטייסלען", דעם 

ווילדן נגב, --- נאָר באַזעצן זיך, װווינען, בויען דאָ זייער היים, 

ביים ראַנד פון מכתש ליגט -- מצפּה-רמון, קנאַפּע נײַן הונדערט מעטער 
הויך איבערן ים-פלאַך. אַן עמבריאָן פון אַ ייִדיש באַרג-שטעטל אין מיטן מדבר. 
ווערט איר געווויר, אַז די לופט דאָ איז ריין און געזונט, װי אין צפת און אפשר 
נאָך בעסער. בײינאַכט איז קאַלט -- אַפילו אין מיטן זומער, און ווינטער פרירט 
דאָס װאַסער. קעלטער וי אין גאַנצן לאַנד. דערווייל, בלויז איינצלטע, קליינע 
הייזקעס. ,,מיר װאַרטן נאָך אויף מער װאַסער..." -- זאָגט משה כּרמי, ,,וויינמאַן 


פון טטולה ביז אילת + 285 


האָט געהייסן מיין טאַטע...", פון פּתח-תּקװה, איינער פון די איינװווינערס פון 
שטעטל. אָבער דרייענדיק זיך אין דער לופטן הייבן זיך שוין און לייכטן מיט אַלע 
זון-שיינען, װאַסערצונגען פון רוישנדיקע , ממטרות" -- און שוין גרינט אויך 
דאָ, אין מיטן מדבר. כּרמי רעדט וועגן הונדערטער משפּחות, , און אפשר טױיזנ- 
טער... קיין אַרבעט װעט נישט פעלן אונטן אין שטייסל און דאָ װועט בליען 
אַרום און אַרום. איר קוקט אויף מיר וי איך זאָל רעדן פון שלאָף ?... איך חלום 
נישט. גיט נאָר אַהער מענטשן.." 

ער רעדט אויף דער װאָר, דאָס איז מער קיין חלום נישט. עס איז נישט קיין 
חלום, ווען מען קוקט אָן דימונה און כּפר-ירוחם, משמר-הנגב און שׂדה-בוקר, 
רביבים און יטבתה --- ווען אומעטום גרינט און פּולסירט מיט לעב 

פאַרװאָס עפּעס מצפּה-רמוןן? כּרמי ענטפערט: ;,וייל, קוקט װי שיין עס 
איז פון דאַנען דער אויסבליק צו אונטן... מצפּה שטאַמט פון אָבסערװוירן... אַװודאי, 
לוט דער מסורה האָט דאָ געדאַרפט זיין ,רמון-פּרץ, װי די בני-ישׂראל האָבן 
דאָס גערופן אין זייערע װאַנדערונגען, אַזױ דערציילט דער חומש אין במדבר: 
;און זיי האָבן געצויגן פון רתמה און גערוט אין רמון-פּרץי. אָבער ,פּרץי שטאַמט 
פון רייסן, דורכברעכן און מיר קומען שוין אַהער צום גרייטן. " 


דורך מעלה עקובים 


צווישן קליינעם און גרויסן שטייסל זענען מיר ווידער געפאָרן דורך מעלה- 
עקרבים. דער סקאָרפּיאָנען-אַרויפשטײג. פון װאַנען אַזאַ נאָמען? נעם וייס, אַז 
שוין : ,וידבר יהוה אל משה לאמר... און גאָט האָט גערעדט צו משהן, אַזױ צו 
זאָגן: אַז איר קומט קיין לאַנד כּנען, זאָל דאָס זיין דאָס לאַנד װאָס װעט אייך 
פאַלן פאַר אַ נחלה -- -- -- און דער געמאַרק זאָל זיך אויסדרייען ביי אייך צוֹ 
דרום פון דעם אויפגאַנג פון עקרבים, און אַריבערגײן קיין צין, און זיין אַרויס- 
לאָז זאָל זיין אין דרום פון קדש-ברנע" (במדבר, ל"ד). די ייִדישע מסורה (מדרש 
רבה) האַלט, אַז דער נאָמען קומט טאַקע פון ,די סקאָרפּיאָנען װאָס קריכן דאָרט 
שטענדיק און בייסן זיך איין אין פיס פון מענטשן און חיות". 

אַ בלוטיקער וועג. ווער וייסט זינט ווען.. פון אונדזערע צייטן װועט ער 
אַרײן אין דער געשיכטע מיטן אומשולדיקן בלוט פון אַ גאַנצן אױטאָבוס מענטשן. 
זי זענען, פריידיק און מיט געזאַנג, צוריקגעפאָרן אין 1954 פון דער פייערונג 
לכּבוד פינף יאָר פון באַנייטן אילת; זענען זיי דאָ באַפאַלן געװאָרן דורך , פע- 
דאַיון"-באַנדיטן און אויסגעמאָרדעט געװאָרן אין אַ שוידערלעכער בלוט-באָד. 
אפשר האָבן דאָ די סקאָרפּיאָנען נישט איין מאָל געביסן אין ייִדישע פיס... ווייל, 
צי אומזיסט איז אין דער מיטלאַלטערלעכער ייַדישער ליטעראַטור דער באַגריף 
,מעלה-עקרבים" אַרײן אַלס אויסדרוק פון צרות און ליידן ביים ייִדישן פאָלק ? 
אין אַ בריוו װאָס איז געפונען געװאָרן אין דער גניזה פון קאַיִראָ, געשריבן אין 
פופצנטן יאָרהונדערט פון ירושלים, בעטן די שטאָט-רבנים הילף ביי די גלות- 
יִדן, ווייל: ,, עס האָט אונדז אַרומגענומען דער גרויסער צער -- -- -- דער יאָך 
פון די חובות װי מעלה-העקרבים"... 

דאָך לייענען מיר אין ,,ספר המכּבים" (א', ה') : ,יהודה האָט געקעמפט קעגן 
די בני-אדום אין לאַנד יהודה, וייל זיי האָבן באַלאַגערט און שלעכט געטאָן 
ישׂראל אין עקרבים, און האָט זיי געשלאָגן מיט אַ גרויסער מכּה, האָט זיי אונ- 
טערטעניק געמאַכט און פאַרנומען זייער רויב". דאָס איז געשען אין די חשמונאים- 
מלחמות, װוען יהודה המכּבי איז אין יאָר 165 פאַר דער קריסטלעכער צייטרע- 
כענונג, נאָכן באַנײען דעם בית-המקדש, אַרױס מיט זיין אַרמײ צו פאַרזיכערן 
די גרענעצן פון לאַנד. פאַרנעמענדיק מעלה-עקרבים האָבן די מכּבײער באַהערשט 
דעם װיכטיקסטן סטראַטעגישן דורכגאַנג צוישן יהודה און אדום און פאַרזיכערט 
אויף אַ צייט די רו אין לאַנד. אויפן באַרג, 490 מעטער איבערן ים-פלאַך, הונ- 
דערט-און-זיבעציק מעטער איבערן אָנהײב פון סטראַטעגישן דורכגאַנג, זענען 
נאָך ביז היינט פאַראַן חורבות פון צוויי אַלטערטימלעכע פעסטונגען, איינע פון 
די נאַבאַטישע צייטן און איינע פון די רוימיש-ביזאַנטישע, װאָס האָבן געהיטן דעם 
דאָזיקן וועג, און זיי זענען װאַרשײינלעך געבויט אויף פונדאַמענטן פון ייִדישע, 
אפשר נאָך פון די מלוכה-צייטן, און שפּעטער -- חשמונאישע פעסטונגען. 

איז דאָ אַ פראַגע בלויז וועגן סטראַטעגיע ?... איר האָט פאַר די אויגן פון 
אויבן-אַראָפּ איינעם פון די שענסטע אין לאַנד, ממש אַן אָטעם-פאַרכאַפּנדיקן 
פּייזאַזש עס איז צופוסנס אױסגעשפּרײט די גאַנצע ערבה. עס שלענגלט זיך 
דער לאַנגער צעצווייגטער בעקן פון נחל-צין, צװישן בערג און טאָלן. דרומדיק 
טיילט זיך אויס, וי איינזאַם איזאָלירט, דער פלאַכער גלאַטער שפּיץ פונעם באַרג 
װאָס הייסט אין אַראַביש דזשעבעל מאַדראַ, אָבער ווערט אין דער ייִדישער מסורה 
באַטראַכט אַלס הור-ההר, װאָס װערט פיל מאָל דערמאָנט אין די װאַנדערונגען 
פון די בני-ישׂראל אין מדבר און אויף וועלכן עס איז געשטאָרבן אַהרון הכּהן, 
דער ברודער פון משה רבינו. איר דערבליקט דאָ אין דער נידער דעם אָאַזיס עין- 
עקרבים, מען זעט דאָרט די גרינע פּאַלמעס-שפּיצן, װי צונויפגעקוועטשטע גע- 
דיכט, און כאָטש איר זעט נישט, פילט איר, אין קילע ווינט-ווייען, די קװאַליקע 
שטראָמען פון אונטערערדישן װאַסער אין מיטן מדבר... פאַראַן פאָרשערס װאָס 
האַלטן, אַז נאָכן טויט פון אַהרין הכּהן האָבן די ייִדן נישט געקאָנט אַדורך מעלה- 
עקרבים, צוליב דעם װידערשטאַנד פון מלך פון ערד. דעמאָלט האָבן זי גערוט 
אין אָאַזיס פון עין-עקרבים, דערנאָך זיך געװוענדט צו מזרח דורך צלמונה און 
פונון. 

דער שמאָלער וועג פון מעלה-עקרבים נידערט אַראָפּ צום פּלאַכלאַנד בלויז 
פון אַ הייך פון דריי הונדערט מיט צװאַנציק מעטער, דאָך איז אַזױ שווער איבער 
אים אַראָפּצונידערן און אַרופשטײגן, --- אַזױ שוין אין משך פון לאַנגע יאָרטױזנ- 
טער. און אַזױ היט ער די גרענעץ. איצט ציט זיך דער וועג אױף אַן אַלגע- 
מיינער לענג פון דריי מיט אַ האַלבן קילאָמעטער, אָבער ער באַזיצט אויף דער 
פאַרהעלטנישמעסיק קורצער ליניע גאַנצע צויי-און-דרייסיק אויסבייגן און 
פאַרקערן, מיט שאַרפע ווינקלען. שלמה המלכס קנעכט האָבן דורך דאַנען געפירט 
דעם קופּער פון תּמנע קיין ירושלים --- וי אַזױ זיי האָבן דעמאָלט געמאַכט דעם 
וועג איז נישט באַװוּסט. די רוימער, אָבער, בעת זייער הערשאַפט איבערן נגב, 
האָבן שוין אַרױסגעװיזן אינזשיניערישע פעיקייטן פלאַסטערנדיק דאָ דעם וועג. 

כּדי דורכצוגיין די פּלוצלינגע שפּיציק-שיפע אַראָפּנידערונגען, האָבן זיי דורכ- 
געהאַקט שאַרפע אויסבייגן און אין געוויסע ערטער געבויט קליינע טרעפּ-טע- 
ראַסעס. לויט די טרעפּ נעמט מען אָבער אָן, אַז די רוימער זענען דאָ נישט דורכ- 
געפאָרן מיט וועגענער, נאָר דעם וועג באַשטימט בלויז פאַר בהמות- אָדער קעמלען- 
קאַראַװאַנען. די ענגלישע מאַנדאַט-מאַכט האָט דעם וועג געמאַכט דורכפאָרבאַר 
פאַר וועגענער, אָבער בלויז פון קליינער שמאָלער מאָס. ערשט די אינזשיניערן- 
אַרמײ פון צה"ל האָט דעם וועג פאַקטיש פאַרװאַנדלט, צום ערשטן מאָל אין דער 
געשיכטע, אין אַן אָפּענעם ברייטן מאָדערנעם שאָסײ, װאָס פאַראייניקט אילת מיטן 
גאַנצן ישׂראלדיקן צפון, 

נאָכן אייננעמען באר-שבע און שפּעטער אילת, איז סדום נאָך געבליבן עט- 
לעכע חדשים באַלאַגערט דורך יאָרדאַניש און עגיפּטיש מיליטער. צה"ל איז שוין 
דאַן דורך דאַנען, אין נאָוועמבער 1948, אַדורך באַפרײיען סדום אין דער אַקציע, 
װאָס איז אָנגערופן געװאָרן , מבצע לוֹט". 

דאָ איז עס דאָך געווען: 

, און דער אַמוֹרי האָט אַרויפגעשטופּט די קינדער פון דן צום געבערג, װאָרום 
ער האָט זיי נישט געלאָזט אַראָפּנידערן אין טאָל. און דער אָמוֹרי איז באַשטאַנען 
צו בלייבן זיצן אין הר-חרס, אין אֵילוֹן און אין שלעבים; אָבער די האַנט פון 
דעם הז פון יוסף איז געווען שווער אויף זיי, און זיי זענען געװאָרן צו צינז. 
און דער געמאַרק פון אַמוֹרי איז געווען פון דעם אויפגאַנג פוו עקרבים און אַרױיף- 
צו" (שופטים אי, ל"ד, ל"ה, ל"ו). און שפּעטער : ,,און דער גורל פאַר דעם שבט 
פון די קינדער פון יהודה איז געווען ביז דעם געמאַרק פון אדום, דעם מדבר צין, 
אין עק דרום. -- -- -- און ער איז שוין אַרױסגעגאַנגען צו דרום פון דעם 
אַרױפגאַנג פון עקרבים" (יהושע ט"ו, א'--ד'). 

און אין די טויזנטער יאָרן האָט קיינער נישט געקאָנט רירן פון זיין אָרט 
אונטן ביים וועג -- בלויז דעם ריזן-פעלדז, װאָס רופט זיך ,,צפרדע", ער זעט 
טאַקע אויס וי אַ זשאַבע... קוקט מען אָבער פון דער צווייטער זייט -- איז ער 
ענלעך צו אַ לייבין... 

ווען מיר האָבן זיך דעם טאָג געשטעלט אָפּרוען און זעטיקן דעם דורשט ביי 
אַ גלאַטן באַרג, דרומדיק פון מעלה-עקרבים, האָט אונדזער פירער אָנגעװויזן: 
,דאָס איז דער הר-החלק" און רעציטירט: , און יהושע האָט איינגענומען דאָס 
דאָזיקע גאַנצע לאַנד, דאָס געבערג און דעם גאַנצן דרום -- -- -- פון דעם 
גלאַטן באַרג װאָס גייט אַרױף צו שׂעיר..." (יהושע י"א, ט"ז). 

דאָ איז עס דער באַרג ? 

,גלייבסט מיר נישט ?... פרעג אַליין ביי יהושע בן-נון.." 


1959 


דער אַלטער מורי ביים אילת-ברעג 


חול-המועד פּסח. אין צפון פון לאַנד איז שוין זומער און דווקא דאָ -- נישט. 
די נאַכט ספּעציעל איז אַ קאַלטע ביים ים-סוף. אַ שאַרפער צפון-װוינט נעמט בלאָזן 
נאָך איידער עס ווערט פינצטער אין אָװנט און דרינגט אַרײין אין די ביינער. אַנט- 
לויפט מען דעמאָלט פון ברעג. דער פּאָרט ליידיקט זיך אויס. איינצלנע מענטשן 
טרעפט מען נאָר דאָ אין די אָװונטן. -- זיי מוזן דאָ זיין, עס האַלט זיי זייער אַר- 
בעט, זייער שמירה-פּאָזיציע. שטענדיק איז דאָ אָבער פאַראַן, -- אין קעלטן וי 
אין היצן, אין אַלע נעכט פון אַ גאַנץ יאָר -- דער אַלטער מורי. 

ס'איז אים נישט שווער צו געפינען. מען דאַרף נאָר וויסן װוּ עס שטייט זיין 
רודער-שיפל. ער איז צו אים שטענדיק צוגעבונדן, װי צוגעשמידט מיטן גראָבן 
אַנקער-שטריק. אָפּט טרעפט מען אים אויסגעצויגן אויפן זאַמד ביים ברעג, אַרומ- 
גענומען אַרום קערפּער אַ שטריק, װאָס ציט זיך פון זיין פיש-ווענטקע אַ פאַר- 
װאָרפענע אין ים. דער אַלטער פישער כאַפּט אַ דרימל. ווען אַ פיש פאַרטשע- 
פּעט זיך אין זיין ווענטקע-האַטשיק און דער לאַנגער מאַשט בייגט זיך אַראָפּ אין 
ים אַרײן, טוט דער שטריק אַ צי מוריס קערפּער -- ער שפּרינגט דאַן אויף. דער 
געפאַנגענער פיש מאַכט שטענדיק װאַך דעם אַלטן.. 

איצט איז זיין שיפל איבערגעדרייט אויפן זאַמד. יום-טוב היינט -- מורי 
פאַרװואַרפט נישט זיין ווענטקע אין ים אַרײן. 

אַנטקעגן אונדז צינדן זיך די נאַכט-ליכטער פון אילת. לאַנגע שורות לאָמפּן 
פינקלען, הייבנדיק זיך אין דער הייך, אַרױף, --- פייערן פון אַ לעבעדיקער שטאָט. 
דאָס גוטמוטיקע פּנים פון אַלטן פישער לייכט זיך אין אָפּשײן און נאָך מער שיינט 
עס -- פון פרייד, 

,ווען איך בין אַהער אָנגעקומען, מיט אַכט יאָר צוריק, איז נאָך געװוען 
פינצטער אין דער הייך... פאַר מיינע אויגן האָבן זיך צעצונדן די ליכטער..." -- 
זאָגט ער מיט שטאָלץ, און עס קאָן אייך דערביי נישט איינפאַלן, אַז ער אַלײין, 
דער אַלטער מורי, שלאָפּט אויפן ברעג ווייל ער האָט נישט קיין באַלױכטן װאַרעם 
ווינקל אין נייעם צעצונדענעם אילת... ער וויל גאָרנישט רעדן וועגן דעם, טוט אַ 
מאַך מיט דער האַנט: 

,דער עיקר -- אָט..." עס הייבן זיך אַלץ מער באַלױכטענע גאַסן אַרױף און 
צעשפּרײטן זיך -- רעכטס און לינקס, אַלץ ברייטער און לענגער, 

דער עיקר... 

צוזאַמען מיט מיר איז געפאָרן קיין אילת אַן אַלטער פּלמ"חניק. , צום וויפלטן 
מאָל שוין *.." -- ער וייסט אַליין נישט. ,,ווען ס'איז נאָר דאָ צייט..." ער מוז 
יעדן שאָסײ דאָ באַנײען, יעדן נייעם וועג דורכמאַכן... ווייל ער האָט דורכגעמאַכט 
יענעם ערשטן וועג אין דזשיפּן מיט זיין פּלמ"ח-אָפּטײלונג, מיט עלף יאָר צוריק, 
דערציילט ער וועגן אַרויפציען די ערשטע שנעל-געמאַכטע ווייס-בלויע פאָן דאָ 

אויפן מאַשט. ער איז בייגעווען ביים אָפּשיקן די היסטאָרישע טעלעגראַמע צו 
דער ישׂראל-רעגירונג : ,,צום הגנה-טאָג, י"א אָדר, דערלאַנגען די נגב-אָפּטײילונג 
פּלמ"ח און גולני-אָפּטײלונג --- די אילת-בוכטע דער מדינת-ישׂראל". יענעם טאָג, 
דערציילט ער, האָט יגאל אלון גענומען רעדן צו די סאָלדאַטן ביים ברעג. אָבער 
די גערירטקייט האָט דעם יונגן גענעראַל איבערגעהאַקט די רייד, ער האָט נאָר 
באַװויזן אַרױסצװאָגן : 

,חברה, מיר זענען אין אילת -- וזה העיקר,, " 

,קיין פאָן האָבן מיר דאָך נישט געהאַט מיט זיך" -- דערציילט נאָך איצט 
אַ גערירטער דער פּלמיחניק -- ,,צוויי יאַטן האָבן זיך אַװעקגעזעצט אויפן זאַמד, 
מיט אַ פלעשעלע בלויע טינט, װאָס מיר האָבן פאַרמאָגט, און אויף אַ ווייס שטיקל 
לייוונט אויפגעמאָלן די בלויע פּאַסן און דעם מגן-דוד. איינער האָט זיך אַרויפ- 
געדראַפּעט אויפן מאַשט ביים ברעג, װוּ עס האָט אַמאָל געפלאַטערט די ענגלישע 
פאָן און אויפגעהאָנגען אונדזערע... יאָ, צום ערשטן מאָל נאָך צוויי טויזנט יאָר.. 
מיר האָבן עס געפילט..." -- און מען זעט אויף זיין פּנים, אין ציטער פון זיין 
קערפּער, אַז ער פילט עס נאָך איצט... עס בלייבט אים עפּעס שטעקן פון גערירט- 
קייט אין קעל, וי ביי זיין קאָמאַנדיר דעמאָלט.. 

,מיר האָבן אַלע מקנא געווען װאָס ,ברן, דער היינטיקער גענעראַל אַברהם 
אדן, האָט באַקומען דעם כּבוד אַרויפצוקלעטערן אויפן זיך-װאַקלענדיקן שטאַנג 
ביים ברעג און אויפהענגען אונדזער ,טינט-פאָן.." -- איז זיך מודה דער 
פּלמ"חניק. 

װוּ זשע איז ער, כּדי צו הערן, אונדזער אַלטן פישער ?... 


* 


מורי איז געבוירן געװאָרן טאַקע ביים ברעג פון ים-סוף. , כּמעט אין ים..." -- 
װי ער דערציילט. אָבער ווייט פון דאַנען, -- ביים צווייטן עק, -- אין תּימנער 
פּאָרט כודיידאַ, װוּ עס איז דעמאָלט געווען אַ גרויסע ייִדישע קהילה. געווען איז 
דאָס מיט אַ פּאָר און זעכציק יאָר צוריק. ער איז געקומען אין לאַנד אַרײין מיט 
איינער פון די עליה-כװאַליעס פון תּימן מיט אַ יאָר פערציק צוריק, 

,;אַ דריי צענדליק יאָר האָב איך זיך אַרומגעדרײט אין לאַנד. שווער געאַר- 
בעט און געבענקט צו מיין ים. אין די אָװנטן פלעג איך כאַפּן פיש מיט מיין 
האַטשיק ביים ברעג פון תּל-אָביב און אַנדערע געגנטן פון צפון.. אָבער ס'איז 
קיין מאָל נישט געווען דאָס... אתה מבין אותי ?... ביז כ'בין סוף- כּל-סוף צוריק* 
געקומען צו מיין ים-סוף --- און דאָ װויל איך, ביי מיין ברעג, באַגראָבן וװערן.. " 

ער איז געקומען אַהער אַליין. זיין פרוי האָט נישט געװאָלט, האָט ער זיך 
מיט איר געגט. ער האָט זיך איינגעשאַפט אַ קליין רודער-שיפל און פאַנגט פיש 
אויפן ים. 

,פּרנסה ?" -- זאָגט ער -- , דאָס איז ביי גאָט... דער עיקר -- מאיז אויפן 
ים. מען קוקט אין אים אַרײן... מען זעט װאָס עס טוט זיך אין די טיפענישן..." 

און אַ מאָל טאַקע קומט אַ פעטער פאַנג. דאָס צעקנייטשטע פּנים פון אַלטן 
תּימנער גלייכט זיך אויס, שיינט אויף, ווען מען פרעגט אים וועגן יענ עם פיש... 

ער װאַרט שוין אויף דער פראַגע און נעמט דערציילן מיט אַלע פּיטשעװוקעס די 
מעשׂה, װאָס װעט זיך מסתּמא אַריינפלעכטן, וי אַ נייע לעגענדע, אין די מעשׂה- 
לעך פון אַלטן אילת, 

ער איז אַרױסגעפאָרן, װי יעדן באַגינען, מיט זיין שיפל אין ברייטן ים אַרײן. 
נישט ווייט פון ברעג, אפשר אַ קילאָמעטער אָדער נאָך װייניקער. ער האָט אַװעק- 
געלייגט ביי די זייטן די רודערס. אַראָפּגעלאָזט דעם האַטשיק מיט אַ ווערמל אין 
װואַסער אַרין. געזעסן אומבאַוועגלעך. געענדיקט אַװדאי זיין שחרית-תּפילה, אָדער 
געכאַפּט אַ דרימל, געגלעט דורך די ערשטע זון-שטראַלן. 

,פּלוצלינג האָט זיך מיין שיפל אַ האַסטיקן װאַקל-געטאָן, אַז כ'בין שיער 
אַריינגעפאַלן אין װאַסער... איך טו אַ קוק -- אַ ריזיקער פיש איז פאַרטשעפּעט 
אין מיין ווענטקע... כ'האָב נאָך קיין מאָל אַזעלכן נישט געזען.." 

און ס'האָט זיך אָנגעהױבן דער קאַמף צװישן מענטש און פיש. נישט קיין 
הײַפיש, װי ביי העמינגוויי, --- ער האָט דאָ נאָר געווויגן ביי פופציק קילאָ, אָבער 
אַ זעלטנקייט אין די אילתער װאַסערן. דער קאַמף איז דאָ געװוען וייניקער 
דראַמאַטיש, װי דאָרט ביי קובאַ. אָבער דאָ האָט אין גאַנצן געזיגט דער מענטש. 
ער האָט דעם פיש אַרױפגעשלעפּט אַ לעבעדיקן אין זיין שיפל אַרײן און גע- 
בראַכט אים צום ברעג אַ גאַנצן -- די ביינער מיטן פלייש צוזאַמען.. 

,איך האָב גערעדט צו אים אין ריינעם תּימנישן לשון, געבעטן ער זאָל 
זיך באַרויקן... איך האָב געשריגן צום ברעג, געבעטן הילף, -- קיינער האָט 
מיך נישט דערהערט, נישט געקומען... דער האַטשיק איז אים אָבער טיף אַרײן. 
ער האָט זיך געריסן, געװאָרפן... רטע בלוט-פלעקן האָבן באַפאַרבט דאָס װאַ- 
סער... כ'האָב אַרומגעגאַרטלט דעם ווענטקע-שטריק איבער מיינע לענדן און נישט 
נאָכגעלאָזן... כ'האָב צום סוף דערלאַנגט מיטן רודער צו זיין קאָפּ. גענומען געבן 
קלעפּ אונטערן װאַסער... ער איז סוף-כּל-סוף אָפּגעשװאַכט געװאָרן און זיך גע- 
לאָזט אַרױסשלעפּן פון װאַסער. ער האָט נאָך געהאַקט מיטן וויידל אין שיפל און 
שיער אונדז איבערגעדרייט ביז כ'האָב אים געבראַכט צום ברעג..." 

אילת האָט געפייערט דעם אױיסערגעוויינלעכן פאַנג, אָפּנעגעבן כּבוד דעם 
אַלטן פישער. די דערציילונג גייט פון מויל צו מויל -- ווערט געדאָפּלט, פאַרפיל- 
פאַכט... װעט נאָך מסתּמא קומען דער דיכטער װאָס װעט פאַראײיביקן אונדזער 
אַלטן מיט זיין ים און, אין אָנבליק פון זיך-רייסנדיקן פיש, זיין דראַמאַטיש-שטילן 
הונגער-וועג פון תּימן ביז אילת --- דורך אונדזער אַלט-אַלטן ים-סוף... 

היינט איזן אילת איבערפולט מיט באַזוכערס לכבוד יום-טוב. אַפילו דער 
קאַלטער צפון-װינט פון ים פאַריאָגט נישט פונעם ברעג אַלע מענטשן ביז שפּעט 
ביינאַכט. מען צינדט שייטערס זיך צו דערװאַרעמען. ,, מען איז דאָך געקומען קיין 
אילת יום-טובן, נישט כּדי צו פאַרשלאָפן די צייט..." -- זאָגט דער אַלטער מורי. 
ביי דער ,, מדורה" לעבן זיין שיפל זיצן צענדליקער. חברים-פישערס, וועלכע 
אַרבעטן יאָ חול-המועד, האָבן אים געבראַכט פיש לרוב און ער װאַרפט זיי איצט 
אין פייער צום בראָטן פאַר זיינע געסט. ,אַלע זענען דאָ מיינע אורחים" -- זאָנט 
ער און ברענגט אַרױס פון שיפל אַ פּעקל מצות. ער וייסט וי מען בראָט יעדן 
סאָרט פיש. לייגט אים אַרױף אויף אַ מצה און איז מכבד : , כּל דכפין ייתי וייכל.. " 

מען עסט, מען דערװאַרעמט זיך און מען הערט דעם אַלטן פישערס אַראַביש- 
ייִדישע לעגענדעס פון תּימן, נישט ויסנדיק ווען עס איז עכטע לעגענדע און װווּ 
מוריס פאַנטאַזיע. 

פּלוצלינג שטעלט איינער גאָר אַן אַנדער פראַגע : ,אַזויפיל מענטשן היינט אין 
אילת, פיש װוערן צעכאַפּט פאַר די גרעסטע פּרייזן, און דו, מורי, אַרבעטסט נישט, 
כאָטש מען מעג דאָך? היטסט אַזױ אַלע תּרי"ג מצוות ?,." 


מורי גיט זיך אַ קראַץ אין אוער : ,, ביי מיר אין דער משפּחה האָט מען נישט 
געאַרבעט קיינמאָל חול-המועד -- אָז לא, אַרבעט איך אויך נישט.." ער רייבט 
זיך װידער אין אוער און זעצט פאָר נאָך אַ ווייל: ,,...אַלע תּרי"ג מצוות ? -- דאָס 
נישט, אמת... אָבער שבת, יום-טוב, דאָס איז עפּעס אַנדערש... איך גי אַפילו אָפט 
אין בית-כּנסת". 

דער פישער שווייגט עטלעכע מינוט און ווענדט זיך ווידער צום פריִערדיקן 
פראַגע-שטעלער, וי ער זאָל זיך פּלוצלינג אין עפּעס דערמאָנען, און זאָגט מיט אַ 
שטיפערישן טאָן : 

,װאָלסט געװאָלט איך זאָל פאַרװאַנדלט װערן אין אַ מאַלפּע, אָדער אַ 
חזיר ? 1 

אַלע קוקן אויף מורי מיט בליקן פון פאַרװוּנדערונג --- װאָס עפּעס פּלוצלינג ? 

דער תּימנער פישער הייבט אָן, וי אַלע זיינע מעשׂיות, מיט אַ שטילן קול: 

, געווען אַמאָל-אַמאָל, מיט לאַנגע צייטן צוריק, און טאַקע דאָ, אין אילת.. 
זיבעציק טויזנט ייִדן האָבן דעמאָלט געלעבט אין אילת,." 


,אפשר עפּעס װייניקער ?..." -- רייסט װוער איבער, מיט אַ שמייכל. 


,דו ווייסט נישט -- רעד נישט! הער און שווייג!" -- ענטפערט מורי און 
זעצט פאָר: ,וי שטענדיק ביי ייִדן, זענען געווען פרומע, גאָטספאָרכטיקע, און 
מחללי- שבת. האָט דער שׂטן געבראַכט צו די ברעגעס פון אילת יעדן שבת מאַסן 
פיש, מער װוי יעדן אַנדערן טאָג. האָט אַ טייל ייִדן נישט געקאָנט זיך איינהאַלטן 
און גענומען פאַנגען פיש אום שבת. און געווען איז אַזױ פיל פיש, אַז אַנדערע, 
אויך אָנגערעדט דורכן שׂטן ימח שמו, האָבן אױיסגעגראָבן ביים ברעג גריבער און 
נאָכן גרויסן פאַנג, פלעגן זי נאָך שבת אַריינפירן דורך קאַנאַלן װאַסער מיט פיש 
אין די גריבער און פאַרשיטן די קאַנאַלן, האָבן זיי געהאַט אַ סך פיש אויף זונטיק 
און מאָנטיק. זיי האָבן געהאַט פאַר זיך און צו פאַרקויפן און אָנשטאָט צו רוען 
שבת, האָבן זיי גערוט און נישט געאַרבעט גאָר זונטיק, פּונקט וי די גוייִם... די 
ייַדן האָבן זיך גענומען קריגן צווישן זיך. די פרומע און אָפּגעהיטענע האָבן פאַר 
זיך אויסגעבויט אַ באַזונדער שטאָט-קװאַרטאַל, מיט אייגענע בתּײכּנסת און 
זיך אָפּגעגרענעצט פון די מחלל-שבתניקעס מיט אַ הויכער מויער. איינמאָל האָבן 
די פרומע אַריבערגעקוקט איבערן מער צו די מחלל-שבתניקעס.. און װאָס 
האָבן זיי דערזען ?... אַנשטאָט ייִדן, אויפן אָרט פון מענטשן, דרייען זיך דאָרט 
אַרום אין די גאַסן גרויסע מאַלפּעס און חזירים... זיי האָבן געאַרבעט, גערעדט וי 
מענטשן, אָבער געווען, רחמנא לצלן -- חיות... אַלץ אין אילת., " 


202 מרדכי שנער 


אַלע האָבן זיך צעלאַכט, כאָטש מורי איז געבליבן רוּיִק און ערנסט: ,איר 
גלייבט נישט, האַ ?..." -- אַלע אָן אויסנאַם פאַרזאַמלטע האָט טאַקע די מעשׂה 
אָנגענומען אַלס איינע פון די ריין-מורישע אױיסטראַכטענישן 

ווייזט זיך אַרױס, אַז דאָס איז נישט קיין , שאַפונג" פון אונדזער פישער, נאָר 
אַן אַלט-מוסולמענישע לעגענדע, 

מוכאַמעד האָט, ביים אייננעמען אילת, אָנגעבונדן ספּעציעל פריינטלעכע 
באַציָונגען מיט די דאָרטיקע ייִדן. שרייבט צו אַן אַלטע מוסולמענישע מסורה, 
אַז עס זענען געװוענדט צו די ייִדן אין אילת די ווערטער פון נביא אין קאָראַן 
(פאַקטיש ,,קוּראַן") : ,,נעמט אָן מיט מוט אַלץ װאָס מען האָט אייך געגעבן. -- -- 
און ווען נישט גאָטס חסד אויף אייך און זיינע רחמים, װאָלט איר דאָך איצט 
פאַרלוירן געגאַנגען. איר וייסט דאָך אַז די וועלכע האָבן מחלל-שבת געװוען 
צווישן אייך, איז אויף זיי געבאָטן געװאָרן: זיי זענען געװאָרן פאַרשטויסענע 
מאַלפּעס" און אַ צווייטער פּסוק: ,זוכט די דאָזיקע וועלכע געהערן צו דער 
שטאָט װאָס ליגט ביים ים" (,,קאָראַן", 60, 61 און 7, 163). האָט אַ מוסולמענישע 
מסורה ביידע פּסוקים פאַרבונדן צווישן זיך, זיי פאַרבונדן מיט אילת און פאַר- 
װאַנדלט אין דער דערמאָנטער לעגענדע, װאָס מורי האָט ערגעץ געהערט, אָדער 
געלייענט, אין אַן אַראַבישן מקור, 

6 


זיצן מיר דערנאָך, צעציטערטע אין קאַלטן וינט, שווייגנדיקע, אָבער קוקן 
און הערן פאַרגאַפט, 

די פייערלעך פון אילת פינקלען, װי איבערווינקענדיק זיך מיט די שטערנס אין 
טונקעלן אילת-הימל. און פון אַלע זייטן, פון דער נאָענט װי פון די אייבער- 
שטע גאַסן הערט זיך און וװערט גאָרנישט שװאַכער אין דער שפּעטער נאַכט 
אַרײן == 

,,היי, דרומה... היי דרומה לאילת..." 


1939 


פון מוכאַמעד ביו די קוייצציגלערס 


פון װאַנען שטאַמט דער נאָמען אילת ? אַ גאָר אַלטער נאָמען, זיין אָפּשטאַם 
איז אומבאַקאַנט. מעגלעך, אַז פון װאָרט , אילה", אַ נאָמען פון אַ בוים, אַ שטאַרק 
פאַרשפּרײטער אין ארץ-ישׂראל (אין לאַטײן װערט ער אין פיל מקורות אַפילו 
אָנגערופן , פּיסטאַקיאַ פּאַלעסטינאַ"), װועלכן די פעלקער אין אַלטערטום האָבן 
אָפט גענוצט צו קולט-דינסט. ער האָט אין פיל שפּראַכן פון אַנטיקן נאָענטן 
מזרח אויך געטראָגן דעם זעלביקן נאָמען װי אין העברעיש. אָבער אויך מעגלעך, 
אַז אויפן נאָמען פון ,, אלוף אילה", קעניג פון אדום, װי ער װערט אויסגערעכנט 
אין חומש צװישן די ,,פירשטן פון די קינדער פון עשׂיוי' (בראשית, ל"ו, מ"א). 
יעדנפאַלס האָבן דאָ גערוט די בני-יישׂראל ביים אַרױסגײן פון מצרים: , און מיר 
זענען אַװעקגעגאַנגען פון אילת און פון עציון-גבר" (דברים ב', ח'). 

פון נאָענטן אַראַבישן מדבר, דאָס היינטיקע סאַודיע, איז מוכאַמעד מיט זיין 
אַרמײ גלױביקע אָנגעקומען קיין ארץ-ישׂראל דורכן ים צום ערשטן קיין אילת, 
אין יאָר 620 פון דער קריסטלעכער צייטרעכענונג. מוכאַמעד האָט פאַרלאַנגט 
ביים קריסטלעכן הערשער פון דער שטאָט אַ קאָנטריבוציע פון 200 גאָלד-דינאַרס, 
כּדי די שטאָט נישט צו צעשטערן, לאָזן איר ווייטער פירן איר האַנדל און שיף- 
באַוועגונג דורכן ים; ער האָט די סומע באַקומען. מוכאַמעד, וועלכער האָט, אָבער, 
געהאַט מער צוטרוי צו די ייִדן װי צו די קריסטן, האָט געשלאָסן אַ ספּעציעלן 
בונד מיט דער גרויסער ייִדישער קהילה אין אילת. לויט די מוסולמענישע היס- 
טאָריקערס האָט מוכאַמעד אונטערגעשריבן מיט די ייַדן אַן אָפּמאַך אויף פּאַרמעט, 
װאָס איז פאַרבליבן אין אילת און אַן אַראַבישע מסורה דערציילט אַפילו אַז , דער 
נביא האָט איבערגעלאָזט די ייִדן אין אילת זיין פּעלערינע אַלס צייכן פון זיין 
סימפּאַטיע און געבענטשטן בונד מיט זיי" (יאַקאָט, , מאַדזשעם אַלבולדאָן"). אגב, 
דער זעלבער געאָגראַף יאַקאָט (געלעבט אין 8-טן יאָרהונדערט) שרייבט, אַז -- 
נישט אַנדערש... -- , אילת, אָדער אוּיִלאַ, טראָגט דעם נאָמען פון אילה, די 
טאָכטער פון מדײַן דעם זון פון נביא איבראַהים, אַברהם אָבינו..." דער מוסולמע- 
נישער היסטאָריקער איצטאַכרי שרייבט וועגן אילת, װאָס ער האָט באַזוכט אין 
יאָר 952: , דאָס איז אַ שטאָט פון ייַדן, װאָס גאָט האָט זיי פאַרבאָטן צו מאַכן 
פישפאַנג אום שבת. -- -- -- ביי די ייִדן געפינט זיך אַן אייגנהאַנטיקער דאָקו- 
מענט פון אַללאַס שליח מוכאַמעד עליו השלום". 

: : 

וי זאָגט אונדזער אַלטער פישער מורי: ,אַלץ אין אילת..." 

מיר געדענקען... ווען דער ים-סוף איז געווען אונטערגעװאָרפן אַ בלאָקאַדע 
מצד די אַראַבישע מדינות און קיין ישׂראל-שיף האָט -- ביז דער סיני-אַקציע -- 
נישט געקאָנט צוקומען און נישט געקאָנט אָפּשװימען פון אילת, האָט מען פון 
חיפה אַריבערגעפירט אויף ריזיקע אױיטאָ-פּלאַטפאָרמעס, דורך גאַנץ ישׂראל, ברעג- 
שיפלעך קיין אילת, 

איז שוין אַן ענלעכע זאַך געשען אין דער פאַרצייטיקער געשיכטע פון אילת. 
מען האָט דאָס געמאַכט נישט מיט אױטאָס, נאָר אויף קעמלען -- אָבער אַ פאַקט... 

די אײיראָפּעישע קרייצציגלערס האָבן איינגענומען, האָט געהייסן, א ר ץ- 
ישׂראל אי יאָר 1099. זיי האָבן איינגענומען ירושלים, װאָס איז דאָך געווען 
זייער ציל -- דער ,, הײיליקער קבר" -- אָבער ווייטער אויף דרום און צפון האָבן 
זיי זיך נישט שטאַרק געאיילט. קיין אילת, װאָס איז געווען אַזױ וויכטיק פאַר דער 
גאַנצער באַוועגונג פון די מוסולמענער, און זייער עװענטועלן קעגן-אָנגריף 
אויפן לאַנד, זענען די קרייצציגלערס אָנגעקומען זיבעצן יאָר שפּעטער. אין יאָר 
6. דאָס האָט באַלדװין דער ערשטער (באָדוען, אין זיין פראַנצויזישן נאָמען), 
דער ערשטער מלך פון ירושלימער קרייצציגלערישן קעניגרייך, אונטערגענומען 
אַ מאַרש קיין אילת דורכן נגב אוֹן עבר-הירדן, בראש פון צוויי הונדערט געפּאַנ- 
צערטע און באַװאָפּנטע רייטערס-זעלנערס. אַ , גרויסע אַרמײ?.., זיי זענען אָנגע- 

קומען, באַזיגט די שטאָט און באַזעצט דעם גאַנצן נאָענטן ברעג פון ים-סוף 
(רויטער ים) אין ביידע זייטן פון דער שטאָט. דער קרייצציגלערישער היסטאָ- 
ריקער פולשערי קאַרנאָטענסיס, באַשרײבנדיק די דאָזיקע מיליטערישע עקספּע- 
דיציע (אין , היסטאָריאַ היעראָסאָלימיטאַנאַי, ב' 2), רופט אָן אילת --- העלים. ער 
האָט פּשוט אַ טעות געהאַט אין חומש: ער האָט אָנגענומען אילת אַלס אלים, די 
סטאַציע אין די װאַנדערונגען פון די בני-ישׂראל, װאָס געפינט זיך גאָר אין 
מערבדיקן סיני. דער אילת-ברעג און זיינע װאַסערן זענען געווען אַזױ שיין און 
רייך, װי היינט, און אפשר נאָך מער. קאַרנאָטענסיס שרייבט: ,די קרייצציגלערס 
זענען געבליבן שטיין דערשטוינט און איבערראַשט פון די מושלען און פּערל- 
מוטער, װאָס זיי האָבן געפונען אויפן ברעג. אונטערן װאַסער, מיט אויסערגע- 
וויינלעכער דורכזיכטיקייט, זענען געשװוּמען פיש פון אַלע קאָלירן פון רעגנבויגן 
און אינעם װאַסער -- גאַנצע אינדזלען פון פּערל". אין יאָר 1170 האָבן די 
מוסולמענער צוריק איינגענומען אילת, כאָטש די קרייצציגלערס האָבן באַפּעסטיקט 
נישט בלויז דעם ברעג, נאָר אויך די נאָענטע אינדזלען. 

צוועלף יאָר שפּעטער, אין יאָר 1182, איז פאָרגעקומען דער דערמאָנטער 
אַריבערפיר פון שיפן אויף די הויקערס פון קעמלען 

אין עבר-הירדן, אויפן מזרח-ברעג פונעם ירדן-טייך, האָט געהערשט אינעם 
קרייצציגלערישן פירשטנטום דער באַקאַנטער פראַנצויזישער קרייצצוג-פירער 
רעינאָ דע-שאַטיאָן, אַ מיטגליד פון איינער פון די באַרימטסטע פראַנצויזישע 
אַדעליגע משפּחות, אַ באַקאַנטער מיליטערמאַן. ער האָט איינגענומען אילת און 
באַזעצט אין איר אַ שטאַרקן גאַרניזאָן. אַרום זענען, אָבער, די ברעגעס געווען 
באַזעצט דורך מוסולמענער און דורכן רױיטן ים זענען געפאָרן קיין מעקאַ אַלע 
מוסולמענישע עולי-רגל. די מוסולמענישע מדינות האָבן דורך דעם ים געפירט 
דעמאָלט אַ ברייטן האַנדל צווישן זיך און מיט אַנדערע לענדער. פירשט דע- 
שאַטיאָן האָט געװאָלט שטערן דורך אילת סיי די עליה-לרגל קיין מעקאַ און סיי 
דעם ברייטן אַראַבישן האַנדל. אָבער צו דעם האָט מען געמוזט האָבן אַ ים-פּלאָט, 
שיפן, און אַריינפירן זיי דורכן טיראַן:דורכגוס איז אין יענע צייטן נאָך אַפילו קיין 
חלום נישט געווען. דע-שאַטיאָן האָט אויף דער יבשה אין זיין פירשטנטום אויפ- 
געבויט פינף שיפן, גאַנץ גרויסע אין יענע צייטן, און האָט זיי, צענומענע אויף 
טיילן, אַריבערגעפירט אויף די הויקערס פון גאַנצע קאַראַװאַנען קעמלען, דורכן 
מדבר פון נגב און סיני, קיין אילת. אין אילת זענען די שיפן צונויפגעשטעלט 
געװאָרן אין די נעכט. אין איינעם אַ פרימאָרגן האָבן די אַראַבער פון די נאָענטע 
ברעגעס מיט איבערראַשונג דערזען, װי פון ברעג פון אילת וערן אַראָפּנעלאָזט 
אויפן ים פינף שיפן -- אַ גאַנצער , פּלאָט" אין יענע צייטףן 

די קרייצציגלערישע שיפן האָבן זיך גלייך געלאָזט אויפן ים. זיי האָבן 
באַלאַגערט דאָס נאָענטע פאַראַאָן-אינדזל, װאָס איז געווען באַפעסטיקט דורך די 
מוסולמענער און נאָכן אייננעמען עס זענען זיי אַרױסגעשװוּמען פון דער אילת- 
בוכטע אויפן אָפענעם רויטן ים. די דאָזיקע קרייצציגלערישע שיפן האָבן נישט 
בלויז געשטערט די עליה-לרגל קיין מעקאַ און דעם אַראַבישען האַנדל אויפן 
רויטן ים, נאָל זיי האָבן איך גענומען אָנגרייפן די אַראַבישע שטעט ביים 

ים-ברעג. די מוסולמענישע מדינות האָבן פאַרגרעסערט זײיער פּלאָט און 
גענומען פירן קאַמפן קעגן די קרייצציגלערישע שיפן. צום ערשטן זענען 
ליקווידירט געװאָרן צוויי פון די שיפן אין אַ ים-קאָמף טאַקע נאָענט פון אילת, 
ביים פאַראַאָן-אינדזל, אַביסל שפּעטער זענען דורך די מוסולמענישע שיפן דער- 
טרונקען געװאָרן אויך די דריי איבעריקע שיפן פון דע-שאַטיאָן, װען קרייצ- 
ציגלערס, אַרױסגעזעצטע אויף די אַראַבישע ברעגעס דורך די דאָזיקע שיפן, האָבן 
זיך דערנענטערט צו דער הײיליקער מוסולמענישער שטאָט מעדינאַ. פאַרשטייט זיך, 
אַז די קרייצציגלער-קעמפערס צום אַראַבישן האַלב-אינדזל זענען געקומען דורך 
אילת. 

דער פראַנצויזישער פירשט דע-שאַטיאָן איז שפּעטער דורך די מוסולמענער 
מערדערלעך באַשטראָפט געװאָרן. אין יאָר 1187 האָט אַ גרויסע און שטאַרקע 
אַרמײ, אונטער דער אָנפירונג פונעם לעגענדאַרן מוסולמענישן פירער און קאַליף 
סאַלאַך-אַ-דין, אָנגעגריפן די קרייצציגלערס ביי קרני-חיטין, אין די בערג פון 
אייבערשטן גליל. די קרייצציגלערישע אַרמײ האָט זיך כּסדר צוריקגעצויגן. רעינאָ 
דע-שאַטיאָן איז אַװעק מיט זיינע קעמפערס העלפן דער קרייצציגלערישער אַרמײ 
אין גליל. בעת דער מפּלה פון די קריסטן, טאַקע נישט וייט פון קרני-חיטין, 
איז דע-שאַטיאָן אַריינגעפאַלן אין געפאַנגענשאַפט פון די מוסולמענער. מען האָט 
דעם פּראַנצויזישן פירשט געבראַכט פאַר סאַלאַך-אַידין און אים מערדערלעך גע- 
פּייניקט -- , פאַר שטערן די גלײיביקע מוסולמענער אין זייער וועג צו אונדזערע 
הייליקע שטעט". אַ צעבלוטיקטן, מיט אָפּנעשניטענע איברים, אָבער נאָך ביים 


פולן באַװוּסטזײן, האָט אים סאַלאַך-אַידין מיט די אייגענע הענט דערמאָרדעט. 

אין דער ביזאַנטישער עפּאָכע איז אילת געווען אַ גרויסע און וויכטיקע שטאָט, 
מיט אַ קריסטלעכער באַפעלקערונג, אָבער שטענדיק מיט אַזְ אָנגעזעענער ייִדישער 
קהילה. אין דער שטאָט איז געזעסן אַ בישאָף, װאָס באַװייזט אויף דער וויכטי- 
קייט װאָס די קירכע האָט צוגעשריבן דער שטאָט. אין די סינאָדן-כראָניקעס פון 
דער קריסטלעכער קירכע אין די יאָרן 220--526 ווערט שטענדיק דערמאָנט דער 
בישאָף פון אילת, וועלכער האָט אָנטײל גענומען אין די דאָזיקע צונויפקומען פון 
די העכסטע קירכן-גייסטלעכע. 

דער גרעסטער היסטאָריקער פון דער ביזאַנטישער עפּאָכע, פּראָקאָפּיוס, אַ 
געבוירענער אין קיסריה, ארץ-ישׂראל, האָט געלעבט אַ געוויסע צייט אין אילת, 
שרייבט אין זיין בוך ,,די מלחמות פון יוסטיניאַנוס", אַז דער אַראַבישער הערשער 
אַבו-כאַרעב האָט , גוטװיליק און פון אייגענער איניציאַטיוו איבערגעגעבן די 
שטאָט אילת אין די הענט פון ביזאַנטישן קעניג יוסטיניאַנוס. דערפאַר האָט דער 
קייסער באַשטימט דעם דאָזיקן מוסולמענישן פירער אַלט אַלגעמײנעם קאָנסול 
איבער דער שטאָט און די אַרומיקע ברעגעס". פּראָקאָפּיוס גיט אויך איבער, אַז 
דער קריסטלעך-גריכישער אַרכיטעקט, וועלכער האָט געבויט אין זעקסטן יאָרהו- 
דערט דעם באַרימטן קלויסטער , סאַנטאַ קאַטערינאַ" אין סיני-מדבר, איז גע- 
בוירן אין אילת. 


2906 מרדכי שנער 


אַ פֿאָרט אין ,, אילות על שפת ים-סוף" 


וי זאָגט דאָרט ערגעץ אַ דיכטער: אויך איך בין צװישן די געסט געװעו, 
איך האָב מעד און וויין געטרונקען... איי, װוי מען האָט היינט דאָ געטרונקען ! 


איך בין געזעסן צווישן טויזנטער. אַלע, מסתּמא, איינוווינער פון אילת, טו- 
ריסטן פון גאַנצן לאַנד און פון אױסלאַנד, איינגעלאַדענע געסט, מדינה-פירערס, 
אויפן ברעג פון אילת, זיך צוגעקוקט וי אױף אַ גרויסער טראַטװע אין ים 
ווערן פאָרגעשטעלט בילדער פון דער אַלטער אילת-געשיכטע. 


עס איז די נאַכט פון 23-סטן נאָוועמבער היי-יאָר, 1965, כ"ח בחשון תשכ"ז. 


באַלד דריי טויזנט יאָר (אַרום יאָר 950 פאַר דער צייטרעכענונג), װי עס 
ווערט דערציילט צום ערשטן מאָל, אַז שלמה המלך האָט געשיקט שיפן פון ,,עציון- 
גבר אשר את אילות על שפת ים-סוּף" (מלכים אי, ט', כ"ו). זינט דעמאָלט זענען 
כּמעט אָן אויפהער -- מיט עליות און ירידות -- אויך דאָ געשריבן געװאָרן 
קאַפּיטלעך, װאָס האָבן זיך אַריינגעפלאָכטן אין דער אַלגעמײנער גרויסער גע- 
שיכטע פון דאָזיקן קליינעם לאַנד. מיט אַ פּאָר שעה פריער איז אָנגעהויבן געװאָרן 
אַ ניי קאַפּיטל אין דער דריי-טױיזנט-יאָריקער געשיכטע פון דאָזיקן ברעג-ווינקל, 
עס איז אָפּיציעל דערעפנט געװאָרן דער נייער פּאָרט פון ישׂראלדיקן אילת, 


דריי טויזנט יאָר זענען הינטער אונדז. און פּרעמיער-מיניסטער לוי אשכּול 
קוקט פאָרויס: ,,אַ מדינה וי די פאַראייניקטע שטאַטן -- פאָרשט די לױנבאַר- 
קייט פון באַנוצן אַטאָמישע ענערגיע אַדורכצורייסן אַ נייעם ים-וועג צוישן 
אַטלאַנטיק און דעם פּאַציפישן אָקעאַן. װער ווייסט אויב אונדזער דור, דאָ, איז 
נישט אָנפאַרטרױט די וויכטיקע צוקונפט פון אילת אַלס צװישן-אָקעאַנישער וועג, 
דורך אַן אַרוסגאנג פון מיטללענדישן ים צום אינדישן אָקעאַן". 


עס איז דערעפנט געװאָרן דער ערשטער ברעג-פּעראָן פון נייעם פּאָרט, אין 
דער לענג פון 528 מעטער, ביי וועלכן עס קאָנען שוין פּאַראַנקערן פיר שיפן ביז 
0 טויזנט טאָן יעדע. דאָס װאַסער ביים פּעראָן איז ביז 12 מעטער די סיף. ווען 
דער נייער פּאָרט װועט געענדיקט װערן, װעלן זיינע ברעג-פּעראָנען האַלטן 1550 
מעטער די לענג מיט אַנקער-פּלעצער פאַר 9 גרויסע אָקעאַן-שיפן גלייכצייטיק. 


אָנגעהױבן האָט זיך עס באַלד אין 1949 -- ווען דער ,, מבצע עובדה" פון 
צה"ל האָט באַפרײט אילת, -- מיט אַ צײיטװײיליקער פּרימיטיווער ברעג-דאַמבע. 
אַבער אויך זי איז כּמעט נישט באַנוצט געװאָרן ביז 1956, ווען די סיני-אַקציע 
האָט באַפרײט דעם ים-סוף פון דער אַראַבישער בלאָקאַדע און אים געעפנט פאַר 
דער ישׂראל-נאַװויגאַציע. די צאָל שיפן און דער דורכגעפירטער פראַכט דורך אילת 
האַלטן פון דאַן אין איין װאַקסן. שוין אין 1957 -- 21 שיפן מיט אַ משׂא פון 41 
טויזנט טאָן; אין 1958 -- 24 שיפן מיט 58 טויזנט טאָן; אין 1959 =- 45 שיפן 
מיט 146 טויזנט טאָן; אין 1960 = 55 שיפן מיט 179 טויזנט טאָן, אין 1961/62 
-- 82 שיפן מיט 182 טױזנט טאָן; אין 1964/65 -- שוין 86 שיפן מיט 2233 
טויזנט טאָן. אין די נאָענטע יאָרן זאָלן אַדורכגײן דורכן אילת-פּאָרט: אין 1965/66 

-- 460 טויזנט טאָן פראַכט; אין 1967/68 -- 825 טויזנט טאָן; אין 1969/70 -- 
0 טױיזנט טאָן און אין 1974/75 -- אַ מיליאָן מיט 285 טױיזנט טאָן. 


* 


פאַר דער פייערונג האָבן מיר באַװיזן װוידער אַ מאָל צו מאַכן אַ רייזע צו 
דער אונטערװואַסערדיקער ים-וועלט פון אילת. 

די אויגן זענען צוגעשמידט צום גלעזערנעם באָדן פונעם שיפל און יעדע 
ווייל רייסט זיך אַרױס פון אַן אַנדערנס קעל אַן אַנטציקונג-אויסגעשריי, פּונקט 
װי ער נאָר אַלײן זאָל דאָס זען. 

, קוקט נאָר וי 

װי אַ פאַרכּישופטע װועלט אונטערן װאַסער... פאַרשיידענערליי קאָלירן און 
פאָרמען, עפּעס משונהדיקע געביידעס, פּאַלאַצן גאַנצע -- פון קרעלן, פון ריזיקע 
ים-שװאָמען ; און אין , טויערן" שווימען שלאַנק אַרײן פישלעך אין אַלע קאָלירן 
פון רעגנבויגן. די פאָרמען טוישן זיך יעדע וייל, װוי די קאָלירן: נישט צו 
פאַרגלייכן גאָר איינס צום צווייטן. קאַקטוסן ווילדע און ביימער, יאָנישע קאָלאָ- 
נעס און ,,צויבער-שלעסער", -- אַזױ ענלעך צו די צייכענונגען אין אַלטע קינ- 
דער-ביכער, צי גאָר פון װאָלט דיסני.. 

מען איז פאַרקוקט און פאַרטאָן מיט דער אונטערװואַסער-װעלט און מען באַ- 
מערקט גאָרנישט, אַז מען שווימט אַרױס אין ים צװישן שיפן מיט צאָלרײכע 
פענער פון דער וועלט און מיט נעמען פון אַפריקע, אַזיע און אײראָפּע -- אַזױ 
נאָענטע און דאָך אַזױ ווייטע קאָנטינענטן 

ביי דער זייט פאָרן מיר נאָענט פאַרביי צוויי פאַראַנקערטע אין דער בוכטע 
גרויע קריג-שיפן מיט פיר-קאַנטיקע ייִדישע אותיות אויף די שפּיצן. די סאָל- 
דאַטן, באַשעפטיקטע בייִם פּוצן די ים-האַרמאַטן, שרייען זיך מיט אונדז איבער. 
קוקנדיק אויף זיי נעמט איינער ציטירן פון תּנ"ך: 

,אויך שיפן האָט געמאַכט דער מלך שלמה אין עציון-גבר װאָס ביי אילות 
אויפן ברעג פון ים-סוף, אין לאַנד אדום, און חירם האָט געשיקט מיט די שיפן 
זיינע קנעכט, שיפלייט װאָס קענען דעם ים, מיט שלמהס קנעכט. און זי זענען 
געקומען קיין אופיר, און האָבן געקריגן פון דאָרטן גאָלד, פיר הונדערט און 
צװאַנציק צענטנער, און געבראַכט צום מלך שלמה..." (מלכים א', טי, כ"ו). 

רייסט אִים ער איבער, האַלב-ערנסט, האַלב אין שפּאַס: 

, פונעם גאָלד איז שוין לאַנג קיין זכר נישטאָ -- כאַטש עס װאָלט, בנאמנות, 
איצט אַזױ צונוץ געקומען אין אילת..." 

און אויך פון די אופיר-שיפן איז מער גאָרנישט געבליבן. זיי זענען פאַר- 
שװוּנדן צוזאַמען מיט די , קנעכט פון שלמה". כאָטש די ברעגעס אַרום, די בערג 
פון אדום, זענען מערסטנס נאָך ווילד און װיסט, וי דעמאָלט, מיט דריי טױזנט 
יאָר צוריק, װען שלמה האָט דאָ געקיניגט, אין צענטן יאָרהונדערט פאַר דער 
צייטרעכענונג... 

אויך די ריזן-מושלען אין דער ים-טיף, די קרעלן-אינדזלען, אָט די זעלביקע 
האָבן שוין דעמאָלט דורכן קרישטאָל-ריינעם װאַסער געקוקט אַרױף און געשוויגן 

וי היינט... און אפשר, אפשר גאָר װוערט עפּעס פאַרצייכנט מיט פיש-לשון אין 
די אונטערװאַסערדיקע כּישוף-שלעסער און מעשׂהלעך-היילן ?... אפשר וועלן מיר 
נאָך אַמאָל עפּעס אַרױסלײענען פון די געװועבן, געמאַכטע דורך די שימערירנדיקע 
װוּנדער-ברואימלעך, װאָס שווימען אַזױ שטיל אַרײן-און-אַרױס אין טריאומף- 
טויערן, פאַרביי קאָלאָנעס און געוועלבן... 


5* 


קליין איז אונדזער ברעג פון רויטן ים, אָדער ים"סוף, -- אין גאַנצן עלף 
קילאָמעטער די לענג. די אילת-בוכטע איז דער מזרח"אָפּצװײג פון רויטן ים, 
וועלכער צעטיילט זיך אויף צוויי אָרעמס, אַרומנעמענדיק דאָס האַלב-אינדזל סיני. 
דער מערב-אָפּצװײיג איז דער סועץ-איינגוס און דער מזרחדיקער, דער קלענערער, 
דער אילת-איינגוס. זי איז שמאָל די אילת-בוכטע, --- איר ברייטסטער פּלאַץ האָט 
נישט מער װי 14 קילאָמעטער פון איין ברעג צום קעגנאיבערדיקן. אָבער אירע 
7 קילאָמעטער ברעגעס געהערן צו פיר מדינות. מצרים האָט דעם גרעסטן טייל 
--- 200 קילאָמעטער, יאָרדאַניע -- דעם קלענסטסן, 6 קילאָמעטער; סאַודיע -- 
0 און מיר -- 11 קילאָמעטער. די טיפקייט פונעם װאַסער אין דער בוכטע, 
װאָס איז פון זעלטענע- קלאָרקײיט און דורכזיכטיקייט, דערגרייכט ביז טױיזנט 
מעטער. | 

דער אַלטער תּהלים-דיכטער האָט געהאַלטן, אַז יהודהס גרויסקייט ליגט אין 
דעם, װאָס ,,ער זאָל געװעלטיקן פון ים ביז ים, און פון טייך ביז טייך ביז די עקן 
פון דער ערד...יי און דאַן װעלן , פאַר אים קניען די מדבר-לייט און זיינע פיינט 
װעלן לעקן דעם שטויב.." (תּהלים ע"ב, ח'). און נישט נאָר שלמה האָט דאָס 
געװאָלט. יהושפט מלך יהודה (אַרום יאָר 870 פאַר דער צייטרעכענונג), ווערט 
דערציילט אין תּנ"ך, , האָט געבויט תּרשיש-שיפן, כּדי צו גיין קיין אופיר נאָך 
גאָלד. אָבער ער איז נישט געגאַנגען. װאַרום די שיפן זענען צעקלאַפּט געװאָרן 
ביי עציון-גבר..." (מלכים א', כ"ב, מ"ט). און מען האָט שטענדיק געקעמפט 
פאַר אילת. הונדערט יאָר שפּעטער, אין 760, האָט עוזיה מלך יהודה צוריק דע- 
ראָבערט אילת און אויפגעבויט די שטאָט. אָבער דרייסיק יאָר שפּעטער, בעתן 
קעניג אחז, , האָט רצין דער מלך פון אַרם צוריקגעקערט אילת צו אַרם און האָט 
אַרױסגעװאָרפן פון דאָרט די יהודהער. און די אדומים זענען געקומען קיין אילת 
און זענען דאָרט געבליבן ביז אויף היינטיקן טאָג..." (מלכים בי, ט"ז, ו). 

אַזױ האָט מען אין קאַיאָר פון איר געשיכטע און אין אַלע שפּעטערדיקע 
עפּאָכעס, װי עס איז איבערגעגעבן אויבן, געהאַלטן אילת, צי עציון-גבר, פאַר 
אַ וויכטיקן פּאָרט אויפן ברעג פון ים-סוף. 

די רוימער האָבן אָפּגעשאַצט די וויכטיקע סטראַטעגישע באַדייטונג פון אילת 
און געהאַלטן דאָרט אַ גאַנצן לעגיאָן. װוען די אַראַבער האָבן פאַרנומען דעם 
פּאָרט, אין יאָר 620 פון דער קריסטלעכער צייטרעכענונג, האָבן זיי אַפילו גע- 
טראָפן אין שטאָט אַ גרויסע און בליענדיקע ייִדישע קהילה. די קרייצציגלערס 
האָבן אין צוועלפטן יאָרהונדערט דאָ געהאַט אַ פעסטונג, װאָס איז געווען אַ וויכ- 
טיקער הערש-פּונקט פאַרן גאַנצן לאַנד, 

אויך ד"ר הערצל האָט מסתּמא אָפּגעשאַצט די באַדייטונג פון אילת, אַרײן- 
נעמענדיק די געגנט אין זיין באַרימטן פּלאַן פון דער ,ייִדישער מדינה על- 
אַריש". 

אין דער צייט פון ענגלישן מאַנדאַט איז דער אילת-ברעג געווען װויסט און 
פאַרלאָזן. נאָר עטלעכע בעדואינער-פּאָליציאַנטן האָבן , אין נאָמען פון דער רעגי- 
רונג פון זיין מאַיעסטעט", געהערשט איבער דער געגנט אין דריי האַלב-חרובע 
ליים-שטיבלעך, װאָס האָבן אויפן אָרט פון אַלטן העברעיִשן נאָמען געהייסן -- 
אום-ראַשראַש, 

די דאָזיקע דריי ליים-הייזלעך האָט דאָ געטראָפן די יונגע ייִדישׂע אַרמײ, 
ווען זי האָט דעם 14-טן מערץ 1949 אַרויפגעצויגן אויף אַ הויכן מאַשט די ווייס- 
בלויע , טינט-פאָן" אויפן ברעג פון ים-סוף, 

דאָס איז געווען די לעצטע מיליטערישע אַקציע פון דער אומאָפּהענגיקײט- 
מלחמה -- ,, עובדה", פאַקט. 

זעכצן יאָר נאָך דער באַפּרײַוּנג און װידעראָנשלוס אין אַ ייִדישער מדינה, 

עס שטייט אַ שטאָט ביים ברעג. אין די זון-שטראַלן, קוקנדיק פון ים-אַרױס 
אין שיפל, זעען זיך הייבנדיקע גאַסן, אַרױס צום מדבר, צו די בערג. רושטאָ- 
װאַניעס, הייב-מאַשינען. אין אַלע ווינקלען לויפן אױטאָס, אױטאָבוסן. עראָפּלאַ- 
נען לאָזן זיך אַראָפּ און הייבן זיך צוריק אַרױף אין די הימלען. איך הער זיך 
איין אין די ווערטער פון בירגערמייסטער: , די ערשטע מענטשן האָבן זיך דאָ 
באַזעצט אין יאָר 1951. ערשט אין 1952, ווען עס זענען געוען דריי הונדערט 
איינוווינערס, איז געשאָפן געװאָרן אַ שטאָט-קאָמיטעט... אין 1955 האָבן מיר 
דערגרייכט פינף הונדערט איינוווינערס. די ערשטע שול איז געשאַפן געװאָרן אין 
7, פאַר פופצן הונדערט איינוווינערס... היינטיקס יאָר שטייגן מיר איבער די 
צען טויזנט, אָבער געריכט זיך, געװאַרט האָבן מיר, אויף אַ סךיסך מער -- די 
שטאָט פון שטענדיקן מאַנגל אין אַרבעט-הענט., " 

שיין זענען די בערג אַרום דער בוכטע. ווייט ציען זיך אויף דרום די מדײַן- 
בערג אין דער סאַודיע-מלוכה; אין מערב הייבן זיך די סיני-מאַסיוון, וועמענס 
גרויע שפּיצן עס שיילן זיך אויס פונעם לייכטן זאַמדינעפּל; די שאַרף-צעהאַקטע 
אדום-בערג, אין מזרח, זענען רויטלעך אין דער זון און פינקלען פון ווייטן מיט 
טונקלקייט פון שמאָלע װאַדיס... אַלע בערג לאָזן זיך אַראָפּ אין דער נידער צו 
גרויע מדבר-ווייטן, --- פּוסט און װיסט װוּ עס גרייכט נאָר דאָס אויג. 

מיר דאָ װעלן צעבליען אונדזער שמאָלן ברעג-פּאַס. 

װוי עס שטייט דאָרט אין אַלטן פּסוק: 

...ער האָט געװוּסט דיין גיין דורך דעם דאָזיקן גרויסן מדבר ; שוין פערציק 
יאָר... קיין זאַך האָט דיר נישט געפעלט. און מיר זענען אַװעקגעגאַנגען פון 
אונדזערע ברידער, די קינדער פון עשׂיו װאָס זיצן אין שׂעיר, פון דעם וועג פון 
פּלײין, פון אילת און פון עציון-גבר" (דאָרט). דאָס איז געווען בעת יציאת-מצרים, 

מיר זענען צוריקגעקומען -- ווען די היסטאָריקער זענען צווישן זיך ביז היינט 
נישט איינשטימיק בנוגע דער צייט, -- יעדנפאַלס נאָך דריי ביז דריי און אַ האַלבן 
יאַרטױזנטער, צום זעלביקן אילת-ברעג. 

מיר פאָרן אים איצט פארביי, דעם ברעג, פון עק-צו"עק. אויף שיפלעך, 
צוישן שיפן פון האַנדל, װאַנדער און -- קריג... 

אָבער עס האָט גערעדט פון אונדזערע אַלעמענס הערצער, אויף דער פייערונג 
אין פּאָרט, פּרעמיער-מיניסטער לוי אשכּול: 

,איך האָף אויפן טאָג ווען עס וועלן איינפאַלן די שׂינאה-ווענט פון די אַראַ- 
בישע מדינות צו ישׂראל און מיר װעלן מקיים זיין אַ פרוכטבאַרע צוזאַמענאַרבעט 
מיט די מדינות װאָס גרענעצן מיט דער דאָזיקער בוכטע". 

